
Хонандаи гиромӣ, китобе, ки дар даст дорӣ, маҷмӯаест, 
аз навиштаҳои донишмандон ва жўурналистони ШинНохтаи 
кишвар аз рӯзгор ва пайкори шахсияти мубориз ва дониш- 
манду маорифпарвари машҳур Тоҳири Абдуҷаббор, ки ба 
ҳангоми беморӣ ва даргузашти иН абармарди Тоҷикистон - 
бунёдгузори эҳёи истиқлол ва мақоми расмии забони форсии 
тоҷикӣ дар замони нав ба табъ расидааст. Ҳамчунин дар ин 
маҷмӯа чанде аз навиштаҳои ин донишманд барои нахустин 
бор дар шакли маҷмӯа ба ҳам оварда шудааст. 


О Меъмори истиқлоли Тоҷикистон, 2010 


ПЕШ УФТОР 


Зи деги пӯхтагон н-ояд садое, 
Хурӯш аз мардумони хом хезад. 
Бисӯзем марги одамро зи ҳастӣ, 
Сароғози ман аз анҷом хезад. 


Ҳангоме ки дар хиёбонҳои сарсабзу сояпӯши Душанбе бофароғат 
қадам мезанем, аз файзи истиқлоли кишвар, аз озодии нисбие, ки 
насиби ин миллати ҷафокашида шудааст, саодатмандона шукр 
мегӯем. Чунки ҳамагӣ 19-20 сол пеш дар ҳамин хиёбонҳо, балки дар 
саросари ин сарзамин, ки Тоҷикистон ном дорад, номи истиқлол 
вуҷуд надошт, кишвар пур аз мардумони бегона буд ва зимоми ҳуку- 
матдорӣ дар дасти онҳо буд ва аммо мардуми таҳҷоӣ неъмати бузу- 
рги Исиқлолро эҳсос намекарданд. Бештарини мардумро ба шевае 
тарбия карда буданд, ки худ ба истиқлол душманӣ меварзиданд, 
воқеан бозмондагони ин табақа ҳанӯз ҳам дар ҷомеаи мо ба сар 
мебаранд. 

Аммо мардоне буданд, ки хеле барвақт ормони истиқлолро ба 
сар мепарварданд ва барои расидан ба ин армони бузург тарҳҳое 
мекашиданд. Ҳамин тоифаи рӯшанзамиру асилзода бо фаро раси- 
дани фурсати муносиб аз истиқлолу озодӣ садо баланд мекарданд. 
Аммо дар ин миён устоди арҷманди мардуми озодихоҳу истиқлол- 
талаб Тоҳири Абдуҷаббор гоҳе танҳо ба танҳо бо гурӯҳҳои қудрат- 
манду мансабдор, ҷоҳталабу худфурӯхта, ки бештаринашон зимоми 
қудрати ин миллатро ба даст доштанду аммо бар хилофи озодиву 
ормони мардуми кишвар амал мекарданд, мубориза кардааст ва ҳа- 
меша аз зимомдорони давр таҳқиру тавҳин, сарзанишу маломат ва 
бадбиниву хусумат дидааст. Мо бояд ба ин қарина тан бидиҳем, ки 
дар кишваре чун Тоҷикистон, ки бештарини мақомдорону мансаб- 
доронаш тобеъу фармонбардори бегонаҳоянд, як марди огоҳу мубо- 
риз ва қотеъу сарсахт дар ҷодаи муборизаи истиқлолхоҳӣ ҳатман 
ба ин ҳолат гирифтор мешавад. Вагарна шахсияте чун Тоҳири Абду- 
ҷаббор дар кишварҳое ба мисли Гурҷистону Арманистон ё кишвар- 
ҳои дигар ҳатман ба нояи қаҳрамони миллӣ нишонда мешуд. 

Онҳое, ки имрӯз бовиқор такя ба курсии истиқлоли Ватан задаву 
лофи истиқлолхоҳӣ мезананд, дар гузаштаи на чандон дур - 18-19 
сол пеш ҳамагӣ саросар ба Тоҳири Абдубор барои муборизаи истиқ- 
лолхоҳиаш душманӣ меварзиданд. Чаро ки инҳо он замон ва имрӯз 
ҳам парвои истиқлол надоранд. Инҳо танҳо як Худо ва як қибла 
доранд - онро аълоҳазрат мансаб мехонанд. Вагарна ҳамаи онҳо 
медонанд, ки муаллифи Эъломияи истиқлолияти Тоҷикистон Тоҳири 
Абдуҷаббор аст. 


Акнун ки ба ҳар сурат Тоҷикистони азиз ба истиқлоли нисбӣ раси- 
дааст, ҳангоми эҷоди як ҳукумат ва давлати тавонманд ва ҷомеи ме- 
ҳандӯст, миллати боҳушу эҷодкор фаро расидааст. Ҳоло зимоми ин кор 
то ҷое ба дасти давлатмардон ва мардуми рӯшанфикр аст, агар онҳо 

- дар ин ҷабҳа гомҳои арзишманде мегузоранд, ба манфиати миллат ва 
кишвар аст. Дар акси ҳол, номашонро ба некӣ ёд нахоҳанд кард. Ин 
масъулияти таърих аст, ки дар оянда ҳукми худашро хоҳад баровард. 

Ҷойи афсӯс аст, ки дар ин ҳангом устоди донишманду фозил Тоҳири 
Абдуҷаббор ин дунёи пуршарру бебақоро падруд гуфт. Дар ҳоле ки ме- 
тавонист боз ҳам бо андешаҳои хеле арзишманду кордеҳаш ба ин раванди 
тозаи эҷоди Тоҷикистони нав хидмат кунад. 

Аслан ҳадафи дӯстони устод Тоҳир - аз хориҷ ба дохили кишвар овар- | 
дани ӯ, истифода аз донишу маърифати беназираш ба манфиати кишвар 
ва насли ҷавони тоҷик будааст. Мо шоҳид ҳастем, ки ҳатто дар як муд- 
дати кӯтоҳ андешаҳои арзишманди ин ҷомеашиноси беназир дар миёни 
мардум ва ҳатто сиёсатмардони кишварамон пайрав пайдо карданд ва 

"чанде аз онҳо ба барномаҳои мукаммали ҳукумат табдил шуданд. Қои- 
даи дунё ҳамин будааст - донишманде мегӯяд, мақомдоре онро аз номи 
худ амалӣ мекунад. Вале дар ҳар сурат ин раванд ба манфиати миллату 
кишвар аст. 

Маҷмӯае, ки дар даст доред, пораҳое аз андешаҳои мардуми ватан- 
дӯсту огоҳ, бедордилу асилзодаи ин миллатанд, ки дар ҳар лаҳзае дар 
иртибот ба устод Тоҳири Абдуҷаббор баён шудаанд. Ҳамчунин дар ин 
китоб чанде аз мақолаву навиштаҳои ӯ гирд омадаанд, ки пур аз маъ- 
рифат, дониш ва биниши хос ва роҳҳои бурунрафт аз мушкилот аз Зовияи 
Тоҳири Абдуҷаббор ба маърази ин ҷомеа вогузор шудаанд. 


| Устод Тоҳири Абдуҷаббор дар нахустанҷумани 
; ҶМТ- Созмони Растохез, соли 1989. 

Эъломия 
- ДАР БОРАИ ИСТИҚЛОЛИЯТИ ҶУМҲУРИИ 
ШӮРАВИИ СУСИЁЛИСТИИ ТОҶИКИСТОН 


Шӯрои олии ҶШС Тоҷикистон мутобиқ ба иродаи халқи Тоҷикис- 
итон, аҳкоми нормаҳои ҳуқуқии байналмилалӣ, арзишҳои умумиинсонӣ, 
принсипҳои демократия ва ҳаққи худмуайянкунии миллатҳо, ба мақ- 
сади эҷоди давлати демократии ҳуқуқбунёд, таъмин намудани озодию 
комилҳуқуқи халқи тоҷик, ҳар фарди ҷомеа ва эҷоди заминаи мусоид 
барои пешрафту тараққии Тоҷикистон ба намояндагӣ аз ҳамаи соки- 
нони ҷумҳурӣ эълон менамояд: 

1. Ҷумҳурии Шӯравии Сусиёлистии Тоҷикистон давлати иад кА 
ва соҳибихтиёр мебошад. 

2. Сарзамини ҶШС Тоҷикистон ва ҳудудҳои он дахлнопазир ва ғайри 
қобили тақсим буда, бидуни иродаи халқ наметавонад тағйир дода 
шавад. 

3. Тамоми сарзамини Тоҷикистон, фазои ҳавоию сарватҳои табиии 
он ба шумули замин, об, ҷангалҳо, конҳо ва ғайра, ҳамаи корхонаҳо, 
муассисаҳо, идораҳо, банкҳо ва инфраструктураи иқтисодию иҷтимоии 
дар қаламрави Тоҷикистон воқеъшуда моликияти Ҷумҳурии Тоҷикис- 
тон мебошад. Истифодаи сарватҳои табиӣ ва фаъолияти корхонаҳою 
муассисоти ҷумҳурӣ танҳо мутобиқи қонунҳои Тоҷикистон сурат меги- 
рад. 

ҶШС Тоҷикистон дар моликияти умумииттиҳодӣ саҳми худро гузош- 
тааст ва ҳақ дорад, ки аз он моликият, аз ҷумла аз хазинаҳои алмосу 
тилло ва захираи пулӣ (валютаи) хориҷии ИҶШС ҳиссаи худро дарёфт 
намояд. 


ҶШС Тоҷикистон ҳамаи шаклҳои моликиятро таҳти ҳимоя қарор 
дода, баробарҳуқуқӣ ва рушди озодонаи онҳоро таъмин менамояд. 

4. ҶШС Тоҷикистон бонки миллӣ ва силсилаи бонкҳои ихтисосиро 
таъсис намуда, мустақилона сиёсати андоз, қарз, нарху наво ва гумру- 
кии худро танзим ва амалӣ месозад ва ҳам, агар лозим шавад, воҳиди 
пулии худро ҷорӣ менамояд. 

Муассисаи олие, ки танзими системаи молӣ ва қарзро ба ӯҳда дорад, 
Бонки миллии ҷумҳурӣ мебошад, ки он танҳо ба Шӯрои Олии Тоҷикистон 
тобеъ аст. ҶШС Тоҷикистон ҳамчунон дар ташкил ва истифодаи буҷети 
худ комилан мустақил аст. Зимнан ташаккулёбии буҷетҳои маҳаллӣ 
ва давлатии Тоҷикистон «аз поин ба боло» сурат мегирад, яъне ҳамаи 
корхонаҳо ва муассисот як қисми даромади худро ба буҷети ҳамон 
маҳале месупоранд, ки дар он ҷо воқеъ шудаанд. 

5. Давлати ҶШС Тоҷикистон сиёсати дохилӣ ва хориҷии худро муста- 
қилона тартиб, танзим ва амалӣ менамояд, дар интихоби шеваи зин- 
дагӣ, роҳҳои тараққиёти иқтисодию иҷтимоӣ ва фарҳангии хеш, дар 
танзими муносибат ва робитаҳои байналмилалӣ комилан соҳибихтиёр 
мебошад. 

6. ҶШС Тоҷикистон асноди мӯътабари ҳуқуқи байналмилалиро, ки 
муттакӣ бар арзишҳои волои умумиибашарӣ мебошанд, тайид ва 
эҳтиром намуда, қонунҳои худро бар асоси онҳо бо дар назардошти 
ирода ва манофеи халқ танзим месозад. 

7. Қонунҳои Тоҷикистон дар саросари қаламрави ҷумҳурӣ нофиз 
мегардад ва барои ҳамаи сокинони он ҳатмӣ мебошад. Қавонин ва 
қарорҳои Иттиҳоди Шӯравӣ танҳо баъд аз тавассути Шӯрои Олии Тоҷи- 
кистон тасдиқ шуданашон, дар ҷумҳурӣ нофиз мегарданд. 

8. ҶШС Тоҷикистон муносибати сиёсӣ, иқтисодӣ, фарҳангӣ ва ҳам- 
кориҳои илмию техникии худро бо ҷумҳуриҳои иттиҳодӣ ва дигар дав- 
патҳои ҷаҳон бар асоси муоҳоидаҳо ва созишномаҳои дуҷониба ва 
бисёрҷониба, ки бар асоси принсипҳои баробарҳуқуқӣ, эҳтироми мута- 
қобила ва адами мудохила ба корҳои якдигар тартиб ва ақд мегарданд, 
рушду тавсеа медиҳад. 

9. ҶШС Тоҷикистон якҷо бо дигар ҷумҳуриҳои бародар, ки ҳамчунон 
давлатҳои мустақил ва соҳибихтиёр мебошанд, бар асоси як созиш- 
номаи ҷадиди Иттиҳоди Ҷумҳуриҳои Шӯравии Сусиёлистӣ, яъне Итти- 
ҳоди давлатҳои мустақил ва соҳибихтиёрро ташкил медиҳад. 

10. Дохил шудан ба Иттиҳоди Ҷумҳуриҳои (давлатҳои) Шӯравӣ ва 
берун шудан аз он барои ҳар як ҷумҳурӣ комилан ихтиёрӣ буда, бар 
асоси ирода ва майлу хоҳиши халқи ҷумҳурӣ сурат мегирад. Иродаи 
мардум дар ин бобат аз тариқи гузаронидани референдуми умумихалқӣ 
муайян карда мешавад. 

11. ҶШС Тоҷикистон давлати демократии ҳуқуқбунёд буда, дар он 
тамоми қудрати давлатӣ ба халқ тааллуқ дорад ва халқ онро (қудрати 
давлатиро) бевосита ва ҳам аз тариқи намояндагони худ амалӣ месозад. 


б 


Ҳамаи шаҳрвандони Тоҷикиисон (сарфи назар аз миллаташон) хал- 
қи тоҷикро ташкил медиҳанд. Халқи тоҷик соҳибихтиёр ва манбаи 
ягонаи қудрати давлатӣ мебошад. ҶШС Тоҷикистон давлати миллии 
халқи тоҷикро ҳимоя ва ҳифозат мекунад. 

Дар ҶШС Тоҷикистон хеҷ гуна ҳизби сиёсӣ, созмон, ташкилот ва ё 
гурӯҳи иҷтимоӣ ҳақ надорад, ки қудрати давлатиро инҳисор намояд, 
ҳукуматро ба даст гирифта, болои халқ фармонравоӣ кунад. 

Ҳукумати ҷумҳурӣ танҳо дар сурате қобили эътибор, қонунӣ ва бо- 
салоҳият маҳсуб мегардад, ки агар бо роҳи қонунӣ аз тарафи халқ, 
интихоб шуда бошад ва ҳамеша дар хидмати халқ, буда, иродаю 
хостаҳои онро амалӣ созад. 

Ҳар гоҳ ҳукумати мавҷуда аз хис- 
латҳои мардумӣ орӣ гардад, принсип-. 
ҳои демократияро поймол намуда, иро- 
даю манофеи мардумро ифода накунад 
ва ё умури давлатиро ба таври бояду 
шояд идора ва иҷро карда натавонад, 
дар он сурат халқ метавонад чунин ҳуку- 
матро барканор созад ва ба ивази он 
ҳукумати дигареро, ки ҷавобгӯи хоста- ! 
ҳою армонҳои мардум бошад, интихоб і! 
кунад. ! 

12. Ба манзури таъмин намудани де- 
мократия ва адолати иҷтимоӣ муқаррар 
мегардад, ки: 

а) як нафар шаҳрванд ҳақ надорад, 
ки дар як вақт ба беш аз якшӯроинамо- |., ХЕД Фа, ЁЛ 
яндагони мардум интихоб гардад; фони б-и порлумони соли 1990. 

б) як нафар шаҳрванд набояд дар ЯК | д» делутатҳо қотеона талаб 
вақт мансабҳои давлатӣ ва ҳизбиро иш- | кард, ки ба Лоиҳаи Истиқло- 
ғол намояд. Ашхосе, ки ба мансаби дав- | лияти Тоҷикистон раъй биди- 
латӣ интихоб мешаванд, бояд ғайриҳиз- | ханд, вале ҳамагӣ раъйи му- 
бӣ бошанд (агар узви ҳизб бошанд, баъд | холиф доданд. Ва пас аз як сол 
аз интихоб шудан ба вазифаи давлатӣ | 7747 Хи” пешниҳодии ӯ дар 9- 
бояд аз ҳизб хориҷ шаванд), то битаво- |“ сентябри соли 1991 би- 
нанд манофеи тамоми мардумро ҳимоя 
кунанд, на иродаи кадом як ҳизб ё гурӯ- 
ҳеро; 

в) дар органҳои идораи давлатӣ, дар урду, Вазорати корҳои дохилӣ, 
Комитети бехатарии давлатӣ, дар системаҳои додгустарӣ (маҳкама 
ва прокуратура), маориф, маданият, илм ва дигар соҳаҳое, ки фаъ- 
олияти онҳо ба зиндагии тамоми аҳолӣ таъсир дорад, ташкилотҳои 
ҳизбӣ мамнӯъ мебошад. 


Тоҳири Абдуҷаббор - ваки- 


дуни таҳрир ва ислоҳ чун 
Эъломияи истиқлолияти То- 
ҷикистон пазируфта шуд. 


13. Дар ҶШС Тоҷикистон органҳои қонунбарорӣ, иҷроия ва дод- 
густарӣ аз ҳам ҷудо мебошанд. Органҳои додгустарӣ (маҳкама ва 
прокуратура) фақат тобеи қонун мебошанд ва бо риояти аҳкоми қонун 
ва адлу инсоф фаъолият менамоянд. 

14. Прокурори Тоҷикистон аз тарафи Шӯрои Олии Тоҷикистон таъ- 
йин мегардад ва риояту иҷрои қонунҳои ҷумҳуриро назорат менамояд. 

15. Дар ҶШС Тоҷикистон урдуи миллӣ эҷод мегардад ва ҷавонони 
Тоҷикистон хидмати аскариро асосан дар қаламрави Ҷумҳурии 
Тоҷикистон адо менамоянд. 

16. Нерӯҳои мусаллаҳи Тоҷикистон (Урду, ВКД, КБД) аз сиёсат ва 
идеология комилан ҷудо мебошанд. Вазифаи муқаддас ва ягонаи урду 
муҳофизати Ватан аз ҳамлаю таҷовузи неруҳои хориҷӣ буда, исти- 
фодаи он бар зидди халқи ҷумҳурӣ қатъиян мамнӯъ мебошад. 

Вазорати корҳои дохилӣ ҳимояи ҳуқуқи шаҳрвандон ва тартиботи 
ҷамъиятиро ба ӯҳда дорад. 

17. Ҳамаи шаҳрвандони Тоҷикистон, тамоми органҳои ҳукумат ва 
идораи давлатӣ, корхонаҳо, муассисаҳо ва ҳизбҳои сиёсию созмонҳои 
ҷамъиятӣ ба шумули ташкилотҳои динӣ мутобиқи аҳкоми Қонуни Асосӣ 
ва дигар қонунҳои Тоҷикистон кору фаъолият менамоянд ва таҳти 
ҳимояи қонун мебошанд. : 

ка 8: Дар ҶШС Тоҷикистон ҳамаи созмонҳои иҷтимоӣ, сиёсӣ, динӣ ва 
ҳаракатҳои ма думӣ комилан баробарҳуқуқ мебошанд ва ба онҳо 
барои иштирок кардан дар умури идораи давлат имконияти баробар 
фароҳам оварда мешавад. 

19. Ҳамаи шаҳрвандони Тоҷикистон ва шаҳрвандони дигар ҷумҳу- 

ӯриҳои иттиҳодӣ аз тамоми ҳуқуқҳо ва озодиҳои дар Қонуни Асосии 

оҷикистон ва асноди мӯътабари ҳуқуқи байналмилалӣ пешбинишуда, 
аз ҷумла озодии ақида, сухан, матбуот, митингҳо, роҳпаймоиҳо, гир- 
диҳамоиҳо, озодии дину мазҳаб ва иҷрои маросими динӣ, рафтуомади 
озод ба ҷумҳуриҳои бародар ва кишварҳои хориҷӣ ва ғайра бархӯрдор 
мебошанд ва ҳукумати Тоҷикистон риояти онҳоро тазмин менамояд. 

20. Ҳуқуқ ва масъулиятҳои шаҳрвандони кишварҳои хориҷӣ дар 
Тоҷикистон бар асоси созишномаҳо ва нормаҳои ҳуқуқии байналми- 
палӣ ва қонунҳои Тоҷикистон муайян карда мешавад. 

21. ҶШС Тоҷикистон риояти ҳуқуқҳои гражданӣ, сиёсӣ, иқтисодӣ ва 
фарҳангии намояндагони миллатҳою халқҳои ғайритоҷикро, ки дар 
Тоҷикистон сукунат доранд, таъмин менамояд. 

ҶШС Тоҷикистон ҳуқуқ ва манофеи шаҳрвандони худ ва ҳамаи тоҷи- 
конеро, ки берун аз қаламрави ҷумҳурӣ зиндагӣ мекунанд, ҳимоят 
карда, ба онҳо ғамхорӣ менамояд. 

22. Ҳеҷ касе ҳақ надорад, ки афроди ҷомеаро бар хилофи қонун 
гунаҳкор, боздошт ё ҳабс намояд. Ашхосе, ки бидуни риояти аҳкоми 
қонун, худсарона фармон содир мекунанд ва ё онро иҷрб мекунанд 
ваҳама онҳое, киаҳкоми қонуниро бо тарзу шеваҳои ғайриқонунӣ ва 
дур аз ахлоқи инсонӣ иҷро мекунанд, шадидан ҷазо дода мешаванд. 

8 


Зимнан шаҳрвандони Тоҷикистон муваззафанд, ки талабу муқта- 
зиёти қонунии органҳои салоҳиятдори давлатиро бидуни муқовимат 
иҷро намоянд. 

23. ҶШС Тоҷикистон эҳёи фарҳанги миллии халқи тоҷик, расму ойн 
ва анъанаҳои неки таърихии онро таъмин намуда, истифодаи васеъ 
ва биломонеаи забони форсии тоҷикиро дар ҳамаи соҳаҳои ҳаёти 
Ҷамъият тазмин ва амалӣ месозад. 

“ҶШС Тоҷикистон масоили марбути тараққиёти маориф, илм ва фар- 
ҳанги миллии худро комилан мустақилона ҳаллу фасл менамояд ва 
ба ҳамаи намояндагони миллатҳои ғайритоҷик, ки дар ҷумҳурӣ суку- 
нат доранд, ҳаққи рушди озодонаи фарҳанги миллиашонро тазмин 
менамояд. 

Ҳамаи ёдгориҳои таърихӣ ва арзишҳои маънавию осори фар-ҳангии 
дар қаламрави Тоҷикистон воқеъшуда моликияти халқи ҷумҳурӣ ме- 
бошад. ҶШС Тоҷикистон ҳақ дорад, ки осори таърихӣ ва фарҳангии 
миллати тоҷикро, ки ба мулкҳои дигар бурда шудаанд, ба халқи тоҷик 
баргардонад. 

24. ҶШС Тоҷикистон сиёсати бетарафии фаъолро ихтиёр намуда, 
дар ҳеҷ гуна блокҳои ҳарбию низомӣ ширкат наменамояд. ҶШС Тоҷи- 
кистон худ силоҳи зарравӣ истеҳсол намекунад, аз дигарон онро наме- 
харад ва намегузорад, ки дар қаламрави Ҷумҳурӣ силоҳи зарравӣ 
ҷойгузин шавад. 

25. ҶШС Тоҷикистон тарафдори принсипҳо ва нормҳои ҳуқуқи 
байналмилалӣ ва ҳаллу фасли ҳамагуна ихтилофот аз роҳи музокироти 
сиёсӣ буда, ҳуқуқ озодӣ ва истиқлолияти ҳамаи халқҳо ва кишварҳоро 
эҳтиром менамояд ва ба хотири сулҳу осоиш, дӯстию бародарӣ ва 
пешрафту тараққӣ дар саросари ҷаҳон талош меварзад. 

26. Қонуни асосӣ ва дигар қонунҳои ҷадиди Тоҷикистон ва созиш- 
номаи ҷадиди Иттиҳоди Ҷамоҳири Шӯравӣ бояд дар асоси нукоти дар 
эъломияи мазкур зикршуда тартиб ва танзим шаванд. 

Дар таҳияи лоиҳа инҳо ширкат варзиданд: 

Х. Ҳамидов - номзади илмҳои ҳуқуқшиносӣ, ҷонишини вазири адлия; 

Т. Абдуҷабборов - номзади илмҳои иқтисодӣ, депутати халқи 
Тоҷикистон, ходими калони илмии Институти қувваҳои истеҳсолку- 
нандаи АИ Тоҷикистон; 

А. Холиқов - номзади илмҳои таърих, устоди ДДТ; 

Ш. Юсуфов - номзади ипмҳои фалсафа, ходими калони илмии Инсти- 
тути фалсафаи АИ Тоҷикистон; 

Х. Ҳабибуллоев - номзади ипмҳои физикаю математика, мудири 
шӯъбаи консерни "Хидмат"; 

Б. Мақсудов - номзади илмҳои физикаю математика, устоди ДДТ; 

и Мусулмонқулов - доктори илмҳои филология, профессор, устоди 


Б. Собир - шоир, депутати халқи Тоҷикистон; 

С. Абдулло - номзади илмҳои филология, ходими илмии Институти 
ховаршиносии АИ Тоҷикистон. 

Н.Зиёев - муаллими калони ДДОТ. 

ТОҲИРИ 
АБДУҶАББОР 
(Ҳолнома) 


Тоҳири Абдуҷаббор (Ҷабборов 
Тоирҷон), 10-уми феврали соли 
1946 дар деҳаи Ашти ноҳияи Ашти 
вилояти Суғд ба дунё омадааст. 

Тоҳири Абдуҷаббор. файласуф, 
ҷомеашинос ва доктори илми иқти- 
сод, бунёдгузор ва раиси нахустин 
созмони ғайриҳукуматӣ дар Тоҷи- 
кистон - Ҷунбиши Мардумии То- 
ҷикистон -- Созмони Растохез, ва- 
кили мардумии Шӯрои Олии Тоҷи- 
кистон даъвати дувоздаҳум буд. 

Тоҳири Абдуҷаббор пас аз хатми мактаби таҳсилоти ҳамагонии де- 
ҳаи Ашт соли 1962 ба факултаи ҷуғрофиёи Донишгоҳи Омӯзгории Тоҷи- 
кистон дохил шуда, соли 1966 ин донишгоҳро хатм кардааст. Фаъолия- 
ташро пас аз хатми Донишгоҳи Омӯзгории Тоҷикистон кахуст дар Па- 
жӯҳишгоҳи ботаника ва сипас дар соли 1968 дар Пажӯҳишгоҳи иқтисо- 
диёти Фарҳангистони улуми Тоҷикистон идома додаст. Вай дар соли 
1969 ба аспирантура дохил шуда, шурӯъ аз ҳамон сол дар Маскав дар 
Пажӯҳишгохи ховаршиносии ФУ Иттиҳоди Шӯравӣ таҳсил кардааст. 
Соли 1974 дар мавзӯи "Масоили рушди иқтисодӣ ва иҷтимоии Покистон" 
рисолаи илмӣ дифоъ карда ва сазовори унвони Номзади илми иқтисод 
шудааст. Сипас то соли 1976 дар Пажӯҳишгоҳи иқтисодиёти Фарҳан- 
гистони улуми Тоҷикистон кор кардааст. 

Тоҳири Абдуҷаббор дар моҳи феврали соли 1976 бо роҳхати Пажӯ- 
ҳишгоҳи ховаршиносии Фарҳангистони улуми Тоҷикистон хамчун мута- 
хассиси соҳаи иқтисоди кишварҳои Осиёи Ҷанубӣ ба Афғонистон ирсол 
шуда ба унвони тарҷумон ва мушовир дар сафорати Иттиҳоди Шӯравӣ 
дар Ҷумҳурии Демократии Афғонистон кор кардааст. Пас аз бозгашт аз 
Афғонистон дар соли 1980 дар бахши Иқтисоди мамолики Шарқи хори- 
ҷии Пажӯҳишгоҳи иқтисодиёти Фарҳангистони улуми Тоҷикистон фаъо- 
лияташро идома додааст. Дар соли 1983 дубора ба Афғонистон фирис- 
тода шудааст. Вай дар ҳамин давра дар баробари кор дар сафорати 
ИҶШС дар Афғонистон, солҳои 1985-87 дар Донишгоҳи улуми иҷтимоии 
Кобул ба тадрис машғул будааст. Пас аз бозгашт ба Ватан дар соли 
1987 дар Донишгоҳи кооперативӣ ва Донишгоҳи Омӯзгории Тоҷикистон 
омӯзгор буд. 

Дар соли 1989 то оғози ҷанги дохилӣ дар Шӯрои таҳқиқоти нирӯҳои 
истеҳсолкунандаи ФУ Тоҷикистон (СОПС) ба кори таҳқиқот пардохта 
Вва ҳамзамон устоди арсаи иқтисодиёти кишварҳои дар ҳоли тавсеи 
Донишгоҳи тиҷорати Новосибирск дар Тоҷикистон кор кардааст. 

Тоҳири Абдуҷаббор шурӯъ аз соли 1989 ҳамзамон дар фаъолиятҳои 
пинҳонии ҷунбиши демократӣ ва истиқлолхоҳӣ ба унвони созмондеҳ 
иштирок кардааст. Натиҷаи фаъолияти ӯ Созмони Мардумии Растохезро 
ба саҳнаи сиёсат овард, ки ҳукумат дар 21-уми июни соли 1991 ин созмон- 
ро ба таври расмӣ номнавис кард. Вай дар солҳои 1990 сарварии Ҷун- 
биши Мардумии Тоҷикистон - Созмони Растохезро бар ӯҳда дошт, ки 
ин созмон дар мақоми давлатӣ касб кардани забони форсии тоҷикӣ ва 
ба истиқлолият расидани Тоҷикистон саҳми муҳиме доштааст. 

Тоҳири Абдуҷаббор 25- 
уми феврали оли 1990 дар 
нахустин интихоботи ра- 
қобатии Тоҷикистонваки- 
ли мардумии Шӯрои Олии. 
Тоҷикистон даъвати дувоз- 
даҳум интихоб шуд. Вай 
дар давраи вакилияш дар 
порлумон ва оғози ҷанги 
дохилӣ фаъолияти гуно- 
гунсоҲа доштааст. : 

Дар пайи шурӯъи ҷан- 
ги дохили дар Тоҷикис- 
тон дар октябри соли 1992 


Устод Тоҳири Абдуҷаббор - корманди сафо- 
дар шаҳри Хуҷанд иҷло- |рати Иттиҳоди Шӯравӣ дар Афгонистон. 
сияи 16-уми Шӯрои Олии |Кобул - соли 1974. 
Тоҷикистон доир шуд, ки марҳилаи дигаре аз ҷанги дохилӣ ба дунболи 
он оташ гирифт. Тоҳири Абдуҷаббор дар қатори дигарон кишварро тарк 
кард ва ба хориҷ рафт. Дар соли 1993 Иттиҳоди опозисиюни тоҷик таш- 
кил шуд, аммо бинобар сангаргириҳои ҷонибҳои даргир ва шурӯъи муқо- 
виматҳои низомӣ, ӯ аз ҷабҳа канор рафт ва дигар на ба ҷанг ва на ба 
оштӣ ҳамроҳ нашуд. Вай дар фаъолияти минбаъдааш ба тадрису таҳияи 
китобу мақолаҳо машғул шудааст, ки баъзе аз онҳо ба нашр расидааст. 
Вай дар муддати муҳоҷират чанде дар Русия, Эрон, Қирғизистон ва 
Қазоқистон ба сар бурдааст. Аз моҳи декабри соли 1992 то соли 1993 
дар Маскав ва аз соли 1993 то соли 1996 дар шаҳри Теҳрон - пойтахти 
Ҷумҳурии Исломии Эрон ба сар бурда, дар бахши русии радиои ин киш- 
вар кор кардааст. Соли 1996 аз Теҳрон ба Бишкек омад ва дар соли 1996 
ба унвони доктори илми иқтисод дар Донишгоҳи гуманитарии Бишкек, 
баъдан мудири кафедраи иқтисоди байналмилалии Донишгоҳи байнал- 
милалии Қирғизистон, устоди Академияи молӣ ва иқтисодии Бишкек, 

устоди Академияи мудирияти назди Президенти Қирғизистон ва ахиран 
профессори Академияи идораи давлатии назди Раёсати ҷумҳурии 
Қирғизистон фаъолият кардааст. Соли 2003-2004 дар мақоми профессори 
Донишгоҳи иқтисодии Алмаато кор кардааст. ; 

Тоҳири Абдуҷаббор тобистони соли 2005 ба Тоҷикистон баргашт ва 
чанд муддат дар шаҳри Хуҷанд зиндагӣ кард. Соли 2006 ба Душанбе 
омад ва фаъолияти худро дар соҳаи таҳлилу тадқиқи масоили сиёсӣ, иқ- 
тисодӣ ва фарҳагӣ идома дод ва навиштаҳои зиёде дар матбуот дарҷ 
кард. Моҳи сентябри соли 2007 дар Донишгоҳи байнулмилалии Тоҷи- 
кистон ба тадрис оғоз ва то охири умр фаъолият кард. 

Дар охири соли 2008 бемории Ё 
саратон дар ҷисми Тоҳири Абдуҷаб 
бор аз худ дарак дод ва чанд муддат 
ба табобат машғул шуд. Дар ин миён 
боре ҳам бо мусоидати дӯстон барои 
табобат ба шаҳри Теҳрон рафт. 

Тоҳири Абдуҷаббор дар 21-уми 
апрели соли 2009 дар зодгоҳаш де- 
ҳаи Ашти ноҳияи Ашт даргузашт ва 
мадфанаш дар ин ҷо қарор дорад. 


Тоҳири Абдуҷаббор як шахсияти ., 
нодир, донишманд, фаъол ва мубо- 
риз буд ва дар таъриху зиндагии як 
давраи Тоҷикистон, он ҳам замони 
бозсосии сиёсати миллӣ ва эҳёгарӣ 
нақши рӯшане дорад. Бахусус, фаъо- 
лияти ӯ дар пешрафти илми муосир, 
созмондиҳии муборизаи миллӣ-озО- 
ДИХОҲӢ, раванди демократӣ кардани 
ҷомеи тоҷик, мақоми давлатӣ касб 
кардани забони форсии тоҷикӣ, ба 
истиқлолият расидани давлати То- 
ҷикистон ва сипас рушду таҳкими 
ҳукумати кишвар бо иштироки бевоситааш ва чопи назарияҳои хеле 
муҳимаш аз сӯи мутахассисон ва коршиносон арзишманд арзёбӣ шудааст. 

Тоҳири Абдуҷаббор аз фарзандони сарсупурда ва озодаи миллат буд, 
ки ҳанӯз дар солҳои побарҷойии Иттиҳоди Шӯравӣ шиори истиқлолро 
медод ва ҳаракати озодихоҳӣ ва худшиносии миллиро сарварӣ кард. За- 
моне ӯ аз истиқлол мегуфт, ки ҳарфи истиқлол барои аксарият бегона 
буд. Ва ӯро барои ақидаи озодихоҳиаш маҳкум мекарданд. Ҳанӯз ҳам, 
вақте ки ҳукумат ба ҳарфаш амал кард, бархе аз доираҳои сиёсӣ аз гириф- 
тани номаш ё ҳарос доштанд ва ё рашк мебурданд. Аммо сафҳаҳои таърих 
паёми Истиклоли ин Ватан - Тоҷикистонро ба номи ӯ сабт кардааст. 

Устод Тоҳири Абдуҷаббор - аспи- 
ранти Пажӯҳишгоҳи ховаршино- 
сии ФУ Иттиҳоди Шӯравй, с. 1970. 


Фаъолияти созмони мардумии Растохез дар оғози соли 1989 бо ишти- 
роки донишмандон ва рӯшанфикрони кишвар дар шакли махфӣ шурӯъ 
шудааст. Аммо дар соли 1989 ва ибтидои соли 1990 ба маҳзи бештар 
мардумӣ шудан ва маҳбубият касб кардани ин ҷунбиш дастгоҳи амнияти 
Шӯравии пешин дар пайи бадном кардани ин созмон ва роҳбарони до- 
нишманди он шуд. Аввалин ин буд, ки бархе аз донишмандон таҳти фи- 
шори КГБ-и собиқ аз Растохез андаке канор рафтанд. Вале бо вуҷуди 
ин, дар нахустин интихоботи рақобатӣ ба порлумон дар соли 1990 Тоҳири 
Абдуҷаббор тавонист бо шикаст додани рақиби худ ва он ҳам муншии 
Ҳизби коммунист, ба порлумон роҳ ёбад. Ва аз он замон марҳилаи дигари 
зиндагӣ ва фаъолиятҳои сиёсии Тоҳири Абдуҷаббор оғоз шуд. 

Дар 24 августи соли 1990 ӯ ба порлумон тарҳи Эъломияи истиклолияти 
Тоҷикистонро пешниҳод кард. Порлумони он замон ба он тарҳ сад 
дарсад раъйи мухолиф дод. Аммо баъди як сол, вақте табаддулоти дав- 
латӣ дар сатҳи Шӯравӣ пеш омад ва дигар ҷамоҳир истиқлоли худро 
эълон карданд, ҳамин порлумон низ роҳе дигар ҷуз қабули пешниҳоди 
истиқлолро надошт. Ва тарҳи пешниҳодии ӯ баъди як сол аз ҷевонҳои 
зери чанги Шӯрои Олӣ берун кашида шуд ва дар 9-уми сентябри соли 
1991 бидуни таҳрир ва ислоҳи ҷиддӣ чун Эъломияи истиқлолияти То- 
ҷикистон пазируфта шуд. Дар ҳамин сол вай ба унвони намояндаи порлу- 
мони Тоҷикистон ба порлумони Иттиҳоди Ҷамоҳири Шӯравӣ эъзом шуд 
ва дар кори он фаъолона ширкат кард, аммо бо пош хӯрдани ин Иттиҳод 
вай дубора ба Тоҷикистон баргашт ва фаъолияташро дар порлумони 
кишвар идома дод. Ӯ аз ҷумлаи икти- 
соддон ва сиёсатмадороне буд, ки аз 
ҳарчи зудтар имзо шудани шартно- 
маи нави иттифоқӣ, ки ба ҳаммаи ҷум- 
ҳуриҳо ҳуқуқи баробар бидиҳад ва аз 
кандашудани робитаҳои иқтисодӣ ҷи- 
лавгирӣ кунад, ҷонибдорӣ мекар- 
данд. Аммо Шӯравӣ аз ҳам пошид ва 
ин созишнома ҳам ба имзо нарасидва . 
қариб ҳамаи ҷумҳуриҳои Шӯравии 
пешин дучори ҳараҷу мараҷ шуданд 
ва имрӯз талош доранд, ки инфрастр- 
уктураи худро дубора фаъол кунанд. 


Таҳияи Аҳмадшоҳи 
КОМИЛЗОДА 


Устод Тоҳири Абдуҷаббор дар рӯ- 
зи Истиқлоли Тоҷикистон, чорбоғи 
Рӯдакӣ, 9 сеитябри соли 2008. 

БУЗУРГМАРДЕ ҒАМБЕМОР 


Раҳматкарими ДАВЛАТ, 
журналист 


ФАРЗАНДИ СУЛОЛАИ ҒУРУР 
ВА ОЗОДӢ 
Чаро дар беморхонаҳои 
Тоҷикистони соҳибистиқлол рахте 
барои Тоҳири Абдуҷаббор нест? 


ДАСТЕ, КИ ҚОНУНИ ИСТИҚЛОЛРО НАВИШТААСТ 

Ҳавопаймои АН-24 ба оҳистагӣ ва мушкил осмони абриеро дар ма- 
сири Душанбе-Хуҷанд мепаймояд. Як дӯсти халабонам зимни гусел гуфт, 
ин навъи ҳавопаймо бештар дар кишварҳои африқоӣ истифода мешавад 
ва аз ҷумла халабонони тоҷик низ он ҷо кор мекунанд. Андаке таҳаммул 
ва нигаронии маро аз ин суханонаш пай бурд, ки бадоҳатан афзуд: АН- 
24 дар душвортарин шароит ва «грунтовка»-6 фуруд меояд, ки дигар 
ҳеч ҳавопаймо чунин имконеро надорад ва фурудгоҳҳои африқоӣ аслан 
ҳамин хел саҳроиянд. 

Гуфтам, ки медонам, бо чунин «ҳавопаймое» дар ҳамчунин «саҳрое» 
дар наздикии шаҳри Кописо, маркази Вилояти Кописои Афғонистон 
фуруд омада будам. Дар соли 2001 вақте Толибонро мезаданд. 

Ва АН-24 ба оҳистагӣ ва мушкил, вале маро ба манзили мақсад, ба 
Хуҷанд расонд. Ба аёдати марде меравам, ки аз ӯ шунида будам: «Василаи 
расидан ба ҳадаф муҳим нест, муҳим расидан ба ҳадаф аст. Мунтаҳо ҳа- 
даф бояд пок бошад, агар ҳадаф пок буд, василаи расидан ба он низ ин- 
шооллоҳ пок ва ноолуда хоҳад буд». АН-24 имрӯз фақат тоҷику зангӣ 
(ҳабашӣ)-ро ба ҳадаф мерасонад... 

Аз ҷодаҳои бороншустаи Хуҷанд мегузарам. Мисле ки чизеро му- 

“шоҳида намекунам, то ин ки ба дидори ӯ нарасам. Мардеро, ки бист сол 
боз мешиносам, бори аввал рӯи бистари беморӣ мебинам, аммо дастам- 
ро, ки мисли ҳамеша мефишорад, эҳсос мекунам, ки қуввати дасташ 
барҷост... Дасте, ки ҚОНУНИ ИСТИҚЛОЛ-и моро навиштааст. Ҳарки 
бихоҳад ва ҳарки не, чунин аст. 


АГАР ИСТИҚЛОЛ БА ДАСТ НАМЕОМАД, 
ҶОИ МО СИБИР БУД 
Баъди андаке фурсат, ҷуръат мекунам бигӯям: Устод, ҳукумат ба 
ҳарфи шумо амал кард. Гуфт: Чӣ кард? Гуфтам: Бо пуштибонии Раиси 

Чумхур, порлумон дар қонунгузорӣ ислоҳот ворид кард, ки тибқи он 
Роғун, ТАЛКО ва Норак моли истисноии давлати Тоҷикистон эълон 
шуданд. Ва инро се соли пеш танҳо шумо баҷуръат ва сароҳат эълон 
карда будед, ёдатон нест? Г уфт: Инмард, кори зиёде мекунад, агар воқе- 
ъан дар рӯ ба рӯи мушкил қарор бигирад. Шумо аз воқеъиятҳо натарсед. 
Ин баҳсу рӯёрӯиҳо дар мавриди истифодаи обу сохтани ниругоҳҳо ҷои 
нигаронӣ надорад, агар пештар ба миён меомаданд, Роғун зудтар сохта 
мешуд. Шумо ӯро таърифи зиёд накунед, танқид ҳам накунед. 

Маннамехоҳам ӯро ба сухан гуфтани зиёд водор кунам, чун мебинам, 
сухан гуфтан барояш бисёри бисёр мушкил меояд. Аммо мегӯяд ва ҳар 
ҳарфаш ҳикмат аст, ки албатта беш аз даҳ дар сади онро наметавонам 
дар дафтари. хотира. ҳифз кунам, аммо рӯи коғаз навиштани онро боз 
ҳам ҷуръат намекунам. Ӯ мегӯяд: ҳар касе ҳанӯз ҳам агар эътирозе дорад, 
бигӯяд, ман кадом вакт, дар кадом макон, дар кадом ҳолат ҳарфи ғалат 
ва ё дурӯғ гуфтам, омодаам бипазирам. Вале чунин коре накардаам. авва- 
лин ҳарф ва талошамон ин буд, ки гуфтем, бояд истиқлол дошта бошем 
т магар ғалат буд?! Ҳар ки даъво дорад, пеш биояд ва бигӯяд, ки кори 
нодурусте буд! Ва ба ту гуфта будам, ки Истиқлол, яъне чӣ ва чаро мо 
мехостем истиқлол дошта бошем... 

Бале, касе, ки аввалин тарҳи Қонуни истиқлолро менависад, таърифи 
онро низ дорадва он ин аст: «Истиқлол, яъне зистан ба конуни навиштаи 
хеш. Вақте инсон ба қонуни навиштаи дигарон зиндагӣ мекунад, истиқлол 
надорад!» Ва тамоми талоши мо барои навиштани қонуни Истиқлол 
барои зистан ба хости худ буд, на чизи дигаре. 

Дар миёнаҳои соли 1989 тарҳи Эъломияи истиқлолияти иқтисодии 
Тоҷикистонро дар рӯзномаи «Ҷавонони Тоҷикистон» нашр кард, ки ал- 
батта аз сӯи порлумон бандҳое аз он пазируфта шуд, вале ба сурати ко- 
мил қабул нашуд. Дар 24 августи соли 1990, акнун вақте ки вакили маҷ- 
лис, яъне Шӯрои Олии Тоҷикистон буд, ба сароҳат се намуна аз Эъло- 
мияи истиқлолияти Тоҷикистонро пешниҳод кард. Тарҳи севвуми Эъло- 
мияи ӯ, ки дар ҳоли рост истодан дар назди микрофони шаш эҷод шуд, 
иборат аз як банд буд. Ва он ҳам иборат аз як ҷумла ва ин: «Тоҷикистон 
давлати мустақил ва соҳибихтиёр мебошад». Акнун мегӯяду механдад, 
Вале он замон мегирист, ки аз 216 вакили порлумон ҳамагӣ ба ин 
пешниҳод раъйи мухолиф дода буданд. Ҷолиб ин аст, Аслиддин Соҳиб- 
назаров, Акбари Тураҷонзода, Ҳайдаршоҳ Акбаров, Абдулло Ҳабибов, 
Бозор Собир, Акбаршоҳ Искандаров ва Қадриддин Аслонов, ки ба зери 
Эъломияи истиқлол имзо Гузошт, низ дар он иҷлос ҳузур доштанд (Ну- 
рулло Ҳувайдуллоев ҳам, ки аз ӯ бархе расонаҳо қаҳрамони қонуннавис 
метарошанд). Муаллифи пешниҳод то назди курсии худ расид, ки депу- 
тати ҳамсояаш ба ҷои ӯ тугмачаи «нет»-ро пахш кардааст. 

Аммо мегӯяд: Талоши мо барои озодӣ буд, ки ба он расидем. Ормони 
мо истиқлол буд - ба он даст ёфтем. Мо озодихоҳ ва истиқлолталаб бу- 
дем, на мансабталош ва ба ин ормон низ расидем. Мо медонистем, КИ 
агар талошҳои мо ба шикаст бирасад, агар истиқлол ба даст наояд, ҷои 
мо Сибир хоҳад буд. Мо инро медонистем ва барои ин омода будем... 

Дар вокеъ, агар истиқлол ифтихоре дорад, ки ҳатман дорад, қабл аз 
ҳама ифтихори истиқлоли Тоҷикистон ба номи Тоҳири Абдуҷаббор 
бармегардад. Дер ё зуд ин ҳақиқатро эътироф хоҳем кард. 


ТАРҶЕҲИ ЗИНДАГИИ МУШКИЛ 

БАР ШАҲРВАНДИИ ҚИРҒИЗИСТОН 

Аз Хуҷанд ба Душанбе меоем ва бояд баъди як рӯз дӯстоне, ки мас 
ъулият доштанд устодро рӯзи душанбе, 30 март дар шифохона бистарӣ 
кунанд, занг мезананд. Гуфтанд, шӯъбаи марбута дар таъмир аст ва касе 
масъулияти дар беморхона хобондани ӯро ба дӯш намегирад. Вале ваъда 
супурдаанд, ки фардо... Ин суханон маро маҷбур мекунад, ки сӯҳбатҳои 
ду ҳафтаи қаблро, ки ба аёдати эшон рафта будам, таъкид кунам. Он 
вакт Устод бештар сари ҳол буданд ва ҳарфашон қобили шунидан ва 
фаҳмидан буд. 

Гуфтам: Бархе аз ҳамватанони мо, ки тӯли Ҷанги дохилӣ муҳоҷир 
шуданд, дар талоши ёфтани зиндагии осонтар табаияти кишварҳои ди- 
гарро пазируфтанд. Касеро намешиносам, ки азин имкон то кунун сарфи 
назар карда бошад, балки барои ин кор вақт ва пул низ сарф мекунанд. 
Магар боз ҳам шумо, Устод... Беҳтар набуд, ки ҳамон шаҳрвандии Қир- 
ғизистонро мепазируфтед? 

Устод гуфт: Дар Академияи хидмати давлатӣ ва қабл аз он дар До- 
нишгоҳи байналмилалии гуманитарии Бишкек, мудири кафедра будам 
ва ростӣ борҳо чунин пешниҳоде шуд. Дар имтиҳоноти давлатӣ, маъму- 
дан муовини сарвазир, раиси Бонки миллӣ, вазири молиёт ва иқтисод 
раисони комиссиюн буданд, ё дар донишгоҳ ҳамин тур дарс мегуфтанд 
ва ҳам муовини сарвазир ва ҳам дигарон ҳамеша исрор мекарданд ва 
мегуфтанд, ки шумо фақат як ариза бинависед, халос. Ҳатто боре бисёр 
исрор шуд ва гуфтанд, хуб, нанависед, онро менависанд, шумо имзо гу- 
зоред. 

-- Мегузоштед, устод, як имзо будааст-да. Агар Шведсия ё Олмон 
намефиристоданд ҳам, дар беҳтарин шифохона табобат мегирифтед, 
беҳтар аз шаҳрвандии Тоҷикистон набуд? 

- На, ин корро накардам, он гоҳ маънои зиндагӣ ва талош барои 
истиқлол ба сифр баробар мешуд. 


ВАЗОРАТИ НАБИЕВРО НИЗ НАПАЗИРУФТАМ 
Ронандаи таксие, ки аз ӯ хоҳиш кардем моро ба соҳиле аз Сирдарё 
бирасонад, то дар пасманзари он мусоҳибаи Зиннатуллоҳи Исмоил бо 

Наҷмиддини Шоҳинбодро барои Симои мустақили Тоҷикистон сабт 
кунем, раҳораҳ ба мо манзараеро нишон дода ва мегуфт, ки ин фазендаи 
Қосим Қосимов аст. 

- Кист ӯ, - суолаш мекунам ва ӯ ҳайрон мешавад ва мисле ки ба ис- 
тилоҳи як дӯстам ман Рӯдакӣ ё Фирдавсиро нашинохта бошам, каме 
нороҳат низ мешавад. Вале боз ҳам мегӯяд: Ҳавай, раиси собиқи вилоят. 

Ман тааҷҷуб мекунам ва мепурсам, ки наход ин ҳама дар номи ӯст? 

- Намедонам, албатта дар номи худаш набудагист. 

- Вале аз ӯст? 

- Хуб... намедонам, - қоил мешавад ӯ. 

-Ӯ аз Тоҳири Абдуҷаббор ҳам бузургтар аст, - боз ҳам мепурсам аз ӯ? 

- Абдуҷаббор кист? - мепурсад аз ман. 

- Баназари ман, бузургтарин сокини шаҳри шумо... 

- Ҳа, вай касо, пеш вақто буданд, вақти ҳукумато ба... ун вақто ин 
корҳо намешуд. 

- Чӣ корҳо? 

- Хуб, хайр... 

Ҳамин ҷост, ки шоир ба кӯмакам мешитобад, вагарна посухи ҳамаи 
ин суолҳоро ман худам беҳтар аз ронадаи хуҷандӣ медонам: 

Фалак бо мардуми нодон диҳад зимоми мурод, 
Ту аҳли донишу фазлӣ, ҳамин гуноҳат бас. 

; Ва ин ҷост, ки боз ҳам қиссае аз сӯҳбати 
қаблии Устод ёдам меояд: «Чанд бор На- 
биев, билофосила баъди раиси ҷумҳур шу- 
данаш, одам фиристод, ки наздаш биравам, 
вазифа медиҳад. Нарафтам, гуфтам, ки ме- 
равам, вале нарафтам. Билохира, ӯро чанд 
бор мулоқот кардам, ваъда мекардам, вале 
нарафтам. Билохира, дар ҳамон рӯзе, ки 
мардум ба пуштибонӣ аз вазири дохила дар 
назди қасри раёсати ҷумҳурӣ ҷамъ шуда 
буданд, ман иттифоқан ба назди ӯ мераф- 
там. 

- Чаро? 

и ; ? - Ман пештар фикру пешниҳодҳоямро 
Устод Тоҳири Абдуҷаббор, баъди омадан аз Маскав ба ӯ ва Кенҷаеву 
БЕС ФОЛИ. Ор» -«аъсорора и Ҳаёев гуфта будам ва медидам, ки авзоъ 
бадтару бадтар мешавад, мехостам дар бораи авзои иқтисодӣ ва сар- 
навишти он пешниҳодоте, ки карда будам, бифаҳмам. 

Аммо Набиев, баробари дидани ман дар утоқи кораш, чашмонаш 
дурахшид ва аз ҷояш баланд шудва гуфт, ки «О, мардак, куҷо-ба мегардӣ, 
о, вазифата гир, мондагиша дигаро-ба тием». Билохира ҷиддитар гуфт, 
ки вазорати якҷояшудаи иқтисоду молияро қабул кунам. Гуфтам, ки фикр 

мекунам, Шумо, ки ҳоло мардум пушти даратон омадаву ҷамъ шудаанд, 
ба пурсишҳои онҳо посух диҳед, баъд дар масъалаи вазифа фикр мекунем. 
вале қабул накардам... 

- Чаро қабул накардед? 

- Зеро ки омадам ва бо худ андешидам ва ба натиҷа расидам, ки ман ба 
танҳоӣ дар ин низом коре карда наметавонам, зеро аввалан низомро мебоист 
дигар кард ва тамоми масъулияти ҳукумат ба дӯши бахши иқтисод мешуд 
ва ман як вазири масъул, аммо бесалоҳият мешудам, зеро Набиев гаравгони 
дасти дигарон шуда буд. 

Гуфтам, ки устод, мутмаинан Бобозода ва Наҷмиддинов то "пенсия" 
рафтанашон, ҳатто рӯйхати китобҳои хондаи шуморо наметавонанд қо- 
риазёд кунанд, вазир шуданду Шумо наметавонистед? Ё Шумо куҷову 
ҳамин Қосим Қосимов куҷо? Тавонист-ку? 

- Виждон низ бояд дошт... Чиро тавонистанд?! 

Вақте ӯ боз ҳам ҷиддӣ мешавад, ман посухе намеёбам... Қосим Қоси- 
мов куҷову Тоҳири Абдуҷаббор куҷо? 


ТОҲИРИ АБДУҶАББОР 

ВА КАРИМ АБДУЛОВ 

Як дӯстам аз ман барои нашри матлабе дар мавриди фаъолияти кор- 
хонааш, ки гуфтаанд, кораш шаффоф нест, нороҳат шудааст. Гуфтам, 
ҳақиқат болотар аз ӯст. Аммо дар се соли пеш Устод мақолае навишт, 
зери унвони "Роғун бояд моли давлати Тоҷикистон бошад" ва аз мавқеъи 
ҳамин дӯсти ман ва корхонаи ӯ низ ҳимоят карда буд. Дӯстамон хеле 
хушҳол буд, аммо қиссаи нашри мақоларо намедонист. Акнун барояш 
мегӯям ва барои шумо низ: - Карим Абдулов баъди ин мақолаи Устод 
мақолае фиристода ва гуфтааст, ки "аз суханони Тоҳири Абдуҷаббор 
бӯи фитна ва нооромии солҳои навад мерасад" ва назири ин иттиҳом ва 
тавҳинҳое. Акнун одамон пул медиҳанд, ки мақолае муқобилашон нашр 
нашавад, аммо ин суханро устод шуниданд ва он замон ки дар Хуҷанд 
буданд, ба ман телефон заданд ва гуфтанд, ки ба хонум бигӯед, ҳатман 
он суханони Абдуловро нашр кунад ва ҳар матлаби дигаре. ки дар 
муқобили ман навишта мешавад. Гуфтам: Устод, шуморо тӯҳмат 
кардаанд, чӣ тур мешавад? Гуфт: шарти озодии баён ҳамин аст. Боз аф- 
зуд, ки медонӣ Балзак чӣ гуфта? Гуфтам - не... 

Ва вақте мақолаи Карим Абдулов нашр шуд, ки мегуфт, «монед, Ро- 
ғунро Русия созад, о пушт карда Русия-ба намебаранд-ку...» 

Фақат дар як моҳи пеш, вақте Маҷлиси Намояндагон бо пешниҳоди 
ҳукумат Роғунро моликияти истисноии давлат эълон кард, ман бори ди- 
гар такон хӯрдам ва шефтаи фаросат, ҳушмандӣ ва ақлу донишу ҷасорати 
худододи Устод шудам. Бори дигар ба ҳақиқати Тоҳири Абдуҷаббор 
расидам, ки эътиқод дорад ҳақиқатро дарк кардан кори сода нест. Ва 

барои он ки ҳақақати Тоҳири Абдуҷаббор маълум шавад, дар воқеъ, 
замоне Маҳкамов дар муқобилаш зарур буду, баъд ҳам Абдулов, он гоҳ 
дар қиёс ӯро хоҳем шинохт. Мисле ки замоне ҳамшаҳрииӯ дар порлумон, 
Ҳувайдуллоев зимни барасии масъалаи интихоби президент дар порлумон 
ё дар Шурои олӣ бо хушунат сӯяш гуфт, ки мантиқ-мантиқ мегӯед, ҳамин 
мантиқро шумо танҳо медонед, ё мо ҳам медонистагистем? Баъд ҳама 
фаҳмид, ки интихоби президент дар порлумон мантиқ надоштааст. 
Ҳамин тавр не? 

Воқеъан мо куҷову Тоҳири Абдуҷаббор куҷо... 

Ту низ хонандаи азиз, мебахшӣ, вале ман танҳо ин ҳарфро аз ӯ 
шунидам, на аз каси дигар... На аз ман, на аз туи 


ТОҲИРИ АБДУҶАББОР, 
РАҲИМ МАСОВВА 
ИСТИҚЛОЛИ ТОҶИКИСТОН 

Дар поёни тобистони соли 
2000-ум устод Тоҳири Абдуҷаб- 
бор, ҳангоми дар муҳоҷират бу- 
данаш, бори аввал ба Душанбе 
омадва пас аз зиёрат ва дидорби- 
нии чанде аз бузургон ба дидани 
Раҳим Масов, муаллифи «Таъри- 
хи табартақсим» расид. Ману 
Аҳмадшоҳи Комилзода роҳбала- 
ду ронанда будем. Масов баъди 
чанде ҳолпурсӣ гуфт, дидед нати- 
ҷаи истиқлолатона, барои ҳамин 
миллат чӣ даркор истиқлол? То- 
ҷикистон бояд як протекторати Русия бошад, бас аст. Маълум шуд, дигар 
бас аст, гуфт Масов. Комилзода асабонӣ шуду ба баҳонаи сигоркашӣ 
берун рафт. Асаби ман он замон оромтар буд ва чанде дигар шоҳиди 
сӯҳбати ду нафар будам. 

Баъд, ки берун омадем, Комилзода оташин гуфт, ки устод, ин гуна 
шахсон қобили дидан нестанд, зиёрати онҳо раво нест, шумо моро куҷо 
овардед? (Ҳарчанд, ки мо дар хидмати ӯ будем ва ӯро мебурдем, аммо 
ин нидои тоҷикӣ буд. Агарчи Тоҳири Абдуҷаббор назди мо эҳтиром до- 
рад, аммо мавриди сухан гуфтан, тоҷики ҳақиқӣ ҳарфи худро пинҳон на- 
медорад...) Ва бо тамкине, ки хоси ӯст, Тоҳири Абдуҷаббор баъди шуни- 
дани эътирозҳои мо оромона гуфт, ки ин мард мудири Пажӯҳишгоҳи 
таърихи Тоҷикистон аст, марди бисёр боэҳтиром дар назди мардум ва 
давлат ва ман шуморо овардам, ки бо намунаи болобаланди зиёии Ватан 
ошно кунам... Мо чизе нагуфтем... 

Дасте, ки қонуни Истиқлоли киш- 
варро навиштааст, дар мушкилта- 
рин лаҳза такяйе барои сари азизи 
соҳиби бузургвораш будааст. 


МАРДЕ, КИ АНДЕШААШ КОРОМАД, ХУДАШ 

НОДАРКОР ШУДААСТ 

Имрӯз вақте дурӯғ мегӯем, шарм намедорем. Афсона мегӯем, ки истиқ- 
лол барои мо ҳадя шуд. Афсона... Аммо Устод мегӯяд, ки касе ин ҳарфро 
мегӯяд, ки ифтихоре аз истиқлол надорад. Боре пурсидам, ки Абдумаҷид 
Достиев дар ҷое навиштааст, ки Қонуни забон бо сарҷунбонии Маскав 
қабул шуд ва русҳоро гурезонд ва қабл азвақт буд. Ӯ гуфт, ки ман наме- 
донам, ки кӣ чӣ гуфта, вале касе ин ҳарфҳоро бояд бигӯяд, ки дар қабули 
Қонуни забон саҳме надоштааст ё мухолиф буда ва акнун танҳо роҳи 
худсафедкунӣ гуфтани чунин суханон аст. 

Манҳайронам, ин ҷомеа кай аз Гоҳири Абдуҷаббор пештар меравад? 
Аз бист соли пеш як баҳс дошт, ки мустақил шавем ё нашавем? Ӯ гуфт, 
аз мустақил будан натарсед, мустақил шавед. Шудем, агарчанд ба исти- 
лоҳ талхаи баъзеҳо ба даҳанашон омад. Вале фаҳмидем. ки истиқлол 
чизи хубе будааст ва онро аз даст доданӣ нестем. 

Ӯ гуфт, ки Артиши миллӣ бояд дошта бошем, гуфтем, ки касе ба 
марзи мо ҳамла карданӣ нест ва мо низ қасди ҳамларо надорем. Вале 
шоҳид будем, ки яке дар соли 1992 Сафаралӣ Кенҷаеви худамон сарва- 
ри лашкари аҷир ба сарамон ҳамла кард ва дар соли 1998 Маҳмуд 
Худойбердиев. Ва ҳарду ҳам аз Узбакистон... Акнун росттарин мард 
барои вазири дифоъамон Тоҳири Абдуҷаббор аст ва барои раисии Бонки 
мил-лии собиқи Алимардонов ҳам, ки шаҳди пули миллиро бештар аз 
дигарон дидааст... Зеро ақидаи нашри пули милиро низ қабл аз ҳама 
тавре гуфтем, устод Абдуҷаббор пешниҳод карда буд. Билохира, охирин 
баҳси мо сари Роғун ва Талко буд, ки ӯ расид ва низ нахустин шуда, 
устод Тоҳир ҷуръат кард ва гуфт, ки бояд ҳарду моли Тоҷикистон боқӣ 
бимонад... 

Мантамоми рӯзнома ва нашароти то соли 1989-90-ро тагурӯ кардам. 
Вале аз як нафар ҳам нахондам, ки ба сароҳат гуфта бошад, Тоҷикистон 
бояд давлати мустақил бошад. Ба ҷуз ӯ. Азизон мебахшед, бо ҳама бузур- 
гиатон, аммо санаде дар номи касе ба ҷуз аз Тоҳири Абдуҷаббор сабт 
нашудааст. Пас андешаи истиқлол ҳаққи ҳалоли ӯст. То ин муҳимро 
эътироф накунем, адолатамон ноқис хоҳад буд... 


ХУДО ҲОФИЗ, УСТОД 

Боз ҳам Ан-24-и мо дар ҳоли шикофтани дили анбӯҳи абри тираи 
осмони Душанбест, ки ба замин нишинад. Мофақат дохили ҳавопайморо 
мебинему абри печонида атрофи ҳавопаймо ва мусофирони дар таҳлу- 
каро. Ин ҷост, ки дӯсти наворбардори мо бо нигаронӣ суол мекунад, 
лётчик заминро мебинад? Гуфтем, ки олимонамон дар ҳавои соф аз Ду- 
шанбе то Регару Роғунро надиданду лётчикамон худост, ки заминро аз 
пушти абр мебинад. Шояд ба изтироби ӯ афзудем... Аммо Ан-24-и мо 
дар фурудгоҳи мисли дилҳоямон кӯчак ба замин мефарояд. Худоро шукр 

мекунем, ки дар набарди абрпораҳо пирӯз ба замини пойтахти Тоҷикис- 
тони соҳибистиқлол нишастем, ба саломат. Дар ҳамин андешаам, ки 
Зинатуллоҳ гӯё суханони дили маро ба садо меорад: Худо Устодро низ 
дар паноҳаш нигаҳдор бошад. Муаллифи андешаи истиқлолро! 

Бале, бузургтарин сокини шаҳри Хуҷанд, саромади андешаи истик- 
лолро... Агарчанде маълум мешавад, ки хуҷандиҳо ва мо низ ба қадри 
ин ифтихор намерасем. 

Ин дам азгушии телефон садои Наҷмиддини Шоҳинбод, ки аз ҷумлаи 
дӯстони қадимии устод Тоҳири Абдуҷаббор аст ва моро дар фурӯдгоҳ 
гусел карда буд ва акнун танҳо ҳамрозу таскини дили пурдарди ӯст, ба- 
ланд мешавад: «Рафтеду хеле хавотир шудам». Ман бо ҳайрат пурсидам, 
ки чаро? Гуфт; «Баъди парвози ҳавопаймо фаҳмидам, ки мотори самалёти 
шуморо дар фурудгоҳи Хуҷанд дуздида ва ба ҷои он матори КамАЗ 
задаанд...» 

Гуфтам, дар ин ватан агар самолётҳо бе мотор ҳам бипаранд, ман 
дигар тааҷҷуб намекунам... 


Устод Тоҳир дар бистари ба рагми дарди 
ҷонситон ҳамоно механдид. 


Азиз ХОШОК, 
УЗВИ раёсати ҶМ Т-Созмони ў, 
РАСТОХЕЗ 


ЁРОНИ БЕАХДИ РАСТОХЕЗ 
КУҶО ШУДАНД?! 


ТАНИ ТАНҲО ВА ҲАМОНО УСТУВОР 

Аз дӯстон фаҳмидам, ки Устод Тоҳири Абдуҷаббор беморанд, хеле 
мутаассир ва мутаассиф шудам ва ғамгин аз онам, ки бузургону су- 
тургони миллати мутамаддини тоҷик то ҳанӯз ҳозир нестанд барои 
фузалову уқало ва хирадмандонё чун Устод Тоҳири Абдуҷаббор эҳтиром 
қоил шаванд ва ҳатто олимону донишмандони зиёде ҳам, ки дар ОҒОЗИ 
муборизаи озодихоҳӣ ва истиқлолиятҷӯйӣ бо Устод ҳамақида буданд 
ва воқеан афроду ашхоси миллатдӯст буданд, имрӯз аз Устод Тоҳири 
Аббдуҷаббор ва шогирдонаш дурӣ меҷӯянд. 

Устод Тоҳири Абдуҷаббор аз зумраи аввалин афродест, ки моҳияти 
ОЗОДӢ ва ИСТИҚЛОЛИЯТро бо ҷиддият дарк карда ва роҳи мубо- 
ризаи онро ба мардуми тоҷик пешниҳод кард, вале ягон бор дар мубо- 
ризаҳои худ касеро, гурӯҳеро, миллату қавми дигареро тавҳину таҳқир 
накардааст ва намекунад. Ӯ" андешаву ақидаи худро ба касё бор наме- 
кунад, бисёр нарму возеҳу равшан ҳадафу максаду маромашро ба ҷониби 
дигар пешкаш мекунад. 

Вокеият ин аст, ки Устод Тоҳири Абдуҷаббор фарзанди асили мил- 
дат аст ва барои миллат ранҷ мекашад. Дар замони истибдоди Шӯравӣ 
барои озодии миллат ҳарф задан кори осон набуд, вале Устод Тоҳир 
бидуни хавфу ҳарос аз вазифа ва мансабу ғайра барои озодии мо кӯшиш 
кардааст ва ҳанӯз ҳам барои равнақи Тоҷикистон кӯшиш мекунад. 

Касе андешидааст, ки чаро чанд ҳизбе, ки бар асоси афкори ғайр 
арзи вуҷуд карда ва дар мулки мо то андозае маьруф шуданд, вале номи 
созмоне, ки комилан ҷанба ва андешаи миллӣ дорад, аз лавҳи хотири 
мардум зудуда шудааст. 

ДУШМАНӢ БОРАСТОХЕЗ ДУШМАНӢ БО ТОҶИК АСТ 

Табиист, ки тамоми саҳюунистҳо бо тамоми нирӯ дар тамоми дунё 
маблағҳои ҳангуфте ба харҷ доданд, ки дар Тоҷикистон ба ҳич ваҷҳ 
ягон гуна ҳаракат, созмон, ташкилот ва ҳизб ё гурӯҳи соф тоҷикӣ вуҷуд 
надошта бошад, зеро ки ин гуна Ниҳод метавонад боиси якпорчагии 
тоҷикони ҷаҳон шавад ва тири душманони ТО ҶИК хок мехӯрд. Аслан, 
онҳое, ки иддао доранд, ки Созмони Мардумии Растохез созмони миллат- 
гароист, сахт номаъкул мекунанд, зеро ки мағзи солим надоранд ва душ- 
мани тоҷик ва Тоҷикистонанд. 

Ҳоло Устод Тоҳири Абдуҷаббор бемораст, бемори шадид. Ёд дорам, 
вақте ки мардум дар майдон ҷамъ омаданд ва дар шаҳри Душанбе чанд 
рӯз роҳҳоро банд карданд, Устод Тоҳир ба раҳбарони майдон эътироз 
кард ва гуфт, ки ойини демократӣ Чунин нест, ки мо роҳҳои ризқу рӯзии 
мардумро бибандем. Ӯ илова кард, ки дар саросари дунё мардум алайҳи 
баъзе иқдомоти ҳукуматҳояшон эътироз мекунанд, вале аз ду се соат 
бештар тазоҳурот намекунанд, агар мо ҳамин гуна роҳбандӣ кунем, та- 
моми мардуми Тоҷикистон аз мо рӯ мегардонад. Вале роҳбарони майдон, 
ки дигар худашонро хуҷаини комил медонистанд, Тоҳири Абдуҷаб- 
борро бо хушунат аз раёсат ҷавоб доданд. Саранҷом ҳамон шуд, ки То- 
ҳири Абдуҷаббор пешгӯӣ карда буд. Бо роҳбандиву рафторҳои бехи- 
радона Тоҷикистонро ба он ҷое расонидем, ки мебинем, маҳсули баро- 
барии оқилу ҷоҳил ҳамон аст, ки мо дидему мебинем. 

Дар он замони даҳшатбори табъизи нажодӣ, ки тоҷик дар хонаи ху- 
даш ихтиёроте надошт ва ба хотири як нафар ғайритоҷик ҳам бояд ҷала- 
саи беш аз ҳазорнафара бо забони бародарони бузург мегузашт, устод 
Тоҳири Абдуҷаббор чун сафинае дар уқёнуси пурталотуми бепайдока- 
нор бо рӯҳи болида гомҳои муҳкам ва амри росих сӯи қуллаи мурод - 
истиқлолият устувору мардона роҳ мерафт, зеро медонист, ки касе ба 
охири роҳ мерасад, ки роҳ биравад, касе ба мурод мерасад, ки кӯшиш 
кунад. : 


ПИНДОРИ НЕК, ГУФТОРИ НЕК,РАФТОРИ НЕК 
Аввалин бор Устод Тоҳир баён дошта буд, ки мо бояд худамон 
«пиндори нек, гуфтори нек, рафтори нек» дошта бошем, аввалин бор ӯ 
даъват кард, ки мо бояд аз худии худ ва бо худии худ бошем, барои ху- 
дамон зиндагӣ кунем, заҳмат бикашем, тафреҳ кунем, на барои дигарон. 
Ба қавли аллома Иқболи Лоҳурӣ: 
Худо он миллатеро сарварӣ дод, 
Ки тақдираш ба дасти хеш бинвишт. 
Ба он миллат сару коре надорад, 
Ки деҳқонаш барои дигарон кишт. 1 
Имрӯз, Худо шоҳид аст, ки ормонҳои Устод Тоҳир амалӣ мешаванд. 
Бо шарофати истиқлолияти бадастомада Тоҷикистонро тамоми дунё 

мешиносад. Барои ин истиқлолият Устод Тоҳири Абдуҷаббор чӣ қадар 
ранҷу озорҳо ва таҳқиру тавҳинҳоро таҳаммул кардааст ва то ҳанўз ҳам, 
ки мо то андозае кишвари озоду мустақилем, баъзе нотавонбинҳо ба ин 
марди наҷибу шариф бо назари номатлуб менигаранд, хусусан онҳое, 
ки ҳоло неъматҳои моддии истиклолро бештар мечаранд. 

Пеш аз ҳама онҳо бояд аз Устод Тоҳир ва ҳамандешону ҳамроҳонаш 
миннатдор бошанд, вагарна аз хони Истиқлол манфиат бардоштанашон 
ҳалол нест - ба қавли халқ кӯрнамакист. 

Устод Тоҳир як олим аст, як одам аст, як марди мардон ва шахсияти 
комил аст. Аз касе чизе тамаъ надорад! Касеро озор надодааст. Парвои 
таърифу тавсиф ва таҳқиру танқид ҳам надорад, агар касе камбудиашро 
гӯяд бо кадом лаҳне, ки гӯяд, механдаду хурсанд мешавад. Аз таъриф 
мегурезад. Ҳеҷ гоҳ дар бораи ҳеҷ кас сухани носазову нораво намегӯяд. 
Дурӯғгӯӣ ва чоплусиро бад мебинад. Бисёр шахси одӣ ва самимист. 
Тоҷики Тоҷик аст. Ҳеҷ гоҳ намепурсад, ки фалонӣ аз куҷост, на ба мил- 
лат ва на ба маҳали касе коре надорад, бо ҳама баробар дӯстона сӯҳбат 
мекунад. Сӯҳбаташ ҳамеша пурмуҳтаво ва фозилона аст. Ҳамеша дар 
фикри рушди Ватан аст. 


МУШОВИРИ ХУБ 

Фикр мекунам, ки агар ба ҷои мушовирони иқтисодии Президент 
як сол кор мекард, манфиаташ ба миллат аз даҳ соли кори даҳҳо нафари 
дигарон бештар мерасид. Ҳар боре ки дар ниҳодҳо ва мақомоти 


Ё Мӯъмин Қаноат бо Акбаршоҳ , Азиз 
| Хошок ва Ҳайдаршоҳи Акбар дар маросими ёдбуди устод. 


| Тоҳири Абдуҷаббор, 25 апрели соли 2009. 4 ў ӣ| 
24 


Ҳукуматӣ озмуне барои касби мансабу вазифаҳо доир шавад ва шахси 
фозилу лоиқе соҳиби мансаб гардад, хушҳол мешавад ва мегӯяд, ки Пре- 
зидент боз як ёрдамчии хуб ёфт, ки иншооллоҳ оянда рӯ ба беҳбудист. 

Устод муваффақияти кишварро дар ҷалби ҷавонони фозилу хирад- 
манд мебинад ва иқдомоти Президенти кишварро дастгирӣ мекунаду аз 
фасодзадагии ҷомеа бисёр ғусса мехӯрад. Фикр мекунам бемориаш аз 
ҳамин сабаб ҳам ҳаст, ки дар самти алайҳи фасод коре аз дасташ намеояд 
ва ҳамеша таъкид мекунад, ки мулки фасодзада обод намешавад. 

Дарди дигаре, ки Устодро озор медиҳад, бемории маҳалгароии то- 
Ҷикон аст, ки тору пуди вуҷуди ҷомеаро сахт печонда гирифтааст ва як 
тоифа ба ҷуз аз маҳалли худ дигар ҷоеро намебинад. Аммо лоиқи иф- 
тихор аст, ки дар атрофи Устод ҳамешазиёиёни ростини ҳамаи минта- 
қаҳои Тоҷикистон ҷамъанд. 

Устод тундравӣ ва саросемагиро дӯст намедоранд, ҳамеша таъкид 
мекунанд, ки ҳар суханро санҷида гуфтан лозим ва ҳар амалро хуб омӯхта 
анҷом додан лозим, тундравӣ одамро ба хатокорӣ мебарад. 


ҶОНИБДОРИ СУЛҲИ БЕМАНСАБ 

Вакте ки масъалаи сулҳи тоҷикон ба миён омад ва шартҳои тарафайн 
пешниҳод шуданд, баъзе тундравҳо барои ба дастовардани мансабҳо 
талош мекарданд. Устод Тоҳири Абдуҷаббор (соли 1993) таъкид кар- 
данд, ман дар сурате ба санадҳои Сулҳ имзо мекунам, ки тарафҳо тоҷик- 
куширо бас карда, бидуни ҳеҷ гуна талаби мансабу шарту шурут сулҳи 
воқеии абадӣ банданд, вагарна агар сулҳ барои мансаб бошад, он хеле 
тӯл мекашад ва садҳову ҳазорҳо тоҷик аз ду тараф кушта мешаванд. 
Ҳамин тавр ҳам шуд. 

Хислатҳои ҳамидаи Тоҳири Абдуҷаббор хеле зиёданд ва мо онҳоро 
пас аз солҳо ёдовар хоҳем шуд, зеро инсон дар зиндагиаш қадр надорад. 

Бузургони хору зор бисёр дорем; Лоҳутӣ дар Маскав берун аз шаҳр 
хору зор: 

Танида ёди ту дар тору пудам, Меҳан, эй Меҳан, 

Бувад лабрез аз ишқат вуҷудам, Меҳан, эй Меҳан. 

Ту будам кардӣ аз нобудиву бо меҳр парвардӣ. 

Фидои номи ту буду набудам. Меҳан, эй Меҳан. 
-гуфту танҳо ин олами фониро тарк гуфт. 

Устод Улуғзодаро дар Маскав чанд бор дар бемориаш зиёрат кар- 
дам, ки вазъи хубе надошт. 

Устод Тоҳир ҳам камтар аз онҳо нест! Миллатҳои дигар бо фарзан- 
дони Истиқлолхоҳашон фахр мекунанд. Озодихоҳии Тоҳири Абдуҷаббор 
шабеҳи озодихоҳии Муқаннаъ, Абумуслим, Шерак, Пугачёв, Разину Во- 
сеъ ва ғайраҳост - на камтар ва инро бояд қадр кард. 

Ростӣ, ҳақиқатҷӯйӣ, эътимод, хоксорӣ, инсондӯстӣ, меҳрубонии 
Тоҳири Абдуҷаббор дар муқоиса бо дигарон андоза надорад. 

6. 


Ҳамин ва дигар хулқу атвори ҳамида Устод Тоҳирро водор ба он 
карданд, ки ба мисли Билл ва ҳуқуқи Инсон (1787) ба Ҳукумати Шӯроҳо 
эътироз кунад, ки ҳуқуқҳои миллатҳо ва инсонҳоро дигар поймол наку- 
нед, мардум ба озодии сухан, матбуот, гирдиҳамоӣ, озодии имону виж- 
дон, масунияти (дахлнопазири) шахсият ва дигар озодиҳо ниёз доранд. 

Бо мурури замон ин андешаҳои Устод тамоми зиёиёнро фаро гирифт 
ва мардум рӯ ба озодии интихобот оварданд. Президенти ИМА Авраам 
Линколн 19-уми ноябри соли 1863 оиди интихоботи шаффофу озоди 
мардумӣ иброз дошта буд, «Ин Ҳукумати халқ (мардум) аст ва он аз 
мардум буда, барои мардум аст», ҳазорсолҳо ҳамин тавр боқӣ хоҳад монд. 
Тоҳири Абдуҷаббор мисли Томас Ҷеферсон (1 743-1826) асосгузор, 
муаллифи Эъломияи истиқлолияти Тоҷикистон аст, мардуми Амрико 
ва ғарби демократӣ бо Ҷеферсон ифтихор дорад ва демократҳои тоҷик 
ба даҳҳо шоха ҷудо шуда, аз Устод Тоҳир мегурезанд. 

Устод Тоҳири Абдуҷаббор мисли Мартин Лютер Кинг ва Индира 
Ганди сахт зидди хушунат ва зӯроварист, вале ин гуна одам - шахсиятро 
дар ҷомеаи мо кабул ва эҳтиром намекунанд. Бояд зикр кунам, ки яке аз 
ҷеҳраҳои саршиноси дунё қаҳрамони секаратаи муштзанӣ, ки дини 
мубини Исломро қабул карда, бо ақидаҳои исломӣ зидди зӯроварӣ ва 
хушунат баромада, ба ҷанги зидди Ветнам нарафта зиндонӣ шуд ва ба 
бемории ниҳоят шадид гирифтор шуд, мардуми олам тавассути ахбори 
омма аз ин рафтори ӯ қаноатманд шуда, қаҳрамонро сахт дастгирӣ 
карданд. 

Қадрдониҳои мардумони дигар аз бузургонашон барои мо тоҷикон 
низ бояд намунаи ибрат бошад, вале афсус миллати моро лозим аст, ки 
Устод Бозорро аз Амрико ба Ватан биёрад, Устод Қаноатро рӯидаст 
бардошта қадрдонӣ кунем, Гулрухсору Баҳманёру Ҷонибеку ғайраро 
эҳтирому дӯстдорӣ кунем, зеро ки онҳо ифтихори миллатанд. 


Р.5. Пас аз чопи мақолаи Раҳматкарими Давлат бо номи 
«Фарзанди сулолаи ғурур ва озодӣ» вокуниши зиёде шуд. Ҳам- 
чунин ҳаводорони андешаҳои устод Тоҳири Абдуҷаббор зиёд 
алоқамандӣ нишон доданд ва аз ин рӯ идораи нашрия тасмим 
гирифтааст, то хотироту андешаҳои шуморо доир ба кору 
пайкори ин абармард дар ҳар шумора мунташир созад, ки 
баъдан он дар шакли китоб дар хоҳад омад. Аз ин рӯ, аз ҳамаи 
онҳое, ки Тоҳири Абдуҷабборро мешиносанд ё назари хосе ро- 
ҷеъ ба ҷойгоҳ ва андешаи ӯ дар ҷомеаи Тоҷикистони доранд. 
хоҳиш мекунем, то пазароташо!ро барои нашр ба сурогаи 
идораи нашрияи «Миллат» ё пусти электронии тШаќатайти, 
бифиристанд. Фақат ситоиш ва тавсиф шарт нест, шарт 
мунсифона будани матлаб аст. 


Нашрияи «Миллат» 

Зафар МИРЗОЁН, 
донишманд 


АНДЕШАМАНДИ ВОРАСТАИ МИЛЛӢ 


ҚАРЗИ ИНСОНӢ 

Дар сафҳаи нашрияи «Миллат» акси Тоҳири Абдуҷабборро бо он 
чеҳраи хаста, ки шояд 10-15 сол азумраш мусинтар битобад дида, солҳои 
бархурдамро бо ин шахсияти хориқулодда ба ёд овардам ва чизе дар 
бораашон гуфтанро қарзи як инсоне, ки ба Тоҷикистон ва мардумаш 
таассуб дорад, донистам. Аммо гуфтугӯ дар бораи Тоҳири Абдуҷаббор 
кори осон нест, зеро ӯро дидану дарк кардан бо дидаи равон мебояд ва 
бозтоби розу ниёзҳои шахсияте, ки бузургу кадхудои қавмаш аст, хеле 
мушкил аст. Ва гумони яқин низ мекунам, ки инсонҳое чун Тоҳири Абду- 
ҷаббор кадом розу ниёзҳои ниҳоние надоранд. Ҷуз ростиву дурустӣ ва 
муҳаббату сафо ба Ватан, пайванди отифӣ ба сарнавишти миллати тоҷик, 
дигар ниёзи моддиву нафсие ба дили чунинҳо роҳ намеёбад. 

Ба ҳар ҳол аз он кас пузиш хоста, мехоҳам таассуроте, ки дар бархӯрд 
бо ишон доштам, дар ин ҷо вогӯ кунам. Пешакӣ изҳор медорам, ки банда 
Узви созмони Растохез набудам ва чун ба табиати мардуми тоҷики гум- 
роҳу гирифтори ҷодӯи арабу турку муғулу рус, хубро аз баду ходимро 
аз хоин ташхис накунанда ошно будам, хешро аз ҳизбҳову сиёсатҳояшон 
канор гирифта, сукут пеша доштам. 


ВОРАСТАМАРД 

Аммо Тоҳири Абдуҷаббор дар рӯзи нахустини ба сӯҳбаташон 
мушарраф шудан, бо манишу рафтори вижа маро дар ҳайрат гузоштанд, 
ки олими риштаи иқтисод, бо ин сатҳи баланд ба забону адабиёти тоҷик, 
ториху фалсафаи милливу ҷаҳонӣ ворид аст ва метавонад озодона ҳарфи 
миллаташро бизанад. 

Рӯзе, ки нахустин бор бо Тоҳири Абдуҷаббор бархурд доштам, дар 
Кобул буд. Соли 1933 аз тариқи кумитаи обуҳавошиносии Иттиҳоди Шӯ- 
равӣ ба ҳайси тарҷумон ба фурӯдгоҳи Кобул эъзом шуда будам. Пас аз 
ду-се моҳ кор карданам, ба Сафорати Иттиҳоди Шӯравӣ даъват шудам, 

ки барои кори тарҷумонӣ ба он ҷо табдили ҷои кор кунам. Дар сӯҳбат 
бо масъули кадри Сафорат изҳор доштам, ки албатта дар Сафорати Итти- 
ҳоди Шӯравӣ кор кардан шарафи бузург аст, вале ман майли кор дар 
мақомоти Сафорат надорам. Бароям идораи ҳавошиносӣ хеле мусоид 
аст. Масъули Сафорат, ки аз ин мухолифатам ҳайратзада менигарист. 
бо қаҳру таҳдид гуфт, ки «мо метавонем ба куллӣ Шуморо ба Тоҷикистон 
бозпас бифиристем». Дар посух гуфтам, «аҷаб аст, ки маро аз баргаштан 
ба ватан тарс медиҳед». Бо ҳамин, масъулони Сафорат ба сарнавишти 
он рӯзгори банда кор нагирифтанд. Чанд рӯз пас аз даъватам ба Сафо- 
рат, ба хонаам шахси ношиносе омада, хешро Тоҳир муаррафӣ кард. Он 
кас гуфтанд, ки «танҳо барои муайян кардани як масъала ба заҳмататон 
омадаам; аз рафиқон бохабар шудам, ки Шумо шомил шудан ба кори 
Сафоратро рад кардаед. Ҳоло маро барои кор ба он ҷо даъват кардаанд 
ва агар кадом носозгорие дар он вазифа вуҷуд дошта бошад, бохабарам 
кунед, то ман низ азон сарфи назар кунам». Гуфтам, ки «на, баръакс дар 
сафорат кор кардан ифтихор дорад ва барои дар оянда гирифтани тав- 
сифномаи боарзиш хеле хуб аст. Шумо дар пойтахт кор мекунед, вале 
банда аз мансабу унвону мақом даст кашидаму кадом тасмиме надорам 
ва дар деҳаи аз пойтахту шарру шӯраш дур зиндагиву кор мекунам. Ман 
зарурате дар худ намебинам, ки ҳар рӯз галстук баста. то шом назди он 
маъмурони ҳавобаланд рост истода, мутарҷимашон бошам». Он кас 
гуфтанд, ки «пас ман низ чунин кунам». Барояшон маслиҳат додам, ки 
бояд Шумо он ҷо кор кунед, зеро дар он мансаб метавонед ба чанд ҳамди- 
ёронамон ёрӣ расонед. Вагарна он мансаб ба ягон озарбойҷонӣ, узба- 
кистонӣ, ё гурҷистонӣ насиб хоҳад шуд. Ду-се рӯз пас назди ин ҳақир 
омада, барои зиёфат ба хонаашон даъват карданд. Дар меҳмонии онрӯза 
донишманди закӣ ва хориқулоддаи дигар, ҳамдарси журналистам, Ҳазрат 
Сабоҳӣ, ки чанд сол аст аз зодгоҳашон Самарқанд ба Ирон мувосилат 
кардаанд, ҳузур доштанд. Ва он сӯҳбати ба истилоҳ соҳибдилон поён 
надошт. Дарон рӯзгор бо Тоҳири Абдуҷаббор ҳар бор бархурд мекардам, 
бештар аз бори пеш ба дониш ва пайванди отифиашон бо сарнавишти 
мардуми тоҷик қоил мешудам. Бори дигар дар хонаашон бо як ҳаяҷони 
вижа мегуфтанд, ки аз дуконе навори магнитофонии шоири шаҳири Ирон, 
Аҳмад Шомлуро дарёфт кардааст, ки зери овои дардноки Шаҷариён, 
Хайёмро бо маҳорате худодод мехонад. Ҳангоми шунидани рӯбоиёти 
осмонии он фарзонаи даҳр, дар чашмонашон ашк медурахшид. Он 
дурахши ифтихор аз сеҳри забони аҳуроии тоҷикӣ буд. 


РАСТОХЕЗ МУРҒИ 

ҲУМОИ СӮХТА 

Пас аз хатми хидматӣ дар Афғонистон, фосилаи дидор дар Кобулу 
Душанбе панҷ сол бештар буд ва хотироти фаромушнашудании ман бо 
ишон моҳи март-апрели соли 1992 рух дода буд. Банда ба кори тиҷорат 

ШУҒЛ доштам ва тасодуфан дар ошхонаи ба истилоҳ худхизматрасонии 
Шӯрои Вазирон бо ишон бархӯрд доштам. Гуфтанд: «куҷоед, бародар, 
на хабаратонро дорем, на мақолае менависед. Мақолас дошта бошед, 
бидиҳед, дар нашрияи "Растохез" интишор кунем». Гуфтам; «магар чунин 
нашрия ҳам ҳаст?». Дар миёни коғазҳоям навишторе доштам, ки унвонаш 
гузошта будам «Эй, тоҷик! Суруд ва парчами ту чун хоҳад буд?!» Он кас 
матлаби нигоштаамро, ки бо суханони "Эй тоҷик, эй худкуши бародар- 
куши бегонапарвар! Эй, ҳазор сол ашкат рӯи мижгон, наметавонӣ асл- 
ро аз бадал фарқ кунӣ...», | 
оғоз дошт, гирифтанд, то 
ба табъ расонанд. Баъдҳо 
он навиштор боис шуд, ки 
баъзеҳо дарон рӯзҳои ҳав- 
лангез маро растохезӣ би- 
гуморанд. Воқеан, дар 
мавриди вожаи растохез 
ин нуктаро мехоҳам ёдо- 
вар шавам, ки забоншино- 
сони сиёсатзада дар он 
рӯзгор ончунон дурӯғ ме- 
гуфтанду менавиштанд, 
ки мушаххасоти он гуфтан . ха аз» 
надорад. Тоҳири Абду- Устод Тоҳир дар ҳамнишинӣ бо дӯстон. 
ҷаббор созмонро Растохез Теҳрон, 1996. 
бад-он маънӣ унвонгузорӣ карда буданд, ки миллати тоҷик чун мурғи 
Ҳумои сӯхта, аз хокистари торих дубора зинда шуда, пар-паркунон ба 
парвоз дарояд. Ин маънии ҳамон худшиносии миллӣ ва истиқлолияти 
давлатиро дошт. Иронинажодон ҳатто баҳори фасли солро ба рамз 
растохез гӯянд. Аммо кажнигорон ин вожаро танҳо ба рӯзи коим шудани 
қиёмат, рӯзи маҳшар нисбат медоданд ва покбозиву баландназарии 
Тоҳири Абдуҷаборро ба лаҳни заҳрогину талх тафсири ғалат мекарданд. 
Инҷониб аз сӯҳбатҳо бо ишон дарёфта будам, ки дар сина дили як 
фарҳангии сатҳи олиро мепарваронанд, ки аз ашки як тифл ба дард меояд. 
Ҳамин аст, ки растохези миллии Ӯ ва ҳамтоёнаш ҷанбаи дигаре ҳосил 
карда, мавриди истифодаи иртиҷоиёни минтақа гардид ва муқовиматҳои 
сиёсӣ ба ҳамдигаркуштанҳо табдил ёфту кор аз кор гузашт ва то он ҷо 
ки ба назари банда рлсида, ишон ғами ҷонкоҳ хӯрда аз муқовиматҳо 
канораҷӯӣ ва ба сукут нишастанд. 


БУЗУРГОН ҲАР КУҶО 

ОВОРААНД 

Арзиши мардуме чун Тоҳири Абдуҷабборро на танҳо дар ин макону 
замон (ва дар Тоҷикистон) намедонанд, балки дар ҳама давру замон 

чунин буду чунин хоҳад монд. Дар ин маврид Маҳдӣ Ахавони Солис, 
суратгари барҷастаи Фаронса Ван Гогро ба ёд оварда, чунин гуфтори 
ҷолибе дорад: «Ҳоло медонед, ки рӯзгор он қадар бераҳм аст. ки он мард 
- Ван Гог пули сигору кирояи хона надошт, зан ё маъшуқааш бо ишора 
ба тоблуҳо (суратҳои кашидааш) мегуфт, ин ошғолҳо (партовҳо) чия 
мекашӣ. Касе намехарад, ки он ҷо анбор кардӣ, ҷоро бехудӣ гирифтӣ?! 
Ҳоло як тоблу беш аз чаҳор сад ҳазор дулор хироҷ мешавад. Ин ситам 
чи ситамест, ки рӯзгор бар ин ҷур мардҳо ҳамвор ва дар воқеъ ноҳамвор 
карда? Мисли Ҳофиз, ки мегуфт ва чи дардноку ҷигартарош: ТО ОБРӮ 
НАМЕРАВАДАМ, НОН НАМЕРАСАД. Эй вой, тфу бар даҳр! Ин чи 
ситамеёт, ки бар амсоли ман раво медоред?» 


ҲАМА МЕДОНАД: КӢ Ё 

АЗ КАДОМ БОМ АЗОН МЕХОНД 

Акнун бисёриҳо худро дар ба даст овардани истиклолияти давлатӣ 
саҳим медонанд, вале мо ки ба ҷараёни иҷлосияҳо ва гуфтори вакилону 
вазирон пайваста таваҷҷӯҳ доштем, хеле равшанамон буд, ки чи касон 
аз кадом бом азон мехонанд. Як тараф асолатбохтагони русмаоб, як 
тараф вакилони аз қавм узбаки вилояти Ленинобод, дар самти дигар 
тарсуҳои эҳтиёткори ба ояндаи шӯравӣ эътимод дошта, дар паҳлӯяшон 
онҳое, ки ҳеч наметавонистанд дарк кунанд, ин истиқлолиятхоҳиву то- 
ҷикпарастӣ барои чисту чи заруриятест барои мақоми давлатӣ бахшидан 
ба забони тоҷикӣ. Чанд нафаре мехост ба ҳама аз равзанаи дини ислом 
нигоҳ кунад. Аммо Тоҳири Абдуҷаббор чун як андешаманди миллӣ ва 
ҷасуру сарсупурда, дар ҷомеае, ки мушахассоташ гуфтан надорад, бо 
далоили қотеъ истиқлолияти сиёсиро талаб мекард. Тақозо дошт, ки 
нирӯҳои низомии дар Тоҷикистон қарор доштаи Иттиҳоди Шӯравӣ, яъне 
қитъаи 201-и он миллӣ карда шаванд, ба забони тоҷикӣ мақоми давлатӣ 
дода шавад ва амсоли он. Он кас Консепсияи ислоҳоти иқтисодии 
Тоҷикистонро андешида, бар хилофи бисёре аз пажӯҳандагони иқтисоди 
сиёсӣ, ки бо шеваи шӯравӣ рокиду дар назди пажӯҳишгарони рус забун, 
вазъи иқтисодии Тоҷикистонро шинохтанӣ мешуданд, бо тозаҷӯиҳо 
дидгоҳҳои имрӯзаро ҳанӯз 19-20 сол муқаддам пешбинӣ карда буданд. 
Зеро ҳамеша мутолиа мекарданд, пажӯҳишҳо ва дастовардҳои пешраф- 
таро меомӯхтанд. 


ТОҲИРИ АБДУҶАББОР 

ДАР СУРОҒИ СИМУРЕ 

Хотираи равшани дигаре, ки аз Тоҳири Абдуҷаббор дорам, бароям 
хеле гиромист. Инҷониб умрест ба мутолааи «Шоҳнома»-и Ҳаким Фир- 
давсӣ сару кор дорам ва гаҳ-гоҳе чашмандози худро рӯи саҳафоти нашри- 
яҳо меоварам. Чанд сол пеш навиштори мо рӯи масъалаи барсохта 
будани афсонаи подоши «Шоҳнома» ба Маҳмуди Ғазнавӣ ва гумоне, ки 

Ҳакими Тӯс ишорае дорад мабни ба р он ки Симурғ сафинаест аз кайҳон 
омада, дар нашрияи "Миллат" ба табъ расида буд. Он кас намедонам аз 
куҷо нумраи телефонамро пайдо карда гуфтанд, ки «ҷустори хеле ҷолибу 
тоза кардаед, вале дар мавриди кайҳонӣ гумон доштани Симурғ, кадом 
мадорике ҳаст?». Посух дода будам, ки «сухан бисёр аст, аз ҷумла Ҳаким 
Фирдавсӣ Симурғро МУРҒИ ХУРШЕДномидааст ва ғайра». Аммо ҷус- 
тори банда дар ин росто чизи дигар аст. Муҳим он аст, ки дар ин пурсиш 
бузургии Тоҳири Абдуҷаббор, чун як тоҷики бо «Шоҳнома» ифтихор 
дошта, як донишие, ки дарахти маърифати худро пайваста парвариш 
дода, аз бандаи камхонда низ мехост чизе биомӯзад, ниҳон буд. 

Яқин дорам, ки ин донишманди ворастаи камназир андешаҳои нобу 
вижаи зиёде доранд, ки ҳанӯз барои мутолааи ҳамватанон армуғон накар- 
даанд. 

Худованд умри бардавом бидиҳадашон ва беморие. ки дар пай- 
карашон пайдо шудааст, иншоаллоҳ ба зудӣ раҳояшон хоҳад кард ва 
истиқлолияти иқтисодии Ватан - ормони зиндагиашонро, бо чашми худ 
дида, дар ин ришта хидматҳои шоён хоҳанд кард. 


Х 


Вазорати адлияи Тоҷикистон 21 шюни соли 1991 ҶМТ - Созмони 
Растохезро номнавис кард. Аъзои созмон пас аз дарёфти шаҳодат- 
номаи қайд дар назди ин вазорат. Акс аз нашрияи "Растохез- 
Дунё".ЉЖо2, соли 1991. 

Комил БЕКЗОДА, 
файласуф 


ЛАҲЗАҲОЕ АЗ ЯК АБАДИЯТ 


Ангезаи навиштан ҳам ин шуд, ки устодро дар ТВ, дар ҳоли беморӣ 
ва дардмандӣ дидам. Чанд рӯз баъд, рӯзноманигори чирадаст Раҳмат- 
карими Давлат мақолаи ҷононе дар рӯзномаи "Миллат" ба нашр расонид, 
ки аз ҳаёти устод қисса мекард. Хондам ва мутаассир шудам. Омили 
сеюм ин аст, ки дар вақти ҳозир имконияти ба аёдаташ рафтан надорам. 
Хостам, ки ба воситаи ин мақола-нома ин шахсияти озода ва ворастаи 
миллатро зиёрат кунам... 

Мо якдигарро аз наздик кам мешиносем: Сӯҳбатҳои мо ҳамеша 
тасодуфӣ ва сарироҳӣ буд, вале аз нигоштаҳои якдигар бохабар будем. 
Устод роҳбари Созмони Мардумии Растохез буд, ки рӯ ба сӯи б млн то- 
ҷик дошт. Ман роҳбари маҳфили фалсафии "Ҷаҳони андеша" будам, ки 
ҳамагӣ б узви фаъол дошту бас. Ман ҳеҷ гоҳ узви Растохез набудам. 
Устод Тоҳир ҳам боре дар маҳфили "Ҷаҳони андеша" ширкат накарда 
буд. Ҳаққи маънавие, ки дар навиштани ин мақола дорам, ин аст, ки ус- 
тод равшанфикри миллат асту ман муҳаққиқи ҷараёни равшвнфикрии 
муосир дар қаламрави Тоҷикистон. Ин ҳуқуқро барои ман ҳамаи консти- 
тутсияҳои навишта ва нонавиштаи миллӣ ва байналмилалӣ кафолат ме- 
диҳанд... Мехостам ин мавод ҳарчи зудтар чоп шавад, ки устодро аз 
фикру андешаи беморӣ ва дардмандӣ ба дур нигаҳ дорад. Ҳамин аст 
ҳадафи аввалу охири ин нома-мақолаи аёдатӣ... 


ЛАҲЗАИ ЯКУМ 

Бозсозӣ буд. Дар толори марказии Академияи Илмҳои Тоҷикистон 
(АИТ) баҳс аззабон мерафт. Толор дар табақаи дуюм аст. Толори китоб- 
хонаи Академия, ба номи Индира Гандӣ, дар табақаи якум. Дидам, ки 
одами бисёре ҷамъ омадааст, зуд ба китобхона шитофтам, ки адабиётро 
бисупорам ва ба толори маҷлисгоҳ бар гардам. Дар ҳамин ҳангом устод 

Тоҳирро дидам, ки дар назди китобхона сигор мекашид... Саросемагии 
маро дида, пурсид: Оғо, чӣ шуда? Бо шӯхӣ гуфтам: гурӯҳе аз мардум 
ҷамъ омада, забони тоҷикиро ба додгоҳ кашиданианд. Хандид ва гуфт: 
Аҷиб рӯзгоре. То аз китобхона баромадам, ки ӯ рафта буд. Ба табақаи 
дуввум баромадам. Устод дар қатори чаҳорум аз пеш нишаста дидам. 
Гуфтугӯҳо хеле ошуфта ва парешон буданд. Маркази мавзӯъ забон буд. 
Якнафарзани ҷавони ғайритоҷик ба ҳама луқма мепартофт ва мегуфт, 
ки ин корҳои беҳуда (масъалаи забон) ба кӣ даркоранд. Сухани касеро 
гӯш намекард. Устод барои танзими баҳс ва ба сари эътидол овардани 
аҳли маҷлис чанд ҷумлаи зебое бо забони тоҷикӣ гуфт. Он зан дониста 
ва ё надониста, эътироз мекардва ба раванди баҳс халал мерасонд. Чанд 
бор байни устод ва он зан муҷодалаи забонӣ анҷом гирифт. Чанд рӯз 
баъд ҳамон зан дар як рӯзномаи русизабон таассуроти худро аз ин муло- 
қот баён намуда, гуфтаҳои устод Тоҳирро ба таври ғалат нақл карда 
буд. Устод ҳам дар ҷавоб маколае бо забони русӣ навишта, ба редаксияи 
ҳамон рӯзнома супорид, аммо онро чоп накарданд. Хеле асабӣ шуд... 
Дӯстонаш аз идораи "Садои Шарқ" маслиҳат доданд, ки ҳамон мақолаи 
русиро ба шакли муфассалтар бо забони тоҷикӣ нависанд. Навишт. Супо- 
рид. Чоп шуд. Хеле муфассал ва пурмӯҳтаво буд. Хаёл мекунам, ки аз 
Ҳамон замон устод Тоҳир ба таври расмӣ ва фаъол ба ҳаракати равшан- 
фикрии кишвараш пайваст. Ва ҳоло ҳам ин фаъолият давом дорад. 


ЛАҲЗАИ ДУЮМ 

Сухан дар бораи маҳфили "Диалог" меравад. Маҷлисгоҳи ин маҳфил 
дар қисмати шарқии шаҳри Душанбе (9 км-ДОК) карор дорад. Роҳбари 
он устод Муҳиддин Кабирӣ аст. Боре ба яке аз роҳбарони маҳфил ба 
шӯхӣ гуфтам: Устод кордонӣ ва зиракӣ муборак. Дар байни ин ҳама кали- 
маҳои зебои тоҷикӣ, арабӣ ва истилоҳоти фарҳангии ҳазорсолаи исломӣ 
шумо калимаи урупоии "диалог"-ро интихоб намудед? Хандид ва гуфт: 
Ана, дидед, мо ҳам "современний" шудагӣ... 

Дар он нишасте, ки устод Тоҳири Абдуҷаббор ҳузур дошт, сухан дар 
боби ислом ва миллат мерафт. Аз рӯи мушоҳидаҳои шахсии худам касе 
таҳаммули шунидани сухани дигареро надошт. Ҳар кас дар пайи далеле 
буд, то сухангӯи пешинаро рад кунад. Устод Кабирӣ гоҳ-гоҳе бо лутфи 
хосе. ки доранд, ҳозиринро ба сабру таҳаммул даъват мекард. Ман дар 
рӯ ба рӯи устод Тоҳир қарор доштам. Чизе намегуфт. Чун ҳайкал ором. 
бо салобат, вале бо туғёни ботинӣ хомӯш менишаст. Бисёр гӯш кард. 
Таҳаммул намуд. Ҳамаи назокатҳои як меҳмони даъватшударо ба иҷро 
расонд. Ахиран раиси маҳфил аз Ӯ хоҳиш кард, ки агар чизе гуфтанӣ бо- 
шанд, марҳамат, ҳама гӯш мекунанд. Лаҳзаи мушкиле барои ҳамаи мо 
фаро расид. Чун ҳар касе бо тарзи худ тахмин мезад, ки устод Тоҳир чӣ 
хоҳад гуфт? Дар чӣ мавзӯе? Устод, дар ҳоле ки дар лаб табассум дошт, 
дар дил мегирист. Бо оромӣ ба ҳама арзи сипос кард. Икдоми "Диалог"- 

ро мусбат ва зарурӣ хонд. Ва дар ҳолате ки номи касеро ба забон наме- 
гирифт, ба саволҳо ва андешаҳои онҳо ҷавоб мегуфт. Аввалин иборааш 
ин буд: "Бародарон, таърих ба мо омӯхта, ки аз ҳар падида ва ҳодисае 
ибрат бигирем. Чунин ба назар мерасад, ки мо аз ҳаводиси наздиктарини 
кишвар ва миллати худ дарсе набардоштаем. Ҳоли моро бегонагон хуб- 
тар медонанд. Ин ҳолати ғайримантиқӣ аст. То ба кай чун Аҳмади порина 
боқӣ мемонем?" : 

Дар давоми сухан ин ҳама мушкилотро бо далелҳои гузашта ва 
ҳозираи таърихӣ ва ҷомеашиносӣ исбот кард. Касе чизе намегуфт. Ҷавобе 
надоштанд. Гӯё устод бо худаш гап мезад. Таҳлилҳояш бисёр ҷолиб ва 
навоварона буд. Мутаассифона, ман сабти онҳоро надорам ва шояд 
маҳфили "Диалог" дошта бошад... 


ЛАҲЗАИ СЕЮМ 

Аввалҳои бозсозӣ буд. Ҳама ба чизе умедвор. Ҳама ва ҳар касе ба 
тарзи худ дар талош буд. Аз ҷумла, фарҳангиён низ. Дӯсти шоирам 
Нафасбеки Раҳмонии Ишкошимӣ, ки баъд дар роҳи бозгашт аз Эрон 
дар Баҳораки Афғонистон бо дасти Ризвон ба қатл расид, китоби "Хатти 
саввум"-ро барои хондан ба орият дод. Нашри соли 1973, дар ҳаҷми 888 
саҳифа. Муаллифаш равоншиноси муосири Эрон, доктор Носируддини 
Соҳибуззамонӣ буд. Дар назди бинои Институти Шарқшиносӣ бо ҷамъе 
аз дӯстон сӯҳбат доштем. Аз "Хатти саввум" ёд кардам (Ин китоб ба 
зиндагӣ ва осори Шамси Табрезӣ (1186-1248) бахшида шудааст). Устод 
Тоҳир бадоҳатан пораеро, ки маҳз ба "Хатти саввум" (муаммои сарбаста) 
будани шахсияти хеш (шахсияти Шамс) бахшида шудаст, айнан иқтибос 
кард... Мо ҳама тааҷҷуб кардем. Чун ин китоб дар Тоҷикистон дастраси 
касе набуд. Устод аз ин ҳоли мо илҳом гирифта, бо овозе мутантан пораи 
дигареро аз ёд хонд. Ин пораро: 

"Бо фақеҳӣ розӣ машав. Гӯ бештар ва зиёдтар мехохӣ... Азсӯфигарию 
орифӣ ҳам бештар. Ҳар чӣ пешат ояд, аз он зиёдтар ва бештарро талаб 
кун. Туро аз қидам (абадият)-и олам чӣ? Ту абадияти хешро маълум кун, 
ки ту қадимӣ (ҷовидонӣ ҳастӣ), ё ҳодис (офарида, муваққатӣ ва миранда)? 
Ин қадар умр, ки туро ҳаст дар тафаҳҳуси таҳлилу ҷустуҷӯи ҳоли худ 
харҷ кун, дар чуну чарои абадият ва ҷовидонагии олам чӣ харҷ мекунӣ? 
Шинохти Худо амик аст! Эй аҳмак, амиқ туйӣ! Агар амиқе (ва абадияте) 
ҳаст, туйӣ!.." 

Мисли он буд, ки мо устод Тоҳирро аз нав кашф мекардем. Офарин 
гуфтем. Чизе нагуфт. Танҳо як табассуми истеҳзоомез ба сӯямон карду 
гуфт: Хуб, китобе ҷолиб ва хонданӣ аст... 

Ин ҳодиса дар солҳои 80-уми асри ХХ иттифоқ афтод. Мо ҳоло дар 
даҳаи аввали асри ХХЇ қарор дорем. То имрӯз аз фарҳангиёни мо касе 
номи ин китобро ба забон наёвардааст. 

ШАМСИ ТАБРЕЗӢ ВА ТОҲИРИ АБДУҶАББОР 
Ман аз ҷавонӣ ва дараҷаи таҳсилоти донишгоҳи Устод чизи му- 


шабоҳатҳо: ғурури саркаш, қотеъият, ҷасорат, устуворӣ ва шарофати 
ИНСОНӢ дар ҳадди хеле боло... Ва болотар аз боло буд. 


Устод Тоҳир ҳам ба истиқлоли МИЛЛАТ таъкид мекунад, на ба мақо- 
МИ Дин ва сиёсат. Дар ин ҷода устод Тоҳир дар хатти Шамс ва Мавлоно 


равшанфикр, озодандеш, файласуф, Донишманди илми иқтисод, сиёсат- 
мадор, адиб, фарҳангу ватанпараст, миллатдӯст, гуманист, андешаманд... 


ЛАҲЗАИ ЧОРУМ 

Равшанфикрон дар ҳар ҷомеае ду сарнавишт доранд: Агар инқилоби 
фарҳангиашон ғалаба кунад, онҳо ба мақоми доҳӣ ва пайғамбар мера- 
санд. Чуноне ки Иқбол (1877-1938) ва Муҳандос (1 869-1948) ғолиб ома- 
данд. Ҳинд озод шуд. Ва Покистон ҳам мустақил. Агар инқилобашон 
шикаст хӯрад, сарнавишташон Ғумномӣ ва бадномӣ хоҳад буд. Албатта, 
агар равшанфикри асил бошанд, миллат ва таърих онҳоро "сафед" хоҳад 
кард. Чуноне ки миллати испанӣ баъди низоми диктаторӣ нависанда ва 
равшанфикри худ Мигел де Унамуноро (1864-1935) Қаҳрамони халқи 
Испания унвон дод. 


Дар ҳоли ҳозир устод Тоҳирро сарнавишти қисмати дуюми рав- 
шанфикрон насиб гардидааст: Гумномӣ ва бадномӣ... Вале ин ҳам 
муваққатӣ аст. Оқибат рӯзе фаро хоҳад расид... Ва ҳам мерасад... Ин 
суннати таърих ва анъанаи ҳамаи қавму миллатҳост. Гузаштан аз 
имтиҳони фарозу нишеб. Махсусан, барои равшанфикрон. 

Лаҳзаи чорум ҳодисаи якуми апрели соли 2009 буд. Соати 10 бегоҳӣ 
Устод Тоҳирро аз телевизион нишон доданд: Дар бистари беморӣ, лоғар, 
дардманд... Барои мо бисёр ғайричашмдошт буд, дидани ин манзара. 
Ҳарчанд ки ин ҳолат ба сари ҳар яки мо омаданист. Ҳолати хос ва ҳас- 
сос... Имтиҳони танҳоӣ. Бетафовутӣ нисбат ба олам ва оламиён... 

Санҷиши ёру дӯстон ва аксуламали рақибон... Вале аз нигоҳи таърих 
ва абадият ин бемор Тоҳир ном дорад: Тоҳири Абдуҷаббор. Сарвари 
ҷунбиши мардумии Растохез дар солҳои 90-уми асри ХХ дар Тоҷи- 
кистон... Мардуме, ки ҳеҷ бархостан намехост... Онҳо, ки барнахостанд, 
Тоҳир худаш ҳам "нишаст". Нишастане бисёр қатъӣ ва сангин. Сангинтар 
аз талу теппаҳои ноҳияи Ашт. Зодгоҳи ӯ. Зодгоҳи дӯстам Муҳиддини 
Фатҳиддин, Қорихони Олимхон ва устоди фалсафа ва ҳамкорам Нозир 
Арабзода... Зодгоҳи фарҳангиёни асил ва бебок... Аштро дар баҳори соли 
1968 дида будам... Дар тӯи хонадоршавии дӯстам Лутфуллои Асадулло... 
Чанд сурат ҳам гирифтаем ба расми ёдгорӣ, зери дарахтони зардолу... 
Аз ин сурат 4] сол аст, ки гулҳои шукуфтаи дарахтони зардолуи Ашт 
сӯи ман менигаранд; гулҳои сафед... Ба мисли дили Тоҳири Абдуҷаббор... 
Умре соф ва беғубор... 

4 апрели соли 2009, 
шаҳри Душанбе. 


Устод Тоҳири Абдуҷаббор бо устод Бозор Собир, Шодмон 
Юсуф ва Мирзо Шукурзода дар Теҳрон, соли 1996. 

Беҳрӯзи ЗА БЕҲУЛЛО, 
жсурналист 


НАМОДИ РӮШАНФИКРӢ 


НОТАВОНӢ ДАР БАРОБАРИ ШАХСИЯТИ УСТОД 
Солҳо қасд доштам дар бораи шахсияти устод Тоҳири Абдуҷаббор 


Ҳар шабе гӯям, ки фардо тарки ин савдо кунам, 
Лек чун фардо шавад, имрӯзро фардо кунам... 
Ҳоло ҳам ки Рӯзномаи «Миллат» ин мавзӯъро матраҳ кард, ба далели 


ТОҲИРИ А БДУҶАББОР РӮШАНФИКРИ ЉІ АСРИХХ 

Нуктае солҳо дар зеҳни ман дар мавриди устод Тоҳир ча рх мезад ва 
ман танҳо ба хотири баёни он ҳозир ба навиштани ин мақола шудам ва 
оН ҷумла ин аст, ки: 

Тоҳири Абдуҷаббор - беҳтарин намунаи рӯшанфикри комили тоҷик 
дар қарни бистум аст. 

Агардар карни нуздаҳ танҳо рӯшанфикри тоҷик Аҳмади Дониш буд, 
дар қарни бистум бидуни шак Тоҳири Абдуҷаббор намоди рӯшанфикрии 
мо тоҷикон аст. 


шанфикри маҳсуб намешаванд. 

Нишонаи аслии рӯшанфикрӣ т озодагӣ. доштани диди боз, назари 
созанда дар бораи иҷтимоъ ва истодагиву муқовимат дар роҳи расидан 
ба ормонҳои Мутаолии як миллат аст. 

Рӯшанфикрӣ тахассус нест, балки талоши хастанопазир барои эҳёи 
ҳувият ва шахсияти як миллат мебошад. Инсонҳо метавонанд бо 
фаъолиятҳои тахассусӣ ва корбурди зарфият ва истеъдоди ботинии хеш 
дар таърих мондагор шаванд, аммо ин ҳадафи рӯшанфикрӣ нест. Ҳадафи 
рӯшанфикр барангехтани рӯҳи муштараки як миллат барои шоиста 
зистани он дар иҷтимои башарӣ аст. Ба қавли генерал Ҳемусу, ки барои 
иттиҳоди қабилаҳои парокандаи нимҷазираи Корея талош мекард: «Як 
миллат дар рӯи замин сохта намешавад, балки дар қалби афроди он 
сохта мешавад.» 

Алии Шариатӣ -- файласуф ва ҷомеашиноси номовари иронӣ дар 
мавриди нишонаҳо ва рисолати рӯшанфикр фармудааст: «Рӯшанфикр 
иҷтимоӣ будан, дар канор ва миёни мардум будан ва дар баробари сарна- 
вишти як миллати асир ва як табақаи маҳкум, худро мутааҳҳид эҳсос 
кардан аст. 

Рӯшанфикр рисолаташ раҳбарӣ кардани сиёсии ҷомеа нест, рисолати 
рӯшанфикр худогоҳӣ додан ба матни ҷомеа аст, фақат ва фақат ҳамин 
ва дигар ҳеч. Агар рӯшанфикр битавонад ба матни ҷомеа худогоҳӣ биди- 
ҳад, аз матни ҷомеа қаҳрамононе бархоҳанд хост, ки лаёқати раҳбарии 
худи рӯшанфикрро ҳам дорандва то вакте ки аз матни мардум қаҳрамон 
намезояд, рӯшанфикр рисолат дорад.» 

Вақте Раҳматкарим аз беиттилоии як ронандаи таксӣ дар Хуҷанд аз 
Тоҳири Абдуҷаббор ҳайратзада мешавад, ҷои гила нест. Охир дар ин 
ҷомеа Тоҳири Абдуҷаббор на «раққоса» аст ва на «ҳофиз», ки ӯро биш- 
носанд. Ӯ аҳли андеша ва тафаккур аст! Ба қавли аллома Икбол: 

Асри ман донандаи асрор нест, 
Юсуфи ман баҳри ин бозор нест. 


ХУРУҶИ ДАРДИ РӮШАНФИКРӢ 

Имрӯз дар ҷомеаи мо афроде ҳастанд, ки бо истифода аз «ганҷҳои 
бодоварда» ҷилд-ҷилд китоби ҳазорсаҳфаии рангӣ менависанд, ки бо 
мутолиаи онҳо ҳеч ҳиссе дар вуҷуди хонанда такон намехӯрад ва ба 
ҷӯш намеояд, аммо бо хондани матлаб ва ё шунидани ҳарфе аз забони 
як рӯшанфикри воқеӣ инсони худогоҳ дигаргун мешавад. 

Тоҳири Абдуҷаббор низ ба мухотаби хеш ҳамин нуктаро меомухт. 
Ҳама медонанд, ки Тоҳир, агар дарди рӯшанфикрӣ надошт, метавонист 
бо тахассус ва истеъдоди фавқулоддаи хеш дар ҳар куҷое зиндагии осуда 
ва роҳат дошта бошад, аммоӯ ба хотири анҷоми рисолати хеш ба унвони 
як рӯшанфикр аз ҳамаи лаззатҳои дунявӣ сарфи назар кард ва ба ормон- 
ҳои баланди инсонӣ содиқ монд. Бо амри тақдир бо аксари шахсиятҳои 
фарҳангӣ, сиёсӣ, инкилобӣ ва рӯҳонии тоҷик дар даҳҳаи навади қарни 
бист ошно будам, аммо ҳеч кадом дар фурӯтанӣ. шикастанафсӣ ва 
маҳори ҳавову ҳавас ба пои Тоҳири Абдуҷаббор намерасид. Ҳар ки ҳам- 
нишини Тоҳир буда, ин нуктаро наметавонад инкор кунад. Нишастан 
дар сӯҳбати ӯ кашиш ва ҳаловати хос дорад. Замони донишҷӯӣ, ҳангоме 

Ӯ ҚАСДИ ИНҚИЛОБИ Иҷтимоӣ НАДОШТ 
Ҳадафи устод Тоҳири Абдуҷаббор аз аввал иҷоди таҳаввули фикрӣ 
ва рӯҳӣ дар зеҳни мардуми тоҷик буд, на роҳандозии инқилоби иҷтимоӣ 


аммо ин корро накард. 
Ин ки дар ҳаракати сиёсии даҳҳаи навад бархе афроди ҳангоматалаб 
ва ситезаҷӯ даври ӯ ҷамъ меомаданд, як амри табиӣ буд. Ҳеч ҳаракат ва 


МАГАСҲО ТАҲАММУЛИ 
ИНТИЗОРРО НАДОРАНД 
Ба қавли шайх Саъдӣ: 
Ҳар кӣ ширинӣ фурӯшад, муштарӣ бар вай биҷӯшад, 
Ё магасро пар бибандад, ё асалро сар бипӯшад. 


боризи рӯшанфикр вуҷуди ангезаи интиқодгароӣ дар зеҳни ӯст, зеро танҳо 
рӯшанфикрон ҳастанд, ки пеш аз дигарон сиҳату сақами падидаҳо ва 
росту дурӯғи андешаҳоро дарк ва аз ҳам ҷудо мекунанд. 

Дар як калом, рӯшанфикр зимни доштани шинохт ва огоҳӣ ба масоил 
ва падидаҳо бояд нақдгаро, навгаро, амалгаро ва дар ниҳоят ба ормонҳои 
хеш пойбанд бошад. 

Рӯшанфикр касест, ки фориғ аз таассуб ва дур аз фармонбарӣ, бештар 
кори фикрӣ мекунад ва ҳосили кораш беш аз он ки ҷалби нафъи моддӣ 
ва шахсӣ бошад, ҳалли мушкили иҷтимоӣ аст. Хулоса, рисолати 
рӯшанфикр - рӯшангарӣ аст. 

Ҳадафи фалсафаи рӯшангарӣ оростани ҷаҳон бо зевари хираду огоҳӣ 
ва дастёбӣ ба адолати иҷтимоӣ ва аз байн бурдани ҷаҳлу хурофот аст. 


ҒАРБ ДАРФИКРИ «ДАВЛАТИ СОЯ» 

Дар асри кунунӣ ба баракати расонаҳо, бистари накду гуфтугӯ дар 
ҳама олам фарогир шуда ва ҷомеае, ки аз танқид барошӯбад нуқоти заъ- 
фашро ба ҷои он ки аз дӯстон ва дилсӯзон бишнавад, аз бегонагони бе- 
меҳр дарёфт менамояд. Имрӯза бисёре аз давлатҳои ҳарбӣ бар ин наза- 
рияи сиёсӣ устуворанд, ки бояд «Давлати соя» вуҷуд дошта бошад. «Дав- 
лати соя» иборат аз ҳизбҳо ва афродест, ки кори онҳо фақат ёфтани айбҳо 
ва заъфҳои давлати ҳоким мебошад. Ин гуна афрод на танҳо мавриди 
бемеҳрӣ қарор намегиранд, балки ҳимоят низ мешаванд ва вуҷуди онҳо 
барои давлат бисёр зарурӣ ва лозим аст, чун дар байни айбҳо ва мушки- 
лоти дигаре, ки онҳо метарошанд, гоҳҳо мавридҳоеро пайдо мекунанд, 
ки воқеан айб ва заъфи бузург аст. 

Тамоми андешамандон ва ҳакимони чаҳон. бар ин нукта ваҳдати назар 
доранд, ки яке аз шартҳои пойдории ҳукуматҳо ҷалби афроди шоиста 
дар умури кишвардорӣ аст. Аз ҷумла, Конфусиюс - ҳакими Чинӣ дар ин 
бора гуфтааст: «Ҳукмрон метавонад бо мӯҳтарам доштани афроди 
шоиста аз хато дар қазоват иҷтиноб кунад. Бо дур кардани бадгӯён ва 
чашм фурӯ бастан бар фиребандагиҳои зебоӣ, бо ҷиддӣ нагирифтани 
сарват ва эҳтиром гузоштан ба фазилат ва тақво метавонад афроди 
шоистаро ташвиқ намояд ва бо кӯмаки онҳо ҳукуматашро муваффақ 
дорад. Дар як мамлакат, агар ба афроди покдоман ва бо истеъдод эъти- 
мод нашавад, он мамлакат холӣ ва бе мутассадӣ хоҳад монд». 


БЕМОР, АММО ДАР ФИКРИ КИТОБ 

Моҳи феврал, вақте ки ба аёдати Тоҳири Абдуҷаббор ба Теҳрон 
рафтам, устод чандон вазъи хубе надошт. Бо ин вуҷуд, сӯҳбатро чун 
айёми донишҷӯӣ аз мавзӯи илму фарҳанг шурӯъ кард. Ӯ аз ман мепурсид, 
ки тайи солҳои ахир чӣ китобҳои хубе дар Теҳрон чоп шудааст ва кадом 
соҳибназари ҷадиде дар Ирон зуҳур кардааст, ки ман бехабар монда 
бошам. Мо, ки шадидан нигарони вазъи саломатии ӯ будем, ҳайратзада 

шудем. Тӯли чаҳор рӯзе, ки хидмати устод будем, сӯҳбати ӯ ҳама перо- 
муни масоили муҳими фарҳангӣ, иҷтимоӣ ва тозаҳои илмӣ буд, ба тавре 
ки фаромӯш карда будам, ки ӯ барои дармони дарди лоилоҷи хеш ба 
Ирон омадааст. Бемор будани ӯро аз чеҳраи афсурда ва ҳарфҳои духтари 
мунисаш дар бораи ранҷҳои шабонаи устод дарк мекардам. Он замон 
беихтиёр ҳарфҳои як фарҳангии дигари тоҷик, ки барои як ҳафта ба Ирон 
омада буд, ба хотирам расид, ки бо такаббур ва гилоя мегуфт:» Эй баро- 
дар, дар ватани шумо ҳалқамон қоқ шуд!» 

Ҳоло бубинед, тафовути кор аз куҷост то ба куҷо? 

Дасте. ки ба қавли Раҳматкарими Давлат «Қонуни истиқлоли миллат»- 
ро навишт, имрӯз таку танҳо сари соҳиби худро сила мекунад, то ранҷи 
фишори қуддаи (саратони) бар мағзи ин марди мунавварфикрро коҳиш 
диҳад. Медонам, ки ин навиштаҳои мо дигар ҳеч дарди устодро дармон 
намебахшад, аммо аз назари рӯҳӣ шояд ин итминон дар вуҷуди ӯ қавитар 
гардад, ки саранҷом ростӣ бар дурӯғ пирӯз аст. Сарнавишти устод 
Тоҳири Абдуҷаббор ва миллати парешонрӯзгори ӯро мебинаму ин қитъаи 
аллома Иқбол ба зеҳнам меояд: 

Чу барбастам рахти хеш аз ин хок, 
Ҳама гӯянд, ки бо мо ошно буд. 

Валекин кас надонист ин мусофир, 
Чӣ гуфту бо кӣ гуфту аз куҷо буд? 


ж 


Дар акс: фирориёни ҷанги шаҳрвандӣ, донишмандони маъруф Тоҳири 
Абдуҷаббор, Мӯъмин Қаноат, Раҳими Мусалмониён ва Беҳрӯзи Забеҳулло. 
Теҳрон, соли 1996. 


Э] 


Ибодуллоҳи ОҚИЛПУР, 
донишманд. 


.  РАСТОХЕЗ ҚИЁМАТ НАБУД 
е кори мардон равшаниву гармӣ аст... 


НАХУСТИН ДИДОР БО ФАРЗОНАМАРД 

Бисту панҷ сол муқаддам ман бори аввал ӯро дидам ва он ҳам дар 
хоки Афғонистон, шаҳри Кобул. Марди бисёр бо тамкину камсухан буд. 
Аксар авқот мешунид ва шунидаҳояшро бо таҳаммул дар фикраш чой 
медод. Афкораш файласуфона буд ва иқтисоду сиёсатро хуб медонист. 
Суханаш ҳама панду ҳикматомез садо медод. 

Боре дар як ҷаласаи машваратӣ дар Афғонистон тарҷумаи шифоҳи- 
ашро шунидам, ки бисёр олӣ буд. Аз сармушовир дида масъаларо беҳтар 
таҳлил мекард. Нахуствазири вақти Афғонистон Султоналӣ Киштманд 
бештар ба ин мард таваҷҷуҳ мекард ва мушовири рус дар мадди дуввум 
қарор дошт. Ӯ чун як мутахассиси варзидаи соҳаи иқтисод ҳарф мезад 
ва оид ба пружаҳои муҳим ва сарнавиштсози Афғонистон таҳлилҳо пеш- 
ниҳод менамуд. Пас аз хатми ҷаласа фаҳмидам. ки ин мард ҳамшаҳри- 
амон будааст ва то ба Афғонистон омадан дар Институти иқтисоди То- 
ҷикистон ифои вазифа мекардааст. 


АЗҲАМШАҲРИАМОН МЕФАХРИДЕМ 

Ростӣ, барои мо тоҷикон боиси ифтихор буд, ки чунин як ҳамшаҳрии 
босаводе дорем, ки дар бештар маврид болотар аз мушовир карор дорад 
ва ӯро афғонҳо на ҳамчун тарҷумон, балки ба сифати мушовири бахши 
иқтисод мешинохтанд. Тайи солҳои хидматиям медидам, ки ҳатто дукту- 
рони илм, махсусан тоҷикон ҳамагӣ ба сифати тарҷумон фаъолият 
мекарданд. Ду тан аз ҳамшаҳриҳои мо Сайфулло Саидов, мушовири ар- 
шади фарҳангӣ ва Султон Раҷабов, ки сармушовири Бабрак Кормал 
оид ба ҳуқуқ буданд, қурбони тавтиа ва бӯҳтони шовинистхои миллат- 
гарои рус гардиданд ва аввалӣ пас аз адои ҳашт соли мӯҳлати махбусият 
ба ватан баргашт ва дуввумӣ дар яке аз маҳбасҳои Қазоқистон фавтид. 
Русҳои миллатгаро ҳатто овоза карда буданд, ки гӯё онҳо ба қочоқи ме- 
талҳои ранга ва тиллову сангҳои қимматбаҳо даст зада бошанд. Маҷлисе 
набуд, ки бисмилоҳашон бе ин сафсатагӯӣ ва бӯҳтонзанӣ оғоз намешуд. 
Ҳатто пофишориҳои Бабрак Кормал натавонист ин ду танро аз тӯҳмат 

наҷот диҳад, зеро худи ӯ дастнигар ва дастнишондаи русҳо буд. 

Маҳмуди Барёлай, узви бюрои сиёсии Ҳизби Ҳалқӣ Демократии Аф- 
ғонистон, ки бародари ҷонии Бабрак Кормал буд ва утоқи кориаш дар 
ҳамсоягии мо қарор дошт, боре зимни сӯҳбат аз мутахассисину тарҷу- 
монҳои Тоҷикистон ёдовар шудва Тоҳири Абдуҷабборро беҳтарин мута- 
хассис ва мард хонда гуфта буд: «Тоҳир Афғонистонро чун ватани худаш 
меҳисобад ва ба минталитети ин мардум умқан ошноӣ дорад, пешни- 
ҳодоташ дар иқтисоду сиёсат дархури ҷомеаи мост». 


Ӯ ҲАНӮЗ ДАР АФЕҒЕОНИСТОН АЗ ИСТИҚЛОЛ МЕГУФТ 

Ҷумъа, ки рӯзи истироҳатӣ буд, мо чанд тан аз тоҷикистониён як ҷо 
ҷамъ меомадем, палов мепухтем ва он рӯзро бо ҳам мегузаронидем. Боре 
дар маҳфили мо Тоҳири Абдуҷаббор меҳмон шуд. Бо омадани ӯ сӯҳбат 
бисёр гарм шуд ва маҳфил шукӯҳи дигареро касб кард. Чун мавзӯъ сари 
қазияи Афғонистон омад, як тоҷики манқуртшуда бисёр бо хушунат 
нисбат ба афғонҳо сухан мегуфт ва ёдовар мешуд, ки ин кӯрнамакҳоро 
нону намаки Иттиҳоди Шӯравӣ мезанад. Ҳама хомӯш буд, то ӯ суханаш- 
ро анҷом диҳад. Ин дам Тоҳири Абдуҷаббор бо як қатъият ва чеҳраи 
ҷиддӣ гуфт: «Ин мардум агарчи гуруснаву бараҳнаанд, садсолаҳост ба 
хотири номусу истиқлоли хеш меразманд ва ҳеҷ неъмате наметавонад 
ҷои ин ду муқаддасотро иваз намояд». 


БО РУСҲО КОР КАРДАН ОСОН НАБУД 

Ростӣ, он вақтҳо аксари зиёиёни мо ба мафҳуми истиқлолу озодӣ 
сарфаҳм намерафтанд. Сиёсати вақт ин муқаддасотро аз шуури мардум 
дур карда буд ва ҳама бо ифтихор СССР-ро ватани воҳид ва модари худ 
мехонданд. Бо он ҳама садоқате, ки мо нисбат ба давлати шӯравӣ ва 
русҳо нишон медодем, боз ҳам онҳо бо мо итминон надоштанд. 

Як бегоҳ танҳо дар хона будам ва соат аз ҳашт гузашта буд. ки занги 
дар садо дод. Дарро боз кардам, ки ҳамватани бадахшиам Мискин Бози- 
чаев (худованд биёмурзадаш, беҳтарин инсон буд) дар пушти дар истода 
буд. Чеҳрааш бисёр гирифта ва табъаш хира. Ба дохили хона даъваташ 
кардам. Сабаби нороҳатиашро пурсон шудам. Гуфт: «Дирӯз асноди ҷала- 
саи машваратиро тарҷума карда будам, тарҷумаамро бурда ба як рус- 
зане, ки аслан забони форсиро намедонад, нишон додаанд ва хостанд, 
ки дуруст будани онро аз ӯ бифаҳманд. Он зан дар ҷавоб гуфтааст, ки 
мо ӯро дар тарҷума устоди худ медонем ва доимо аз ӯ илми тарҷума ме- 
омӯзем. Бо ин ҳама аз ӯ тақозо кардаанд, ки як бори дигар матни тар- 
ҷумашударо бисанҷад. 

Бо русҳои миллатгаро ва мутаккабир дар Афғонистон кор кардан 
осон набуд. Ба ҳеҷ кас аз миллати ғайр, махсусан мусулмонҳо эътимод 
надоштанд. Ҳар як қадамашон, суханашон таҳти назорат қарор дошт. 
Дар ҳамин муҳит ва шароит Тоҳири Абдуҷаббор дар назди ҳамвата- 
нонаш бо сарбаландӣ ва эҳсоси масъулияти баланд вазифаи ба душ 
доштаашро адо мекард. 

Ӯ ҶОНИБДОРИ АФҒОНИСТОНИ ОЗОДБУД, 

Ӯ доимо мегуфт: «Афғонистон кишвари афсонавист ва дорои захи- 
раҳои бузурги ашёи хом аст. Дар ин кишвар набояд лашкаркашӣ мешуд, 
ин ҷоро обод бояд кард ва мардумашро аз таҳти ҳама гуна фишорҳои 
равонӣ наҷот бояд дод. Мардуми Афғонистон хеле ғаюранд ва мушки- 
лоташонро худашон ҳал мекунанд. Ин ҷо набояд минтақаи озмоишии 
абарқудратон бошад ва бо ин шеваву зӯргӯӣ коре аз дасташон нахоҳад 
омад. То он даме, ки ҳузури низомиёни хориҷӣ идома меёбад, ин мардум 
аз мубориза даст нахоҳанд кашид. Низомиён дар ҳама давру замон мақо- 
сид ва аҳдофи худро пайгирӣ менамоянд. Инро мардуми Афғонистон аз 
таҷрубаи талхи садсолаҳои худ медонанд. Беҳтар аст бо ин мардум бо 
забони дӯстиву рафоқат сухан гуфт. Бештар бояд фишангҳои иқтисодӣ 
истифода гардад. Ҳузури низомиён муборизаи озодихоҳонаро ба дарозо 
хоҳад кашид». 


Ӯ ИНҚИЛОБ КАРД 

Афкори озодандешӣ ва истиқлолхоҳӣ дар шуури Тоҳири Абдуҷаббор 
ҳанӯз аз солҳои 80-уми асри пор ҷӯш мезад. Ин марди худогоҳ танҳо 
дар дил орзуву ҳаваси истиқлол ба даст овардани Тоҷикистонро мелар- 
варид. Пайваста матолиберо таҳия ва пешниҳод мекард, ки дар он айём 
инқилоби тозаеро мемонд. Аслан идеяи худогоҳии миллиро ӯ ва чанд 
тан аз зиёиён, ки дар ин ҷода шабу рӯз заҳмат мекашиданд, дар дилу ди- 
даи мардум бедор карданд. Мусаллам аст, ки дар он шабу рӯз ҳизби ко- 
мунист ҳукумрони мутлақ буд ва барои маҳви идеяҳои тозаи истиқлол- 
хоҳон аз тамоми васоити дар даст доштааш истифода мекард. Хадамоти 
махсуси давлатӣ, ки аз мақомҳои болоӣ вазифаи мушаххас гирифта бу- 
данд, бо ҳар баҳона ба роҳбарон ва пешвоёни равшанфикрон фишору 
тазйиқ ворид мекарданд. Хушбахтона, аҳдофашон амалӣ намешуд. 


РАСТОХЕЗИ ХОВАЛИНГ 

Бо ибтикор ва ташаббуси Тоҳири Абдуҷаббор созмони ҷамъиятии 
Растохез таъсис ёфт. Оиннома ва барномаи созмон навишта ва сабт ғар- 
дид. Ин созмон дар атрофи худ беҳтарин зиёиёну донишмандонро мут- 
таҳид мекард. Ҳадаф бедор намудани шуури миллӣ ва касби истиқло- 
лияти мукаммали Тоҷикистон буд. Ҳайати роҳбарикунандаи созмони 
Растохез ба шаҳру навоҳии ҷумҳурӣ сафарҳо мекард ва ҷиҳати корҳои 
бунёдӣ мардумро таблиғу ташвиқ менамуд. Тоҳири Абдуҷаббор ҳамроҳ 
бо Ҷонибеки Асрориён, як донишманди тоҷик соли 1990 ба ноҳияи 
Ховалинг, ки як гӯшаи хеле зебои кӯҳистон аст, омаданд. То он ки онҳо 
ба ноҳия бирасанд, ҳукуматдорони вақти ноҳия тамоми органҳои мар- 
бутаро вазифадор карданд, ки ба ҳар восита пеши роҳи онҳоро бигиранд 
ва имконият надиҳанд, ки бо мардум мулоқот доир кунанд. Новобаста 
бо ин ҳама саддҳои эҷодшуда созмони Растохез дар ноҳия таъсис ёфт. 
Аҷиб ин буд, ки нусхае аз рӯзномаи «Коммунисти Ховалинг» ба дасти 

Тоҳири Абдуҷаббор расид ва пас аз мутолиаи он бо як шодмонӣ эълом 
дошт, ки ин мардум ба ҳеҷ як таблиғе эҳтиёҷ надоранд. Матолиби ҳамин 
рӯзнома баёнгари он аст, ки ин ҷо ҳамаашон демократҳои модарзоданд 
ва то ин дам рӯзномаеро бо ин матолиб надидаам, ки дар бедор намудани 
мардум дар роҳи худогоҳӣ ва бедории миллӣ ин қадар навишта ва гуфта 
бошад. 


РАСТОХЕЗ ҚИЁМАТ НАБУД 

Мардум идеяҳои Тоҳири Абдуҷабборро бо дилгармии зиёд мепази- 
руфтанд. Ин буд, ки ҳукуматдорони ноҳия бо руасои вилоятии худ тамос 
гирифтанд ва ин масъаларо ; 
ҷиддан баррасӣ карданд. Аз і 
ин ба баъд таблиғгарони ҳу- 
куматӣ дар бадном кардани 
роҳбарияти созмон ба ду- 
рӯғгӯӣ ва дасисабозӣ ме- 
пардохтанд. Аъзои созмон- 
ро бо ҳар баҳона аз кор бар- 
канор мекарданд. Рӯзнома-. 
нигор ва донишманди вар- 
зида Одили Исломӣ аз ҷум- 
лаи ҳамон қурбониён буд. 
Ӯро аз умури рӯзнома дур 
карда, дар радиои маҳаллӣ 
вобастааш карданд. Дар яке . 
гуфтаҳои худ раиси ноҳия | Аъзо ва ҷопибдоропи созмони Растохез дар | 
Тоҷиддин Рауфов иброз | рӯзҳои пеш аз эъломи истиқлолият бар сари | 
кард, ки аъзо шудан ба соз- | Эъломияи таҳиякардаи устод Тоҳири Аб-" 
мони Растохез ин худ гуноҳ | дуҷаббор баҳс мекунанд, соли 1991. 
аст. Далелаш ин буд, ки гӯё аъзои ин созмон мехоҳанд, рӯзи қиёматро 
барпо кунанд ва вазъиятро ноором созанд. 

Ҷои шакку тардид нест, ки маҳз тавассути ин родмард Тоҳири Абду- 
ҷаббор дар саросари кишвар маҳфилҳои озодандешон таъсис меёфт ва 
дар ҳар маҷолису маҳофил сухан аз шуури миллӣ ва истиқлолияти киш- 
вар баландтару баландтар садо медод. Ҳатто собиқ партократҳо ба Рас- 
тохез худро мепайвастанд. Дар як маҷлисе муншии аввали ҳизби комму- 
нисти ноҳияи Ховалинг Саидмурод Тағоев иброз дошт, ки дар оиннома 
ва барномаи ин созмон нукоти таҳдидовареро намебинам ва идеолҳои 
ин созмон агар ҳақиқӣ бошанд, имрӯз барои миллат хидматҳои бузурге 
карда метавонад. Агар ба авзои сиёсии имрӯза дуруст баҳо диҳем, ба ху- 
би мебинем, ки ҷамоҳири назди Балтик ва Қафқоз кайҳост дар ба даст 
овардани истиқлолияти миллӣ муборизаро ба таври аланӣ оғоз кардаанд 
ва ҳакқи худро аз Маскав талаб менамоянд. Ин гуноҳ нест, ҳақ ситон- 
данист. 

ИСТИҚЛОЛИ МО ҲАНӮЗ ҲАМ МУФТ НЕСТ 

- Иддаои ин, ки гӯё мо истиқлолро муфту маҷонӣ ба даст овардаем, 
комилан ғалат аст ва асоси воқеӣ надорад, - мегуфт Тоҳири Абдуҷаббор. 
Ин ҳама дар натиҷаи муборизаҳои шадид ва қурбониҳои зиёд ба даст 
омадааст. Имрӯз Тоҷикистони соҳибистиқлол муқаддасоти миллии худ- 
ро ҳифз мекунад ва дорои нишони миллӣ, парчами миллӣ, артиши миллӣ, 
қонуни асосӣ ва суруди миллӣ аст. Бидуни ин унсурҳо давлатро миллӣ 
гуфтан нашояд. Аммо хатари дигаре, ки ҷомеаи моро таҳдид мекунад, 
ин аст, ки иддае аз мардуми нохудогоҳ ба мафҳуми ин аносир намерасанд. 
Ҳоло ҳам дар хаёли онҳо ҳамон системаи пӯсидаи пешин боқӣ мондааст. 
Эҳёи дубораи давлати шӯравиро дар дил мепарваранд. Агар ба таври 
воқеӣ баҳо бидиҳем, сусиёлизм ба халқу миллатҳои ғайрирус чизе на- 
додааст, ҳамеша ҳуқуқҳои миллӣ ва шаҳрвандиашонро поймол кардааст. 

Миллигардонии сохтмонҳои бузурги стротежии кишвар аз чумлаи 
ормону омоли Тоҳири Абдуҷаббор буд. Дар ҳар маҳфиле ва ё иҷлосияи 
намояндагони мардумӣ аз ин идеали худ дифоъ мекард ва дигаронро 
низ даъват мекард то ӯро дастгирӣ кунанд. Бо камоли таассуф, намоянда- 
гони мардумӣ, ки мо ҳар яки онҳоро медонем, аслан ба моҳияти ин масъ- 
алаҳо сарфаҳм намерафтанд. Баракс, кӯшиш мекарданд ба ҳар пешни- 
ҳодаш хоҳ дуруст аст, хоҳ ғалат (ки баъдтар маълум шуд, ғалате набуда- 
аст) муқобил бароянд. Зеро ин чизро спикери маҷлис ва шахсиятҳои ав- 
вали ҳукумат мехостанд. Дар ҷаласаҳо баъзан микрофонашро хомӯш 
мекарданд, то овозашро касе нашнавад. Хушбахтона, мардум ӯро алла- 
кай шинохта буд ва дар ҳама ҷо аз дурустии далоили ӯ сухан мегуфтанд. 

Бисёр хурсандибахш аст, ки пешниҳодоти Тоҳири Абдуҷаббор имрӯз 
пазируфта шудаандва пас аз ду даҳсола барномаҳои пешниҳод кардааш 
дар бахшҳои мухталифи соҳоти иқтисодиву иҷтимоӣ амалӣ мешаванд. 


МО ҲАНӮЗ ҲАМ БОВАР ДОРЕМ 
Шунидем, ки ин ҷавонмарди қавиирода, ватандӯсти асил ва ҷонфидои 
миллат имрӯз бистарӣ шудааст. Шабу рӯз аз даргоҳи Худованди мутаол 
таманно мекунем ва даст ба дуо мебардорем, то бародари моро шифои 
комил ато фармояд. Умедворем, ки Тоҳири Абдуҷаббор бемориро мисли 
соири мушкилоте, ки рӯ ба рӯяш омада буд, пушти сар мекунад ва боз 
бо афкори тоза ва судмандаш ба миллат ва ватани худ хидмат менамояд. 
Миллати тоҷик ҳеҷ гоҳе хидматҳои арзишманди ӯро дар роҳи ба даст 
овардани истиқлолияти комили кишвар фаромӯш нахоҳад кард ва исми 
шарифашон дар сафаҳоти таърих бо ҳуруфи заррин сабт гардидааст. 
Вуҷуди ӯ барои миллати тоҷик ҳамеша гармиву рушноӣ меоварад. Зеро, 
ӯ родмарди воқеӣ ва сарсупурдаи ин миллату Ватан аст! Он ҷо, ки 
Мавлавӣ мегӯяд: 
Кори мардон равшаниву гармӣ аст, 
Кори дунон ҳиллаву бешармӣ аст. 

Маҳмуд ҚОСИМ, 
донишманд 


УСТОД, МОРО БУБАХШЕД! 
(Изҳори сипос аз мақолаи Раҳматкарими Давлат 
«Фарзанди сулолаи ғурур ва озодӣ»). 


«Фарзанди сулолаи ғурурва озодӣ» -. пурмуҳтавотарин мақола 
аз лиҳози дарки хиёнатамон ба рисолатест, ки онро ном Қадрши- 
носист. Муносибате, ки лоиқ ба шинохти чеҳраи воқеан Бузургу 
Нотакрор- Тоҳири Абдуҷаббораст, аслан ифодагари худшиносиву 
худогаҳист, ки мутаассифона, асолаташон дар пиндору гуфтору 
рафтори сокинони ин кишвари кулфатзада қариб, ки аз худ дарак 
намедиҳанд. Ин аст, ки ҳанӯз ҳам дарк накардаем, ки тайи садсо- 
лаҳои охир миллати сарсахту бадбахти тоҷик бузургвореро чун ин 
шахс дар арсаи Ақл, Номус, Виҷдон, Ватандориву Ватанпарварӣ 
муаррифӣ надоштааст. Дар баробари изҳори сипос аз ҳафтанома 
ва муаллифи мақола (Ҷасорати эшон моро муборак бошад!!!) аз 
Устод Тоҳири Абдуҷаббор пӯзиш металабам. Моро бубахшед 
Устод! Худое шаваду замоне ояд, ки ин қавм битавонад бигӯяд, ки 
лоиқи Шумост! 


ДАР СӮГИ ФАРЗАНДИ СУЛОЛАИ ҒУРУР 


ТОҲИРИ АБДУҶАББОР РОҲБАРИ ҶУНБИШИ 
МИЛЛӢ-ОЗОДИХОҲИИ ТОҶИКИСТОН ДАРГУЗАШТ 


Имрӯз вақт лаҳзае барои миллати тоҷик ист кард. Дили фарзонамарде 
аз таппиш бозмонд, ки дар ҳар рагу пайвандаш дарди ин миллату ин 
сарзамин ҷараён дошт. Тоҳири Абдуҷаббор, муаллифи эъломияи Истиқ- 
лолияти Тоҷикистон, раиси ҷунбиши мардумии Растохез, ки тайи чанд 
моҳи ахир бар асари бемории саратон ранҷ мекашид, қабл аз зуҳри 21- 
уми апрел дар зодгоҳаш деҳаи Ашти ноҳияи Ашт даргузашт. 

Тоҳири Абдуҷаббор 10-уми феврали соли 1946 ба дунё омадааст. Фаъо- 
лияташро нахуст ба унвони пажӯҳишгари илмҳои иқтисодӣ дар Фарҳан- 
гистони улуми Тоҷикистон шурӯъ карда, баъдан вакили мардумӣ дар пор- 
лумони Тоҷикистон буд. Тоҳири Абдуҷгббор дар ба курсӣ нишондани забо- 
ни форсии тоҷикӣ нақши боризе доштааст. Вай дар солҳои 1990 сарварии 
Ҷунбиши Мардумии Тоҷикистон -- Созмони Растохезро бар ӯҳда дошт. 

Бар асари даргириҳои сиёсӣ барои муддате дар муҳоҷират ба сар 
бурдааст. Аммо бинобар сангаргириҳои ҷонибҳои даргир ва. шурӯъи 
муқовиматҳои низомӣ, ӯ аз ҷабҳа канор рафт ва дигар на ба ҷанг ва на 
ба оштӣ ҳамроҳ нашуд. 

Тоҳири Абдуҷаббор аз фарзандони сарсупурда ва озодаи миллат буд, 
ки ҳанӯз дар солҳои побарҷойии Иттиҳоди Шӯравӣ ҳарфи истиқлолро 
мезад ва ҳаракати озодихоҳӣ ва худшиносии миллиро сарварӣ мекард. 
Замоне ӯ аз истиқлол мегуфт, ки ҳарфи истиқлол барои аксарият афсона 
буд. Ва ӯро барои ақидаи озодихоҳиаш маҳкум мекарданд. Ҳанӯз ҳам, 
вақте ки ҳукумат ба ҳарфаш амал кард, бархе аз доираҳои сиёсӣ аз 
гирифтани номаш ё ҳарос доштандва ё рашк мебурданд. Аммо сафҳаҳои 
таърих Истиқлоли ин Ватанро ба номи ӯ сабт кардааст. 

Пас аз солҳои зиёди муҳоҷират, ӯ ба Душанбе баргашт ва дар Дониш- 
гоҳи байналмилалии шаҳри Душанбе дарс мегуфт. Аз муаллифони фаъо- 
ли нашрияи "Миллат" буд. 

Маросими ҷанозааш имрӯз дар зодгоҳаш баргузор шуд. 

| 1 усу Ооо Ҳафтаномаи "Миллат" 
ай, 2009-04-21 


ӯ 

ИТТИЛОИЯИ ХАБАРГУЗОРИҲО 


Радиои "Озодӣ", 
Раҳматкарими Давлат. 


Даргузашти Тоҳири Абдуҷаббор, раҳбари ҷунбиши истиқлолхоҳии 
Тоҷикистон ва раиси созмони мардумии Растохез, қабл аз зуҳри рӯзи 
сешанбе ҷомеаи Тоҷикистонро лаҳзае такон дод ва сукут бахшид. 

Тоҳири Абдуҷаббор донишманд ва рӯшанфикри беназири тоҷик буд, 
ки бо маҳзи фаро расидани имкони муборизаҳои истиқлолталабӣ ва 
озодихоҳӣ дар миёнаҳои солҳои 80-и асри гузашта бо ғулғула ва сало- 
бати хосе, ки монанди худро надошт, вориди саҳнаи фарҳангӣ ва баъдан 
сиёсати Тоҷикистон шуд. ; РИ Ш 

Мавҷи озодихоҳӣ ва ҳаракати рав- ) 
шанфикии Тоҷикистон дар ин айём соз- р 
мони мардумии Растохезро ба миён 
овард. Ин созмон аслан аз устодони до- 
нишгоҳҳо ва фарҳангиёни тоҷик иборат 
буд. Аслиддини Соҳибназар, Бозор Со- 
бир, Муҳаммадҷон Шакурӣ, Сотим Улу- 
ғзода ва Акбари Турсун ва соири дониш 
мандони тоҷик аз муассисони ин созмон 
буданд. Ва Тоҳири Абдуҷаббор рахҳба- 
рии ин созмонро бар душ гирифт. Ин соз- 
мон як ҳадафи умда дошт ва он ҳам ис- | 
тиқлоли Тоҷикистон буд. 

Аммо дар соли 1989 ва ибтидои соли ШЕШЕИӢ шамими 
1990, ба маҳзи бештар мардумӣ шуданва | Устод Тоҳир бо му аллифи 
маҳбубият касб кардани ин ҷунбиш, даст- Мақола дар радиои "Озодӣ”, | 
гоҳи амнияти шӯравии пешин дар пайи КАШОН ор БТ мотив 
бадном кардани ин созмон ва роҳбарони донишманди он шуд. Аввалин 
ин буд, ки бархе аздонишмандон таҳти фишори КГБ-и собиқ аз Растохез 
андаке канор рафтанд. Вале бо вуҷуди ин дар интихоботи порлумонии 
соли 1990 Тоҳири Абдуҷаббор тавонист бо шикаст додани рақиби худ 
ва он ҳам муншии Ҳизби коммунист ба порлумон роҳ ёбад. Ва аз он за- 
мон марҳилаи дигари фаъолиятҳои сиёсии Тоҳири Абдуҷаббор оғоз шуд. 

Дар 24 августи соли 1990 ӯ ба порлумон тарҳи Эъломияи истиқлоли- 
яти Тоҷикистонро пешниҳод кард. Порлумон онро он замон сад дарсад 
раъйи мухолиф дод. Аммо баъди як сол вакте табаддулоти давлатӣ дар 
сатҳи Шӯравӣ пеш омадва дигар ҷамоҳир истиқлоли худро эълон карданд, 
ҳамин порлумон низ роҳе дигар ҷуз қабули пешниҳоди истиқлолро 
надошт. Ва тарҳи пешниҳодии ӯ дар 9-уми сентябри соли 199] бидуни 
таҳрир ва ислоҳ чун Эъломияи истиқлолияти Тоҷикистон пазируфта шуд. 

Даргузашти Тоҳири Абдуҷабборро хоса ҳамсафону ҳамроҳонаш дар 
ҷунбишҳои озодихоҳӣ бо таассуфи зиёде дарёфтанд. Ҳоҷӣ Акбари Тӯра- 
ҷонзода, қозии собиқи мусалмонони Тоҷикистон, ки ҳамроҳи Тоҳири 
Абдуҷаббор вакили мардумӣ дар охири даъвати шурои Олии Тоҷикис- 
тон буд, мегӯяд, "Хабари даргузашти бародари гиромӣ Тоҳири 
Абдуҷабборро шунидам. Воқеан, як такони бузурге барои ман аст. Мо 
ҳарду якҷо дар як интихоботи порлумонӣ ширкат кардем ва вакили Шуӯ- 
рои олӣ шудем. Ман аз наздик бо он кас ошно шудам, чӣ қадар дилсӯзӣ 
барои миллат дошт. Эъломияи истиқлолияти Тоҷикистонро ҳамон вақт 
навишта буд. Баъд ҷанги дохилии таҳмилӣ болоямон бор шуд ва дар солҳои 
ҳиҷрат дар Теҳрон ҳамроҳ будем. Агарчанд расман узви Иттиҳоди 
мухолифин набуданд, аммо ҳамеша дар машваратҳо ва нишастҳо барои 
эҷоди роҳи ҳал ва оштии миллӣ машваратҳои муфид медоданд. Ниҳоят 
фозил ва олим буданд, хушахлоқ ва ботавозӯъ буданд, миллатдӯст ва 
меҳандӯст буданд. Тамоми нишонаҳои инсони некро Худованд барояш 
арзонӣ дошта буд. Умед дорам, ки дӯстон ва пайравонаш кори ӯро идома 
хоҳанд дод. Худо ҷояшро ҷаннат кунад". 

Тоҳири Абдуҷаббор баъди иҷлосияи 16-уми Шӯрои олии Тоҷикистон 
дар Хуҷанд, ки марҳилаи дигаре аз ҷанги дохилӣ ба дунболи он оташ 
гирифт, Тоҷикистонро тарк гуфт ва муддате дар Маскав, Теҳрон ва си- 
пас Бишкек ба сар мебурд. Ва дар ин муддат ба иттиҳоди мухолифини 
мусаллаҳи давлат напайваст ва ба кори мутолиа ва тадрис дар донишгоҳ 
машғул буд. Аммо ҳаргиз нисбат ба сарнавишти ин миллат бетараф 
набуд. ] 

Ҳайдаршоҳ Акбаров, вакили Шӯрои олии Тоҷикистон даъвати дувоз- 
даҳум ва вазири кишоварзӣ дар ҳукумати Муросои миллӣ дар соли 1992. 
ки даҳ соли муҳоҷират дар Бишкекро бо Тоҳири Абдуҷаббор ба сар 
бурдааст, мегӯяд, «Ӯ ба иловаи як мубориз, як донпишмалд ва рушапфики 
беназире будааст, ки месазад даргузашташро ба ҳамаи онҳое, ки ба ис- 
тиқлоли Тоҷикистон эътиқод доранд, тасаллият гуфт. Устод ҳамаи ву- 
ҷуди худро барои иимиллат бахшида буд. Поктарин ва самимитарин инсон 
буд. Касе буд, ки аввалин шӯълаи маърифатро дар ин қавм бедор кард. 
Шахсе, ки ҳамеша дар фикри наҷоти ин мардум буд. Шахсе буд дур аз 
ифрот ва тафрит, устоди фозил, донишманд ва ботаҷриба буданд. Ҳамин 
аст, ки даргузашти ӯро барои ҳамаи касоне, ки ба ин сарзамин ва истиқлоли 
) эҳтиром доранд, тасаллият арз мекунам». 

Тоҳири Абдуҷаббор дар охирин мусоҳибааш гуфтааст, ормони мо 
истиқлол буд, ки ба он расидем, ҳадафи мо озодихоҳӣ буд, ки ба он даст 
ёфтем, мо истиқлолталаб будем на мансабталош ва ба ин саодат 
расидем. Ҳоло муҳим нест, ки барномаҳои моро кӣ амалӣ мекунад, муҳим 
ин аст, ки онҳо амалӣ мешаванд. 

Тоҳири Абдуҷаббор шояд танҳо вакили мардумие аз даъвати дувоз- 
даҳум буд, ки дар барои таҷлил аз 15-солагии иҷлосияи 16 дар Хуҷанд 

даъват нашуд. Ва пешниҳодгари андешаи истиклоле буд, ки дар ҳеҷ 
ҷашни истиқлол роҳ наёфта буд. Аммо мегуфт, ба саодат расидаем. 

Тоҳири Абдуҷаббор аз декабри соли 2008 маризиаш хуруҷ кард ва бо 
исрори дӯстонаш ба Теҳрон барои мудово фиристода шуд. Аммо ба ан- 
ҷоми амали ҷарроҳӣ розӣ нашуд ва ба ватан баргашт. Муддате дар 
Душанбе ва баъдҳам дар Хуҷанд ба сар мебурд. Бояд биафзоям, ки чанд 
дақиқа қабл аз расидани ин хабар масъулони Вазорати тандурустии Тоҷи- 
кистон дар тамос шуданд ва аз банда, ки охирин мақоларо роҷеъ ба 
аҳволи Тоҳири Абдуҷаббор навишта будам, суроғаи ӯро гирифтанд, зеро, 
мегуфт он масъул, дар ягон беморхонаи Тоҷикистон бо супориши вазо- 
рат номи ӯро пайдо накардаанд, ман суроғаи ӯро додам ва баъди гузош- 
тани гушӣ билофосила аз гӯшии дигаре хабари дагузашти Тоҳири Абду- 
ҷабборро шунидам. 

Чанд ҳафта ба ин ҷониб, матбуот ва расонаҳои Тоҷикистон низ пай- 
васта аз ҳоли Тоҳири Абдуҷаббор мегуфтанд. Комили Бекзода, файла- 
суфи тоҷик, аз ҷумлаи онҳост, ки менависад, зиндагии амалии Тоҳири 
Абдуҷаббор ба шеваи зиндагии Шамси Табрезӣ монанд буд, ғурури сар- 
каш, қотеият, ҷасорат, устуворӣ ва шарофати инсонии дар ҳадди хеле 
боло ва болотар аз боло. 

Чу барбастам рахти хеш аз ин Хок, 
Ҳама гӯянд, ки бо мо ошно буд. 
Валекин кас надонист ин мусофир, 
Чӣ гуфту бо кӣ гуфту аз куҷо буд? 

Натиҷаи заҳматҳои Тоҳири Абдуҷаббор дар рисолае таҳти унвони 
"Чаро мо ақиб мондаем?" гирд омадааст. 


Маросими ёдбуди устод Тоҳири Абдуҷаббор дар Душанбе, 
25 апрели соли 2009 

Радиои ВВС, 
Шамсияи Қосим 


МЕЪМОРИ ИСТИҚЛОЛИ 
ТОҶИКИСТОН ДАРГУЗАШТ 


Субҳи рӯзи сешанбе, 21 апрел, Тоҳири Абду- 
ҷаббор, раҳбари Ҷунбиши Мардумии Растохез 
ва аввалин нависандаи тарҳи Эъломияи Истиқ- 
лоли Тоҷикистон, дар синни 63-солагӣ дар зод- 
гоҳаш, ноҳияи Ашт даргузашт. 

Оқои Абдуҷаббор тайи чанд моҳи ахир аз бе- 
мории саратон ранҷ мебурд ва талошҳои пизиш- ХР 
кон барои наҷоти ҷони ӯ чи дар Тоҷикистон ва чи дар Эрон натиҷае на- 
дод. Қарор аст ҷасади вай дар гӯристоне дар зодгоҳаш дар ноҳияи Ашт 
ба хок супурда шавад. 

Тоҳири Абдуҷаббор тайи чанд соли ахир дар Донишгоҳи байнул- 
милалии шаҳри Душанбе дарс медод. Вай ба унвони коршиноси умдаи 
иқтисодӣ мақолоти зиёде дар нашрияҳои Тоҷикистон интишор додааст. 
Бештари мақолоти вай ба зарурати ҳифзи манофеъи миллии Тоҷикистон 
ва таъмини адолати иҷтимоъӣ муртабит буд ва ӯ аз тарафдорони сар- 
сахти демукросӣ ва озодигаройӣ дар ин кишвар буд. 


| Шамсияи Қосим, ха- ( | 
|барпигори радиои ВВС, 


БУНЁНГУЗОРИ РАСТОХЕЗ 

Фаъолияти оқои Абдуҷаббор нахуст ба унвони пажӯҳишгари улуми 
иқтисодӣ дар Фарҳангистони улуми Тоҷикистон шурӯъ шудва дар аво- 
хири солҳои 1980 вай аз мубтакирони аслии маҳфили мавсум ба "Ошкоро” 
буд, ки аз ҳифзи арзишҳои миллӣ сухан ба миён оварда буд. 

Баъдтар, вай бо гурӯҳе аз тарафдорону ҳамандешонаш созмони мав- 
сум ба Ҷунбиши Мардумии Тоҷикистон - Созмони Растохезро таъсис 
дод. Ин нахустин созмони расмии мухолиф бо ҳизби кумунист дар Ҷум- 
ҳурии Шӯравии Тоҷикистон ба шумор мерафт. Вале ин созмон дар фаъ- 
олияти худ бо мавонеъи зиёде рӯбарӯ шуд ва гуфта мешавад дастгоҳи 
иттилоъотии Шӯравӣ, КГБ бар фаъолияти аъзои ин гурӯҳ назорат мекард 
ва бо парокандани шоеъоте дар ҷомеъа талош дошт ононро дар чашми 
мардум бадном кунад. 

Дар соли 1989 Тоҳири Абдуҷаббор ва рӯшанфикрони дигари тоҷик 
бо муборизаҳои тӯлонӣ муваффақ шуданд, ки забони форсии тоҷикӣ дар 
Тоҷикистон ба забоне расмӣ табдил шавад. Қонун дар бораи забон дар 
он замон тасвиб шуд. ; 

Тоҳири Абдуҷаббор дар соли 1990 аввалин тарҳи Эъломияи Истик- 
лоли Тоҷикистонро навишт ва ба унвони узви порлумон ба Шӯрои Олӣ 
муъаррифӣ кард. Ҳарчанд ин тарҳ пазируфта нашуд, вале баъд аз як 

сол, дар пайи кудетои моҳи августи соли 1991 ва фурӯпошии Иттиҳоди 
Шӯравӣ, порлумони Тоҷикистон ночор шуд аз мафодди ин тарҳ исти- 
фода кунад. 

Дар замони оғози ҷанги дохилии солҳои 1992-1997 оқои Абдуҷаббор 
Тоҷикистонро тарк кард ва замоне дар Ирон ва сипас муддате дар 
Қирғизистон ба сар бурд. Вай дар Бишкек, пойтахти Қирғизистон, дар 
донишгоҳе ба тадрис машғул буд ва соли 2006 ба Тоҷикистон баргашт. 
Вай тӯли як сол натавонист дар шаҳри Хуҷанд шуғле барои худ пайдо 
кунад ва сипас ба Душанбе кӯчид ва то замони хурӯҷи беморияш дар ин 
ҷо ба сар мебурд. 


ШАХСИЯТЕНОТАКРОР 

Акбари Тӯраҷонзода, узви Маҷлиси Миллии Тоҷикистон, ки дар 
гузашта аз мухолифони давлат ба шумор мерафт, мегӯяд, ки даргузашти 
оқои Абдуҷаббор талафоти сангине барои озодандешони кишвар аст. 
Оқои Тӯраҷонзода афзуд, ки дар замони ҳамкорияш бо Тоҳири Абдуҷаб- 
бор дар порлумони вақти Тоҷикистон шоҳид буд, ки вай чигуна тарҳи 
Қонуни асосӣ ва Эъломияи Истиқлоли Тоҷикистонро таҳия кард, дар 
ҳоле ки Иттиҳоди Шӯравӣ ҳамчунон побарҷо буд. 

Багуфтаи оқои Тӯраҷонзода, ки дарзамо- : 
ни муҳоҷират дар Эрон ҳамсояи Тоҳири Аб- 
дуҷаббор буд, вай ҳамчунин дар дастёбӣ ба 
сулҳи тоҷикон ва таҳияи тарҳи Созишномаи 
оштии миллӣ нақши муҳимме дошт. Ҳар- 
чанд Тоҳири Абдуҷабборон замон аз мубори- 
зоти сиёсӣ канор рафта буд. 

Дар хамин ҳол, Муҳиддин Кабирӣ, узви 
порлумон ва раҳбари Ҳизби наҳзати исло- Г Кабирӣ: "Миллати тоҷик | 
мии Тоҷикистон, низ даргузашти Тохири Аб- |дар даҳсолаҳои баъдӣ | 

| 


дуҷабборро талафоти сангине барои мар- шахсияти пешрафтае на- 

думи ин кишвар, бавижа рӯшанфикрон ва | зири Тоҳири Абдуҷаббор 
» ; нахоҳад дошт." 

миллатдӯстон хонд. Ба эътикоди оқои Ка- ШЕ 

бирӣ, миллати тоҷик дар даҳсолаҳои баъдӣ шахсияти пешрафтае назири 

Тоҳири Абдуҷаббор нахоҳад дошт. 

Оқои Кабирӣ: "Миллати тоҷик дар даҳсолаҳои баъдӣ шахсияти пеш- 
рафтае назири Тоҳири Абдуҷаббор нахоҳад дошт." Вай афзуд: "Мутас- 
сифона, сиёсатмадорон ва рӯшанфикрони феълӣ ҳан уз дар пояи андешаҳои 
даҳаи 1980 Тоҳири Абдуҷаббор қарор доранд ва бо гузашти солҳо мо 
метавонем танҳо бар пояи як дарсади андешаҳои вай бирасем.” 

Муҳиддин Кабирӣ афзуд, ки оқои Абдуҷаббор дар тӯли ин солҳо мав- 
зеъгирии худро таҳти таъсири ҳеҷ як омиле тағйир надод. "Барои Тоҳири 
Абдуҷаббор танҳо андеша арзиш дошт, на мақом ё сарват.” 

Оқои Кабирӣ афзуд, ки даргузашти Тоҳири Абдуҷаббор барояш 
мусибати азимест, зеро "ба унвони як фарди тоҷик эҳсоси нотавонӣ ме- 

кунам ва хиҷолат мекашам, ки устод Абдуҷаббор дар ҳолати шигифт- 
ангезе дунёро тарк карданд ва мо натавонистем барояш кумак кунем.” 


"Ӯ МУҚАССИРИ ҶАНГ НАБУД" 

Аҳмадшоҳ Комилзода, аз дӯстони Тоҳири Абдуҷаббор, бар ин назар 
аст, ки вай барои Тоҷикистон шахсе нодир буд ва аз донишҳои зиёде 
дар бахши сиёсат, иқтисод ва иҷтимоъ бархурдор буд. Ҳамзамон инсони 
бузург ва ботаҳаммул буд. Оқои Комилзода ба хотир меоварад, ки дар 
авосити даҳаи 1980-ум Тоҳири Абдуҷаббор, ки аз ҷонибдорони тасвиби 
Қонуни забони тоҷикӣ дар ин ҷумҳурии шӯравӣ буд, дар гардани худ 
шиъоре овехта буд ва дар хиёбонҳо мегашт ва тақозои қабули ин қонунро 
мекард. маишй 

Шокирҷон Ҳакимов: "Додгоҳи олии Тоҷи- 
кистон собит кард, ки дар фаъолиятҳои оқои 
Абдуҷаббор мавориди нақзи қонун ошкор на- 
шудааст" 

Вале ба гуфтаи Шокирҷон Ҳакимов, му- 
ъовини ҳизби сусиёл-демукроти Тоҷикис- 
тон, он замон ниҳодҳои вобаста ба ҳизби ку- 
мунист тавонистанд дар миёни ҷомеъа ин 
шоеъотро парокананд, ки гӯё Тоҳири Абду- Шокирҷон Ҳакимов: Дар 
ҷаббор аз мубтакирини аслии ҷанги дохилӣ | фаъолиятҳои оқои Абду- 
дар ин кишвар буда бошад. Вале оқои Ҳаки- | Ҷаббор мавориди нақзи қо-. 
мов афзуд, ки Додгоҳи олии Тоҷикистон МУМ ошкор нашудааст. 
собит кард, ки дар фаъолиятҳои оқои Абдуҷаббор мавориди нақзи қонун 
ошкор нашудааст. 

Бо ин вуҷуд, баъд аз бозгашт ба ватан, барои Тоҳири Абдуҷаббор 
дар пайдо кардани шуғли муносибе мавонеъ эҷод мекарданд ва ӯ ночор 
буд танҳо бо ҳуқуқи андаке, ки аз тадрис дар Донишгоҳи байналмилалӣ 
ба даст меовард, ниёзи хонаводаи худро бароварда созад. 

Ин дар ҳолест, ки бисёре аз шогирдон ва ҳамсангаронаш, ки узви 
ҷунбиши мардумии Растохез буданд, дар ниҳоят ба симатҳои баланди 
давлатӣ мансуб шуданд. 

Оқои Абдуҷаббор дар яке аз мусоҳибаҳои ахираш гуфта буд, ки ҳа- 
дафи Растохез расидан ба истиқлоли миллӣ буд ва ин ҳадаф иҷро шуд. 
Мақомоти Тоҷикистон бисёре аз пешниҳодҳо ва андешаҳои вайро, ки 
замоне бо онҳо худашон мухолиф буданд, батадриҷ амалӣ кардаанд. 

Вале вай бар ин бовар буд, ки истиклоли фардии шаҳрвандон дар То- 
ҷикистон то кунун таҳаққуқ наёфтааст, давлат то кунун дар умури мада- 
нӣ ва иқтисодии шаҳрвандон мудохила мекунад ва батадриҷ аз демукросӣ 
ва адолати иҷтимоъӣ фосила мегирад. 

Тоҳири Абдуҷаббор бавижа аз вазъияти арсаи кишоварзӣ ва бидеҳкор 
шудани деҳқонон башиддат нигарон буд ва мақомоти бонки миллӣ ва 
сармоягузоронро дар таназзули ин арса муқассир медонист ва аз ҷумла 
тасмими давлат дар бораи гаравгузории заминро "иқдоме ба сӯйи феу- 
долисм" хонда буд. 


54 


Ҷӯра ЮСУФӢ, 
хабаргузории "Варорӯд". 


ПИРИ РАСТОХЕЗ РАФТ 


Тоҳири Абдуҷаббор, пири Растохези Тоҷикистон 21 апрели соли равон 
пас аз бемории тӯлонии саратони мағз дар зодгоҳаш - деҳаи Ашти ноҳияи 
Ашт ҷон ба ҷонофарин таслим кард ва ҳамон ҷо ба оғӯши хок супурда 
шуд. 

Муҳри марг ба даҳоне пахш гардид, ки садову салои озодӣ дармедод, 
ба ҳангоме ки ҳамагон домани империяи кабири Шӯравии пароканда- 
шавандаро раҳо кардан намехостанд. Миқрози аҷал таноби умри инсо- 
неро бурид, ки озодиву баробарии мардумро мехост, ҳатто мардумеро, 
ки як бурда нони бардагиро аз талоши озодагӣ авлотар медонистанд. 
Мурғи сиёҳи мамот дар косахонаи саре лона гузошт, ки моломоли анде- 
шаву афкори бикр буд, то роҳу пайроҳаҳои тозаи рушди миллату давлати 
моро нишон бидиҳад. Теғи бебоки фано дастеро чудо кард, ки барои 
миллати мо нахустин Маншури истиқлол навишта буд ва Растохези Ӯ 
аввалин гуле дар баҳори озодии давлати навини тоҷикон маҳсуб мешуд. 

Тоҳири Абдуҷаббор яке аз чеҳраҳои барҷастаи Ҷунбиши миллӣ-озо- 
дихоҳии тоҷикон буд, ки бо талоши ӯ дар 14 сентябри соли 1989 Созмо- 
ни Мардумии Растохез таъсис ёфт. Ӯ дар интихоботи парлумонии фев- 
рали соли 1990 дар рақобати сахт бо номзади ҳизби ҳукмрони комму- 
нист пирӯз омад ва депутати Шӯрои Олии Тоҷикистон интихоб шуд. 
Чун бо дасисаҳои кӯтоҳандешони дохилӣ ва найранги маккорони хориҷӣ 
ҳаракати истиқлолталабии тоҷикон ба хоку хун кашонда шуд, Тоҳири 
Абдуҷаббор муддате дар Эрон паноҳанда шуд. Баъдан ба Қирғизистон 
омад ва то соли 2005 ба ҳайси мудири кафедраи Донишгоҳи байнал- 
халқии Бишкек ифои вазифа кард. 

Меҳри Ватан, хоҳиши аз наздик ба Ватану мардуми он хидмат кардан 
ӯро боз ба Тоҷикистони азиз овард. Ду соли охири умраш дотсенти кафед- 
раи иқтисодиёти Донишкадаи фановариҳои инноватсионии Тоҷикистон 
буд. 

Худованд хонаи охираташро пурнур гардонад ва ба аҳли хонавода 
ва наздикону пайвандонаш сабри ҷамил диҳад. 

Бо ин рубоӣ номае ба рӯҳи устод Тоҳири Абдуҷаббор мефиристам: 

Ту, эй Зардушти миллат, шод бошӣ, 
Абад аз рапҷу дард озод бошӣ, 

Дар ин манзил ҳама зилзилаҳо буд, 
Ба зери манзили обод бошӣ! 


ж 

СӮГНОМАҲОИ ИНТЕРНЕТӢ 


Хабари даргузашти устод Тоҳири Абдуҷаббор дар миёни мардуми 
озодидӯсту воқеъбин вокунишҳои зиёде доштааст. Бавижа навиштаи 
журналист Раҳматкарими Давлат дар мавриди бемории Устод Тоҳири 
Абдуҷаббор афроди зиёдеро ба сӯи зиндагӣ ва андешаҳои волои ин марди 
арзишманд савқ додаст. Ба сайтҳои хабарии ҳафтавори «Миллат» ва 
радиои «Озодӣ» аз номи садҳо пайравону ҳаводорон ва рӯшанфикрону 
мардуми бедор аз саросари дунё номаҳои тасаллият ва афсӯсу хайрхоҳона 
расидааст, ки мо ҳоло чанд памунаеро аз онҳо пешкаши шумо, хонанидаҳои 
азиз, мекунем: 


Карим аз Душанбе 

22.04.2009 13:11 і 

Тоҳири Абдуҷаббор инсо- 
ни ҳақиқатҷӯ буданд, лекин 
мисли баъзе нафарон вазифа 
талаб набуданд. Ӯ бидуни 
ягон вазифаву мансаб барои 
миллату ватану халқаш хиз- 
мат кард... 

Рӯҳашон шод бод. 


Нуқра аз Душанбе 

22.04.2009 12:55 

Рӯҳи устод шод бод ва хо- 
наи охираташ обод. Мутаас- 
сифона, журналистони радио ва телевизионҳои давлатии Тоҷикистон 
Тоҳири Абдуҷабборро намешиносанд. Чунки саводи комил надоранд, 
мутолиа намекунанд, корашон фақат талош барои дарёфти вазифаҳо ва 
унвонҳои давлатист. 


Маросими ёдбуди устод Тоҳири Абдуҷаб- 
бор дар Душанбе, 25 апрели соли 2009 


Сарвиноз аз Тоҷикистон 

22.04.2009 11:15 

Рӯҳашон шод бод! 

Ӯ барои сулҳи миллаташ, меҳанаш, динаш вазифа нахост. Ӯ танҳо 
ҳақиқатро мехост... 


Мансур аз Маскав 

22.04.2009 08:56 

Вой бар миллате, ки аз марги чунин фарзона ва абармардаш, ки тарҳи 
Эъломияи истиқлолияташро таҳрир кардааст, ёд накунад. Хеле алам- 
овар аст, ки телевизиону радиоҳои мо, ки шабу рӯз ғайр аз барномаҳои 
мусиқӣ чизе надоранд, ҳатто номи ин бузургмардро ба ёд намеоранд. 

Рӯҳаш шод бод, номаш ҳамеша дар дили дӯстдорони миллати тоҷик 
боқӣ хоҳад монд. 

Рашод 

22.04.2009 08:24 

Рафтани Тоҳири Абдуҷаббор аз ин олам, мусибати як оила, як деҳ, як 
ноҳия нест, мусибати миллати тоҷик аст! Шукрона бояд кард, ки ин марди 
бузург дар Тоҷикистон ба хок супурда шуд. 

Тоҳири Абдуҷаббор падари Истиқлолияти Тоҷикистон аст. Барои 
патриотҳои миллат бояд номи Тоҳири Абдуҷаббор ва Истиқлолият 
баробарвазн бошанд... Ба бародари азиз, ба журналисти саршиноси 
муосири тоҷик, ба нафаре, ки ба маънои томаш вожаи МИЛЛАТ барои 
ӯ азиз аст, Раҳматкарими Давлат, ки раҳмати Аллоҳ барои ӯ фаровон 
бод, арзи сипос мегӯям. Ай марди Худо, ту будӣ, ки таи рӯзҳои охир 
ҳама аз ҳолу аҳволи Тоҳири Абдуҷаббор менавиштӣ. Ва ин буд, ки 
мардум ӯро дар зиндагиаш низ ба ёд оварданд. Вагарна пас аз маргаш 
ӯро ёд мекардем, шармандагиамонро дубора такрор мекардем. 


Маҳмадраҳим 

22.04.2009 03:39 

Устодро аз охирҳои солҳои 80-ум мешинохтам. Хеле одами бофарҳант, 
босавод, бомаданият, хайрхоҳ, миллатдӯст ва ватандӯст буданд. Миллат 
боз аз яке фарзандони барӯманди худ маҳрум шуд. Афсӯс. Илоҳо ҷоятон 
ҷаннат бошад, Устод! 


СЊВаҒог аз ТоііКіѕѓоп 

22.04.2009 02:53 

Падари озодагӣ ва истиқлолхоҳии Тоҷик буданд. 
Рӯҳаш шод бод! 


Ѕода(ѕНо аз КНогиер 

21.04.2009 23:26 

Устоди гиромиқадр! 

Дунёро барои Шумо дӯзах карданд, аммо охирати шумо ҷаннати 
абадист! Омин! 


КНаѕидї аз ПЦЅА 
21.04.2009 21:13 
Рӯҳаш шод бод, Қаҳрамони Миллат!!! 


О. Сафар 

21.04.2009 20:59 

Вакте аз ӯ пурсидам, ки барои донишҷӯёни тоҷик аз номи шумо чи 
паёме ё насиҳате бирасонам? 

Гуфт: Бигӯед илм омӯзанд, ки ҳама ин мушкил, ки ба сари мардуми 
мо омад, аз бесаводӣ буд. 
Худованд раҳматаш кунад!!! Омин. 


Нигина аз Теҳрон 
21.04.2009 18:44 
Равонашон шод бод! Марди шариф буданд! 


КЕакгідип аз Ропиїғ 

21.04.2009 18:31 

Устод худ миллат буд, маҳал надошт, баръакси миллати мо, ки имрӯз 
худ қабила аст. Равонаш шод бод! 


Сино аз Машҳад 

21.04.2009 18:12 

Даргузашти устод Тоҳири Абдуҷабборро барои ҳамаи мардуми 
парешонрӯзгори тоҷик тасаллият мегӯям. Ӯ бидуни шак танҳо намунаи 
комили як рӯшанфикри озодаи тоҷик дар қарни бистум буд. Марде озода. 
озодандеш, хоксор, ботамкин, бекина ва пойбанд ба роҳу равиши худ. 

Ҷои хушҳолист, ки дидгоҳи аксарият дар бораи он ҷавонмарди асил 
яксон аст. Ин худ далели шахсияти бебадали Тоҳири бузургвор аст. 

Рӯҳаш шод ва хонаи охираташ обод бод! 


Абдулло аз Санкт-Петербург 

21.04.2009 18:07 

Бо хондани ин хабар хеле табъам хира шудва бевосита ба худ гуфтам 
микрафони б абадан хомӯш шуд... Ростӣ, ки дар парлумони Тоҷикистон 
чандин сол аст, ки мисли микрафони б ҳич садо баланд намешавад. Афсӯс. 
дар ҷанозаашон ширкат карда наметавонам. 

Устод Тохир аз тарроҳони бедории фикрии миллати тоҷик буд. 

Рӯҳи ин марди Худо шод бод. 


Мунаввар аз Душанбе 

21.04.2009 16:30 

Мо ҳама назди равони Ӯ қарздорем. 
Равонаш шод бод! 


Варі аз І,опдоп 

21.04.2009 16:13 

Афсус, ки боз як рӯшанфикри арзишманди тоҷик даргузашт. 

Дар воқеъ, ин як бадбахтии бузурге барои миллату мардуми Тоҷик 
аст. Тоҳири Абдуҷаббор яке аз аввалин рушанфикроне буд, ки мехост 
ин миллатро аз торикӣ ва зулмоти ғуломӣ берун биёварад ва занҷирҳоро 
бишканад. Вале, мутаассифона, ин ормон дертар насиби мардуми мо шуд. 

Пайрав аз Кӯлоб 

21.04.2009 15:14 

Дар хотирам ҳаст, ки боре дар яке 
аз гуфтугӯҳои мустақими телевизио- 
нии аввали солҳои 90-ум нафаре пеш 
аз суол додан ба Тоҳири Абдуҷаббор 
чунин муроҷиат карда буд: 

- Ассалом, эй марди Худо. 

Ва устод Тоҳири Абдуҷаббор фар- 
муданд: 

- Лутфи Худо бар Шумо бод! Ва 
баъд ба сӯҳбати хеш идома доданд. 

Ба андешаи ман, ӯ намунаи беҳта- 
рини марди фарҳангӣ ва латифгуф- 
торӣ барои мо мардуми тоҷик буд. 


Толибшоҳ аз Душанбе 
21.04.2009 14:44 


Гӯянд марги олиме марги олам аст. ММеРР: Тайиб Абдуҷаббор дар 
Устоди гаронқадри мо, симбули Дурр рар 
ОЗОДИ ва истиқлол ин ҷаҳонро падруд - - 


гуфт. Офтоби тобони ростиву адлу озодипарастӣ ғуруб кард. Вой, дареғо, 
сад ҳазор дареғ, марде аз дунёи номард рафт, ки бо сари танҳояш миллат 
буд. Аз он ки дар ҷанозаи ин азиз. ин бузурги миллат натавонистам 
ширкат бикунам, хеле мутаассифам. Ман имрӯз ҳар як вохӯрӣ, ҳар сӯҳбати 
худро бо он Тоҷики Бузург пеши назар меоварам. Ҳар чи мо имрӯз аз 
истиқлолу пешрафт дорем, бешак моли андешаву муборизаи Устод Тоҳир 
аст. Ӯ воқеан Тоҳир буд, пок буд, софу беғашу беолоиш буд, барояш то 
қиёмат месӯзам. Мо дар зиндагӣ ба кадри ин Марди Худо нарасидем. Ӯ 
сазовор ба ҳама мақому мартаба буд. Ӯ беҳтарин ва арзандатарин 
фарзанди миллати тоҷик дар тайи ҳамин 500 соли ахир буд. Худо раҳмат 
кунад Устоди азизи маро. 


Зарина аз Душанбе 
21.04.2009 14:04 


Дар ҳақиқат. ӯ дуруст қайд карда буд: Сулҳ бе ҳич гуна қайду шарт 
ва тақсими мансабҳои давлатӣ сурат гирад. 


Райіої аз Киѕѕіа 
21.04.2009 14:22 
Аз хурдсолӣ то ҳол бисёр эҳтиромаш мекардам. Инсони ҳақиқатпараст 
буданд. Агар дар ҳукумати имрӯзаи Тоҷикистон 4ё 5 кадр монанди устод 
Тоҳири Абдуҷаббор мебуд, бовар дорам Тоҷикистони азиз кайҳо аз 
бӯхрони моливу энержӣ баромада буд! 
тир тИШаѓ,її 
Фи. 070. ОРО 

ТАЪЗИЯИ ХАБАРНИГОРИҲО 


Зиндаву ҷовид монд, ҳар к-ӯ накуном зист, 
К-аз ақибаш зикри хайр, зинда кунад номро. 
Қишрҳои асил, озодихоҳ ва истиқлолталаби Тоҷикистон дар сӯги 
ҳамтабори боғурур, зуфунун ва намоди рӯшанфикриву ормонгароии хеш 
нишастаанд. Зимни эъломи ғамшарикии хеш, зикри ин нуктаро бамаврид 
мешуморем, ки Устод Тоҳири Абдуҷаббор ба амри тақдир дар Тоҷи- 
кистон, Ирон ва Афғонистон зист ва ҳамвора посдори азамату шукӯҳи 
ориёӣ буд. Истиқлоли воқеии Тоҷикистон ва ҳамбастагии форсизабонон 
аз ҷумлаи ормонҳои ҳақиқии ин марди озода ба шумор мерафт. Донишу 
андешаҳои барои рушди миллату кишвар муфид, лаҳни шевои форсӣ. 
тамкину оромиши маънодор, ҷасорату поймардии мисолзаданӣ, шикас- 
танафсии орифона... дошт ва ин вижагиҳои шахсиятйиаш буд, ки Устод 
Тоҳирро ба як чеҳраи мондагор мубаддал кард. Мутмаинем, мардуми 
тоҷик бо аз даст додани шарифмарде чун Тоҳири Абдуҷаббор бештар 
ба худ меояд ва Эъломияи истиқлоли иншокардаи ӯро ба ҷойгоҳи воқе- 
ияш хоҳад расонд. 
Ёдаш гиромӣ ва роҳаш пурраҳрав бод! 


Кормандони радиёи «Садои Хуросон» 


Х 


Ба аҳли хонавода ва пайвандони ус- 
тоди гиромӣ Тоҳири Абдуҷаббор, ки пас 
аз беморӣ даргузашт, изҳори ҳамдардӣ 
ва ҳамдилӣ мекунем. Даргузашти эшон 
мо ва бисёре аз мардуми кишварамонро 
андӯҳгин кард. Исми устод Тоҳири Абду- 
ҷаббор ва андешаҳои ӯ дар дилу зеҳни 
ҳазорон тан аз мардуми озодипараст ва 
адолатхоҳи кишвар барои солҳову карн- 
ҳо боқӣ хоҳад буд ва наслҳои оянда ӯро 
ба унвони Меъмори истиқлоли Тоҷикис- 
тон ёд хоҳанд кард. Мо ба ҳамсар, фар- 
зандон, наздикон, пайвандон, дӯстон ва 
дӯстдорони устод Абдуҷаббор, ки нома- 
шон бо мафоҳими истиқлол ва адолатҷӯӣ 
тавъам аст, дар ин рӯзҳои ғамангез ва 


Устод Тоҳири Абдуҷаббор 
чанд соли ахир бо радиоии | мусибатбор сабри ҷамил хоҳонем. 


ББС ҳамкорӣ джфит ва аз му- 
носиботу самимияти корман- Кормандони дафтари Би-би-сӣ дар 


дони ин идора изҳори қано- 


атмапндӣ мекард. Тоҷикистон ва Лондон 

Ҳафтаномаи "Миллат", 
Раҳматкарими ДАВЛАТ 


МАРДЕ, КИ БА САОДАТ РАСИДААСТ 


Даргузашти Тоҳири Абдуҷаббор, раҳбари ҷунбиши истиқлолхоҳии 
Тоҷикистон ва раиси созмони мардумии Растохез, кабл аз зуҳри рӯзи 
сешанбе, 21 апрели соли ҷорӣ ҷомеаи Тоҷикистонро лаҳзае такон дод 
ва сукут бахшид. 

Тоҳири Абдуҷаббор донишманд ва рӯшанфикри беназири тоҷик буд, 
ки бо маҳзи фаро расидани имкони муборизаҳои истиқлолталабӣ ва озо- 
дихоҳӣ дар миёнаҳои солҳои 80-и асри гузашта бо ғулғула ва салобати 
хосе, ки монанди худро надошт, вориди саҳнаи фархангӣ ва баъдан сиё- 
сати Тоҷикистон шуд. ѕ 

Мавҷи озодихоҳӣ ва ҳаракати рӯшанфикрии Тоҷикистон дар ин айём 
созмони мардумии Растохезро ба миён овард. Ин созмон аслан аз усто- 
дони донишгоҳҳо ва фарҳангиёни тоҷик иборат буд. Аслиддини Соҳиб- 
назар, Бозор Собир, Муҳаммадҷон Шакурӣ, Сотим Улуғзода ва Акбари 
Турсун ва соири донишмандони тоҷик аз муассисони ин созмон буданд. 
Ва Тоҳири Абдуҷаббор раҳбарии ин созмонро бар душ гирифт. Ин соз- 
мон як ҳадафи умда дошт ва он ҳам истиқлоли Тоҷикистон буд. 

Аммо дар соли 1989 ва ибтидои соли 1990, ба маҳзи бештар мардумӣ 
шудан ва маҳбубият касб кардани ин ҷунбиш, дастгоҳи амнияти шӯравии 
пешин дар пайи бадном кардани ин созмон ва роҳбарони донишманди 
он шуд. Аввалин ин буд, ки бархе аз донишмандон таҳти фишори КГБ- 
и собиқ аз Растохез андаке канор рафтанд. Вале бо вуҷуди ин дар инти- 
хоботи порлумонии соли 1990 Тоҳири Абдуҷаббор тавонист бо шикаст 
додани рақиби худ ва он ҳам муншии Ҳизби коммунист ба порлумон 
роҳ ёбад. Ва аз он замон марҳилаи дигари фаъолиятҳои сиёсии Тоҳири 
Абдуҷаббор оғоз шуд. 

Дар 24 августи соли 1990 ӯ ба порлумон тарҳи Эъломияи истикло- 
лияти Тоҷикистонро пешниҳод кард. Порлумон онро он замон сад дар- 
сад раъйи мухолиф дод. Аммо баъди як сол вақте табаддулоти давлатӣ 
дар сатҳи шӯравӣ пеш омад ва дигар ҷамоҳир истиқлоли худро эълон 
карданд, ҳамин порлумон низ роҳе дигар ҷуз қабули пешниҳоди 
истиқлолро надошт. Ва тарҳи пешниҳодии ӯ дар 9-уми сентябри соли 
1991 бидуни таҳрир ва ислоҳ чун Эъломияи истиқлолияти Тоҷикистон 
пазируфта шуд. 

Даргузашти Тоҳири Абдуҷабборро хоса ҳамсафону ҳамроҳонаш дар 
ҷунбишҳои озодихоҳӣ бо таассуфи зиёде дарёфтанд. Ҳоҷӣ Акбари Тӯра- 
ҷонзода, қозии собиқи мусалмонони Тоҷикистон, ки хамроҳи Тоҳири 
Абдуҷаббор вакили мардумӣ дар охири даъвати шурои Олии Тоҷикис- 
тон буд, мегӯяд: "Хабари даргузашти бародари гиромӣ Тоҳири Абду- 

ҷабборро шунидам. Воқеан як такони бузурге барои ман аст. Тамоми 
Нишонаҳои инсони некро Худованд барои ӯ арзонӣ дошта буд. Умед 
дорам, ки дӯстон ва пайравонаш кори ӯро идома хоҳанд дод!" 

Тоҳири Абдуҷаббор баъди иҷлосияи 16-уми Шӯрои олии Тоҷикистон 
дар Хуҷанд, ки марҳилаи дигаре аз ҷанги дохилӣ ба дунболи он оташ 
гирифт, Тоҷикистонро тарк гуфт ва муддате дар Маскав, Теҳрон ва сипас 
Бишкек ба сар мебурд. Ва дар ин муддат ба иттиҳоди мухолифини мусал- 
лаҳи давлат напайваст ва ба кори мутолиа ва тадрис дар донишгоҳ маш- 
ғул буд. Аммо ҳаргиз нисбат ба сарнавишти ин миллат бетараф набуд. 

Ҳайдаршоҳ Акбаров, вакили Шӯрои 
Олии Тоҷикистон даъвати дувоздаҳум ва 
вазири кишоварзӣ дар ҳукумати Муросои 
милли дар соли 1992, ки даҳ соли муҳоҷират 
дар Бишкекро бо Тоҳири Абдуҷаббор ба сар 
бурдааст, мегӯяд: «Ӯ ба иловаи як мубориз 
як донишманд ва рушанфикри беназире 
будааст, ки месазад даргузашташро ба ҳа- 
маи опҲое, ки ба истиқлоли Тоҷикистони эъ- 
тиқод доранд, таслият гуфт. Устод ҳамаи 
вуҷуди худро барои ин миллат бахшида бу. 
Поктарии ва самимитарин инсон буд. Касе 
буд, ки аввалин шӯълаи маърифатро дар ин 
қавм бедор кард. Шахсе, ки ҳамеша дар фик- 
ри паҷоти ип мардум буд. Шахсе буд, дур аз 
ифрот ва тафрит, устоди фозил, донишманд 
ва ботаҷриба. Ҳамин аст, ки даргузашти ӯро 
барои ҳамаи касоне, ки ба ин сарзамин ва 
истиқлоли ) эҳтиром доранд, таслият арз 
мекунам». 

Тоҳири Абдуҷаббор дар охирин мусоҳи- 
бааш гуфтааст, ормони мо истиклол буд, ки ба он расидем, ҳадафи мо 
озодихоҳӣ буд, ки ба он даст ёфтем, мо истиқлолталаб будем, на мансаб- 
талош ва ба ин саодат расидем. Ҳоло муҳим нест, ки барномаҳои моро 
кӣ амалӣ мекунад, муҳим ин аст, ки онҳо амалӣ мешаванд. 

Тоҳири Абдуҷаббор шояд танҳо вакили мардумие аз даъвати дувоз- 
даҳум буд, ки дар таҷлил аз 15-солагии иҷлосияи 16 дар Хуҷанд даъват 
нашуд. Ва пешгоми андешаи истиқлоле буд, ки дар ҳеҷ ҷашни истиқлол 
роҳ наёфта буд. Аммо мегуфт, ба саодат расидаем. 

Бемории Тоҳири Абдучаббор аз декабри соли 2008 хуруҷ кард ва бо 
исрори дӯстонаш ба Теҳрон барои мудово фиристода шуд. Аммо ба 
анҷоми амали ҷарроҳӣ розӣ нашуд ва ба ватан баргашт. Муддате дар 
Душанбе ва баъд ҳам дар Хуҷанд ба сар мебурд. Бояд биафзоям, ки чанд 
дақиқа қабл аз расидани ин хабар, масъулони Вазорати тандурустии 

Ёд бод аз нависандаи шаҳир 
Сотим Улугзода, ки аз рӯз- 
ҳои пахусти ташкили Соз- 
мони Растохез ҳамнишин ва 
маслиҳатгари устод Тоҳири 
Абдуҷаббор ва узви раёсати 
ин созмон буд. 


Тоҷикистон дар тамос шуданд ва аз банда, ки охирин мақоларо роҷеъ 
ба аҳволи Тоҳири Абдуҷаббор навишта будам, суроғаи ӯро гирифтанд, 
зеро, мегуфт он масъул, дар ягон беморхонаи Тоҷикистон бо супориши 
вазорат номи ӯро пайдо накардаанд, ман суроғаи ӯро додам ва баъди 
гузоштани гӯшӣ билофосила, аз гӯшии дигаре хабари даргузашти Тоҳири 
Абдуҷабборро шунидам. 

Чанд ҳафта ба ин ҷониб, матбуот ва расонаҳои Тоҷикистон низ пай- 
васта аз ҳоли Тоҳири Абдуҷаббор мегуфтанд. Комили Бекзода, файла- 
суфи тоҷик. аз ҷумлаи онҳост, ки менависад, зиндагии амалии Тоҳири 
Абдуҷаббор ба шеваи зиндагии Шамси Табрезӣ монанд буд, ғурури сар- 
каш, қотеият, ҷасорат, устуворӣ ва шарофати инсонии дар ҳадди хеле 
боло ва болотар аз боло. 

Натиҷаи заҳматҳои Тоҳири Абдуҷаббор дар рисолае таҳти унвони 
"Чаро мо ақиб мондаем?" гирд омадааст. 


Х 


Радиои «Озодӣ», 
Насибҷон Амонӣ, 19.05.2009 


ГИРОМИДОШТИ 
ТОҲИРИ АБДУҶАББОР 
ДАР АЛМААТО 


Дар Алмаато, пойтахти Қазоқистон, маҳфили 
гиромидошти пешвои ҳаракати миллӣ-озодихоҳии 
Тоҷикистон Тоҳири Абдуҷаббор баргузор шуд. 

Дар он Сафар Абдулло, яке аз дӯстони Тоҳи- 
ри Абдуҷаббор, сухан гуфта, аз мақоми ин шах- 
сияти фарзонаи миллати тоҷик ёд кард. Ба гуфтаи Сафар Абдулло, 
Тоҳири Абдуҷаббор аз шахсиятҳои истисноист, ки фақат дар андешаи 
миллат, Ватан ва ободиву озодии он буд ва барояш мансабу мақом ва 
ҷоҳу ҷалол арзише надошт. Сафар Абдулло гуфт, дар Тоҷикистон, ба 
вижа баъди даргузашти устод нашрияҳо дар бораи Тоҳири Абдуҷаббор 
мақолаҳои зиёде чоп карда истодаанд. Вале Устод дар зиндагиаш қадр 
нашудва чун бештари хирадмандон зиндагии душвореро азсар гузаронд. 
Вале бо ин ҳам донишманди тоҷик шукр кард, ки пас аз марги Тоҳири 
Абдуҷаббор ӯро ёд мекунанд. 

Вай гуфт: «Пас аз марги устод Т; оҳири Абдуҷаббор рӯзномаҳои Тоҷи- 
кистон, махсусан нашрияи "Миллат" бисёр мақолаҳои хуб чоп кард ва ба 
ҳадде арҷ гузоштанд, ки кош ин арҷгузорӣ дар давраи зиндагии Тоҳири 
Абдуҷаббор мебуд. Вале ҳоло ҳам, ки арҷ гузоштанд, шукр ки мардуми мо 

фарзандони фарзонаи хешро фаромӯш намекунад. Маълум аст, ки ин 
миллат ба қадри фарзандонаш мерасад. Имрӯз ҳам, ки мо дар ин ҷо ҷамъ 
омадем, бояд ҳамеша онҳоеро, ки ба миллати мо холисона хидмат карда- 
анд ва орзу доштанд, ки миллатамонро сарбаланд бубинанд, дар ёд дош- 
та бошем ва ҳам талош кунем, ки орзуҳое, ки Тоҳири Абдуҷаббор ва ёронаш 
доштанд, амалӣ шавад. Хеле аз онҳо амалӣ шуданд ва хеле дигараш ҳам 
амалӣ бояд бишавад». 

Дар маҳфил ҳамчунин гуфта шуд, Тоҳири Абдуҷаббор дар ҳамон 
давра чандин пешниҳод ба миён гузошт, ки онҳо, мутаасссифона, аз 
ҷониби ҳукумати вақти коммунистӣ ва порлумони коммунистгаро пази- 
руфта нашуданд. Пешниҳодҳои вай дар бораи ташкил кардани артиши 
миллӣ ва баровардани пули миллӣ ва тамоми моликияти дар кишвар 
мавҷударо эълон кардани моликияти Тоҷикистон хеле дер иҷро шуданд 
ва дар натиҷа ба кишвар зарари беҳисоб расид ва Тоҷикистон гирифтори 
ҷанги дохилӣ шуд. Нотиқон гуфтанд, ки Тоҳири Абдуҷаббор на танҳо 
дар Тоҷикистон, балки дар Осиёи Марказӣ ягона шахсе буд, ки дар за- 
мони Шӯравӣ масъалаи истиқлолияти ки ба миён гузошт ва ин 
баёнгари ҷасорату худши- р а) 1 
носии олии ӯст. Ҳамаи ин 
ҷасорату худшиносӣ мар- 
бут баонаст, кигуфт Уба- . 
йдулло Умарзода, яке аз 
донишмандони тоҷики му- 
қими Қазоқистон, Тоҳири 
Абдуҷаббор шахси дониш- 
манд буд ва фақат дониш 
инсонро комил месозад. 

Ҳамчунин, аҳли ни- 
шаст бо лавҳае. ки созмон- 
диҳандагони маҳфил бах- 
ар а Барри | Лаҳзае аз маросими ёдбуди Тоҳири Абдуҷаб- | 

| бор дар Алмаато, 19.05.2009. | 
буданд, ошно шуданд. Дар |” БНРОШ ОАЛООЗЕША Амо.) 
он лавҳа аксҳои Тоҳири Абдуҷаббор дар Алмаато гузошта шудаанд. 
Донишманди тоҷик 7 моҳ дар Алмаато ба сифати мушовири як ширкати 
эронӣ фаъолият кард ва баъд боз дубора ба Бишкек баргашта буд. Бар 
илова, аҳли нишаст бо мақолаву рисолаҳои Тоҳири Абдуҷаббор ва мат- 
лабҳои дар бораи вай банашррасида ошно шуданд. Дар маҳфил ширкат- 
дорон хабари дар Душанбе моҳҳои наздик ба чоп расидани асарҳои 
Тоҳири Абдуҷаббор ва китоби ба вай бахшидашударо гарм истиқбол 
карданд. 

жЖ 

МОТАМИ ЛОЛАҲОИ АРҒУВОНӢ 


Мӯъмин ҚАНОАТ, 
шоири мардумии Тоҷикистон 


ТОҲИР ОЛИМОНА, 
ОРИФОНА 
ВА ТОҶИКОНА ЗИСТ 


Тоҳири Абдуҷаббор як инсони нарм, боадаб, донишманд ва тахам- 
мулпазир ва дар айни замон ҳадафманд буданд. Ба андозае, ки бархе гу- 
мон мекарданд, чандон ҷиддӣ набошад. Зеро хеле одӣ ва хоксор буд. 
Хеле баъдтар дар ҷараёни корҳо ӯро фаҳмиданд, вақте ки назарияҳои 
усулӣ ва илмии ҷиддии иқтисодӣ ва иҷтимоиро барои пешрафт ва оян- 
дабинӣ пешниҳод кард. Аммо донишу ҷаҳонбии ӯ амиқ ва бунёдӣ буд. 
Як олим ва шахсияти одӣ ва қаторӣ набуд. Ҷаҳонбинии ӯ зиёдтар дар 
мабнои ахлоқи Муҳаммад Иқбол ва Маҳатма Гандӣ устувор буд. Вале 
андешаи Тоҳир беш аз ҳад инсондӯстона буд. Беш аз ҳад. Маҳз барои 
ҳамин мардум ӯро нафаҳмид. Зеро ҷомеа дар шароити фурӯпошии 
Шӯравӣ қарор дошт. Ва аз ҷониби дигар омодаи истиқлол набуд. 
Мардум фарҳанти зистан дар шароити истиклолро надошт. Ба ин хотир 
ӯро ҳама нафаҳмид. Аммо ӯ ба дарки ҳарфҳое, ки мегуфт расида буд. 
Андешаҳои ӯ ҷаҳонӣ буданд. Вале гурӯхҳои манфиатҷӯ ва мутаассиб бо 
дарки кӯчаки худ ба моҳияти андешаҳои ӯ нарасиданд. Ин гурӯҳҳо фар- 

ҳанг ва андешаи миллӣ надоштанд ва бо зӯри бозу ва ё силоҳ мехостанд 
қазияро ҳал кунанд. Дар ин миён андешаи Тоҳир аз дигарон истиснобуд. 
Гуфтам, ӯ шогирди мактаби Маҳатма Гандӣ буд, ки бо хирадгароӣ 
мехост масъалаҳо ҳал шавад, ки нашуд, зеро ӯро нафаҳмиданд. 

Ҳаракати ӯ ҳам замонавӣ буд, ҳам олимона буд, ҳам орифона ва ҳам 
аз рӯи ахлоқ тоҷикона буд. Афсӯс, ки ӯро дар ибтидо нафаҳмиданд. 

Ба қадри чунин инсонҳои бузург вақте мерасанд, ки онҳо мурдаанд. 

Албатта барои амалӣ шудани андешаҳояш барои Тоҳир дигар дер 
шуд, вале барои ҷомеаи Тоҷикистон амалӣ кардани он ҳанӯз ҳам дер 
нашудааст. 


Аҳмадшоҳи К ОМИЛЗОДА, 
узви раёсати Созмони Растохез 


Ӯ ПАРЧАМЕ АЗ ХИРАД АСТ 


Жолаам ҳаргиз надорам тоби эҳсони касе, 
Об мегардам, агар аз хок бардоранд маро. 

Ин порашеъри пур аз ғуруру шикастанафсӣ, тамкину бурдборӣ шарҳи 
ҳоли мухтасарест аз Устод Тоҳири Абдуҷаббор, ки даргузашти зудраси- 
дааш ҳама мардуми озодаманиш, Меҳанпараст, боғурур. воқеъбин ва 
хирадварзи ин марзу бумро бар хок нишонд. Ин абармарди таърихи мил- 
лат, яке аз саромадони муборизаи роҳи демократия, файласуф ва иқти- 
соддони маъруфи тоҷик, муаллифи лоиҳаи Истиклоли Тоҷикистон барои 
аҳли хирад роҳе рӯшан ба сӯйи озодагиву рӯшангароӣ офаридааст ва 
касоне, ки пойбанд ба усули хирадварзӣ ҳастанд, ӯро хуб дарк карда- 
анд. Аслан, дарди эҳтироми ҷойгоҳи шоистаи устод Тоҳир пас аз навиш- 
таи пур аз самимияту нодиракории хабарнигори барҷаста Раҳматкарими 
Давлат бо мақолаи арзишманде дар ҳафтавори ормонии «Миллат», ки 
ин саҳнаи хурду бовиқор аз рӯзи нахуст майдони андешаварзии Тоҳири 
Абдуҷаббор буд ва гузориши СМТ, ки бо заҳмати Зинатуллоҳи Исмоил 
журналисти варзида пахш шуд, сари забонҳо омад. Баъдтар дониш- 
мандони озодманиш ва қадршиносе чун Комил Бекзода, Зафар Мирзоён, 

Маҳууд Қосимӣ, Ибодуллоҳи Оқилпур, Азиз Хошок аз ин марди хирад- 
манд ва пур аз донишу одамият сухан гуфтанд. Вале ба гуфтаи Авҳадӣ: 
Гурги аҷал якояк аз ин галла мебарад, 
В-ин галларо бубин чи осуда мечарад? 

Ва даргузашти ин марди оқилу фарзона садҳо афроди баору номусро 
ба сӯг афканд. Шоири тавоно ва донишманд Устод Мӯъмин Қаноат, 
Беҳрӯз Забеҳулло, Наҷмиддини Шоҳинбод, Қосими Бекмуҳаммад, 
Ҳикматуллоҳи Сайфуллоҳзода, Зафари Сӯфӣ... бо афсӯсу дареғ аз даргу- 
зашти Устод Тоҳир ва бо надомат аз қадрношиносии бархе ба ин марди 
раҳҷӯву раҳпаймои фарҳангу озодии миллат сухан гуфтанд. 

Шаҳобуддини Фаррухёр аз Теҳрон, Алиризо Кирмонӣ ва Шафқати 
Раҷабиён аз Лондон, Меҳрварзи Ковиёнӣ аз Вашингтон, Диловари 
Хуросонӣ аз Кобул, шахсиятҳое аз Бухоро, Алмаато, Бишкек ва даҳҳо 
тане дигар аз дохилу хориҷ занг зада, аз даргузашти Устод Тоҳири Абду- 
ҷаббор дареғу афсӯс мехӯрданд. Садои хаставу пурафсӯси Устод Бозор 
Собир аз роҳи дур ба гӯш мерасид: «Ҳайф шуде, сад дареғи Тоҳир!». 

Ба сомонаҳои сершумори Интернет назар кардам. Садҳо одам аз гӯ- 
шаву канори дунё бо афсӯсу дареғ аз даргузашти Тоҳири Абдуҷаббор 
ва ҷою мақоми волои ӯ дар ҷомеаи тоҷик ёд кардаанд. 

Он рӯз ва ду-се рӯзи дигар пай дар пай ба Муҷтамаи журналистон 
(ГЖК) рафтам. Рӯзи нашри ҳафтаномаҳо буд ва дидам, ки шумораи ҳаф- 
таномаву маҷалаҳо дар кишварамон хеле афзудааст ва аз ин шукр гуф- 
там. Ба нашрияҳое, ки бештар даъвои рӯшангароӣ мекунанд, назар аф- 
кандам. Дар бештаринашон маводди кӯчабозорӣ, иғвогарона, нолозим 
ба табъ расида буд, аммо дар бораи Тоҳири Абдуҷаббор хабаре ҳам на- 
навишта буданд. Он рӯз магар хабари муҳимтаре аз ин буд, ки Тоҳири 
Абдуҷаббор - Меъмори Истиқлоли Тоҷикистон даргузаштааст. Қарор 
Гузоштам, ки чун солҳои пешин дигар ҳеҷ гоҳ ба рӯи касифи ин нашрияҳо 
ҳатто назар намеафканам. 

Дертар, рӯзе, ки ин мардум ба дарки бузургтарин неъмати дунё барои 
як миллат - Истиқлол расиданд, номи Тоҳири Абдуҷабборро парчаме 
баландафрошта хоҳанд кард. То он рӯз номи онҳое, ки дар саргаҳи мубо- 
ризаи истиқлолхоҳӣ ҳамеша бо ӯ душманӣ варзидаву имрӯз бешармона 
лофи истиқлолхоҳӣ мезананд, аз забонҳо хоҳад афтид. 


ЗУҲУРИ ШАХСИЯТ 

22 июли соли 1989 дар толори Шӯрои Олии Тоҷикистон ҷаласаи пор- 
лумон масъалаи ба забони форсии тоҷикӣ додани мақоми давлатиро 
барасӣ мекард. Ба маҷлис ғайр аз депутатҳо намояндагони илму фарҳанг 
даъват шуда буданд. Устод Лоиқ Шералӣ ва Муҳаммад Осимӣ ба ман, 
ки чун хабарнигори телевизион барои таҳияи барнома дар он ҷаласа 
ширкат мекардам, барои расонидани баъзе иттилоот ба шахсони масъул 
супориш медоданд. Нишастагон мавзӯи мавқеъи забони ҳукмрони русиро 

дар Қонуни Забон муҳокима мекарданд. Аксарияти кулли намояндагон, 
ки балегӯи дастгоҳи ҳизби ҳоким буданд, ҷонибдорӣ аз ворид кардани 
банди "забони русӣ ҳамчун забони муоширати байни миллатҳо" ба Қо- 
нуни Забон пуштибонӣ карданд, Танҳо Тоҳири Абдуҷаббор (даъватшуда 
дар ин ҷаласа) ягона касе буд, ки дар ин марҳалаи бунёдӣ дар он ҷаласаи 
таърихӣ қотеона садо баланд кард. Ин нахустин суханронии ӯ дар миёни 
депутатҳои дастболокунаки он замон буд, ки ҳама ҳайратзада ва гунгу 
карахт ба ӯ менигаристанд. Ӯ мегуфт: «Агар забони русӣ ба масобаи за- 
бони муоширати миёни миллатҳо дар қонун навишта шавад, ба ин забон 
ҳукми фаъолияти озодона дода мешавад. Мафҳуми "забони муоширати 
байни миллатҳо" дар қонун мафҳуми галат аст. Дуруст аст, ки забони 
русӣ худ ба сари худ чунин вазифаро бар дӯш дорад. Шумо тасаввур кунед, 
ки ду нафар гайритоҷик ба ҳам бо ин забон, ки "забони муоширати байни 
миллатҳо" номида мешавад, бояд сӯҳбат кунанд, зеро дар қонун навишта 
шудааст, яъне онҳо бояд қонунро вайрон накунанд. Пас барои омӯзиши 
забони давлатӣ чи зарурате боқӣ мемонад? Ва агар ин ҳукм дар қонун ҷой 
дода шавад, бар зарари забони тоҷикӣ аст. Бе навиштани ин нукта дар 
қонун ҳам, намояндагони миллатҳои дигар бо забони барояшон қобили қабул 
метавонанд сӯҳбат кунанд ва ҳеҷ қонуне ба ин мухолифат намекунад. 
Бубинед, дар ин ҷо навишта шудааст, ки "озодона амал мекунад", ин чӣ 
маънӣ дорад?! То ҷое ки маълум аст, озодона амал кардан - ин хислати 
забони давлатӣ аст». 

Вале ин пешниҳоди заковатмандонаи Тоҳири Абдуҷаббор аз сӯи 
депутатҳо қабул нашуд, зеро онҳо ба дарки ин маънӣ нарасида буданд 
ва ҳоло ҳам аксар ин масъалаи муҳимро намефаҳманд. Аз ин рӯ, ин мас- 
ъала то ҳол ба ҳамон шакли ноқис вуҷуд дорад ва барои душманони 
забони мо ҳамчун масъалаи калидӣ боқӣ мемонад. 

Аммо бузургтарин пешрафт дар он солҳои авҷи худшиносӣ қабули 
Қонуни забон буд, ки дар ҳамон ҷаласа ба тасвиб расид ва дар ин ҷода 
хидмати Устод Тоҳири Абдуҷаббор бештар аз дигарон аст. Зеро ӯ чанд 
моҳе пештар аз ин ташаббускори намоише бо ширкати чанд тан дар 
хиёбонҳои марказии Душанбе буд. Ӯ дар шонаи худ шиоре овехта аз ма- 
қомдорон ва мардум талаб мекард, ки ба забони форсии тоҷикӣ дар 
ватани худаш мақоми давлатӣ дода шавад. 

Аз он ҷаласаи воқеан таърихӣ боз як лаҳзаи хеле гуворо дар ёдам 
мондааст, ки ман онро «шикасти хун ба шамшер» номидаам. Ҳангоме 
ки Устод Тоҳир ба сухан даромад, тамоми аҳли ҳузур саросар, ба сӯйи ӯ. 
ки назди микрофони ақиби зал бо забони буррову шево, бо лаҳни тозаву 
гуворои форсии тоҷикӣ сӯҳбат мекард, нигаристанд. Мардуме, ки тақ- 
рибан ҳеҷ гоҳ чунин шеваи сухани волову беолоиши тоҷикиро нашунида 
буданд, он лаҳза ҳайратзада ба ӯ ва оҳанги гуфтори мантиқиаш гӯш ме- 
доданд. Аммо чун мантиқи ин сӯҳбатро намефаҳмиданд, пешниҳоди ӯро 
қабул накарданд. Ва баъдтар мақомдорон аз зуҳури ин падидаи 

донишманд ҳаросида, ӯро ба иронгароӣ, афғонгароӣ ва боз чиҳои дигар 
гунаҳкор мекарданд. 

Ин лаҳза боз як нуктаи ҷолиб дошт. Ба вақти сӯҳбати Устод Тоҳир 

ман дар курсии паҳлӯи Гаварков - котиби якуми ноҳияи Дарбанд (он 
вақт Комсомолобод) нишаста будам. Дар поёни сӯҳбати устод ҷаноби 
Гаварков ба ман нигоҳ карда, ба хашм гуфт: «Зачем всё это надо?». Вай, 
ки пештар бо ман ошноии наздик дошт, ҳоло бо нигоҳи пурхашмаш ме- 
хост маро буғӣ кунад. Мисли барқ аз сарам ду андеша гузашт: нахуст, 
ҳатман забони мо макоми давлатӣ мегирад; дигар, ин ки ӯ дар муқобили 
таъсиру нуфузи сухани волову талаби қатъии Устод Тоҳир маро ҳам 
чун тоҷик «гунаҳкор» медонист, ки ӯ барои ин кор «ҳақ» дошт. Ман 
оҳиста аз паҳлӯйи ӯ ба наздики Устод Тоҳир рафтам. Вақте ки қонунро 
бо раъйи аксари намояндагон қабул карданд, устод Тоҳир дар толор 
рост меистод, чашмонаш аз хушнудӣ барқ мезаданд. 
Пп Ин лаҳза лаҳзаи 
зуҳури шахсияте буд, 
Ї ки сар бар санг меза- 
над, аммо аз роҳаш 
барнамегардад, тан- 
ҳо мемонад ва ба 
танҳоӣ пеш меравад. 
Ин гуна мардон дар 
; сарнавишти миллат- 
ҳо ками андар ка- 
манд. Онҳо ному 
ї; нанги миллаташон, 
ифтихори озодиву 
стод Тоҳири Абдуҷаббор бо Мирзошоҳи Акобир эътибори миллати 
а муаллифи мақола, соли 2008 4: худро дар хуни шар- 
ёнашон ҷой додаву сарбаландона, аммо бо ҳазор кулфату гирифторӣ, 
бо қомати афрошта, вале бо азобу шиканҷа ба сӯйи қуллаи максуд пеш 
мераванд. Дар ҳамон замон ва имрӯз ҳам даҳҳо ашхоси фазилатфурӯш, 
ҷоҳталабони беор дар рӯбарӯи Устод Тоҳир қарор гирифта, бо суханони 
бефарозу алфози бемаънии худ ӯро сарзаниш кардаанд. Аммо ин нукта 
яқин аст, ки номи ин қабила мардум бо суханони бефарози худ, бо навиш- 
таҳои тамаъҷӯёнаашон баробари маргашон аз ёдҳо зудуда хоҳад шуд. 


ҚОНУНИ ЗАБОН ҲАНӮЗ ҲАМ НОҚИС АСТ 
Имрӯзҳо. ки тарҳи қонуни нави Забон бояд бо пешниҳоди Раиси 
Ҷумҳури кишварамон таҳия, муҳокима ва тасвиб шавад, бори дигар бар 
сари мубориза ва андешаҳои Тоҳири Абдучаббор бармегардем. Ӯ 
нахустин касе буд, ки барои ҷою мақоми Забон тазоҳурот кард, дар таҳи- 
яи қонун иштирок кард ва барои қабули қонун мубориза кард. Дарзамоне 

ки фазои сиёсии кишвар боз шуд, ин қонун ҳокими ҷомеа буд, аммо бо 
дитар шудани ҳукумат, қонуни наве қабул шуд, ки барои рушди ҳукумати 
пойдори он заминаи дурусте мавҷуд нест. Душманони Забони Тоҷикӣ 
дарон давра аввал ба номи мубораки забони мо ҳамла оварданд ва вожаи 
модарӣ ва бунёдии он «форсӣ»-ро аз фарзандаш ҷудо карданд. Ёд доред. 
онҳо пас аз қабули ин пешниҳод дудаста қарсак зада ва дар расонаҳо 
гуфтанд, ки «забонро тоза кардем». 

Албатта пешниҳоди Раиси Ҷумҳур барои таҳияи қонуни нав самимона 
ва аз сари нияти поки ғамхорӣ ба Забони Миллат ва Давлат аст. Аммо 
кӣ бовар карда метавонад, ки ин навбат ҳам қонун дуруст ва бунёдӣ 
таҳия ва қабул мешавад? Магар ҳамон душманони забон дар даргоҳҳои 
ҳукумат ва дар толорҳои барҳавои ин кишвар ҷой надоранд? Боз ин бор 
ҳам онҳо бо истифода аз бепарвоии соҳибзабонон шогирдонашонро 
барои хароб кардани нуктаҳои ин қонун сафарбар намекунанд? Агар 
чунин набуд, онҳо чи тавр метавонистанд мардуми моро аз алифбои ас- 
лии худ, ки миллионҳо асарҳои бузурги сатҳи ҷаҳонӣ бо ин хат навишта 
шудааст, ба ин ҳадд битарсонанд. 

Имрӯз, ки башарият ба сатҳи болои истифодаи иттилооти интернетӣ 
расидааст, магар кишвари мо дар ин арса ҳеҷ манбаи дурусти хабарӣ ва 
илмӣ дорад? Аммо бародарони ҳамзабони мо дар кишварҳои дуру наздик 
ҳазорҳо сайтҳои муқтадири хабариву илмиро ба ин забон мавриди исти- 
фода қарор додаанд ва ҳар касе, ки чашми ин хатро дорад, ба осонӣ аз 
онҳо истифода мекунад. 


ДАХОЛАТ ДАР КОРИ ДОХИЛИИ КИШВАРИ МО 

Як далели дигарро ҳам мехоҳам ин ҷо зикр кунам, ки ба сиёсатҳои 
муғризонаи минтақавӣ ва азаматталабии ҳукматдорони Русия марбут 
аст ва он дар муқобили рушди фарҳангу забони миллати мо созмон дода 
шудааст. Ба наздикӣ бародарзодаам аз Сахалин занг зад. Гуфт, ки мехо- 
ҳад барои хонаводаашон каме пул равон кунад, аммо бонкҳои ин минтақа 
ному фамилияи маро қабул намекунанд. Бояд ман номеро ёбам, ки ҳатман 
охирчаспакҳои "ов", "ович" дошта бошанд. Номи каси дигарро барояш 
муаррифӣ кардам ва ба сиёсати "бародарона"-и ҳукуматдорони ин киш- 
вар "аҳсант" хондам. Кор ба ҷое кашидааст, ки фарзандони тоҷик. ки 
ному насаби тоҷикӣ доранд, ночор пул сарф карда, дубора номи хона- 
водагиашонро ба русӣ бармегардонанд, пас барои ғарибкорӣ ба Русия 
мераванд. Дар дохили кишварамон ҳам мақомоти ҳукуматҳои маҳаллӣ 
дигар аз номгузории тоҷикӣ даст кашидаанд. Ташаббуси наҷиби Раиси 
Ҷумҳури мо Эмомалӣ Раҳмон дар ин ҷабҳа бо як зарбаи "бародарона" 
қариб, ки ба нестӣ расидааст. Ҳамин қадар мондааст, онҳо фармоне содир 
Кунанд, ки ҳар касе ному фамилияи тоҷикӣ дорад, ба кишвари мо набиёяд. 
Номи ин гуна сиёсат - дахолат Дар кори дохилии кишвари дигар аст. 

Дар ин рӯзҳое, ки бештарин хабаргузориҳои минтақавӣ ва форсии 
ҷаҳон даргузашти Устод Тоҳирро талафоте барои илму фарҳанги мо 
Унвон кардаанд, хабаргузории русии "Сентразия". ки маълум аст, ба мақо- 
моти ҷосусии кишваре хидмат мекунад, бо такя ба маълумоти хабар- 
гузории русизабони Тоҷикистон "Азия-плюс" бо гузоштани сарлавҳае 
муғризона, тавтиъаҳои хоҷагонашро пас аз вафоти ин абармард ҳам 
идома додааст ва шояд заҳрашро барои охирин бор чакондааст, ки хос- 
тааст ба дардҳои бедавои империяхоҳияшон малҳам бишавад. 

Аммо ин ба он маъност, ки баъзеҳо аз мурдаи Тоҳири Абдуҷаббор 
ҳам метарсанд. 

МИТИНГ БАРОИ ТОҲИРИ АБДУҶАББОР 

Соли 1998 як хабарнигори қирғиз ба Тоҷикистон омад ва пас аз чанд 
рӯзи ҳамкорӣ ба ватанаш баргашт. Ҳинни бозгашт гуфт, бароят чӣ хид- 
мате анҷом бидиҳам. Гуфтам, дар Бишкек дӯсте дорам Тоҳири Абдуҷаб- 
бор, ӯро хабар бигир ва ба ман занг бизан. Пас аз як рӯз занг зад ва бо 
ҳаяҷон гуфт: «Медонӣ, дар Бишкек ҳама ӯро мешипосанд, раиси ҷумҳури 
мо ӯро хеле эҳтиром мекунад, вай идеали ҳамаи донишҷӯён аст, дар дарсҳои 
иқтисодиаш ду донишманди Малайзия, як дониш-манди иронии муқими Ам- 
рико ду сол боз лексия мешунаванд. Ба наздикӣ як кори аҷоиб шудааст. Аз 
сабаби дарси бисёр кафедра як ҷуфти дарси ӯро ба устоди дигар дода- 
аст, донишҷӯёни ин гурӯҳ шиор у плакат бардошта ба назди идораи ректор 
омадаанд, ки ба мо фақат Тоҳири Абдуҷаббор дарс бидиҳад)». 

Пас аз шунидани ин хабар, дарҳол ба устод занг задам. Дар ҳуҷраи 
кориаш дар Донишгоҳи улуми инсонии Бишкек, ки дар он ҷо мудири 
кафедра буд, пайдош кардам. Пас аз ҳолпурсӣ гуфтам: 

- Ҳа, устод, боз чӣ гап? 

- Ҳадафи пурсишатро намефаҳмам, -. гуфт аз он сӯи телефон. Одатан 
ӯ ҳеҷ гоҳ аз муваффақият ё мушкилоташ ҳарф намезад, вале мо ба ҳар 
роҳ дараки корҳояшро меёфтем. 

- Охир, чи хел намефаҳмед, дар он ҷо ҳам боз митингу шиору плакат 
ташкил кардаед! - гуфтам бо ҷиддият. Садои хандаи самимона ва рӯҳ- 
навозаш аз гӯшии телефон ба фазои хона печид. Писарам Комрон гуфт, 
ки ин садои хандаи устод Тоҳир аст. - Инро ба ту кӣ гуфт? - пурсид ус- 
тод, гуфтам: - Ман дар он ҷо ҷосусҳо дорам ва ҳар қадами Шуморо ба 
ман хабар медиҳанд... 

Ҳангоме ки ба диданаш рафтам, мо дар Алмаато вохӯрдем (воқеан, 
масъулони донишгоҳҳои ин шаҳр ҳам ҳангоми дар Душанбе будани 
Устод борҳо ба ман занг зада мегуфтанд, ки ҷояш дар мудирияти фалон 
кафедра холӣ аст, бояд ҳар чи зудтар биёяд). Воқеаи донишгоҳи Биш- 
кекро ёдовар шудам. Гуфт, ки сатҳи маърифати донишҷӯён ва дониш- 
омўзӣ дар ин шаҳр хеле болост ва аз мушкилоти донишгоҳҳои Тоҷи- 
кистон афсӯс хӯрд. 


71 


РАСТОХЕЗВА КГБ-И ШӮРАВӢ 

Дар пайи пурсишҳои дурударози кормандони КГБ-и Тоҷикистон, ки 
борҳо фаъолони ҶМТ-- Созмони Растохезро ба ин коргоҳи тарсбарангези 
таҷассусӣ даъват мекарданд, хеле аз мардуми сустирода ноаён аз созмон 
канор мерафтанд. Танҳо мардуми якрӯву қотеъ то охир ба ин ормони 
волои миллӣ собитқадам боқӣ монданд, ки имрӯз ҳам дар хиёбонҳои 
Душанбе сарбаландона қадам мезананд. Аммо худи устод Тоҳир ҳам бо 
дарки амиқи вазъи баъдӣ таъкид мекард, ки шахсиятҳои маъруфи кишвар, 
ки аъзо ва ҷонибдори созмони Растохез буданд, ба ҷаласаҳо даъват карда 
нашаванд, то дар атрофи номи онҳо камтар фитнаи сиёсӣ бисозанд. Ба 
ҳамин далел, устод Лоиқ ва чанде дигар, ки ҳанӯз вақти баршумурдани 
номи онҳо нарасидааст, ба ҷаласаҳо даъват карда намешуданд. 

Як масъули идораи КГБ бо но- 
ми Краснухин Устод Тоҳир ва мо 
аъзои раёсат ва масъулони рӯзно- 
маи «Растохез»-ро ҳам борҳо пур- 
суҷӯ ва таҳдидҳое мекард. Баху- 
сус, як давра пурсуҷӯйи растохе- 
зиён ва таҳдидҳои Краснухин ва 
дигар масъулони КГБ ба бачаҳои 
мо зиёд шуд. Ҳангоме ки дӯсти ва- 
фодори мо - узви созмон Беник 
Богдасарян нашрияро пинҳонӣаз . 
Литва меовард, дгр ҳавопаймои 
Маскав-Душанбе дар қатори дув- 
вум ҷой гирифта буд. Вай як бас- 
таи мукаммали нашрияро дар пе- 
ши пояш зери курсии аввал ҷой 
дода будааст. Ҳангоми парвоз 
Қаҳҳор Маҳкамов, ки он давра | Устод Тоҳири Абдуҷаббор бо муалли- 
ҳокими кишвар - Котиби якуми | фи мақола дар рӯзи Истиқлоли Тоҷи- 
ҳизби коммунист буд, дақиқандар | кистон дар чорбоги Рӯдакӣ, соли 2008. 
болои бастаи рӯзномаҳои «Растохез» нишастааст. Беник дигар ба ҷуз хо- 
мӯшӣ чорае надошт. Ҳавопаймо он рӯз ба далели ҳавои номусоид дар фу- 
рӯдгоҳи Душанбе нанишаста, баргашта ба Хуҷанд рафт ва субҳи рӯзи ди- 
гар бо мусофиронаш мукаммал ба Душанбе расид. Рӯзнома базудӣ даст- 
раси муштариёни муштоқи худ шудва хабари шӯхиомези «Маҳкамов "Рас- 
тохез"-ро овардааст» низ таъҷилӣ ба КГБ расид, ки дарҳол Устод Тоҳир 
ва рӯзҳои дигар ҳамаи моро якояк ба назди Краснухин хонданд. Устод 
Тоҳирро намегӯям, аммо мо боқимондаҳо ҳама гуфтем, ки аз рӯзнома хабар 
надорем ва онро дар бозор аз дасти мардум харидаем. Сипас, Краснухин 
ба ман бо таҳдид гуфт: «Мо медонем, ки ин рӯзиомаро ту мебарорӣ, ҳама- 
ашро медонем, ҳоло вақташ биёяд, мо бо ту дигар хел гап мезапем...». 

ТАНИ ТАНҲОВА БОРАСТОХЕЗ 

Як далели дигар ҳам вуҷуд дошт; чанд тане аз роҳбарони сатҳи болои 
созмон, ки гумони ҳамкории онҳо бо КТ Б ва ҳадафҳои ғаразноки 2-3 на- 
фарашон бештар рӯшан шуда буд, ба ҷаласаҳо камтар даъват мешуданд, 
ки баъдтар Устод Тоҳирро бо гуноҳи мағрурӣ, яккароҳбарӣ ва монанди 
инҳо муттаҳам карданӣ мешуданд. Воқеият ин буд, ки амалан Устод 
Тоҳир аз ин кор хабардор ҳам намешуд, зеро мо аъзои раёсат ин гуна 
ашхоси машкукро ба ҷаласаҳо даъват намекардем. Онҳо бо дарки ин 
воқеиятҳо оҳиста-оҳиста созмонро тарк мекарданд. Ва шунидам, ки баъ- 
зеи онҳо ҳоло ҳам аз Устод Тоҳир шиква доранд. 

Аммо мавзӯйи муҳим ин буд, ки худи Устод Тоҳир ошкор мегуфт, ки 
мо ҳеҷ чизе пинҳонӣ надорем ва аз ҳеҷ кас ибо ҳам намекунем. Дар чандин 
ҷаласаҳо намояндагони расмии КГБ иштирок мекарданд. Ба ҳамин асос, 
устод Тоҳир бо лутфи хоси худ мегуфт, ки «агар ҳатто шайтон аз ис- 
тиқлолияти Тоҷикистон пуштибонӣ кунад, мо бо ӯ ҳамкорӣ мекунем». 

Устод Тоҳир бар асоси хислати зотии маърифатпарастӣ ва хираде, 
ки дошт, ба ҳеҷ гурӯҳи сиёсӣ, мазҳабӣ, шахсиятҳои ҷудогонаи ҷомеа 
кина намеварзид ва мухолифати бадандешона надошт. Ӯ дар ҳеҷ ҷое 
касеро даъват накардааст, ки узви Ҷунбиши Мардумии Тоҷикистон - 
Созмони Растохез шавад. 

Рӯзҳои душвори моҳҳои апрел ва майи соли 1992, ки ҳанӯз дар май- 
донҳои Душанбе гирдиҳамоиҳо идома доштанд, Устод Тоҳир ба унвони 
узви ситоди мухолифин ба хеле аз тадбирҳо ва амалҳое, ки аз сӯйи ин 
гурӯҳ карда мешуд, мухолифат нишон медод. Бахусус, талаби ӯ, ки мегуфт 
ба митингҳои дурудароз хотима дода шавад, хелеҳоро нороҳат мекард. 
Аммо мухолифати ӯ дар мавриди ба гарав гирифтани чанд нафар депу- 
татҳо дар ин майдон боиси нороҳатии афроди алохида шуда буд. Як бе- 
гоҳӣ дар хаймае, ки аъзои Растохез менишастанд, Мирбобо Мирраҳимов 
даромад ва аризаи хориҷ шуданаш аз ин созмонро ба Устод Тоҳир дод. 

- Мо барои шомил шудан ба созмон аз ҳеҷ кас ариза нагирифтаем ва 
барои хориҷ шудан ҳам ба касе мухолифат надорем, -- бо тамкин ва оромо- 
на гуфт Устод. Мирраҳимов умед дошт, ки ақаллан чанд нафар ба Тоҳири 
Абдуҷаббор мухолифат мекунадва "каҳр кардани ӯро" ба ҷанҷоле табдил 
медиҳанд. Аммо аввалин касе, ки хориҷ шудани ӯро хуш пазируфт, узви 
раёсати созмон Салими Шукрона буд, ки мехост дар бораи ин «амри хайр» 
сухане сазовор бигӯяд, аммо устод ба ӯ монеъ шуд. Вале сухани буррову 
баланди Азизи Хошок дар он миён ин «ҷаласа»-ро поён бахшид: «Мо ин 
ҷо аз пушти Тоҳири Абдуҷаббор омадаем, агар мисли ту садтояш аз созмон 
бираванд, парвое надорем». Баътар Мирраҳимов дар варақаи кории 237, 
ҷилди 16-уми парвандаи ҷиноии Жеоб95 нисбат ба Мирраҳимов М., Ко- 
милов А., Қосимов Х., Назаров Х. дархотираҳояш навиштааст: "...бегоҳии 
22 апрели соли 1992 баъд аз дар иҷлосияи ШО тасдиқ шудани протоколи 
гуфтушунид бо гирдиҳамомадагон дар хаймаи Растохез ҷамъомад шуд. 

Ман тамоми камбудиҳои Т.Абдуҷабборро гуфтам ва аз созмон рафтам. 
Доир ба ин камбудиҳо Салими Шукрона ҳам сухан гуфта, аз созмони 
Растохез баромад. А.Комил низ чунин рафтор кардааст". Тавре дида 
мешавад, мо бо Салими Шукрона то ҳанӯз узви созмон боқӣ мондаем ва 
ҳеҷ гоҳ андешаи хориҷ шудан аз созмонро накардаем. Мирраҳимов ҳамон 
вақт ҳам ин гуна афкору навиштаҳо дошт, ки мо ба хубӣ аз онҳо огоҳ бу- 
дем ва дертар дигарон ҳам ин гуна амалҳоро дарк карданд. 

Аммо ҳама ин гуна бозиҳо дар баробари маърифату шоистагиҳои 
Тоҳири Абдуҷаббор ночиз буд. Ҳатто бо гузашти солҳо ин қабил ма рдум 
натавонистаанд дар баробари қотеият, салобот ва камолоти инсонии ӯ 
заррае дошт бидиҳанд. Устод Тоҳир шахсе буд, ки дар бораи масъалае, 
ки наандешида буд ё намедонист, ҳарф намезад. Мо шоҳид ҳастем ва бо 
тамоми масъулият гуфта метавонем, ки 2 Ё 
Устод Тоҳир номи баъзе одамони хеле 
нангину беарзишро дар тамоми давраи 
ҳамкориву ҳамнишиниаш ҳатто боре ҳам 
ба забон намегирифт. Танҳо аз ноилоҷӣ 
гоҳе дар ҷараёни сӯҳбат бо дигарон зӯт 
ва ё "онҳо" мегуфту бас. Ба ҳамин далел, 
намояндагони ҳизбу созмонҳои гуногун, 
миллатҳои мухталиф ва ҷараёнҳои ҳар- 
гуна ва миллатҳои ғайритоҷик узви ин 
созмон буданд, ҳатто омилони КГБ. Дар 
бораи афзоиши аъзо ва нуфӯзи Созмони 
Растохез дар он давра далелҳои зиёд мав- 
ҷуд аст. Ю. Кулчиков, С. Румянцев ва Н. 
Чичерина навишта буданд: "Бешубҳа, 
Растохез бузургтарин ҷумбиши шаҳрван- 
дии Тоҷикистон аст ва на танҳо аз лиҳози 
теъдод, балки аз лиҳози имкониятҳои интеллектуалияш низ". (Граж- 
данские движения в Таджикистане, Москва, 1 990, саҳ. 48). 


Устод Тоҳири Абдуҷаббор 
дар Теҳрон, соли 1996 


ТОҲИРИ АБДУҶАББОР ВА ДЕПУ ТАТҲОИ ШО 

Боре дар идораи Растохез Ҷонибеки Асрориён ва Холаҳмади Самеъ 
нишаста буданд, ки Тоҳири Абдуҷаббор аз ҷаласаи навбатии Шӯрои 
Олии Тоҷикистон баргашт. Ӯ озурдахотир ба назар мерасид. Аз ӯ пурси- 
данд, ки устод чӣ гап шудааст, бо ҳамон нороҳатӣ гуфт; депутатҳоро 
ҳақорат кардам. 

Албатта, ҳеҷ гоҳ ва дар ҳеҷ ҳолат касе сухани дурушт гуфтани устод 
Тоҳирро ёд надорад, бинобар ин Ҷонибеки Асрориён бо ҳайрат мепурсад: 

- Устод, чӣ дашноме ба депутатҳо раво дидед? 

- Ба онҳо гуфтам, ки Тоҷикистон гӯсфанди холаатон нест, ки ба ҳар 
касе хоҳед, бифурӯшед! - бо ҳамон ҷиддият посух мегӯяд Устод. 

Ҷонибеку Холаҳмад хуб механданд ва мегӯянд: «Мо фикр кардем 

модари касеро дашном додаед». Устод ҳам соддагии худро дарк карда, 
самимона механдад. 


ҲАМА ҶОЙИ ИРОН САРОИ Ӯ БУДУ НАБУД 

Дар солҳои душвори ҷанги дохилӣ пас аз озод шудан аз зиндони Ду- 
шанбе, вақте ба Теҳрон омадам, ки Устод дар бахши русии радиои Ирон 
кор мекард. Чанд бор ба ин идора рафтам. Кормандони ин радио ба 
ҳадде уро эҳтиром мекарданд, ки носутуданӣ буд. Онҳо дар бораи дони- 
ши фаровони сиёсӣ, иқтисодӣ ва фарҳангии ӯ ба сурати ҳайратовар сухан 
мегуфтанд. Забондониашро барои худ мактаб медонистанд. Бояд бигӯям, 
ки бештарин мардуми Ирон дар ин соҳаҳое, ки гуфтам, дониши фаровон 
доранд, вале тавоноии Устод Тоҳирро мардона эътироф мекарданд. 

Воқеан, устод забони русиро олӣ ва забони англисиро ҳам хуб медо- 
нист. Аммо бемуҳобо устоди забони фороӣ ва гӯишҳои тоҷикӣ, форсӣ ва 
дарии он буд. Агар мардона эътироф кунем, забондониву адабгуфтории 
ӯ ба бештарини журналистон, олимон ва мардуми гуногуни ҷомеи тоҷик 
таъсири гуворо ва гузашта аз ин боасаре доштааст. Мо пайравон ва шо- 
гирдони Устод ҳамеша дар партави сухандонӣ ва суханрониаш, ҷасорати 
бемисли инсониаш худро тарбия мекардем. «Одам ба ҳар забоне сухан 
мегӯяд, бояд тозаву белоиш сухан кунад», - мегуфт Тоҳири Абдуҷаббор. 
Ба ҳамин маънӣ мо бархе дар назди рӯҳи поки ӯ барои омӯзиши донишҳое 
ва сухан омӯхтану гуфтан худро қарздор медонем. 

Боре ҳамроҳ ба Доништоҳи Теҳрон рафтем ва ҳангоми вохӯрӣ бо раи- 
си ин донишгоҳ, устодро муаррифӣ кардам. - О, Устод Тоҳири Абдул- 
ҷаббор! - хитоб кард ӯ, - Бале, мешиносам, номашонро дар Интернет 
дида будам, навиштаҳояшонро хондаам. 

Ман пешниҳод кардам, ки устодро дар донишгоҳ ба кор шомил ку- 
нанд. Гуфт: - Бо ифтихор. Аммо пас аз ду рӯз занг зад ва гуфт, ки бузург- 
тарҳо розӣ нашудаанд ва узр хост. 

Ҳамин гуна мардеро, ки аз Ватан бо тамғаи иронгароӣ берун ва дар 
ба дар шуда буд, дар Ирон ҳам барояш ҷойгоҳе қоил намешуданд. Аммо 
ӯ ҳамоно мардона ва бо лабханди барояш зебанда ин ҳамаро таҳаммул 
мекард ва эҳсоси асабоният ҳам намекард. Агарчӣ ин замон ман ҷойи ӯ 
аз қаҳр ба худ мепечидам. 

Аммо дар ин сарзамин мардоне, ки ба қадри ҳиммату заҳмати устод 
Тоҳир мерасанд, кам нестанд. Мавридҳоеро аз саргузашти ин озодамард, 
ки қобили гуфтан ҳаст, зиёд ёд дорам, ки барои як матлаби дигар мегу- 
зорамаш. Ва ин ҷо овардани ҳаминро басанда медонам, ки нависандаи 
хушзавқ Наҷмиддини Шоҳинбод, ки ба унвони марди адабпарвар ва 
қадршинос дар ду моҳи бемориаш ҳамеша нигаҳбону ҳамнишини Устод 
Тоҳир буд ва дар мақолаи сӯгвориаш аҷаб зебо нигоштааст: «Ман ба 
Ватани соҳибистиқлолам ягона хидматеро ҳалол меҳисобам, ки соатҳо 
дар бари Устод Тоҳир будам». 

Дуруст гуфтаанд: Ё мард бош, ё дар хидмати мард! 

Наҷмиддини ШОҲИНБОД, 
нависанда 


ЛОЛАҲОИ АШТ САРХАМИДААНД 


Лолаҳои дашти Ашт сархамидаанд, табиат домони гиря сар додааст. 
Аз ин дашт 5 рӯз қабл бори охир ба зодгоҳи худ абармарди даврон, 
поягузори истиқлоли тафаккур Устод Тоҳири Абдуҷаббор мегузашт. 
Саҳнаи қатли Артур аз достони «Ғурмагас» ёдам омад. Тир мебориду 
Артур мижа намезад: «Ман ба марг тамасхур мекунам...». 

Устод низ то лаҳзаҳои охирини умр бо вуҷуди он ки медонист барои 
зистан умед нест, аз ояндаи миллат ҳарф мезад: - Растан осону хестан 
мушкил. Хестану сохтан ормони Растохез аст. Фақат барои дифои 
истиқлолу ғурури миллӣ хестан лозим. Барои ғасби тахт, ҳукумат хестан 
ғарази хусусӣ аст... 

Яке аз охирин гуфтаҳояш ин буд: - Аз бӯҳрони молӣ натарсед... 
бӯҳрони маънавӣ - Аҳриман аст... 

5 рӯз... ва 5 соат... Расо 5 соат масофаи вақти сафари дунёи охират 
барояш ҷудо карданд. Издиҳоми мардумро фақат 5 соат барои видоъ 
ҳақ доданд. Илтиҷо ва хоҳиши дӯстони дур низ рад шуд: - Ҳеч мумкин 
нест! Мо мардумро алакай хабар кардем... 

- Во дареғ!!! Мардуми хабаршудаву аз хидмату шуҷоати Устод 
бехабар... 

Банда дар ду моҳи охир бо устод будам. Ман ба ватани соҳибистиқлол 
ягона хидмате, ки ҳалол меҳисобам -- ин соатҳои дар паҳлӯи ӯ буданамро 
ҳисоб мекунам. 

Дар хонаи устод се ҳисобкунак -- яке барои барқ, дигаре барои газ ва 
сеюм ҳисобкунаки дӯстону душманон буд. Ҳисобкунаки шумори аё- 
даткунандагон - дӯстон аз ҳисобкунаки барк бештар давр мезад. Раҳмат- 
карими Давлат, Насибҷони Амонӣ, Адолати Мирзо, Ҳайдаршоҳи Акбар- 
шоҳ, Аҳмадшоҳ Комилзода. Абдуқодири Абдуқаюм... ҳар соат аз ҳоли 
Устод пурсон мешуданд... 

Мурдан оғози зистан аст... Дар дили ҳазорон дӯстон, шогирдон 
зиндаву ҷовид аст... 

Ҳайдаршоҳи АКБАР, 
шоир ва донишманд : 


КӮҲЕ АЗИМ РЕХТ... 


Кӯҳе азим рехт дар ин кӯҳна хокдон, 
Кӯҳе, ки тег барбикашидӣ ба каҳкашон. 


Кӯҳе, ки порае гар аз он уфтад ба баҳр, 
Амвоҷи баҳр сар бизанад то бар осмон. 


Дилҳо агар зи санг набуд, он гаҳ ин замин, 
Дар сели ашк ғарқ бигаштӣ ба як замон. 


Огаҳ зи хеш гар бишавад ин гунуда қавм, 
То рӯзи ҳашр мӯя кунад пиру ҳам ҷавон. 


Хокам ба сар, чи гӯямат, эй миллати гариб, 
Рафтанд сарваронату ту бехабар аз он. 


Он андалеби минбару он кони маърифат, 
Он беҳтарини аз ҳама беҳтар суханварон. 


Он ифтихори миллату он махзани адаб, 
Рамзи сахову иззату озодии баён. 


Эй марҳами шикастадилои, ҳампишини дил, 
Баъди ту нест дар дили мо ҷуз гами гарон. 


Эй мазҳари адолату меъмори Растахез, 
Акнун ба растахез диҳанд адли ин ҷаҳон. 


Нафсат чу пок буд, башорат муборак аст, 
"Ё нафсу мутмаъинна" - туро нафс дар амон. 


Ҷонибек АСРОРИЁН, 
донишманд 


ПАРЧИНИ РОЗҲО 


Гумонам, ки Тоҳири Абдуҷаборро 
мешинохтам. Вале на ин тавр буд. Аз дои- 
раи андеша ва тафаккурам болотар ва хеле 4 
болотар маснад дошт. Тамкину таҳаммул, маърифат ва суханваришро 
ёд мекунам. Монои як фаришта пеши назарам ҷилвагар мешавад, бо 
мӯйҳои мисли кафкобаи обшорони кишвар сафед. Виқору ғурури 
кӯҳистонӣ дошт ва зори пайсаву давлату дороӣ набуд. Шиква намекарду 
бадгӯӣ ҳам. Ҳама хусусиятҳоро дошт, ба ҷуз аз бадию зиштӣ. Пиндору 
ангорам дар борааш як лахт сапеди сапеданд ва мехоҳам 
зиндагиномаашро, ки монои докаи сафеди модарон сафеду намозӣ буд, 
бинависам. Вале дар ин амал оҷизам. 

Дар ҳама ҳолат таҷриба кардам, ки аз худ берун набуд. Ғазабу саҳл- 
ангорӣ ва таърифу ситоиш ва лофгӯиро фурӯ менишонд - дар худ ва 
ҳамсӯҳбатон. Дар солҳои мудҳиш барои мардуми тоҷик ӯ маҷмӯаи 
тадбирҳо буд. Пас аз дунё гузаштанаш сӯҳбатҳоро, ки аз наздик бо ҳам 
доштем, аз ёдномаҳоям варақ мегардонам ва пушаймонам, ки ба қадраш 
нарасидем... 

Рӯзе, ки дунёро тарк гуфт, дар ёд намегирам, чи ки дилам аз зиёиёни 
миллат ва дунё хунук мешавад. Чи ки бозигаранду бозихунук. Рӯзе ҳафт 
аз фавти устод гузашта буд, ки сари хон нишастаҳо ба сифати устод 
Тоҳир меафзуданд. Пас аз фавташ ба бузургию худшиносӣ ва ватан- 
парастиаш тан медоданд. Вале дар зиндагиш анқариб ҳама аз ӯ дурӣ 
меҷӯстанд. Ва гоҳе медидамаш бо Аҳмадшоҳи Комил. Аз сӯҳбатҳо 
маълумам мешуд, ки Раҳматкарим ва чанд тани дигар аз устод Тоҳир 
хавф надоштанд. Вале нишастаҳо бо даҳону лабу забони равғанин аз 
беҳурматӣ ва беэътибории халқу давлат нисбати устод Тоҳир ҳарф 
мезаданд. 

Дар сарам ин лаҳза суолҳое гардон буданд: Кист он халку ҳукумат? 
Магар мо нестем, ки ин ҷамъиятро созмон додаем? Магар мо набудем, 
ки бо қисмат кардани доираи манфиат, гурӯҳеро, нафареро сиёҳи сиёҳ 
кардем. Вале ин замон бар газоф рӯсафедӣ дорем, ки рӯсиёҳимон беҳтар 
буд. Пикагӣ дар дилам намеғунҷид. Он рӯз ҳар қадар ки дар бораи 
Тоҳири Абдуҷаббор бӯхтону дурӯғ мебофтанд, ҳамаро дар сари мардуми 
ба қавлашон ноҳақшинос мерехтанд. Вале изҳор намедоштанд, ки устод 

Тоҳир буд, ки аз зиндагии якнавохти бенури мардум дилгир мешуд ва 
онҳо низ қадди мағзи нон азизаш медонистанд. 

Дар миён сухан аз боби он мерафт, ки расонаҳои ҳукуматӣ дар маҷ- 
мӯъ дониш ва андешаҳои Устодро истифода накарданд. Манзур ин буд, 
ки демократия дар матбуот вуҷуд надорад ва гӯё барои Тоҳири Абду- 
ҷаббор ҳама дарҳо баста буданд. 

Вале банда аз кинатӯзӣ, маломатгӯии рақибони устод ва лоф- 
заниҳошон парҳез мекунам ва чанд пора ёдномаҳоро руйи варақ 
меоварам. 

Рӯзи 9-уми сентябри соли 2008 буд. Бо хоҳиши хабарнигори радиои 
"Садои Душанбе" Инобат Икромӣ устод ба студия омаданд, то андешаву 
афкор ва бурду бохти чандсолаи иқтисодиётро мавриди баҳс қарор 
бидиҳанд. Ӯро Аҳмадшоҳи Комил ҳамроҳӣ мекард. Устод аз боби 
пешрафти сиёсӣ ва фарҳангӣ бо далел сухан мегуфт ва камбуду 
норасоиро дар иқтисодиёт муйшикофона байён дошт. Сӯҳбат хеле ҷолиб 
ва маърифатомӯз буд. 

Банда, ки барномаро дар утоқи корӣ мешунидам, аз Аҳмадшоҳ 
хоҳиш кардам, ки устодро ба гап бигирад. Дар назди хонаи Радио гарму 
ҷӯшон вохӯрдем ва аз ғайриинтизор пайдо шуданам хеле шод буд. Тибқи 
машварати пешакӣ бо Аҳмадшоҳ, ки доштем суханро бо гила шурӯъ 
кардам: 

- Устод, мемонед як ҷо баҳузур кор кунем. Аз дасти Шумо гурезаву 
бадном шудем. Дар ҳамин ҷо ҳам аз дасти Шумо ба бало мондем...- бо 
гила гуфтам. 

- Нафаҳмидам Ҷонибеки азиз,-- ҳайрон ба ман нигариста як қулоб 
дуд кашиданд. 

- Ними дунёро вайрон кардеду ҳаминро нафаҳмидед,-- гӯё асабонӣ 
гуфтам ва афзудам.- ҳозир аз куҷо меоед? 

- Аз радиои "Садои Душанбе", ки хоҳиш карданд чанд андешаамро 
аз боби истиқлолияти сиёсӣ ва иқтисодию фарҳангӣ баён кардам. Сухани 
баде нагуфтам,- расмӣ ва дар ҳолати ҳузн посух дод Устод. 

- Ман, ки ин ҷо роҳбарам, - қариб ки хандаам меомад, гуфтам, - 
шояд имрӯз охирин рӯзи кориам бошад... 

- Маъзарат мехоҳам, Ҷонибеки азиз, маъзарат, узр мехоҳам, - илтиҷо 
мекард Устод. Ва маро бо пушаймонӣ ба оғӯш кашид. 

Аҳмадшоҳ бесадо механдид. Дар ин ҳолат ду тан он чунон ҷилави 
хандаро дар додем. ки Устод ҳайронтар шуд. Чун аз ҳазлҳои мо огоҳ 
шуд ва спектакламон ошкор шуд, устод Тоҳир хушҳол гардид. Ба чаш- 
мони маҳзунаш нур давид. Он рӯз сешанбеи ҳафта буд. Се тан бо сабук- 
рави Аҳмадшоҳ то бозори Саховат омадему асбоби фароғат муҳаё 
сохтем. Моро дар ҳавлии берун аз шаҳр Холаҳмад мунтазир буд. 

Аз пешин то шом дар чорбоғи нимободи Холаҳмад аз ҳар боб сӯҳбат 
мекардем. Устод ҳазлҳои зебо доштанд ва қиссаҳои ҷолиб мекарданд. 

Инсони воқеӣ буданд. Идомаи сӯҳбат дар хонаи мо вақеъ шуд. Устод 
Тоҳир бисёр мехост фарзандонамро бубинад, ошно шавад. Ва бештари 
вақтро ба онҳо додаву машғул шуд. 

Саҳеҳтар бигӯям, бо Т.Абдуҷаббор замони шӯравӣ, ки дар АУ кор 
мекарданд, ошно шудам. Марди заковатманд ва ҷаҳонбинии билкул 
дигар дошт. Нигоҳаш ба атроф ва падидаҳои ҷамъиятӣ комилан аз 
дигарон тафовут дошт. Тарзи суханронӣ ҷолиб, ҳаводорони зиёд пайдо 
мекард. 

Бо устод Тоҳир тамоми минтақаҳои ҷанубро сайр кардем. 
Мардумони зиёде ба дидораш меомаданд, аз муносибати самимиаш 
маънӣ мебардоштанд. 

Дар ноҳияи Маскав (феълан ба номи Ҳамадонӣ) дар хонаи дӯстамон 
Ситамшо пешин мехӯрдем. Дар лаълие як навъ қаланфури аз тугма 
калонтар оварданд. Дар табақи калон шӯрбои классикӣ мехӯрдем. Устод 
бо ишора аз ман пурсиданд, ки ин чист. Посух додам, ки қаланфур. 
Пурсиданд, ки тунд аст? Гуфтам, ки начандон ва яке аз онро ба даҳон 
андохтам ва дар як гӯшае даҳон нигоҳаш доштам. Ӯ низ пайравӣ кард. 
Пас аз лаҳзае ба устод менигаристам, ки сарашро хам карда буд, то оби 
равони чашмонашро касе набинад. Сир бой намедод. Дигарон, пайхас 
карда бошанд ҳам, барои иззати устод дам дарун зада буданд. 

Пас аз лаҳзае қаланфурҳои дарози ватанӣ оварданд. Якеашро ба 
даст гирифта ба устод муроҷиат кардам: 

- Инашзоти ватанӣ ва хеле хуб аст. Қаланфури тоҷикӣ. 

- Бигир, дураш андоз то ба чашмам нанамояд,-- ҷиддӣ таъкид кард 
ва афзуд,- онеш, ки хеле кучак буду ин қадар тунд, инаш-ку хеле бузург 
аст. 

Бо ошкор шудани асрор, хона гӯё аз ханда таркид. Устод, ки бехабар 
монда буд: 

- Мошоллоҳ, даҳонам ҳич тамъро эҳсос намекунад, хеле тунд буда- 
аст,- бо ханда илова кард. Хандаҳои хушрӯйи самимӣ дошт. 

Ба устод эҳтироми самимӣ меварзидем, вале гоҳе аз соддагиаш 
истифода мекардам ва ҳич гоҳ хафа намешуд. 

Дар ноҳияи Ховалинг, зери чанори Қазған, дар лаби чашмаи мусаф- 
фои Қазған менишастем. Чанд нафар аз ҷумла Шарофиддин ва Одил 
Ислом хушгӯӣ мекарданд. Шарофиддин хоҳиш кард, ки устод Тоҳир оши 
палав пазад. Мо тарафдор шудем. 

Устод бо ханда ба қиссае пардохт, ки хеле ҷолиб буд: - "Ҳини таҳсил 
дар шаҳри Маскав инчунин вазифаро ба ман вогузор карда буданд. Бояд 
ба хона меҳмон меомад, дақиқтараш аз муаллимони кафедра. Зану мард. 
Ҳарчанд изҳор доштам, ки инчунин ҳунарро надорам, маҷбурам карданд. 
Инишора бад-он буд, ки аз вилояти Ленинобод (ҳоло Суғд-Ҷ.А.) ҳастам, 
ош пӯхта метавонам. Ҳама чиз буд. Онҳо аз пайи кори худ рафтанд. Худам 
танҳо мондам. Пиёз андохтам, баъд гӯшт. Онҳоро зирбондам. Сабзию 

об низ ҷобаҷо шуд.-- Пас аз лаҳзае суханашро идома дод Устод,- як коса 
биринҷро шуста ба дег андохтам. Дег нисф нашуд. Б хиёлам кам буд, ки 
боз як-ду косаи дигар биринҷ илова кардам. Ба ростӣ, дамхобониро 
намедонистам. Осуда шудаму китоберо ба даст гирифтам. Замоне ба 
сари дег давидам, ки биринҷ аз дег берун меомад. Қисматеро дар зарфе 
гирифтам. Пас аз лаҳзае биринҷ боз зиёд шуд. Ман ҳамоно дар як зарф 
онҳоро мебардоштам, ки зарф пур шуд. Қисмати таг шавларо мемонд. 
Лекин меҳмонон таъриф карда мехӯрданд. Ба ҷуз аз тоҷикон, ки бад бад 
тарафам нигоҳ мекарданд. Пасон ба онҳо гуфтам, ки Шумо аз паҳлӯи 
диғари фаъолиятам дарак надоред. Ва барояшон зарфи пурбиринҷи 
нимхомро намудам." - Ӯ ҳикояро хатм кард. 

- Агар инчунин мехохед, мепазам,- пас аз лаҳзае бо ханда омада 
буданашро ба ошпазӣ изҳор карданд Устод, вале мо нону обро авлотар 
донистем. 

Қиссаҳо бар хотири он буд, ки аз инсони заминӣ будани Тоҳири 
Абдуҷаббор ёд кунем. Донишманд, бомаърифат ва ҳушманд буданд 
устод Тоҳир. Ва агар имкон даст медод, аз дигар мезистам шоистатар 
монои Тоҳири Абдуҷаббор. 


Муаллифи макола, донишманди тоҷик Ҷонибеки Асрориён дар 
маросими ёдбуди Тоҳири Абдуҷаббор, Душанбе, 25 апрели соли 
2009. 

Қосими БЕКМ. УҲАММАД, 
донишманд 


ҶОЙГОҲЕ, КИ БАРОИ 
ҲАМЕША ХОЛИСТ 


Зикри хайри Устод Тоҳири Абдуҷаббор аз ин ба баъд бештару беш- 
тар хоҳад шуд, зеро шахсиятҳои ворастаро маъмулан пас аз даргузаш- 
ташон қадр мекунанд ва ҳар миқдоре, ки фосила миёни онҳову мардум 
бештар бишавад, холӣ будани ҷою ҷойгоҳашонро дардноктар эҳсос 
мекунанд. 

Дигар Устод Тоҳири Абдуҷаббор бе ниёз аз касеву чизе бо виҷдони 
пок ва номуси барҳақ сутудании инсониву миллӣ роҳии манзили охират 
шуд. Шахсияте аз миёни мо рафт, ки ҳаргиз ниёзе ба касеву чизе надошт. 
Ва агар иддае аз дӯстону шогирдон аз он сухан ба миён оварданд, ки 
мақоме ё соҳибмансабе ба аёдаташ бираванд ва аз ӯ ҳолу аҳвол бипур- 
санд, ин сирфан бархоста аз он эҳсос буд, ки ҳама ва бахусус ононе, ки 
имрӯз пушт ба курсиҳои мудириятии сутуҳи мухталиф задаанд ва ба 
таври хастагинопазир шукри истиқлол мегӯянд, ба Устод Тоҳири Абду- 
ҷаббор, ки парчамдори наҳзати истиклолхоҳӣ буд, хеле бидеҳкоранд. 

Андешаҳои худро дар мавриди Устод ба замони дигар вомегузорам 
ва дар ин чанд дақиқа ба унвони зикри хайр саҳнаеро аз хотироти Бишкек 
т маҳалле, ки чандин соли умри худро дар он ҷо сипарӣ карда буд, пеши 
чашм меорам. 

Устод Тоҳири Абдуҷабор дар Донишгоҳи улуми инсонии Бишкек дарс 
мегуфт. Таври маълум 5-10 соли пеш маоши устоди донишгоҳ чизе набуд. 
ки бо он битавон барои худу хонаводаи худ аз назари меъёрҳои имрӯзӣ 
зиндагии шоистаеро таъмин кард. Бавижа барои муаллимоне назири 
Устод Тоҳири Абдулҷабор, ки ба истилоҳ ғариб буданду ҷуз ҳамон мао- 
ши ночиз манбаъи дигари даромад дар ихтиёр надоштанд. Чӣ бирасад 
ба ин гуна муаллимон, ки гоҳ-гоҳе сӯҳбатҳое аз он ба гӯш мерасид, ки 
хеле аз донишҷӯён ва бахусус он идда, ки нисбатан заъифанд, бо пардох- 
ти подош мушкили санҷишу имтиҳоноти худро осон мекунанд. 

Иттифоқан сӯҳбатҳоеро аз қавли баъзе аз донишҷӯёни донишгоҳи 
ёдшуда шунида будем, ки Устод Тоҳири Абдуҷаббор дар миёни ҳамко- 
рони хеш бо он ангуштнамост, ки ҳаргиз бар сари дониш савдогарӣ 
намекунад. Ва иттифоқе афтоду худам шоҳиди чунин саҳна шудам. 

Ду-се нафар аз тоҷикони муҳоҷири муқими Бишкек, ки шароити хуб 
ва даромади муносиб доштанд, гоҳ-гоҳе бо ҳар баҳонае ба устод кӯмаки 
молӣ мекарданд. Ва ҳамеша Устод ба сахтӣ розӣ мешуд. Мегуфт вазъи- 
яташ хуб аст, маошаш кифоят мекунад. Вале ҳама медонистанд, ки на 
ин асту на он. Ба ҳар ҳол он ҷавонмардони гавҳаршинос барояш ме- 
гуфтанд: «Устод мо вазифаи тоҷикии худамон медонем, то чунин ко реро 
кунем. Шумо барои он ки моро нороҳат накунед, аз мо бипазиред, баъд 
аз он ихтиёратон...». 

Ин чизро шояд ҳар каси дигар бо хушҳолӣ мепазируфт, аммо дар 
чунин вазъ шонаҳои Устод Тоҳири Абдуҷабор хамида ва чеҳрааш он 
қадар гирифтаву музтариб мешуд, ки гӯё муртакиби хатое шуда бошад. 

Ва боре дар манзили яке аз он ҷавонмардони боҳиммат, ки зикрашон 
рафт, теъдоди зиёде аз тоҷикони муҳоҷир даъват шуда будем. Зимни 
сӯҳбат аз ину он вай ба Устод рӯ овард ва хостори мусоидати ӯ барои 
ҳалли мушкиле шуд. Устод гуфт, агар коре аз дастам биёяд, бо камоли 
майл иҷро хоҳам кард. 

Хулосаи калом ин шуд, ки аз Устод хост, то ба як нафар аз донишҷӯ- 
ёне, ки аз санҷиш ё имтиҳон нагузаштааст, баҳои хуб гузорад. Чеҳраи 
Устод гирифта шуд ва ба сахтӣ табассуме карду гуфт: «Ҳоло ки то ин 
ҷояшро гуфтӣ, аз идомааш даст бикаш, зеро агар ному насабашро би- 
фаҳмам, шояд дигар аслан ҳеч гоҳе натавонад аз ман баҳо бигирад. Би- 
донед, ки ман ҳаргиз донишро савдо намекунам...». 

Онҳое, ки наздиктар нишаста буданду дар ҷараёни ин гуфтугузор 
қарор гирифтанд, фикр карданд, ки кори баде шуд ва Устод қадри не- 
киҳоеро, ки дар ҳаққаш карда буданд, ба ҷо наова 

Вақте меҳмонӣ ба поён расиду. 
ҳама пароканда шуданд, он шахс ба ) 
мошини ҳомили Устод нигоҳ ме- 
карду мегуфт: «Имрӯз ман беш аз | 
ҳар чизе аз дарси Устод кайф кар- | 
дам. Бовар дорам, ки ҳар каси дигар 
мебуд, гапамро мегирифт, вале Ус- 
тод донишро нафурӯхт. Ифтихор | 
мекунам, ки чунин тоҷик ҳам дорем. 
Аз ин ба баъд эҳтиромам ба вай сад- 
чанд хоҳад шуд...». 

Ва ба яқин медонам, он шахс, ки 


ори Камол ва Қосими Бек- 
ТТ |муҳаммад дар маросими ёдбуди ус- 
ҳоло дар яке аз кишварҳои хориҷӣ |тод Тоҳири Абдуҷаббор, Душанбе, 


ба сар мебарад, бо шунидани хаба- |25 апрели соли 2009. 
ри шуми даргузашти Устод Тоҳири Абдуҷаббор қабл аз ҳама аз он таас- 
суф мехӯрад, ки акнун чунин имкони ифтихорро аз даст додааст. 

Ва чаро танҳо ӯ? На, имрӯз хелеҳо дар сӯги Устод нишастаанд. 


Жж 
83 


Муҳиддин КАБИРӢ, 
раиси ҲНИТ 


ДАҲСОЛАҲО ИН МИЛЛАТ 
ТОҲИР НАХОҲАД ЗОД 


Даргузашти Тоҳири Абдуҷаббор талафоти санѓине барои мардуми 
кишвар, бавижа рӯшанфикрон ва миллатдӯстон аст. Миллати тоҷик дар 
даҳсолаҳои баъдӣ шахсияти пешрафтае назири Тоҳири Абдуҷаббор 
нахоҳад дошт. Мутаассифона, сиёсатмадорон ва рӯшанфикрони феълӣ 
ҳанӯз дар пояи андешаҳои даҳаи 1980 Тоҳири Абдуҷаббор қарор доранд 
ва бо гузашти солҳо мо метавонем танҳо бар пояи як дарсади андешаҳои 
вай бирасем. Ӯ дар тӯли ин солҳо мавзеъгирии худро таҳти таъсири ҳеҷ 
як омиле тағйир надод. Барои устод Тоҳири Абдуҷаббор танҳо андеша 
арзиш дошт, на мақом ё сарват. Даргузашти Тоҳири Абдуҷаббор барои 
ман мусибати азимест, зеро ба унвони як фарди тоҷик эҳсоси нотавонӣ 
мекунам ва хиҷолат мекашам, ки устод Абдуҷаббор дар ҳолати шигифт- 
ангезе дунёро тарк карданд ва мо натавонистем барояш кӯмак кунем. 


Масъуд СОБИРОВ, 
раиси АДТ . 


ЁДАТ БА ХАЙР, УСТОД 
ТОҲИР! 


(Дар сари тобути устоди ҷавонмарг 
Тоҳири Абдуҷаббор) 


Тоҷикистон дар шахси донишманди тавонои МИЛЛӢ - устод Тоҳири 
Абдуҷаббор нафареро аз даст дод, ки истиқлолияташ ба ӯ решапайванд 
аст. У яке аз нафароне буд, ки баҳри ба даст овардани исиқлолияти ко- 
мили Тоҷикистон ҳамеша дар мубориза буд. Бешубҳа, сарнавишти Тоҷи- 
кистони соҳибистиқлол ҳамтакдири устод Тоҳири Абдуҷҷабор аст. Ме- 
сазад, ки устод Тоҳирро муборизи роҳи ба даст овардани истиқлоли 
Тоҷикистон номид ва ӯ воқеан арзандаи ин унвони олист... 

Ман, шахсан аз номи худам ва аз номи роҳбарияту аъзои Ҳизби 
Демократи Тоҷикистон аз марги бемаҳали устод Тоҳири Абдуҷаббор 
сахт андӯҳгин буда, ҳамдарду мотамсарои мардуми Тоҷикистон дар сари 
тобути эшон ҳастам. 

Едат ба хайр, донишманди тавоною мубориз, устод Тоҳир. Шумо 
барои ҳамеша, бо мо ҳастеду дар дилу дидаед ва аз ин беш боз чӣ ҳам 
бигӯям! 

Аҳмадшоҳи КОМИЛЗОДА, 
Эжгурналист 


ТАНҲО ҒАМЕ, КИ ДОШТ, ИСТИҚЛОЛИ 
ВОҚЕИИ МИЛЛАТ БУД 
Чаро дивизияи 201 моли Тоҷикистон нашуд? 


Ман борҳо шоҳид шуда будам, ки аз ҷумлаи мардони сиёсӣ марҳум 
Қадриддин Аслонов, Акбаршоҳ Искандаров, Ғоибназар Паллаев сухано- 
ни Тоҳири Абдуҷабборро хеле бо эҳтирому самимият мешуниданд ва 
бо ӯ маслиҳат мекарданд. 

Боре бо устод Тоҳир ба ҳузури Раҳмон Набиев, ки он вақт раиси ҷум- 
ҳури кишварамон буд, даромадем. Вазъи сиёсӣ ноором буд ва Набиев ҳам 
нигаронии зиёд дошт. Ӯ ба истикболи устод Тоҳир аз ҷояш баланд шуд 
ва «Ҳа, Тоҳири Абдуҷаббор, биёед, биёед!» гуфт. Мо нишастем ва устод 
Тоҳир мисли ҳамеша бо тамкину қотеъият ва дарки амиқи масъала гуфт: 

- Раҳмон Набиевич, ман дубора бар сари ҳамон масъалаҳо сӯҳбат 
карданиям. Ҳоло ки вақт нагузаштааст, Шумо фармон бароред ва Ди- 
визияи 201, марзҳои Тоҷикистонро моли кишварамон эълон кунед. Мо 
ҳақ дорем ҳиссаи худамонро аз қасрҳои Маскав ва дигар дороиҳои СССР 
талаб кунем. Охир, ҷумҳуриҳои дигар ин корро алакай карданд, баъд 
дер мешавад. 

Набиев нигоҳашро аз рӯи устод Тоҳир намеканд. Ба назар мерасид, 
ки ӯ ҳарфҳои устодро хеле самимона гӯш мекунад. Аммо мо ҳарду дарк 
карда будем, ки ҳушу ёди ӯ дар ҷойи диғар аст, чашмонаш карахту 
нигоҳаш кунд буд. Баъди фурсате Набиев ба устод Тоҳир боз ҳам 
ҷиддитар нигариста, мисли ин ки нав аз хоб бедор шуда бошад, гуфт: 

- Ҳа, Тоҳири Абдуҷаббор, гапатон дуруст, мо ин масъалая дида 
мебароем... 

Мо аз утоқи кори президент берун шудем. 

- Устод, Шумо дидед, ки Раҳмон Набиевич ҳатто суханони Шуморо 
нашунид, -- гуфтам ман. 

- Бале, вале охир ғами ин мардумро кӣ мехӯрад, - гуфт дар посух. - 
Танҳо ӯст, ки метавонад ин масъалаҳоро ҳал кунад. Мардуми мо ҳама 
ба сиёсатбозиву мансабталошӣ афтода, масъалаҳои бунёдиро аз ёд баро- 
вардаанд. Фардо дер мешавад. 

Ба назарам расид, ки аз даруни дили устод Тоҳир дуд баромад. Фарму- 
даи боадолатонаи шоири тавонманд Маликушшуаро Баҳор ба ёдам омад 
ва онро барои устод хондам: 

Дардо, ки кӯҳнакор вазирони мулки мо, 
Сад бор нав шуданду накарданд кори нав. 

- Қурбонат шавам! - хитоб кард устод бо табассуми фарох, ки аз 
шунидани шеъри бамавқеъ хушҳол шуда буд ва дасти маро фушурд. 

Вале барои ҳалли масъалаҳои бунёдӣ кайҳо дер шуда буд! 

Ойниҳол 
БОБОНАЗАРОБВА, 
хУқуқшинос 


Тоҳири Абдуҷаббор фарде буд вораста аз ҳар 
гуна шару шӯр, ки хеч гоҳе барои худаш зинда- 
гонӣ накардааст. Балки зиндагиашро қурбони 
1. саодати миллати озода кард. Ӯ мисли кӯҳҳои 
азими Іоҷикистон сабуру ботаҳаммул буд. Эҳтироми дигаронро зиёд 
ба ҷо меовард. Вақте дар Қирғизистон буд, бар суроғаш рафтам. Ӯ пар- 
вои хеч чизро надошт, ҷуз ин ки аз Ватан мепурсид, аз вазъият, аз нав- 
гониҳо ва дастовардҳои Тоҷикистон мепурсид. Бояд иқрор кунам, ки 
дар миёни пешвоёни ҳаракати озодихоҳӣ дар Тоҷикистон ӯ беҳтарин 
ватанхоху озодихоҳ буд. Агарчӣ имрӯз дар Тоҷикистони соҳибистиклол 
барои ӯ ҳайкал нагузоштаанд, аммо ҳайкали ӯ дар дилҳои фард-фарди 
ин миллат побарҷост. Ман аз марги нобаҳангоми дӯст, ҳамватан ва як 
марди соҳибандеша таассуф мехӯрам. 


о Ҳоҷӣ Акбари 
ТУРАҶОНЗОДА, 
пешвои мазҳабӣ 


Хабари даргузашти бародари гиромӣ 
Тоҳири Абдуҷабборро шунидам, ки воқеан 
як такони бузурге барои ман аст. Мо ҳарду 
якҷо дар як интихоботи порлумонӣ ширкат 
кардем ва вакили Шӯрои олӣ шудем,азназ- 1!) 1); 2 . 
дик ман бо он кас ошно шудам, ки чӣ қадар дилсӯзӣ барои миллат дорад. 
Аввалин бор Эъломияи истиклолияти Тоҷикистонро ҳамон вақт навиш- 
та буд. Баъди ҷанги дохилии таҳмилӣ дар солҳои ҳиҷрат дар Теҳрон 
ҳамроҳ будем. Агарчанд расман узви Иттиҳоди мухолифин набуданд, 
аммо ҳамеша дар машваратҳо ва нишастҳо барои эҷоди роҳи ҳал ва 
оштии миллӣ машваратҳои муфид медоданд. Ниҳоят фозилу олим, 
хушахлоқу ботавозӯъ ва миллатдӯсту меҳандӯст буданд. Тамоми нишо- 
наҳои инсони некро Худованд барояш арзонӣ дошта буд. Умед дорам. 
ки дустон ва пайравонаш кори ӯро идома хоҳанд дод. 

Худо ҷояшро ҷаннат кунад! 

 Дӯстмуҳаммади 
| Дӯст, 
Акбар ва Азизи Хошок 
дар маросими ёдбуди 
устод Тоҳири Абду- 
ҷаббор, Душанбе, 25 
апрели соли 2009. 


; 
і 


Беҳрӯзи ЗАБЕҲУЛЛО 


БӮИ БАҲОР РАФТ... 


Марде ба вусъати ҳамаи рӯзгор рафт, 
Нақши баҳор мондаву бӯйи баҳор рафт. 


Гӯйӣ барои мову ту дигар баҳор нест, 
Ин растахез омаду он растагор рафт. 


Он рӯҳи устувор чуонкӯҳипойдор, 
Танҳо гузошт миллати беихтиёр, рафт. 


Андӯҳи ӯ ба шонаи як духтари латиф, 
Тобути ӯ ба гӯшаи танги диёр рафт. 


Ай кош, ҳамнишини ту будам тамоми умр, 
Сард аст зиндагӣ, агарат гамгусор рафт. 


Имрӯз рӯзи мотами як қавми гофил аст, 
Озодмарди рӯшану иззатмадор рафт. 


Марде, ки бо замонаи рокид ситез кард, 
Аз ҷабри ини замонаи бебандубор рафт. 


Ҳар рӯз доғи тоза ба дил мерасад зи дӯст? 
Қофиладори силсилаи доғдор рафт. 


Падруд, ай муаллими озодагони қавм, 
Ҳимматбаланду нодираи рӯзгор рафт. 


Ҳайдаршоҳи 


Ҳикматулло САЙФУЛЛОҲЗОДА, 
донишманд, шаҳри Брюссел 


ДАРГУЗАШТИ 
ЭҲЁГАРИ БУЗУРГ 


Миллати дар тӯли таърих ҷафокашида ва 
имрӯз ҳам ҷафокаши тоҷик, ки натавонис- 
тааст, чеҳраҳои миллӣ ва таърихии худро 
дар марҳилаи зиндагии онҳо бишносад ва 
д дарк кунад, мутаҳамили талафоти навбатӣ 
шуд. Ман барои ҳамаи бародарон, ки ин масъаларо дуруст дарк кардаанд 
ва дарди онро мекашанд, изҳори ҳамдардӣ ва таслият мекунам. 

Бадбахтии бештар дар он аст, ки ин ҷаҳолат ва торикии хешро на 
танҳо қишрҳои миллат, балки бисёре аз доираҳои фарҳангӣ ва илмӣ низ 
дарк карда наметавонанд. 

Имрӯз ҳаракати дар ҳоли ташаккули равшанфикрӣ, ки Тоҳири 
Абдуҷаббор яке аз эҳёгарони бузург ва саршиноси он буд, бо даргузашти 
эшон вориди марҳилаи сангин гашт. Барои онҳое, ки қобилияти дарки 
масъаларо доранд, мехоҳам бигӯям, ки ин инсони шариф масъулияти 
хешро дар назди миллат ва таърих сарбаландона иҷро кард. 

Бовар дорам, ки рӯзе миллат дар шинохти афроди таърихии хеш 
таҷдиди назар ва чеҳраҳои сиёсӣ, мазҳабӣ ва миллиро сарчин хоҳад кард 
ва ба худшиносӣ хоҳад расид. Ин як амри таърих ва табиии миллатест. 
ки онро барои худ фарз ва воҷиб медонад. Худованд, ҳидоятгари имрӯзу 
фардои мо бошад. 


зе 
Ҳошим ХОЛЗОДА, 


хабарнигор, шаҳри Машҳад 


Даргузашти Устод Тоҳири Абдуҷабборро барои озодихоҳону истиқ- 
лолталабони Тоҷикистон таслият мегӯем, ки як Озодихоҳи асил ба маъ- 
нии томи калима аз канорашон ё дурустараш сафи пешашон рафт. Агарчи 
ин талафот сахту сӯзон аст; аммо бояд модари тоҷикро ба парварондани 
чунин фарзандоне озодавау тоҳир (пок) табрик ва шодбош гуфт. Ин 
миллат бояд Покмардоне чун Тоҳирро қурбон кунад, то ба ҳадди ормо- 
нии покӣ ва сарбаландӣ бирасад. 

Устод ба оғӯши хок рафт... 

Навруз ГУЛЗОД, 
устоди ДДОТ 


КИ ЧУН Ӯ ДИГАРЕ Н-ОЯД ЗИ 
МОДАР ДАР ЗАМИН 


(БА МАРГИ ТОҲИРИ АБДУҶАББОР) 


Само бар шоми ҳиҷрони замин ночор мегиряд, 
Даруни сипаи ҳасрат дили бемор мегиряд, 
Тамашо порасида бар висолиёр мегиряд, 

Чу тифле гашта аз модар ҷудо такрор мегиряд, 
Фалак дар сӯгвори Тоҳири Ҷаббор мегиряд. 


Дарахте босамар аз боги умедам хазон гардид, 
Зи дида ашк ҷайҳунвор бар рӯям равои гардид, 
Ба рӯи тобуташ эҳзон ато аз осмон гардид, 
Сари шоистае хам пеш пои нокасон гардид, 
Замин дар зери тобут чун ба рӯи дор мегиряд. 


Туро, эй зиндагӣ, номарду ноҳамвор мехонам, 
Басе ночизу бемаъниву нодаркор мехонам, 

Туро бераҳм чун девонаи хунхор мехонам, 

Ба гардан ҳалқаи маҳкумиат аз дор мехонам, 

Дар он дам, ки ҷаҳон бар Тоҳири Ҷаббор мегиряд. 


Саропо дарди миллат ҷой буд андар вуҷуди ӯ 

Ба номи миллаташ ҳар як дуову ҳар суҷуди ӯ, 

Ба номи миллаташ бахшида шуд буду набуди ӯ, 
Саранҷом бӯйи миллат бар машом омад зи дуди ӯ, 
Кунун миллат барояш зор булбулвор мегиряд. 


Яке андар футувват буд бономусу нотакрор, 
Яке андар набарди зиндагӣ шоиставу солор, 
Нидонистанд қадраш сокинони кӯчаву бозор, 

Ки чун ӯ дигаре н-ояд зи модар дар замин такрор, 
Аз ин рӯ, кас зи беқадрии одам зор мегиряд. 


Аҷал, ту ҷомаи фурқат ба тан Гулзодро кардӣ, 

Муқими маҳбаси мотам зи ғам озодро кардӣ, 

Зи бедодӣ парешон хотири ободро кардӣ, 

Макони ғусса аз мотам дили бас шодро кардӣ, 

Зи мотам то ба рӯзи ҳашр Маҷнунвор мегиряд. 

Ғаффор МИРЗОЕВ, 
файласуф 


ЗИНДАГИ ОЗОДИИ ИНСОНУ 
- ИСТИҚЛОЛИ ӮСТ 
Ӯ ба мо ниёз надошт, мо ба ӯ 
ниёз доштем 


ӮРО НАМЕФАҲМИДАНД, АММОӮ 

РОҲАШРО МЕПАЙМУД 

(Мо ба гуфтаҳояш дертар амал кардем) 

Хабари фоҷиабори марги яке аз бузург- 
тарин фарзандони барӯманди халқи тоҷик, равшанфикр ва парчам- 
бардори озодиву истиқлолияти кишварамон дар қарни бистум Тоҳири 
Абдуҷаббор. ки рӯзи 21-уми апрели соли равон иттифоқ афтод, такон ва 
ларзиши сахте дар қалбҳои ҳазорон нафар ҳамватанони мо, ки ҳисси 
ватанхоҳиву истиқлолхоҳӣ барояшон бегона нест, ба вуҷуд овард. Зеро 
ин марги шахсияте буд, ки дар маркази ҳодисаву муборизаҳои шаддиди 
милливу озодихохӣ аз солҳои 80-уми қарни гузашта қарор гирифта, ливои 
истиқлолиятхоҳии Ватанамонро бо ҳамроҳии ҳамфикрону ҳаммаслакони 
равшанфикраш баланд бардошта, онро огоҳона, сабурона, қотеъона ва 
ҷавонмардона пеш бурд. 

Ӯ ин рисолати таърихӣ ва идеоли худро алорағми тамоми мушкилоту 
маҳдудиятҳои дохиливу берунӣ сарбаландона то лаҳзаҳои охирини ҳаё- 
таш идома дод. Гарчанде қадамҳои аввалини ин ҳаракат ба фоҷиаи бу- 
зурги милли ҷанги шаҳрвандӣ сарбасар шуда бошад ҳам, инҳо омилҳое 
буданд, ки онро дасти бегонагон матраҳ намуда буд. Тоҳири Абдуҷаббор 
аз ин фоҷиаи миллӣ то мағз-мағзи устухонаш ранҷ бурда, тамоми донишу 
малакаашро ба он равона мекард, ки бидуни ҳеҷ шарту талаб сулҳи та- 
рафҳо баста шавад ва самти сохтори истиқлолияти миллӣ идома ёбад. 
Мутаассифона, ба иллати он, ки ҷомеа то ба ҳанӯз ба ин арзишҳои балан- 
ди башарӣ омода набуд, дар аксари кулли мавридҳо ӯро намефаҳмиданд. 


СССР-РО ТОҲИРИ АБДУҶАББОР БАРҲАМ НАДОД 

(Агарчи хелеҳо мехостанд дубора бисозандаш, ки нашуд) 

Иддае аз худиҳо ва тарафдоронаш ба умқи тафаккур ва назариёти ӯ 
сарфаҳм нарафта, ба ифроту тундравӣ ва муноқишаҳои дохилӣ даст за- 
данд. Иддаи дигар, ки аз сохтор ва ҳокимияти пешин аламдида буданд, 
мехостанд аз мақом ва мавқеи ӯ сӯистифода намоянд. Рақибонаш аз вазъи 
баамаломада ва ноогоҳии оммаи мардум истифода карда, ҷомеаро бар 
зидди ӯ ва ақидаҳояш мешӯрониданд, ки сабабгори ин бесарусомониҳои 

замона ва барҳамхӯрдани СССР-и собиқ маҳз ӯ ва ин андешаҳояш ме- 
бошанд. Мардум намедонист, ки он идеология дар ҳамон лонае, ки ба 
вуҷуд омада буд, дар ҳамон лона барҳам дода шудааст. Ва мо маҷбур 
ҳастем, ки роҳу равиши худ ва ҳаракати худамонро худамон муайян ку- 
нем: 

Дар ҷаҳон бо пару боли худ паридан омӯз, 

Ки паридан натавон бо пару боли дигарон. 

Дигар ба умеди касе мондан ва чизеро аз касе интизор шудан маънӣ 
надошт ва ҳар чӣ зудтар асосҳои давлати миллӣ ва истиқлолияти сиёсиву 
иқтисодии онро эҷод кардан лозим буд. 

Тоҳири Абдуҷаббор, ки худ дар сиёсати давр ворид буд ва аз низоми 
идории русиву коммунистӣ огоҳӣ дошт ва дар хориҷи кишвар кору фаъо- 
лият карда буд, ин нуктаро хеле барвакт, ҳанӯз пештар аз замони бозсозии 
горбачёвӣ дарк карда буд. Ӯ мегуфт, ки фақат бо роҳи эълони истиқло- 
лият метавонем ояндаи инкишофи кишвар ва халқамонро таъмин кунем. 


Ӯ ҶОНИБДОРИ ЭВОЛЮТСИЯ БУД 

(Аммо тарроҳон «револютсия» карданд) 

Ӯ ҳаргиз тарафдори инқилоби иҷтимоӣ ва дигаргун намудани сохти 
ҷамъиятӣ аз тариқи зӯрӣ набуд, балки хоҳони инкишофи эволютсионии 
ҷамъият тавассути баланд бардоштани шуур ва худшиносии мардум ва 
эҷоди давлати соҳибистиқлоли миллӣ буд, ки дар он ҳаққу ҳуқуқи тамоми 
халқияту қавмиятҳо риоя карда шавад. 

Ба андешаи ӯ, ин самти ногузири инкишоф барои ояндаи мо буд, ки 
бо истиқлолияти сиёсиву иқтисодӣ метавон ҷойгоҳи худро дар байни 
дигар кишварҳо таъмин кунем, то ин ки дастнигару мӯҳтоҷи дигарон 
набошем. Вале мутаассифона, ҷомеа ва ҳамсафарон барои дарки ин анде- 
ша омода набуданд. Аксари кулл интизор буданд, ки давлати пешин боз 
барқарор мешавад ва онҳоро аз сари нав ба оғӯши худ мегирад. Нидои 
истиқлолият ва эҷоди давлати миллӣ барои онҳо бегона ва дилхарош 
буд. Тоҳири Абдуҷаббор дар тӯли фаъолияти сиёсӣ ва иҷтимоияш ба 
ҳайси раиси Созмони Мардумии Растохез ва депутати Шӯрои Олии То- 
ҷикистон ақидаҳои истиқлолиятхоҳӣ, давлатсозӣ ва озодихоҳияшро 
қотеъона пайгирӣ карда, онҳоро аз ҷиҳати илмиву назариявӣ исбот ме- 
кард. Раванди баъдинаи ҳодисаҳо дурустии ақидаҳои ӯро исбот намуд. 


Ӯ ҶОНИБДОРИ ДАВЛАТИ МИЛЛӢ БО АРТИШИ МИЛЛӢ БУД 

(Давлатмардон ба ҳарфаш гӯш надоданд!) 

Дар самти сохтори истиқлолияти миллӣ яке аз масъалаҳои меҳварӣ, 
ки ӯ аз он дифоъ мекард, ин ба забони тоҷикӣ додани мақоми давлатӣ 
буд. Хушбахтона, дар ин соҳа мо ба натиҷаҳое расидем, ки саҳми Тоҳири 
Абдуҷаббор дар он беандоза зиёд буд. Масъалаи дуюм, ин ташкили Арти- 
ши Миллӣ ва моликияти Тоҷикистон эълон кардани ҷузву томҳои ҳарбии 

собиқ Иттиҳоди Шӯравӣ буд, ки дар хоки Тоҷикистон мустақар буданд 
ва Тоҳири Абдуҷаббор ҳар чӣ зудтар амалӣ кардани ин масъаларо талаб 
мекард. Вале мутаассифона, бо сабабҳои барои ҳамаи мо маълум аз он 
моликияти ҳарбии Артиши Шӯравӣ, ки дар он ҳаққи мо низ буд, чизе 
нагирифтем. 

Агармо Артиши Миллии худро сари вақт месохтем, ҷанги шаҳрвандӣ 
дар кишвари азизи мо ҳаргиз ба ин сурату ин миқёс ҷараён намегирифт. 
Замони қумондонсолорӣ, ки ҳар "калашникуф"-дор худро дар минтақае 
ҳоким эълон карда буд, ба амал намеомад. 


Ӯ МЕГУФТ, ПУЛИ МИЛЛӢ РУКНИ ДАВЛАТДОРИИ МИЛЛИСТ 

(Давлатмардон ба даркаш дер расиданд!) 

Масъалаи дигар, ки онро олимона матраҳ ва аз нигоҳи назариявӣ ис- 
бот ва пешниҳод мекард, ин дуруст ба роҳ мондани иқтисоди кишвар ва 
ба муомилот баровардани пули миллӣ буд. Ба андешаи ӯ, пули миллӣ 
бояд хеле барвақт, яъне ибтидои солҳои 90-ум ва бо назардошти хусуси- 
ятҳои миллӣ ва иқтисоди худамон бароварда мешуд. Аммо ҳокимони 
давр ба умқи ин масъала сарфаҳм намерафтанд ва пешниҳоди ӯро дар 
ибтидо аслан қабул накарданд. Ба вуҷуди он ки Тоҷикистон кишвари 
мустақил эълон шуда буд, мо муддати чанде дар ҳудуди пули русӣ "рубл" 
бо кишвари Русия боқӣ мондем ва гумон доштем, ки ин ҳолат метавонад 
доимо давом кунад. Оқибат моро ба миллионҳо доллар қарздор намуда, 
баъд пешниҳод карданд, ки аз доираи пули кишвари бегона берун равем 
ва пули худамонро барорем. 

Ҳамин тавр, дар замони сарвазирии Абдуллоҷонов аввалин пули мил- 
лии мо босурат ва мусаввараи пули даврони Иттиҳоди Шӯравӣ бо тарзи 
таҳқиромез, бидуни ягон рамзу символикаи миллӣ фақат бо андозаи хурд- 
тар ва навиштаҷоти тоҷикӣ ба муомилот бароварда шуд. Барномаи теле- 
визионии РТР-и Русия дар гузориши худ ин хабарро матраҳ карда гуфта 
буд, ки дар Тоҷикистон тахаюлоташон кифоят накард, ки барои пули 
миллии худ мусаввараи ҷолиберо пайдо кунанд. Фақат соли 1999 бо дахо- 
лати бевоситаи сарвари кишвар Эмомалӣ Раҳмон пули миллии мо аз 
сари нав ба муомилот бароварда шуда, ному унвони муносиб ва мусавва- 
раву рамзҳои арзандаро таҷассум кард. Дар рафти ислоҳоти иқтисодӣ 
мо дарк кардем, ки воқеан пули миллӣ яке аз рукнҳои асосии давлати 
соҳибистиқлол будааст ва ба қадри он бояд расид. Инро барои мо Тоҳи- 
ри Абдуҷаббор хеле барвақт гуфта буд, вале ба дарки ин маънӣ дер ра- 
сидем. 


Ӯ БАРОИ ИСТИҚЛОЛИ ЭНЕРЖӢ ПОФИШОРӢ МЕКАРД 
(Давлат бар гуфтааш амал кард) 
Дигар аз самтҳое, ки Тоҳири Абдуҷаббор пофишории қатъӣ мекард, 
ин дар муносибат ба корхонаҳо ва ниругоҳҳои барқии кишвар буд. Ӯ аз 

аввал то ба охир дар ин ақида буд, ки ин иншоот бояд фақат моликияти 
Ҳукумати Тоҷикистон бошад. Дар як мақолаи илмӣ-таҳлилияш хеле 
пештар исбот намуда буд, ки ягон кишвари беруна барои мо ниругоҳҳоро 
бидуни манфиати худ сохтанӣ нест. Мо бояд ба умеди касе нашуда, роху 
воситаи сохтани онҳоро пайдо кунем. Чунончӣ аён мешавад, асли масъ- 
ала то ба ҳанӯз дар ҳамин сатҳ боқӣ мемонад. 


МАРДЕ ДАР МИЁНИ САД МУШКИЛ 

(Вале хастагинопазир) 

Гуфтаҳои дар боло овардашуда танҳо намунае аз самтҳо ва талошҳои 
ин марди барӯманд дар матни муборизаҳои истиқлолхохҳона ва 
озодихоҳонааш барои халқу Ватанаш буд. Ӯ ба вуҷуди фишору тазйиқ, 
таҳқиру нобарориҳо хаста нашуда, барои амалӣ шудани ин ақидаҳояш 
тамоми бурду бохт ва имконияти худро сарф кард. Боварӣ дошт, ки ин 
мушкилиҳо мегузаранд ва рӯзе Ватан ва ҳамватанонаш ба истиклолияти 
аслӣ, ки маънии зиндагии ҳар як инсон аст, мерасанд. 


САРМЕЪМОРЕ, КИ ҲЕЧ ГОҲБА ҶАШНИ ИСТИҚЛОЛРОҲ НАЁФТ 

(Ӯ бениёз буд, мо ба ӯ ниёз дони) 

Тоҷикистони мо имрӯз ба 
истиқболи ҷашни 20-солагии 
истиқлолияташ зина ба зина 
гом мегузорад. Ҳама хурду бу- 
зург, ҳама раису мудиру ва- 
зир то хизматчиву деҳкон, 
ҳатто он депутатҳое, ки дар 
ҷаласаҳои Шӯрои Олӣсаддар 
сад ба муқобили Тоҳири Абду- 
ҷаббор ва андешаи истиқлол- 
талабиаш овоз медоданд ва 
ӯро аз ҳуқуқи сухангӯӣ маҳрум 
мекарданд, ба ин ҷашн омо- 
дагӣ мегиранд, аз бузургии ис- 
тиқлол ҳарф мегӯянд ва худро 
дар дастёбӣ ба он саҳим мешуморанд. Аммо дар ин байн сармеъмори 
аслии матни ин истиқлолу озодӣ нест, чунончӣ дар ҷашнҳои пешина 
ҳам набуд. Ва шояд хоҳиши дар ин маъракаву сурудхониҳо иштирок 
карданро ҳам надошт. Зеро ба ин эҳтиёҷ надошт. Мо ба ӯ ва он наза- 
риёташ эҳтиёҷ доштем, на ӯ ба мо. Мо фақат баъди чандин соли душ- 
вориву дарбадаргардиҳо, муҳоҷирату сарсониҳо, бебаркиву беқадриҳо 
ба умқи гуфтаҳои ӯ сарфаҳм рафта истодаем. Дар вақташ ба қадри ӯ ва 
суханҳояш нарасидем. ; ! 


Маросими ёдбуди устод Тоҳири Абду- 
ҷаббор дар Душанбе, 25 апрели соли 2009. 

МАРДИ БЕДОРИ МИЛЛАТ 

(Ӯ акнун дар оғӯши хок хуфтааст) 

Имрӯз дашту теппаҳои Ашт пур аз гулҳои сурху арғувониянд, ки гӯё 
бар мотами Тоҳири Абдуҷаббор қабои хунин ба бар кардаанд ва болои 
хоки ӯро гулпӯш намудаанд. Дил аз беқадриву беманзалатии чунин 
фарзандони саршиноси миллат ба дод омада, мехоҳад ба сари хокаш 
биёяд ва бигӯяд, ки эй пораи хоки диёр оё ту медонӣ, ки чӣ шахсиятеро 
ба оғӯши худ гирифтаӣ ва киро дар канори худ дорӣ? Охир ӯ шахсест, ки 
тарҳи истиқлолу озодии Ману Туро эълом додааст ва тамоми ҳаёту 
мамоташро дар ин роҳ бахшидааст. Мо ҳамватанон ба қадри ӯ нарасидем 
ва шояд Ту, эй пораи хок, ба кадри ӯ бирасӣ ва каноратро барои ӯ болини 
гарм намоӣ ва ҷисми наҳифашро навозиш кунӣ. 

Ҳама кавму халқиятҳои олам, ки дар роҳи тараққиёт ва саодати 
халқашон ба ҷое расидаанд, бузургону хирадмандони худро қадрдонӣ 
ва эҳтиром мекунанд, андешаҳои волои онҳоро дар пешравии ҷомеаашон 
истифода кардаанд. Императори рус Николайи І дар ибтидои қарни ХІХ, 
ки даврони эҳё ва болоравии маданияти русҳо ба ҳисоб меравад, баъди 
пазироии яке аз равшанфикрон ва маорифпарварони рус Александр 
Пушкин рӯзи корияшро хеле бобарор ҳисобида, изҳори хушҳолӣ кардаст. 
Ӯ гуфтааст, ки ман имрӯз кори бузургеро анҷом додаам ва бо хирад- 
мандтарин марди кишвари Русия ҳамсӯҳбат шудам. 

Шояд баъди сари мо рӯзе фарзандонамон ба қадри неъмати истиқлол 
бирасанд ва ба сари қабри Тоҳири Абдуҷаббор омада, бо изҳори сипосу 
эҳтиром дастагуле бигузоранд. Баъди он бо ифтихор бигӯянд, ки ман 
имрӯз кори бузургеро анҷом додаам ва ба сари қабри бузургтарин ҳам- 
ватани озодихоҳу истиқлолхоҳам гулчанбар гузоштаам. Фақат он вақт 
метавонем ба истиқлоли воқеиву ботинӣ бирасем ва фахр кунем. 

Ёдаш ба хайр ва манзили охираташ обод бод, устод Тоҳири 
Абдуҷабборро! 


Сайид Муҳаммади Хайр- 
хоҳ - сафири ҶИ Афғо- 
нистон, устод Мӯъмин 
Қаноат ва Пайванди 
Гулмурод - устоди ДМТ 
дар маросими ёдбуди 
устод Тоҳири Абдуҷаб- 
бор. Душанбе, 25 апрели 
соли 2009. 


Ашӯрбой Имомов, 
номзади илми ҳуқуқ, 


дотсенти ДМТ. 
"Ҷомеа". с.2009, 28 май. 


ОЗОДМАРДИ ҶОНФИДО 
Ёде аз фарзонафарзанди 
озордидаву иззатнадидаи тоҷик 
Тоҳири Абдуҷаббор 


Бо гузашти рӯзҳою моҳҳо фироқи озодмарди зиндаёде чу Тоҳири 
Абдуҷаббор, азоби маҳрумият аз ӯ, ба аҳли ақлу фаросат гарон меафтад. 
Дигар он ҷасурмарди ҷонфидое, ки оид ба ҳар масоили гарони зиндагии 
мардум, ҳам дар сатҳи иқтисоду сиёсат, ҳам иҷтимоиёту маънавиёт, 
давлатдорию ҳифзи мустақилият сухани ҳақро ботамкину боасос ва 
беибо гӯяд, бо мо нест. Дигар пушту паноҳи ҳар фардро Худои мутаол 
ба худи ӯ вогузоштааст. Тоҳире нест, ки бе мансабу курсӣ, бе молу чиз, 
дар ғами беҳбудии зиндагии мардум, шарики ташвишу ғаму ғуссаи он 
бошад ва аз номаш сухани ҳақ гӯяд. Худои меҳрубон ба ӯ фақат синни 
мубораки пайғомбариро муносиб донистааст. 

Дар ҳиҷрони аз номи мардум ҳақталошию ҳақгӯӣ озодмардон ҳамеша 
худро сарфи назар кардаанд ва дар маҳрумияту нодорию бехудӣ зис- 
танро насиб донистаанд. Ва аз ин тақдир боре гиламанд нагаштаанд ва 
шикояте надоштаанд. Вале онҳо аз ҷаҳолат, кундии ақлу заковат, бефар- 
ҳангӣ, худношиносию бардагии аксари мардум бо дарду ҳасрат ва 
таассуф рафтаанд. Ва ин таассуфу ҳиҷрон ҳамон орзӯи амалинашудаест, 
ки ҳам ҷисму ҳам ақлу заковати нобиғаро хазон сохтааст. 

Ба мисли аксари фардоне, ки Тоҳири Абдуҷабборро дар марҳалаи 
бозсозии сохтори Шӯравӣ ва баъди вакили мардумӣ интихоб гаштани ӯ 
шинохтаанд, мулоқоту шиносоии мо ҳам, дар танаффуси байни ҷаласа- 
ҳои Шӯрои Олӣ ба вуқӯъ мепайваст. Ҳуҷраҳои кории барои Кумитаи 
назорати конститутсионӣ таъиншуда, ки банда он вақт фаъолият доштам, 
дар қабати сеюми бинои Шӯрои Олӣ ҷойгир буд. Дар байни ҷаласаҳо 
вакилон ба утоқи кориам медаромаданд ва оид ба баъзе масъалаҳои таҳия 
ва қабули қонунҳо сӯҳбатҳо баргузор мешуданд. Ҳар як баромади То- 
ҳири Абдуҷаббор дар музокироти порлумонӣ ва чопи мақолаҳояш дар 
саҳифаи рӯзномаҳо, сӯҳбатҳояш дар телевизиону радио он солҳо боиси 
диққату эътибор буд. Ҳам дар байни вакилон ва ҳам берун аз Шӯрои 
Олӣ пешниҳоду таклифҳои ӯро бо завқ шунида, ҳақҷӯ будани ӯро дарк 
мекарданд. Вале барои қабули онҳо ҳанӯз тайёр набуданд. Баъзе аз 
мансабдорону вакилон пешниҳодҳои муфиди ӯро бо тамасхур, дигаре 

бо истеҳзо шунида, майлу рағбати қабули онро надоштанд. Бо вуҷуди 
ҳанӯз дар Шӯрои Олӣ ҳукмронии якандешии коммунистӣ ӯ мавқеи худро 
дар сатҳи маърифати баланд ва ақлу фаросат ба гӯши ношунавои "ва- 
килон" ва мардуми дар хоби гарон буда, расонидан мехост. Аммо якан- 
дешии онвақта хислати болшевикона дошта, роҳи баҳсу талоши созанда 
ва муколамаро намепазируфт ва бинобар ин таклифу пешниҳодҳои берун 
аз қолаби таффакури худро бо ҷангҷӯӣ ва ҳайоҳуй пешвоз мегирифтанд. 
Азбаски аксарияти вакилон қобилияти гуногунандеширо дарк кардан 
ва одобу баҳсу талошро намедонистанд, нисбати ӯ дуруштию ҳарзагӯиро 
муносиб медонистанд. 

Воқеан аввалин сӯҳбатҳои мо бо Тоҳири Абдуҷаббор дар хусуси 
лоиҳа ё меъёри қонунҳое авҷ мегирифт, ки дар Шӯрои Олӣ ва сохторҳои 
он баррасӣ мегаштанд ва ман мекӯшидам, ки роҳи дурусти ҳуқуқии ҳалли 
онро фаҳмонам. Дар марҳалаи майдонбароию шиоргӯии мардум ӯ акса- 
ран дар хиҷолат буд. Зеро ки аз анбӯҳи мардуми аз маърифати ҳуқуқию 
сиёсӣ дурро ба кӯчаю майдон кашидан ва онро ба ихтиёри ҳар гуна ҳан- 
гомаҷӯю тундгароён гузоштан меҳаросид. Ҳодисаҳои февралии соли на- 
вадум як ҳушдори ваҳмангезе барои ҳамаи озодандешони тоҷик буд. Гар- 
чи ҳукуматдорон тавонистанд, ки ташаббускорони қину қоли ҷавонмар- 
дони тоҷикро аз беруни кишвар нишон диҳанд, аммо аслан иҷрокунандаю 
ҳавасмандони такрори ин кирдор дар дохил низ кам набуданд. Инро 
Тоҳири Абдуҷаббор хуб дарк мекард ва аксаран даъвати мардумро ба 
майдон чандон намепазирфт. Воқеан агар касе ба барномаю ҳадафҳои 
созмони мардумии Растохез аз ибтидо боҳушу бекина назар андозад, 
дар он нишонаҳои даъват ба тундгароиро намебинад. Ва дар ҳадафи 
асосии он аз бедорсозии тоҷик аз хоби гарони бисёрасра ва даъват ба 
худшиносии асли хеш, чизи дигареро намебинад. 

Аммо як зумра ҳангомаҷӯён, тамаъкорон ва чандрӯяҳо дар баробари 
озодандешони асл, ки воқеан мавқеи Тоҳири Абдуҷабборро дарк ва 
дастгирӣ мекарданд, дар атрофи ӯ ба худ ҷой ёфта, бо мурури дар ҷомеа 
эҳтиром пайдо кардани ин созмон, дар атрофи он ба мисли парвона давр 
мегаштанд. Чанде аз онҳо маҳз бо ҳамин роҳ худро маълуму машҳур 
сохтанд ва бо ишораи аввалини ҳукуматдорон ба мансабҳо соҳиб гашта, 
аввалину охирин шуда, санги маломатро ба сари ёрони хеш заданд. 
Барои онҳо ин мансаб чи аз ҳокимияти Шӯравии аз қудрат маҳрумгашта, 
чи аз тоифаи ба ҳифзи ҳукумати "конститутсионӣ" бархеста тӯҳфа шу- 
дааст, чандон фарқ надошт. Муҳимаш он буд, ки ба сари хони ҳукумат- 
дорон даъват гарданд. Ҷойи тааҷҷуб ҳам нест, ки аз байни онҳо баъдан 
вазирон, мушовирони давлатӣ, вакилон ва ҳатто сафирон пайдо гаштанд. 
Вале ҳамаи онҳое, ки дар атрофи Тоҳири Абдуҷаббор бо мақсади неки 
бедории мардум ҷамъ гашта буданд, аз ин "ҳангомаҷуён" ҳаросида ё 
худро канор мегирифтанд ва ё кӯшиш ба харҷ медоданд, ки алангаи дар 
атрофи созмон сӯхта истодаро хомӯш созанд. Дар интиҳои кор онҳо аз 

сиёсат дилгир гашта, хомӯширо пеша карданд ва ё муҳоҷиратро ихтиёр 
ва дар орзӯи бедории тоҷик дар мусофират нони қокқро аз хони пур аз 
неъмати боминнат авло донистанд. Онҳо орзӯю ҳадафи худро ба фурӯш 
нагузоштанд. 

Дар яке аз иҷлосияҳои Шӯрои Олӣ соли 1991 баҳсу талош дар хусуси 
ба ҷавобгарӣ кашидани вакили халқ, раиси комиҷроияи шаҳри Душанбе 
Мақсуд Икромов хеле шиддат ёфт. Аз ҷумла, прокурори генералӣ 
Н.Ҳувайдуллоев дар хусуси гунаҳкор будани М.Икромов хеле истодагарӣ 
намуд. Дар танаффус дар даҳлез бо Тоҳир рӯ ба рӯ омадем ва бо таассуф 
гуфт. ки ман бо Нурулло Ҳувайдуллоев хеле эҳтиром дорам, аммо наме- 
фаҳмам, ки чаро ӯ нисбати М. Икромов сахт часпидааст. Ба сӯи толори 
маҷлисгоҳ ишора карда, илова намуд, ки ба ин ҷанобон ҳарду ҳам даркор 
нестанд. Бо гузашти солҳо ин суханҳоро ба ёд оварда, ҳақ будани ӯро 
бештар дарк мекардам. 

Мавриди вохӯрии дигар дар хусуси хиҷрати Н. Ҳувайдуллоев ба 
Хуҷанд афсӯс хӯрда, гуфт, ки чанд рӯз аз ин пеш ҳарду сӯҳбат доштем ва 
барои ҳиҷрати он кас зарурате набуд. Вақте ки шодравон Нурулло 
Ҳувайдуллоевро хунхорони нобакор ба катл расониданд, ҷасади ӯ баъди 
муоина дар мурдахонаи Қарияи Боло барои видоъ ба бинои Шӯрои Олӣ 
оварда, гузошта шуд. Пеш аз оғози маросим Тоҳир бо чашмони ашколуд 
дар он ҷой пайдо шуд. Ба ҷасад наздик гашта, афсӯс хӯрд, ки ана боз як 
фарзанди барӯманди миллатро аз даст додем ва хам шуда, болопӯши 
қатшударо рост намуд ва то анҷоми аёдат дар он ҷо бимонд. 

Аз кашолсозию рӯйтобии роҳбарони ҷумҳурӣ аз қабули яроқу аслиҳа 
ва лавозимоти ҷангии шӯравии дар марзи Тоҷикистон буда Тоҳири 
Абдучаббор дар ҳайрат афтода буд. Дар ҷаласаҳои порлумонӣ ва берун 
аз он, ба таъҷилан соҳиб шудан ба ин моликият даъват мекард, ба вакилон 
муроҷиат менамуд, вале мурвати гӯши онҳо фақат ба мавҷи ларзиши 
овози роҳбарон мувофиқ гардонида шуда буд. Аз ин рӯ, ақли солим на 
ҳар вақт ба кор меомад. Ҳатто барқияи охирин вазири мудофиаи ИҶШС 
ба роҳбарони Тоҷикистон оид ба таъҷилан муайян кардани муносибати 
ҷумҳурӣ барои соҳиб гардидан ба силоҳу муҳимоти ҳарбии дар марзи 
ҷумҳурӣ қарор дошта, онҳоро аз ҳолати бемасъулиятию манфиатҷӯйии 
хеш раҳо карда натавонист. Минбаъд он моликият талаву тороҷ гашта, 
ба тамоми хоки собиқ давлати Шӯравӣ паҳн гардид. Ва аҷаб нест, ки он 
яроқу аслиҳаро соҳибони нав ба "Фронти халқӣ" ва "мухолифини тоҷик" 
фурӯхта бошанд, то ки онҳо якдигарро бикушанд. Саҳнаи дар иҷлосияи 
Шӯрои Олӣ, аз минбари порлумонӣ ба вазири онвақтаи иқтисод 
Т.Ғаффоров муроҷиат намудани Президенти Тоҷикистон Раҳмон Набиев 
ҳанӯз ҳам дар пеши назар аст. Ӯ аз вазир пурсид, ки "Тӯхтабой! Шумо 
гӯед, ки барои нигоҳбонии яроқу аслиҳаи шӯравии дар Тоҷикистон ҷой 
дошта, ҳар сол чӣ қадар маблағ зарур аст?". | 

Вазир ҷавоб гардонида буд, ки қариб ду миллиард рубл. Раҳмон На- 
биев инро шунида, аҳли толорро хеле бо ҳаяҷон бовар мекунонд, ки ба- 
рои Тоҷикистон ин яроқу аслиҳа зарурат надорад ва барои нигоҳубини 
он маблағи калон зарур аст, ки мо онро надорем. Ҳол он ки ақли солим 
тақозо мекард, ки нархи ҳар яке аз даҳҳо танки вазнин ва тайёраҳои ҳар- 
бӣ бо "пулҳои чӯбини" онвақта аз як миллиард кам арзиш надоштанд ва 
дар ҳолати моликияти ҷумҳурӣ эълон доштани он харҷи худро худ баро- 
варда метавонист. Вале "вакилони халқ" бо сарвари худ яксару якпо 
буданд. 

Пешниҳодҳои Тоҳири 
Абдуҷаббор дар хусуси таъ- 
ҷилан гузаштан ба пули 
миллӣ, оид ба худпарокан- 
дашавии Шӯрои Олии даъ- 
вати охирин ва ташкили 
порлумони нави ҷумҳурӣ ва 
боз чанде дигар, ки ба ман- 
фиати соҳибихтиёрии Тоҷи- 
кистон ва миллати тоҷик 
дахл доштанд, ё беҷавоб ме- 
мондандва ё вакилону вази- 
рон баръакси он амал ме- 
карданд. Он вақт ақли со- 
лим ба кор намеомад. Сарфи 
назар аз ҳамаи ин, Тоҳири 
Абдуҷаббор ҳамоно дар 
пешниҳодҳои худ истода- : 
гарӣ мекард. Устод Ашӯрбой Имомов дар маросими ёд- 

Моҳи ноябри соли 199] | буди устод Тоҳири Абдуҷаббор, Душанбе, 
Тоҳири Абдуҷаббор бо ву- 25 апрели соли 2009. 
ҷуди хавфу хатари воқеӣ ба ҳаёташ, ба иҷлосияи 16-уми Шӯрои Олии 
Тоҷикистон дар Хуҷанд сари вақт ҳозир гашт. Дар рӯзу соатҳои тайёрӣ 
ба кори иҷлосия дар толори Қасри Ӯрунхӯҷаев аллакай ошкор шуда 
буд, ки тарҳи пешакии кӣ ба сари қудрат омадан ва чи тавр саркӯб 
кардани ақаллияти ба ном мухолифини порлумонӣ тайёр аст. Акнун 
фақат он тарҳро бе қилу қол ба иҷро расонидан мондаасту халос. Бинобар 
ин, дар маслиҳату машварати гурӯҳҳои ғайрирасмии нимпорлумонию 
нимдавлатию нимҷамъиятӣ сухан аз роҳҳои ба зудӣ амалӣ намудани 
тарҳи кашидашуда мерафт. Дар чанде аз ин ҷаласаҳо иштирок доштам 
ва медидам, ки ҳар як пешниҳоди Тоҳири Абдуҷаббор оид ба дар доираи 
қонун, одобу ахлоқи порлумонӣ амал кардан, бо қатъияту дағалӣ рад 
карда мешавад. Дар яке аз ин машваратҳо иштирокдорони ҷаласа ба 
ман савол доданд, ки роҳи бекор кардани падидаи идораи президентӣ 

чӣ гуна аст. Ҷавоб гуфтам, ки идораи президентӣ дар Тоҷикистон дар 
Конститутсия пешбинӣ шудааст ва то он даме, ки Конститутсия дар амал 
аст, онро бекор кардан илоҷ надорад. Аммо ҷавоби ман пеши чунин 
иқдомро гирифта натавонист ва идораи президентӣ бекор карда шуд. 

Дар чанд рӯзи кори иҷлосияи шонздаҳум, ки Тоҳир иштирок дошт, 
ҳамаи соҳибмансабон ва думравон санги маломатро ба сари чанд нафар 
озодандешони дар толор ҳузур дошта заданд ва ҳатто аз ҳақорату таҳқи- 
ри кӯчагӣ ҳам худдорӣ намекарданд. Фақат дар рӯзҳои охири кори ин 
иҷлосия ӯ толорро тарк кард. Он рӯзҳо мансабдорони мақомоти маҳаллӣ 
ҳам аз ҷасурии вакилон рӯҳ гирифта, дар маҳалҳо озодандешонро боз- 
дошту азият медоданд. Ҳатто дар баъзе деҳаҳо, ба монанди деҳаи Пун- 
ғази ноҳияи Ашт, гурӯҳи махсуси авбошон барои латукӯб ва бадномсозии 
озодандешон ташкил карда шуда буд. Онҳо мардуми соҳибақлро ба 
даҳшат андохта буданд. Аз ин рӯ, чанд мӯҳлате, ки Тоҳир дар зодгоҳаш 
мезист, барояш бехатар набуд. Маҳз бо истодагарии дӯстон ва падару 
модар, ӯ маҷбур гардид Ватанро тарк гӯяд. 

Маъракаи сияҳсозии озодандешон дар он айём то ҳадде расида буд, 
ки аз ҳеҷ восита ҳазар намешуд. Дар яке аз ингуна маъракаи тӯҳмату 
бӯҳтон дар чандин рӯзнома ва воситаҳои ахбор хабарҳои супоришие 
пайдо гаштанд, ки гуё қиблагоҳи Тоҳири Абдуҷаббор аз фаъолияти 
фарзандаш норозӣ гашта, ӯро "оқ" (нафрин) карда бошад. Худо медонад, 
ки он рӯзҳо ин бӯҳтон ба падари иззатманд ва бародарони обрӯманди ӯ 
чӣ гарониҳое овард. Аммо падару модаре, ки чунин фарзанди боақлу 
ҳушро тарбия намуда, ба воя расондаанд, аз ҳар кас беҳтар аз қалби ӯ 
бохабаранд. Падар ба нохалафон нидо кард, ки ӯ ҳеҷгоҳ фарзанди худро 
нафрин накардааст, ҳамеша дар дуои тансиҳатию сарбаландиаш буда, 
аз Тоҳири худ фахр дорад. Намедонам, аз ин раддия дасту забони хабар- 
гузорони дурӯғин хушк шуд ё не, вале онҳо дигар ҷуръат пайдо накар- 
данд, ки аҳли оила ва мардуми бофарҳанги сарбаланди деҳаи Аштро 
муқобили ӯ гузоранд. 

Чанд соли аввали муҳоҷирати Тоҳир аз ҳолу аҳволи ӯ маълумоте на- 
доштам ва фақат мешунидам, ки бо як зумра равшанфикрони тоҷик дар 
Эрон мебошад. Бинобар ин, баҳорони соли 1996 бо амри такдир, вақте 
ки ба ёдбуди бузургдошти сарвари аъзами давлати Эрон ҳазрати Имом 
Хумайнӣ даъват гаштам, ғайр аз қаноатмандию шукргузории дидани ин 
мулки бузург, инчунин имкони вохӯрӣ бо Тоҳир маро дилгарми ин са- 
фар гардонид. Гурӯҳи калони шаҳрвандони Тоҷикистон рӯзҳои охири 
моҳи май бо даъвати тарафи Эрон ба Теҳрон расидем ва дар меҳмон- 
сарои "Шаҳр" қарор гирифтем. Дар байни ҳамсафарон чанд кас толиб- 
илмони тоҷик, ки дар донишгоҳҳои ин кишвар таҳсил доштанд, низ бу- 
данд. Аз онҳо аз хусуси Тоҳири Абдуҷаббор пурсидам, онҳо ваъда до- 
данд, ки ӯро дарёб карда, суроғаи моро месупоранд. 

Рӯзи дуюми сафар баъди хӯроки шом дар миёнсарои калони 

меҳмонсаро чашмам ба Тоҳир афтод, ки мунтазири мо буд. Аз вохӯрӣ 
хеле хушнуд гаштам. Дар ин асно ҳамсафарам Ҳадятуллои Файзулло 
низ бо мо ҳамроҳ шуд. Ва онҳо аз ҳоли якдигар хеле бо самимият пурсон 
гаштанд. Воқеан, Ҳадятуллои Файзулло шахси бофарҳанги озодан- 
дешест, ки дар чанде донишгоҳҳои ҷумҳурӣ аз забони арабӣ дарс мегӯяд 
ва дар ибтидо бо Тоҳири Абдуҷаббор яке аз таъсисдиҳандагони созмони 
Растохез буд. Мо меҳмонро ба чойхонаи самти рости миёнсаройи ҳутал 
роҳнамоӣ кардем. Дар он ҷо аллакай даҳҳо ҳамсафаронамон баъди 
хӯроки шом ба чойнушӣ оғоз карда буданд. Бо ворид гаштани мо ба 
чойхона як лаҳза хомӯшие толорро фаро гирифт ва мизи холиеро интихоб 
карда нишастем. Аҳли толор бо шитобу ҳарос чойхонаро тарк карданд. 
Ин саҳнаи хеле дилгиркунандае буд, ман аз Тоҳир хостам узр пурсам, 
вале ӯ бо табассум гуфт, ки ба чунин саҳнаҳо дар Ватан бисёр дучор 
шудааст, аммо дар мусофират бори аввал аст. Дар сари чойнӯшӣ аз ҳолу 
аҳволаш пурсон гаштем, ҷавоб дод, ки шукри Худо дар мусофират 
зиндагӣ ба маҷрои муайян 
даромадааст ва бо ҳамва- 
танони дар Теҳрон буда 
зуд-зуд вомехӯрад. Ӯ азмо 
аз хусуси зиндагии мардум 
пурсон мешуд. 

Дар айни сӯҳбат баъзе 
аз ҳамватанон чойхонаро 
бо шитоб тарк карда боз 
як-як ба он ҷо беҷуръато- 
на баргашта, ҳангоми во- | 
хӯрӣ мегуфтанд, ки як навъ 
кори таъҷилӣ доштанд ва 
ҳоло онро ба анҷом расо- 
нидаанд. Тоҳир бо лаб- 
ханд ҷавоб медод, ки боке 
нест, муҳимаш он ки Шумо баргаштед. Дар омади гап, Ҳадятулло 
пурсиданд, ки оё пеш аз изҳороти худ дар хусуси қатъ ёфтани фаъолияти 
созмони Растохез Шарофиддин Имом бо Шумо дар тамос буд. Тоҳир ба 
савол бо савол ҷавоб гардонд, ки оё дар ин хусус дар Ватан, бо Шумо, 
ки яке аз роҳбарони ин созмон ҳастед, мувофиқа шудааст? Ҳарду иқрор 
шуданд, ки аз ин "ташаббус" бехабаранд. Як бегоҳии дигар Тоҳир ба 
меҳмонсаро омад, дар ҳамон чойхонаи дохили ҳутал сари пиёлаи чой 
хеле нишастем ва дар вақти гусел орзӯ кардем, ки минбаъд дар Ватанамон 
вомехӯрем. 

Соли 1998 бо даъвати шӯъбаи Хазинаи Сорос дар Қирғизистон барои 
омӯхтани таҷрибаи кори онҳо чанде аз фаъолони ин хазина, аз ҷумла, Н. 
Табаров, О. Бобоназарова, С. Неъматуллоев, Н.Ятимов ва камина ба 

Лаҳзае маросими ёдбуди устод Тоҳири Абду- 
ҷаббор, Душанбе, 25 апрели соли 2009. 


шаҳри Бишкек омадем. Як бегоҳ ба ҳутали "Достик", ки дар он мезистем, 
якчанд ҷавонони тоҷик омада, моро ба рӯзи дигар, ба меҳмонӣ таклиф 
карданд. Бегоҳии дигар моро ба мошинаҳои худ ба канори шаҳр, ба собиқ 
шаҳраки немисҳо бурданд. Ҳавлие, ки мо дар назди он қарор гирифтем. 
ба хати роҳи оҳан наздик буд ва дар он ҷо моро чанде тоҷикписарон 
пешвоз гирифтанд. Дар байни онҳо шогирдам, хатмкарда факултети 
ҳуқуқшиносии ДМТ Хайриддинро шинохтам ва аз ҳолу аҳволаш пурсон 
гаштам. Ӯ хам дар муҳоҷират дар шаҳрҳои Русия чанд сол гашта, ҳоло 
дар Бишкек қарор гирифта будааст. Ҳанӯз дохили меҳмонхона нагашта, 
ходими ҷамъиятию сиёсии тоҷик, собиқ аъзои Ҳукумати мусолиҳаи 
миллӣ, вазири кишоварзӣ Ҳайдаршо Акбарзода ба ҳавлӣ ворид гашт ва 
пас аз вохӯрии самимона ба қабати дуюм баромадем. Акнун дастурхон 
густурда буданд, ки аз поён овози "Устод омаданд" баланд шуд ва баъди 
лаҳзае Тоҳири Абдуҷаббор вориди меҳмонхона гардид. Мо ҳампаҳлу 
нишастем ва аз ҳолу аҳвол ва зиндагии ӯ дар ҷойи нав пурсон гаштам. 
Мухтасар гуфт, ки бо таклифи чанде ҳамватанонамон аз Теҳрон ба Биш- 
кек омадааст ва дар Донишгоҳи байналмилалии ин ҷо ба кори омӯзгорӣ 
шӯрӯъ кардааст. Вазъи Бишкекро барои муҳоҷирони тоҷик мусоид до- 
ниста, дар ин самт эътибору ғамхории Президенти Қирғизстон Аскар 
Ақоевро қайд намуд. Дар лаҳзаи сӯҳбат яке аз тоҷикписарон ба меҳмон- 
хона даромада, моро аксбардорӣ намуд. ки аз он нишаст нишона мон- 
дааст. Бо соҳиби хона, соҳибкори ҷавони тоҷик Саидбек С. самимона 
хайрухуш карда, ба ҳутал баргаштем. 

Бегоҳии дигар моро Сафарбеки Солеҳ, кинорежиссёри маъруфи 
тоҷик, собиқ ҳамсояам дар маҳаллаи Зарафшон, ки дер боз дар Бишкек 
истиқомат дошта, дар сафоратхонаи Эрон кор мекард, ба манзили худ 
бурд. Дар он ҷо Тоҳир бо ҷавоне сӯҳбат дошт. Дар рафти нишаст аз ӯ 
пурсидам, ки кай азми бозгашт ба Ватан дорад? Илова намудам, ки вазъи 
ҷумҳурӣ рӯ ба беҳбудӣ аст, Комиссияи оштии миллӣ кори худро ба анҷом 
мерасонад ва ғояи ваҳдат пойдор гашта, хусумату бадбинӣ хотима меё- 
бад. Ӯ баъди андеша гуфт, ки оё дар Душанбе барояш ҷойи кор ёфт ме- 
шуда бошад. Гуфтам, ки дар мактабҳои олӣ имрӯз омӯзгорони соҳибун- 
вон намерасанд, дар муассисаҳои илмӣ низ аҳвол ҳамин тавр аст. Ӯ ваъда 
дод, ки то анҷоми соли хониш дар ин хусус андеша мекунад. Инчунин аз 
ӯ пурсидам, ки ҳоло бо кадом масоили илмӣ шуғл дорад ва чаро дар 
матбуоти ҷумҳурӣ чизе ба чоп намерасонад. Ҷавоб дод, ки масъалаҳои 
рушди ичтимоӣ ва иқтисодӣ ҳамеша дар зери эътибор аст, аммо бо са- 
баби дастрас набудани сарчашмаҳои даркорӣ аз вазъи имрӯзаи Тоҷи- 
кистон, ӯ наметавонад ягон таҳлили ҷиддиро ба анҷом расонад. Илова 
намуд, ки аз барномаҳои ҳизбҳои нави сиёсӣ низ бехабар аст. Ваъда до- 
дам, ки барои дарёфт ва дастрас намудани онҳо кӯшиш мекунам. Воқеан, 
баъди бозгашт ба Душанбе яке аз китобҳоро дар хусуси ҳизбҳои сиёсии 
Тоҷикистон бо шиносе ба ӯ фиристодам. 

Бо гузашти чанд сол барои иштирок дар семинари байналмилалие. 
як гурӯҳ ба Бишкек омадем. Рӯзи дуюм баъди анҷоми машғулият дар 
даромадгоҳи ҳутал бо шиноси деринаамон соҳибкор Саидбек рӯ ба рӯ 
омадем. Ӯ мунтазири мо будааст, баъди каме сӯҳбат гуфт, ки пагоҳ 
маросими буръёкӯбон дорад ва иштироки моро тақозо кард. Мо аз банд 
буданамон сухан кушодем, аммо ӯ гуфт, ки бегоҳирӯзӣ бароятон мошин 
меояд ва ҳатман биёед. Дар вақти ваъдагӣ барои моро бурдан дӯсти 
деринаамон Ҳайдаршо Акбарзода омада, маро ҳамроҳи ходими намоёни 
давлатию ҷамъиятии ҷумҳурӣ Одил Бердиев дар мошинаи худ ба ҷойи 
таъиншуда, канори шаҳр ба назди бинои нави боҳашамате овард. Сар- 
сари роҳ Ҳайдаршоҳ накл кард, ки Саидбек хонае бино карда имрӯз дӯс- 
тонро аз Ватан ва аз ин ҷо хабар кардааст. 

Моро дар толори азими қабати сеюм, ба назди меҳмонони сершумор 
шинониданд, ки аксари онҳо аз Тоҷикистон маҳз барои иштирок дар ҳа- 
мин маросим омада будаанд. Ҳамон лаҳза Тоҳир низ пайдо гашта, ба 
назди мо омада нишаст. Яке аз ҳофизони шоистаи дар мусофират будаи 
тоҷик Амриддин Кабиров бо овози дилфиреби то андозае маҳзунаш, су- 
рудҳои навини худро бо маҳорати баланд иҷро карда, меҳмононро лаззат 
мебахшидва ба таамулу андеша, аз гардиши фалаку гузашти айём рӯхаф- 
тода нашудан даъват менамуд. 

Дар рафти сӯҳбат аз Тоҳир сабаби ба Ватан барнагаштанашро пур- 
сидам. Бо овози маҳзун ҷавоб дод, ки вақте азми бозгашт қатъӣ мегашт, 
хабари қатли фарзанди содиқи миллат, рӯзноманигори обрӯманд Отахон 
Латифӣ расид ва ин азми мо пир шуд. Бо вуҷуди дар Донишгоҳи байнал- 
милали ҳамчун устод ва олими закӣ машҳур будан ва Тоҳир ҷисман ва 
рӯҳан хастаҳол менамуд. Баъдтар Ҳайдаршо дар хусуси сабаби ошуф- 
таҳолии ӯ гуфт, ки "Устод марди фикру андеша ва хаёл ҳастанд. Дар ху- 
суси кайфияту лаззати зиндагӣ бепарвоанд ва биноан танҳоӣ охири 
охирон касро хаставу ошуфта месозад. Гарчи дар байни ҳамватанон ва 
шиносон ҳурмату эҳтироми беандоза доранд, вале носозии зиндагӣ бе- 
таъсир намемонад. Хаёлмандии Устод то ҳаддест, ки аллакай чандин 
бор масши худро то хона нарасонида, дар роҳ тӯъмаи дуздон кардаанд" 
ва илова намуд, ки вале аз касе тамаъе надоранд. 

Инак, соли 2006 хушхабаре расид, ки Тоҳири Абдуҷаббор ба зодгоҳ 
баргаштааст. Дар охири моҳи августи он сол рӯзе телефони хона занг 
зад ва овози Тоҳирро шунидам, ки аз омадани худ ба Душанбе хабар 
медод. Ман бо хушнудӣ ӯро ба кулбаам даъват намудам ва сари чой 
хеле ҳолпурсӣ кардем. Азбаски ҳоло ӯ ҷойи кор надошт, барои аз рӯйи 
касби омӯзгорӣ ҷойи кор пайдо намудан азм кардем. Ба чандин кафед- 
раҳои умумидонишгоҳии иқтисодӣ, факултетҳои иқтисодии ДМТ муро- 
ҷиат кардем, бо баҳонаи сарбориҳо аллакай тақсим шудан, аз қабули ӯ 
сар мепечиданд. Охири охирон, дар Донишкадаи технологӣ ва инноват- 
сионӣ ҷойи кор пайдо кард. Аз хонаи холии яке аз дӯстон, рӯзноманигори 

маъруфи дар муҳоҷират буда Насибҷони Амонӣ, ҳуҷрае пайдо намуда. 
дар он танҳо мезист. Дертар дар яке аз вохӯриамон ӯро пурсидам, ки 
ҳолаш читур аст ва чаро шалпар менамояд. Гуфт, ки дар сарбориаш 
дарсҳои шифоҳии бисёр дорад, ҳатто баъзе рӯзҳо 8-10 соат дарс мегӯяд 
ва барои истироҳат вақт кам аст. 

То ба касалӣ мубтало гаштан Тоҳир бо ҳамин минвол кор мекард. 
Илова ба ин рӯзноманигорон мунтазам ӯро ба сӯҳбат даъват намуда, аз 
ӯ оид ба масъалаҳои рӯзмарраи иҷтимоию иқтисодӣ маводи таҳлилӣ 
дархост мекарданд. Ӯ хислати дархостро бе ҷавоб гузоштан надошт ва 
илова ба ин, меҳнати рӯзноманигоронро қадр мекард. Бинобар ин, ҷисман 
имкони истироҳат надошт. 

Дар оғози соли хониши 2008-2009 раёсат ба яке аз кафедраҳои умуми 
донишгоҳӣ барои аз фанҳои иқтисодӣ навиштани рисолаҳои курсӣ ва 
дипломӣ иҷозат дод. Ба ин муносибат дар ин кафедра барои ёздаҳ омӯзгор 
якбора ҷой пайдо шуд. Вақте ки дар як нишасти хоса мудири ин кафедра 
дар хусуси душвории дарёб кардани ҷавонони лаёқатнок ташвиш изҳор 
кард, ба ӯ тавсия намудем, ки Тоҳири Абдуҷабборро ба кор даъват на- 
мояд. Зеро онҳо якдигарро хуб мешинохтанд ва дар сафари хизматии 
дарозмӯҳлат якҷоя будаанд. Аммо мудири мӯҳтарам ба ташвиш афтода 
гуфт, ки ин корро карда наметавонад, чунки дар боло маъқул намедонанд. 
Мо гуфтем, ки ёздаҳ ҷавони бетаҷрибаро якбора ба кори устодӣ ҷалб 
кардан масъулияти ҷиддиест. Агар дар қатори онҳо ба монанди Тоҳири 
Абдуҷаббор омӯзгори пуртаҷриба ва олими намоён фаъолият намояд, 
аз ӯ ҳам омӯзгорони ҷавон ва ҳам донишҷӯён бурд хоҳанд кард. Вале 
мудир дар аҳди худ истодагарӣ кард. 

Охирин, вохӯриамон бо Тоҳир моҳи октябри соли 2008 ба вуқӯъ 
пайваст. Ин дафъа рангу рӯяш парида ва беҳол менамуд. Дар хусуси са- 
ломатиаш гуфт, ки нотоб аст ва аз муоинаи тиббӣ гузашта истодааст. 
Минбаъд ба занги телефонӣ ҷавоб намегуфт ва баъдтар пурсуҷӯ карда, 
муайян сохтем, ки барои табобат ба Эрон рафтааст. Умедвор гаштем, 
ки табибони он ҷо шояд даъвои дарди ӯро биёбанд. Вале афсӯс, Худои 
мутаол ба ин марди наҷиб фақат синни пайғомбариро насиб дониста 
будааст. 

Тоҳири Абдуҷаббор бо қалбу пурҳарорату дили озурда орзуҳои худро 
дар дил ниҳон дошта, дунёи фониро падруд гуфт. Аз Худои меҳрубон 
илтиҷо менамоем, ки охирати ин бандаи ҷонфидоро обод ва раҳмати 
худро насиб гардонад. Ҳамзамон тавре, ки Тоҳир мехост, мардуми 
ғафлатзадаи тоҷикро соҳиби ақлу фаросат, худогоҳу зирак ва дар ҳифзи 
манфиати хеш ҷасур гардонад. Омин. 


Ж 

Дориюши РАҶАБИЁН, 
эжгурналист 


ПОРАҲОЕ АЗ ЁДВОРАҲО 
Ба ёди устод Тоҳири Абдулҷаббор 
1994-2009 


Ҳамчунон аз канори ҷоддае пурғубор дар бахши навсохти ҳошияи 
Теҳрон фароз меравам. Гарди симони ҷодда дар дарзи кафшҳову шерозаи 
шалворам менишинад. Дар остонаи вурудии сохтмоне чаҳортабақа 
кафшҳову шалворамро метаконаму меафшонам. 

Аз ин ҷо метавон тамоми шаҳри Теҳронро рӯи кафи даст дид, ки дар 
миёни анбӯҳе аз бетуну оҳан пушти пардаи захим (ғафс)-и ғубор тақри- 
бан нопайдост. Дар ин маҳалли баланд сохтмони маскунии баланде ҳаст, 
ки маҳалли иқомати муҳоҷирони баландмақоми тоҷик аст ва дар 
баландтарин мақом ё табақаи он Устод зиндагӣ мекунад. Бар хилофи 
дигар ҳамроҳони баландмақомаш Устод танҳост. 

Дар утоқи нишемани як хонаи духоба пушти як мизи анбошта бо ки- 
тобҳои катуру бузург Устод бовиқору сарбаланд нишастааст ва аз пушти 
пардаи сигор ба ман нигоҳ мекунаду лабханде мезанад ва мепурсад: 

- Куҷоҳо мегардӣ, эй писар? 

Моҷароҳои парерӯзу дирӯзу имрӯзамро барояш таъриф мекунам ва 
барномаҳои фардоямро бо ӯ дар миён мегузорам. Аз гузаштаҳо мегӯем. 
Аз Душанбеву саргардониҳо. Устод ошкоро хурсандаст, ки ҷон ба сало- 
мат бурдаам. 

Ҷӯёи ҳолаш мешавам. Мегӯяд, «Лаззоти фалсафа»-и Вил Дуронти 
омрикоиро мехонаду сер намешавад. Забони шевову баёни расои Аббоси 
Зарёб - мутарҷими порсии ин китоб мафтунаш кардааст. Ва бештар аз 
он мантиқи каломи худи Вил Дуронт. Устод китобро варақ мезанад ва 
сарсарӣ фасле аз онро бармегузинаду мехонад: 

- Табиъат, ончунон ки гумон мекунем, боҳуш нест. Бидуни шак, мо 
кавданӣ (аблаҳӣ)-и бениҳояти худро аз ҳамин модарбузург ба ирс бур- 
даем. 

Ва боз ба ман рӯ меораду намунаҳое аз кавдании башариро аз торихи 
муъосири худамон бозгӯ мекунад. Аз суханҳояш нами ашк меояд ва бӯи 
ҷигари сӯхта. Ва мегӯяд, дареғо, ки ин ҳамаро дар бораи миллате мегӯем, 
ки дар гузашта нигини дурахшони тамаддуни ҷаҳонӣ буда. Ин бор 
китоби ҳаҷими АгпоІд ТоупЬее (торихнигори барҷастаи бритониёйӣ) “А 
Ѕ шиду оѓ Н;ѕіогу” ё «Мутолеъаи торих»-ро боз мекунад ва пораҳоеро аз 
зуҳуру суқути импротуриҳо бароям мехонад ва аз азамати имперо- 
туриҳои эронӣ дар гузашта ва аз ин ки сиришти тамаддун ва фарҳанги 
мардумони ғайриэронии бисёре дар Ховари Миёна, Осиёи Миёна ва 
Осиёи Хурд (Туркия) хам эронист. Ва боз ба имрӯзи нагуни мо барме- 
гардад. 

Дафтари кӯчакаш пур аз вожаҳои ноошнои инглисист. Рузномаи 
«ТеІтап Титеѕ»-ро мурур мекунад, пораҳоеро бо садои баланд мехонад 
ва мани забоннафаҳм банди ҳайрат мемонам, ки Устод кай ва дар куҷо 
забони инглисиро фаро гирифтааст. 

Китоберо аз ӯ вом 
мегираму аз ҳузури му- 
боракаш мураххас ме- 
шавам. Устод таъкид ме- 
кунад: 

- То метавонӣ, би- 
хон. Ҳатман имрӯз на, 
фардо ба дардат хоҳад 
хӯрд. Баҳсҳои беҳудаи 
сиёсиро канор гузор. Би- 


ХОН. 
ЖЖжЖ 


Ҳилму меҳрубонӣ ва 


бештар аз ҳама сӯҳбат- | 
| Устод То: Абдуҷаббор б ри 
ҳои хӣуйдмёвабнаиУв: | Устод Тоҳири уҷаббор бо Доршоши Ра 


| ҷабиён, Мирзо Шукурзода ва Беҳрӯзи Забе- 
ТОДОКУБРОДАҲНКОРАВВОЕр) ҳулло дар Теҳрон, соли 1995. | 
Боз ҳам суроғи он хонаи | Т АР ! 
баландро мегирам. Ин бор бо дӯстони дигар. Канори ҳам «Дар имти- 
доди шаб»-ро барои садумин бор тамошо мекунем, латифа мегӯему 


механдем ва ба фармудаҳои гаронбори Устод гӯш фаро медиҳем. 
КБ 


Ранги Устод ин бор зард аст. Мегӯяд, захми меъда азияташ мекунад. 
Аз Ӯ мепурсам, хӯрданӣ чӣ мехоҳад. Мегӯяд, ҳеҷ, ҳама чиз дар хона 
ҳаст. Пинҳонӣ аз фурӯшгоҳ ширу панир меоварам. Худам ҳам сармо хӯр- 
даам. Фикр мекунам сармое сабук бошад. 

Аммо пас аз шом табуларзи шадид амонам намедиҳад. Устод исрор 
мекунад, ки дар хонааш бимонам ва се пату (кӯрпа)-ро рӯи рахтхобам 
меандозад. 

Дар хилоли табуларз аз утоқи Устод садои заччаи ӯро мешунавам. 
ки дандонҳояшро фишурда ва нолаи ҷонкоҳ мекашад. Бегумон дарди 
захми меъдаи Устод сахттар аз табуларзи ман аст. Ба по мехезам. Замин 
даври сарам мечархаду дубора ба рахт меандозадам. 

- Ширро бинӯш, то сард нашуда. 

Овози бами Устод аз хобам бедор мекунад. Соъат ҳафти бомдод аст 
Аздаруни финҷони доғи шир бухори гарм дар фазо пахш мешавад. Устод 
канори болинам нишастаасту ҳолпурсӣ мекунад. Мегӯям, ба маротиб 
беҳтар шудаам, аммо шармандаи лутфи Устодам. Мегӯям, шунидам чӣ 
қадр дардатон зӯр буд, лозим набуд заҳмати овардани ширро бикашед. 
Мегӯяд, дарди захми меъдааш фурӯ нишаста ва маъмулан шабҳо буруз 
мекунад. 

ЖЖЖ 

Устод бароям таҷассуми Теҳрон шудааст. Ҳафтае нест, ки яке-ду бор 
суроғашро нагирам ва аз суханони пурбораш файз набарам. Ва ман танҳо 
нестам. Дӯстони азизе чун Беҳрӯзу Аҳмадшоҳу Хуршед ҳам пайваста 
канори Устоданд. Ин мард ин ҳамаро кай ва чӣ гуна фаро гирифта? 

ХЖжХЖж 

Акнун ифтихори ҳамкорӣ Устодро дорам. Ҳар ду дар бахши бурун- 
марзии Садои Эрон барномаҳои русӣ месозем. Устодро ин ҷо ҳама «оқои 
дуктур» садо мекунанд ва ҳама, бидуни истисно аз дониши бекарони 
русии ӯ баҳра мегиранд. 

Сарохати калом ва бепардагуии Устод ин ҷо ҳам машҳуд аст. Раиси 
ҷадиди бахшамон оқои Маликӣ як охунди дасторбасар аст. Маликӣ ба 
утоқи кории кӯчаки ману Устод сар мезанад ва мепурсад: 

- Оқои дуктур, ҳолатон чӣ тур аст? 

Устод бо лаҳни шӯхӣ мегӯяд: 

- Хубем, ҳоҷӣ-оқо. Аммо фазои ин ҷо бисёр хастакунанда аст. На- 
мешавад, ки як дастгоҳи забти савт ин ҷо насб кунед ва чанд навори 
Гугушро гузоред, ки соъоти корамон ҳамроҳ бо хушию фароғат бошад? 

Маликӣ музиёна табассумеро рӯи лабҳояш ҷарроҳӣ карду мустақиман 
ба утоқи Хушдил (раиси барномаҳои Урупову Омрико) рафт ва суха- 
нони Устодро ба ӯ мунтақил кард. Албатта, бо обу ранги охундӣ. Пас 
аз чанд рӯз узри Устодро хостанд. 

Бузургвори мо хаме ба абрӯяш наоварду афсурда ҳам нашуд, аммо 
дубора дар чаҳордевории хонааш гир кард. Ва ин бор дар хона осори 
сирилликро ба дабираи порсӣ баргардон мекард. Аммо шуғли доими- 
ашро ҳатто барои як рӯз канор нагзошт: андӯхтани сармояи дониш. Ус- 
тодро ҳамеша пушти деворҳои китоб дар ҳоли мутолеъа мебинам. 

КЕЛ 

Солҳо гузашт. Теҳрон дар замҳарири хотиротам хушкид, аммо тас- 
вири Устоди азизу бовиқору пок ҳар чи барҷастатар мешавад. Дигар танҳо 
садои Бузургвор аст, ки аз гӯшии телефун гӯшҳои пажмони моро навозиш 

мекунад. Симои гарми ӯ пушти девори баланди китобҳояш дар тасаввур 
мавҷ мезанад. Дар ҳар расонаи ҷаҳоние, ки кор мекунам, дунболи баҳонае 
мегардам, то садову қудрати мантиқи Устод ба гушу ҳуши одамони 
бештаре бирасад. Ба замона нафрин мегӯям, ки муроқиби Бузургвори мо 
нест. Сифлапарварии чархро, ки мову шумо кашф накардаем. 

Сабаб мапурс, ки чарх аз чӣ сифлапарвар шуд. 

Ки комбахшии ӯро баҳона бесабабист. 

(Ҳофиз) 
Як байти дигари Ҳофиз ҳам гӯё шоҳиди ҳоли Устод аст: 

Ҳофиз, қалами шоҳи ҷаҳон муқсими ризқ аст? 

Аз баҳри маъишат макун андешаи ботил. 

Устод касест, ки ҳаргиз ба хотири ризқу рӯзию маъишат андешаи 
ботил намекунад ва роҳи каж намеравад. Агар сиришти нопоке дошт, 
бо ин дарёи донише, ки дорад, метавонист виждону усулашро канор 
бигзораду ба бартарин мақомҳо 
бирасад. 

Сари баландаш хамвора баланд 
бод! 

Ландан. Бомдоди сешанбе, 21 
оврил. Телефуни ҳамроҳамро аз 
зери болишт берун мекашам, то 
занги соъати шаммотаро хомӯш ку- 
нам. Паёме дорам. Аз азизе дурдаст: 
“Шзіад ТаІїг раѕѕед ам/ау... Ѕоггу Ғог 
ре Ь1ІІет пеуѕ.” Кӯтоҳу кушанда, 


| Маросими ёдбуди устод Тоҳири 


аммо на дур аз интизор. | Абдуҷаббор дар Душанбе, 25 апрели 
Яке-ду рӯз пеш аз он вуҷудамро соли 2009. | 
воҳимаи даргузашти Устод фаро КОШУДАЉАРРШИОРР БА Фар ЗИ 


гирифта будва соъати 4-и бомдод пушти сари хам шумораҳои дӯстонам 
дар Душанбеву Хуҷанду Панҷакату Аштро мечидам ва суроғи Устодро 
мегирифтам. Ҳамсари андӯҳгини Устод дар Ашт бароям гуфт, ки эшон 
тавони сӯҳбат карданро надоранд... Дӯстон ҳам гуфтанд, ки дигар умеде 
нест. Мехостам барои ду рӯз ҳам ки шуда, дар поёни ҳафта ба дидори 
Устод бирасам. Аммо Устод аҷала доштанд ва дар ҳамон оғози ҳафта 
морову чархи бадсиголро падруд гуфтанд. 

Телевизюни Би Би Си мехост дар бораи Устод чизҳое бигӯям. Гичу 
манг будам ва намедонам дар он мусоҳибаи зиндаи 3-дақиқайӣ чиҳо 
гуфтам. Ҳар чи гуфтам, арзиши як рӯзи зиндагии ҳамосаии Устодро 
надошт. 

Фардои он рӯзи шум чакомаи ноберо аз Беҳрӯзи Забеҳуллоҳи азиз 
хондам, ки табуларзи шабҳои теҳрониро бароям пас овард ва ба ёди 
рӯзҳои ғамгусорӣ бо Устоду Беҳрӯзу Аҳмадшоҳу Хуршед дар Теҳрон 
уфтодам ва бароям ҳолати ғарибе даст дод, ки баёнаш мақдур нест: 

Марде ба вусъати ҳамаи рӯзгор рафт, 
Нақши баҳор мондаву бӯи баҳор рафт. 


Гӯйӣ барои мову ту дигар баҳор нест, 
Ин растахез омаду он растагор рафт... 
ХжЖж 

Фаришта буд? На. Инсоне буд канори инсонҳои дигар бо сириште 
бартар аз фариштагоне, ки ҳанӯз ба дидорашон нарасидаем ва акнун 
ҳамроҳони ӯянд ва аз ҳамсиришту ҳамтабори худ беҳтар аз мо муроқибат 
мекунанд. 

Дар замоне хато ва маконе хатотар ба дунё омад. Аммо дурусттар аз 
ӯ наметавон зист. Замоне ба дунё омад, ки тӯдаҳо гала-гала мағзшӯйӣ 
мешуданду дасту дил аз решаҳои хешу пеши худ мешустанду бебозгашт 
ба бегонагон мепайвастанд. Аммо замону макони хато ҳам ӯро ҳамранги 
ҷамоъат накард. Замона бо ӯ насохт, ӯ ҳам ҳаргиз бо замона насохт, 
балки ба ҷои он замонаро сохт. 

Рӯзгоре буд, ки ӯ мегуфт «Тоҷикистон як кишвари мустақил, демукро- 
тик ва хуқуқбунёд аст» ва мавриди хандахариши дастаҷамъии намоян- 
дагони порлумон воқеъ мешуд. Дуруст як сол пас аз он ҳамин ҷумла 
ҷойгузини моддаи якуми Қонуни Асосӣ шуд, аммо танҳо пас аз он ки 
ҷумҳуриҳои мустақилли дигари Шӯравӣ лошаи иттиҳоди пешинро тикка- 
пора мекарданд ва аз он танҳо устухон боқӣ монда буду бас. 

Чашмузеҳни дурбину дурандеши ӯ пайваста роҳу чоҳро аз ҳам тамйиз 
медод, забони шевову баёни салиси ӯ бо садое қотеъу бурранда моро аз 
суду зиёни тасмимҳо ҳушдор медоду огоҳ мекард. Садои Устод, чи дар 
майдон ва чи аз пушти «микрофуни б», чун теғаи кӯҳе баланд абрҳои ти- 
раву торро медарид ва мустақиман бо виждони шунавандагонаш сӯҳ- 
бат мекард. Аз авони навҷавонӣ суханрониҳои Устодро аз наворфурӯ- 
шиҳо мехаридам ва аз баёни ӯ илҳом мегирифтам ва аз қудрати мантиқи 
ӯ шигифтзада мешудам. Ин садо то замоне баланду танинандоз буд, ки 
садои тонку туп гуши виждонро пора кард ва кишвар ба дасти бевиж- 
донию бевиждонон уфтод. 

Дар ҳамон тазоҳуроти 59-рӯза одамоне буданд, ки ғайбат ё набуди 
Устодро нишони «хиёнат»-и ӯ ба «ормон»-ҳои миллӣ медонистанд. Ҳа- 
мон афрод акнун ба осудагӣ рӯи курсии вазорату ваколатҳо нишастаанд, 
аммо Устод ҳаргиз ба ин хорию хиффат тан надод. 

Дар ҷараёни он тазоҳурот, ки сароғози ҷанг буд, аз Устод пурсида 
будам, ки чаро канори раҳбарони ҷунбиш нест. Бисёр кӯтоҳу муфид посух 
дод: «Бӯи хун меояд» ва пушт карду рафт. Бо вуқуъи рӯйдодҳои пасин 
ба мантиқи вахшуронаи Устод имон овардам. 

Ва чи хуб шуд, ки Устод ба даҳҳо курсие, ки пешкашаш карда буданд, 
нанишаст. Чун ҷойгоҳи ӯ кошонаи дили ҳазорон фарди худшинос аст. Ӯ 
ба хостаҳои умдаи худ расид: ба забони порсӣ мақоми расмӣ дод, ҳув- 

вияти порсӣ (тоҷикӣ)-ро дар замири ҳазорон тан зинда кард, ба Тоҷи- 
кистон қонуни истиқлолашро дод ва ба бозмондагонаш як ҷаҳон суха- 
нону навиштаҳои хирадбор ба ҷо гузошт, ки шояд вуқӯъи бузургтарин 
хостаи ӯро ҳам муяссар кунад: рушди фарҳанг ва иртиқои сатҳи саводу 
дониши мардум ва бунёди як ҷомеъаи маданӣ. 

-«Тометавонӣ, бихон. Ҳатман имрӯз на, фардо ба дардат хоҳад хурд. 
Баҳсҳои беҳудаи сиёсиро канор гузор. Бихон». 

- Ба рӯи чашм, Устоди поку мутаҳҳар. Ва ба хотири шодмонии 
равонат. Ва ба хотири эҳёи Растохез. 


Зафари СУФӢ, 
журналист 


ҒУРУБИ РАМЗИ ҒУРУР 


Озодатарин ва сарбаландтарин мард моро тарк гуфт... 
Имрӯз мебоист парчамҳо поин меомад. Имрӯз мебоист мотами 
умумӣ эълом мешуд. Аммо... 


Модар ҷойгоҳе набудему нестем, ки битавонем арзандаи Ӯ ба Ӯ арҷ- 
гузорӣ намоем. Ӯ бо ҳамон сарбаландӣ, ҳамон ғурури ба худаш хос, 
ҳамчунон самимона ошиқи ин марзу бум ва миллати азияткашаш, ману 
моро барои ҳамеша тарк кард. Моро, ки сазавори Ӯ набудем, тарк гуфт. 
Озодатарин, сарбаландтарин ва самимитарину боғуруртарин фарзанди 
ин диёр, устод Тоҳири Абдуҷаббор, моро тарк кард. 

Ҳатман дар ин робита ҳама хоҳанд навишт, ҳам дӯстон ва ҳам бего- 
наҳо ва ҳам ошноёни бегонахӯ. Зеро ин як амри табиист. Зеро устод То- 
ҳири Абдуҷаббор он қадар бузург буд, ки месазад дар борааш ҳама бина- 
висанд. Зеро ӯ он қадар ҳарфи гуфтан дошту гуфт, ки имрӯз ҳама дар 
бораи ӯ бигӯянду бинависанд ҳам боз ногуфтаҳое боқӣ хоҳад монд. Ӯ 
як Инсоне буд, ки бо тафаккури миллӣ ва ақлу ҳушёрӣ тавонист як насл, 
балки як асрро бедор кунад. Ӯ муаллифи эъломияи бузургтарин неъмати 

монд. Ҳеч ифтихоре барои як фарзанди фарзонаи миллат мисли устод 
Тоҳири Абдуҷаббор болотар аз муаллифи Эъломияи истиқлоли кишвар 
будан набуду нахоҳад буд. 

Инҳо, ки имрӯз лофи истиқлолхоҳӣ мезананд, дар он солҳо, ки устод 
Тоҳири Абдуҷаббор салои озодӣ сар дода буд, сарсахттарин мухолифи 
истиқлоли тоҷик буданд ва имрӯз пас аз наздик ба ду даҳа ҳамчунон аз он 
руҳияи ғуломӣ берун наомадаанд. Аммо устод Тоҳири Абдуҷаббор дар 
ҳамон солҳои авҷи қудрати ҳукумати комунистӣ дар ростои дифоъ аз 
манфиати миллаташ тавонист қад алам кунадва то охир чунин боқӣ монд. 

Ӯ мисли ҳеч кас набуд, балки ҳеч кас наметавонад мисли Ӯ бошад. 
Озодатарин, поктарин, самимитарин, бериётарин, сарбаландтарин, ме- 
ҳандӯсттарин, миллатдӯсттарин, озодтарин, мӯъҷазгӯтарин - ҳама хис- 
латҳои неки Ӯ буд. Салобату шаҳомати ӯ дар айни хоксорӣ фақат ва фа- 
қат зебандаи Тоҳири Абдуҷаббор буду ҳаст. Худо шоҳид, ки ин чанд 
нуктаи парешонро бояд чанд моҳе қабл ҳангоми тахияи мусоҳиба бо ус- 
тод Тоҳири Абудҷаббор рӯи коғаз меовардам. Аммо ба қавли худаш 
чарбзабониро дӯст надоштани устод аз як сӯ ва як суҳбати Ӯ дар мавриди 
масъалаи дигаре аз зиндагияш, ки дар муқаддимаи мусоҳиба оварда бу- 
дам, маро водошта буд, ки аз навиштани ҷумлаҳои болоӣ худдорӣ кунам. 
Аммо дареғу дард, ки имрӯз, пас аз шунидани хабари моро тарк кардани 
устод онҳоро рӯи коғаз мекучонам... 

Ӯ дар мушкилтарин лаҳзаҳои зиндагияш низ рашку ҳасади даҳҳо, 
балки садҳо нафарро меовард, ки дар авҷи кудрату рифоҳ буданд. Ӯ дар 
хонаи иҷораӣ низ болотару бартар аз даҳҳо кушкнишину қасрнишин буд. 
Онҳо бо ҳама дастдарозӣ ба ӯ рашк мебурданд, зеро ӯ қаноату сабре 
дошт, ки ҳеч як аз инҳо надоштанду надоранд. Ӯ он қадар муҳаббату 
алоқа ба ин миллату ватан дошт, ки нисфи онро инҳо надоштанду надо- 
ранд. Ӯ он қадар сарбаланд, он қадар боло буд, ки инҳо ба ҳама болотар 
рафтанҳояшон аз зинаҳои мансаб ба Ӯ нарасиданду наметавонанд расид. 
Қомати болои устод Тоҳири Абдуҷаббор дар фарохнои таърихи миллат 
барои ҳамеша сарбаландона устувор хоҳад буд ва ҳеч тӯфону боде наме- 
тавонад Ӯро такон бидиҳад, чи бирасад ба он ки аз он густара берунаш 
кунад. Ӯ ҳамеша якрӯ, якроҳ ва якмаром буд, яъне ҳамеша манфиатҳои 
миллаташро пуштибон буду дар ин роҳ содиқ монд, пас ҳеч тағйири ни- 
зому сиёсатҳо наметавонад ҷойгоҳи Ӯро дар таърихи миллат тағйир ди- 
ҳад. Ӯ ҳамеша ҳамчунин беназиру озода хоҳад монд, ҳарчанд имрӯз ману 
мо натавонистем арзандаи ҷойгоҳи ин қаҳрамони воқеии миллат барояш 
охирин нафасҳои зиндагӣ дар марзу бумро фароҳам оварем. Вой бар 
ман! Вой бар мо, ки ҳамеша бузургонамонро дар хорӣ нигаҳ медорем, 
дар эҳтиёҷ ба коми марг равонаашон мекунем ва сипас ангушти афсӯсу 
надомат зери дандон мегирем... 

Талошҳое, ки барои нодида гирифтан ва ё инкор кардани ҷойгоҳи 
устод Тоҳири Абдуҷаббор дар бедории миллӣ ва расидан ба истиқлол 

сурат гирифта, монанди марому ҳадафҳои талошгарон дар ин росто 
муваққатӣ ва бебақо буду ҳаст. Ҳарчанд бозиҳову каҷбозиҳои давр 
онҳоро барои муваққат аз ҷойгоҳи арзандаашон дур дошта бошад ҳам, 
аммо мусалламан миллат як рӯз қаҳрамонҳояшро хоҳад пазируфт ва ба 
онҳо мутобиқи ҷойгоҳашон арҷ хоҳад гузошт. Ҳатман замони арҷгузорӣ 
ба фарзандони сарбаланду озодаву содиқи милат мисли Тоҳири 
Абдуҷаббор хоҳад расид. 

Аммо он сӯҳбат, ки боиси то ба имрӯз кашидан ва оҳанги мотамӣ 
гирифтани ин навиштаҳо шуд. Банда барои мусоҳиба бо устод Тоҳири 
Абдуҷаббор ба манзили эшон рафтам, ки дар ошёнаи чоруми як хонаи 
чорошёна қарор дошт. Як хонае, ки воқеан хеле фақирона буд. Устод 
дар як утоқ, ки тирезае ба сӯи офтоб дошт, сукунат доштаанд. Дар ин 
утоқ як ҷойхобе иборат аз як бистару як пату ва як болишт буд. Дар гӯ- 
шаи уток, назди тиреза мизеву рӯи он компютере қарор гирифтааст. (Ман 
ин ҷумлаҳоро менависаму ҳамоно он манзараро пеши назар мебинам ва 
ҳамчунон дилам ба дард меояд ва ашк дар чашмонам мечархад...) Он 
рӯз устод гуфта буданд, ки ин манзили яке аз дӯстон аст, ки солҳост дар 
хориҷ аз кишвар иқомат дорад. Агар содатар гӯям устод дар синни шасту 
ду дар хонаи иҷора зиндагӣ доштанд. Як шахсияте, ки Эъломияи истиқ- 
лоли Тоҷикистонро навишта буд, дар пойтахти кишвари соҳибистиқ- 
лолаш иҷоранишин буд. Онҳое, ки раққосаҳоро соҳиби хона мекарданд, 
ҳеч гоҳ дар фикри Тоҳири Абдуҷаббору афроде мисли ӯ набуданд. Зеро 
инҳо шахсиятҳое буданду ҳастанд, ки ҳеч гоҳ ба оҳанги дигарон наме- 
рақсанд. Инҳо ҳамеша ҳарфи худро гуфтанду мегӯянд, ҳатто дар баҳои 
ҷонашон аз усулҳову арзишҳояшон рӯй намегардонанд.. 

Сухан кӯтоҳ, дар муқаддимаи мусоҳиба ба ҳамин иҷоранишин будани 
устод Тоҳири Абдуҷаб- 
бор ишорае карда будам. 
Аммо устод бо қотеъияти 
ба худашон хос исрор на- 
муданд, ки ин бахшро бар- 
дорем. Гуфтам: чаро? Ус- 
тод гуфтанд: Мардум ин 
қадар мушкил доранд, ки 
дили одамро ба дард мео- 
варад, чӣ зарурат дорад, 
ки болои ғуссаи онҳо боз 
як ғуссаи дигаре изофа ку- 
нем? Дар Душанбе хона ; ) 
надоштани ман як муш- | Ҷонибеки Асрориён, Маҳмуди Қосим, Акбар- 
кили шахсӣ аст, биёед, ма- | шоҳ Искандаров ва Абдуғгаффори Камол дар 
соили шахсиро дарин му- | Маросими ёдбуди устод Тоҳири Абдуҷаббор, 


с 25 апрели соли 2009. 
соҳиба ҷой надиҳем... 


Умедворам қудрати ҳофиза маро назди рӯҳи поки устод шармсор 
накунад, аммо бар ин боварам, ки сӯҳбати устод айнан чунин буд. Пас 
аз ин суханҳо як бори дигар қаноатпешаӣ, сарбаландӣ ва ҳамешаву дар 
ҳар ҳолат дар фикри мардум будани устод Тоҳири Абдуҷаббор бароям 
исбот шуд. 

Ду рӯз баъд гӯшае аз ин сӯҳбатро бо ошное, ки беш аз бист сол аст 
мешиносаму инсоне шариф, хайрхоҳ ва баимону миллатдӯст аст, қисса 
кардам. Чунон мутаассир шуд, ки ашк дар чашмонаш чархид ва пеш- 
ниҳод кард моҳонае барои устод ихтисос бидиҳад ва аммо бо таваҷҷӯҳ 
ба сарбаландиву озодагияш шояд устод Тоҳир мустақим аз номи ӯ ва ё 
ташкилоти ӯ ин моҳонаро напазирад. Бинобар ин беҳтар аст ҳар моҳ 
маблағи мазкурро ба ҳисоби «Озодагон» интиқол дода ба устод ҳамчун 
мушовири ҳафтанома пардохт намоем. Ҳарчанд ин барнома, ба иллати 
бемории устод ва дар ин маврид анҷом нагирифтани сӯҳбати инҷониб 
бо Ӯ, ба зинаи амал нарасид, аммо имрӯз ба он хотир ёд кардам, ки ме- 
хоҳам таъкид намоям фарзандони сарбаланди дигари миллат ҳастанд, 
ки ҳозиранд барои шахсиятҳои сарафрозу озодае мисли устод Тоҳири 
Абдуҷаббор ҳар кореро анҷом бидиҳанд ва ҳамин силсила аст, ки арзишу 
усули озодагиро ҳифз хоҳад кард. 

Аммо афроди, ба истилоҳ ҳамраҳони Ӯ, онҳое, ки дар Растохез ҳам- 
роҳаш буданд ва ба назар мерасид то охир ба роҳи интихобшуда содиқ 
мемонанд, намедонам имрӯз пеши рӯҳи поки устод Тоҳири Абдуҷаббор 
ва фардо назди таърихи миллат чӣ посухе дошта бошанд. Охир ҳеч асроре 
нест, ки як рӯз фош нашавад. Даҳҳо тан намояндаи Растохез ба мансабҳои 
мухталиф дар ҳукумат расиданд. Албатта муҳим мансаб ҳам нест. Зеро 
устод Тоҳир ҳеч гоҳ барои мансаб талош надошт. Аммо муҳим пазируф- 
тани тавоноӣ, истеъдод ва қоил шудан ба ҷойгоҳи арзандаи як инсон, як 
сиёсатмадор, як олим дар ҷомеа буд. Онҳое, ки ҳеч гоҳ ба пояи устод 
Тоҳир нарасиданду нахоҳанд расид, ҳарчанд дар Растохез суханронии 
устодро шунида, огоҳии нисбие аз сиёсату иҷтимоъ пайдо карданд, худро 
чеҳраи сиёсӣ муаррифӣ намуданд, пас аз расидан ба мансаб, ки ҳатто 
бархе то вазирӣ ва ҷонишини вазирӣ буду ҳаст, устодро гӯё фаромӯш 
карданд. Ба назарам, ин амалашонро ду омил буду ҳаст: аввал, метар- 
сиданд, ки робитаашон бо Тоҳири Абдуҷаббор метавонад таҳдиде барои 
боқӣ монданашон дар курсии мансаб мегардад. Дуввум, ва шояд муҳим- 
тарин омил ин буд, ки аз рӯ ба рӯ омадан бо Тоҳири Абдуҷаббор шар- 
манда буданд, рӯҳан хиҷолат мекашиданд. Зеро медонистанду медонанд, 
ки устод Тоҳири Абдуҷаббор аз ҳар кадоми онҳо дар ҳар ҷиҳат, яъне чи 
огоҳии сиёсӣ, чи илм, чи шуҷоат, чи бедорӣ, чи милдатдӯстӣ, чи инсо- 
ният... болотар буду ҳаст. Охир ҳеч чашме наметавонад дар баробари 
офтоб тоқат биёрад. Ин дар ҳолест, ки инҳо мисли чашмони бемор 
буданду ҳастанд ва дар баробари нур зуд ашкашон берун меояд... 

Ба ҳар сурат, расми зиндагӣ ин буда ва ҳеч касро гурез аз дасти аҷал 
нест. Ӯ ҳам азин қоида истисно набуд. Дар он шахре, ки бо ӯву афкори ӯ 
бегонавор бархӯрд дошт, барои ҳамеша ин оламу ин хокдони бегонахӯро 
тарк кард. Аммо... 

Инсон ҳамеша камолҷӯст ва камолот фақат дар талош барои истиқ- 
лол метавонад комил бошад. Аз ин дидгоҳ то замоне, ки миллат як фар- 
занди камолҷӯ дорад, то лаҳзае ки озодӣ ва истиқлол ҷузъе аз арзишҳо 
ва муқаддасоти миллат аст, пас, устод Тоҳири Абдуҷаббор зинда хоҳад 
буд. Ӯро мисли Абдуқодир Муҳиддинов, Шириншо Шотемур, Нусра- 
тулло Махсум ва дигар озодихоҳони тоҷик ёд хоҳанд кард. Зеро ӯ дар 
солҳои 80-и садаи бист дар саргахи талош барои истиқлол ва озодӣ қомат- 
баландона қад алам карда буд. 


Шоир ва донишманд Рустами Ваҳҳоб, нависандаи номдор 
Абдулҳамиди Самад - муовини раиси Иттиҳодияи нависан- 
даҳои Тоҷикистон, нависандаи маъруф Ҷонибеки Акобир - 
раиси маҷаллаи «Садои Шарқ» ва журналистони шинохта 
Абдугаффори Қурбон ва Қиёмуддини Сатторӣ дар маросими 
ёдбуди устод Тоҳири Абдуҷаббор. Душанбе, 25.04.2009. 

Насибҷон АМОНӢ, 
Узви раёсати ҶМТ 
-Созмони Растохез 


АБАРМАРДЕ, КИ ПӮЁИ РОҲИ 
ХЕШ БУД 


Мутафаккири чиноии даврони бостон Кон- 
футсий гуфта буд, ки инсони шоиста аз паи дига- 
рон намеравад. Яъне, ӯ бояд роҳу равиши вижаи 
хешро дошта бошад. Барои пайдо кардани чунин роҳ табиист, ки инсон 
бояд талоше кунад бесобиқа ва бо роҳу зиндагии абармардони гузаштаю 
имрӯза ошно гардад ва аз он панди судманде бардорад. Вақте бо зин- 
дагию пайкор ва рӯзгори Устод Тоҳири Абдуҷаббор аз наздик ошно ме- 
шаведё лаҳзае чанд аз сӯҳбати дилчаспу пурмӯҳтавои эшон баҳра баҳра 
бурда бошед, итминон ҳосил хоҳед кард, ки ин мард ва Созмони Мар- 
думии Растохез, ки ӯву ҳамсафонаш ташкил карда буданд, дар зиндагӣ 
роҳи хешро пайдо кардаанд ва ҳеч аз он берун нашудаанд. Ин роҳест 
барои дарёфти ҳақиқату ростӣ, расидан ба худогоҳиву худшиносӣ ва 
озодиву истиқлол. 

Дарзамони Шӯравӣ, ки ағлаби мардум СССР-ро ватани озоду ободи 
хеш мехонданду Ленинро чун бут мепарастиданд, роҳи интихобкар- 
даашон барои устод Тоҳири Абдуҷаббор ва ҳамсафонаш пурхатар ва 
басо сангин буд. Зеро мардум зери таъсири шадиди идеологияи Шӯравӣ 
монда, ғолибан ҳуввияти хешро аз даст дода, ҳам худ ва ҳам Худоро 
фаромӯш карда, бегонапараст шуда буданд. Дар он замон истиқлолу 
озодӣ барои ағлаби онон бегона буд ва ҳамон зиндагӣ зери фармон ва 
супориши Маскав барояшон ошно буд. Вале Устод Тоҳири Абдуҷаббор 
ва ҳамсафонапи нахуст дар маҳфили сиёсии "Рӯ ба рӯ", баъдан бо созмон- 
диҳии Ҷунбиши Мардумии Растохез изҳор карданд, ки ҳар қавм ҳақ 
дорад аз фарҳангу забон ва суннатҳои хеш дифоъ кунад ва ба арзишҳои 
озодии баёну озодии виҷдон арҷ гузорад ва Пиндори нек, Гуфтори нек 
ва Кирдори нек шиори аҳли ҷомиа бошад. Дар Барномаи Созмони Мар- 
думии Растохез, ки соли 1989 ташкил гардид, ин нуктаҳо ба таври рӯшан 
баён ёфта буданд: Вале муҳимтарин масъалае, ки Тоҳири Абдуҷаббор 
ва созмони Растохез ба миён гузоштанд, озодиву истиқлолияти Тоҷи- 
кистон буд. 


МУСТАҚИЛӢ ТАҲТИ РАҲБАРИИ МАСКАВ? 

Устод Тоҳири Абдуҷаббор мегуфт, ки дар СССР ҷумҳуриҳои шӯравӣ 
ҳарчанд аз ҷониби Маскав идора мешуданд, вале дар сатҳи гуногуни 
сиёсиву фарҳангӣ қарор доштанд. Масалан, ҷумҳуриҳои канори Балтик 

-- Латвия, Литва ва Эстония дар асл худро ҷузъи Шӯравӣ ҳисоб намекар- 
данд ва мегуфтанд, ки Шӯравӣ ҷумҳуриҳои ононро забт кардааст ва дер 
ё зуд онон ин "хонаи умеди ҷаҳон"-ро тарк хоҳанд кард. Вале дар Осиёи 
Марказӣ ва бавижа дар Тоҷикистон вазъ комилан дигар буд ва чун 
худогоҳиву худшиносӣ барин падидаҳо зери по шуда, ҷои онро бегона- 
парастӣ гирифта буд, ағлаби мардум худро бидуни Маскав тасаввур кар- 
да наметавонистанд, аз ин хотир чун дар маҷлиси Шӯрои Олии Тоҷикис- 
тон депутат Тоҳири Абдуҷаббор масъалаи истиқлолияти Тоҷикистонро 
ба миён гузошт, ағлаби депутатҳо бо такя ба Қонуни асосии Тоҷикистони 
шӯравӣ гуфтанд, ки Тоҷикистон ҷумҳурии озоду мустақил аст ва зарурат 
ба озодии дигаре нест. 

Вале Тоҳири Абдуҷаббор бепояву бемантиқ будани ин гуфтаҳоро 
собит намуд. 

- Дар ҳайъати як кишвар кишвари дигаре наметавонад соҳибис- 
тиқлолу озод ва мустақил бошад, -- гуфт ӯ. - Аз ин хотир ҳам Тоҷикистон 
ва ҳам дигар ҷумҳуриҳои шӯравӣ ба ном озоданд, вале дар асл фармон- 
бардори Маскаванду бидуни иҷозаи он коре карда наметавонанд. Вале 
ҳамаи депутатҳои Шӯрои Олии Тоҷикистон ин ҳақиқати бебаҳсро дарк 
карда натавонистанд ва ба Эъломияи мустақилияти Тоҷикистон раъйи 
мухолиф доданд. (Ин нуктаро рӯзноманигори боистеъдод Раҳматкарими 
Давлат низ дар нашрияи "Миллат" басо дуруст ва пурра баён кардааст) 

Вале ҳамаи ин талошу муборизаи Тоҳири Абдуҷабборро дар роҳи 
расидан ба озодиву истиқлолият суст накард. Баръакс ӯ ҳам дар маҳфилу 
гирдиҳамоиҳо ва ҳам тавассути нашрияҳое чун "Ҷавонони Тоҷикистон", 
"Сухан" ва "Растохез" озодиву истиқлолро чун олитарин неъмати зиндагӣ 
ба ҳамагон мефаҳмондва расидан ба ин ҳадафро марому мақсади ҳамагон 
медонист... 


МАСКАВ ПЕШНИҲОДИ УСТОД 

ТОҲИРИ АБДУҶАББОРРО НАПАЗИРУФТ 

Ба ҳамагон маълум аст, ки агар пешниҳодҳои Устод Тоҳири Абду- 
ҷаббор дар бораи ташкили урдуи миллӣ, пули миллӣ, моликияти Тоҷи- 
кистон эълон кардани тамоми сарвату корхонаҳое, ки дар қаламрави 
кишваранд, роҳандозии минтақаҳои озоди иқтисодӣ ва ғайра сари вақт 
пазируфта мешуданд, имкон дошт дар Тоҷикистон ҳам ҷанги бародар- 
куш намешуду ҳам кишвар ба ин ҳоли хароб гирифтор намегардид. 
Шигифтовар он буд, ки баъзеҳо ҳам дар ҳукумат ва ҳам дар Шӯрои Олӣ 
муҳимии ин пешниҳодҳоро дарк мекарданд, вале танҳо ба хотири он ки 
онҳо аз ҷониби раиси Созмони Мардумии Растохез пешниҳод мегарданд, 
аз онҳо ҷонибдорӣ намекарданд. Чун баъди Эъломи истиқлолият Раҳмон 
Набиев ва Шӯрои Олӣ пешниҳоди депутат Тоҳири Абдуҷабборро дар 
бораи моликияти Тоҷикистон эълон кардани тамоми сарвату корхонаҳо 
ва амволе, ки дар қаламрави кишваранд, напазируфт, дар натиҷа диви- 
зияи 201 ва чанд пурӯжаи низомии дигари ҷумҳурӣ дар ҳоли номуайян 

мондандва дере нагузашта моликияти Русия шуданд. Ба гуфтаи баъзеҳо 
дар фурӯдгоҳи ҳавоии низомии Айнӣ дар як рӯз ҳама ҳавопаймоҳои ни- 
зомӣ ба Русия парвоз карданд ва ҳамаи ин моликияти Тоҷикистон, ки 
ҳар яке миллионҳо доллар қиммат дошт, дигар барнагаштанд. Чун дар 
аксари корхонаҳои саноатии Тоҷикистон сарварон аз ҷумлаи миллатҳои 
ғайритоҷик буданд, бисёр моликияти он корхонаҳо ба Русия ва дигар 
кишварҳои ҳамсоя кашонида шуданд. Ҳарчанд Шӯравӣ пош хӯрда буд 
ва Тоҷикистон ба истиқлол расида, вале сарварони ҷумҳурӣ. ки умре 
мутеи Маскав буданд, ба ҷои ин ки истиқлолияти ҷумҳуриро тақвият 
бахшанд, ҳамоно умед доштанд, ки фардо, албатта, ин "иттиҳоди дӯстӣ 
ва бародарӣ" дубора эҳё мегардад. Онҳо ҳамоно садоқат ба Маскав дош- 
танд, на ба Тоҷикистон. Аз ин хотир Тоҷикистон пули хешро аз ҳама 
охир баровардва дар натиҷа аз ҳамаи ҷумҳуриҳои шӯравӣ ба Тоҷикистон 
пули Шӯравӣ - коғази беқурбшуда рехту бар ивазаш моликияти Тоҷикис- 
тон аз кишвар берун бурда шуд. Он замон ҳар кишваре пули хешро 
барвақт баровард, суди зиёд дид. Боз нуктаи дигари шигифтовар ин аст, 
ки пули аввалаи баровардаи мо низ шабеҳи пули Шӯравӣ буд ва боз бо 
ин амали хеш сарварони мо садоқати хешро ба Шӯравии аз байн рафта 
нишон доданӣ шуданд. 

Бар илова, агар пешниҳоди Устод Тоҳири Абдуҷаббор дар бораи аз 
ҷониби мардум интихоб кардани раиси ҷумҳур соли 1988 қабул мешуд, 
ин имкон медод, ки мо ба истиқлолияти хеш зудтар даст ёбем. Ҳамаи ин 
нуктаҳо барои бисёриҳо рӯшан аст, вале на ҳамагон медонанд, ки агар 
Маскав низ соли 1991 пешниҳоди Устодро мепазируфт, аз пошхӯрии 
Иттиҳоди Шӯравӣ мардум ва ҷумҳуриҳои баъдан соҳибистиқлолшуда 
зарари бузург намедиданд... 

Қабл аз баёни ин пешниҳоди донишманди тоҷик нуктаи дигареро. 
ки баъди пошхӯрии Иттиҳоди Шӯравӣ дар Тоҷикистон, бавижа дар 
байни мардуми авом паҳн шуда буд, ёдовар шуданиам, ки ин ҳам 
баёнгари аз худогоҳиву худшиносӣ дур ва поин будани маърифати сиёсии 
бештари мардуми ҷумҳуриамон аст. Чун Шӯравӣ пош хӯрду Тоҷикистон 
мисли дигар ҷумҳуриҳо соҳибистиқлол гардид, ба ҷои шодиву нишот 
бархеҳо дар ҷустуҷӯи онҳое шуданд, ки ин "Иттиҳоди тавоно"-ро барҳам 
заданд. Дар ин феҳрист номи Тоҳири Абдуҷаббор дар ҷои аввал буд ва 
дар шаҳру деҳот овозаҳое паҳн мекарданд, ки гӯё маҳз Тоҳири Абдуҷаб- 
бор ва ҳамсафонаш ҳам ҳайкали Ленинро дар Душанбе барафканданду 
ҳам Иттиҳоди Шӯравиро барҳам задандва бисёриҳо ба ин овозаҳо бовар 
ҳам мекарданд... 

- Монамояндагони Созмони Растохез ва баъзе дигар ҷунбишу ҳизб- 
ҳои сиёсии Тоҷикистон барои истиқлолияти кишвар талош кардем ва 
ба ин муваффақ ҳам шудем, - гуфта буд Устод Тоҳири Абдуҷаббор. - 
Вале Шӯравӣ кишвари бо зӯр бунёдгардидае буд, ки ногузир бояд аз 
байн мерафт. Ва ин равандро сарварони се кишвари славянӣ - Русия, 
Украин ва Белорус ва ҳамчунин зиддияти Ёлтсину Горбачёв суръат бах- 

шид. Вале Тоҳири Абдуҷаббор мехост Иттиходи Шӯравӣ ба гунае барҳам 
хӯрад, ки аз он ба халқу ҷумҳуриҳои тоза баистиқлолрасида газанде нара- 
сад... 
АзЗ то5 сентябри соли 1991 дар Маскав 5-умин анҷумани депутатҳои 
мардумии Иттиҳоди Шӯравӣ доир шуд ва ин анҷуман охирин кӯшише 
буд, барои дар ягон шакл нигоҳ доштани СССР. Дарон гурӯҳи депутатҳои 
мардумӣ аз Тоҷикистон низ ширкат доштанд. Устод Тоҳири Абдуҷаббор 
ягона депутате буд аз Осиёи Марказӣ, ки дар ин ҳамоиши бузург сухан- 
ронӣ кард. Вай бо назардошти он, ки СССР дар ҳоли пошхӯрист, пеш- 
ниҳод кард, ки дар ин замина конфедератсия ташкил карда шавад. Ҳадаф 
аз чунин пешниҳод, гуфта буд Устод Тоҳири Абдуҷаббор, ҳам ҷумҳу- 
риҳои Шӯравӣ истиқлолияти сиёсии хешро соҳиб шаванду ҳамзамон му- 
носибату ҳамкориҳои иқтисодӣ байни онон боқӣ бимонад. Зеро устод 
Тоҳири Абдуҷаббор чун иқтисодшинос ва ҷомиашиноси жарфбин дарк 
карда буд, ки якбора пош хӯрдани Иттиҳоди Шӯравӣ ва гусаставу пора 
шудани занҷири робитаҳои иқтисодӣ барои ҳама ҷумҳуриҳо мушкилоти 
зиёдеро ба амал меоварадва боиси аз кор мондани корхонаву иншоотҳои 
бузург мегардад. 

Зеро дар Иттиҳоди Шӯравӣ муносибати иқтисодӣ байни ҷумҳуриҳои 
он чун занҷир ба ҳам пайванд буд: масалан, агар корхонаеро дар Маскав 
бунёд карда бошанд, чандин корхонаи дигар, ки ба он қисмҳои эҳтиётиву 
маводи зарурӣ мефиристод, дар дигар нуқоти кишвар - яке дар Қафқоз, 
дуввумӣ дар Осиёи Марказӣ ва севвумӣ дар Шарқи Дур ҷойгузин шуда 
буданд. Устод Тоҳири Абдуҷаббор пешниҳоди хешро бо далелҳои мӯъта- 
мадба хозирон расонда, таъкид кард, ки конфедератсия роҳи ягона дуруст 
ва бидуни осебу газанд тавзеъ гардидани Иттиҳоди Шӯравист. Ин роҳест, 
барои ҳама ҷумҳуриҳои ба истиқлолрасида судманд, таъкид карда буд ӯ. 

Ҳангоми танаффус марди солхӯрдае назди Тоҳири Абдуҷаббор омад 
ва баъди салому алайк дасти ӯро фишурда гуфт: 

- Пешниҳоди басо ҷолиб кардед, хеле олӣ. Айнан он чизеро, ки ман 
дар андешааш будам, Шумо баён кардед, офарин! 

Ин мард Станислав Шаталин -- академики Фарҳангистони улуми Ит- 
тиҳоди Шӯравӣ ва машҳуртарин иқтисодшиноси Шӯравӣ буд... 

Вале ҷумҳуриҳои Шӯравӣ яке аз паси дигаре бо шитобзадагӣ истикло- 
лияти хешро эълон карданд ва касе дар андешаи конфедератсияи пешни- 
ҳодкардаи ӯстод Тоҳири Абдуҷаббор нашуд. Ин донишманди бузург 
итминон дошт, ки ҷумҳуриҳо ҳангоми паради истиклолиятхоҳӣ бурдборӣ 
карда, пайванду робитаҳои хешро нигоҳ медоштанд, мушкилоте, ки ба 
сари бархе аз он ҷумҳуриҳо, аз ҷумла, ба Тоҷикистон омад, пайдо 
намешуд. 

УСТОД ТОҲИРИ АБДУҶАББОР ВА РАСТОХЕЗ 

Ин ду ном, метавон гуфт, бо ҳам тавъаманд. Зеро чун Тоҳири Абду- 
ҷаббор мегӯем, қабл аз ҳама ба ёдамон Созмони Мардумии Растохез ме- 
расад ва шиори машхури он "Пиндори нек, гуфтори нек, кирдори нек". 

Зеро Тоҳири Абдуҷаббор ва ҳамсафонаш ин ҷунбиши мардумиро созмон 
дода, роҳи ояндаи хешро низ дақиқ муайян карданд. Роҳ ба сӯи истиқлолу 
озодӣ ва ҳифзу рушди фарҳангу суннатҳои мардумӣ. Дар ин роҳи пур- 
печутобу пурхатар, вале бошараф борҳо устод Тоҳири Абдуҷаббор ва 
Созмони Растохезро зарур шуд, ки бо дигар неруҳои сиёсии кишвар 
гирдиҳам омада, муборизаро барои ҳадафҳои волои хеш идома диҳанд. 

Ҳамон солҳои аввали 90-уми садаи гузашта чун дар сари қудрат ҳизби 
яккатози Коммунист буду тамоми пояҳои ҳокимият дар хидмати он, чунин 
фаъолияти муштарак зарур буд, - ба хотир меовард Тоҳири Абдуҷаббор. 
- Азсӯи дигар, ағлаби ҳадафҳои асосии мо - озодиву истиқлол ва демо- 
кратияву ҷамъияти озод барои бисёр аҳзоб ва созмонҳо мушобеҳ буданд. 
Вале Растохез дар он гирдиҳамоиҳо низ ҳамеша пӯёи роҳи хеш буд. 

Ин нуктаро устод Тоҳири Абдуҷаббор дар як мусоҳибаи барномаи 
русии Телевизиони Тоҷикистон дар соли 1992 низ баён карда буд. Дар 
ин мусоҳиба, ки анқариб І соат идома дошт, ба пурсиши ду хабарнигори 
русзабон дар бораи ин ки ин пайванди Растохез бо дигар созмонҳои 
сиёсии Тоҷикистон, мисли Ҳизби демократу Ҳизби наҳзати исломии Тоҷи- 
кистон то кай идома хоҳад ёфт, чунин посух дода буд: 

- Фаъолияти муштараки мо, то он замоне ки ҳадафҳои асосиамон бо 
ҳам мутобиқат мекунанд, идома меёбад. Чун ҳадафҳо тағйир биёбанд, 
фаъолияти муштараки мо низ қатъ хоҳанд ёфт. Вале дар ин фаъолияти 
дастиҷамъӣ ҳама масъала бо машварати ҳамдигар ҳал шуда, тасмимгирӣ 
дастиҷамъӣ сурат мегирад. 

Вақте дар Тоҷикистон ҷанги дохилӣ сар шуду сарварон ва ағлаби 
намояндагони ин иттиҳод кишварро тарк карданд, дар Теҳрон боз мавзӯи 
дар як ҷабҳа ҷамъ омадани нерӯҳои мухолифин ба миён омад. Вале Соз- 
мони Растохез тарафдори бо роҳи ҷанг ва зӯр ҳал кардани масъала набуд. 
Зеро ҳам ҳукумати Тоҷикистон ва ҳам нерӯи мухолифин аз ҷониби не- 
рӯҳои берунӣ пуштибонӣ ва таъмини моливу низомӣ мешуданд ва маҳал- 
тоҷикҳо аз ҳарду ҷониб бо силоҳи бегонагон хуни ҳамдигарро мерехтанд. 

Чунин роҳи мубориза барои Созмони Мардумии Растохез қобили 
қабул набуд. Зеро барои созмон ва Тоҳири Абдуҷаббор чун рӯз рӯшан 
буд, ки ҳарчанд ҷанги Тоҷикистон амали таҳмилӣ буд ва оташандозони 
он дар кишварҳои ҳамсоя ва собиқ ҳамтақдири мо буданд, вале ба ин 
низоъ кишварҳои хориҷаи дур низ ҳамроҳ гардиданд ва оташи ҷанг 
баландтаргардид. Азин хотир, Тоҳири Абдуҷаббор аз иттиҳоди мухоли- 
фин, ки дар Теҳрон дар ҳоли аз нав пайдошавӣ буд, берун шудва нахост. 
ки дар ин ҷанги бародаркуш ширкат ва онро чун дигарон сарварӣ кунад. 
Ӯ бо такя ба торихи чунин ҷангҳо дар як сӯҳбати хусусӣ гуфта буд: 

- Ҷанги дохилӣ ҷанги худкушист ва оқибаташ танҳо пушаймонист 
ва ин ҷанг аз ягон ҷониб қаҳрамонӣ нест. 

Минбаъд, дар соли 1996 дар шаҳри Алмаато боз кӯшише барои ба 
иттиҳоди мухолифон ҷалб кардани Растохез ва худи устод Тоҳири 

Абдуҷаббор ба амал омад. Бо ин мақсад бархе аз аъзои Шӯрои Марказии 
Растохез ба пойтахти онвақтаи Қазоқистон шаҳри Алмаато даъват карда 
шуданд. Дар ин ҷаласа, ки ҳадафаш интихоби намоянда ба Иттиҳоди 
мухолифин буд, ихтилофи назар ба миён омад. Ағлаби ширкатдорон ва 
банда низ ҷонибдори ба иттиҳод пайвастани Растохез шудем. Вале Устод 
ба ин пешниҳод қатъан мухолифат карданд. Чун мо анқариб ҳама, ба 
ҷуз шодравон Маҳмадалии Давлаталӣ, ки аз Устод ҷонибдорӣ намуд, 
ба ӯфишоровардем, то дар иттиҳод намояндагӣ кунад, ӯ қотеъона гуфт: 

- Ҷангеро, ки имрӯз идома дорад, бо ҳар роҳ бояд хотима бахшид. 
Мо бояддар ин бобат андеша кунем ва набояд ба оташи сӯзон карасин ё 
бензин резем! Ин амал хилофи хостаҳои Созмони Мардумии мост. Ҳар 
касе аз Шумо хоста бошад, дар ин иттиҳод намояндагӣ кунад, вале ман 
ин корро карда наметаво- | РИ у ШЕ 
нам. 

Вақте ки мо ҳамонодар . 
хостаи хеш пофишорӣ ме- 
кардем ва банда бо нори- 
зоӣ аз мавқеи Устод гуф- 
там: 

- Устод, охир мо ҳазор- 
ҳо нафар аз паи Шумо ме- 


рафтем... ) 
Устод оромона ба ман |Устод Тоҳири Абдуҷаббор бо нависанда Қо- 
ва дигарон посух дод: дири Рустам ва муаллифи мақола. Алмаато, 


- На, аз паи ман нара- [4-07 2003. 
вед, аз паи ҳақиқат равед. Ва баъд бо қатъият ба ҷаласа ва баҳси мо хо- 
тима гузошт. 

- Ман намехоҳам, ки бозичаи дасти дигарон бошам! Ҳар касе инро 
хоҳад, ихтиёраш... 

Устодро шодравон Маҳмадалӣ Давлаталӣ ҷонибдорӣ ва ба аҳли 
ҷаласа муроҷиат кард: 

- Чаро ҳамаатон фишор меоваред? Устод назари хешро баён кард ва 
мо бояд онро қабул ё рад намоем, на ба эшон фишор оварем. 

Вале дар охир Устод Тоҳири Абдуҷаббор таъкид кард, ки Растохез 
чун созмони мардумӣ ҳамеша аз корҳои хуби ҳукумат ва ҳар як созмони 
сиёсӣ пуштибонӣ мекарду ба амалҳои нодурусти онҳо мухолиф буд ва 
ҳамеша дар ин мавқеъ мемонад... 

Албатта, ба чунин тасмимгирии устод Тоҳири Абдуҷаббор баъзе 
намояндагони Растохез ва дигар созмонҳои сиёсӣ назари мухталиф 
доштанду доранд. Вале алъон бо гузашти солҳо ва поёнёбии ҷанги дохи- 
лии панҷсола он нукта рӯшан шуд, ки ин ҷанг ҷанги бемаънӣ ва худкушии 
миллӣ буд, ки дар он бо силоҳи аҷнабиён ва дасти худи тоҷикон анқариб 
150 ҳазор тоҷик кушта шуд. Устод Тоҳири Абдуҷаббор бо дурбинии ба 

худ хос ва бо арҷгузорӣ ва пуштибонӣ аз роҳу мароми Ҷунбиши Мар- 
думии Растохез, ки хилофи ҳамагуна зӯрию зӯроварист, ҳамон вақт чунин 
тасмим гирифта буд ва баъди гузашти солҳо ва рӯшан шудани бисёр 
паҳлӯҳои ин ҷанги бародаркуш мо, бисёриҳо фаҳмидем, ки чун ҳамеша 
мавқеъгирӣ ва тасмиму пешниҳоди ӯ дуруст будааст. Ва кунун дарк 
кардем, ба қавли журналисти шинохта Раҳматкарими Давлат "дасте, ки 
Қонуни истиқлоли Тоҷикистонро навиштаг«ет" ва шахсе, ки ҳамеша ба 
роҳу равиши ҷунбиши мардумии Растохез содиқ аст, наметавонист дар 
он ҷанги бародаркуш ҷониберо пуштибонӣ ва оташи низоъро боз ҳам 
баландтар кунад... 

Боз як нуктаи дигаре, ки гуфтанист, ин аст, ки Устод ҳангоми барасии 
масоили доғи кишвар ва ё байналмилалӣ ҳамеша ҳарфи охирро мегуф- 
танд, ҳарфе қатъӣ, асоснок ва аз ҳам ҷиҳат боэътимод. Вақте дар Тоҷи- 
кистон се чаҳор сол қабл атрофи муҳимтарин корхонаҳои санъатии киш- 
варамон баҳсҳо ба миён омад, устод Тоҳири Абдуҷаббор пешниҳод кар- 
данд, ки се корхонаи бузург корхонаи арзизи Турсунзода, неругоҳҳои 
барқи Норак ва Роғун моликияти кишвар эълон карда шаванд ва ҳукумат 
чунин пешниҳодро пазируфт.Чанде пеш чун банда бо бойгонии Устод 
ошно шудам, ба як матлаби хурдакаки нотамоме чашмам афтод, ки он 
дар бораи ҷонибдорӣ аз сохтмони НБО Роғун ва сармоягузории он аз 
ҷониби мардум ва муҳимтар аз ҳама аз ҷониби давлат ва ё ширкати са- 
ҳомии Роғун баровардани коғазҳои қиматдор ва кафили амнияти сармо- 
яи мардум гардидани давлат буд. Дурустии ин пешниҳоди Устод низ, ки 
тақрибан беш аз яку ним сол пеш навишта шуда буд, имрӯз собит шуд ва 
ҳукумат айнан ҳам коғазҳои қиматдор бароварду ҳам кафили амнияти 
сармояи мардум шуд. Беҳтараш, ин матлабро ба пуррагӣ чоп мекунем. 
то худи хонандаи гиромӣ бо андешаҳои пайғамбаронаи Устоди бузургвор 
дар бораи сохтмони НБО Роғун, ки ҳукумат алъон аз он кор гириф- 
тааст,ошно шавад. 


ФИКРИ ДУРУСТ, ВАЛЕ... 

Муроҷеати ҳукумат ба мардум барои ҳамкорӣ дар такмили сохтмони 
НБО Роғун, усулан, кори дуруст ва қобили дастгирӣ аст. Мардуми мо 
ва бисёр кишварҳои ҷаҳон чунин анъанаро доранд. Масалан, чанд сол 
пеш ҳукумати Қазоқистон ба мардуми кишвар муроҷеъат карда, аз онҳо 
хоҳиш карда буд, ки ангуштарию гӯшвора ва дигар намудҳои зевароти 
тиллоии худро ба давлат бисупоранд ва аз ин роҳ системаи молии киш- 
варро тақвият бахшанд. Бисёре аз мардуми Қазоқистон ба ин хоҳоши 
ҳукумат вокуниши мусбат нишон додандва дар ҳалли мушкилоти давла- 
ти худ кӯмак расонданд. Ба ҳамагон маълум аст, ки дар замони Шӯравӣ 
бисёр пружаҳои муҳими иқтисодӣ аз роҳи ҳашар бо ширкати ҳамаи мар- 
думи кишвар сохта шуда буд. Фикр мекунам, ки имрӯз ҳам аксарияти 
мардуми Тоҷикистон омодаанд, ки дар такмили сохтмони пружаи Роғун 

ёрӣ расонанд. Вале бештари мардуми мо факиранд. Музди моҳворашон 
ҳатто барои зиндагии ғарибонаашон намерасад. Дар чунин шароит, на- 
метавон интизор шуд, ки ҳамаи мардум музди як ё думоҳаи худро ба 
давлат хоҳанд супурд. Албатта, мардум мехоҳанд, ки дар ин кор ба дав- 
лат ёрӣ расонанд, вале тавонашро надоранд. Мушкили дигар он аст, ки 
давлати мо фасодзада аст. Мардум бовар надоранд, ки ҳар дирами пул- 
ҳои супурдаи онҳо воқеъан ҳам барои сохтмони Роғун сарф хоҳад шуд 
ва ҳукуматдорон он маблағҳоро пурра ё қисман ба киссаи худ нахоҳанд 
зад. 

Илова бар ин, пулҳое, ки мардум аз гулӯи бачаҳояшон кашида, ба 
давлат медиҳанд, (маблағи 5-10 миллион) мушкилро ҳалл намекунад. 
Ба назари ман, беҳтар он аст, ки давлат (ҳукумат) ё "ширкати саҳомии 
Роғун" қоғазҳои қиматдор чоп кунанд ва онҳоро ба мардум, ба ҳоҳиш- 
мандон бифурӯшанд. Дар кишвар одамони пулдор, ҳатто дар миёни му- 
ҳоҷирон кам нестанд. Онҳо мехоҳанд дар обод кардани ватанашон саҳм 
бигиранд, сармоягузорӣ кунанд, корхонаю муассисаҳо бисозанд. Вале 
фасоди густарда, девонсолорӣ ва набудани эътимод ба кормандони даст- 
гоҳи давлат онҳоро аз ин кор боз медорад. Давлат бояд кафили амнияти 
сармоя ва кору фаъолияти судманди онҳо шавад. Ин мушкилро осон ме- 
гардонад ва имконият медиҳад, ки на танҳо садҳо миллион, балки мил- 
лиардҳо доллар ба даст ояд ва пружаҳои муҳими кишвар сохта шаванд 
ва ба кор оғоз кунанд. 


Устод Тоҳири Абдуҷаббор бо нависанда Қодири Рустам ва Сафар 
Абдулло - донишманди тоҷики муқими Алма-Ато дар Қазоқистон, 
акси соли 2003. 

Шаҳобуддини ФАРУХЁР, 
донишманд ва журналист, 
аз шаҳри Теҳрон 


МАРДЕ, КИ АЗИШҚИ 
МЕҲАНАШ, 
АЗ МАРДУМУ АЗ 
ЗАБОНАШ МЕБОЛИД 


Навиштан дар бораи одамҳое, ки ба навъе эҳтиромамонро бармеан- 
гезанд, ҳам осон аст ва ҳам сахт. Осон аст аз он боб, ки мешиносемашон 
ва аз онҳо хотирае дар ёд дорем ва сахт аст аз он ҷиҳат, ки пардохтан ба 
ҳамаи вуҷӯҳи шахсияти онҳо дар як навишта намегунҷад. 

Дар бораи устод Тоҳир - тарҷеҳ медиҳам, ҳама он вуҷӯҳро ва он ҳам 
танҳо ба чанд мақтаъ аз хотирот ва ошноиям бо ӯ басанда кунам. Ин 
кор маро аз тавзеҳи бархе масоил мераҳонад, ки ҳар як ниёзманди 
муқаддамот ва зикри ҳаводисе аст, ки шояд ин ҷо ҷойи муносибе барои 
ёдоварии онҳо набошад. 

Барои ин кор, ба авохири соли 1991 боз мегардам - рӯзҳои охири 
мавҷудияти Иттиҳоди Ҷамоҳири Шӯравӣ. То он ҷо ки дар хотир мон- 
дааст, ҳама ҷумҳуриҳои ин Иттиҳод эъломи истиқлолият карда буданд 
ва Горбачёв машғули навиштани охирин нутқи дабири куллиаш буд. 
Давлати Ирон ҳамзамон (дақиқан 18-уми озармоҳи 1370-и хуршедӣ) 
ҳайате ба раёсати Алиакбар Вилоятӣ -- вазири умури хориҷаи вақт роҳи 
сафари даврайӣ ба ҷумҳуриҳои мусулмоннишин шуд ва барои расидан 
ба ин ҷумҳуриҳо бояд нахуст аз Маскав дидор мекард. 

Ҳузури ман дар ин ҳайат, беш аз он ки ҷанбаи расмӣ дошта бошад, 
мавзӯйе шахсӣ буд. Дар ҳақиқат, фурӯпошии Шӯравӣ ба таври малмӯсе 
масири зиндагии маро дошт тағйир медод. Ҳамон гуна ки масири торих 
дар он рӯзҳо дошт тағйир мекард. Барои ҳокимони Ирон ин тағйири ма- 
сир, агарчи ба зоҳир нобудии як душмани фарзӣ буд, аммо амалан ҷаҳон 
яке аз ду қутби худро аз даст медод ва такқутбӣ (якқутбӣ) мешуд ва ин 
барои онҳо, ки аз рақобати миёни ду қутб дар сиёсати хориҷиашон суд 
мебурданд, рухдоде хушоянд набуд. 

Ман, аммо шахсан мехостам бубинам, оё тасмими дурусте аст; 
дафтари хабаргузорӣ дар Ланданро ба хотири бозкушоии дафтаре дар 
Тоҷикистон вобигзорам ё на. 

Эътироф мекунам, ки дар иттихози ин тасмими хурд (хиради) ҳисобгар 
набуд, ки тасмими мегирифт, ки дар рӯзгори ҷавонӣ ҳамеша пойи устоди 
лолиён чӯбин аст. 

Дар он рӯзҳои барзахӣ дидор бо Горбачёв маънӣ надошт ва дар 
нигоҳи Шеварнадзе ба Вилоятӣ, ангор ин пурсиш нуҳуфта буд ки: "хуб, 
бифармоед, барои чӣ омадаед" ва ҳарфҳо дар ҳадди аҳволпурсӣ буд ва 
ин ки саломи моро ба "аҳли байт" бирасонед. 

Баъд аз зуҳри рӯзи дуввум рост рафтам ба сохтмони порлумони 
Иттиҳоди Ҷамоҳири Шӯравӣ, ҷое ки Ёлтсин бисоти раёсати Ҷумҳурии 
Русияашро мувақатан онҷо барпо карда буд - то сари сол, ки муддати 
иҷораи мустаъҷирони Кремлин ба сар меояд, биравадва дарон ҷо муста- 
қар шавад. 

Елтсин чанд дақиқае вақт гузошта буд, ки бо Вилоятӣ акс ва филме 
бигиранд ва прутукулҳои ташрифотиро риоят кунанд. Бақия ҳам, аз 
ҷумла ман - рафта будем, ки фазои порлумонро дида бошем ва хиёбонҳои 
Маскав ва одамҳояшро дар охирин рӯзҳое, ки Шӯравӣ ҳанӯз ба исм барпо 
буд. Дар ҳавои сӣ дараҷаи зери сифр сардии диктаториро дар ҳама ҷо 
ва ҳама чиз ҳанӯз мешуд ҳис кардва дид. Он рӯзҳо ва он лаҳзот ба истодан 
дар маъбади торих мемонд. Таърих дошт ба оромӣ аз пеши чашмонамон 
убур мекард. 

Барои ман, аммо ҳамаи инҳо муқаддимае буд барои расидан ба Мо- 
вароуннаҳр ва Хуросони бузург. Фурӯпошии Шӯравӣ дар назарам - 
зоиши муҷаддади порае аз Ирон буд ва ман дар орзӯи дидори касе аз он 
мардум ва шунидани садои ошно ба ин сафар омада будам ва кашфи 
дубораи ҳар чизе, ки ба он тааллуқ дошт, ҳаяҷонзадаам мекард. 

Дар Сарсаройи (Бӯстонсарой)-и бузурги порлумон - ҳамон ҷое, ки 
чанд моҳе баъд маҳалли таҳсини (қалъаи) мухолифини Елтсин шуд ва ӯ 
низ онро ба тӯп баст, чанд витринаи соддаи шишаӣ гузошта буданд ва 
чанд зани миёнсол, ки ба гумонам ҷавониашонро дар пушти ҳамон вит- 
ринаҳо ба сар оварда буданд (масалан фурӯшанда буданд ва ман масалан 
- харидор). Матоашон филму дафтару коғаз буд ва ман мехостам даф- 
тарчаеро, ки нишоне аз Шӯравӣ бар ҷилд дошт, ба ёдгор бо худ бубарам. 
Кори савдоро шурӯъ кардем, бе он ки ҳатто ҳарфе муштарак биёбем. 
Фурӯшандагон ҷуз русӣ каломе намедонистанд ва ҷуз рубл бе ҳеҷ пуле 
савдо намекарданд. 

Кори ин тиҷорат дошт шикаст мехӯрд, ки ногоҳ садое ба форсии салис 
ва равон ва пуртанине - ба пурсиш аз канори ман ба гӯш расид, ки "кадом 
якеро мехоҳед?" Вақте баргаштам - марде бо қомати миёна, сурате 
кашида, риши профессорӣ табассуме барлаб канорам истода буд. Ҳанӯз 
он ҳайрати ширинро бо худ дорам ва он хушоянде васфнопазиреро, ки 
навид медод ... 

Хеле зуд кори харидро вониҳодам ва ба шайдоӣ истодам ба пурсидан 
ва пурсидан, то донистам -- яке аз намояндагони ғайриҳизбии мардуми 
Тоҷикистон дар Шӯрои Олии Иттиҳоди Ҷамоҳири Шӯравӣ аст. Ӯ --устод 
Тоҳири Абдулҷаббор буд. Бе ҳеҷ тартибе ва одобе омада буд, то аввалин 
ҳайати расмии Иронро. ки ба Тоҷикистон мерафт, ба шеваи хеш пешвоз 

бигирад. Хоксорона ва бериё истод ба сухан гуфтан ва суроғи ҳеҷ як аз 
аъзои расмии ҳайатро нагирифт, то худ бинамоянд. 

Боисрор дафтареро, ки ба ҳавои нишони Шӯравӣ бар ҷилдаш қасди 
харидан доштам, саховатмандона харид ва ҳадя кард ва ман бо ифтихор 
пазируфтам ва номи устодро дар гӯшаи он бо хурсандӣ ба ёдгор сабт 
кардам. Ӯ нахустин тоҷик аз мардумони Фароруд буд, ки медидам. 
Марде, ки хеле зуд дарёфтам - инсоне ягона ва вижа аст ва то расидан 
ва истиқрор дар шаҳри Душанбе, андаке маро ба хато афканда буд, ки 
гумон мекардам, ки дар Тоҷикистон ҳама бо чунин равонӣ ва зебоӣ бо 
ман ба форсӣ сухан хоҳанд гуфт. Агарчи фарҳехтагоне чун ӯ кам набуданд 
ва бештарашонро мешуд дар марокизи фарҳангӣ ва донишгоҳӣ ёфт - 
ҳамонҳое, ки пас аз барқарории сулҳ. дар эҷоди давлати кунунӣ нақше 
бунёдӣ ба уҳда гирифтанд ва давлати миллии тоҷиконро барпо карданд. 

Дар даврони иқоматам дар Тоҷикистон фурсати зиёде барои дидор 
бо устод Тоҳир фароҳам нашуд, чанд боре дар ҳаёҳуи миёнҳои сиёсат 
дар шаҳри Душанбе ҳамсухан шудем ва ҷанги ногаҳон дар ғафлати мар- 
думӣ, (ки пеш аз ин - тақсимоти сталинӣ чанд пораашон карда буд), аз 
роҳ расид. Дасти сарнавишт ҳар касро ба гӯшае бурд ва устод Тоҳир бо 
ҳазорон иштиёқва орзӯ ба Теҳрон рафт. Инак, навбати маъшуқи ҷафокор 
буд, то таъми васлро талх кунад. Тоҳир Абдуҷаббор, ки ҳаргиз дар анде- 
шаи ҳеҷ ҷоҳу мансабе набуд, гумон мекард рӯзҳои гушанишиниаш ба 
дилдодагӣ дар Исфаҳон ва Табрез ва Шероз ва Нишопур ва Мозандарон 
ва Тус... бо Фирдавсӣ, Саъдӣ, Ҳофиз, Хайём, Аттор, Камоли Хуҷандӣ, 
Беҳзод... ва саранҷом кӯчаву паскӯчаҳои Теҳрон хоҳад гузашт. 

Нахустин нишонаҳои чашмгири Теҳрон намунаи дигаргунае аз Шӯ- 
равии фурӯпошидаро арза мекард -- шиорҳо ва тасвирҳо бар дару девор- 
ҳои шаҳр ва мамнӯъиятҳои бешумори кишвари исломӣ хеле зуд ба ёдаш 
овард. ки ин ҷо низ кишваре идеоложик аст - бо боядҳо ва нобоядҳои 
бешумор, ки бо чеҳраи миллии чун ӯ сари созгорӣ надорад. Бо ин вуҷуд 
устод Тоҳир тарҷеҳ дод бимонадва лахте бо ёри ҷафопеша ба сар кунад. 
Барои гузарони зиндагӣ гузораш ба родюи бурунмарзӣ афтод, ки кори 
тарҷума аз форсӣ ба русӣ анҷом медод. Ҷои кораш дуруст дар ҷавори 
родию ва теливизиони арабии Ҷумҳурии Исломӣ қарор дошт. Ҷойе, ки 
шумори кормандонаш ба андозае зиёд буд, ки устод Тоҳир ҳар рӯз барои 
чанд соате эҳсоси дар Ирон буданро аз даст медод ва дар ҳоле ки садои 
сурудҳои арабӣ дар бораи Фаластин тамоми фазои корашро пур карда 
буд, менишаст ва матнҳои идеоложики исломиро ба русӣ бармегардонд. 

Рӯзҳо ва ҳафтаҳои нахустро мешуд ба пои ғамзаҳои маъшуқ гузошт 
ва тоб овард, аммо рақиб бо он туршрӯиҳо ва забони ноошнояш ҳеҷ 
фурсате барои ҳеҷ ошиқе боқӣ намегузошт ва устод Тоҳир Теҳронро 
тарк кард ва ба Бишкек рафт. Ва ин поёни давраи пуркашокашӣ буд, ки 
ӯ ҳар рӯз бо коргузорони идеоложики ҳукумат дар родиюи бурунмарзӣ 
аз сармегузаронд. 

Рӯзҳои иқомати устод Тоҳир дар Бишкек ба тадрис дар донишгоҳ 
оғоз шуд ва идома ёфт. Агарчи қирғизҳо гиромиаш медоштанд, аммо 
бешак ин ҷо ҳам доғу дардҳои худро дошт ва хабарҳое, ки аз рӯзгору 
зиндагиаш мерасид, дӯстонашро дилхуш намекард. Ба сар бурдан бо 
навдавлатоне, ки дар кори таърихсозӣ ба гузаштаи тоҷикҳо чанг меан- 
дохтанд, чун ҳамеша сахт буд. Бо ин ҳол, дар кишвари туркон мамнӯ- 
ъияте барои шунидани таронаҳои иронӣ ва тоҷикӣ ва афғонӣ вуҷуд 
надошт ва дастикам онҳо ҳам ҳам гоҳ-гоҳ таронаҳои Гугуш ва Аҳмад 
Зоҳирро аз телевизионашон пахш мекарданд, ки устод Тоҳир аз ҳаво- 
дорони ҳардуяшон буд. 

Солҳои ахир Тоҷикистон бо таҳаввулоти навидбахше ҳамроҳ шуд, 
нафакат даврони оромиш ва сулҳ аз роҳ расида буд, ки ҳимояти посдош- 
ти арзишҳои миллӣ дар дастури кори давлат қарор дошт ва дуруст аст, 
ки пайкараи Фир- ; : 
давсиро аз майдо- 
ни аслии шаҳр ба- 
рдошта буданд, 
аммо ба ҷояш 
амир Исмоили Со- 
мониро гузошта 
буданд, ки паёме 
сареҳтар ва ош- 
кортар ба ҳамаи 
меҳандӯстони то- 
ҷик мефиристод. 
Ва устод омада- 
нашро бо мақола- 
ҳое, ки дар наш- 
риёт ба чоп мера- 
сонд, озмуд. 

Пас аз бозгашт ба Тоҷикистон, бештар дар бораи масоили иктисодии 
кишвар, ки тахасуси донишгоҳиаш буд, қалам мезад ва нигарони рӯзгори 
тоҷикҳое буд, ки дар Русия ба иҷбор кору зиндагӣ мекарданд. 

Соли 2007 охирин боре буд. ки устодро дидам, бо ҳамон садо ва сами- 
мият ва содагие, ки дар Сарсаройи Шӯрои Олии Иттиҳоди Шӯравӣ дида 
будам. Филми мустанади "Як зимистони дигар"-ро месохтам, ки дар 
бораи об ва инержӣ дар Осиёи Миёна буд. Мавзӯе, ки ба далели мухоли- 
фати ӯзбакҳо ва туркманҳо ба Тоҷикистон, имконоти истифода аз он 
маҳдуд шуд ва моҷарои пурдарду оҳи мардумиро гузориш мекард, ки 
дар канори манобеи азими об ва инержӣ нишастаанд, аммо бегонаҳо 
иҷозаи баҳрабардорӣ аз онро намедиҳанд. Достони зимистонҳои хомӯш 
ва сарди ҳаммеҳанони таърихиамон буд ва устод Тоҳир дар фарози ин 
мустанад, он чо ки аз ӯ мепурсидам "агар рӯзе Тоҷикистон бар манобеъи 

Устод Тоҳири Абдуҷаббор дар ҳалқаи дӯстонашон. 
Теҳрон, 1995. 


об мусаллат шавад, оё аз он ба унвони силоҳе дар баробари ҳамсоягоне. 
ки имрӯз душманӣ мекунанд ва монеъи сохти нерӯгоҳҳо мешаванд. баҳра 
хоҳад гирифт?" Устод Тоҳир бисёр зариф ва зиракона ба нуктае ишора 
кардва дар ҳоле ки ин иддаоро рад мекард, сабаби ихтилофро низ мегуфт. 
Устод Тоҳир бо садое, ки ҳанӯз танини солҳои 92-ро дошт гуфт: "Давлат 
ва мардуми Тоҷикистон ба далели инсонӣ ҳеҷ гоҳ обро бар рӯи касе на- 
хоҳанд баст, изофа бар он ки дар поиндашти рудхонаҳои Омударё, Сир 
ва Зарафшон, ки то Самарқанду Бухоро меравад, тоҷикҳо зиндагӣ меку- 
нанд, ки ҳама бо мо хешанд ва аз як таборанд". 

Соли баъд дар як рӯзи поизӣ хабар шудам, ки саратон роҳ бар гулӯи 
устод Тоҳир бастааст ва ӯ барои дармон дар Теҳрон аст. Пурсон-пурсон 
шуморае ёфтам ва занг задам ба хонаи Фаридун Ҷунайдӣ, ки гуфтанд он 
ҷост. Гуфтанд устод Тоҳир дар бемористон аст ва фардо ҷарроҳӣ хоҳад 
шуд. Аммо умеде нест. 

Рӯзи дигар дар роҳи бемористон будам ва дар тамоми роҳ калимотро 
паи ҳам мекардам, то ҷумлае муносиби ҳол биёбам. Бешак, агар ҷарро- 
ҳиаш мекарданд, ӯ наметавонист сухан бигӯяд ва ёфтани каломе, ки бе- 
ниёз аз посух бошад, душвор буд. Чизи зиёде наёфтам ва ниёзе низ ба ҳеҷ 
каломе нашуд. Гуфтанд лаҳазоте пеш устодро бидуни анҷоми ҷарроҳӣ 
бурдаанд. Баҳона карда буданд. ки заррабони номуносиби қалбаш иҷозаи 
ҷарроҳӣ надодааст. Аммо пайдо буд, ки кор аз ҷарроҳӣ гузаштааст. 

Дубора занг задам, саранҷом телефонӣ сӯҳбат кардем. Ба сахтӣ сухан 
мегуфт ва ҳамон ҳарфҳои пизишконро такрор кард ва гуфт рафтаанд, ки 
билети бозгашт бигиранд, то вақте шароити беҳтар шуд бозгардад ва 
дармонро идома диҳад. Гуфтам кори филм ба поён расида ва хушҳол 
мешавам, ки аввалин бинандааш бошад. Ташаккур кард ва қарор шуд, 
ки агар парвоз ба таъхир афтад, ҳатман биёяд ва мизбонаш бошам. Фур- 
сате, ки дар тамоми солҳои ошноиамон ва ҳузури ӯ дар Теҳрон даст 
надода будва ин охирин гуфтугӯи ман бо устод Тоҳир будва ӯ ба парвозе, 
ки сарнавишт аз муддатҳо пеш ҷойе барои ӯ холӣ карда буд, расид ва ба 
шаҳри Хуҷанд бозгашт, то ба зодгоҳаш шаҳри Ашт наздик бошад. Дар 
миёнаҳои баҳор буд, ки барои ҳамеша рафт, дар холе ки дигар ҳанҷарааш 
барои вогӯийи ҳеч ҳарфе ёриаш намекард. 

Чанд рӯз пас аз рафтанаш лаҳзаҳои филмро мурур мекардам, он ҷо 
ки канори панҷара истода буд, то сухан бигӯяд ва насими хунуки берун 
озораш дод ва садояш гирифт, андаке истод ва бо ҳамон содагӣ ва 
бериёии ҳамешагӣ гуфт: "Барои Худо, магар бо ин садо мешавад сухан 
гуфт" ва ҳарду хандидем ва садояш аз он рӯзи ба ёд монданӣ дар Маскав 
ва нутқҳояш дар Маҷлис (Порлумон)-и Тоҷикистон то ҳамин ҷумлаи 
охиринаш, ҳар гоҳ ки ба ӯ ва он рӯзҳо меандешам, бо ман аст ва ёдовари 
марде, ки ба Меҳанаш, ба ҳувияташ, ба мардумашва ба забону таърихаш 
ишқ меварзид ва аз баёни ин ошиқӣ ба худ меболид. 

Мардони МУҲАММАД, 
журналист 


ОРИФЕ, КИ 
ҚАДРАШРО 
НАШИНОХТАНД 


Замоне ки хабари шуми марги Тоҳири Абдуҷаббор, як шахсияти дорои 
ғурури саркаш, ҷасорат, қотеъият ва устуворӣ дар Душанбе-пойтахт ра- 
сид ва дили садҳо миллатдӯсту ватанпарастро хун кард, шояд душманони 
ақидатӣ ва рақибони ӯ дар саҳнаи сиёсӣ оҳи сабуке кашиданд. Аммо 
бархе аз ин гуна афрод аз шунидани хабари марг тааасуф хӯрданд, ки 
чунин як абармард ва муборизи роҳи озодии миллат бо хорӣ аз дунё 
реҳлат кард. Як шахсеро мешиносам, ки дар солҳои 1990 намояндаи Шӯ- 
рои Олӣ буду ҳамеша алайҳи Тоҳири Абдуҷаббор сухан мегуфт, ба пеш- 
ниҳодҳои ӯ раъйи мухолиф медод ва аз ҷумлаи онҳое буд, ки барои маҳ- 
рум кардани оқои Абдуҷаббор аз сухан гуфтан ё аз тариқи телевизиюн 
пахш нашудани суханронии ӯ овоз дода буд. Зимнан, дар авоили даҳаи 
1990 ҷаласаҳои Шӯрои Олии Тоҷикистон ба таври комил тавассути ша- 
бакаи телевизиюни кишвар пахш мешуд ва тамошобинони сершумор 
дошт. Ин намояндаи пешини порлумон, ки имрӯз аз ҳамаи мақомҳои 
давлатӣ рафтаву нафақахӯр ё бознишаста шудааст, аз талошҳои Тоҳири 
Абдуҷаббор барои Истиқлолияти миллӣ ва лоиҳаи пешниҳодии ӯ дар 
бораи Истиқлолияти Тоҷикистон дар моҳи августи соли 1990 ёдоварӣ 
карда ва иброз дошт, ки он замон аксарияти кулли намояндагони Шӯрои 
Олӣ ин гуна пешниҳодро "беақлона" ва "хаёлпарастона" хонда буданд. 
Ин намояндаи собиқи порлумон гуфт, ки ӯ ва вакилҳои коммунист, ки 
ҳудуди 90 дар сади намояндагони Шӯрои Олиро ташкил медоданд, ин 
иқдомро "ҷудоихоҳӣ" арзёбӣ карда ва ба оқои Абдуҷаббор тамғаи "душ- 
мани халқ ва давлати Шӯравӣ"-ро заданд. 

Аммо раванди баъдии ҳодисаву таҳаввулоти сиёсӣ дурустии ақидаи 
ӯро собит кардва пас аз як сол ин порлумони коммунистӣ санади Истиқ- 
лолияти Тоҷикистонро тасвиб карда ва Тоҷикистонро давлати мустақил 
эълом кард. 

Пешниҳоди Тоҳири Абдуҷаббор, Аслиддин Соҳибназаров ва ваки- 
дони миллатпараст дар бораи ташкили Артиши Миллӣ низ ба мухо- 
лифати шадиди вакилони коммунист ва давлати вақти Тоҷикистон рӯ 
ба рӯ шуд. Ҳатто пас аз фурӯпошии Иттиҳоди Шӯравӣ, ки ҷамоҳири 
Шӯравии собиқ ҷузъу томҳои дар ҳудудашон будани Артиши муқтадири 

Шӯравиро миллӣ карданд, давлати Тоҷикистон дар ин замина иқдоме 
накард. Ёдам меояд, марҳум Раҳмон Набиев, раиси ҷумҳури вақти 
Тоҷикистон дар як нишаст гуфта буд, ки "Армияи миллӣ чи даркор? Охир 
мо-ва ягон кас ҳуҷум намекунад-ку! Барои армия нигоҳ доштан пули калон 
даркор". Ҳодисаҳои баъдии Тоҷикистон то чи ҳад тангназар ва кӯтоҳбин 
будани мақомоти ин кишварро собит кард. Тоҷикистон маҷбур шуд, ки 
баъдан техникаи ҷангию силоҳҳое, ки бояд аз Артиши Шӯравӣ мерос 
мерасид, бо қимати гарон харидорӣ карда ва Артиши Миллиро дар ҷойи 
холӣ ташкил кунад. 

Ҳоло бо гузашти солҳо, зимни таҳлили ҳаводису таҳаввулоти он солҳо 
ба чунин натиҷа расидам, ки мушкили аслӣ мавзеъгирии вакилони 
коммунисту давлати вақти Тоҷикистон дар баробари вакилони рӯшан- 
фикру ватанпарасте чун Тоҳири Абдуҷаббор буд. Чун ин афрод андеша- 
ҳои тозаю инқилобӣ ва миллии ӯро таҳаммул надоштанд ва ӯро душмани 
ақидатии худ мепиндоштанд, ҳар пешниҳоди Тоҳири Абдуҷаббор бо 
мухолифати шадид мувоҷеҳ буд. Алорағми гуфтаҳою пешниҳодоти То- 
ҳири Абдуҷаббору вакилони рӯшанфикру миллатдӯст амал кардани ни- 
ҳодҳои давлатӣ чи оқибатҳо фалокатборе барои иқтисод, иҷтимоъ ва 
дар маҷмӯъ барои давлату миллати тоҷик ба бор овард. Таъхир чи дар 
масъалаи ташкили Артиши Миллӣ бошад, чи ба муомилот баровардани 
пулии миллӣ, моро ба бӯҳронҳо ва мушкилоти шадид мувоҷеҳ кард... 


"Мӯҳтарам" 

Ин вожа дар авоили солҳои даҳаи 1990, дар ҷараёни кори порлумони 
ҷадиди Тоҷикистон, ки чеҳраҳои тоза ва фавқуллодае дар он зуҳур карда 
буд, пайдо шуд. Яъне, дар замоне ки вожаҳои ноби тоҷикии форсӣ аз 
забони рӯшанфикорону донишмандон садо дода ва батадриҷ дар мукола- 
маи ҷомеаи Тоҷикистон ба гӯш мерасид. Муаллифи вожаи "мӯҳтарам" 
Тоҳири Абдуҷаббор, намояндаи порлумон буд, ки ба ҳамкорони худ бо 
лаҳни ширин ва меҳрубонона "Мӯҳтарам раис" ё "Мӯҳтарам вакил" гуфта 
муроҷиат мекард. 

Барои бештари намояндагони порлумони он замон, ки мафкураю 
сирати коммунистӣ дошта ва ба ҳар таҳаввули миллӣ бо шубҳаю ҳарос 
менигаристанд, ин тарзи суханронӣ хушоянд набуд. Ҳарчанд бархе аз 
вакилони мардумӣ худро ҳамқадами даврони бозсозию таҳаввулот вона- 
муд карда ва вожаҳои тозаи тоҷикиро чаппаю роста ба замон меовар- 
данд. Чунончи, ин афрод вожаи ҷадиди "ноҳия"-ро "нойиҳа" ва "ваҳдат"- 
ро "вадҳат" талаффуз мекарданд. 

Банда, ки дар он солҳо аввал ба унвони хабарнигори "Ҷавонони Тоҷи- 
кистон ва баъдан рӯзномаи "Садои мардум" аз ҷараёни кори порлумон 
гузоришҳо омода мекардам, борҳо шоҳиди тамасхуру ришханди ваки- 
лони коммунистмаоб ба наҳваи суханронии Тоҳири Абдуҷаббор шуда 
будам. Боре, генерал Мамадҷонов, комиссари низомии Тоҷикистон ба 

дунболи сӯҳбати оқои Абдуҷаббор ба назди баландгӯ омада ва бо 
тамасхуру истеҳзо "Намедонам Шумоя ҷаноб гӯям-мӣ? Гапҳои худа 
дониста занед! Ман таклиф мекунам, ки гапҳои ин депутата аз телевизор 
шунавонда нашавад!" Аз ин пешниҳод аксари кулли вакилони Шӯрои Олӣ 
тарафдорӣ карданд ва шоми он рӯз дар гузориши муфассали теле- 
визиюни Тоҷикистон аз ҷараёни кори Шӯрои Олӣ акси Тоҳири Абдучаб- 
бор бидуни садо пахш шуд. 

Воқеъан, ин вожа барои аввалин бор дар охирҳои соли 1989 ва аввал- 
ҳои соли 1990, дар ҷараёни тадорукоти қабл аз интихоботӣ ба Шӯрои 
Олии Тоҷикистон, ки Тоҳири Абдуҷаббор дар ин тадбир ба умони ном- 
зад ширкат мекард, садо дода буд. | 4 

Раҳмони Муҳаммад, сокини рустои Ашт ва муъовини раиси Созмони 
Растохез дар ин русто дар аввалҳои солҳои 1990 дар бораи мушкилоту 
мавонеъи фаровон дар роҳи пешниҳоди номзадии Тоҳири Абдуҷаббор 
ба вакилии Шӯрои Олӣ ё порлумони Тоҷикистон ва пирӯзии ӯ дар ин 
муборизот чунин гуфт: Бе 

- Тақрибани моҳи сентябри со- 
ли 1989 ба ибтикор ва талошҳои як 
гурӯҳ ҷавонони рӯшанфикр дар 
рустои Ашт созмони аввалияи Ҷун- 
биши Растохез таъсис шуд. Тилав 
Расулзода, раис ва камина муоъви- 
ни раиси ин созмон интихоб шудам. 
Дар даврони бозсозӣ ва ошкорба- 
ёнии горбачёвӣ насими озоданде- 
шӣ ва навҷӯйӣ ба ноҳияи Ашт низ 
расида ва мардум, ки аз ҳукумати 
якнавохт ва бюрокросии комму- 
нистӣ хаста шудаю ташнаи тағй- 
ирот ва дигаргунӣ буданд. Дар ин 
марҳилаи ҳассос зуҳур кардани 
созмони ҷадиди Растохез бо аҳдо- 
фи эҳёи сунану арзишҳои миллӣ аз 
ҷониби ақшори мухталифи рустои Ашт мавриди пуштибонии густарда 
қарор гирифт. Дар муддати кӯтоҳ теъдоди аъзои он зиёд шуда ва таво- 
нист дар интихоботҳои шӯроҳои маҳаллӣ, ноҳиявӣ ва вилоятӣ ном- 
задҳои худро пешбарӣ кунад. Дар интихоботи Шӯрои Олӣ ё порлумони 
Тоҷикистон аъзои созмони аввалияи Ҷумбиши Растохез аз номзадии 
Тоҳири Абдуҷаббор, раиси ин созмон ҳимояту тарафдорӣ карданд. 

Дар аввал ниҳодҳои давлатӣ талошҳои зиёд ба харҷ доданд, то оқои 
Абдуҷаббор ба унвони номзад сабти ном нашавад. Эҷоди чунин садду 
мавонеъи маснӯъӣ натиҷаи баръакс дода ва таваҷҷӯҳи мардум ба 
шахсияти Тоҳири Абдуҷабборро бештар кард. Дар бинои мактаби 

Раҳмони Муҳаммад, муъовини 
раиси ҶМТ - Созмони Растохез 
дар ноҳияи Ашт аз шахсиятҳои 
фаъол ва муборизи кишвар аст. 


рақами 42-и рустои Ашт бештар аз 800 нафар сокинон ҷамъ омада ва 
масъулони комиссияи ҳавзавии интихоботро даъват карданд. Аввал онҳо 
даъватро напазируфтанд, аммо исрори сокинони русто аъзои комиссияи 
интихоботро водор кард, ки дар ҳамоиш ҳозир шаванд. Дар ҳамин ҷаласа 
номзадии Тоҳири Абдуҷаббор ба интихоботи Шӯрои Олии Тоҷикистон 
расман сабти ном шуд. Рақиби оқои Абдуҷаббор дар ин интихобот Абду- 
ҳамид Абдувалиев, муншии аввали ҳизби коммунисти ноҳияи Ашт буд, 
ки раҳбари воқеъии ноҳия маҳсуб мешуд. 

Аввалин фитнае, ки ниҳодҳои давлатӣ алайҳи Тоҳири Абдуҷаббор 
барангехтанд, душмани ӯзбакзабонҳо талақӣ шудани ӯ буд. Дар варака- 
ҳои паҳн гардида, гуфта мешуд, ки агар Тоҳири Абдуҷаббор вакил ин- 
тихоб шавад сокинони ӯзбактаборро аз ноҳияи Ашт меронад. Аъзои Соз- 
мони аввалияи Растохез ба маҳаллҳои зисти ӯзбактаборҳо рафта ва тӯҳ- 
мату дурӯғин будани ин иддаро ташреҳ додаанд. 

Азсӯи дигар, ҳукуматдорони маҳаллӣ ва намояндагони ҳизби комму- 
нист ба оқои Абдуҷаббор тӯҳмати дигаре зада ва ӯро аз созмондиҳан- 
дагони фоҷиаи февралии соли 1990 эълом карданд. Зимнан, дар ҳоди- 
саҳои хунини моҳи феврали соли 1990 дар шаҳри Душанбе, ки бо хабари 
дурӯғини "вуруди фирориёни арманӣ ва тақсими хонаҳо ба ин гурезаҳо" 
шурӯъ шуд. Аммо баъдан ин омил комилан аз ба гӯшаи фаромӯшӣ афтоду 
дар ҳамоишу эътирозоти моҳи феврал масоили мубрами иҷтимоъие, чун 
бекорӣ ва факр матраҳ шуда буд. Дар ҷараёни ин ҳаводиси хунин ҳудуди 
30 нафар аз иштирокчиёни гирдиҳамоиҳои эътирозӣ кушта шуданд ва 
дар шаҳри Душанбе вазъияти фавқулодда эълом шуд. 

Ҳамчунин, намояндагони ҳукумати маҳаллӣ ва ҳизби коммунист ба 
Тоҳири Абдуҷаббор тамғаи "ҷосуси Амрико" ва "ҷосуси Эрон"-ро 
часпонданд. Ба унвони "далел" бо шеваи эронӣ сӯҳбат кардани ӯ ва даъ- 
ват барои бунёди ҷомеаи демукротӣ пешниҳод гардид. Аммо окои Абду- 
ҷаббор дар мулоқот бо мардум ин ҳама бӯҳтонҳоро нақш дар об кард ва 
интихобкунандагон ба ӯ бовар карданд. 

Воқеъан, дар пирӯзии оқои Абдуҷаббор 7 маркази раъйгирӣ дар рус- 
тои Ашт нақши аслӣ ва калидӣ дошта ва дар онҳо Тоҳири Абдуҷаббор 
аз 90 то 95 дар сади овозҳоро ба даст овард. 

Чи омилҳое боис шуд, ки Тоҳири Абдуҷаббор дар ин интихобот ба 
рақиби неруманд аз ҳизби ҳокими коммунист пирӯз шавад? Омили аслӣ 
ин чеҳраи ҷадиди бо ҳизби коммунист омезиш наёфта буд, ки бо мардум 
бо лаҳни оддӣ ва бо камоли зебою шево сӯҳбат мекард. Дуруст аст, ки ӯ 
ба мардум кӯҳи тилло ё зиндагии олӣ ваъда накард, аммо ӯ роҳҳои раси- 
дан ба ин гуна зиндагиро нишон дод. Дар мулоқотҳои қабл аз интихо- 
ботии Тоҳири Абдуҷаббор беш аз ҳазор нафар ширкат мекарданд ва 
сокинони рустоҳои атроф низ ҳозир мешуданд. 

Барои бори нахуст мардум вожаҳои "мӯҳтарам", "ҳамин тур" ва "хо- 
ҳиш мекунам"-ро, ки хоси сӯҳбатҳои ӯ буд, шунида ва аз қироати ашъори 
осмонии Ҳофизу Румӣ ба ваҷд меомаданд. 

То соли 1991 сокинони русто Ашт ва атрофи он ба далели набудани 
онтеннҳои мавҷқабулкунӣ аз тамошои телевизиюни Тоҷикистон маҳрум 
буданд ва камоли фасеҳу ширини тоҷикии форсиро аз забони Тоҳири 
Абдуҷаббор шуниданд. Баъди пирӯзии оқои Абдуҷаббор дар интихобот 
бо мусоъидати ӯ ва аз тариқи ҳашари сокинони рустои Ашт дар ин русто 
чунин онтенн бунёд шуда ва пахши телевизиюни Тоҷикистон оғоз ёфт. 

Дар мубоҳисоти рӯ ба рӯ бо раиси кумитаи иҷроияи ноҳияи Ашт ва 
намояндаи Кумитаи ҳизби коммунист дар вилояти Ленинободи вакт, 
Суғди феълӣ низ оқои Абдуҷаббор бо далелу арқом аз барномаи қабл аз 
интихоботии худ ҳимоят карда ва ба суолоти таҳдору иғвоангези онҳо 
посухҳои сазовор медод. 1 

Мардум воқеъан ташнаи демо- 
кратияи воқеъӣ ва таҳаввулот буд, 
зеро интихоботҳои қаблӣ ҷуз бо- 
зии демукротӣ чизи дигаре набуд 
ва ин вазъ мардумро аз интихобот 
хаставу ноумед сохта буд. Бо вази- 
дани насими таҳаввул ва демукро- 
сӣ мардум бедор шуда ва дигар 
имкони онҳоро аз тариқи зӯр идо- 
ра кардан душвор шуда буд. 

Пешниҳодоти мушаххас барои 
беҳбуди вазъи зиндагии мардум, 
назири бунёди корхонаҳои хурду 
миёна барои сокинони Ашт ҷолиб 
буд. Зеро мумкин буд, ба ин васи- 
ла ҳам ҷавонон бо кор таъмин шу- 
да ва ҳам маҳсулот дар бозорҳо 
фаровон гардад. ї ! 

Шояддар пирӯзии Тоҳири Аб- | Хонаводаи Абдуҷаббор Калонов. Ус- 
дуҷаббор дар интихоботи порлу- | ”тюд Тоҳири Абдуҷаббор бо падару мо- 
монӣ зодаи рустои Ашт буданиӯ |дар ва бародаронаш. Вай дар қатори 
низ нақш дошта ва интихобкунан- дуввум аз тарафи чап истодааст. 
дагон ӯро бар Абдуҳамид Абдувалиев, ки аз ноҳияи Хуҷанд буд, афзал 
хонданд. 

Аз ҷониби дигар, хоксорию фурӯтании Тоҳири Абдуҷаббор дар му- 
қобили кибру ҳавобаландии номзади ҳизби коммунист дар рӯҳияи инти- 
хобкунандагон асар гузошт. Абдуҳамид Абдувалиев бовар дошт, ки ба 
ҳайси раҳбари коммунистҳо дар ноҳияи Ашт бидуни мушкил дар инти- 
хобот пирӯз мешавад. Шояд ба ҳамин далел буд, ки ӯ аз мулоқот бо 
мардуми рустои Ашт сарфи назар кард. Дар ҳоле ки садҳо нафар барои 
ин мулоқот гирдиҳам омада буданд. 

Дарибтидои соли 1990 дар рустои Ашт беш аз 70 узви фаъоли Созмони 
Растохез фаъолият карда ва теъдоди ҳаводорони ин ҷунбиш хеле зиёд 
буд. Аммо баъд аз шурӯъи ҷанги дохилӣ дар Тоҷикистон мақомоти расмӣ 
Созмони Растохезро дар канори аҳзоби наҳзату демукрот ва Ҷунбиши 
"Лаъли Бадахшон" аз созмондиҳандагони нооромиҳо дар ин кишвар 
хонданд ва пас аз ба қудрат расидани ҳукумати феълӣ таъқибу озори 
аъзо ва тарафдорони ин ҷумбиш дар ноҳияи Ашт оғоз ёфт. Вақте гурӯҳи 
бозрасони умури дохила ва додситонӣ ба рустои Ашт омаданд ва ма- 
нозили аъзои Растохезро кофтуков мекарданд, аъзои ин созмон гирдиҳам 
омада вазъиятро назорат мекарданд, ки мабодо аъзои гурӯҳи бозрасон 
ба хона маводи мухаддир ё силоҳ напартояд. Зеро чунин ҳодиса дар 
дигар рустоҳои ноҳия иттифоқ афтода ва афроди бегуноҳ бо ҷурми «ғай- 
риқонунӣ нигоҳ доштани силоҳ» ё кашф шудани маводи мухаддир ба 
муддатҳои тӯлонӣ равонаи зиндон шуда буданд. Масалан, Нуриддин 
Саъдидинов, раиси Созмони Растохез дар ноҳияи Ашт, ки дар хона тан- 
ҳо буд, гурӯҳи бозрасон таппончаеро дар манзилаш партофта ва баъдан 
ӯро барои ғайриқонунӣ нигоҳ доштани силоҳ муҳокима ва ба муддати 9 
сол зиндонӣ карданд. Ҳарчанд дар таппонча пайи дасти оқои Саъди- 
динов ёфт нашуд,.бо ин вуҷуд бо ин ҷурм ӯро ба маҳкама кашиданд. 

Вақте гурӯҳи бозрасон ё тафтишотии умури дохила ва додситонӣ ната- 
вонистанд, аъзои Созмони Растохези рустои Аштро дар ягон амалҳои 
ғайриқонунӣ муттаҳам кунанд, онҳо барои ҷазо додани ин ашхос роҳи 
дигарро пеш гирифтанд. Яъне, аз тариқи комисориёи низомӣ дар бораи 
омӯзиши курсҳои семоҳа дар минтақаи Ромит, воқеъ дар атрофи шаҳри 
Душанбе барои аксари аъзои Растохез даъватномаҳо тавзеъ шуд. Вале 
ҳамагон гуфтанд, дар ҷанги бародаркуш ширкат нахоҳем кард. Агар 
додситонӣ мехоҳад алайҳи мо парвандаи ҷинойӣ боз кунад. Дигар ба мо 
кордор нашуданд. 

Баъд аз поёни иҷлоси 16 Шӯрои Олии Тоҷикистон дар шаҳри Хуҷанд 
Тоҳири Абдуҷаббор ба рустои Ашт баргашт. Рӯҳаш шикаста ва навмед 
буд. Вақте аъзои Растохез суол карданд, ки «Устод, мо мағлуб шудем?» 
Ҷавоб дод, ки «Натанҳо мо, балки тамоми мардуми Тоҷикистон мағлуб 
шуд». Оқои Абдуҷаббор чанд рӯз дар рустои Ашт зиндагӣ карда ва баъ- 
дан бо машварати дӯстон Тоҷикистонро ба қасди Қирғизистон тарк кард. 

Санавбар Нуруллоева, раиси Кумитаи иҷроияи ноҳияи Ашт баъдан 
эътироф кардааст, ки дар авоили солҳои 1990 хабари аз Хуҷанд ба Ашт 
баргаштани Тоҳири Абдуҷабборро билофосила ба мақомоти вақти 
Тоҷикистон расонида, аммо аз ҷониби онҳо дастури ба ҳабс гирифтани 
ӯ дода нашудааст. Пас аз хориҷ шудани оқои Абдуҷаббор аз ноҳияи 
Ашт мавзӯъи зиндонӣ кардани ӯ матраҳ шуд. 

Якнуктаи ҷолиб. Дар иҷлоси 16-и Шӯрои Олии Тоҷикистон дар шаҳри 
Хуҷанд Сангак Сафаров, фармондеҳи ҷабҳаи халқӣ Тоҳири Абдуҷаб- 
борро "оқипадар" хонда буд. Ӯлмаси Одил, хабарнигори радиои Тоҷикис- 

132 


тон дар рустои Ашт бо падари Тоҳир - бобои Абдуҷаббор ҳамсӯҳбат 
шуда ва аз ӯ дар бораи сиҳҳатии иддаои Сангак Сафаров суол карда 
буд. Ӯ чунин посух дода буд, ки Дам фарзандои барои ман азизанд, 
аммо ҷойи Тоҳир бароям азизтар аст". 

Вақте Тоҳири Абдуҷаббор даргузашт, дар маросими ҷанозаи ӯ дар 
рустои Ашт мардуми зиёд гирдиҳам омаданд. Ҳукуматдорони ноҳия 
тамоми чораҳоро андешиданд, то дар рӯзи мотам минтинг ё суханрониҳо 
баргузор нашавад. Маҷбур карданд, ки дар асри ҳамон рӯзи фавт ҷасади 
оқои Абдуҷабборро ба хок супоранд. Мардум аз ин иқдоми ҳукуматдо- 
рон чунин натиҷагирӣ карданд, ки онҳо на танҳо аз зиндаи Тоҳири Абду- 
ҷаббор, ҳатто аз мурдаи ӯ низ тарсу ҳарос доштаанд. Марде, ки дар му- 
боризоти шадиди миллию озодихоҳии даҳаи 1980 дар Тоҷикистон пар- 
чами истиқлолиятхоҳии кишварро болои сар бардошта ва онро огоҳонаю 
қотеъона пеш бурда буд. Вале чашидан аз меваи Истиқлол ва ширкат 
дар ҷашнҳои он. .барои ӯ насиб накард. 

Шояд бо гузашти солҳо мардуми мо ба қадру манзалати ин абармарди 
миллат ва муаллифи Эъломияи Истиқлолияти Тоҷикистон бирасанду 
барои ӯ муҷассамаҳо эфмор кунанд? Шояд! . 


Устод Тоҳири Абдуҷаббор бо хонум ва наберагонаш, Хуҷанд, 
соли 1998. 


КА] 


СУГВОРӢ ДАР МАРОСИМИ ЁДБУДИ 
УСТОД ТОҲИРИ АБДУҶАББОР 


БУЗУРГДОШТИ ТОҲИРИ АБДУҶАББОР 
ДАР ДУШАНБЕ 


Маросими бузургдошти Тоҳири Абдуҷаббор, пешвои ҳаракати 
истиқлолхоҳии Тоҷикистон ва Раиси Созмони Мардумии Растохез субҳи 
рӯзи 25 апрел дар шаҳри Душанбе бо ширкати ёру дӯстон, маҳфилҳои 
сиёсӣ, фарҳангӣ ва рӯҳонии кишвар ва инчунин рақибони собиқи ӯ 
баргузор шуд. “ 

Аммо зимни баргузории ин маросим, ҳамаи ҳозирин аз Тоҳири 
Абдуҷаббор ҳамчун шахсияти нотакрор, ориф, олим ва мутафаккир ёд 
карданд. і 

Мӯъмин Қаноат - шоири тавоно ва донишманд ва Муҳаммадҷон Ша- 
курӣ - донишманди саршиноси тоҷик бо ёдоварӣ аз хислатҳои ҳамидаи 
инсонии ин абармард, Таъкид бар он кардад, ки Тоҳири Абдуҷаббор 
муборизаҳои худро дар роҳи худшиносии миллӣ ва истиқлол аз мубориза 
барои поксозии забон ва мақоми давлатӣ додан ба забони тоҷикӣ шурӯъ 
карда буд. Муҳаммадҷон Шакурӣ афзуд, ба фарқ аз аксари пешвоёни 
замони истиқлолхоҳӣ ва муборизаҳои демократӣ Тоҳири Абдуҷаббор 
шахсияте буд, ки ҳаргиз ҳарфи бидуни мулоҳиза назада буд ва манофеи 
миллиро бештар аз дигарон ташхис дода ва дарк карда буд. 

Муҳаммадҷон Шакурӣ таъкид кард, ки дар ба курсӣ нишондани забо- 
ни тоҷикӣ дар охирҳои солҳои 80 уми асри гузашта, хидматҳои Тоҳири 
Абдуҷаббор бениҳоят будааст. 

Ҳоҷӣ Акбари Тураҷонзода, қозии собиқи мусулмонони Тоҷикистон, 
ки Тоҳири Абдуҷабборро яке аз ҳамсангарҳои содиқ дар муборизаҳои 
фарҳангӣ-сиёсии солҳои 90 қарни гузаштаи худ медонад, гуфт: - Тоҳири 
Абдуҷаббор барои ҳарчи зуд расидан ба сулҳ талош мекард ва агарчӣ 
узви ҳайати комиссиюни оппозитсиюн набуд, аммо машваратҳои хубе 
барои сулҳи пойдор медод. Ҳоҷӣ Акбар Тураҷонзода гуфт, ки Тоҳири 
Абдуҷаббор ба унвони як зоҳид буд. 

Шодӣ Шабдолов - раиси Ҳизби коммунисти Тоҷикистон, ки низ дар 
маросими бузургдошти Тоҳири Абдуҷаббор ширкат дошт, бар минбар 
омад ва бо андӯҳи гарон марги ин соҳибдилро барои мардуми Тоҷи- 
кистон таслият гуфт. Шодӣ Шабдолов, афзуд, Тоҳири Абдуҷаббор як 
фарди истисноӣ буд, ки бо дониш, фаросат ва ҷасораташ дар миёни 
рӯшанфикрони тоҷик фарқ мекард. Раҳбари коммунистони Тоҷикистон 
афзуд, агарчи ӯ дар муборизаҳои сиёсӣ яке аз сарсахттарин рақибони мо 
маҳсуб меёфт, вале ман тӯли ин ҳама муборизаҳои шадид ҳеҷ кинае аз ӯ 
дар дил надорам, зеро ӯ аз фарҳанги рақобати солим хуб огоҳ буд ва дар 
масоили сиёсӣ бисёр муаддабона бархӯрд мекард. Шодӣ Шабдолов аз 
ҳодисаҳои Баҳманмоҳи хунини соли 1990 ёдовар шуда. гуфт, Тоҳири 
Абдуҷаббор бо вуҷуди миллатдӯстӣ ва милатхоҳиаш, ҳеч гоҳе миллатчӣ 
набуд ва афзуд, ӯ аз ҷумлаи фарҳангиёни саршиносе буд, ки аз мардуми 
арманӣ аз барои ин тавтиаи нангин узрхоҳӣ кард. 

Масъуд Собиров - раиси ҲДТ ва устоди донишгоҳи иқтисоди Тоҷи- 
кистон низ гуфт, ки ҳар тоҷике чунин зиндагӣ ва маргеро бояд орзу кунад. 
Зиндагии пок, беолоиш ва ҳамчунин даргузаште бо сари буланд, бо саре, 
ки ҳаргиз пеши касе хам нашуд. 

Ҳамин гуна хотираи абармарди озода, ориф ва ворастаи миллат бо 
ҷамъи афроди саршиноси миллат, вакилони маҷлис, сафирони кишварҳои 
Афғонистон ва Ирон, намояндагони аҳзоби сиёсӣ, мақомот ва шахси- 
ятҳои саршиноси сиёсӣ. устодони донишгоҳҳои Душанбе, ҳамандешон 
ва рақибони сиёсии собиқи ӯ гиромӣ дошта шуд. Ӯ аз ҷумлаи ангушт- 
шумор нафаронест, ки дар Тоҷикистон шахсияти ӯро ҳам ҳамандешон 
ва ҳам мухолифони андешааш эътироф кардаву барояш эҳтиром қоиланд. 


Ҳафтаномаи "Миллат" 


Х 

Мӯъмин ҚАНОАТ, 
Шоири мардумии Тоҷикистон 


- Ин лаҳза мо дар ҳоле қарор дорем, 
ки мухотаби мо дар ҳузури мо нестанд. Ва 
мо метавонем, ки танҳо бо рӯҳи эшон 
сӯҳбат кунем ва аз ёдҳое, ки дорем, бигӯем. 

Ҳангоме ки чанд муддат бо Тоҳири 
Абдуҷаббор дар Теҳрон будем, нишонаи 
покӣ ва сифатҳои хуби инсониашро дар он 
лаҳзаҳо ман хуб эҳсос кардам. Боре субҳ- 
гоҳӣ дидам, ки кафшашонро бардошта ме- 
хостанд ба назди кӯҳнадӯз бибаранд, гуф- 
там, ки устод. биёед бароятон кафши нав . 
бихарем, гуфтанд, ки ҳамин кифоят меку- 
над. Баъдтар, вақте ки он кас аз Теҳрон 
рафтанд, ман дар мавзеъи Кӯи Нафт дар 
ҳамон манзиле, ки мезистанд, ҷойгир шудам. Аз бойгонишон ин қадар 
китобе баромад, ки ба як ҷаҳони китобхона монанд буд ва китобҳои нодир 
ҳам буданд. Баъдтар ман як қисм азин китобҳоро ба дӯстон тақдим кардам 
ва қисмашро ҳамроҳи худам ба Душанбе овардам. ки ҳоло ҳам дар дасти 
ман ҳастанд. ; 

Ва ҳар лаҳзае ки бо Тоҳир дучор мешудед ё менишастед, як чизи нав 
мегуфтанд. Ё чизи кӯҳан, ҳакимона буд, боарзиш буд. Як чизе мегуфтанд, 
ки дар мадди назари ҳеч кас набуд, яъне аз ҳамзамононаш каси дигар ҳамон 
мавзӯъро намедонист. 

Ва вақте ки дар парлумон даромаданд, бори нахуст гуфтугӯи фарҳангҳо, 
муколамаи фарҳангҳоро барои аҳли маҷлис, барои ҷомеа пешниҳод кар- 
данд. Чун мардуми мо он вақт ба зӯрӣ такя мекарданд, ҳар кас як чизи но- 
пӯхтаро парчам карда буд ва мардумро мехост аз думболи худаш бикашад, 
Тоҳир идеяи нави наҷоти ҷомеаи башариро пешниҳод карданд, 20-30 сол 
қабл аз ин. Вале касе набуд бифаҳмад, ки ин чист, чи мавзӯъ аст. Аммо яго- 
на роҳи наҷот ҳамон буд, ки Тоҳир пешниҳод кард. Ва агар мардум ҳамон 
пешниҳод, ҳамон барнома, ҳамон ахлоқро мепазируфтанд, шояд, ки марду- 
ми мо ба ҷанги шаҳрвандӣ, ҷанги бародаркуш, як ҷанги бефоида ва бесуд 
гирифтор намешуд. 

Аммо Тоҳири Абдуҷаббор як нафаре буданд, ки ду раванд доштанд: 
ҳам ба реша ва ҳам ба пешва ҳар дуро ба ҳам пайванд мезаданд ва андешаи 
миллӣ, тафаккури худӣ дар ҳамин миён эҷод мешуд. Тавре мебинем, анде- 
шаҳои пешниҳодии Тоҳири Абдуҷаббор дар барномаҳои ҳукумати имрӯза 
сари кор омадаанд, яъне дар амал ҳастанд ва мардум аз рӯи онҳо амал ме- 
кунанд. Вале бисёре аз мардум, ки огоҳӣ надоранд, намедонанд, ки инро кӣ 
тарроҳӣ карда буд ва меъмори ин ақида, ин назария, ин ҷунбиш кӣ буд. Ва 
хайр аст, ки натиҷаи амалаш дар ҷомеа ҳаст. Агар худашро эътироф наку- 
нанд ҳам, вале натиҷаи ҳама андешаҳояш дар ҷомеаи мо дар амал аст. 

Дигар, ёдашон ба хайр. Ин дафъа дар ҳузури худашон сӯҳбат намекунем. 

Ду тан абармарди фарҳанги 
кишвар устод Тоҳири Абду- 
ҷаббор ва устод Мӯъмин Қа- 
ноат. Душанбе, соли 2007. 


Муҳаммадҷон 

ШАКУРИИ БУХОРОЙӢ, 
академик, узви раёсати ҶМТ- 
Созмони Растохез 


- Мо имрӯз касеро аз даст додем, ки метавон гуфт чандин сол яке аз 
пешвоёни миллат буд. Дар муборизаҳо сарварӣ мекард, сухани асосиро 
мегуфт. Аз нимаи солҳои 80-ум (садаи гузашта) Тоҳири Абдуҷаббор яке 
аз фаъолтарин раҳнамоҳо дар ҳама масъалаҳои иҷтимоӣ, иқтисодӣ, сиёсӣ 
ва аввал фарҳангӣ, ки он солҳо муҳокима мешуд, буд. 

Фаъолияти ӯ, чунон ки дар ёд дорам, аз масъалаи забон сар шуда 
буд. Дар ёд дорам, ки дар он солҳо як рӯз ба Пажӯҳишгоҳи забон ва 
адабиёт ба назди ман омад ва гуфт дар бораи забон мақола навиштаам. 
Гуфтам, чи зарурат аст, ки дар бораи забон мақола нависӣ? Албатта ӯ 
он вақт як одами ношинохта буд. Гуфт, ки хондам, дидам, ки бисёр ма- 
қолаи ҷиддӣ, дар бораи вазъи он рӯзаи забон ва пешниҳодоте дар мав- 
риди он ки чӣ бояд кард, фардо забони мо чи гуна бояд бошад. Ва ба 
масъалаи забони мо ранги сиёсӣ дода буд, андак-андак, ҳар ҷо-ҳар ҷо 
ва дар бисёр маврид хеле аз суханҳо ҷиддӣ ва қатъӣ гуфта шуда буд. 

Ман гуфтам, ки оё зарур аст. ки ҳамин рӯз ҳамин гуна мақола чоп 
шавад? Гуфт, ки ман чоп мекунам ва минбаъд бо ҳамин роҳ меравам. 
Пурсидам: Куҷо меравӣ? Гуфт: Ман худам медонам. Ҳақиқатан, ҳамон 
мақола, ки баъд чоп шуд, гӯё сароғози ҳама марому маслаки вай дар 
солҳои баъд буд. Мақола мақолаи бисёр хуб буд, яъне муборизаҳои 
Тоҳири Абдуҷаббор ҳам аз масъалаи забон оғоз шуда буд. Масъалаи 
забон муҳимтарин масъалае буд, ки ҳама масъалаҳои муҳими фарҳангӣ, 
иҷтимоӣ, сиёсӣ ва ҳатто иқтисодӣ аз ҳамин масъала сар зада буд. Масъ- 
алаи забон дар замони Сомониён ҳам муҳимтарин масъала буд. Дар за- 
мони Сомониён мегуфтанд, ки забони форсии дарӣ забони қиссаҳои шаб 
аст, форсии дарӣ достони Хусравон гӯяд, ин забон барои илм ва дигар 
соҳаҳои зиндагӣ қудрат надорад; ҳатто Берунӣ ҳам ин тур гуфта буд. 
Лекин Сомониён уламоро ҷамъ карданд, фатво гирифтанд, ки Қуръон 
тарҷума шавад, Қуръон тарҷумаи нағз шуд ва маълум шуд, ки забони 
дарӣ иқтидор доштааст, тавоно будааст ва баъд дар ҳама соҳахо барои 
худ роҳ кушод, ҳамин тӯр дар замони мо ҳам шуд. 

Фаъолияти Тоҳири Абдуҷабборна танҳо дар мақолаи якумаш, балки 
дар мақолаҳои дигараш низ чиддӣ буд ва масъалаи забонро дар ҷои ав- 


137 


вал мегузошт. Тоҳири Абдуҷаббор дар он солҳо, дар майдони мубориза 
яке аз пӯхтафикрҳо буд, ки худи хозир Мӯъмин Қаноат низ ишора кар- 
данд. Дар он солҳои задухӯрд, солҳои нооромӣ, солҳои сахтравӣ бисёр 
суханҳои нопӯхта ҳам гуфта шудаанд. Аммо пӯхтатарин суханҳоро Тоҳир 
мегуфт; чи дар Шӯрои Олӣ, чи дар митингҳо, нишастҳо, дар ҳама масъа- 
лаҳои муҳими он рӯзҳо суханҳои пӯхта мегуфт; беандеша, саросемавор 
ҳеҷ гоҳ сухан нагуфтааст. Бисёр касон, ки даъвои лидерӣ доштанд, хато- 
ҳои калон карданд, лекин Тоҳири Абдуҷаббор дигар буд. Сухани савоб 
мегуфт, фарқаш аз дигарон дар он буд, ки агар дигарон ҳамон рӯзрову 
рӯзҳои пешинро танқид мекарданд, инкор мекарданд, аммо барномаи 
мусбат надоштанд, ё ин ки он чизеро ба унвони барнома пешниҳод мекар- 
данд, як чизи оҷизе буд. Чизе чун барномаи мусбат мегуфт, ҳамин Тоҳири 
Абдуҷаббор буд. Пора-пора суханҳои ӯ дар матбуоти солҳои 80, 90 чоп 
шуда буд. Агар он пора-пораҳоро ҷамъ кунем, ба фикрам, як барномаи 
мукаммали мусбат дар бораи роҳбурди имрӯзу фардо ба даст хоҳад омад. 

Ман дар ин ақидаам, ки Тоҳири Абдуҷаббор дар таърихи мубори- 
заҳои миллӣ-озодихоҳии халқи тоҷик дар охири асри ХХ хеле мавқеи 
калон дорад. Албатта, мавқеъ ва ҷойгоҳи ӯ дар баёни андешаи миллӣ, 
дар муборизаҳои озодихоҳӣ кам-кам омӯхта хоҳад шуд. Барои муайян 
кардани ҷойгоҳи ӯ як созмоне лозим аст, ки суханҳои ӯро, гуфтахо ва 
навиштаҳои парокандаи ӯро ҷамъ оварем ва омӯзем, таҳқиқ кунем, он 
гоҳ симои Тоҳири Абдуҷаббор ба сифати як пешвои расофикр намоён 
мешавад. 

Ёдаш ба хайр. Тоҳири Абдуҷаббор дар таърихи мо солҳои сол зинда 
хоҳад буд. 


Гурӯҳе аз рӯшанфикрони тоҷик дар маросими ёдбуди 
Тоҳири Абдуҷаббор, 25 апрели 2009. 

Шодӣ ШАБДОЛОВ, 
Раиси Ҳизби Коммунисти 
Тоҷикистон 


- Мобо Тоҳири Абдуҷаббор шиносо- 
ии дерина доштем. Солҳои пеш дар Афғонистон якҷо кор мекардем, баъд- 
тар дар Шӯрои Олии Тоҷикистон вакил будем. Ман Тоҳири Абдуҷаббор- 
ро ҳамчун олим, ҳамчун нотиқ хуб мешиносам, воқеан ӯ ҳам нутқ дошту 
ҳам қалам дошт. Чунин одамон камназиранд. Бисёр одамон хеле гап ме- 
зананд, вале чун қалам ба даст мегиранд, як сатр навишта наметаво- 
нанд. Чун бо қалам навишта нашавад, фикри мукаммал нест. 

Ӯ аз ҷумлаи касоне буд, ки воқеан ҳам равшанфикранд. Албатта, ба- 
рои шумо маълум аст, ки мавкеи сиёсии мо аз ҳамдигар тафовут мекард. 
Мо баҳсҳои зиде мекардем, вале як чиз мусаллам аст, ин ки ӯ як хосияте 
дошт ва ин одами фарҳангӣ будани ӯст. Вай ҳеч гоҳ сухани дуруште на- 
гуфтааст, ки ба ҳайсияти ман, ё ҳамчун шаҳрванд ба ҳисси инсонии ман 
захме ворид карда бошад. На дар митингҳо, на дар баҳсҳои парлумонӣ 
чунин ҳарфе набуд, стенограмаи ин суханҳо ҳамааш мавҷуд аст; на дар 
мақолаҳояш ва на дар суханоне, ки аз тариқи телевизиони ҷумҳурӣ пахш 
мешуд, он вақт телевизиони ҷумҳурӣ бисёр чизҳоро ошкор пахш мекард. 

Ҳақиқати дуввуми Тоҳири Абдуҷаббор ин аст, ки ӯ ватандӯст ва мил- 
латдӯсти ҳақиқӣ буд, миллатгаро набуд. Далел. Ёдатон ҳаст, ки соли 
90-ум 40-42 нафар арманиҳо баъд аз таъқиби экстремистҳо ба Тоҷикистон 
омадандва ин ҷо низ одамоне пайдо шуданд, ки гуфтанд ин ҷо ҷои арма- 
ниҳо нест ва муттассифона, онҳо аз ин ҷо фирор карданд. Лекин иддае 
аз рӯшанфикрон, аз ҷумла устоди ман Муҳаммад Осимӣ ва Тоҳири Абду- 
ҷаббор ба номи Амбарсумян - раиси Фарҳангистони улуми Арманистон 
номае ирсол карданд, ки меҳмонро қабул накардан ё радд кардан - ин 
хусусияти тоҷикӣ нест ва мо аз шумо ҳамчун шахси забардасти илм дар 
Иттиҳоди Шӯравӣ ва ҷаҳон ва аз тариқи шумо аз мардуми арман узр ме- 
хоҳем. Ҳоло ин гапҳоро гуфтан осон аст, вале он вақт ҷомеаи мо дар ҷӯ- 
шу хурӯш ва дарду алам буд. 

Як хислати хеле волои Тоҳири Абаҳиббарро мехоҳам ёдоварӣ кунам. 
Он вақт ман котиби Комитети Марказӣ будам, вале боре ҳам нашунида- 
ам, ки ӯ даъвои кадом вазифа карда бошад. Аз дигарон бисёр шунидем. 
худашон, хешу таборашонро вакил мекарданд, вазифа мепурсиданд. Аммо 
аз ӯ надидем, талоши ӯ фақат барои ормонҳои ватан ва миллат буд. 

Ҷомеа мисли як оила аст, албатта дар оила ҷангу ҷанҷол ва хархаша 
мешавад, лекин баъди ҳамин баҳсҳо ва хархашаҳо оила бояд барҳам 

нахӯрад. Оилаи мо ба таври омм ватани мо - Тоҷикистон аст. Мо фар- 
зандони як диёр ҳастем ва касе кадом мавқеи сиёсӣ бигирад, ихтиёр дорад. 
Ин аз рӯи ҳуқуқи башар аст ва дар Конститутсияи мо ҳам сабт шудааст. 
Вале бар асари баҳс набояд ватанро ба парокандагӣ бибарем, ончуноне 
ки қариб дар солҳои 92-93 чунин ҳодиса рух доданӣ буд. 

Манбо истифода аз фурсат, аз номи худам ва аз номи вакили мардумӣ 
дар Маҷлиси Намояндагон аз ноҳияи Ашт Нозирҷон Солиҳҷонов, ки ин 
ҷо ҳузур доранд, ба хешу табор ва ёру дӯстони марҳум таъзия баён 
мекунем. Рӯҳашон шод бошад. 


Ортиқи ҚОДИР, 
Ҳунарманди мардумии ҶТ. 


- Устод Тоҳири Абдуҷаббор воқеан па- 
дарсолори демократияи тоҷик буданд. Дар 
фаъолияти Ҷунбиши Мардумии Тоҷикистон . 
- Созмони Растохез танҳо манофеи миллӣ, | 
ормонҳои миллат таҷассум ёфт. Устод Тоҳи- ; 
ри Абдуҷаббор танҳо шахсе буданд, ки ин 
дарду армонҳои миллиро мароми зиндагии | 
қарор дода буданд ва бо ҳамин дарду армон 
ин дунёро падруд гуфтанд. Дар фаъолияти 
устод Тоҳир ҳеҷ гоҳ ғаразҳои шахсӣ, талошҳои ҷоҳу мансаб вуҷуд на- 
дошт ва баъдан, ҳангоме ки мо соҳиби истиқлол шудем ва кишвари мо 
дигар давлати соҳибистиқлол эълон шуд, ҳамон андешаҳои волои устод 
Тоҳир, ки дар Эъломияи машҳури худ навишта буданд, ба тадриҷ ҷорӣ 
мешуд. Ва имрӯз мо мебинем, ки бештарин армонҳои ӯ дар ҷомеаи мо 
сари коранд. Мо давлату давлатдорӣ дорем, суруду парчам дорем, соҳи- 
би Артиши миллӣ шудем, пули миллӣ дорем - ҳамаи ин аз ҷумлаи 
ормонҳои устод Тоҳири Абдуҷаббор буданд, ки нахустин бор ӯ ташкили 
ин қаринаҳоро пешниҳод карда буд ва ба рағми садҳо мухолифонашон 
ҳамеша ин мавзеъгириҳояшонро сарсахтона пуштибонӣ мекарданд. 

Соли 1991 як сафари таърихие доштем ба Самарқанду Бухоро. Бо 
мошини худи устод мерафтем ва ронандаи мо Аҳмадшоҳи Комил буд. 
Мо дар Самарқанд дар шаби шеъри устод Бозор Собир иштирок кардем 
ва мардуми ҷамъомада дар баробари бо шӯру шавқ шунидани шеъри 
устод Бозор ҳамчунин талаб карданд, ки устод Тоҳир низ дар ин базм 
сухан бигӯянд. Ва мардум бо ҳамон шӯру шавқ ва ташнадилӣ сӯҳбати 
устод Тоҳирро шуниданд. Пас ба Бухоро омадем. Устод Тоҳир барои 
қадамгоҳи бузургони миллат он қадар муҳаббат доштанд, барои ин 
шаҳрҳои армонии мо дилашон месӯхт, он қадар бо ҳасрат сухан мекар- 
данд. Мегуфтанд, ки дар тамоми давраҳо хиёнат домангири миллати мо 
будааст ва ба сабаби ҳамин хиёнат мо шаҳру деҳоти бузургамонро аз 
даст додем ва имрӯз ҳам бархе кӯрдилону буздилон ба муқаддасоти мил- 

лати мо хиёнат мекунанд. Ин шеъри олиро устод Бозор Собир ҳамон 


вақт эҷод карда буд: Ѓ 
ДАР БУНЁДИ РАСТОХЕЗ 


Мо ҳамчу хуни мулк 
Аз гардани буридаи Низомулмулк 
ҷуръа, ҷуръа, ҷуръа чакидаем, 
Мо ҳамчу борон 
Аз шохаи «Дарахти Асурик» 
: қатра, қатра, қатра чакидаем. 
Азторупуд . 
тика, тика, тика даридаем, 
Аз ҳалқаҳои хеш 
ҳалқа, ҳалқа, ҳалқа гусатаем. 


Аз ҳафт шаҳри ишк гузаштем. 
Аз ҳафт курсӣ низ, 
Дар курсие нанишастаем. 


Ва бо ҳама ин рафтан 

Агар ки решаи тоҷик наканд, 
Раҳмат ба хоки Бухоро, 
Раҳмат ба хоки Самарқанд. 


Мо халқпораҳо, 

Мо ҳалқаҳои халк, 

Мо қатраҳои халк, 

Халкқе, ки халқ карда буд сад халк, 
Бояд, ки қатра, қатра, қатра ба ҳам оем, 
Боист ҷуръа, ҷуръа, ҷуръа ба ҳам оем, 
Пора, пора, пора ба хам васл шавем, 
Ҳалқа, ҳалқа, ҳалқа баста шавем. 

Ва бенишониро 

Бенишона кунем. 


Ин ҳарфҳои сахт, 

Ин мисраҳои бофтаи ман, 
Ин ҷумлаҳои тофтаи ман 
Тозиёнаи бедорист! 


Воқеан, устод Тоҳир марде фариштахӯ буданд ва мисли фаришта аз 
дунё рафтанд: ҷа 
Ай миллати аламзадаи дилхароби мо, БР 
Ороми туст, матлаб аз ин изтироби мо. 
Гар дар раҳи наҷоти ту мурдем, баъди марг 
Ёди ғами ту меравад аз туроби мо. 

Ойниҳол БОБОНАЗАРОВА, 


узви раёсати Ҳизби Демократи Тоҷикистон 

- Устод Тоҳири Абдуҷаббор як шахсияте буд, ки роҳи мушаххаси 
худро дошт. Вай бо симои хеле зебои тоҷиконааш мисли кӯҳҳои Тоҷи- 
кистон ботамкин буд. Ман кам одамонеро дидаам, ки мисли ӯ дар ҳалли 
мушкилот талош карда бошанд. Вай дар ҳолатҳои мушкил ва ташаннуҷ 
ҳамеша кӯшиш мекард, ки тарафҳоро ба ҳам наздик кунад, ихтилофро 
бо роҳи сӯҳбат ва гуфтушунид ҳал кунад. Ҳангоме ки устод Тоҳир аз 
сӯҳбате ба қаҳр меомад, фақат ҳамин қадар мегуфт, ки «Аз барои Худо, 
бас кунед!», сухани сахте, ки барои дигарон мегуфт, ҳамин буд. 

Рафтору гуфтор, одобу ахлоқи Тоҳири Абдуҷаббор худ намунаи олии 
як интелегент аст, ки мо ин намунаро дар ҷойи дигар бояд наҷӯем. 

Дахсолаҳо мегузарад, то мо мардуми тоҷик ба қадри ин нобиғаҳо 
мерасем. Хеле афсӯс мехӯрам, ки мо дар замони зиндагиаш натавонистем 
барои ӯ кори арзишманде бикунем, агарчи ӯ аз мо коре ҳам намехост. 
Чанд бор дар Бишкек бо ӯ мулоқот кардам. Ҳангоми сӯҳбат агар касе 
мехост ҳукуматро танқид ё бадгӯйӣ кунад, фавран садо мебаровард: «Аз 
баҳри Худо бас кунед, биёед дар масъалаҳои муҳимтар сӯҳбат кунем». 
Ҳамеша даъват мекард, ки бо ҳукумат муросо кунед, барномаҳое бисозед, 
ки зиндагии мардум беҳтар шавад. Тоҳири Абдуҷаббор, воқеан як марди 
донишманди воло ва пеш аз ҳам инсон буд. Хеле кам сухан мегуфт, вале 
ҳар суханаш як ҷаҳон маънӣ дошт. 

Ман хеле афсӯс мехӯрам, ки садо ва симои ҳукмат дар бораи Тоҳири 
Абдуҷаббор чизе пахш накарданд. Ман фикр мекунам, ки ҳукуматдорон 
бояд имрӯз ин ҷо меомаданд ва аз ин шахсият қадрдонӣ мекарданд. 

Тоҳири Абдуҷаббор дар ёди хелеҳо ҳамчун Устод боқӣ мемонад. 
Рӯҳаш шод бод! 


"Мирзошоҳи Акобир - узви раёсати Растохез, Сотир Аминов 
| ба шоири номдор Зиё Абдулло дар маросими ёдбуди устод 
[ Зоўфи ДОДРО Зи р ола 2 ОБИБРР НО ИБТМ У | 

Мирзошоҳи АКОБИР, 
Узви раёсати ҶМТ - 
Созмони Растохез 
- Агар дар Тоҷикистон касе аз ҳама беш- 
тар барои ба истиқлол расидани кишвари 
мо саҳм дошта бошад, устод Тоҳири Абду- 
ҷаббор аст. Мо дигар касеро мисли ӯ дар 
ин роҳ муборизи якрӯ, собитқадам, дониш- 
манд, Меҳанпараст ва дилсӯз ёд надорем. 
Касони дигар ҳам гоҳе худро муборизи фа- 
ъол дар роҳи барқарории истиқлоли киш- 
вар нишон доданӣ мешаванд, вале онҳо дар 
сояи тануманди дарахти муборизаи Тоҳири 
Абдуҷаббор нопадиданд. Ё 
Интихоби қотеъонаи роҳи мубориза, бо дарки пешомади нохушоянд 
ва гирифторӣ, сарбаландона ба ин ҷабҳа ворид шуда ва то охир якрангу 
якмаром мубориза кардан танҳо дар мисоли пайкори устод Тоҳири 
Абдуҷаббор дида мешаваду бас. Ин ҳама гӯёи шахсияти боҳушу 
донишманд, дур аз ҳама гуна ғаразу манфиатхоҳӣ аз заковати устод 
Абдуҷаббор шаҳодат медиҳад. 
Даргузашти устод андӯҳи гаронест барои муборизони роҳи адолату 
пешрафти кишвар! 


Шаҳрия АҲТАМЗОД, 


шоир 

- Ёдам меояд, солҳои 90-уми садаи гу- 
зашта буд. Мо бо Ирону Афғонистон роҳе 
надоштем ва намедонистем, чи тавр бо 
ҳамзабонони худ роҳи дӯстиву мулоқот пай- 
до кунем. Ва дар ин миён устод Тоҳири 
Абдуҷаббор дар саҳнаи зиндагии кишвари 
мо пайдо шуданд, ки дар бораи ҳамзабонои 
мо ва дар бораи ҳама чиз хеле маълумоти 
фаровон доштанд. Аз ҳам муҳимаш ин буд, ки ӯ бо забони ширину гуворо 
ва лаҳни зебои форсии тоҷикӣ хеле устодона сӯҳбат мекарданд, ки ҳамаи 
моро ба сӯи кашида буданд. Ҳар кадоми мо кӯшиш мекардем, ки бо ӯ 
наздик бошем ва сӯҳбаташонро аз наздик бишнавем. Мо чанд тан аз 
шоирони ҷавони он замон аз Искандари Хатлонӣ (Рӯҳаш шод бод!) хоҳиш 
кардем, ки мехоҳем бо Тоҳири Абдуҷаббор нишасте дошта бошем. Ин 
сӯҳбат муяссар шуд ва мо гуфтем: 

- Устод, мо мехоҳем, ки Шумо сӯҳбат кунед ва мо бишнавем. Ва ун 
кас гуфтанд, ки охир шумо бояд сӯҳбат кунед, ки шоиред. 

Устод Тоҳир хеле боадабона, тоҷикона, бо лафзи ширин ва шеваи 
рангин сӯҳбат мекарданд ва мо аз сӯҳбаташон ҳаловат мебурдем. Ҳама 
ҳавои сӯҳбати ҳалвоии ӯро доштем. 

Баъдтар донистам, ки устод донишманди бузурги иқтисод ҳастанд 

ва медидам, ки зиндагӣ ва шахсияти эшон муродифи қаҳрамони шеърам 
буд, муродифи дӯст доштан буд. У орзӯи шеъри ман муродифи васли се 
кишвари ҳамзабон Ирону Афғонистону Тоҷикистон буд, ки дар шеърам 
васф мекардам. 

Устод Тоҳир арзишҳои рӯҳониву маънавиро бештар аз дигарон арҷ 
мегузошт. Мо ифтихори милливу ватанодориро ба сурати дуруст аз ӯ 
омӯхтаем. Ба қавли Ҳофизи азиз: 

Ҳаргиз намирад он, ки дилаш зинда шуд ба ишқ, 
Сабт аст дар ҷаридаи олам давоми мо. 
Рӯҳашон шоду ҷояшон ҷаннат бошад! 


Мирзо НАСРИДДИН, 
У нависанда 


- Устод Тоҳири Абдуҷаббор ягона 
шахсе буданд, ки аз рӯи дониши худ сухан 
мекарданд, дар ҳоле ки бештаринҳо ҳанӯз 
ҳам сухан гуфтанро наомӯхтаанд. Ҳангоме 
ки устод дар порлумон Эъломияи 
истиқлолиятро пешниҳод кард, касе ба 
ҷонибдории ӯ овоз надод, чунки мардум он 
вақт ба дарки истиқлолият нарасида буд. ; 
Акнун мо фаҳмидем, ки Итиқлолият чи будааст. Ман мехоҳам бигӯям, ки 
бубинед, устод Тоҳир аз мо мардуми кишвар чи қадар пеш рафта будаанд. 

Имрӯз, ки беҳтарин гули сари сабади кишвар дар ин ҷо ба поси хотири 
ин абармард ҷамъ омадааст, худ гувоҳи садоқати мардум ба устод Тоҳири 
Абдуҷаббор аст. Рӯҳашон шод, ҷояшон ҷаннат бод! 


Тоҷинисо АЗИЗОВА, 
узви раёсати ҶМТ - Созмони 
Растохез 


- Тоҷикистон бо даргузашти Тоҳири 
Абдуҷаббор талафоти бузурге дод. Зеро 
ӯ барои ба даст овардани истиқлолияти 
Тоҷикистон бештар аз дигарон талошу 
мубориза кардааст. Ӯ касе буд, ки пеш аз 
ҳама масъалаи ташкили пули миллӣ, ар- 
тиши миллӣ, марзу буми озоди ин мил- Ӯ ; 
латро пешниҳод карда буд. Ҳоло ки ин оромонҳои воло бештараш дар 
ҳукми амал ҳастанд, мо бояд аз рӯҳи поки устод Тоҳир миннатдор бошем. 

Устод Тоҳир ҳамеша аз фазои истиқлоли кишвар ва марзу буми озоди 
он бо ифтихор сухан мегуфтанд. Воқеан, ин ҳамон фазову ҳавое буд, ки ӯ 
солҳои пеш дар ҷаласаву нишастҳои зиёди ҳукумат ва порлумон пеш- 
ниҳод мекарданд, вале анқариб ҳама ба ин гуна пешниҳодоти ӯ мухо- 
лифат мекарданд. Имрӯз бештарин ормонҳои Тоҳири Абдуҷаббор рӯи 
коранд ва онҳое ҳам, ки ба ин пешниҳодот мухолиф будунд, аз неъмати 

Истиклол ва аз озодии Тоҷикистон самаранок баҳра мебаранд. 

Устод Тоҳир пеш аз ҳама як устоди бузурги иқтисоддон буданд ва 
дар роҳи ислоҳоти иқтисодии кишвар хеле кӯшиш мекарданд. У буд, ки 
аввалин бор барномаи ислоҳоти иқтисодии Тоҷикистонро таҳия кард. 

Рӯҳаш шоду манзили охираташ обод бод! 


Нуриддини САЪДИДДИН, 
Раиси созмони аввалияи Растохез 
дар ноҳияи Ашт 


ШАФАҚЕ БУД, ХОМӮШ 
ШУДАН НАДОШТ 


Мо, инсонҳо меоему меравем. Баъд аз сари 
мо низ меоянду мераванд. Косаи давр ҳама 
вақт ҳамин тавр гирдгардон аст. Аммо чунон 
бояд зист, ки азхеш нақши некӯ гузорӣ, дилеро 
дарёбӣ, уфтодаеро такягоҳ бошӣ, ба халқу 
миллати хеш содиқона хизмат намоӣ. Қадру қиммат ва манзалати инсон 
ҳам дар ҳаёт дар ҳамин аст. 

Чун сухан аз шахсияти нотакрор, фарзанди барӯманди миллат Тоҳири 
Абдуҷаббор меравад. месазад номи ӯро бо як ифтихори бузурги ватан- 
дӯстӣ ва инсоншиносӣ ёдоварӣ кард. Оре, ӯ инсоне буд комил, инсоне 
буд некирода, инсоне буд ҷасоратпешаву ҷонсӯзи миллат. Вай аз зумраи 
ҳамон зиёиёни рӯшанфикру равшанзамире буд, ки дар солҳои Бозсозии 
горбачёвӣ ва минбаъд дар даврони истиқлолияти Тоҷикистон барои 
тантанаи ҳақиқату адолат талош меварзид, мубориза мебурд, то ин, ки 
Тоҷикистонро чун ҷумҳурии шукуфону мардумашро осудаҳол бубинад. 

Тоҳири Абдуҷабборро вусъати ҳаракати демокративу ошкорбаёнӣ 
ба маҷрои сиёсӣ, ба майдони ҷаҳду талошҳои беқиёс ворид намуд. Маҳз 
дар ҳамин давраи шиддатёбии муборизаҳои сиёсӣ ӯ бо дӯстонаш ба 
Созмони Мардумии Растохез бунёд гузошт, ки ҳадафаш ба даст овардани 
истиқлолияти кишвар, таъмини озодиву демократия, беҳбуди зиндагии 
мардуми Тоҷикистон буд. Ӯ дар ҷараёни муборизаҳои сиёсӣ обутоб ёфт 
ва ҳамчун як фарди пешқадами ҷасур ба сафи пеши сангари муборизаи 
истиқлолхоҳӣ баромад. 

Пас аз интихоб шудани Тоҳири Абдуҷаббор ба вакилии Шӯрои Олии 
Ҷумҳурии Тоҷикистон фаъолияти ҷамъиятиву сиёсии ӯ хеле густариш 
ёфт ва дар байни халқ маҳбубияти зиёде пайдо намуд. У дар ҳар баромаду 
суханрониҳояш дар ҷаласаҳои Шӯрои Олӣ ҳалли масъалаҳои ҳаётан му- 
ҳими иқтисодӣ ва иҷтимоиро ба миён мегузошт, ки дар пешрафт ва шуку- 
фоии Тоҷикистон, тантанаи демократия, ошкорбаёнӣ, баланд бардош- 
тани маърифати мардум, беҳтар намудани тарзи идороти давлатӣ ба 
аҳамияти калон молик буданд. 

Тоҳири Абдуҷаббор барои дигаргунсозиҳои ҳаёти ҷомеа котеъона 
мубориза мебурд ва барои раҳоӣ аз мушкилоти пеши рӯ барномаҳои 
хеле муҳимм арза мекард. Вале мақомдорони дур аз дарки ин мушкилот 
ва дар банди ҷоҳу мансаб ба ин андешаву барномаҳои ватандӯстонаву 
донишмандонаи вай ҷоҳилона мухолифат мекарданд. Ӯ наздик шудани 
бесарусомониҳо бар асари ихтилофи назарҳо ва камбудиву норасоиҳои 
ҷойдоштаро дарк мекардва худро ба маҷрои муборизаҳо мезад, то андаке 
ҳам бошад дар боло бурдани маърифат, ки асоси пешгирӣ аз мушкилот 
аст, саҳме бигирад. 

Тоҳири Абдуҷаббор шоҳиди воқеаҳои фоҷеабору хунини Баҳманмоҳи 
соли 1990 буд. Пас аз он ки мардуми кишвар ба ду майдони муборизаи 
ба ҳам зид таксим шуданд, хамеша аз оқибати фоҷиабори ин воқеа ҳуш- 
дор медод. Таҳдиди ошкори ин раванди шумро ба тақдири миллат ҳис 
мекард ва ҳамеша ҳаммаслаконашро маслиҳат медод, ки сабру таҳам- 
мулро пеша кунанд ва ба ақли солим такя намоянд. 

Ҷанги шаҳрвандӣ пеш аз ҳама ба зиндагиву муборизаи ӯ зарбаи ҳало- 
катовар зад. Дар оғози ҷанг муборизаи чандинсолаи равшанфикрони 
тоҷик барои истиқлолият ва ҳаракати демократӣ, ки дар сари он устод 
Тоҳири Абдуҷаббор меистод, миёншикан шуд. Мардони баору номуси 
миллат, ки тайи солҳо дар муборизаҳои пинҳону ошкор тарбия шуда ва 
ба як нерӯи солоре табдил шуда буданд, бо ҳидояти манфиатҷӯёни бегона 
ва ба дасти одамони худӣ мавриди куштору ғорат, кундаву зиндон қарор 
гирифта, бештаринашон Ватанро тарк карданд. 

Вай аз мухолифони сарсахти идомаи ҷанги шаҳрвандӣ ва тақсими 
мансаб буд. Дар чанд мулоқоту музокироте, ки миёни тарафҳои даргири 
Тоҷикистон ширкат карда буд, ҳамеша қотеъона поён бахшидани мухо- 
лифат, ҳарчи зудтар ба Ватан бозовардани паноҳандагон ва бидуни қайду 
шарт имзо кардани Созишномаи сулҳро талаб мекард, ки ба ҳамин сабаб 
дар миёни тарафҳо мавқеи танҳоиву бетарафиро ишғол кардааст. Вале 
вай дар ин марҳилаи мубориза, ки амалиёти мусаллаҳона дошт. боз ҳам 
қотеъона канор рафт ва ба ҳеч яке аз тарафҳо ҳамроҳ нашуд. Аммо устод 
имзои Созишномаи истиқрори сулхро дар 27.06.1997 дар шаҳри Маскав 
"осоише барои мардум" хонда буд. 

Дар он солҳои пурфоҷиа барои Тоҳири Абдуҷаббор барин марди 
рӯшанфикр, донишманди беназири иқтисод, фалсафа, устоди соҳаи 
ҷомеашиносӣ ва фарҳанг, ки барои гурӯҳе аз мардум "душман" шуда 
буд, хеле душвору гарон буд. Бузургиаш дарон буд, ки ҳама мушкилотро 
бо таҳаммули ба худ хос пушти сар мекард. 

Рӯзгори беаҳд ва зиндагии бераҳм ҳам ба ӯ бевафоӣ кард. Дар айёми 
ҷӯшу хурӯши зиндагиаш ба ҳаёт падруд гуфт. Вай дар дил орзӯҳои зиёде 
дошт аммо... Ёддорам, дар солҳои 1988-89, вақте ки дар кишвар лоиҳаи 
Қонуни забон муҳокима мешуд, Тоҳири Абдуҷаббор ба унвони яке аз 
ташаббускорони мақоми давлатӣ гирифтани забони форсии тоҷикӣ хеле 
серкору серташвиш шуда буд. Вай дар баробари эҷоди макқолаҳои 
пурарзиш бо гурӯҳҳои мухталифи ҷомеа дар бораи роҳҳои расидан ба 
истиклол ва мақоми давлатӣ касбкардани забони миллат мулоқоту 
сӯҳбатҳои судманде барпо мекард. 

Устод Тоҳири Абдуҷаббор дорои хислатҳои наҷиби инсонӣ, марди 

оқил, донишманди беназир ва сиёсатмадори коршиносе буд. Ба хусус, 
барои мо дӯстонаш мусаллам аст, ки вай як шахсияти нотакрор, хоксору 
фурӯтане буд ва ба хусус дар қаринаи муошират хислатҳои волое дошт. 
Дар сӯҳбатҳои илмӣ бо далелҳои ҷиддии мантиқӣ сухан мегуфт, аммо 
дар ҳалқаи ёру дӯстон, бо ахлоқу тамкини хоси худ ва дурандешона сӯҳ- 
бат мекард. Ман ҳеҷ гоҳ надида будам, ки ӯ касеро озор додав а ё шахси- 
яти касеро паст зада бошад. Вай одатан ҳамсӯҳбатонашро ба сабру таҳам- 
мул даъват мекард, аз дидаву шунидаҳояш аз мизони ақлу заковат хуло- 
са мебаровард. 

Зуд-зуд ба зодгоҳи азизаш Ашти бостонӣ меомад. Мо дӯстонаш ме- 
донистем, ки дар чанд соли охир дар Донишгоҳи улуми инсонии 
Қирғизистон дарс мегуфт. Ҳамдиёрони мо, ки аз Қирғизистон меома- 
данд, мегуфтанд, ки ӯ дар миёни шогирдону ҳамкасбонаш чун устоди 
донишманд, ғамхору меҳрубон ба 
ҳурмату эҳтироми хосе қадрдонӣ 
мешавад. Вай ҳамеша аз истиқлоли 
кишвар бо хотири болида ва қано- 
атмандӣ сухан мегуфт. Тоҳири Аб- 
дуҷаббор, ҳарчанд ки чанд соли 
охир дар мусофират мезист, вале бо 
ёди ватани азизаш нафас мекашид. 
Ҳамеша аз дигаргунсозиҳои давро- 
ни Истиқлолият, торафт обрӯ ва ну- 
фуз пайдо кардани Тоҷикистон дар 
арсаи байналхалқӣ сӯҳбат мекард. 

Ҳангоми бемориаш мо, дӯстонаш 
зуд-зуд ба аёдаташ мерафтем. Ҳар- 
чанд бемориаш хурӯҷ мекард, вале 
рӯҳи шикастнопазираш ӯро сар- 
баланду зиндадил нишон медод. Ба . фр; 
назар мерасид, ки ҳатто марг ҳам Ѓу,,иод Трҳири Абдуҷаббор бо зану 
рӯҳи уро мутеъ карда наметавонад... | ф,рзанду наберагонаш, Хуҷанд, 

Бале, Тоҳири Абдуҷаббор ба КАР ТО 


ҳаёт мардонавор омад ва ба он мар- 
донавор падруд гуфт. Ба гуфтаи шоир: 

Зиндаву ҷовид монд, ҳар кӣ накӯном зист, 

К-аз ақибаш зикри хайр зинда кунад номро. 

Хотираи дурахшониӯ дар дилу дидаи фарзандону пайвандон, ҳамко- 
рону ҳаммаслаконаш, ҳамаи онҳое, ки вайро аз наздик мешинохтанд ва 
чун яке аз шахсиятҳои барҷаста эътирофаш мекарданд, абадӣ нақш хоҳад 
баст. Номи Тоҳири Абдуҷаббор ҳамсанғи Истиклоли Тоҷикистон аст. 

Мо, мардуми ноҳияи Ашт бо номи неку кори неки ин фарзанди 
барӯманди диёрамон ифтихор мекунем. Ҷасорати Тоҳири Абдуҷаббор 
шафакқеро мемонд, ки ҳеҷ хомӯш шудан надошт. Ӯ ҳам дар сухан ва ҳам 
дар амал марди ҷасуре буд, дунёи маърифаташ ба як дунёи пурғановат 
мемонд. Шояд чандин солҳо мегузарад, ки боз модари тоҷик мисли ӯ 
фарзандони баору номус. фазилатпешаву дурандешро таваллуд кунад. 


ОЙ ў 

Ҷамолиддини МУСАМИР, 
иқтисодчӣ 


ДАР СӮГИ ФАРЗАНДИ СУЛОЛАИ ҒУРУР 


Ман, ки анқариб 20 сол мешавад ба рӯзномае чизе нанавиштаам, 
бароям хеле душвор аст овардани чанд сатре болои варақи сафеди мисли 
дили софу поку беолоиши фарзонамарди озодандештарини миллат - Сар- 
меъмори истиқлолияти Тоҷикистони азиз устод Тоҳири Абдуҷаббор. 

Вале, имрӯз нанавишта натавонистам, чунки субҳи имрӯз, яъне 
22.04.2009 аз тариқи бахши тоҷикии родиои «Озодӣ» хабари марги бар- 
маҳали ин Инсони Шарифро шунидам, сахт такон хӯрдам ва ду маротиба, 
ҳангоме ки назди тиреза машғули ришгирӣ ва омодаи ба кор рафтан бу- 
дам. хеле талх ва дарунокӣ бесадо гиристам, ҳамон гуна ки мардон мегир- 
янд. Ин ҳангом ҳамсарам, ки ранҷур аст ва бо дасти ҷароҳатдор ва гаҷ- 
баста болои рахт рӯяш сӯйи девор мехобид, бо ман сӯҳбат дошту суолҳое 
медод ва дигар ҷавобе намешунид (чункй дигар маҷоли сухан гуфтан 
надё Д) ам), ҳоли маро бо чашмони пуроб дида бо таҳайюр гуфт: «Барои 
Тоҳири Абдуҷаббор гиристӣ?» Бо душворӣ ҳамоно, ки маҷоли ҳарфе ба 
даҳан овардан надоштам, 60 овози гиряолуд ва дардолуд, гуфтам: «Оре. 
Дар сӯгвории чунин абармард (бо истилоҳи бародарам Раҳматкарими 
Давлат «Фарзанди сулолаи ғурур»), ки тамоми буду шуд ва ҳаёту мамо- 
ташро барои имрӯзу фардои ин миллати ҷафокашида қурбон кард (ҳа- 
қиқат ҳамин аст), месазад ҳар нафаре, ки хуни тоҷикӣ дар шараёнаш 
ҷорист ва нангу номусу ғурури тоҷикӣ дорад, бояд беихтиёр бигиряд, 
тамоми миллат бигиряд ва мотам бигирад. Чунки вазнинии ин талафоти 
бузурги миллатро танҳо чунин касон метавонанд дарк кунанд, на соҳиб- 
мақомони мансабталош. 

Мутаассифона, аксари мардуме, ки ҳанӯз ҳам дар хоби ғафлатанд ва 
гаронии ин талафоти бузурги миллатро дарк накардаанд (аслан, айби 
мардум ҳам нест, чунки зимомдорони вақт бо мудирияти ноӯҳдабароёна 
ва то ҷое хиёнаткорона бо бештар кардани мушкили рӯзгор мардумро 
ғофил аз дарки маънавиёт кардаанд). Ин сатрҳоро пушти компутар ҳан- 
гоме менависам, ки соат аз 10-и шаб убур кардаву ҳанӯз ҳам ба худ нао- 
мадаам, агарчи медонам дар хона фарзандонам ва нахустнабераи дӯст- 
рӯякам бозгашти маро бесаброна интизоранд. Виҷдонам ва арвоҳи поки 
ин озодмард нагузоштам, ки фориғ аз кор ин сӯгномаро нанигошта хона 
биравам. Рӯҳаш шоду манзили охираташ обод бод устодро. Номаш бо 
гуфтору рафтораш тавъам буду пок буду пок рафт. Ёдаш ба хайр! 


Бо камоли эътиқод ва эҳтиром, 
22 апрели соли 2009, соати 22-30. 

Саёфи МИЗРОБ, 
журналист 


БА ҶОИ ТАЪЗИЯ... 
Рӯҳи Тоҳири Абдуҷабборро наранҷонед!!! 


Бадтарин чизе, ки барои Тоҳири Абдуҷаббор буд, дурӯягӣ ва фурӯ- 
моягӣ буд. Чаро аз ин шурӯъ кардам? Зеро он фардҳое, ки устод Тоҳирро 
фурӯхта буданд, аз сари тарс, тоҷикона, ноҷавонмардона ва ғуломта- 
биатона... имрӯз гирди номи Тоҳири фавтида ғул-ғула меафгананд. 
Пештоз хоҳам навишт, ки ҳич гоҳ шогирд ва пайрави устод набудаам, 
то мудаийин гумон набаранд, ки матлабе бар сапедкунии худ хоҳам 
навишт: Худо нишон надиҳад! Ҳарчанд бо Устод риштаи рафоқат дош- 
там, вале дӯст ва пайраваш набудам. Агар ман пайгири Тоҳир мебудам, 
ба устод содиқ мемондам; амсоли Раҳматкарими Давлат, Аҳмадшоҳи 
Комил... Воқеан ин 2 аз нафароне буданд, ки то лаҳзаи охир дар канори 
устодашон буданд, ки ҳалолашон бод! Инҳо буданд, ки Устод даме табас- 
сум бар лаб дошту дар Ватан худро замонаке бегона эҳсос намекард; 
ҳарчанд бехона буд! Дигар шогирду ҳамфикрони устод, ки бархе ҷомаи 
вазирӣ ба бар дошту бархи дигар бизнесу тиҷорат аз Ӯ бурида буданд. 
Танҳо як тани дигар Ҷумъахони Алимӣ, ҷавонтарин доктори илм ва кам- 
бизоаттарин фард дар Кӯлоби бостонӣ, ҳатто дар лаҳзаҳои хатарзо, ки 
Растохезиён "ростахезчӣ" ва "вовчик" буданд, борҳо дар сӯҳбат бо ман. 
аз тариқи радиои "Озодӣ" аз устод ва ибтикороту ормонҳои одилона- 
тоҷиконаи Ӯ ҳифз мекард ва худро намояндаи ҷумбиши мардумии 
Растохез дар Кӯлоб мехонд; дар соли 1998-2000!!! 

Чаро "Озодӣ" гуфтем? Имрӯз ин радио аз Устод дар сайтҳои худ пай- 
кара мегузорад; бо доду воҳу аҳу ваҳ аз Ӯ ёд мекунад. Ва ин доду фарёд 
шахсан ба ман, ҳамчун шоҳиди як моҷарои радиои "Озодӣ" бо Устод 
басе сахт мерасад, ки дигар бачаҳои "Озодӣ", агар бачаанд, бояд дар хо- 
тир дошта бошанд: Дар хотир ҳатман бояд дошта бошанд, ки вакте ху- 
қуқҳои Устод дар ин расона поймол шуд ва ирониҳои фурӯхташудаи 
"Озодӣ", ки сари тоҷикони бахши гуфторҳои тоҷикии ин радио ҳукмронӣ 
доштанд, Тоҳири Абдуҷаборро хор намуданд, "кидат" карданд, ишон 
хомӯш буданд: Ҳама! Агар марданд, бигзор посух гӯянд, ки чунин 
набуд...- .. 

Тоҳири Абдуҷаборро маҳз радиои "Озодӣ" аз Бишкек - ватани дув- 
вумаш ба Тоҷикистон хонд ва ӯро ба ҳайси коршинос-эксперт ба кор 

фаро гирифт. Барои шарҳи гузоришоти ин расона Устод бояд маблағи 
ночизе мегирифт; агар бигирем, ки Ӯ, чуноне ки "Озодӣ" мегӯяд ягонаи 
офоқ ва бузургтарин сиёсатмард буд (шахсан ман бар ин гуфта бар 
боварам!), маблағи пардохтаи "Озодӣ" "мизер" буд. Агар хато накунам, 
барои ҳар шарҳ ҳудуди 510-15. Устод рӯзе то бар 2-3 гузориши хоми мо 
ташреҳи сиёсӣ мегуфт, ки обурӯи "Озодӣ" бар осмон дакка мехӯрд. Устод 
воқеан универсал буданд ва дар ҳар мавзӯъ ташреҳи ноб мегуфтанд. 
Аммо, то ҷое ман дар хотир дорам, ягон гуфтаи Устод зидди ормонҳои 
миллӣ набуд. Баракс, Ӯ кӯшиш мекард, ки бо ҳар ташреҳи воқеан 
беназири худ аз манофеи миллаташ пуштибон бошад. Ва шояд ҳамин 
миллатпарастии Устод ба раҳбарияти вақти ин расона хуш наомад. Ба 
ҳамин тартиб, як хонумаки иронӣ, бо исми Турфе, турфа коре кард, ки 
ба Устод дар тӯли 3 моҳ 28 сомонӣ(?!2?!) гонорар ҷудо намуд. 

Устод, ки сахт ба пул ниёз дошт, бо ҳамон ғурури бикри худ, он пулро 
нагирифт ва аз Радиои "Озодӣ" бадар рафт... 

Шахсан ман ва Раҳматкарим Давлат талошҳо кардем, ки ҳаққи 
Устодро "Озодӣ" бидиҳад. Вале куҷо! Турфе бо лагандбардорони худ, 
ки сафашон басе бештар буд, ба Устод пайсае надоданд (мутмаинан пуш- 
тибонҳои тоҷикаки ҳаррангаи ин хонумак ҳатман аз тарики Инет аз Ав- 
рупо ба ман посух хоханд гуфт: ин посухҳоро хонед ва лагандбардоронро 
шиносед!!!). Журналистони "Озодӣ" ҳама хомӯш буданд: Ин хомӯширо 
ман дар тӯли 12 соли кор дар ин расона садҳо бор мушоҳида кардаам. 
Вале фикри хоме доштам, ки ҳадди ниҳоӣ ин хомӯшии ғуломонаи мо 
дар баробари ҳуқуқҳои фарде ҳамчун Тоҳири Абдуҷаббор мешиканад: 
Нашикаст! ...Устодро шикастем. Сахт. Маънан. Зеро Ӯ аз бачаҳои Прага 
умеди бештар дошт, ки худи ишон сазоворанд! Онҳое, ки имрӯз дар ин 
расона фаолият доранду худро нофи замин ва гули миллат мешуморанд, 
хомӯштар аз дигарон буданд. Зеро ҳаросу тарс аз як хонумаки иронӣ 
доштанд. Хулласи калом, ба ин кормандони Радиои Озодӣ намезебад, 
ки имрӯз думболаи ҷанозаи Устод Тоҳири Абдуҷаббор ҳангома хезон- 
даву бар имиҷи худ замм кунанд. Ҳадди аққалл, ҳамкорони гиромӣ пеши 
виждони худ шарм кунед, чун аз миллату Худо шарм намедоред. 

Хонандаи гиромӣ! Ҳар чизе, ки дар ин радио перомуни зиндагиномаи 
Устод менависанд, агар мутааллиқ ба қалами Раҳматкарим аст, хонед. 
Хонед, ки ӯ бар Ӯ содиқ буд. Ман шахсан бо Раҳматкарим дӯст нестам; 
душман ҳам нестам: Тем более ҳамшаҳрӣ нестам! Вале ҳақиқатро бояд 
гуфт, охир! Дигар матлаберо дар бораи Устод аз сомонаи ин радио нахо- 
нед. Нахонед, ки рӯҳи Устод озурда мешавад; на танҳо аз онҳое, ки Ӯро 
ранҷонида буданд ва мубтало ба умқи бенавоӣ намуданд -- яъне корман- 
дони масъули Радиои Озодӣ, ки ҳам аз шумо - хонандагони гиромӣ, ки 
пас аз мутолиаи ин сутур аз моҷаро огаҳ шудед...Ба як тартибе "Озодӣ" 
ҳам Устодро кушта буд: маънан ва бебозгашт... 

Рӯҳат шод бод Устод! Ин ягона матлабе буд, ки барои осудагии рӯҳат 
ин ҷо нигоштаам. Худо раҳматат кунад, ки бас бузург марде будӣ: 

Фишонад гӯркан гар хок бар сар. 
Зи мотам нест, дорад дарди дигар! 

Раҷаби МИРЗО, 
журналист 


«МАРО ФУРӮХТАН 
МУМКИН, АММО 
ХАРИДАН ИМКОН 

НАДОРАД!» 

Ин принсипро баъди Тоҳири Абдуҷаббор 

кӣ идома хоҳад дод? 


Ба Маликшо Неъматов - раиси Кумитаи ҷавонон, варзиш ва сайёҳии 
назди Ҳукумати Тоҷикистон ҳарфҳои гуфтаи ман дар матлаби ҳафтаи гузаш- 
тасахт расидааст. Он қадарсахт, ки даранҷумани ахири Иттифоқи ҷавонони 
Тоҷикистон дар пеши яксаду чанд ҷавони ҷамъовардааш ман ва ман барин- 
ҳоро «кӯрдилу нотавонбин» хонда, боз ҳам мисли қартаи соли 2004 гуфтааст, 
ки моро кадом як созмонҳо маблағгузорӣ мекунанду ҳадафамон нооромии 
ҷамъият аст. Ҳарфҳои шинос аз як одами на он қадар шинос. 

Аслан ман баин боварҳастам, ки ҷавононе, ки ба мансабҳои ҳукуматӣ 
раҳ меёбанд, ба ғайр аз вазифаву рисолате, ки дар назди онҳо мегузоранд, 
ҳамчунин муваззафанд барои ҷомеа маълум намоянд: онҳо мисли ман- 
сабдорони собиқ андеша ва амал намекунанд. Яъне онҳо принсипҳое 
доранд, ки ба ҳеҷ чиз иваз карданашон мумкин нест. Ин принсипҳо бояд 
бозгӯи ҷаҳони имрӯз бошанд. 

Аммо... Маликшо Неъматов чанд вақти охир дар мағзи ҷавонон ан- 
дешаеро бор карданист, ки аз пушти «онҳое, ки нони хӯрдан надоранд», 
нараванд. 

Мандармуқобили ин мегӯям: дар кишваре, ки ҳазорон мушкил дорад, 
бо либосҳои фохиру мошинҳои гароннарх гаштани одамони бовиҷдон, 
хосатан агар онҳо мансабдори давлатӣ бошанд, аламовар, ҳатто нангин 
аст. Барои ин мисол ҳам овардам аз натиҷаҳои аудити Бонки миллӣ дар 
замони раёсати Муродалӣ Алмардон, ки боиси гуфтугузори ҷиддӣ дар 
дохилу хориҷи кишвар шудааст. Мисоли дигар аз замони раҳбарии 
Оятулло Хумайнӣ дар Эрон аст, ки вақте барояш кондитсионер тӯҳфа 
меоранд, ӯ рад карда мегӯяд, вақте чунин асбобро дар хонааш раҳ хоҳад 
дод, агар шаҳрванди қатории кишвараш чунин асбобро соҳиб гардад. 
Вале дар Тоҷикистон баъзеҳо танҳо онҳоеро муваффаку ватандӯст медо- 
нанд, ки «нони хӯрдан доранд». 

Соли 1991. вақте Давлат Худоназаров номзадиашро ба президентӣ 
гузошт, ба ӯ таъна заданд: одаме, ки худ хона надорад, чӣ гуна метавонад 
Тоҷикистонро соҳибӣ кунад? 

Соли 2005 ман ҳам, вақте барои пешбарии номзадиам ба вакилии Маҷ- 
лиси намояндагон эъломияи тақрибан холии молу амволамро ба ҳавзаи 
интихоботӣ пешниҳод намудам, ба он бо шубҳа назар карданд: мумкин 
нест бо ин шӯҳрати доштааш чунин бенаво бошад ва эъломияро хеле 
мавриди бозпурсӣ ҳам қарор доданд. 

Хулоса, дар Тоҷикистон бовар надоранд, ки одамоне ҳам ҳастанд та- 
моми имконоти доштаашонро барои рисолати худ сарф мекунанд. Барои 
онҳо сарвату дороӣ муҳим нест. Вале хеле кам мепурсанд, ки масалан 
фалонӣ чаро дар як муддати кӯтоҳ хеле сарватманд шуд? Ва ҳам чаро 
мансабдорони тоҷик розӣ намешаванд маълумоти эъломияи дороии худ- 
ро барои ҷомеа пешниҳод кунанд? ; 

Прокурори генералӣ як бор намедонам, бо шӯхӣ гуфта буд, ё ҷиддӣ, 
ки чунин ҳолат метавонад барои дуздону ғоратгарон раҳ кушояд... 

Дар банди ин андеша ва баррасии он будам, ки чаро Маликшо Неъ- 
матов ахиран ба қароре омад, ки мушкилоти соҳаашро дар танҳоӣ наме- 
тавонад ҳал бикунад ва писари калонии Эмомалӣ Раҳмонро дар Итти- 
фоқи ҷавонони Тоҷикистон барои худ муовин намуд, ки шумхабаре ра- 
сид: Устод Тоҳири Абдуҷаббор даргузаштааст! 

Ростӣ, барои ман доиман Устод Тоҳир намунаи он «бенавоҳое» буду 
ҳаст, ки ба гардани на ҳамаи «номуваффақҳо» таънаи бисёр задан мумкин 
аст. Оё кӣ метавонад сатҳи саводу ҷаҳонбинии Ӯро бо дилхоҳ вазири 
феълии тоҷик баробар донад? Оё Ӯ наметавонист, агар ҳадаф зиндагии 
шахсиаш буд, онро бароварда созад? Оё Ӯ наметавонист аз ҳисоби 
«сифоизаҳо» мансаб бигираду дороӣ ҷамъ биёварад? 

Халифабобо Ҳомидов, Шарофиддин Имомов ва дигарон, ки замоне 
муовини раиси Созмони мардумии Растохез буданд, чаро тавонистанд 
ба мансабҳои давлатӣ бирасанду Тоҳири Абдуҷаббор не? Оё Ӯ аз онҳо 
ватани худро камтар дӯст медошт, ё ба он хизмат кардан намехост? 

Як дӯсти ман, баъди натиҷаи аудити Бонки миллӣ гуфт, ман ҳам тай- 
ёрам ба ивази 800 миллион доллар Тоҷикистонро мисли онҳо дӯст дорам, 
агар меъёри ватандӯстӣ ҳамин аст... 

Не! Устод Тоҳир шахси принсипиалӣ буд. Дар Тоҷикистон аз чунин 
одамон, ки ақидаи худро ба ҳеҷ ваҷҳ иваз намекунанд, сахт метарсанд! 
Вагарна оё медонед, ки мухолифати Устод бо роҳбарияти мухолифини 
собиқ сари ин буд, ки Ӯ намехост мухолифин дар музокироти сулҳ шарти 
мансаб гузоранд ва ошкор кунанд, ки ҳадафашон мансабхоҳист? Оё ме- 
донед, ки Ӯ дар замони Ҳукумати муросои миллӣ ҳам мансаб нагирифт? 
Оё медонед, ки Ӯ хонаашро фурӯхту пули онро барои Растохез сарф 
карду баъдан то дами марг бехонаву дар буд? 

Шояд намедонедва агар медонед, шояд бовар намекунед: наход одаме 
ҳам бошад, ки зиндагии худро қурбони зиндагии дигарон кардан мехоҳад! 

Ин бадбахтист! Аслан одамоне ба самимияти дигарон бовар намеку- 
нанд, ки худ самимӣ нестанд. Бовар кунед, вагарна шумо ҳам самимиятро 

аз даст хоҳед дод. Аммо самимӣ оне хоҳад буд, ки дар зиндагиаш арзиш- 
ҳое дораду онҳоро ҳамеша ҳифз мекунад. 

Тоҳири Абдуҷаббор бо сари баланд ва ғурури инсонӣ ин ҷаҳонро 
падруд гуфт. Рӯзи ҷанозааш ба даҳҳо нафаре, ки як вақт дар гирди Ӯ 
парвона буданд, занг задам, то маълум кунам, ки ба ҷанозаи Устод 
рафтаанд ё не? 

Аз баъзеашон посухи манфӣ гирифтаму онҳоро ҳақорат кардам, баъзеи 
дигарашон тилфони худро набардоштанд. Аммо акнун аз ҳамкасбонам 
-- аз нашрияҳои Тоҷикистон хоҳиш мекунам: аз ҳамаи онҳое, ки Устод 
Тоҳирро мешинохтанд, як бор пурсед: Ба ҷанозаи Тоҳири Абдуҷаббор 
рафта будед? ЧЕТТ ФТ 

Ва сурати ҳамаи онҳоеро, ки дар ин маърака ширкат надоштанд, таҳти 
унвони «Инҳо хиёнаткоранд!» чоп кунед. Онҳое, ки ба дӯстиву ақида 
хиёнат мекунанд, ҳеҷ арзише надоранд. Бигузор шикамҳои дамидаву сар- 
вати бисёре доранд! 

Баъди ин, ҷавонони Тоҷикистон дар хулоса хато нахоҳанд кард: аз 
пушти кӣ бираванд ва аз пушти кӣ не! 


Х 


Маннон МАХСУМОВ 


МИЛЛАТ ЗАРШИНОС АСТ 
Бояд институти фалсафа номи 
Тоҳири Абдуҷабборро гирад 


Аз вафоти устод Тоҳири Абдуҷаббор тамо- 
ми мардуми Тоҷикистон ғамгину маҳзун 
шуданд. а 

Мо шахсеро аздаст додем, ки воқеан соҳиби пиндору гуфтору рафтори 
нек буд ва дар замираш ба ҷуз аз озодиву соҳибихтиёрии Тоҷикистон ва 
саодати миллат ҳадафи дигаре надошт. Андешаҳои озодихоҳӣ, худши- 
носию худогоҳӣ ва давлатсозии ӯ ҷовидона хоҳанд монд. Миллат дар 
ҳақиқат заршинос аст. Соли таърихии 2008 (Соли бузургдошти забони 
тоҷикӣ ва 1150 солагии устод Рӯдакӣ) нашрияи бонуфузи «Миллат» оли- 
ми маъруф ва мутафаккири тоҷик Тоҳири Абдуҷабборро иқтисоддони 
беҳтарини соли 2008 эълон кард. Устод Тоҳир бӯҳрони иқтисодиро, ки 
имрӯз ҷаҳонро фаро гирифтааст, пешгӯйӣ карда буд ва шояд роҳҳои 
беҳтару хубтари рафъи онро ҳам медонист... 

Шоири ҷавони тоҷик Фазлиддин Собирзода менависад: 

Чист Истиқлол? Дур аз бандагӣ, 
Бар муроди хеш кардан зиндагӣ. 
Ҳиммату номусу имон доштан, 

Бо ҳунар, бо илм сар афроштан. 

Афсӯс, ки мо неъмати худодод - Истиқлолиятро баъди таърихи 
27.06.1997 дарк мекардагӣ шудем. 

Дар масоили худшиносиву ватанхоҳӣ миллату халқҳои туркзабон 
байни худ мухолифат намекунанд. Барои онҳо Ватан, замин ва забонашон 
муқаддас аст. Бубинед чӣ тавр коммунистони асил - Сафармурод Ниёзов 
(Турк-манистон), Нурсултон Назарбоев (Қазокистон), Ҳайдар Алиев 
(Озарбой-ҷон) ва Ислом Каримов (Узбакистон) кишварҳояшонро бо роҳи 
худого-ҳии миллӣ ба сӯйи рушду тарақкиёт бурданд. 

Аммо ҳамон солҳо дар порлумони Тоҷикистон бо пешниҳоди як тан 
коммунисти матинирода, ки имрӯз низ дар даст мандати вакилӣ дорад, 
устод Тоҳири Абдуҷабборро аз ҳуқуқи сухангӯйӣ, ки суханҳояш саршор 
аз дарду ормонҳои миллӣ буд, маҳрум сохта буданд. 

Сарсупурдагони маънавии роҳи озодиву истиқлолият ҳеҷ гоҳ наме- 
миранд, онҳо дар дили миллат зинда мемонанд. 

Барои абадӣ нигоҳ доштани хотираи неки инсони бузург, асосгузори 
ғояҳои озодию соҳибистиқлолии Тоҷикистон, бо дарки масъулияти ҳақи- 
қати таърихи навини тоҷикон ва сипосгузории миллату давлат дар назди 
устод Тоҳири Абдуҷаббор ба Институти фалсафаи Академияи илмҳои 
Ҷумҳурии Тоҷикистон номи ӯ дода шавад. 

Шаҳри Истравшан 


ур 2 аз рӯшанфикрони тоҷик дар маросими ё ӯй 
Абдуҷаббор, 25 апрели 2009. 

Ҳошими ХОЛЗОДА, 
журналист, 
шаҳри Машҳади Эрон 


ҶАҲОНЕРО ДИГАРГУН КАРД ЯК МАРДИ 
ХУДОГОҲЕ 
Ёдкарде аз Устод Тоҳири Абдуҷаббор дар 
чиҳилумин рӯзи даргузашти андӯҳборашон 


МАРГУЗИНДАГИИ ТӮФОНӢ 

Гузашти рӯзгор моро аз рӯзи марги Устод Тоҳири Абдуҷаббор дур- 
тару дуртар мебарад. Шахсияти камназире, ки торихи миллати тоҷик 
номи ӯро ба унвони Меъмори истиқлол ва саромади ҷунбиши миллӣ- 
истиқлолталабии Тоҷикистон дар китоби заррини худ ҷой додааст. Мар- 
думи Тоҷикистон ва дӯстону пайравон акнун осори Устод Тоҳирро аз 
варақҳои таърих меҷӯянд ва садои расояшро ба навори хотираҳо супур- 
даанд... Марги номбурда тӯфонӣ фаро расид, ҳамон тавре ки худи ӯ дар 
охири солҳои 80-уми қарни гузашта тӯфонӣ вориди майдони мубориза- 
ҳои истиқлолталабӣ ва озодихоҳӣ шуд ва ҳамон аём бо таъсиси Созмо- 
ни Мардумии Растохез растахезу дигаргуние дар ҷаҳони андешаҳо ва 
муборизаҳои миллии тоҷикон падид овард. Тоҳири Абдуҷаббор хеле зуд 
бо садоқати рафтор. самимияти кирдор ва фасоҳати гуфтор дар саҳнаи 
рӯзгор ва дар миёни анбуҳи муддаиёни муборизаи миллӣ ҷойгоҳи вижа 
пайдо кард. Бо гузашти замон ин хайли анбуҳ ба далели сустии иродаҳо, 
тангии назарҳо ва носолимии ниятҳо парокандаву тунук шуд, аммо то- 
ҳирон (покон)-е чун Тоҳири Абдуҷаббор ба ҳузури худ дар саҳнаи кору 
пайкор барои истиқлол ва ободии меҳан идома доданд. Дар ин саҳна 
боз ҳам Устод Тоҳир буд, ки ростқоматтару бошарофаттар ба чашм ме- 
хӯрд, чун ростиву шарафро бо мақому манфиати зудгузар иваз ва обрӯро 
бо оби ҷӯ баробар накард. Ӯ дар ин роҳи пур дардисар, вале пуршараф 
аз дасти замонаи каҷрафтор, ёрони сустниҳод ва бадхоҳони бадсигол 
сахтиҳои зиёде кашид, «калушдепутатҳо» монеъи суханрониҳояш аз та- 
риқи микрофони маъруфи б мешуданд. Маҳбуси собиқадоре, ки бар асари 

оташу хунбозиҳои соли 1992 мубаддал ба «қаҳрамон» шуда буд, аз мин- 
бари иҷлосияи 16-ум ноҷавонмардона таҳқираш намуд, Растохези соз- 
мондодаашро ибтидо аз дарун заъиф ва сипас мамнӯъ карданд, маҷбур 
ба тарки Ватан ва зиндаги дар ғурбат шуд, пас аз бозгашт ҳам дар пой- 
тахт рӯзи хуше надошт ва то охири умр дар ин шаҳр иҷоранишин буд. 

Оре, шахсияте, ки Эьломияи истиқлоли ҷумҳурии Тоҷикистонро иншо 
карда буд, дар пойтахти ин ҷумҳурии акнун соҳибистиқлол чунин ҳолу 
рӯзе дошт. Афсусу алам, ки ин Шаҳр бо калонҳояш, дар вопасин солҳои 
зиндагӣ барои Устод Тоҳири фарзона як сарпаноҳи беминнат ва рӯзгори 
беташвиш муҳайё накард то битавонад бо фароғи хотири бештар ва ба 
шакли бехинатар аз хираду таҷрубаи гаронбаҳои хеш дар хидмати ҷомеа 
бошад, аёми ҷонсӯзи беморӣ дар ин ҳама беморхона як кате барои дар- 
монаш ҷудо накарданд ва пас аз марг ҳам як ваҷаб хоку як қабрро барои 
орамиданаш дар назар нагирифтанд... Шояд дар ҳар куҷои дунё ин гуна 
воқеияти талх, ки андешманди фарҳехтае чун Тоҳири Абдуҷаббор бо он 
рӯ ба рӯ буд, ғайри қобили қабул шуморида шавад, аммо на дар кишвари 
мо ва на барои бисёре аз мо ва раҳбаронамоен... 


Ӯ ХУД БА ТАНҲОИӢ ЯК МИЛЛАТ БУД... 

Ҳамон тавре аксари ҳамсафон ва ҳаводорон дар хотирот ва сугно- 
маҳои худ таи ду моҳи охир гӯшзад кардаанд, аз вижагиҳои барҷастаи 
Устод Тоҳир ин буд, ки перомуни мушкилоту сахтиҳои худ ҳаргиз лаб 
ба шикоят накушуда ва ҳамвора ҳалли масоили мардумро бар масоил 
ва мушкилоти шахсӣ афзал медонист. Бисёре аз сахтиҳои кашидаи ӯ ба 
хотири мардумдорӣ ва ҳимояи манфиатҳои миллӣ, на шахсиву гурӯҳӣ 
буд. Тоҳири Абдуҷаббор таи муборизаи беш аз 20 солаи фарҳангӣ-сиёсӣ 
собит кард. ки дилсӯзи мардуми тоҷик ва ошиқи истиқлолу озодии 
миллату меҳан буд. Вай бо ин ИШҚ зиндагӣ мекард ва то охирин тавону 
нафас ба аҳду паймони фитрии хеш, ки ҳамоно талош дар роҳи озодӣ. 
ободӣ ва истиқлоли комили Тоҷикистон буд, пойбанд монд. Агар ҷузин 
буд, бо он донишу хирадва ҷасорату мантиқе, ки дошт, метавонист соҳи- 
би беҳтарин зиндагӣ шавад, ба мақому маснад расад, болонишини маҷ- 
лисҳо гардад, вале ба ҳама ин имкониятҳо пушт гардонд, чун намехост 
ва наметавонист ба ормони хеш ва миллату кишвар пушти по занад. Аз 
замоне ки дар нимаи дуюми солҳои 80-ум вориди арсаи муборизаҳои 
фарҳангӣ-сиёсӣ шуд то охир ҳамроҳи мардум боқӣ монд. Чи он замон, 
ки дар муборизаҳо, мунозираҳо ва майдонҳо буд, чи он замон, ки дар 
мухолифат бо муборизаи мусаллаҳона худро канор кашид, ҳамвора дар 
миёни мардум ва дар фикри миллат ва Ватан боқӣ монд. Тоҳири Абду- 
ҷаббор ба ҳайси як рӯшанфикр ва чеҳраи илмӣ-фарҳангӣ маромаш ин 
буд, ки тағйирот дар ҷомеа аз роҳи талоши фарҳангӣ-сиёсӣ амалӣ шавад. 
Ӯ марди пайкори фикрӣ-фарҳангӣ буд, на пайкори размӣ ва қудратта- 
лабӣ. Аз ҳарфҳои ӯст, ки; «қудрату мансаб фардро аз мардум дур 

мекунад»... Дар ҳамин росто буд, ки дар даврони муборизаҳои фикрӣ 
ва ороми майдонӣ аз раҳбарони аслии ҳаракатҳои мардумӣ ба шумор 
мерафт. Аммо чун бар асари барномарезиҳои хориҷӣ ва дурнаандешиҳои 
дохилӣ раванди тағйирот ба самти ҷангу хунрезӣ кашида шуд, сукутро 
бартар аз моҷароҷӯӣ донист ва барои муддате канор рафт. 

Муҳимтарин коре, ки дар ин солҳо кард, мушорикат дар танзими 
барномаҳои сулҳу оштӣ ва бозсозии баъдиҷангӣ буд. Ҳамзамон бо фаро 
расидани Сулҳ яке аз волотарин орзуҳо ва хостаҳои Тоҳири Абдуҷаббор 
ва ҳамфикронаш бароварда шуд. Вале ҳанӯз шароит барои кори пурчӯшу 
хурӯши илмӣ ва назари ин тоифа фароҳам набуд. Ба ҳамин хотир барои 
чанд соли дигар дар дори ҳиҷрат боқӣ монд. Таи ин муддат ба дарсу 
мутолиа ва андӯхтани бештари улуму таҷрубаҳои башарӣ ва ҷаҳонӣ 
идома додва худро барои пайкорҳои тозаи фикриву фарҳангӣ дар ҷиҳа- 
ти ободиву шукуфоии Тоҷикистони азиз ва миллати ранҷкашидаи тоҷик 
омода мекард. Бад-ин тартиб Устод Тоҳири Абдуҷаббор ба кишвар бар- 
гашт ва бидуни ҳеч идаъо ва хостаи сиёсӣ-шахсӣ худро дар сангари 
хидмат ба миллат қарор дод. Танҳо силоҳи ӯ дар ин сангар китобу қалам 
ва ҳосили талошҳояш баёни андешаҳои корсозу зарурӣ барои пешрафти 
меҳану миллат буд, аз зарурати таъсиси минтақаҳои озоди иқтисодӣ ва 
моликияти миллӣ эълон шудани тарҳҳои бузурги саноатӣ ва энержӣ 
гирифта то бознигарӣ дар қонуни 
забон ва сармоягузорӣ рӯи бахши 
илму маориф ва тарбияи кадрҳои 
коромади миллӣ. Дар хулосаи ин 
матолиб месазад гуфт, ки ӯ худ ба 
танҳоӣ як миллат буд. 


СӮГНОМАҲОБА УСТОДТОҲИР 
Даргузашти нобаҳангоми Ус- 
тод Тоҳири Абдуҷаббор дар рӯзи 
Ша Ё 21 апрели соли 2009 пӯяндагони 

Устод Тоҳири " Абдуҷаббор Най роҳи озодиву истиқлоли воқеии 
Тоҷикистон ва дилсӯзони ин мар- 
зу бумро ба сӯг нишонд. Эзенаои дӯстдорони ин марди бузург ар 
хотираҳо ва сӯгномаҳо чакидаҳои эҳсоси ошуфтаи хешро аз ин талафоти 
ҷуброннопазир бозгӯ карданд. Албатта ин ҷараён бо нигоштаи пур- 
эҳсоси Раҳматкарими Давлат «Фарзанди сулолаи ғурур ва озодӣ» ҳанӯз 
дар замони ҳаёти Устод Тоҳир оғоз шуда буд ва дар сафҳаҳои нашрияҳои 
«Миллат», «СССР», «Озодагон», «Вароруд»... ва торнигорҳо ва сомо- 
наҳои интернетие то муддате идома пайдо кард. Ҳар кадоме аз иродат- 
мандон ба лаҳни хосе аз Устоди шодравон ёд кардаанд, ки якоякашон 
хотирмону ҷолиб ва чашмнавоз ҳастанд. «Тоҳир олимона, орифона ва 
тоҷикона зист» (Устод Мӯъмин Қаноат), «Устод Тоҳир зоҳид, олим ва 

фозил буд» (Ҳоҷӣ Акбар Тураҷонзода), «Ҳайкали ӯ дар дили фард-фарди 
ин миллат побарчост» (Доктор Ойниҳол Бобона-зарова). «Андешаҳои 
ӯ барои рушди Тоҷикистон буд» (нависанда Абдул-ҳамид Самад), 
«Шоистатарин инсони асри мо» (рӯзноманигор Аҳмад-шоҳи 
Комилзода). «Рамзи сахову иззату озодии баён» (Ҳоҷӣ Ҳайдаршоҳи 
Акбар), «Устод ҳушдор медоданд, ки мо огоҳу бедор бошем» (ровӣ Ор- 
тиқи Қодир), «Намоди рӯшанфикрӣ ва муаллими озодагони қавм» (рӯз- 
номанигор Беҳрӯзи Забеҳуллоҳ), «Намунаи олии равшанфикрӣ, таҳам- 
мулпазирӣ, инсоният ва мадоро» (рӯзноманигор Абдулғаффори Камол). 
«Падари миллат» (рӯзноманигор Дориюши Раҷабиён), «Эҳёгари бузург 
ва саршиноси ташаккули равшанфикрӣ» (сиёсатшинос Ҳикматуллоҳ 
Сайфуллоҳзода), «Рамз ва намоди бедории миллии тоҷикон» (рӯзно- 
манигор Аъзами Хуҷаста), «Ҷои ӯ ҳамеша холист» (рӯзноманигор Қо- 
сими Бекмуҳаммад»), «Ватандӯсти асил ва ҷонфидои миллат» (рӯз- 
номанигор Ибодуллоҳи Оқилпур), «Озода ва вораста» (донишманд За- 
фари Мирзоён)... Зикри ҳамаи гуфтаҳо ва навиштаҳо дар бузургдошти 
Устод Тоҳири Абдуҷаббор дар маҷоли ин мақола нест, вале наметавонам 
аз як ҷумлаи содда ва дар айни ҳол самимии Шоҳмансури Шоҳмирзо, 
пажӯҳишгари тоҷики муқими Теҳрон чашм бипӯшам, ки метавонад 
хулосаи хубе барои арзёбиҳои боло пиромуни ҳаёт ва фаъолияти Тоҳири 
Абдуҷаббор бошад: «Аз нишонаҳои бузургии Устод Тоҳир ин аст, ки 
ҳама пас аз маргаш аз ӯ бо беҳтарину нағзтарин суханҳо ёд мекунанд». 
(Зимнан ҳаминҷо ҳам вазифаи инсонии худ медонам, ки аз ҳамёриҳои 
ҳамаи касони ғамшарик ба Устод Тоҳир дар даврони бемориаш бавижа 
аз Ҳайдаршоҳи Акбар, Раҳматкарими Давлат, Наҷмиддини Шоҳинбод, 
Шоҳмансури Шоҳмирзо, доктор Фаридуни Ҷунайдӣ - донишманди 
иронӣ, Беҳрӯзи Забеҳуллоҳ, Шамсиддини Саидзод бо дастури Муҳид- 
дини Кабирӣ ёд ва қадрдонӣ кунам.) 


МАРГ МУШКИЛ, ЗИНДАГӢ МУШКИЛТАР АСТ 

Инак миллати тоҷик боз як фарзанди фарзонаи худро ба роҳи охират 
гусел кард. Рӯҳи буланди муаллифи Эъломияи Истиқлоли Тоҷикистон 
«дар гушаи танги диёр» орамидааст ва гӯйӣ назорагари мо вомондагон 
аст, ки чи гуна ба масъулият ва вазифаи худ дар ҷиҳати ҳифзи истиқлоли 
миллӣ амал мекунем. Бояд гуфт, ҷои холии Устод Тоҳир азон ҷо бештар 
эҳсос мешавад, ки миллати мо ба бовари аксари соҳибназарон ба мизони 
зиёде ниёз ба такомул дорад то ба сатҳи як миллати воқеӣ, бедор, огоҳ, 
мутамаддин ва комилистиклол бирасад ва вуҷуди шахсиятҳои боризе 
чун Тоҳири Абдуҷаббор метавонист ба беҳтару зудтар тай шудани маси- 
ри ин такомул ва шукуфоӣ ёрӣ расонад. Албатта ин нуктаро ҳам набояд 
аз назар дур дошт, ки ҳар миллате, аз ҷумла тоҷикон дар ростои расидан 
ба ормонҳои воло ва пӯёиву моноӣ (мондагорӣ) маҷбур ба додани қурбо- 
ниҳо, пушти сар кардани мушкилот ва бахра гирифтан аз таҷрубаҳои 

торихӣ ва тақвияти захираҳои маънавию моддӣ аст. Аз ҳамин манзар 
шинохт ва намунабардорӣ аз вежагиҳои шахсиятӣ, илмӣ ва муборизотии 
чеҳраи мондагоре чун Устод Тоҳири Абдуҷаббор барои имрӯзу ояндаи 
ҷомеа як амри судманд мебошад. Ҳаминҷо ҳам қайд кунем, ки Тоҳири 
Абдуҷаббор чун ҳар инсони хокии дигар ва бахусус чун як чеҳраи сиёсӣ 
наметавонист аз камбудиҳо ва иштибоҳот орӣ бошад. Аммо шарти инсоф 
ва мантиқ ин аст, ки мо бубинем ва бисанҷем, ки ӯ дар қиёс бо ҳамсафону 
ҳамтарозони хеш чӣ ҷойгоҳеро доро будааст ва кадом пилла дар таро- 
зуи фаъолиятҳои шахсӣ, иҷтимоӣ, сиёсӣ ва фарҳангии ин марди ба диёри 
боқӣ шитофта вазнинтар аз дигаре аст. Шакке нест дар ин муқоиса саҳми 
хубиҳо ва фазилатҳову ҳикматҳои сарнавишти Устод Тоҳир ба маротиб 
бештар аст. Бандаи ҳақир дар пайи мушоҳидаҳои шахсӣ ва баррасии 
рафторҳои сиёсӣ ва иҷтимоии чеҳраҳои матраҳи беш аз 20 соли охири 
Тоҷикистон мисли бисёре аз ҳамфикрон ба ин натиҷа расидаам, ки Тоҳири 
Абдуҷаббор яке аз самимитарин ва дилсӯзтарин ашхос барои кишвар ва 
миллат буд ва ин боиси ифтихори мост, ки ҳамдаврони ӯ будаем. Аммо 
афсус, ки фақат пас аз даргузашти ӯ дарк мекунем, ки чи инсони арзиш- 
манде будааст. Шояд на, балки дақиқан ин хислати тоҷиконаи мост, ки 
баъди аз каф рафтани неъмат ба чанд оҳу афсус басанда мекунем ва боз 
ба қадрношиносии маъмулӣ идома медиҳем. 

Қавмҳои дигар гавҳаршиносанд ва ба қадри гавҳарҳои маънавӣ ва 
миллии худ мерасанд ва аз ҳамин лиҳоз ҳам роҳи пешрафтро пурши- 
тобтар тай кардаву мекунанд. Лек мо ҳанӯз ба ин ҳақиқати одӣ пай набур- 
даем, ки яке аз далелҳои ноҳинҷориҳо ва ақибмондагиҳои мо аз рӯи ғараз- 
варзиҳо нарасидан ба қадри бузургони воқеӣ ва истифода накардан аз 
заковату дироят ва хираду илми онҳост. Ҳамлаҳо ва фишорҳои табли- 
ғотии солҳои охир суратгирифта бар алайҳи чеҳраҳои саршиноси ҷомеа, 
аз ҷумла марҳум Тоҳири Абдуҷаббор намунаи ин қадрношиносиҳост. 
Ҳатто мутаассифона, ин қадрношиносиҳо пас аз марги онон низ сурат 
гирифтаву мегирад, ки ҳоҷат ба баёнашон нест. Бояд қабул кард, ки 
ҷомеаи мо ба андозаи кофӣ шахсияти шоиста ва дилсӯзу коромад барои 
рушди меҳану миллат надорад ва агар ба қадри андак сармояҳои миллие 
дар ихтиёр дошта нарасем, мушкилотамон на кам, балки беш аз пеш ме- 
шавад. Шояд ин ҳарфҳо хеле ормонӣ ба гӯш расанд, вале танҳо каме 
андешаву таҳлил кофист то бароямон рӯшан шавад тарбия ва рушди 
чеҳраҳои саршиносе чун Устод Тоҳир ба осонӣ муяссар намешавад. Дар 
идома ва ба тартиб ба чанд хусусияти ахлоқӣ, иҷтимоӣ ва эьтиқодии 
Устод Тоҳир ишора мекунем то моҳияти баҳси мо бештар рӯшан шавад. 


ҲИКМАТҲОИ САРНАВИШТИ ТОҲИРИ АБДУҶАББОР 

І. Ростӣ ва садоқат 

Ин вежагии шахсияти Тоҳири Абдуҷаббор аз сабабҳои аслии маҳбу- 
бияти вай дар назди хосу ом будааст. Салими Аюбзод аз ҳамсафони 

солҳои 80-уми Устод Тоҳир чунин менависад: «Устод Тоҳир на танҳо 
нотиқи маҳкамсухан, балки як инсони кушодадил, нармху ва меҳрубон 
низ будандва ин хислатҳо сабаб мегашт, ки одамон ба ишон майл кунанд, 
зуд унс бигиранд, ба ӯ бовар оранд ва дили худро барояш боз кунанд». 

2. Шикастанафсӣ, хоксорӣ ва зуҳдпешагӣ 

Охирин боре, ки Устод Тоҳирро зиёрат кардам, тобистони соли 2006 
дар назди фурӯшгоҳи «Садбарг» буд. Бо яке аз ошноён, ки фориғуттаҳ- 
сили Донишгоҳи Файсали Покистон буд, саргарми сӯҳбат будем, ки ба 
ногоҳ Устодро дидем, ки бо ҳамон салобат ва фурӯтании ҳамешагӣ дар 
миёни сели ҷамъияти шаҳр намоён шуд. Баъди ҳолпурсӣ ва сӯҳбати кӯ- 
тоҳи самимие, Устод бо лабханди хоси худ гуфтанд, ки дастгоҳи видео- 
иро барои таъмир додаанду чанд боре барои пас гирифтан ба таъмир- 
гоҳи воқеъ дар ошёнаи болоии «Садбарг» рафту омад кардаанд ва гуф- 
танд шояд ин дафъа дуруст карда бошанд. Ва ҳамин тавр бо ҳамон 
самимият ва салобат хайрухушкарданду- 
рафтанд. Пас аз рафтани Устод ман ба 
он ошноям гуфтам: «Ишонро шинохтӣ. 
Устод Тоҳири Абдуҷаббор буданд». Ӯ 
тааҷҷуб кард ва гуфт: «Боварам наме- 
шавад, Тоҳири Абдуҷаббор ҳамин одам 
бошад». Ман дар ҷавоб чизе нагуфтам 
ва фақат ба худандешидам, ки дар зеҳни- 
яти аксари мо шахсиятҳои хоксор ва 
бекарру фар намеғунҷанд, мо одат кар- 
даем, ки шахсиятҳоро бо шаклу шеваи 
мутафовит аз худ бубинем... Аммо Устод 
Тоҳир аз ҷумлаи истисноҳо буд ва баҳа- 


мин иллат ҳам бисёриҳо ҳанӯз шинохти : 
дурусте аз ӯ надоранд. Устод Тоҳири Абдуҷаббор 
Ба ҳар ҳол фурӯтанӣ ва хоксории Ус- дар соли 1998 


тод забонзади ҳамаи ошноёну пайравони ӯ аст ва ҳамин хислат буд, ки 
вайро аз маҳфилҳо ва нишасту бархост бо ҳокимону соҳибнуфузони ҷо- 
меа дур нигоҳ медошт ва ин аз ифтихороти ӯ буд. Ҳол он ки бисёре аз 
ҳамроҳони Тоҳири Абдуҷаббор дар идомаи роҳ маҳз ба далели надош- 
тани ин хусусият фирефтаи ҳавасҳои моддӣ ва зудгузар шуданд:ва дар 
ниҳоят беобрӯ гардиданд. Аз забони Устод Саид Абдуллоҳи Нурӣ шах- 
сан шунидаам, ки мегуфт: «Агарчи оқои Тоҳири Абдуҷаббор дар бархе 
масоил бо мо ҳамфикр набуд, вале фурӯтанӣ, ростӣ, садоқат, тамаъна- 
варзӣ ва якрӯву якқавл буданаш қобили эҳтиром ва эътирофи инҷониб 
аст». Зимнан Устод Тоҳир низ нисбати равоншод Нурӣ назари муҳаб- 
батомез дошт. Вай дар яке аз сӯҳбатҳо бо радиёи «Озодӣ» дар августи 
соли 2006 аз ҷумла чунин гуфтааст: «Дар чанд сӯҳбате, ки бо он кас 
доштам, афсӯс мехӯрданд аз ҳодисаҳое, ки ба сари халқи тоҷик омад ва 

дар садади он буданд ҳар чӣ зудтар он хотима дода шавад, дар Тоҷи- 
кистон оромиву осоиш ҳукфармо шавад, мардуми муҳоҷир баргашта 
биёянд ва ба зиндагии осоиштаву кору бори худ машғул шаванд. Ман 
якин дорам, ки ин ҳадафи олии Абдуллоҳи Нурӣ буд». і 

3. Пайравӣ аз ҳусни тафоҳум ва ҳалли масоил аз тариқи мусолимат- 
омез 

Боризтарин намунаи ин хусусияти Устод Тоҳир дар пуштибонии ӯ аз 
музокирот ва созишномаи сулҳ ҳувайдо шудааст. Ӯ сулҳро на ба хотири 
касби мансаб ё ғарази гурӯҳӣ ва ҳизбӣ мехост, балки ба унвони як амри 
муқаддас ва ҳаётӣ барои Тоҷикистон қабул дошт. 

4. Эҳтиром ба тарафи мухолиф 

Шодӣ Шабдолов, раиси Ҳизби коммунист иқрор кардааст, ки агарчи 
дар замони ҳамкорӣ дар Шӯрои Олии собиқ бо Тоҳири Абдуҷаббор ихти- 
лофи назарҳои зиёде миёни онҳо вуҷуд дошт, вале ҳеч гоҳ Тоҳир дар 
гуфтугузорҳо бо тарафи мухолиф аз таҳқиру тавҳин ва расидан ба иззати 
нафс кор нагирифтааст. Ҳамин тавр нисбати ҳукумати кунунии Тоҷикис- 
тон назари муътадил дошт. Агарчи бархе барномаҳои ин ҳукуматро тан- 
қид мекард, аммо аз барномаҳои ба суди ҷомеа ва барои рушди кишвар 
дар назар гирифтаи хукумату давлат истикбол мекард. Ӯ аз аввалин ка- 
соне буд, ки дар моҳи марти соли 2006 зимни мусоҳиба бо ҳафтаномаи 
"Миллат" аз иқдоми Раиси ҷумҳур барои дар канор гузоштани пасванди 
"ов" аз ному насаб ҳимоят кард. 

25. Унси пайваста бо китоб ва мутолиаи ҳамешагӣ ва талош барои ёд 
гирифтани чизи тоза 

Инодат азманбаъҳова сабабҳои аслии маърифати волои Устод Тоҳир 
буд ва аз ҷумлаи нукоте буд, ки дар мулоқот бо ошноён ва ҷавонон ҳам- 
вора мавриди таъкид қарор медод. Ин дар ҳолест, ки бисёре аз зиёиба- 
шараҳо дар ҷомеа ба мутолиа одат надоранд. Ҷои китобро дар зеҳну 
атвори ин тоифа шаробу кабоб гирифтааст ва ин аз омилҳои аслии 
бадбахтии фикрӣ ва иҷтимоии онҳост. 

б. Орӣ будан аз эҳсоси маҳалгароӣ 

Маҳалгароӣ аз ҷумлаи харобиовартарин дардҳои иҷтимоӣ дар ҷомеаи 
мост, ки мутаассифона бисёре аз чеҳраҳои шинохта ҳам ба он гирифтор 
шудаанд. Устод Тоҳир дар ин иртибот ҳам як чеҳраи истисноӣ буд ва 
нисбат ба ин падида нафрати амиқ дошт. Ӯ Тоҷикистонро бо тамоми 
манотиқ ва фарҳангу лаҳҷаҳояш қабул дошт ва ҳамагонро ба ин масъ- 
алаи сарнавиштсоз даъват мекард. Бесабаб набуд, ки дар аёми беморӣ 
ва даргузашти Устод бузургтарин ҳамёрӣ ва ҳамдардиҳоро ғайриҳам- 
шаҳриёнаш карданд. Ӯ чи дар зиндагӣ ва чи дар марг марзи маҳалро 
шикаста буд. 

7. Фасоҳат дар калом ва лафзи ширини форсӣ-тоҷикӣ 

Тоҳири Абдуҷаббор ба воситаи дониши амиқ, мутолиаи бардавом ва 
зиндагӣ дар кишварҳои форсигӯи Ирон ва Афғонистон соҳиби гӯиши 

зебо ва гӯшнавози модарӣ буд. Ин гӯиш ҳанӯз дар солҳои 80-ум ва баху- 
сус замони ҳузур дар порлумони вақт қишрҳои гуногуни ҷомеаи Тоҷикис- 
тон ва хориҷ аз онро шефтаи худ карда буд. Таъкиди вай ба ваҳдати 
форсизабонон ҳам аз ҳамин реша об мехӯрд. 

8. Назарияпардозӣ ва тарҳи андешаҳои созанда 

Устод Тоҳири Абдуҷаббор аз ҷумлаи нодиртарин рӯшанфикрони мо 
буд, ки назарияпардозӣ ва тарҳи нақшаву барномаҳоро шеваи кори худ 
қарор дода буд. Боз ҳам гӯшзад кардан бамаврид аст, ки аз ҷумлаи омил- 
ҳои мушкилофарин барои кишвари мо набуди назарияҳо ва тарҳҳои оян- 
данигар ва калидӣ аст. Устод Тоҳир бо иншои Эъломияи истиқлол ин 
равияро поягузорӣ кард ва пасонтар тарҳҳои дигаре низ дар масъалаи 
Қонуни Асосӣ ва Илму Маориф пешниҳод кард. 

9. Таъкид ба мантиқ 

Устоди зиндаёд ҳамвора талош мекард дар сӯҳбатҳо ва мавзеъгири- 
ҳояш мантик, инсоф ва эътидолро риоя намояд. Ҳамин масъала боис 
шуда буд, то ҳатто аксари мухолифонаш ба дидгоҳҳояш эҳтиром бигузо- 
ранд ва гоҳо ҳам таслими мантиқу далели ӯ мешуданд. 

10. Побандии амиқ ба ормони истиқлолталабӣ ва ободии кишвар 

Аз барҷастатарин хусусиятҳои зиндагии Устод Тоҳир бархурдорӣ аз 
истиқлоли фикрӣ ва рафторӣ буд. Ҳамин хислат дар сатҳи васеътар ниго- 
ҳи ӯ ба кишвар ва давлатдории тоҷиконро низ асосгузорӣ карда буд. 
Ормони аслии Устод Тоҳири Абдуҷаббор расидан ба истиқлоли воқёии 
Тоҷикистон буд ва бо ин ормон ба ҷаҳони ҳастӣ падруд гуфт. Рӯҳаш 
шод! 


УСТОДТОХИР, МО ВА ОЯНДА 

Устод Тоҳири Абдуҷаббор ба торих пайваст. Шахсе бахше аз торихи 
тоҷикон шуд, ки фардои обод ва озоди Ватанро орзу мекард ва дар ин 
роҳ азхудгузаштагиҳо намуд. Ӯ саломатӣ, обрӯ, осоиш ва эьтибори худро 
нисори ин ҳадафи воло кард. Аз ин рӯ баҳо додан ба сарнавишти Устод 
Тоҳир дар чаҳорчӯби танги як созмон ё як қишр ва пешаву вазифа (ҳамон 
тавре ки бархе доираҳо мехоҳанд ӯро фақат чун муассиси Растохез ва ё 
чун як донишманди иқтисод бишиносанд) нораво аст. Ӯ дар қолаби бу- 
зургу муқаддаси Миллат ва Меҳан қобили таъриф аст. Азин нигоҳ вази- 
фаи ҳамаи кишрҳо, бавежа рӯшанфикрон. қаламбадастон ва ҳукумат- 
дорон аст, ки ёду хотираи ин чеҳраи миллиро зинда нигоҳ доранд. 

Нашрияҳоро лозим аст, ташаббуси нашрияи "Миллат"-ро дар бузурт- 
дошти Устод Тоҳири Абдуҷаббор ҷонибдорӣ ва дунболагирӣ кунанд. 
Рӯшанфикрон ва ҳамсафону пайравон нишастҳои илмӣ доир кунанд ва 
осору афкори ин андешмандро ба риштаи нақду баррасӣ кашанд, барои 
ӯ нишасти бузургдошт доир кунанд. (Намояндагони ин табака бидонанд, 
агар ин корҳоро анҷом диҳанд, фардо дигарон ҳамин иқдомро барои 
онон такрор хоҳанд кард, вагарна сарнавишти дигаре дар интизорашон 

аст.) Онҳо метавонанд ва бояд аз Раиси ҷумҳур ва дигар мақомот дар- 
хости гиромидошти Устод Тоҳирро намоянд, то рӯҳияи миллӣ (на мил- 
лигароӣ, ки дар афкори бузургоне чун Тоҳири Абдуҷаббор ҳаргиз ҷой 
надошт) ва ҳисси ватанпарастӣ дар ҷомеа пурранг гардад. Дар шароити 
имрӯз, ки хатарҳое аз дохил ва хориҷ Тоҷикистонро таҳдид мекунад, рӯ- 
ҳияву эҳсоси зикршуда метавонад дар рафъи хатарҳо кӯмакрасон бо- 
шанд. Ҳукуматдорон бидонанд як мунтақиди беғараз, беидаъо ва дониш- 
мандро аз даст додаандва агар ба хотири андешаҳо ва иқдомоти милли- 
аш дар роҳи гиромидошти Устод Тоҳир ва ӯ баринҳо хурдтарин иқдоме 
ҳам кунанд, ба обрӯяшон зам хоҳад шуд. Ин интизор бавежа аз он соҳиб- 
мансабоне меравад, ки замоне дар маҳфили "Рӯ ба рӯ" ва Растохез 
ҳамроҳи Тоҳири Абдуҷаббор буданд. 

Вокуниши мардум ба қазияи даргузашти Устод Тоҳири Абдуҷаббор 
бори дигар нишон дод, ки ӯ як чеҳраи мардумӣ буд ва ҳамчунон боқӣ 
хоҳад монд. Миллати тоҷик ҳам, то замоне ки ингуна фарзандони дилсӯз 
ва фидоиро дар худ мепарваронад, аз рушд боз нахоҳад монд! 


Сухани сӯгвории устод Мӯъмин Қаноат дар маросими 
ёдбуди устод Тоҳири Абдуҷаббор, 25 апрели 2009. 

НАВИШТАҲОИ ТОҲИРИ АБДУҶАББОР 
ДАР МАТБУОТ 


Тоҳири АБДУҶАББОР, 
"Садои Шарқ", Ж?68, 1949. 


МУҲИТИ ЗИСТ ВА ЗАБОН 


Таи даҳсолаи охир дар ҷумҳурии мо бар асари як силсила иштибоҳот 
ва каҷравиҳо теъдоди зиёди масъалаҳои ҷиддӣ ва печидаи иҷтимоӣ, иқти- 
содӣ, сиёсӣ ва ҳуқуқӣ ба вуҷуд.омадаанд, ки онҳо ногузир ба инкишофи 
фарҳанги миллӣ, хусусан ба рушди забони модарии мо таъсири манфӣ 
ворид намуда, бо мурури замон онро ба сарҳади таназзул расондаанд. 

Вале мақомоти расмӣ дар ҷараёни солҳои зиёд онҳоро нодида ги- 
рифта, чунин вонамуд месохтанд, ки гӯё ҳама чиз хуб аст ва ба ваҷҳи аъ- 
ло пеш меравад. Аз минбарҳои пасту баланд дар мавриди "муваффақи- 
ятҳои бузурги иқтисодӣ" ва "гул-гул шукуфтани фарҳангу забони халқи 
тоҷик" сӯҳбат мекарданд... Албатта, чунин равия на танҳо боиси ҳалли 
масъалаҳои пешомада нагардид, балки вазъиятро бадтар сохт. 

Имрӯз ҳолати забону фарҳанги халқи тоҷик хеле вахимтар шудааст 
ва ин амр тӯдаҳои васеи мардум, хусусан аҳли илму адаб ва равшан- 
фикрони тоҷикро ба ташвиш ва нигаронӣ андохтааст. 

Ҷои хушист, ки дар ин авохир ба шарофати бозсозию ошкорбаёнӣ ин 
масъала аз доираи сӯҳбатҳои хусусӣ берун омада, ба саҳифаҳои рӯзномаву 
маҷаллаҳо ва барномаҳои телевизиону радио роҳ ёфтааст. Намояндагони 
табақот ва қишрҳои гуногуни ҷомеа ақоид ва назариёти худро ба 
алоқамандӣ ва дилсӯзии тамом иброз менамоянд, ки онҳо Мавриди 
писанд ва қабули мардуми тоҷик қарор гирифтаанд. ая 

Хусусан як силсила мақолаҳо ва гуфтору баёнияҳои шоирону 
нависандагон ва олимони номию мӯҳтарами мо, аз ҷумла Гулрухсор, 
Лоик, Б.Собир, А.Истад, М.Қаноат, Ӯ,Кӯҳзод, М.Шукуров, А.Турсунов, 
Ш.Рустамов, А.Сайфуллоев, Р.Ғаффуров, Р.Амонов, М.Диноршоев ва 
дигарон, ки ба диққати мардум ҳавола шудаанд, фавқулодда пурарзиш 
ва дилчасп буда, дар равшан сохтани моҳияти масъала ва идроку фаҳ- 
миши дурусти он хизмати босазое анҷом доданд. Ҳамчунон конференсия 
ва баҳсе ("мизи мудавваре"). ки дар Академияи илмҳои Тоҷикистон моҳи 
ноябри соли 1988 пиромуни масоили ҳусни баён ва муносибати байни 
миллатҳо доир гардиданд, дорои аҳамият буданд. Таи мақолаҳб ва баё- 
нияҳо, вазъи қонунии забони тоҷикӣ таҳлил ва зарурати беҳтар намудани 
он таъкид шудааст. Бад-ин манзур пешниҳод гардидааст, ки ба забони 
тоҷикӣ мақоми давлатӣ дода шавад. Билоасари онҳо Шӯрои Олии 

Тоҷикистон коммисияеро ташкил дод, ки он машғули баррасии пешни- 
ҳодҳои мардум ва тартиб додани Лоиҳаи қонуни корбасти забонҳо дар 
ҷумҳурии мо мебошад. 

Ҳоло баҳсу мунозира дар атрофии ин масъала ҷараён дорад. Дар ми- 
ёни анбӯҳи мактубҳою мақолаҳо ва талабномаҳои барҳақи мардум мақо- 
лаҳое низ ба табъ расиданд ва садоҳое ҳам гӯшрас мегарданд, ки аз танг- 
назарии муаллифону гӯяндагони онҳо шаҳодат медиҳанд. Онҳо мухоли- 
фи мақоми давлатӣ додан ба забони тоҷикӣ буда, зарурати чунин иқдом- 
ро бидуни асосу далели маъқул рад мекунанд ва ё таҳти шубҳа қарор 
медиҳанд. Баъзе талаб намуданд, ки дар баробари забони тоҷикӣ ба за- 
бони русӣ ҳам мақоми давлатӣ дода шавад. Бархе ҳам пешниҳод наму- 
данд, ки се забон -- тоҷикӣ, русӣ ва ӯзбакӣ - мақоми давлатӣ гирад. Иддае 
низ тақозо доранд, ки дар Тоҷикистон танҳо забони русӣ забони давлатӣ 
эълон гардад. Чунин ақидаю пешниҳодҳоро дар мақолаҳои С.Раҷабов 
ва К.Митюкова "Сверяясь с историей. Размьпшления о межнациональ- 
ньїх отношениях после дискуссии в Академии наук" ("Коммунист Таджи- 
кистана", 24.12.88), Р.Ҳошимов "Вернутся к истокам ленинской нацио- 
нальной политики" ("КТ" 19.02.89), Ю.Исҳоқӣ, М.Ғуломов, Х.Каримов 
"Право вьгбора" ("КТ" 22.02.89), М.Муродов "Не впасть бьї в крайность" 
("КТ" 23.02.89), "Внести ясность" ("КТ" 23.02.89), дар баёнияҳои баъзе 
аъзои коммисияи Шӯрои Олӣ оид ба тартиб додани лоиҳаи қонуни за- 
бонҳо ("КТ" 25.02.89), дар гуфтори як идда ашхоси дигар, ки дар хабари 
ТоҷикТА зикр шудааст ("КТ" 4.03.89) ва ғайра метавон дарёфт намуд. 
Мутолиаи мақолаҳо ва баёнияҳои мазкур нишон медиҳад, ки муаллифони 
онҳо мавзӯъро ҳамаҷониба ва амиқ дарк накардаанд, аз бисёр ҷиҳатҳои 
он огоҳӣ надоранд ва нисбат ба забони тоҷикӣ беэҳтиромӣ зоҳир намуда, 
поймол шудани ҳуқуқи халқи тоҷикро нодида мегиранд. 

Масалан, дар мақолаи доктори илми ҳуқуқшиносӣ С.Раҷабов ва ном- 
зади илми таърих К.Митюкова аз таҳлили ҳолати ногувори забону 
фарҳанги мардуми тоҷик ва чигунагии муносибати байни миллатҳо дар 
Тоҷикистон асаре ёфт намешавад, ҳарчанд ки мақола "Дар муқоиса бо 
таърих. Андешаҳо дар бораи муносибати байни миллатхо пас аз баҳс 
дар Академияи илмҳо" ном дорад. Дар маҷмӯъ мақолаи мазкур аз гуф- 
тори парешон, мутазод. мушкук ва ҷумлаҳои умумию иттиҳомоти беасос 
иборат буда. ҳадафи аслии он рад намудани пешниҳодҳои аҳли маҷлис 
("Мизи мудаввар"), аз ҷумла ақоид ва тақозои нависандаи ин сатрҳо дар 
бораи мақоми давлатӣ додан ба забони тоҷикӣ мебошад. Онҳо хонандаро 
ба сайри таърих (албатта, аз дидгоҳи худашон) даъват намуда, хотир- 
нишон месозанд, ки Тоҷикистон гӯшаи ақибмондаи Русия буд, ҳеҷ гоҳ 
талаботи худро бо нон қонеъ намесохт... Тоҷикон саросар бесавод ва 
ақибмонда буданд... Бо кӯмаки бародарони бузург, яъне халқи рус бо- 
савод шуданд, нони серӣ ёфтанд мактабу роҳҳо сохтанд... Аммо на ҳама 
инро дар хотир доранд, дар дарсҳо роҷеъ ба ин нақл намекунанд... 

Ин гуфтори обшуста ва таблиғотиро аз бисёр касон, ҳам аз ашхоси 
бесаводе, ки аз кӯчаи таърих нагузаштаанд, ҳам аз як теъдод шахсони 
дорои унвонҳои илмӣ ва ҳам аз бархе кормандони масъули органҳои 
ҳизбию давлатӣ борҳо шунидаем. 

Аввал аз ҳама бояд тазаккур дод, ки Тоҷикистон ҳеҷ гоҳ ҷузъи давлати 
Русия набудааст, балки дар натиҷаи сиёсати таҷовузгарона ва забткоро- 
наи ҳукумати подшоҳии он кишвар муддати кӯтоҳе таҳти тасарруфи он 
қарор доштааст, яъне мустамликаи Русия будааст. Биноан, Тоҷикистонро 
"ноҳия ё гӯшаи ақибмондаи Русия буд" гуфтан нашояд. 

Сониян, дуруст аст, ки қабл аз инқилоб Тоҷикистон сарзамини пеш- 
рафта набудааст, ҳамчунон ки имрӯз ҳам аз пешрафту тараққии воқеӣ 
хеле дур аст. Вале баёни ин матлаб ба ин шакл ("гӯшаи ақибмондаи 
Русия") чунин маънӣ медиҳад, ки гӯё Тоҷикистон гӯшаи ақибмондаю 
Русия кишвари пешрафта будааст, дар ҳоле ки Русия низ; ба истиснои 
баъзе шаҳрҳояш, дар маҷмӯъ як кишвари ақибмондаи зироатӣ буд. 

Дар мавриди "ҳеҷ гоҳ нони се- 
рӣ надоштани тоҷикон" бояд 
гуфт, ки ин гуфтори беасос ва ду- 
рӯғ аст. Пӯшида нест, ки минта- 
қаҳои Мовароуннаҳру Хуросон аз 
қадимулайём яке аз манотиқи 
пешрафтаи зироатӣ буда, истеҳ- 
соли гандум на танҳо эҳтиёҷоти 
аҳолии худ, балки зарурати мар- 
думи навоҳии ҳамсояро низ таъ 
мин мекардааст. Кам шудани ҳаҷ- 
ми истеҳсоли ғалла ва қонеъ на- 
гардидани талаботи мардум аз 
ҳисоби гандуми маҳаллӣ дар ин 
авохир натиҷаи мустамликадорӣ 
ва сиёсати иқтисодии носолими ҳукумат таи даҳсолаҳои гузашта мебо- 
шад. Дар ҷое ки қариб тамоми заминҳои беҳтарин ва обиро барои кишти 
пахта ихтисос дода бошанд ва ҳама чизро, ҳам ғаллакорию боғпарварӣ,. 
ҳам полизкорию молдорӣ ва хатто муҳити зисту саломатии мардумро 
қурбони пахтакорӣ карда бошанд, дар ҷое ки майдони зироати гандум 
то ҳадде кам шуда бошад, ки имрӯз факат 11 фоизи майдони киштро 
ташкил диҳад. (Народное хозяйство Таджикской ССР в 1986г. Д.. 1987, 
с. 83) ва он ҳам дар шароити иқлими гарму камбориши Тоҷикистон (!) 
асосан заминҳои лалмӣ бошад, магар мумкин аст, ки ҳолат таври дигар 
бошад? Албатта, не. Ҷои шакк нест, ки ин сиёсати ғайриокилона ва ин 
ҳолати ғайри қобили таҳаммул аст. Барои баланд бардоштани самара- 
бахши истеҳсолот ва дараҷаи некӯаҳволии мардум ва ҳифозатӣ мухити 
зисту саломатии одамон лозим аст, ки таркиби соҳавии истеҳсолоти 

Мовароуннаҳру Хуросон аз қадимул- 

айём бо истеҳсоли гаидум на танҳо 
аҳолии худ, балки мардуми навоҳии 
ҳамсояро низ таъмин мекардааст. 


хоҷагии қишлоқ ба таври ҷиддӣ тағйир дода шавад. Яъне, мебояд, ки ба 
ғаллакорию боғдорӣ, сабзавоту полизкорӣ ва молдорию истеҳсоли хӯ- 
роки чорво диққати махсус дода шавад ва ин соҳаҳо ҷои сазовори худро 
ишғол кунанд. Барои ин лозим аст, ки майдони кишти пахта ҳадди ақал 
ба андозаи 50-60 фоиз кам ва мутаносибан майдони зироатҳои дигар зи- 
ёд гардад. Дар ин сурат зарурат ба истифода нуриҳои минералӣ ва мод- 
даҳои заҳрноки кимиёвӣ низ ба маротиб камтар хоҳад шуд ва ба мардум 
муяссар хоҳад шуд, ки аз ғизои солим ва безаҳр тановул кунанд. 

Аз бобати кӯмакҳои иқтисодии халқи рус ва дигар миллатҳои бародар 
дар ин ҷо фақат ҳаминро мехоҳам зикр намоям, ки ҳеҷ кас аҳамияти онро 
инкор намекунад. Аммо масъалаҳои печида ва мураккаби ҳамкориҳои 
иқтисодии байни ҷумҳуриҳои иттифоқӣ, аз ҷумла, муносибатҳои иқтисо- 
дии Тоҷикистон бо соири ноҳияҳои кишварро набояд чунин соддалавҳо- 
на ва якҷониба таъбир кард. Хусусан, ки бисёр ҷиҳатҳои ин мавзӯъ ба ан- 
дозаи кофӣ мутолиа ва равшан нашудаанд. Дар маҷмӯъ, ба ақидаи ман, 
таърихи пешрафти иҷтимоӣ ва иқтисодии Тоҷикистон таи солҳои Ҳоки- 
мияти Шӯравӣ хеле печида ва пурфоҷиа будааст ва эҳтиёҷ бар он дорад, 
ки таври ҳамаҷониба, воқеъбинона ва беғаразона таҳқиқу барасӣ шавад. 

Роҷеъ ба он ақидаи роиҷ, ки гӯё то инқилоби Октябрь "тоҷикон са- 
росар бесавод буданд", бояд тазаккур дод, ки ин иддаои дурӯғ ва дур аз 
ҳақиқат буда, сохтаю пардохтаи як теъдод шовинистон ва лаганбардо- 
рони онҳо мебошад. Албатта, ҳеҷ кас исрор намекунанд, ки тоҷикон пеш 
аз инқилоб саросар аҳли савод буданд. Вале воқеиятро нодида гирифта, 
ҳамаи тоҷиконро бесавод шумурдан - ин яъне поймол кардани ҳақиқат 
аст. Дар бораи он ки чунин гуфтори дурӯғ ба иззати нафси мардум чӣ 
гуна таъсир мерасонад. ҷои гап ҳам нест. Ҳар касе, ки бо таърихи халқи 
тоҷик ошноӣ дорад ва беғаразонаю воқеъбинона онро таҳқиқ намуда- 
аст, ба хубӣ медонад, ки халқи тоҷик то инқилоб саросар бесавод на- 
буд. Теъдоди зиёди мактабу мадрасаҳо машғули таълиму тарбия буданд 
ва қишри сершумори мардуми босавод ва соҳибмаърифат мавҷуд буд. 
Масалан, дар ибтидои асри ХХ танҳо дар як шаҳраки Душанбе, ки дар 
ҳудуди 20 ҳазор аҳолӣ доштааст, 13 мактаб ва 2 мадраса фаъолият мекар- 
дааст. (К.Расулов. "Душанбе", "ҶТ", 5.02.89). Дар шаҳраки Ховалинг бо- 
шад, 7 мадраса будааст, ки дар ҳар кадоми он 80-100 нафар ва бештар аз 
он таҳсил мекардаанд. (А.Саидзода. "Мадрасаҳои Ховалинг куҷо шу- 
данд?", "ҶТ", 5.02.89) 

Зимнан савияи таълими бисёр фанҳо, хусусан илмҳои иҷтимоӣ хеле 
баланд буд ва фориғони он мактабу мадрасаҳо, тавре ки як идда олимон 
изҳор медоранд, дар риштаҳои забону адабиёт, фалсафаю мантиқ, таъ- 
риху забоншиносӣ ва назмшиносию санъати суханварӣ донишҳои амиқ 
касб менамудандва аксари онҳо аз ашхоси соҳибмаълумоти имрӯз барта- 
рӣ доштанд. Албатта, системаи таълиму тарбияи он замон аз нуқсону кам- 
будиҳо холӣ набудааст, вале тамоман инкор намудани он хатои маҳз аст. 

Инро ҳам набояд фаромӯш кард, ки халқи тоҷик танҳо аз тоҷикони 
муқими Тоҷикистони имрўза иборат нест. Мардуми Самарқанду Бухоро 
ва бисёр ноҳияҳои дигар, ки имрӯз бинобар сабабҳои маълум аз ҳудуди 
Тоҷикистон берун мондаанд, низ тоҷик мебошанд. Магар онҳо низ саро- 
сар бесавод буданд? Ҳаргиз не. Ба ҳамагон маълум аст, ки шаҳрҳои 
асосии халқи тоҷик дар тӯли ҳазорсолаҳо яке аз бузургтарин ва маъруф- 
тарин марказҳои илму фарҳанг дар Машриқзамин буданд. Мактабу 
мадрасаҳо ва доираҳои адабии онҳо дар тамоми минтақа ва берун азон 
шӯҳрат доштанд. Ононе, ки аз босаводии халқҳо ҳарф мезаданд, чаро аз 
ин ҳақиқати таърихӣ чашм мепӯшанд? 1 

Муаллифони мақолаи мазкур изҳор 
доштаанд, ки сиёсати миллии ленинӣ ҳам 
дар замони ҳаёт будани Ленин ва ҳам 
баъд аз марги он таври пайгирона ва би- 
лоинҳироф амалӣ шудааст. "Самти ҳара- 
кат (сиёсати миллӣ - Т.А.)- навиштаанд... 
онҳо, - он қадар дуруст муайян шуда буд. 
ки солҳои шахспарастӣ ва карахтӣ ната- 
вонистанд онро тағйир диҳанд". Ва сар- 
фи назар аз иштибоҳот ва ҷиноят, "таи 
солҳои Ҳокимияти Шӯравӣ дар амри ра- 
сидан ба баробарии воқеӣ миёни халқҳо, 
муваффақиятҳои бузург ба даст оварда 
шудааст". 

Бо дарназардошти воқеияти зиндагӣ 
наметавон ба ин ақида розӣ шуд. Агар. 
дар ҳақиқат сиёсати миллӣ таври дуруст 
танзим шуда ва таи солҳои шахспарастӣ 
ва карахтӣ бидуни тағйир ва инҳироф 
амалӣ шуда бошад, пас "каҷравиҳо дар фаъолияти идеологии ҳизб" ва 
"тазйиқу, саркӯб намудани халқҳо" чӣ маъно дорад? 

Агар қарорҳои анҷуманҳои Х ва ХШ Партияи Коммунистӣ дар бораи 
"маҳаллӣ" сохтани дастгоҳи давлат ва "таври озодона ва бемонеа созмон 
додани зиндагии миллӣ дар ҷумҳуриҳо" амалӣ шуда бошад, пас чаро 
органҳои ҳукумат ва идораи давлатии Тоҷикистон ба ин андоза "ғайри- 
маҳаллӣ" шудаандва хислатҳои миллӣ, ҳатто забони худро аз даст дода- 
анд? 

"Дар солҳои 1937-1938, - навиштаанд муаллифон, - дар Тоҷикистон 
ҳамаи онҳое, ки аз тарафи халқ ба сифати беҳтарин намояндагони мардум 

ба вазифаҳои давлатӣ пешбарӣ гардида буданд, нобуд сохта шудаанд". 
Саволе ба миён меояд, ки он ба татбиқи сиёсати миллӣ иртибот дорад: 
оё аз тарафи кӣ ва барои чӣ онҳо нобуд сохта шудаанд? Агар ин кор би- 
нобар иродаи халқи тоҷик сурат гирифта бошад, пас чунин хулоса бар- 

ӯруоофтдоо яр? 
Бесавод хондани халқи тоҷик 
маънои инкори таърихро до- 
рад, дар ҳоле ки ин миллат 
дар гузашта даҳҳо нобиғаҳои 
ҷаҳониро ба дунё овардааст. 


меояд, ки ё онҳо "беҳтарин намояндагони халқ" набудаанд, мардум ба 
иллате дар ҳолати гумроҳӣ қарор доштаанд ва натавонистаанд манофеи 
худро дарк кунанд. 

Агар онҳо (арбобони давлатии Тоҷикистон) ҷинояте содир накарда 
бошанд ва на тавассути халқи тоҷик ва хости он, балки бар хилофи иро- 
даи он нобуд сохта шуда бошанд, пас чунин бармеояд, ки халқи тоҷик 
дар кору фаъолияти худ озод набудааст ва имконияти онро надоштааст. 
ки аз рӯи хоҳишу иродаи худ амал кунад ва "зиндагии миллии худро 
таври озодона ва бемонеа созмон диҳад". Аѓар ҳолат чунин будааст 
(тавре ки аз мақолаҳои докторони улуми таърих Р.Масов ва Ш.Султонов 
бармеояд, дар ин кор халқи тоҷик ихтиёр надоштааст. ("Т.С". 9.01.89, 
"ГМ". 14.01.89). Пас оё гуфтори муаллифони макола дар бораи "инки- 
шофу тараққиёти сиёсати миллӣ" ва "таъмин намудани истиқлолият ва 
соҳибихтиёрии воқеии ҷумҳурии Тоҷикистон" ҳакиқат дорад? 

Муаллифони мақола аз ҷумлаи арбобони саркӯбшуда Шотемур ва 
А.Қосимовро ёдовар шудаанд ва қайд намудаанд, ки мо дар бораи онҳо 
маълумоти кам дорем. Дуруст аст: мо вокеан дар бораи арбобони мазкур 
ва садҳо ва ҳазорҳо нафар фарзандони қурбоншудаи халқ чизе намедо- 
нем. Чаро? Магардар китобҳои таърих ва адабиёти дигар роҷеъ ба онҳо 
маълумоти кофӣ мавҷуд асту мо аз танбалии хеш онҳоро нахондаем? 
Албатта. не! Иллати асосӣ дар ин ҷост, ки мактаби мо танҳо ба ном 
мактаби миллист, чун танҳо дарсҳо Са забони тоҷикӣ сурат мегиранд. 
Аммо мазмуну мӯҳтавои китобҳои дарсӣ хислати миллӣ надоранд. Бисёр 
китобҳои дарсӣ, аз ҷумла китобҳои фанни таърих аз тарафи олимони 
тоҷик ва барои мактабҳои тоҷикӣ тартиб дода кашудаанд. Бинобар он, 
дар онҳо ҳама он чӣ ки барои тарбияи фарзандони воқеии халқи тоҷик 
зарур аст, мавҷуд намебошад. Ҳатто китобҳои дарсии забону адабиёти 
тоҷик аз асолату вижагиҳои миллӣ бархурдор нестанд. Онҳо таҳти 
таъсири шадиди китобҳои дарсии забону адабиёти рўс сохта шудаанд. 
Китобҳои дарсии граматикаи забони тоҷикӣ ва русиро муқоиса намуда, 
метазон яқин ҳосил намуд, ки забонҳои хухталифанд. Дар мавриди омӯ- 
зиїагғоҳҳою техникумхо ва донишгоҳҳои олии Тоҷикистон бояд гуфт, ки 
онҳо аз бисёр ҷиҳат ҳатто ба зоҳир ҳам хислати миллӣ надоранд, чун 
дап онҳо раванди таълим ба забони тоҷикӣ ё ҳеҷ сурат намегирад ё хеле 
кам сурат мегирад. Ив ҳолат боиси поин омадани сифати тарбияи кадрҳо 
гардида, ба пешрафти иқтисодию ичтимой ва фарҳангии Тоҷикистон 
таъсири манфӣ расонда ва мерасонад. , 

Магар чунин ҳолат натиҷаи амалӣ намудани сиёсати миллии ленинӣ 
аст? Оё ин ҳама оқибати таҳрифи он сиёсат аст? Ба назари ман, дар киш- 
вари мо таи даҳсолаҳои гузашта принсипҳои ленинии сиёсати миллӣ ба 
таври бояд ва шояд риоя нашудааст ва иллати бисёр масъалаҳо ва муш- 
килоти пешомада, аз ҷумла яке аз сабабҳои асосии таназзули забону 
фарҳанги мо иборат аз дур шудан аз асли он сиёсат мебошад. 

Барои тасдиқи ин матлаб каме поинтар далелу бурҳонӣ кофӣ оварда 
хоҳад шуд. Дар ин ҷо фақат ин нуқтаро бояд таъкид намуд, ки дар амри 
баррасӣ ва тафсиру баёни равандҳои печида ва басо мураккаби иҷтимоӣ 
набояд ба саҳлангорию зоҳирбинӣ ва беандешагию сиёсатбозӣ роҳ дод. 
Зеро ҳар ҷое, ки сиёсату сиёсатбозӣ густариш меёбад, бар ростгӯию ҳак- 
парастӣ ҷой намемонад ва ногузир рукуди илму маърифат фаро мерасад. 
Ҳаводис ва падидаҳои мураккабе, ки имрӯз дар ҷомеаи мо зухур наму- 
даанд, решаҳои амиқ доранд ва намоёнгари масъалаҳои мушкили мо 
мебошад. Биноан, бидуни мутолиаи амиқ ва ҳамаҷониба хулосаҳои сатҳӣ 
ва соддалавҳона баровардан, гумонҳои худро ба яқин додан ва бидуни 
далелу асос мӯҳру тамғаи "миллатчӣ" ва иттиҳомоти дигар ба мубоҳиси 
худ бастан оқибати нек нахоҳад дошт. 

Аммо муаллифони мӯҳтарам на танҳо аз таҳлили амиқи вазияти феъ- 
лии ҷомеа ва падидаҳои он имтино варзидаанд, балки ҳатто кӯшиш на- 
кардаанд, ки гуфтори дигаргонро дар замина ба хубӣ дарк намуда, дар 
муқобили онҳо акидаҳои худро бо далелҳои маъқул иброз бидоранд. 

Онҳо бидуни ҳеҷ гуна асосе ширкаткунандагони "мизи мудаввар", аз 
ҷумла бандаро, ба "шиорбозӣ", "маҳалчигӣ" (яъне миллатчигӣ - Т.А.) 
"таноқизот" ва "бемантиқӣ" муттаҳам намудаанд. 

Чунин иддаои беасос, албатта, наметавонанд, далели ҳақбаҷониб бу- 
дани муддаиён бошад. Зеро, хамон тавре ки маълум аст, инкори соддаи 
кадом як воқеа (факт), ҳанӯз далели адами он намебошад. 

Агар муаллифони мақолаи мазкур мухолифи ақидаи ман бошанд, пас 
чаро бахс намекунанд? Чаро бо далелу бурҳон онро рад намуда, фикри 
худро исбот намекунанд? Ё умед доранд, ки мо бояд ба суханони хушку 
холии онҳо бовар кунем? 

Онҳо навиштаанд, ки "Ҷабборов қотеона изҳор намуд, ки дар ҷум- 
ҳурии Тоҷикистон миллатчигӣ мавҷуд нест..." Аввал ин ки ман борҳо 
гуфтаам ва боз такрор мекунам, ки танҳо фикру мулоҳизаи худро баён 
мекунам ва ба ҳеҷ ваҷҳ даъвои ҳақиқати мутлақро надорам. Биноан, дар 
ин ҷо калимаи "қотеона" беҷо аст. 

Сониян ман чунин изҳори ақида намуда ва менамоям, ки дар ҷумҳурии 
мо, дар миёни аҳолии маҳаллӣ, яъне тоҷикон ҳисси миллатчигӣ вуҷуд 
надорад. Дарвоқеъ ман ягон нафар тоҷикеро надидаам, ки он худро ё 
миллати худро ба миллати дигар муқобил гузошта тоҷиконро миллати 
истисноӣ, беҳтар ва болотар аз миллатҳои дигар ҳисоб кунад. Тавре ки 
маълум аст, миллатчигӣ маҳз аз ҳамин, яъне миллати худро беҳтар ва 
болотар аз ҳама ҳисоб кардан иборат аст. 

Таърих гувоҳ аст, ки халқи ситамдида ва ҷафокашидаи тоҷик дар тўӯ- 
ли қарнҳои зиёд борҳо мавриди ҳамлаю таҷовузи қабилаҳо ва халқҳои 
гуногун гардидааст. Ӯро талаву тороҷ ва ғорату қатл намудаанд, шаҳру 
деҳоташро ба харобазор табдил додаанд. Вале халқи тоҷик дигарбора 
зинда мешуд, ба по мехест, боз шаҳру деҳотро обод мекард, иқтисод ва 

илму фарҳангро инкишоф медод, сарвати бебаҳои маънавӣ меофарид. Ӯ 
муқовимат мекард, барои ҳифозати истиклолияту озодӣ мубориза ме- 
бурд. Аммо ҳеҷ гоҳ ба хоки дигаре ҳамлаю таҷовуз накардааст, халқи 
дигареро қатлу ғорат ва ситам накардааст. Башардӯстӣ, заҳматкашӣ, 
меҳмондӯстӣ ва раҳму шафқат аз хислатҳои хоси тоҷикон будааст. 

Албатта, ман аслан хаёли онро надорам, ки тоҷиконро дар қиёфаи 
идеали тасвир кунам. Баръакс, ба назари банда, мо, тоҷикон, аз нуқсону 
камбудиҳо ва аз одату анъанаҳои нолозим ва ҳатто музир холӣ нестем. 
Қисмати зиёди мардум аз лиҳози иҷтимоӣ, сиёсӣ ва иқтисодӣ фаъол 
нестанд, дараҷаи огоҳии онҳо баланд нест. Ғамангезтар он аст, ки мо 
бисёр хислатҳои наҷиби миллӣ ва арзишҳои волои маънавиро аз даст 
дода, аз баъзе ҷиҳатҳо, ҳатто аз он чи будаем, бадтар шудаем... 

Аммо барои муттаҳам намудани тоҷикон ба миллатчигӣ ҳеҷ гуна асосе 
вуҷуд надорад. Ҳисси ғамхорӣ нисбат ба миллати худ ва сарнавишти 
он, муҳофизати фарҳангу забон ва арзишҳои маънавии миллӣ, дилбастагӣ 
ба таърихи халқ, гиромӣ доштани ёди гузаштагони худ ва эҳтирому 
вафодорӣ ба расму оин ва анъанаҳои миллӣ ба ҳама халқу миллатҳои 
хос аст ва он на танҳо як ҳисси наҷибу хислати неки инсонист, балки 
барои ҳар фарзанди миллат ҳам фарз ва ҳам қарз аст. Ин гуна эҳсосот 
дар вуҷуди афроди миллатҳои "кӯчак", ки дар иҳотаи миллатҳои "бузург" 
зиндагӣ мекунанд ва хоҳ-нохоҳ таҳти таъсири хурдкунандаи онҳо қарор 
мегиранд, бештар ва барҷастатар мушоҳида мегардад. Ин як ҳолати 
табиӣ мебошад ва набояд онро ба миллатчигӣ нисбат дод, зеро чунин 
кор иштибоҳи бузург ва хатои фоҳиш хоҳад буд. 

Ҳамин гуна саҳлангорию кӯтоҳандешӣ дар соири қисматҳои мақола 
низ ба назар мерасад. Чунончи, муаллифон аз ҳодисаҳои Кӯҳистони Қа- 
рабоғ ва Эстония ёдовар шуда, онҳоро "падидаҳои манфӣ, бадманиш ва 
миллатгароёна" тавсиф намудаанд. Саволе ба миён меояд, ки оё муалли- 
фони мӯҳтарам аз тафсилоти он ҳодисахо огоҳии комил доранд? Оё тамоми 
ҷавониби онҳо ва иллатҳои ба вуқӯъ пайвастанашонро ҳамаҷони-ба 
таҳлилу таҳқиқ намудаанд? Фикр мекунам, ки не. Агар чунин бошад, магар 
лозим буд, ки бо шитобзадагӣ он ҳаводисро чунин яксон таъбир кунанд? 

Ба назари банда, месазад, агар дар он "ҳаводис" аввал аз ҳама андӯҳи 
бузург ва фоҷеаи садҳо ҳазор нафар одамон ва дарду алами миллионҳо 
нафар қазоқҳо, арманиҳо ва эстониҳоро (на танҳо онҳоро), ки аз сарна- 
вишти ноҷури халқи худ ба изтироб омадаанд, ташхис намоем. Фикр 
мекунам, ки бештар воқеъбинона ва мантиқӣ хоҳад буд, агар онҳоро 
ҳамчунон натиҷаи иштибоҳот ва таҳрифи сиёсати миллии ленинӣ таи 
даҳсолаҳои охир арзёбӣ кунем. . 

Мутааесифона, гуфторҳои беасосу зоҳирбинона дар бораи забони 
тоҷикӣ ва мақоми он кам нестанд. Ин ҳолат шаҳодат медиҳад, ки бисёр 
касон, аз ҷумла як идда олимону кормандони масъули ҳизбӣ ва давлатӣ 
мӯҳтавои мавзӯъ ва аҳамияти онро ба қадри лозим дарк накардаанд. 

Аммо мавзӯи баҳс хеле ҷиддӣ буда, решаҳои васею амиқ дорад. Бисёр 
ҷавониби он ҳанӯз бо андозаи кофӣ мутолиа ва баррасӣ нашудааст ва 
эҳтиёҷ ба шарҳу эзоҳи бештар дорад. 

Биноан, баъзе аз ақоид ва андешаҳои худро пиромуни ин мавзӯъ иброз 
медорам, то бошад, ки мушкилоти масъала ва роҳҳои ҳалли он равшантар 


гардад. 
хх 

Аввал аз ҳама ин нуқтаи бас муҳимро бояд тазаккур дод, ки забон яке 
аз аломатҳои асосӣ ва унсурҳои худшиносии миллат буда, ҳамзамон ҷузъи 
муҳимтарин ва пурарзиштарин сарват ва ғанои маънавии онро ташкил 
медиҳад. Ҳама гуна пешрафти иҷтимоӣ, иқтисодӣ, сиёсӣ ва фарҳангии 
миллат дарзабониӯ таҷассум ёфта, онро ба пояҳои баландтар мерасонад. 
Биноан, беҳуда нест, ки забон ба сифати нишонаи пешрафти ҷамъият ши- 
нохта шудааст. Миллатҳои аз ҳар ҷиҳат рушдёфта ва озод, ки пешрафти 
онҳо умдатан бар пояи авомили дохилӣ устувор мебошад, яъне нерӯи пеш- 
баранда дар вуҷуди худи он миллат нуҳуфтааст, дорои забони ғанӣ, пур- 
обуранг ва тавоно мебошанд. Ва ТО шоми |) 
баръакс, халқҳои ақибмонда ва 
мутеъ, ки аз авомили худи рушду 
инкишоф бархурдор нестанд ва ё 
ба иллате аз онҳо маҳрум шуда- 
анд, маъмулан забони ғанӣ надо- 
ранд, хазинаи луғавиашон маҳдуд 
аст. 

Аз ҷониби дигар, забон дар 
пешрафти миллат нақши муҳим 
дорад, зеро тамоми ғанои маъна- 
вӣ тасассути он фаро гирифта ме- і ; 
шавад. Ҳар насли ҷадид, ҳамза- Ҳама гуна пешрафти иҷтимоӣ, иқти- 
мон бо азбар кардани забони мо- содӣ, сиёсӣ ва фарҳангии миллат дар 
дарии худ, аз андӯхтаҳои фарҳан- забони ӯ таҷассум ёфта, онро ба поя- 

Ё ҳои баландтар мерасонад. 
гии ниёгони хеш баҳраманд ме- 
гардад ва ба ҳайси фарзанд ва давомдиҳандаи рӯзгор ва ҳастии ниёгони 
худ рушду камол ёфта, сарвати маънавии гузаштагони худро соҳиб ме- 
шавад ва онро ғанитар сохта. ба ояндагон ба масобаи пурбаҳотарин 
ганҷ ба мерос мегузорад ва бад-ин тартиб қарзу масъулияти худро дар 
баробари гузаштагон ва ояндагон адо мекунад. 

Чун ҳама гуна донишу маърифат ва маонӣ ва мазомини мухталиф 
дар қолаби мафоҳим ва калимот рехта шудаанд ва аз тариқи онҳо фаро 
гирифта мешаванд, аз ин рӯ хуб донистани забоне далели бисёр донистан 
аст ва ин амр худ василаи рушду такомули тафаккур ва зеҳни инсон буда, 
аз ин роҳ шароити пешрафти фарҳангӣ, иқтисодӣ ва сиёсии миллатро 
фароҳам месозад. 

Албатта, ин мухтасар барои аҳли назар маънии тозае нест. Дар ин ҷо 
ҳадаф аз зикри он, аввалан, ба ёд овардани он маънии аз ёд рафта аст, ки 
омили умдаи ҳамагуна рушду тараққӣ иборат аз инсони бомаърифат, 
озод, мутафаккир ва соҳибҳунар мебошадва, сониян, бори дигар таъкид 
намудани аҳамият ва арзиши фавқулоддаи забон ва забондонӣ аст. Ҷои 
ифтихор ва сарбаландии мост, ки ниёгон ва бузургони мо забони хеле 
ғанӣ, рангин ва зебову шеворо бароямон ба мерос гузоштаанд. Вале мо 
ворисони ин неъмати гаронбаҳо ва ганҷи маънавӣ, то чӣ андоза аз он 
баҳра бардоштаем? То чӣ андоза онро медонем, ҳифз мекунем, ғанои 
бештар бахшида ба наслҳои оянда вомегузорем? Яъне, масъулият ва қар- 
зи худро чӣ гуна адо менамоем? 

Мутаассифона, бояд иқрор шуд, ки хеле бад. Воқеан, имрӯз савияи 
забондонии аксарияти мардуми мо хеле поин аст ва вазъи забони 
модариамон сахт ногувор ва изтиробангез аст. ( 

Барои исботи ин нукта ҳоҷат бар овардани далелу бурҳони зиёд нест. 
Ҳамин қадар кофист, ки як баатроф бингарем ва ба тарзи гуфтору шеваи 
баёни мардум гӯш бидиҳем, то яқин ҳосил шавад, ки дар чӣ вартаи душ- 
вор қарор гирифтаем ва чӣ масоили бузург ва кабинаи дар пеш дорем. 

Имрӯз, дар замони "маҳви комили бесаводӣ" ва”"гул-гул шукуфтани 
фарҳанги миллат", аксарияти мардуми мо, - ин ворисони яке аз зебо- 
тарин ва ғанитарин забонҳои ҷаҳон -- дар донистани забони модарии худ 
ба ҳадде оҷизу нотавон шудаанд, ки ҳатто наметавонанд фикри худро ба 
соддагӣ, дуруст ва бидуни саҳву хато баён кунанд. Ба ҳангоми сӯҳбат аз 
калимаҳои бегона фаровон истифода мекунанд ва ин боиси гӯшхарош, 
мубҳам ва олуда шудани забон шудааст. Аз ҳусну малоҳат ва фасоҳату 
зебоии баён ҳоҷати гап ҳам нест. 

Ҳар гоҳ ба забони тоҷикӣ сухан гуфтани аксари коргарон, деҳқонон, 
равшанфикрон ва кормандони ҳизбу давлати худро мешунавем, аз забони 
қосир, шикаста, беобуранг ва олудаи онҳо, аз аҷзи камол ва нотавонии 
тифлонаи онҳо эҳсоси дард ва шармсорӣ мекунем. арҷ 

Ин ҳолат худ баёнгари он ҳақиқати талх аст, ки тӯдаҳои васеи мардум, 
мутаассифона, то зинаҳои болоии рушди фарҳангӣ нарасидаанд ва аз 
маонии баланду афкори дилписанд, аз он ғанои маънавӣ, ки дар тӯли 
қарнҳо тавассути ниёгон андӯхта ва дар қолаби суханҳо рехта шудааст, 
бенасиб ё камнасиб мондаанд. 

Ин фақри маънавӣ корро ба таназзули фарҳанг, таҳриби пояҳои ах- 
лоқ, ривоҷи фисқу фасод, ришвахӯрию авомфиребӣ, пулпарастию ҷоҳ- 
талабӣ. хӯи ғуломию хушомадгӯӣ, лоқайдию бегонагӣ, майпарастию 
нашъамандӣ ва амсоли онҳо хасоили номатлуб ва дур аз фазоили инсонӣ 
кашондааст. Бар хилофи ақидаи роиҷ мабнӣ барин, ки гӯё таи даҳсолаҳои 
охир забони тоҷикӣ аз ҳисоби калимаҳои интернасиолналӣ рушду ғанои 
бештар ёфтааст, дар воқеият мо ба таназзули забони гуфтор ва таҳрир 
рӯ ба рӯ шудаем. Метавон гуфт, ки ин вазъи ногувор бузургтарин нуқсони 

ҷомеаи мо буда, ҳамзамон сади роҳи пешрафти он шудааст ва оқибатҳои 
бас мудҳиш ва хатарнок дар пай дорад. 

Имтино варзидан аз ин ҳақиқат ва нодида гирифтани он ҷинояти бас 
бузург ва нобахшиданист, зеро ин мавзӯъ - мавзӯи сарнавишти миллат 
ва ҳастию нестии он мебошад. Дар ин ҷо аз шарҳу эзоҳи бештари ин 
маънӣ худдорӣ намуда, танҳо андешаи шоираи маҳбубамон Гулрухсорро 
ёд меорем, ки гуфтааст: "Марги миллат аз марги забони ӯ оғоз меёбад". 
Олими амрикоӣ Ирвин Грин низ ба ин маънӣ ишора намуда чунин изҳор 
доштааст: "Ҳар гоҳ шахсе забони худро аз даст медиҳад, ӯ ногузир аз 
тамоми фарҳанги худ маҳрум мешавад". 

Ва аммо иллати чунин падидаи номатлуб дар чист ва мо чӣ гуна ба 
ин ҳолати ногувор расидаем? 

Ҳамон тавре ки қаблан ишора шуд, забони миллат инъикосдиҳанда 
ва баёнгари аҳволи он мебошад. Бинобар он сабабҳои таназзули забонро 
дар чигунагии зиндагии моддӣ ва маънавии ҷомеа бояд суроғ кард. Дар 
ҳақиқат ҳам, ин ҳолати ногувор натиҷаи як муҳити иҷтимоии номусоид 
ва носозгор барои рушду тарақкии фарҳангу забони миллат мебошад, 
ки он худ бар асари як силсила равандҳои таърихӣ ва иштибоҳоти ҷиддӣ 
дар тартиб ва танзими сиёсати иҷтимоӣ ва иқтисодӣ ва ҳам шеваҳои 
амалӣ кардани он ба миён омадааст. Теъдоди зиёди масоили сиёсӣ. 
идеологӣ ва ҳуқуқӣ низ бар он "мӯҳри" худро гузоштаанд. Дар ин ҷо 
саъй хоҳам кард, ки баъзе аз онҳоро то андозае шарх бидиҳам. 

Яке аз сабабҳои ҳолати ногувори забони тоҷикӣ дар ҷумҳурии мо, ба 
ақидаи ман, иборат аз даст кашидан аз алифбои арабиасоси тоҷикӣ-форсӣ 
ва ба ивази он дар соли 1929 ҷорӣ кардани алифбои лотинӣ ва баъдан дар 
солҳои 1939-1940 гузаштан ба алифбои русӣ ( кириллицҷа ) мебошад. Ин ама- 
ле буд носавоб ва комилан ғалат, зеро як силсила масъалаҳои мушкилу 
печида ва оқибатҳои манфиро ба бор овард. Аз чумла, бар асари он дар 
байни имрӯз ва гузаштаи халқи тоҷик садди бузурге эҷод ва риштаи 
инкишофи таърихи мо қатъ гардид. Ин амал дар роҳи фаро гирифтани 
ғанои маънавии ниёгонамон монеа ба вуҷуд оварда, мардумро мисли 
фарзандони ятим ва бепадар аз мероси фарҳангии гузаштагонамон махҳ- 
рум ва дур сохт, ки ин ҳама боиси фикру нотавонии забони наслҳои имрӯз 
шудааст. 

Аз ҷониби дигар, ин сиёсати ғайриоқилона корро бад-он кашонд, ки 
тоҷикони муқими кишвари мо аз ҳамзабонони хориҷии худ - мардуми 
Эрону Афғонистон ҷудо монданд ва робитаҳои фарҳангию адабӣ бо онҳо 
гусаста шуд, ки ин амр бидуни шак ба рушди забон ва адабиёти тоҷик 
таъсири манфӣ ворид кард. 

Ҳаққо ки: 

Ҳар ки ӯ аз ҳамзабоне шуд ҷудо, 
Бенаво шуд, гарчи дорад сад наво. 
(Ҷалоиддини Румӣ) 

Ҳамон тавре ки маълум аст, дар Эрону Афғонистон ва ҳам дар Ҳинду 
Покистон осори гаронбаҳои бузургони қуруни гузашта ва шуарою нави- 
сандагони муосири ин кишварҳо ва соири кишварҳои ҷаҳон борҳо нашр 
шуда ва ҳам тавассути олимон ва муҳаққиқони онҳо корҳои зиёде дар 
таҳқиқи осори адабию фарҳангии бузургони мо анҷом дода шудааст, 
рисолаю мақолаҳои зиёд таълиф ва нашр шудааст. Аммо мардуми мо аз 
онҳо комилан бебаҳра мондаанд, зеро ба китобу маҷаллаҳо ва рӯзномаи 
он кишварҳо дастрасӣ надоранд ва гузашта аз он аксарияти мутлақи 
тоҷикони шӯравӣ онҳоро хонда ҳам наметавонанд. Ҳадди ақал барно- 
маҳои телевизионии Эрону Афғонистон дар Тоҷикистон пахш наме- 
шавад, то мардум битавонанд аз каломи фасеҳу ширин ва баёни малеҳу 
рангин баҳраманд шаванд. 

Ҳамчунон бояд илова кард, ки алифбои русӣ (кириллица ), ки мо имрӯз 
аз он истифода мекунем, наметавонад тамоми хислатҳои фонетикии 
забони тоҷикиро ифода кунад. Аз ҷумла, алифбои мазкур имконият на- 
медиҳад, ки фарқи байни садонокҳои кӯтоҳ ва дароз ба хубӣ ташхис ша- 
вад, зеро онҳо бо як ҳарф ифода мешаванд. Барои мисол, дар калимаҳои 
меҳр, меҳмон, меҳргон, солеҳ, беҳтар... ва дар калимаҳои зебо, дебо, 
бекор, бедил, меҳан, сероб..., садоҳои миқдоран ва ҳам сифатан мухталиф 
бо як ҳарфи "е" ифода ёфтаанд. Ё худ, дар калимаҳои дил, фикр, ҳосил, 
соҳил, инсон, имом... ва дар калимаҳои шир, амир, панир, имон, замир, 
занҷир... зарияи ҳарфи "и" овозҳои аз ҷиҳати дарозӣ гуногун ишора 
шудаанд. Ин ҳолат боиси ба вуҷуд омадани иштибоҳот дар талаффузи 
калимаҳо ва норасоиҳои ҷиддӣ дар таълим ва омӯзиши забон гардида 
ва мегардад. 

Албатта, бо дарназардошти ин матлаб саволҳое ба миён меояд, ки оё 
чӣ гуна ва ба кадом асос аз алифбои пешин даст кашида, алифбои дигарро 
ҷорӣ намуданд? Ин гуна тасмим аз тарафи кӣ ва чаро иттихоз шуд? Оё 
ин мавзӯъ дар маърази муҳокимаи мардум гузошта шуда будва ё ҷабран 
таҳмил гардид? Мутаассифона, аксарияти мутлақи ҳамватанони мо наме- 
тавонанд ба ин саволҳо ҷавоб бидиҳанд. Онҳо ҳамчунон намедонанд, 
ки чаро номи падар ва исми фомилии мо, тоҷикон, ба шакли русӣ ба 
иловаи суффикси "ов", "ова" ва "евич", "евна" сохта мешаванд? Чаро ном- 
ҳои зебо ва анъанаҳои мо, масалан, Аҳмади Носирӣ имрӯз ба Ахмед 
Насьрович Насьіров табдил шудааст? Чӣ касе чунин амали беҷо ва но- 
шоистаро роиҷ сохтааст? Дар ин бора чизе намегӯянд, наменависанд. 
Лозим аст, ки ба ин саволҳо ҷавоб гуфта шавад ва ҳақиқати ҳол ошкор 
гардад. Умед аст, ки олимони таърихшиноси мо аз таҳқиқ ва баёни ин 
мавзӯъ ва соири масоили мубҳами таърихамон кӯтоҳӣ нахоҳанд варзид. 

Иллати дигари таназзули забони тоҷикӣ дар он нуҳуфтааст, ки таи 
солиёни гузашта сиёсати ғайриоқилона нисбат ба дин ва мазҳаби мардум 
пеш гирифта шуд ва аҳкоми Қонуни асосии кишвар мабнӣ бар озодии 
сухан ва виҷдон риоя нагардид. Таблиғоти густурдаи зидди мазҳаб. таъ- 

қибу саркӯб намудани аҳли дин ва имон, поймол намудани ҳуқуқи онҳо, 
таҳқиру тавҳини эҳсосот ва шахсияти ОНҲО; харобу вайрон сохтани мас- 
ҷиду мадрасаҳо, ёдгориҳои таърихӣ, фарҳангӣ. мамнӯъ ва нобуд сохтани 
китобҳои муқаддас ва ҳазорон ҳазор рисолаву китобҳои пурарзиш дар 
улуми мухталиф аз ҷумла фалсафа, адабиёт, забон, таърих, тибб ва ғайра 
таъсири сахт манфӣ ба зиндагии маънавии мардум аз ҷумла, ба ҳолати 
забони он ворид намуданд. 

Ин аъмоли хилофи қонун ва дур аз хасоили башардӯстӣ боиси зуҳур 
ва густариши рӯҳияи нигилистӣ, дур шудани мардум аз ҳама он чи, ки 
дар тӯли қарнҳо эҷод шуда буд ва бино бар сабабҳои маълум обу ранги 
мазҳабӣ дошт, гардид. Возеҳ аст, ки дар муҳити исломӣ фарҳанги маъна- 
вии мардум наметавонист обу ранги мазҳабӣ надошта бошад. Ва агар 
чунин мебуд, арзише намедошт. Зеро ислом ба масобаи ҷаҳонбинӣ ва 
шуури иҷтимоӣ тамоми ҷавониби зиндагӣ ва фаъолияти ҷомеаро дар 
бар гирифта, нормаҳои ахлоқ, рафтору кирдор, зиндагии хонаводагӣ ва 
иҷтимоии одамонро таъин ва танзим менамуУД. Дар чунин шароит адабиёт 
ба сифати муҳимтарин ҷузъи фар- Чакои 
ҳанги миллӣ ва инъикосдиҳандаи 
воқеияти рӯзгор, ба ҳеҷ ваҷҳ на- 
метавонист аз ин ҳақиқати зиН- 
дагӣ бар канор монад ва онро за- 
рияи образҳои бадеӣ тасвир на- 
мояд. 

Биноан табиист, ки дар осори 
бузургони мо истисноду иқтибос- 
ҳо аз Қуръону Ҳадис, кинояву 
ишораҳо ба гуфтори пайғамбари 
ислом ва ёрони ӯ. нақлу ривоёти 
динӣ ба ҳадди фаровон дида ме- 
шавад. Зимнан, он ҳама бо мақ- 
садҳои мухталиф истифода шуда, аксаран барои ифодаи маонии баланди 
фалсафӣ, андешаҳои амиқи ирфонӣ ва андарзҳои ҷовидона хидмат кар- 
даанд. Аз ин ҷост, ки бидуни огоҳӣ аз Ақоиду Саҳеҳ ва дини ислом, 
хусусан Қуръону Ҳадис, дарки саҳеҳ ва амиқи мероси адабии халқи тоҷик, 
билхусус осори ҷовидонаи Хайём, Саъдӣ, Мавлонои Румӣ, Ҳофиз, Бедил, 
Ҷомӣ ва дигарон басо мушкил ва баъзан ҳатто ғайриимкон мебошад. 

Бо дарназардошти ин матлаб метавон гуфт, ки даст кашидан аз алиф- 
бои классикӣ, ки зарияи он ғанои маънавии беш аз ҳазорсолаи мардум 
муҷассам шудааст, рад кардану наҳ задан ва дур андохтани тамоми "осо- 
ри динӣ" (яъне, ҳама он чиро ки бо алифбои қалбӣ навишта буданд) дар 
воқеияти амр маънии теша задан бар решаҳои таърихии миллатро дошт, 
бар решаҳое, ки ниҳоли фарҳанги маънавии онро оби зиндагонӣ мебах- 


шид. 


Яке аз сабабҳои ҳолати ногувори за- 
бони форсии тоҷикӣ гузаштан ба 
алифбои русӣ ( кириллица) мебошад. 

Ин ҳолат дар шароити таъқибу махкум ва саркӯб намудани аҳли дин 
ва равшанфикрони тоҷик, дар шароити ҳукмронии ҷабру зулм ва тарсу 
ваҳми ҳамагони на танҳо мардумро барои омӯхтан ва фаро гирифтани 
мероси ниёгони худ во намедошт, ташвиқ намекард, балки ҳатто ҳама 
гуна майлу рағбати онҳоро аз бех бармеканд. 

Ҳамзамон бо нобуд сохтани осори хаттӣ ва одамони бесавод (тавре 
ки аз гуфтори калонсолон бармеояд, дарон замон. на танҳо мулло будан, 
балки ҳатто алифбои классикиро донистан ва хондаю навишта тавонис- 
тан хатар доштааст, зеро одамонро ба ин "ҷурм" таъқибу таъбид мекар- 
данд. Бинобар он бисёр касон худро ба бесаводӣ мезаданд), таблиғоти 
васеъ ба роҳ андохта шуд, ки "то инқилоби Октябр тоҷикон саросар 
беса-вод буданд ва танҳо аз баракати инқилоб соҳиби хату савод ва ки- 
тобу маълумот шуданд". Бар асари ин гуна таблиғоти дурӯғ, ки то ба 
ҳол идома дорад, дар зеҳни мардум, хосатан ҷавонон фикри хато роҳ 
ёфта, руҳияи нигилистӣ бештар шудааст ва эшонро бар он доштааст. ки 
нисбат ба фарҳанги миллӣ беэътиноӣ ва дилсардӣ зоҳир намоянд. 

Чунин ба назар мерасад, ки ба ҳар тартиб кӯшиш ба амал омада, то 
аз лавҳи хотири мардум осори гузаштагону ёди ниёгон пок гардад ва он 
ҳама чизро фаромӯш карда. аз "ман"-и худ маҳрум ва мисли навзоде 
гардад, ки аз он ҳар чӣ сохтану ба ҳар роҳ даровардан осон бошад... Чӣ 
ситам бар рӯҳи мардум! Чӣ ҷинояти мудҳиш! Ин гуна аъмол якҷо бо 
авомили дигар боиси пеш омадани чунин вазъияти ғамангез шудааст, 
ки ҳоло аз мушоҳидааш дили реш-реш дорем. Чунин аст, қисмате аз нато- 
иҷи татбиқи сиёсати бехирадона ва ҳатто ҷинояткорона, ки алайҳи фар- 
ҳанги миллат ба дунёи маънавии он равона шуда буд. 

Иллати дигари таназзули забони тоҷикӣ ба фаъолияти воситаҳои ах- 
бори ҷамъиятӣ ва ҳунари кино вобаста аст. Ҷои шак нест, ки имрӯз воси- 
таҳои ахбори ҷамъиятӣ, яъне рӯзномаҳову маҷаллаҳо ва радиову телеви- 
зион, беш аз ҳар вақт таъсири бузург бар рӯҳияи мардум дошта, дар та- 
шаккул ва тарбияи афроди ҷомеа нақши муҳимро иҷро менамояд. Возеҳ 
аст, ки вобаста ба чигунагии шакл ва мазмуни матолиби нашршаванда, 
таъсири онҳо мумкин аст мусбат ва ё манфӣ бошад. Васоили иттилооти 
ҷамъии Тоҷикистон дар инкишофи забони тоҷикӣ дар маҷмӯъ таъсири 
мусбат надоштанд. Онҳо комилан таҳти тобеияти органҳои ҳизбӣ ва дав- 
лати қарор дошта, аз озодӣ ва ихтиёр бархурдор нестанд ва бад-ин сабаб 
асолат ва хосияти худро аз даст додаанд. Қисмати зиёди матолиби онҳо 
иборат аз матолиби рӯзномаҳо ва маҷаллаҳои марказӣ. аз қабили "Прав- 
да", "Известия" ва ғайра мебошанд, ки бо шитобкорӣ ва таҳтуллафзӣ 
тарҷума шудаанд. Аз ин рӯ сохти ҷумлаҳои тоҷикӣ бештар шабеҳи ҷумла- 
ҳои русӣ шудаанд. Бар иловаи он, оҳиста-оҳиста ба ивази калимот ва 
ибораҳои тоҷикӣ, калимот ва ибораҳои русӣ маъмул ва роиҷ шудаанд. 
Дарнатиҷа забони воситаҳои ахбори ҷамъӣ он ҳама зебоӣ. нафосат, ҷаз- 
зобӣ, ғано ва обу ранги худро гум кард. Ин ҳолат, дар навбати худ, ба 

забони шифоҳӣ ва таҳрири мардум таъсири манфӣ ворид намуд. (Ҷои 
хушист, ки дар ин авохир забони васоили иттилооти ҷамъӣ хеле беҳтар 
ва рангинтар шудааст. Вале ҳанӯз ҷои хотирҷамъӣ нест). 

Маълум аст, ки ҳунари кино аз ҷумлаи муҳимтарин ҳунарҳост ва он 
ба зиндагии ҷомеаи имрӯз ба ҳадди васеъ роҳ ёфта, дар ташаккул ва 
тарбияи зебопарастии (эстетикии) инсонҳо нақши муҳим дорад. Аммо 
аз бахти бади мост, ки аксарияти мардуми Тоҷикистон имконияти онро 
надоранд, ки аз ин василаи муҳим ба андозаи лозим истифода намуда, 
бо ҷаҳонбинӣ ва таҷрибаи зиндагии дигарон ошноӣ ҳосил кунанд, ақоид 
ва назариёти созандагони филмҳоро дақиқ ва амиқ дарк намоянд ва аз 
ин роҳ худро ва забони худро ғанитар созанд. 

Иллаташ он аст, ки дар тамоми кинотеатрҳои Тоҷикистон, ҳатто дар 
дурафтодатарин деҳаҳо, ки мардум забони русиро ҳеҷ намедонанд, 
филмҳо бо забони русӣ намоиш дода мешаванд. Аксари филмҳое, ки ба 
воситаи телевизион намоиш дода мешаванд, низ ба забони русианд. 
Ҳатто киностудияи "Тоҷикфилм" маҳсулоти худро ба забони тоҷикӣ ис- 
теҳсол намекунад ва намоиш намедиҳад, (Ҳоло дар бораи каммаҳсул 
будани ин студия, сифати пасту соддалавҳона ва дур аз ҳақиқати зиндагӣ 
будани аксари филмҳои он гап намезанем. Масалан, ин ки чаро тоҷикон 
дар вуҷуди қаҳрамонони филмҳо худро, шеваи зиндагии худро, мушкилот, 
ғаму шодӣ ва андешаҳои худро намебинанд, намешиносанд ва дарна- 
меёбанд, низ як сӯ мегузорем). Вазъи мавҷуда на танҳо ба инкишофу ға- 
нои забони модарии мардум мусоидат намекунад, балки ҳатто боиси 
бадтар олуда шудани он мегардад. 

Пӯшида нест, ки муддати умри ҳама гуна падидаҳо бар он зарурате 
вобаста аст, ки боиси зуҳури онҳо шудааст. Дар сурати аз байн рафтани 
зарурат, ногузир падидаи марбута низ аз миён хоҳад рафт. Забон ба мисли 
ҳар кадом падидаи дигар, то замоне зиндаву фаъол боқӣ мемонад ва 
рушд мекунад, ки мардум бар он зарурат дошта бошанд, ба таври васеъ 
истифода намоянд, забон тамоми вазоифи худро, аз ҷумла вазоифи иҷти- 
моии худро ба ӯҳда дошта бошад ва дар миқёси ҷомеа пайваста иҷро 
намояд. 

Бо дарназардошти ин нуқта, метавон гуфт, ки яке аз иллатҳои асосии 
таназзули забони тоҷикӣ иборат аз маҳдуд намудани соҳаи истифодаи 
он мебошад. Мутаассифона, бар асари риоят накардани сиёсати миллии 
ленинӣ дар Тоҷикистон таи даҳсолаҳои гузашта соҳаи фаъолияти забони 
тоҷикӣ ба ҳадде маҳдуд шудааст, ки хатари нобудии он дар ҷумҳурии 
мо пеш омадааст. 

Дар тамоми муассисаҳо ва корхонаҳои давлатӣ, дар қисмати зиёди 
мактабҳои миёнаи махсус, омӯзишгоҳҳо ва донишгоҳҳои олӣ ва ҳам дар 
институтҳои илмию таҳқиқотии Тоҷикистон забони тоҷикӣ аз истифода 
монда ва ҷои онро забони русӣ гирифтааст. Ҷамъомаду митингҳо ва 
маҷлису машваратҳои расмию ғайрирасмӣ низ маъмулан ба забони русӣ 

гузаронида мешаванд. Забони тоҷикӣ ҳамчунон аз соҳаи коргузорӣ берун 
афтодааст. Дар натиҷа кор ба ҷое кашидааст, ки тоҷикон барои дар Тоҷи- 
кистон таври мӯътадил зиндагӣ ва кор кардан маҷбуранд, ки забони ру- 
сиро ҳам биомӯзанд, зеро донистани танҳо забони модарӣ кифоя нест. 
Ин ҳолат аз бисёр ҷиҳат тоҷиконро дар вазъи нобаробар бо аҳолии руси- 
забон гузоштааст. Чунин нобаробарӣ ҳам ба фаъолияти иҷтимоиюсиёсӣ, 
ҳам дар рушди забони тоҷикӣ ва ҳам фарҳанги миллӣ таъсири ногувор 
расонда ва мерасонад. 

Яке аз сабабҳои дигари бад шудани вазъи забони тоҷикӣ дар соҳаи 
иқтисод нуҳуфтааст. Аҳамияти иқтисод ҳамчунон пояи моддии инки- 
шофи фарҳанги маънавӣ ба ҳамагон маълум аст. Ҳамчунон маълум аст, 
ки таи солҳои Ҳокимияти Шӯравӣ муваффақиятҳои чашмгир дар ин соҳа 
ба даст оварда шудааст. Вале бо он ҳам Тоҷикистон ба сатҳи баланди 
инкишофи иқтисодӣ нарасидааст. Хосатан, агар мо сатҳи пешрафти иқти- 
соди ҷумҳурии худро на дар муқоисаи соли 1913. балки бо дарназардошти 
муқтазиёти замони имрӯз ва сатҳи инкишофи кишварҳои пешрафта би- 
санҷем, ба хубӣ ошкор мегардад, ки ҷумҳурии мо яке аз кишварҳои ақиб- 
монда буда, иқтисоди он бештар хислати аграрӣ дорад. Соҳаи асосии 
иқтисоди Тоҷикистон зироат ва молдорӣ буда, он ҳам яктарафа ва 
ғайриоқилона созмон дода шудааст. Зироати асосии хоҷагии қишлоқ 
пахта буда, он моҳиятан ба якказироат табдил ёфтааст. Майдони кишти 
пахта бештар аз 60 фоизи заминҳои обии мавриди истифодаи Тоҷикис- 
тонро ташкил медиҳад. Дар хоҷагии қишлоқи мо қариб нисфи корман- 
дони хоҷагии халқи Тоҷикистон машғули кор мебошанд. Дар ҳоле ки 
дар миқёси Иттиҳоди Шӯравӣ ин шохис фақат 19 фоиз, дар кишварҳои 
пешрафта фақат 2-5 фоизро ташкил медиҳад. Агар ин нуқтаро ҳам дар 
назар бигирем, ки тоҷикон камтар аз 1/4 ҳиссаи синфи коргари моро 
ташкил медиҳад ва он ҳам бисёрашон коргарони беихтисос мебошанд, 
возеҳ мегардад, ки аксарияти мутлақи тоҷикон дар зироату молдорӣ ва 
соири шуғлҳои камсамар масруфи кор мебошанд. Ҳамчунон пӯшида нест. 
ки истеҳсолоти хоҷагии қишлоқ ба андозаи лозим механиконида нашуда, 
асосан бар меҳнати дастӣ асос ёфтааст. Тибқи маълумоти Комитети дав- 
латии эҳсоияи Тоҷикистон, бештар аз 90 фоизи кормандони кишоварзӣ 
ва молдорӣ машғули меҳнати дастӣ мебошанд (Народное хозяйство 
Тадж. СССР, в 1986г. Д., 1986, с.151). Аз ин сабаб дар маҷмӯъ, сатҳи са- 
марабахши кор баланд нест. Бар иловаи он бинобар каҷравиҳо дар сиё- 
сати нархгузорӣ меҳнаткашони деҳот дар муқобили кори пурмашаққату 
тоқатфарсо ва иҷборӣ дар шароити сахти иқлимӣ музди хеле ночиз 
мегирифтандва ҳоло низ вазъ чандон тағйир накардааст. Тасодуфӣ нест, 
ки Тоҷикистон аз лиҳози самарабахшии кор ва даромади сарона дар яке 
аз ҷойҳои охир қарор дорад. Масалан, музди моҳвори кормандони хоҷа- 
гии қишлоқи Тоҷикистон дар соли 1987 ба ҳисоби миёна камтар аз 140 
сӯмро ташкил дод, ки он аз дараҷаи умумииттифоқӣ хеле поинтар аст. 

(Народное Хоз-во Тадж. ССР за 1987г. Д., 1988, с.108-109; Нар. Хоз. СССР 
за 70 лет. М., 1987, с.434, 435). Зимнаи инро ҳам бояд дар назар дошт, ки 
агар дар. Иттиҳоди Шӯравӣ бештар аз 57 фоизи аҳолӣ машғули кор бо- 
шанд, миқдори кормандони хоҷагии халқи Тоҷикистон фақат 28 фоизи 
аҳолиро ташкил медиҳад (Нар. Хоз. СССР за 70 лет, с.373, 411; Нар. 
Хоз-во Тадж. ССР в 1987г. с.140-150). 

Аз ин чунин бармеояд, ки аввалан, дар ҷумҳурии мо маъмулан ои- 
лаҳои калон ва серфарзанд мебошанд, ва, сониян, теъдоди зиёди мардуми 
кобили кор машғули кор намебошанд ва аз ин рӯ даромад ҳам надоранд. 

Азин ҷо дарки ин матлаб мушкил нест, ки даромади саронаи мардуми 
мо, хосатан аҳли деҳот хеле ночиз аст. Воқеан, дар сурате ки аъзои хона- 
водаи як нафар марди деҳқон иборат аз 6-7 нафар бошад(ин як хонаводаи 
маъмулӣ ва начандон калони тоҷикон дар деҳот аст), пас маблағи 140 
сӯм маоши моҳвори он ба ҳар нафар 20 сӯмӣ мерасад. Ин маблағ ҳатто 
барои нони хушки аҳоли ин гуна хонавода кифоят намекунад. Барои 
танҳо бо ғизои солим таъмин кар- ТЉ ;. мри хк; 
дани чунин хонавода дар шаро- 
ити нарху навои имрӯз ҳадди ақал 
450-500 сӯм зарур аст. Барои раф- 
ъи эҳтиёҷоти дигар (либос, асбобу 
анҷоми рӯзгор, рахти хоб, биста- 
ру болин, радиову телевизион, ях- 
дону мошини колошӯӣ ва ғайра) 
ҳамчунон маблағи зиёде (аз рӯи 
ҳисоби тахминии банда, ҳар моҳё 
500-600 сӯм) зарур аст. Бар иловаи 
он маблағеро. ки барои сохтани 
чанд дар хона, тӯю меҳмониҳо, 
азою хайрот ва соири кор зарур 
аст, дар назар бигирем. ба хубӣ ошкор мегардад, ки хонаводаҳои деҳ- 
қонҳое, ки даромади моҳвораашон аз 140-150 ва ҳатто аз 200 сӯм таҷовуз 
намекунад, дар ниҳояти фақру бенавоӣ зиндагӣ мекунад ва аз ғизои со- 
лиму мукаммал, бисёр васоили зиндагӣ ва хадамоти маишӣ маҳруманд. 
Пӯшида нест, ки чунин вазъи иқтисодӣ ба инкишофи ҷисмӣ ва фикрии 
кӯдакон ва навҷавонон таъсири бағоят манфӣ дорад. Тасодуфи нест. ки 
Тоҷикистон аз ҷиҳати бемориҳо ва маргу мири кӯдакон дар кишвар яке 
аз ҷойҳои аввалро ишғол мекунад. Масалан, дар соли 1986-87 дар маҷмӯъ 
аз ҳар 1000 нафар 6,8 нафар фавт намуда бошад, фавти кӯдакони то 4- 
сола - 17,4 нафар ва то 1-сола - 48,9 нафар аз ҳар 1000 нафарро ташкил 
додаст (Нар. хоз-во Тадж. СССР в 1987г. Д., 1988, с.146). 

Даромади ками мардум дар шароити болоравии нарху наво ва кам- 
буду норасоии бисёре аз амволу хидамоти мавриди ниёзи аҳолӣ боиси 
хеле поин будани сатҳи зиндагонии моддӣ ва маънавии қисмати зиёди 

АР УБ ай 

Бештарин хонаводаҳои мардуми мо чи 
дар замони Шӯравӣ ви чи дар имрӯз дар 
ҳоли камбизоатӣ ба сар мебаранд. 


аҳолӣ, хусусан мардуми деҳот шудааст. Чун қимати зиндагӣ ҳамвора 
боло меравад ва маоши мадум барои рафъи эҳтиёҷоташ кифоят наме- 
кунад, биноан садҳо ҳазор нафар одамон маҷбуранд, ки даст ба корҳои 
изофӣ бизананд ва тамоми вақти холӣ ва рӯзҳои истироҳати худро ба 
хотири ба даст овардани чанд сӯми дигар сарф кунанд, то буҷети хона- 
водаашонро андаке ҳам бошад, зиёдтар созанд. Аз ин ҷост, ки бештари 
ҳамватанони мо имконият ва вақту соати кофӣ надоранд, то ба таври 
мунтазам ба омӯхтани адабиёти бадеӣ, сиёсӣ, илмӣ, ҳуқуқӣ ва ғайра 
машғул шаванд ва аз ин роҳ ба ҷаҳони маънӣ ва каломи бадеъ ошно ша- 
ванд ва бо фаро гирифтани гуна-гуна донишҳо забони худро низ бештар 
ва беҳтар равнақ бахшанд. Чун таи муддати зиёде ҳол бад-ин минвол 
буда ва ҳаст, дар зеҳни бисёр одамон, одамоне, ки дар як муҳити носо- 
лими иҷтимоӣ, дар шароити фосид шудани ахлоқи табақаи ҳокима ва 
ривоҷ ёфтани ҷоҳталабӣ, ришвахӯрӣ ва авомфиребӣ зиндагӣ мекунанд, 
микробу чизу пулпарастӣ нуфуз карда ва эшонро аз арзишҳои маънавӣ 
дур сохта ва ба ҳадде расонда, ки дар назари онҳо шаробу кабоб ва мо- 
шину дача азсухани фасеҳу каломи зебо ва аз ашъори ҷовидонаи Саъдиву 
Ҳофиз ва Бедилу Мавлоно арзиши бештар пайдо кардааст. Ва ин худ 
нишони рукуди муҳити маънавист, ки авоқиби бас хатарнок дорад. 

Дар чунин шароит бисёр касон ҳатто он чизеро ки дар мактаб ва ё 
донишгоҳ фаро гирифтаанд фаромӯш мекунанд. Агар ин нуктаро ҳам 
дар назар бигирем, ки сифати таълим дар мактабҳо ва донишгоҳои олӣ 
аз ҳадди лозим хеле поинтар аст ва ҳам бинобар авомили мухталиф, аз 
ҷумла, ба иллати ҷалб намудани шогирдон ба корҳои саҳро, аксарияти 
онҳо ба ҳангоми таҳсил донишу маълумоти хуб касб намекунанд, равшан 
мегардад, ки чаро захираи луғавии бисёре аз ҳамватанони мо чунин мах- 
дуд аст ва дар санъати суханварӣ ба ҳадди ғайри қобили таҳаммул 
нотавон ва заифанд. 

Албатта, иллати зуҳуроти ин падида ҳамчунон вобаста ба он аст, ки 
таи даҳсолаҳои охир қонуни иқтисодии сотсиализм - тақсимот мувофиқи 
меҳнат, риоят нашуда ва намешавад. Бар хилофи муқтазиёти ин қонун 
дар ҷомеа тақсимоти мусовиёна ривоҷ пайдо кард. Адами вобастагии 
сатҳи зиндагии моддии кормандон ба миқдор ва сифати корашон дар 
бисёр ҳолатҳо боиси беаҳамият шудани арзишҳои маънавӣ, суст шудани 
талабот ба кори пурмаҳсул ва сифати тарбияи кадрҳо гардид. Ин дар 
навбати худ боиси он шуд, ки дар зехни шогирдони мактабҳо ва дониш- 
ҷӯёни донишгоҳҳо ҳисси бемасъулиятӣ ва бетафовутӣ эҷод шудааст. Теъ- 
доди зиёди донишҷӯён на дар суроғи донишҳои амиқ ва ҳамаҷониба, 
балки ба хотири гирифтани диплом ба донишгоҳҳои олӣ рӯй меоваранд. 
Зеро дар шароити ба истилоҳ "мусовот" ("уравниловка") аксаран танҳо 
доштани диплом кофист, ки соҳиби он сарфи назар аз дараҷаи тахассус 
ва маҳорату лаёқати касбиаш бо вазифаю маош таъмин шавад. Баноан. 
агарчи донишҷӯён ба ихтиёри худ ба донишгоҳҳо меоянд, таълиму тар- 

бияи онҳо, ҳамон тавре ки дар мактабҳо роиҷ шудааст, бештар хислати 
иҷборӣ дорад. Ин ҳолат раванди тарбияи кадрҳои баландихтисосро хеле 
мушкил ва сифати таълимро поин намуда, дар роҳи фаро гирифтани до- 
нишҳои амиқ, аз ҷумла омӯхтани забон монеа эҷод мекунад. 

Дар ниҳоят бояд гуфт, ки бисёре аз сабабҳои вазъи ногувори забони 
тоҷикӣ ба чигунагии фаъолияти органҳои ҳукумат ва идораи давлатӣ 
вобаста аст. Дар кишвари мо давлат бо тамоми органҳои он ба як мо- 
шини бузург ва қудратманд табдил шудааст, ки ҳама чизро дар бар ме- 
гирад, ҳама корро созмон медиҳад ва тамоми масъалаҳои марбути фаъо- 
лият ва зиндагии ҷомеаро ҳаллу фасл мекунад. Дар ҷомеаи мо, маъмулан, 
ҳеҷ коре ё амале бидуни ихтиёр, рохбарӣ ва ширкати органҳои ҳизбӣ ва 
давлатӣ сурат намепазирад. Аз ҷониби дигар, мардум, одамони оддӣ 
дар муқобили ин дастгоҳи нерӯманд хеле заифу нотавон буда, ҳуқук, 
озодӣ ва ихтиёри комил надоранд, дар кори қонунгузорӣ ва иттиҳози 
тасомим дар масоили сиёсӣ, иҷтимоӣ, иқтисодӣ ва фарҳангӣ ширкат 
намекунанд ё хеле кам ҳисса мегузоранд. 

Бо назардошти ин нукта метавон гуфт, ки органҳои ҳукумат ва идораи 
давлатӣ дар таназзули забони тоҷикӣ нақши муҳим бозиданд. Дарвокеъ, 
ин ҳолати ногувор аз бисёр ҷиҳат натиҷаи амалӣ намудани як силсила 
иқдомоти сиёсӣ мебошад. Аз ҷумла, қарор дар бораи даст кашидан аз 
алифбои тоҷикӣ-форсӣ, ки таъсири мудҳиш ба сарнавишти забону 
фарҳанги мо дошт на аз тарафи мардум, балки тавассути органҳои ҳиз- 
бию давлатӣ қабул ва амалӣ шудааст. Ташаббускор ва созмондиҳандаи 
сиёсати шум ва доманадор бар зидди зиёиён, рӯҳониён ва аҳли дину маз- 
ҳаб ва таъқибу нобуд сохтани онҳо низ ҳамин органҳо буданд ва бо ин 
амали хеш зарбаи шадид бар пайкари фарҳанги маънавии миллат ворид 
намуданд. 

Масъалаҳои номгузорӣ, тағйири номҳои шаҳру дехот ва кӯчаву муас- 
сисаҳо низ аз ҷумла салоҳиятҳои органҳои ҳукумат ва идораи давлатӣ 
мебошад. Маҳз ба "кӯшишу ғайрати" онҳо бисёр шаҳру деҳот, аксарияти 
кӯчаву хиёбонҳо, колхозу совхозҳо ва муассисаҳову корхонаҳои Тоҷи- 
кистон имрӯз номҳои ноҳинҷор ва ғайри тоҷикӣ доранд. Барои мисол, 
аз ҷумлаи 200 колхозу совхозҳои пахтакори Тоҷикистон танҳо камтар 
аз 40-тояш номи тоҷикӣ доранду бас. Ба "шарофати" онҳо тоҷикон то 
ба ҳол филмҳоро асосан ба забони русӣ тамошо мекунанд. Албатта, 
номҳои зебо ва анъанавии тоҷикӣ на ба ихтиёри мардум шакли русӣ 
гирифта, бо иловаи суффиксҳои "ов", "ова" ва "ович", "овна" навишта 
мешавад. 

Бисёре аз камбудию нуқсонҳои соҳаи маориф ва тарбияи кадрҳо низ 
ба фаъолияти органҳои давлдатӣ, пеш аз ҳама назорати маориф, ки тас- 
диқ намудани китобҳои дарсӣ ва программаҳо, тасвиби мундариҷа ва 
таркиби онҳо, таксими соатҳои дарсӣ барои омӯхтани мазмунҳои гуногун 
ва ҳаллу фасли бисёр масъалаҳои марбути таълиму тарбияро ба ӯҳда 

дорад, вобастаанд. Маҳз бо дахолати ин вазорат миқдори соатҳои дарсӣ 
барои омӯхтани забон ва адабиёти тоҷикӣ ва таърихи халқи тоҷик ба 
андозаи қобили мулоҳиза кам карда шудааст, ки он боиси бесаводии тӯ- 
даҳои васеи мардум дар масъалаҳои таърих, адабиёт ва забони тоҷикӣ 
шудааст. 

Ин ки дар бисёр донишгоҳҳо ва муассисаҳои таълимии Тоҷикистон 
раванди таълим ба забони русӣ сурат мегирад ва аз ин сабаб сифати 
тарбияи кадрҳо поин шудааст, бе ширкати ин вазорат амалӣ нагарди- 
дааст. Сабаби ниҳоят кам будани китобҳои дарсӣ ба забони тоҷикӣ ва 
паст будани сифати онҳо ҳамчунон ба фаъолияти ин вазорат вобаста аст. 

Тавре ки дар боло зикр гардид, яке аз сабабҳои асосии бад шудани 
вазъи забони тоҷикӣ иборат аз берун афтодани он аз доира истифода 
дар соҳаҳои идораи давлатӣ, коргузорӣ, илм ва маҳофили расмию 
ғайрирасмӣ мебошад. Иллати асосии ин ҳолат ҳамчунон ба фаъолияти 
органҳои ҳизбию давлатӣ вобаста аст. Онҳо, ки дар ҷомеа нақши хал- 
кунанда ва роҳбарикунандаро доранд, муошират ва коргузориро ба забони 
русӣ ба роҳ монда, ташкилоту корхонаҳои дигар ва аҳолияро низ маҷбур 
сохтанд, ки ба онҳо пайравӣ намуда, дар тартибу танзими аснод, ҳисобот, 
мукотибот ва гайра аз забони русӣ истифода кунанд. 

Чунин ба назар мерасад, ки ин ҳолат натиҷаи омилҳои зерин мебошад: 
Аввалан, органҳои ҳукумат ва идораи давлатии Тоҷикистон аз ихтиёр 
ва истиқлолияти кофӣ дар ҳалли масъалаҳои ҷумҳурии мо бархурдор 
нестанд ва яқинан дар солҳои гузашта низ бархурдор набудаанд. Бар 
иловаи ин онҳо ба ҳадди лозим пухта ва корогоҳ набудаанд ва аз ин рӯ 
оқибати ҳамчунини амали носавоб, яъне дур андохтани забони тоҷикӣ 
аз соҳаҳои дар боло зикршударо натавонистанд дарк намояндва аз ихло- 
ли ҳуқуқ ва манофеи миллат ҷилавгирӣ накардаанд. 

Сониян, ба дастгоҳи давлат ва органҳои идорӣ ба паймонае васеъ 
ашхоси бемасъулият, норасида ва каммаърифат, ки аз хусусиёти ин сарза- 
мин, аз расму оин ва фарҳанги мардум огоҳ нестанд ва ё комилан бета- 
фовутанд ва нисбат ба онҳо дилсӯзӣ зоҳир намекунанд, ҷалб шудаанд. 

Ҳамчунон омили бас муҳим иборат аз он аст, ки таи даҳсолаҳои охир 
мардуми зиёд аз ноҳияҳои дигари Иттиҳоди Шӯравӣ ба Тоҷикистон 
муҳоҷират намуданд. Аксарияти онҳо дар шаҳрҳо сукунат ихтиёр на- 
муда, дар органҳои ҳукумат ва идораи давлатӣ дар вазоратхонаҳо, муас- 
сисаҳо, корхонаҳо ва ғайра хеле зуд ва осонӣ дохили кору вазифа шуданд. 
Надонистани забони тоҷикӣ ва хусусиёти мардуми мо барояшон ҳеҷ гуна 
монеа эҷод накард ва аммо донистани забони русӣ онҳоро дар вазъи бо- 
лотар аз аҳолии маҳаллӣ қарор дод ва барояшон имкониятҳои бештар ва 
мусоидтар фароҳам овард. 

Бояд гуфт, усулан ҳеҷ касе мухолифи муҳоҷирати мардум аз ҷое ба 
ҷои дигар нест. Аммо ҳеҷ ҷои шак нест, ки ин амал бояд ҳадду андозае 
дошта бошад. Ҳар гоҳ миқдори муҳоҷирин аз ҳадди маъқул таҷовуз ку- 

над, боиси пеш омадани масъалаҳо ва мушкилоти зиёд дар соҳаҳои мухта- 
лифи зиндагии ҷомеа мешавад. Ин нуқта хусусан барои ҷумҳуриҳои 
нисбатан кӯчак ба мисли Тоҷикистон аҳамияти фавқулодда дорад. 

Дарвоқеъ, муҳоҷирати теъдоди зиёди мардуми ғайри тоҷик ба Тоҷи- 
кистон оқибатҳои печида ва номатлубро ба бор овард. Дар ин ҷо танҳо 
баъзе аз онҳоро, ки ба мавзӯи баҳс иртибот дорад, тазаккур медиҳем. 
Аввалан, муҳоҷирати зиёд таносуби байни аҳолии маҳаллӣ ва ғайри 
маҳаллиро дар Тоҷикистон, хусусан дар шаҳрҳои он хеле тағйир дод. 
Барои мисол, дар Душанбе - маркази сиёсӣ, фарҳангӣ ва илмии ҷумҳурии 
мо. аҳолии ғайри тоҷик ба андозае зиёд шудааст. ки акнун тоҷикон дар 
пойтахти давлати худ ақалиятро ташкил медиҳанд, ки инро наметавон 
падидаи мусбат арзёбӣ намуд. 

Сониян, ин амр боиси ба вуҷуд 
омадани муҳити ноҳамгун ва но- 
созгор дар ҷомеаи мо ва бархӯрду 
омезиши фарҳангҳову арзишҳои 
маънавии гуногун шудааст. Зим- 
нан як нуқтаи бас муҳимро бояд 
тазаккур дод, ки фарҳанги миллии 
халқи тоҷик дар муқобили фар- 
ҳанги муҳоҷирон дар ҳолати но- 
баробар ва мутеъ қарор гирифт. 
Зеро муҳоҷирон умдатан аз фар- 
ҳанги "миллати бузург" ва дорои 
қудрати сиёсӣ намояндагӣ карда. 
ҷузъи лоинфак ва давом ё як шо- 
хаи фарҳанги воҳид ва нерӯман- 
ди Русия дар Тоҷикистон мебо- 
шанд. Азин рӯ, фарҳанги миллии 
мо на бо фарҳанги ақалияти миллӣ. балки бо фарҳанги миллати бузург 
ва дорои қудрати сиёсию фармонраво, яъне бо фарҳанги Русия рӯ ба рӯ 
шуд. Биноан, дар Тоҷикистон таи даҳсолаҳои охир на фарҳанги миллати 
асосӣ -- тоҷикон, ба ақаллиятҳои миллӣ таъсир ворид кард, балки фар- 
ҳанги "ақаллият" (муҳоҷирон) таъсири шадид бар фарҳангу забони мо 
ворид кард. На таъсири мутақобила ва ба ҳам наздику ғанишавии дуҷо- 
ниба, балки таъсири якҷониба ва мутеъ сохтану танг кардани майдони 
фаъолияти забону фарҳанги мо ба вуқӯъ пайваст. 

Дар чунин ҳолат, ҳукумати Тоҷикистон бинобар он ки ихтиёру сало- 
ҳияти кофӣ надошт ва надорад, на танҳо аз забону фарҳанги миллӣ ҳимо- 
ят накард, балки ҳатто дар амри бештар ба таҳти тасир мондани онҳо 
мусоидат намуд. Бинобар ин, ба ивази он ки муҳоҷирини ба Тоҷикистон 
омада забони тоҷикиро ёд гиранд, тоҷикон маҷбур шуданд, ки забони 
русиро биомӯзанд ва ба истилоҳ "дузабона" шаванд. 

БЕРЕІ 
ШЕ КИЛНЕ дуд, Йа 


Дар саросари Тоҷикистон амалан за- 
бони русӣ ҳукмфармо буд. Ҳама на- 
виштаҷот ба русӣ буд ва ин шиоре, ки 
мебинед, бозмондаи ҳамон замон аст, 
ки ҳанӯз бар сари бомҳои Душанбе ҷил- 
вагар аст. 


Дар натиҷаи афзудани теъдоди муҳоҷирон ба Тоҷикистон ва ҷойгузин 
шудани онҳо дар дастгоҳи давлат ва идораҳою муассисаҳои он, нақши 
забони русӣ сол то сол бештар шуда; мутаносибан эътибори забони то- 
ҷикӣ камтару истифодаи он маҳдудтар ва он аз доираи идораи давлатӣ, 
коргузорӣ ва илм дур андохта шуд. Ҳамчунон вазифаи дигари забони 
тоҷикӣ, яъне забони муоширати байни миллатҳо низ ба забони русӣ вогу- 
зошта шуд ва он забони асосии маҷлисҳою митингҳо ва ҷамъомадҳо 
шуд. 

Густариши рӯзафзуни забони русӣ дар соҳаҳои дар боло зикр шуда 
ва ҳам дар кӯдакистонҳою мактабҳо, омўӯзишгоҳҳою донишгоҳҳо, дар 
радоиву телевизивн, рӯзномаҳо ва дар кӯчаю бозор корро ба ҷое кашонд, 
ки акнун дар ҳама ҷо алфози русӣ нисбат ба тоҷикӣ бештар ба гӯш ме- 
расад. Ин ҳолат боиси сахт олуда шудани забони аксарияти мардуми 
тоҷик ва аз ин рӯ сақилу норавон ва беобурангу зананда шудани он шу- 
дааст. 

Бадтар аз ҳама, ин муҳити сермиллат ва ноҳамгун аст, ки дар он арзиш- 
ҳои маънавии гуногун, ноҷӯр ва ҳатто мухолифи ҳамдигар вуҷуд доранд, 
барои рушди солими инсон мусоидат намекунад ва ҳатто мумкин аст 
таъсири манфӣ ба раванди ташаккулёбии насли наврас ва ҷавонон 
бирасонад. Бояд гуфт, ки то алҳол ба ин масъалаи хеле муҳим ва ҷиддӣ 
таваҷҷӯҳи лозим мабзул нагардидааст ва тавре ки аз баҳсу мунозираҳои 
имрӯз бармеояд, бисёр касон онро ба хубӣ дарк накардаанд. Олимони 
мӯҳтарам С.Раҷабов ва Митюкова бошанд, моҳияти масъаларо аслан 
нафаҳмида, дар мақолаи худ, ки қаблан аз он ёд шуд, гуфтори бандаро 
дар ин замина ба "бемантиқӣ" нисбат додаанд. Бинобаронлозим аст, ки 
дар ин ҷо баъзе аз ҷавониби он мухтасаран шарҳ дода шавад. 

Аввал аз ҳама бояд тазаккур дод, ки пурарзиштарин ва муҳимтарин 
сармояи ҳама гуна ҷомеа ва ҳамзамон шарти асосии инкишофу пешрафти 
он худи инсон мебошад. Инсони ҳамаҷониба рушдёфта, поктинат, огоҳ, 
мутаффаккир ва озод, ки то зинаҳои баланди маърифат расида ва дорои 
ваҳдати вуҷуд мебошад: инсоне, ки бар пояи маҳками донишҳои амиқу 
васеъ ва арзишҳои волои маънавӣ устувор аст; яъне, инсоне, ки ба сатҳи 
камолот расидааст. Зимнан, чунин инсонҳо, на танҳо омили умдаи пеш- 
рафти ҷомеа, балки ҳамчунин ҳадафи асосии он мебошанд. Ва ҳар қадар 
теъдоди онҳо зиёд бошад, ба ҳамон андоза ҷомеа ғанитар, рангорангтар, 
пешрафтатар буда, дорои имконияти бештар ва авомили худи рушд хо- 
ҳад буд. Табиист, ки сатҳи зиндагии моддии мардум низ баланд хоҳад 
буд. Ташаккулёбии инсон - як раванди басо печида, буғранҷу мушкил 
ва тӯлонӣ аст. Муҳим он аст, ки ин раванд бояд мудовим, билоинқито 
ва ҳадафманд бошад. Зимнан, донишҳо ва арзишҳои маънавии тозае, ки 
бо гузашти айём фаро гирифта мешаванд, бояд бо андӯхтаҳои қалбӣ на 
дар ҳолати тазод, балки дар тавофут ва пайванди ногусастанӣ бошанд 
ва якдигарро инкор ва наҳй насозанд. Ҳар пораи навбати зиндагӣ бояд 

давоми солҳои гузаштаи умр ва асосу пояи қисмати дар пеш будаи он бошад. 
Имрӯзи инсон бояд аз дирӯз ва фардои он аз имрӯз барояд. Дав-раҳои 
мухталифи умри инсон набояд аз ҳам ҷудо бошанд ва ё якдигарро инкор 
кунанд. Хулласи калом, тамоми зиндагии инсон бояд мисли як порчаи 
яклухт дорои мазмун ва мӯҳтавои мутавофиқ ва бо ҳам созгору пайваста 
бошад ва миёни "ман" ва "худ"-и инсон на ихтилоф, балки созиш вуҷуд 
дошта бошад. Танхо дар чунин сурат раванди билоинқитои рушд ва 
ҳусули ваҳдати вуҷуди инсон имконпазир мегардад. Ва ин амр пойдорӣ 
ва устувории инсонро аз лиҳози равонӣ ва иҷтимоӣ таъмин менамояд, 
ки ин ҳолат ҳам барои зиндагии шахсии афрод ва ҳам чигунагии ҷомеа 
бағоят муҳим аст. Вале барои расидан ба ин поя (ваҳдати вуҷуд) бар 
иловаи шароити дигар ҳамчунон муҳити сифати муайяну мушаххас ва 
аз лиҳози шеваи зиндагӣ, одобу ахлоқ, расму оин, рафтору ҷаҳонбинӣ 
ва арзишҳои фарҳангию маънавӣ якхела, созгор ва ҳамгун зарурат аст. 

Нақши муҳит, хосатан дар марҳилаҳои аввали ташаккулёбии инсон, 
хеле бузург аст. Зеро кӯдакон ва наврасону ҷавонон асосан ба сифати 
объекти (мафъул) таъсири муҳит зоҳир мешаванд. Дилу дида ва гӯшу 
ҳуши онҳо ба рӯи дунё боз буда, идроки ҳисси онҳо хеле тез ва гирост. 
Аммо тафаккури мантиқии онҳо ҳанӯз ба ҳадди лозим рушд наёфтааст 
ва таҳлилу таҷзияи равандҳои печида ва ҷилваҳои рангини зиндагӣ аз 
тавони онҳо берун аст. Баноан, падидаҳо ва ҳаводиси муҳитро бо ҳама 
хубиҳош ва бадиҳош ба таври механикӣ, ғайриогоҳона ба ҳофизаи худ 
месупоранд. 

Ҳаргоҳ инсон на танҳо аз нигоҳи ҷисмӣ, балки аз лиҳози ақлӣ низ ба 
пояи балоғат мерасад, таъсири муҳит бар он торафт камтар мешавад ва 
ӯ худ дар нақши фоил зоҳир мегардад. Албатта, рушд ва инкишофи инсон 
ба сӯи камолот қатъ намешавад, вале идроки муҳит ва арзишҳои ҷадиди 
фарҳангӣ умдатан огоҳона сурат мегирад. Биноан, ашхоси камолёфта 
дар мухити иҷтимоӣ ва фарҳангии ноошно андӯхтаҳои худро на танҳо 
аз даст намедиҳанд, балки мумкин аст, аз тариқи қабул ва ҳазми арзишҳои 
маънавии ҷадид, ки таври интихобӣ сурат мепазирад, ҳатто ғанитар со- 
занд. 

Аммо вақте ки наврасон ва ашхоси ноболиғ дар муҳити ҷадид, но- 
ҳамгун ва Ё бегона, ки арзишҳои гуногун, мутазод ва рафтору ахлоқи 
барояшон ноошно ҳукмрон аст, қарор мегиранд, ба осонӣ худро "гум" 
мекунанд. Ба онҳо эҳсоси бегонагӣ, тазалзул. бесуботӣ, ноустуворӣ ва 
ранҷ даст медиҳад. Зиндагӣ дар чунин муҳит, барояшон мушкил мешавад, 
зеро арзишҳои маънавӣ ва таҷибаи зиндагии онҳо, ки дар муҳити дигаре 
андӯхтаанд, мумкин аст камарзиш ё нолозим воқеъ шавад. Онҳо маҷбур 
мешаванд, ки бисёр чизҳоро дубора аз сар шурӯъ кунанд. Зимнан мумкин 
аст, ки бо мурури замон ҳама он андӯхтаҳои фарҳангии худро, ки қаблан 
дар бадали солҳои зиёди умри хеш дарёфта буданд, ба иллати "нолозим" 
будан, қисман ё тамоман фаромӯш кунанд. Онҳо шеваи зиндагӣ, рафтору 

кирдор ва арзишҳои муҳити ҷадидро, мисли кӯдаки бетаҷриба, таври 
механикӣ ва тақлидкорона фаро мегиранд, нусхабардорӣ мекунанд. 
Аксаран ин кор ба осонӣ муяссар намешавад. 

Солҳо мегузарад, то ин ки онҳо битавонанд ба муҳити ҷадиди иҷтимоӣ 
комилан одат гиранд ва нақшҳои тозаи худро ба хубӣ иҷро намоянд. 
Барои бисёр касон иҷрои ин кор аслан муяссар намешавад. Дар натиҷа 
чунин ашхос наметавонанд, то ба сатҳи ваҳдати вуҷуд, пойдории равонӣ 
ва ягонагию ҳамоҳангии дунёи маънавии худ бирасанд ва онро ҳифзу 
тақвият кунанд. Онҳо худро дар вазифаҳо ва накшҳои иҷтимоияшон оҷизу 
нотавон эҳсос мекунанд, ба худ боварӣ ва итминон надоранд ва аз ин рӯ 
дар зиндаги муваффақ намешаванд, хосатан дар ҷое, ки муқтазиёти муҳит 
ҷиддӣ ва сахт бошад. Шуури онҳо ноҷур, "пора-пора" ва пуртазод ме- 
гардад. Арзишҳои фарҳангие, ки қаблан андӯхтаанд, дар назарашон то 
андозае беаҳамият мешавад ва дар айни замон аз арзишҳои ҷадид низ 
комилан розӣ ва қонеъ намешаванд, нисбат ба онҳо эътибору эътимоди 
комил ҳосил намекунанд. Аз ин рӯ, арзишҳои ҷадид, ки пурра "ҳазм" на- 
шудаанд ва дар зеҳну қалбашон нанишастаанд, таври автоматӣ рафтору 
кирдори онҳоро таъйин намекунанд, зеро ин ҳолат маъмулан дар сурате 
имконпазир мегардад, ки он арзишҳо дар оғози ташаккулёбии инсон, 
яъне дар овони кӯдакӣ, фаро гирифта шуда бошад. Бар иловаи он, арзиш- 
ҳои қаблан андӯхта, хосатан дар шароити идома доштани робитаҳо бо 

“муҳити "аввалӣ", ба осонӣ намегузоранд, ки арзишҳои ҷадид "ҷои" онҳоро 
бигиранд. 

Дар натиҷа, инсоне ба бор меояд, ки маҳсули таъсири мутақобила ва 
омезиши фарҳангҳо ва тамаддунҳои мухталиф мебошад, вале ба ҳеҷ яке 
аз онҳо сад дар сад тааллуқ надорад. Дунёи маънавии он пур аз тазодҳо 
ва пора-пора аст ва ҳар пора аз қофилаи дигар. Ӯ метавонад ҳам Саъдию 
Ҳофиз ва ҳам Пушкину Достоевскийро бихонад, ҳам О.Ҳошим, Ҷ.Му- 
родову 3.Нозимро ва ҳам Ф.Шаляпину Л.Зьккина ва А.Пугачёваро биш- 
навад, вале ҳеҷ яке аз онҳо ӯро мутаассир намесозад, ба шӯру шавқ ё 
дарду риққат намеорад, эҳсосоти амиқу тарабангез ва ё ҳузноварро дар 
қалби онҳо бедор намекунад. Ӯ ба мисли матои рангинест, ки аз порчаҳои 
Гунгуни таври маснӯӣ бо ҳам часпонида сохта шудааст. 

Ин ҳолат аломати ноқис будани шахсияти чунин ашхос мебошад ва 
онҳо бо номи "маргинал" мусаммо шудаанд. Албатта, вобаста ба шаро- 
ити муҳит ва чигунагии таъсири авомили мухталифи он дараҷаи марги- 
налии ашхос метавонад мухталиф бошад. Вале дар маҷмӯъ ин падидаи 
бадфарҷом аст. Зеро чунин ашхос аз фарҳанги миллии хеш ва арзишҳои 
маънавии он бехабарва дур мондаанд. Азин рӯ нисбат ба онҳо беэътиноӣ 
ва қадршиносӣ зоҳир мекунанд. Дар воқеъ, масалан. як нафар фарзанди 
тоҷик танҳо дар сурате ба қадри Саъдию Ҳофиз, Мавлоною Бедил ва 
дигар худовандони маънӣ мерасад ва осори гаронмояи онҳоро дурусту 
амиқ дарк карда метавонад ва аз шунидани як порча шеъре аз онҳо ба 

ваҷд меояд, ки бисёр таҳсил карда, ғанои маънавии миллати худро фаро 
гирифта бошад, аз доираи одди ва мутаориф берун омада, ба пояи ба- 
ланди маърифат расида бошад, каломи бадеъ ва маонии баландро па- 
растиш кунад. Яъне бо тамоми тору пудаш мансуби фарҳанги миллии 
тоҷик ва оганда аз арзишҳои маънавии он бошад. 

Мутаассифона. теъдоди ашхоси маргинал дар ҷомеаи мо, хусусан, 
дар байни кормандони ҳизбу давлат ва зиёиён кам нест. Онҳо бидуни 
шак дар поин омадани эътибор ва нуфузи забони тоҷикӣ ва олудаю 
гӯшхарош шудани он ва ҳамчунон Хор) беқадр шудани фарҳанги миллӣ 
"саҳми" худро гузоштаанд. 

Бар асари муҳоҷирати беандозаи аҳолии ғайри тоҷик ба Тоҷикистон 
ва ба вуҷуд омадани муҳити ноҳамгун ва мутаноқиз оқибатҳои номатлуби 
дигар низ ба бор омадааст. Аз ҷумла, аз шиддат ёфтани масъалаи ба кор 
ва хона таъмин намудани аҳолӣ бархӯрди арзишҳои мухталифи маънавӣ 
ва поин омадани қадру қимати 
фарҳанги миллии тоҷик, тахриби 
пояҳои ахлоқ ва ривоҷ ёфтани ҷи- 
нояткорӣ, адами тағйироти ҷид- 
дӣ дар сохтори иҷтимоии миллати 
тоҷик дар натиҷаи "тақсими кор" 
байни аҳолии маҳаллӣ ва ғайри 
маҳаллӣ (барои аҳолии маҳаллӣ 
асосан кор дар деҳот, дар хоҷагии 
қишлоқ, барои муҳоҷирон - шаҳр, 
идора, саноат), ривоҷ ёфтани Ша ! ; ХУ. ЪЕ 
рӯҳияи пулу чизпарастӣ, лоқайдӣ Барои аҳолии маҳаллӣ асосан кор дар 
ва бетафовутӣ, адами ғамхорӣ ва деҳот - дар соҳаи кишоварзӣ, барои 
муносибати дилсӯзона нисбат ба Імуҳоҷирон - шаҳр, идора, саноат му- 
ин сарзамин ва сарнавишїи он, қаррар шуда буд. 
сахт олуда ва тахриб шудани муҳити зист ва дар ниҳоят, аз тезутунд шу- 
дани муносибати байни миллатҳо метавон ёдовар шуд. Яке аз иллат- 
ҳои асосии чунин падидаи ҳузнангези ҷомеаи мо - худсӯзонию худкушии 
духтарон ва ҷавонзанони тоҷик, ба назари банда, ҳамчунон дар тазод- 
ҳои муҳити зисти ноҳамгуни мо ба бархӯрди арзишҳои мухталифи маънавӣ 
нуҳуфтааст. Аммо баррасӣ ва шарҳу эзоҳи ин масоил як баҳси муфассал 
ва алоҳидаро иҷоб менамояд. 

Албатта, ҳукумати Тоҷикистонро лозим буд, ки тамоми оқибатҳои 
ногувори ин равандро дар назар гирифта, миқёс ва самти муҳоҷирати 
аҳолиро танзим ва маҳдуд кунад ва чораҳои лозимро биандешад, то со- 
ҳаи истифодаи забони тоҷикӣ маҳдуд нагардад. 

Вале он на танҳо аз муҳоҷирати беҳаду андоза ҷилавгирӣ накард, 
балки ҳатто ба хотири иҷрои планҳои машкуки истеҳсолӣ микдори зиёди 
коргарон ва мутахассисонро аз дигар ноҳияҳо даъват ва ҷалб намуда. 

бо додани имтиёзҳо ва муҳайё сохтани шароити мусоид барои онҳо ра- 
ванди муҳоҷиратро афзоиши бештар бахшид. 

Дар айни замон, ҳукумати ҷумҳурии мо ба масъалаи йабифодумав сама- 
рабахши қувваҳои кори Тоҷикистон ба ҳадди лозим таваҷҷӯҳ накард. 
Ҳарчанд ки дар аксари ноҳияҳои зироатии Тоҷикистон аз солҳо ба ин 
тараф масъалаи бо кори пурсамар таъмин кардани аҳолӣ ҳал нашудааст 
ва биёр деҳоти мо аз касрати аҳолӣ ва бекорӣ ба танг омадаанд, ҳукумати 
Тоҷикистон шароити мусоиди маишӣ ва иҷтимоию фарҳангиро барои 
ба паймонаи васеъ ҷалб кардани мардуми дехот ба шаҳрҳо ва истеҳсолоти 
саноатӣ муҳайё насохт. Дар ҷараёни шаҳрсозӣ ва танзими маҳалҳои суку- 
нати мардум на танҳо анъанаҳо ва расму оини миллӣ ва хусусиятҳои 
рӯзгордории мардуми тоҷик дар назар гирифта нашуда ва намешавад, 
балки ба мардуми тоҷик имконияту иҷоза намедиҳанд, ки дар шаҳрҳо, 
тавре ки лозим медонад, барои худ хонаву ҷой дуруст кунанд ва ҳатто 
барои он идда ҷавононе, ки аз ночорӣ розианд дар хонаҳои барои тоҷи- 
кон номуносиб ва номусоиди шаҳрҳо зиндагӣ ва кор кунанд. ба осонӣ 
сарпаноҳе намедиҳанд. Ононе, ки аз деҳот ба қасди сукунат ба шаҳрҳо 
меоянд, маҷбуранд, ки 15-20 сол дар ба дару кӯй ба кӯй овораву сарсон 
бигарданд, то ба яке аз он хонаҳои бетонӣ. ки ба шароити иқлимӣ ва 
урфу одати мардуми мо ҳеҷ мувофиқ нестанд, ба сифати "соҳибхона" 
дохил шаванд. Шаҳрҳои мо, алалхусус шаҳри Душанбе, бо доштани 
чунин шароити номусоид барои мардуми маҳаллӣ, на танҳо мардуми 
деҳотро ҷазб намекунанд, балки аз худ дур меандозанд. 

Тасодуфӣ нест, ки имрӯз баъд аз сипарӣ шудани беш аз 70 сол аз бар- 
қарор шудани Ҳокимияти Шӯравӣ миқдори тоҷикон дар шахрҳо ва 
хусусан дар байни коргарон ва кадрҳои соҳибтахассуси корхонаҳои 
саноатӣ ва сохтмон хеле ночиз аст. Ин амр дар таҳаввулу тараққии миллат 
ва забону фарҳанги он бетаъсир намондааст. 

Ин ҳама, ба ақидаи банда, натичаи таҳрифва дур рафтан аз усули 
ленинии сиёсати миллӣ мебошад, ки он умдатан, дар беҳадду андоза 
марказият ёфтан ва бюрократӣ шудани ҳукумат, поймол кардани прин- 
сипҳои демократия ва худидоракунӣ зоҳир шудааст. Ин ҳолат боиси фи- 
шору тазйик ва диктату фармонравоии органҳо ва идораҳои марказӣ, 
накзу тахаллуфи истиқлолият ва соҳибихтиёрии ҷумҳуриҳо, ба эътибор 
нагирифтани манофеи онҳо, маҳдуд кадани ҳуқуқи халкҳо дар ҷиҳати 
рушду инкишофи озод ва мустақил шудааст. Дар шароити як кишвари 
хеле бузург ва сермиллат органҳо ва идораҳои марказӣ натавонистанд, 
ки масоили пешомадаро сари вакт ташхис ва ҳал кунанд. Органҳои ҳу- 
кумат ва идораи давлатии ҷумҳурии мо, ки аз мустақилӣ ва салоҳиятҳои 
лозим бархурдор нестанд ва дар ҳар қадам. ҳатто барои ҳалли масоили 
ночиз ва хурду реза ба органҳои марказӣ муроҷиат мекунанд, ҳамчунон 
дар рафъи фаврии мушкилот оҷиз мондаанд. Онҳо хосияту мушаххасоти 
ҳукумати соҳибихтиёр ва комилҳуқуқро аз даст дода, амалан ба як ҷузъи 

механизми бузург ва камҳаракати идораи давлатии кишвар ва иҷро- 
кунандаи гӯш ба фармони сиёсати органҳои марказӣ табдил ёфтаанд. 

Яке аз сабабҳои чунин ҳолат, ба назари ман, иборат аз он аст, ки ба 
ҳангоми ташкил додани органҳои ҳукумат ва идораи давлатӣ присипҳои 
демократии сохтмони давлати миллӣ риоя намешуданд. Ҳарчанд ки 
зоҳиран интихобот сурат мегирифт, дар амал мансабдорони органҳои 
давлатӣ аз "боло" таъйин мешуданд. Аз ин ҷост, ки роҳбарон ва корман- 
дони дастгоҳи давлат ва идораҳои он на дар хидмати мардум, балки дар 
болои он қарор гирифтанд ва аз кору фаъолияти хеш на ба мардум, балки 
ба органҳои марказӣ, ки онҳоро тақаррур намудаанд ва ҳар лаҳза мета- 
вонанд таъвиз кунанд, ҳисобот медоданд ва медиҳанд. 

Адами риояти принсипҳои демократия ва назорати воқеии мардум аз 
болои органҳои ҳукумат ва идораи давлатӣ боиси бештар бюрократӣ 
шудани онҳо, нуфузи ашхоси ҷоҳталаб ва нолоиқ ба он дастгоҳ ва ривоҷ 
ёфтани падидаҳои манфӣ, аз қабили фасод, ришвахӯрӣ ва соири нобасо- 
мониҳо шудааст. 

Манофеъ ва мақосиди ин дастгоҳи бюрократии давлатӣ, ки дорои 
механизми махсуси худсозӣ мебошад, аз манофеъ ва армонҳои мардум 
аз бисёр ҷиҳат тафовут пайдо кард. Бад-ин сабаб органҳои давлатӣ на 
танҳо ба хотири рафъи эҳтиёҷот ва бароварда сохтани орзӯҳои мардум 
иқдом намекунанд, балки аксар вақт онҳоро нодида мегиранд. 

Албатта, чунин ҳолат наметавонист, оқибатҳои нек дар пай дошта 
бошад ва тавре ки зиндагӣ нишон дод, вай меваҳои талх ба бор овард. 
Ривоҷу равнақ ёфтани усули фармонравоӣ дар умури идорӣ. таҳрифи 
принсипҳои демократия, ҷабран таҳмил кардани иродаи "раҳбарони" 
худхох, ба эътибор нагирифтани қонунҳои айнии инкишофи ҷомеа, мах- 
дуд кардани ҳуқуқ ва озодиҳои фардӣ, пуркудратии органҳои ҳукумат 
ва оҷизу нотавонии мардуми оддӣ, то ба ҳадди ифрот идеологӣ сохтани 
тамоми соҳаҳои зиндагӣ, таҳти фишор қарор додани шахсияти инсонхо 
ва омилҳои дигар, ногузир ҷомеаи моро ба мушкилоти зиёд ва масоили 
бас печида ва ҷиддӣ рӯ ба рӯ сохтанд. 

Чунинанд баъзе аз сабабхое. ки ба назари банда, ба таназзули забони 
тоҷикӣ дар Тоҷикистон оварда расонданд. 

Ҷои хушист, ки ба шарофати бозсозӣ ва ошкорбаёнӣ бисёр чизҳо тағ- 
йир ва беҳбуд меёбанд. Ҳамакнун гомҳои маҳкам дар роҳи эҳёи принсип- 
ҳои сотсиализм ва демократия ва баланд бардоштани накши шӯроҳою 
инсони заҳматкаш бардошта шудааст. Агарчи то ба демократияи воқеӣ 
ва фаъолияти баланди иҷтимоӣ ва сиёсии тӯдаҳои васеи мардум ҳанӯз 
хеле фосила дар миён аст, самти умумии ҳаракати мо, фаъолияти рӯз- 
афзуни мардум ва пуштибонии қатъии онҳо аз аҳдофи бозсозӣ, ислоҳоти 
муҳиме. ки ҳоло амалӣ хоҳад шуд, умеду имони моро бар ҳалли муваф- 
фақонаи бисёр масоил ва мушкилоти дарпешистода бештар ва қавитар 
месозад. 

Албатта, ҳеҷ ҷои шак нест, ки вазъияти мавҷудаи забону фарҳан-ги 
МИЛЛИИ МО низ бояд ислоҳ шавад ва забони модарии мо дубора эҳё ва 
мақому мартаба ва эътибору нуфузи худро соҳиб шуда, воқеан ба "пояи 
миллат" ва давлати он табдил гардад. Гузашта аз он, ин масъала ба ҳуқуқи 
миллат иртибот дорад ва набояд он аз ин ба баъд ҳам поймол гардад. 
Магарсаволе ба миён меояд, ки оё чӣ гуна метавон ба эҳёи забони тоҷикӣ 
даст ёфт? Чӣ тадбирҳое андешида шаванд, то масъала ҳал гардад? 

Возеҳ аст, ки барои эҳёи забон бояд омилҳо ва сабабҳое, ки боиси 
таназзули он шудаанд, рафъ гарданд. Албатта, барои ин бояд корҳои 


лаҳои муносибатҳои байни миллатҳо омодагӣ гирифта мешавад, фикр 
мекунам, ки баёни ин матолиб аз аҳамият холӣ нахоҳад буд. 

Аввал аз ҳама бояд гуфт, ки дар шароити мавҷуда яке азмуҳимтарин 
тадобири эҳёи забони тоҷикӣ ва мақому эътибори он дар ҷомеаи мо ҳамоно 
мақоми давлатӣ додан ба забони тоҷикӣ дар Тоҷикистон аст ва ин як 


амри зарурӣ ва ҳатмист. Пешниҳодот ва талаби мардум, аз ҷумла аҳли 


давлат эҳтиёҷ дорад. Ҳамогон огоҳанд, ки сиёсати ғалату бехирадона 
ва ҷабран болои мардум таҳмил шуда буд, ки корро ба ин ҷойҳо кашонд. 
Акнун ҳукумати мо ба сифати қудрати нерӯманди мардумӣ, бояд ба нидои 
халқ гӯш фаро дода, талаби барҳақ ва одилонаи онро қонеъ созад ва дар 


матлаб лозим аст, ки роҳбарону кормандони ҳизбию давлатӣ, вазо- 
ратхонаҳою идораҳо ва муассисоту корхонаҳо забони тоҷикиро ба хубӣ 
бидонанд. 

Инамал( истиқрори мақом ва мартабаи забони тоҷикӣ) барои он зарур 
аст, ки фарзандони халқи тоҷик на гунгу безабон ва оҷизу нотавон, балки 
ба сифати инсонҳои фозил, бомаърифат, фаъол ва мисли ниёгони худсу- 

ханшиносу зебопараст ва башардӯст ба камол расанд ва ниҳоят, бита- 
вонанд, ки дар хоки худ тамоми масоили хурду бузурги худро зарияи 
забони модарии худ ҳаллу фасл кунанд. Ин ҳаққи табиӣ ва қонунии халқи 
тоҷик аст ва ҳеҷ касе набояд дар ин кор ба вай монеъ шавад! 

Аз ин ҷо дарки ин матлаб мушкил нест, ки ба забони тоҷикӣ додани 
мақоми давлатӣ ҳадаф нест, балки василаи ҳалли бисёр масоили муҳим ва 
сарнавиштсози миллат аст, ки аз солҳо ба ин тараф ба миён омада, то 
кунун бидуни ҳал мондаанд. Бинобар он бояд як силсила тадбирҳо ва 
чорабиниҳо андешида шавад ва амалӣ гардад. 

Возеҳ аст, ки дар шароити мушаххаси ҷумҳурии мо дар иртиботи ин 
мавзӯъ як теъдод мушкилот пеш меоянд. Яке аз онҳо - масъалаи забони 
муоширати байни намояндагони миллатҳост, ки ин вазифаро то ҳол за- 
бони русӣ иҷро мекунад. Ҳоло аз 
таҳлили тамоми ҷавониби ин масъа- 
ла худдорӣ карда, фақат ҳаминро 
тазаккур медиҳам, ки агар забони то- 
ҷикӣ забони давлатӣ ва забони русӣ - 
забони муоширати байни миллатҳо 
эълон гардад, дар он сурат яқинан 
вазъи фалокатбори мавҷуда ҳеҷ тағ- 
йир нахоҳад кард. Биноан, пешниҳод 
мекунам, ки танҳо забони тоҷикӣ ба 
сифати забони давлатии Тоҷикистон 
эълон гардад ва вазифаи забони муо- 
ширати байни миллатҳоро низ иҷро 
кунад. 

Дар иртибот пешниҳодҳои дагар 
мабнӣ бар забони давлатӣ эълон на- 
мудани забонҳои русӣ ва ӯзбакӣ бояд 
гуфт. ки муаллифони онҳо ба назари 
ман, моҳияти мавзӯъро ба хубӣ дарк 
накардаанд ва ё аз тангназарии хеш 
вазъияти пешомадро нодида меги- 
ранд. Сухан дар бораи ҳуқуқи мил- 
лат ва манофеи он меравад, на дар 
бораи ашхоси алоҳида ё намояндагони миллатҳои дигар дар Тоҷикистон, 
масъалаи забони русӣ - марбутимиллати рус аст ва миллати рус аз чандсад 
ҳазор нафар намояндагони он, ки дар Тоҷикистон зиндагӣ мекунанд, иборат 
нест. Забони тавоно ва рушдёфтаи русӣ дар кишвари паҳновари Русия 
забони давлатӣ аст ва ҳеҷ чизе ва ҳеҷ касё бар он таҳдид намекунад ва 
эҳтиёҷоте ҳам надорад, ки миллатҳои дигар бар ҳимояи он бархоста, 
онро ба сифати забони давлатӣ дар ҷумҳуриҳои миллӣ эълон кунанд. 
Айни ин чизро дар мавриди забони ӯзбакӣ ва забонҳои дигар метавон 

Дар оғози солҳои навадуми садаи 
гузашта даҳҳо ҳазор мардум дар 
кӯчаҳои Душанбе ба пуштибонӣ аз 
ҳуқуқи миллат ва забони худ тазо- 
ҳурот карда буданд. 


гуфт. Дарки ин маънӣ мушкил нест, ки имрӯз дар Тоҷикистон забони 
тоҷикӣ дар ҳолати ногувор ва мӯҳтоҷи ҳимоя аст, на русӣ ё ӯзбакӣ. Дар 
Тоҷикистон ҳуқуқи тоҷикон поймол шудааст, на русҳо ва ин забони 
тоҷикӣ аст, ки аз доираи истифодаи қонунии худ дур андохта шудааст, на 
русӣ ё ӯзбакӣ. Илова бар он забони давлатӣ эълон шудани забони тоҷикӣ 
ба забони русӣ ҳеҷ гуна таъсир ва таҳдид намекунад. Вале додани мақоми 
давлатӣ ба забони русӣ дар Тоҷикистон зарбаи мудҳише хоҳад буд ба 
забону фарҳанги миллати тоҷик. 

Гузашта аз он, дар Тоҷикистон бар иловаи забони тоҷикӣ забони дав- 
латӣ эълон кардани забонҳои русӣ ва ӯзбекӣ, маънии поймол кардани 
принсипҳои ленинии баробарҳукуқии миллатҳо ва забонҳоро дорад ва 
аслан хилофи демократия ва ақли солим мебошад... Барои таъмини баро- 
барҳуқуқӣ кофист, ки дар ҷумҳурӣ танҳо як забон - забони миллати асосӣ 
забони давлатӣ бошад. 

Дар мавриди ононе, ки худ забони тоҷикиро намедонанд ва ё хуб на- 
медонанд ва аз ин рӯ тақозои ду (ё се) забони давлатиро мекунанд, бояд 
гуфт, ки онҳо аз сабаби дарки амиқ надоштанашон мехоҳанд маса сани 
миллатеро курбони манофеи шахсии худ созанд. і 

Ҳамчунон дар мавриди ононе, ки зарурати дар метин олӣ ба за- 
бони тоҷикӣ таълим додани фарзандони халқи тоҷикро рад мекунанд, 
бояд гуфт, ки чунин мафкура баҳонае беш нест. Возеҳ аст, ки фориғони 
донишгоҳҳои Тоҷикистон умдатан дар миёни мардуми тоҷик кор ва зин- 
дагӣ хоҳанд кард ва мардум ба духтурону инженерон ва агрономҳою 
мутахассисони кордону ҳолдон зарурат доранд, на ба кадрҳои гунгу нодон. 
На танҳо эҳёи забону фарҳанги миллати тоҷик, балки пешрафти икти- 
содию иҷтимоии Тоҷикистон ҳамин чизро тақозо мекунад. 

Зимнан, инро ҳам бояд хотирнишон кард, ки мақоми давлатӣ додан 
ба забони тоҷикӣ дар Тоҷикистон маънии маҳдуд кардани ҳукуки намо- 
яндагони миллатҳои дигарро надорад. Албатта, лозим аст, ки тадобири 
зарурӣ барои инкишофи мӯътадили онҳо андешида шавад. 

Дар иртиботи ин мавзӯъ ногузир масъалаи дузабонӣ ва бисёрзабонӣ 
пеш меояд. Вақтҳои охир дар ин бора зиёд гап мезананд ва маьмулан 
чунин изҳор медоранд, ки дузабонӣ барои мо ҳатмӣ ва зарурист. Дар 
рӯзномаи "Коммунист Таджикистана" борҳо бо ҳарфҳои дурушт ин ши- 
орро нашр кардаанд, ки "Двуязьгчние - норма нашей жизни" (яъне "Дуза- 
бонӣ - мароми зиндагии мост"). 

Ба назари ман, дарин маврид ба саҳлангорӣ ва кӯтоҳандешӣ роҳ дода 
шудааст. Аввал аз ҳама саволе пеш меояд, ки оё дузабонӣ чӣ маънӣ дорад 
ва ба кадом асоси ҳуқуқӣ чунин мафкура талқин мешавад? Ҳамагон бояд 
дузабона бошанд ё қисмате аз аҳолӣ? Агар на ҳама. пас кадом қисми 
мардум бояд ду забонро донанд? Ва чаро дузабонӣ мароми зиндагии 
мост? 

Агарчи тафсири соддагароёнаи истилоҳоти мазкур роиҷ аст, вале 

возеҳ аст, ки танҳо дар сурате метавон касеро дузабона ва ё бисёрзабона 
номид, ки он ду забон ё бештар аз онро бахубӣ донад. Аммо ба хубӣ до- 
нистани забон чӣ маънӣ дорад? То чӣ андоза касе бояд забонеро фаро 
гирад, то ки шоистаи ин ном бошад? Оё зинаи поинтарин, ки баъд аз он 
забондонӣ оғоз мегардад, кадом аст? 

Ба назари ман, ҳангоми муайян намудани ин зинаи поинтарин ё ҳадди 
ақали луғатҳо ва калимаҳо, бояд ин нукта мадди назар гирифта шавад, 
ки забон - ин василаи маърифат, муошират ва фаъолияти гуногун ме- 
бошад, ки аксаран дар ягонагӣ зоҳир мешаванд. Биноан, касеро танҳо 
дар сурате метавон забондон ҳисобид, ки агар ӯ забонро ба андозае, ки 
барои иҷрои макқосиди дар боло зикршуда зарурат аст, фаро гирифта 
бошад. Яъне бо ин забон дар мавзӯъҳои маишӣ, иҷтимоӣ, сиёсӣ, адабӣ 
ва ихтисосӣ, ақаллан битавонад озодона ва беғалат гуфтори дигаронро 
фаҳмад, худ сухан кунад, хонад ва нависад. 

Возеҳ аст, ки барои расидан ба чунин савия хеле заҳмат кашидан ва 
вақти зиёде сарф кардан зарур аст. Албатта, ҷои шак нест, ки инсон ҳар 
қадар забонҳои зиёдро фаро гирад, ба ҳамон андоза барояш беҳтар аст. 
Донистани забонҳои зиёд фазилати бузург ва муфид аст, хосатан имрӯз, 
ки тақсими байналхалқии кор, ҳамкориҳо, алоқаҳо ва вобастагии му- 
такобилаи кишварҳо ва халқҳо беш аз ҳар вақт амиқтар ва густурдатар 
шудааст. 

Ин ҷо саволе ба миён меояд, ки дузабонӣ ё бисёрзабонӣ то чӣ андоза 
зарур ва имконпазир аст? Албатта, гап дар бораи як гурӯҳи муайяни 
одамон, кормандони баъзе соҳаҳо, аз ҷумла илм намеравад. Онҳо бино- 
бар хусусияти корашон ба донистани чанд забон эҳтиёҷ доранд ва ҳам 
аз имконоти лозим ва ҳатто баъзан истеъдоди хуб ҳам бархурдоранд. 
Гап дар бораи тӯдаи васеи мардум аст, ки дар ноҳияҳои мухталиф аз 
ҷумла, дар деҳот зиндагӣ ва кор мекунанд. Оё дар сурати риоя шудани 
тамоми ҳуқуқҳои инсон ба онҳо лозим аст, ки забони дуюмро низ би- 
донанд? Агар зарур аст, пас чаро? Ба кадом асос? Ва дар ниҳоят, оё онҳо 
метавонанд, ки ду6 се забонро, хусусан русиро, ки хеле печида ва мушкил 
аст, фаро гиранд? Хосатан дар ҷое, ки ҳатто барои дуруст омӯхтани як 
забон - забони модариашон - шароит ва вақти кофӣ надоранд, оё ин кор 
имконпазир аст? Равшан аст. ки ин аз тавони онҳо берун ва ғайриимкон 
аст. Ба хубӣ донистани забон ё забонҳо танҳо дар сурате имконпазир 
аст, ки он таври муназзам омӯхта ва дар тӯли зиндагӣ пайваста такмил 
дода шавад. 

Тавре ки таҷриба нишон медиҳад, ҳатто дар чунин ҳолат на ҳамеша 
натоиҷи матлуб ба даст меояд. Бисёре аз онҳое, ки дар тӯли солиёни му- 
тамодӣ, таври муназзам ба забони русӣ сӯҳбат мекунанд, менависанд ва 
дар кору зиндагии худ аз он истифода мекунанд, тавонистанд, ки ба қадри 
кофӣ онро фаро гирандва беғалату тоза гап зананд. Бисёр ашхосе, ки ба 
вазифа ва унвонҳои баланд соҳиб шудаанд, на танҳо ба забони русӣ, 

балки ба забони модарии худ низ таври дуруст сӯҳбат карда намета- 
вонанд. 

Ба ҳар сурат фарз мекунем, ки тӯдаҳои васеи мардум бо заҳмати зиёд 
як забони дигарро фаро гирифта дузабона шуданд. Хуб, баъд чӣ? Баъд 
барои он ки забони омӯхтаашонро фаромӯш накунанд, лозим аст, ки 
ҳамеша ва фаъолона онро истифода баранд, яъне пайваста ба он забон 
сӯҳбат кунанд, хонанд, нависанд, шунаванд ва ғайра. Вагарна меҳнату 
вақти барои омӯхтани он сарфшуда беҳуда барбод меравад. 

Аммо дар куҷо ва чӣ гуна онро истифода кунанд? Агар аз забони 
дуввум ба ивази забони модарии худ истифода кунанд, (ки он ҳам як 
муҳити марбутро иҷоб мекунад), пас ин кор боиси фаромӯш шудани 
забони модариашон мешавад. Ва агар ҳаду забонро ҳамзамон истифода 
кунанд, дар он сурат забонашон ба ҳадде олуда мешавад, ки ҳар инсони 
бомаърифат азон нафрат мекунад. Ашхосе, ки ба шеваи махлут ва олуда 
гап мезанад, яъне ҳеҷ яке аз ду забонро ба хубӣ намедонанд, ногузир ба 
инсонҳои ноқис ва маргинал табдил меёбанд, ки ин ҳолат аз бадбахтии 
онҳо ва. ҷомеа шаҳодат медиҳад. 

Ҳамон тавре ки мебинем, ин масъалаи хеле ҷиддӣ ва мушкил аст. Бино- 
ан, бидуни мутолиаи ҳамаҷониба қабул кардани қарорҳои беасос ва ба 
дараҷаи сиёсати расмӣ бардоштани дузабонӣ, ҷабран таҳмил кардани 
он болои мардум ба қимати гарон тамом шуда, оқибатҳои манфӣ ба бор 
меорад. Чунин оқибатҳо аллакай зоҳир шудаанд. Аз ҷумла, вазъи бади 
забони тоҷикӣ, олудагии он, маҳдудияти муқтазиёти маънавии мардум, 
аз ҷиҳати сиёсӣ ва иҷтимоӣ фаъол набудани онҳо, хароб шудани пояҳои 
ахлоқ ва ғайра натиҷаи ҳамин гуна сиёсат аст. 

Бо дарназардошти ин матолиб оё зарур аст, ки ин қадар заҳмат ва 
вақт ба харҷ дода, мардумро дузабона созем? Хосатан, ки самараи он 
дар муқобили масорифи бузург хеле ночиз ва ҳатто манфӣ аст? 

Магар беҳтар нест, ки нерӯи мардум аввал аз ҳама барои ҳалли мас- 
ъалаҳои муҳими иқтисодӣ, иҷтимоӣ, фарҳангӣ ва экологӣ равона шавад? 
Ҳалли ин масъалаҳо ҳамчунон кору заҳмат ва маблағу вақти хеле зиёдро 
талаб мекунад. Аммо умри инсонҳо кӯтоҳ ва корҳои муҳимтар аз дуза- 
бонӣ дар зиндагӣ бисёранд. Масрафи ғайриоқилонаи вақти танги мо боиси 
зоеъоти бузург ва беҳуда дар миқёси ҷомеа мегардад. Ба ҳар сурат, 
масъалаи дузабонӣ набояд дар утоқҳои ором ва дарбастаи як теъдод 
ашхоси соҳибмансаб ҳал шавад. Онро бояд мардум ҳал кунад, зеро мус- 
тақиман ба ҳуқуқ ва манофеи миллат ва ҳар шахс дахл дорад ва ҳеҷ кас 
хақ надорад, ки дар ин кор ба ҷабру зӯрӣ роҳ диҳад. Омӯхтани забони 
дуюму сеюм бояд комилан ихтиёрӣ бошад. 

Гузашта аз он ҳукумати ҷумҳурии мо мукаллаф ва муваззаф аст, ки 
иродаи халқро ба инобат гирифта, шароити лозимро барои рушду пеш- 
рафти солими миллат дар асоси пояҳои худи он фароҳам созад. 

Ҳамчунон лозим аст, ки роҳҳои маъқул ва самарабахши ҳалли мас- 

ъалаҳое, ки дар замина пеш меоянд, ҷустуҷӯ ва пайдо карда шавад. Яке 
аз роҳҳои ҳалли ин масъала, ба назари ман, иборат аз тарбияи теъдоди 
зиёди тарҷумонҳои баландихтисос хоҳад буд. Онҳо метавонанд ки ало- 
каи байни халқҳо ва адабиёту фарҳангҳои моро таъмин намоянд. Ғайр 
аз он бо кӯмаки онҳо мумкин аст, ки адабиёти гуногун, аз ҷумла адабёти 
илмӣ ба забони тоҷикӣ тарҷума ва ба паймонаи васеъ нашр шавад. Чунин 
шеваи кор аз ҷиҳати иқтисодӣ муфидтар ва аз нигоҳи иҷтимоӣ ва сиёсӣ 
маъқултар хоҳад буд. 

Дар мавриди мулоқот ва муоширати хусусии намояндагони миллат- 
ҳои гуногун бояд гуфт, ки дар сурати лузум онҳо ба осонӣ метавонанд 
дар ҳудуди чандсад калимаҳои маъмулро аз фонди луғавии забони ҳам- 
сӯҳбати худ фаро гиранд. Ин кор худ ба худ, ба шакли табиӣ сурат меги- 
рад. Вале фаро гирифтани чунин миқдор калимаю ибораҳо ҳанӯз маънои 
дузабониро надорад. 

Муҳим он аст, ки ба 
раванди табии таъсии му- 
тақобилаи фарҳанги халк- 
ҳо ва аз ғанои маънавии 
якдигар баҳраманд шуда- 
ни онҳо набояд ҷабран 
мудохила кард. Ин амал 
натиҷаи хуб нахоҳад 
дошт. 

Ҳамон тавре ки қаблан 
ишора шуд, мақоми дав- 
латӣ додан ба забони 
тоҷикӣ ҳадаф нест, балки 
васила аст. Ҳадаф - эҳёи 
забон ва фарҳанги мил- 
лист. Агар дақиқтар би- 
гӯем, мақсади асосӣ - та- 


4 


Дар он солҳо ҳама рӯшанфикрон аз мақоми 
давлатии Забони форсии тоҷикӣ пуштибонӣ 
мекарданд. Ҳунармандони маър уф Ҳабибул- 
ло Абдуразоқов, Фаррух Қосимов ва нависан- 
раққӣ ва пешрафти ҳама- |даи хушсалиқа М уҳаммадзамони Солеҳ дар 
ҷонибаи ҷомеа, миллат ва майдони тазоҳурот, акси соли 1991. 

худи инсон аст. Забону фарҳанг маҳсули ҷомеаи инсонӣ буда, пешрафти 
онҳо ба пешрафти ҷомеа вобаста аст ва ҳамзамон барои пешрафти ҷомеа 
аст. Аммо ҷомеа иборат аз инсонҳост ва чигунагии ҳолати инсонҳо ва 
сатҳу пояи камолоти онҳо чигунагии ҳолат ва дараҷаи пешрафти ҷомеаро 
таъйин мекунад. 

Азин ҷост, ки бояд тамоми тадобири лозима иттихоз ва амалӣ шавад, 
то як муҳити иҷтимоии мусоид ва созгор барои ташаккул ва рушди соли- 
ми инсон, инсони озод ва баркамол, ки ҳам шарти пешрафти ҷомеа ва 
ҳам ҳадафи он аст, эҷод гардад. Возеҳ аст, ки ба ин мақсад бояд як силсила 
масъалаҳои иҷтимоӣ. иқтисодӣ. сиёсӣ, идеологӣ ва ҳуқуқӣ ҳал карда ша- 

вад. Чун давраи ташаккулёбии инсонҳо дар оила, кӯдакистонҳо ва мак- 
табу донишгоҳҳо мегузарад, биноан онҳо таваҷҷӯҳи махсуси ҷомеа ва 
давлатро талаб мекунанд. Албатта, барои тарбияи атфоли тоҷик дар 
кӯдакистонҳои тоҷикӣ дар ҳама ҷо бояд шароити лозим фароҳам оварда 
шавадва кори тарбия дар кӯдакистонҳо ба маротиб беҳтар гардад. Бояд 
дар кори таълиму тарбия ва барномаҳои дарсии мактабҳо ва донишгоҳҳо 
тағйироти ҷиддӣ ворид гардад ва ҳам базаи моддӣ ва техники онҳо бо 
дарназардошти тақозои замон ва дастовардҳои илму техника таҷдид ва 
тақвият гардад. Зимнан таваҷҷӯҳи махсус ба омӯхтани забон, адабиёт ва 
таърихи халқи тоҷик мабзул гардад ва бад-ин манзур соатҳои дарсӣ барои 
ин фанҳо хеле зиёд карда шавад. Китобҳои дарсии ҷадид тавассути 
олимони тоҷик тартиб ва нашр гарданд. Вазорати маорифи Тоҷикистон 
аз ҳуқуқ ва салоҳиятҳои васеъ бархурдор бошад ва набояд ҳама он чизеро, 
ки аз марказ мерасад, тӯтивор такрор ва тақлид кунад. Мактабу 
донишгоҳҳои Тоҷикистон бояд симои худ ва мазмуну мӯҳтавои миллии 
худро дошта бошанд. Зарурати беҳбудии мазмун ва забони китобҳои 
дарсие, ки аз русӣ тарҷума мешаванд, ба ҳама аён аст. 

Ҳамчунон мебояд, ки осори адабӣ ва илмии шоирон, нависандагон 
ва мутаффаккирони тоҷик ва соири миллатҳо (ба забони тоҷикӣ) ба мик- 
дори зиёд нашр карда шавад. 

Ба хотири таъмин кардани иртибот ва пайванди имрӯзу гузаштаи 
халқи тоҷик ба эҳёи забону фарҳанги миллат лозим аст, ки хатои фоҳиши 
содиршударо ислоҳ намуда, дубора дар сар то сари Тоҷикистон ба алифбои 
классикӣ баргардем. Тақозои шоири номии мо Гулрухсор ("Ҷ,Т" 8.03.89) 
ва талаби мардум дар ин бобат комилан дуруст ва барҳақ аст. Ақоиди 
як идда ашхос, ки дар ин ҷиҳат баҳонаҷӯӣ ва мушкилтарошӣ мекунанд, 
ҳеҷ асосе надорад. 

Албатта, омӯхтани алифбои классикӣ таври хусусӣ, дар маҳфилу курс- 
ҳо ва бо кӯмаки рӯзномаҳо иқдоми нек аст. Вале ин роҳ роҳи ҳалли мас- 
ъала нест. Ба қавли мардум "уштурро бо кафлез об додан" нашояд. Ба 
ақидаи ман, лозим аст, ки таи як ду соли ояида тамоми корҳои муқад- 
димотиро анҷом дода, гузаштан ба алифбои қалбӣ дар ҳама ҷо огоз гардад. 
Дар мактабҳо омӯхтани алифбои мазкур бояд аз синфи аввал шурӯъ шавад. 
Ҳамзамон дар синфҳои дигар (2-10) ва ҳам дар омӯзишгоҳҳою донишгоҳҳо 
омӯхтани он огоз гардад, то ба тадриҷ дар як муддати кӯтоҳ алифбои 
феълӣ комилан ба алифбои классикӣ иваз шавад. Зимнан, барои калонсолон 
ташкил кардани курсҳои "маҳви бесаводӣ" кори мушкил нахоҳад буд. 

Бояд гуфт, ки омӯхтани алифбои классикӣ ва иваз намудани алифбои 
имрӯза бо он, тавре ки баъзе касон тасаввур мекунанд, кори мушкил 
нест ва вақту масорифи чандон зиёдро ҳам талаб намекунад. 

Барқарор кардани алифбои классикӣ, на танҳо моро бо ниёгонамон, 
бо таърихи халқи худ пайванд медиҳад ва аз ин тариқ моро беҳтар 
месозад, балки ҳамчунон ба эҳё ва равнақи забону фарҳанги миллии мо 

мусоидат хоҳад кард. Ба иловаи он ба ислоҳи ғалатҳое, ки имрӯз дар 
навиштану талаффуз кардани калимаҳо ҷой дорад, кўмак хоҳад намуд, 
зеро он алифбо ба хислатхои фонетики забони мо бештар мувофиқ ме- 
бошад, Гузашта аз он имконияте ба вуҷуд меояд, ки мардуми мо китобҳо, 
маҷаллаҳо ва рӯзномаҳои кишварҳои ҳамсояро мутолиа кунанд ва аз 
дастовардҳои фарҳангию маънавии онҳо баҳраманд шаванд, 

Албатта, барои истифодаи васеъ аз нашрияҳои кишварҳои ҳамсоя, 
хусусан Эрон ва Афғонистон, лозим аст, ки робитаҳои мустақими фар- 
ҳангӣ ва илмӣ бо онҳо барқарор гардад ва табодулаи осори адабӣ, илмӣ ва 
ҳунарӣ ба таври васеъ ба роҳ монда шавад, 

Бо дарназардошти он ки номҳои одамон ва шаҳру деҳот дар таърихи 
ҳар кадом халку кишвар ва худшиносии миллат аҳамияти калон дорад, 
зарур аст, ки шаклҳои қаблии номҳои тоҷикон роиҷ гардад, яъне аз илова 
намудани суффикесҳои "ов", "ова", "ович" ва "овна" ба номи падару фа- 
милияи тоҷикон сарфи назар шавад, Ҳамчунон дар сар то сари Тоҷикистон 
номҳои ноҳинҷор ва ғайри тоҷикии шаҳрҳою деҳаҳо, колхозу совхозҳо, 
муассисаҳою корхонаҳо ва маҳаллаҳо кӯчаҳо ба номҳои таърихӣ ва зебои 
тоҷикӣ иваз карда шавад. 

Ҷои хушист, ки дар ин авохир ҷашнҳои миллӣ ва анъанавии тоҷикон 
аз ҷумла ҷашни Наврӯз ва Меҳргон дубора зинда ва таври васеътар 
истиқбол гирифта мешаванд ва ҳукумати мо низ ба он бо дидаи хайрхо- 
ҳона менигарад. Ин иқдоми нек аст, вале мусодиф сохтани ин ҷашнҳо ба 
рӯзҳои якшанбе кори носавоб аст, Зарур аст, ки онҳо ба вақту замонашон, 
яъне ҷашни Наврӯз дар рӯзи аввали моҳи фарвардин (ҳамал), ки мусодиф 
бар 21 (22) моҳи март аст ва ҷашни Меҳргон дар рӯзи 16 меҳрмоҳ (мизон), 
ки мусодиф бар 7-уми октябр мебошад, ҷашн гирифта шаванд ва ин рӯзҳо 
расман рӯзҳои таътили ҳамагонӣ эълон шавад, 

Тавре ки дар боло зикр шуд, воситаҳои ахбори ҷамъиятӣ ба забону 
фарҳанги мардум таъсири бузург доранд, Биноан мебояд, ки барои зебото 
рапгип ва ҷаззобу дилчасп шудапи забо ва мазмупу мупдариҷаи онҳо 
тадбирҳои зарур апдешида шавапд. Бад«ип мапзур лозим аст, ки якеари 
матолиби рӯзномаҳою маҷаллаҳо ва радиову телдевизион бояд аз аввал 
ба забони тоҷикӣ иншо шаванд, Маатолибе, ки аз дигар забонҳо тарҷума 
мешаванд, бояд таҳтуллафзӣ набошанд ва боиси хароб шудани ҳусни забон 
нашаванд. Дар шароити кунунӣ (кам будани коғаз, кадрҳои боистеъдод 
ва ғайра) ба назари ман, беҳтар хоҳад буд, ки вгар аз нашри рӯзномаҳои 
районӣ ва вилоятӣ сарфи назар гардад ва ба ивази онҳо адади нашр ва 
теъдоди саҳифаҳои рӯзномаю маҷаллаҳои марказӣ зиёдтар гардад, то 
ҳамаи мардуми тоҷикзабони Тоҷикистон аз онҳо баҳраманд шаванд. 
Барои беҳтар ва рангинтар сохтани мазмуну мундариҷаи воситаҳои 
ахбори ҷамъиятӣ лозим аст, ки аз тафсилоти зиёд ва ҷузъии хабарҳои 
иқтисодӣ коста шавад ва бештар матолиби дилчасп пиромуни масоили 
муҳими иҷтимоӣ, иқтисодӣ, сиёсӣ, фарҳангй ва ғайра нашр гардад, 

Албатта, бояд хабарҳо дар бораи авзои сиёсӣ, иқтисодӣ ва фарҳагии 
ҷаҳон хеле бештар ва зудтар пашр гардалд, Ҳоҷати гап нест, ки бояд дар 
ҳар шумораи рӯзномаҳо шеъру ҳикояҳо ва ҳаҷвияҳою тасвирҳои 
саргармкунанда нашр шаванд. 

Ин нуқта ҳам қобили тазаккур аст, ки воситаҳои ахбори ҷамъиятӣ 
бояд аз соҳибихтиёрӣ ва мустақилияти бештар бархурдор бошанд. 

Ба ақидаи ман, беутар аст, ки як нашрияи озод, ки тобеъияти ҳеҷ 
кадом органҳои ҳизбӣ ва давлатиро надошта бошад, таъсис гардад. Ин 
гуна нашрия дар инъикос додани афкору ақоиди тӯдаҳои васеи мардум ва 
фаъол сохтани онҳо метавонад хидмати босазоеро анҷом диҳад. 

Ҳамчунон лозим аст, ки дар Тоҷикистон филмҳо асосан ба забони 
тоҷикӣ намоиш дода шаванд. Барои расидан ба ин ҳадаф бояд кино- 
студияи "Тоҷикфилм" инкишоф ва тавсиаи бештар ёбад. Албатта, мас- 
ъалаи кадрҳо ва тақвияи базаи моддӣ ва техникии он ҳал гардад. Дарин 
бобат ба таври васеъ намоиш додани беҳтарин филмҳои эронӣ, афғонӣ 
ва филмҳои кишварҳои дигари ҷаҳон, ки ба забони форсӣ (дарӣ) дубляж 
шудаанд, хеле муфид хоҳад буд. Рӯи кор омадани чунин инсони бомаъ- 
рифат ва пуристеъдод -- мисли Давлат Худоназаров ва як идда корман- 
дони ҷавони бомаҳорат дар киностудияи "Тоҷикфилм" умедовр месозад, 
ки онҳо метавонанд масъалаҳо ва мушкилоти мавҷударо дар муддати 
кӯтоҳ ҳал кунанд. 

Ҳамчунон бо дарназардошти ҳукми Қонуни асосии кишвар мабнӣ бар 
озодии виҷдон ва аҳамияти дин дар эҳёи арзишҳои ахлоқӣ ва башарӣ ва 
ҳам хусусияти осори ниёгони мо лозим аст, ки дар муносибати давлат 
ба дин ва диндорон бозсозии куллӣ амалӣ гардад, омӯхтани таърихи 
дин ва нашри китобҳои динӣ ( Қуръону Ҳадис) ба алифбои классикӣ ба роҳ 
монда шавад. 

Ҷои шакнест,ки бидуни ҳалли як силсила масъалаҳои иқтисодӣ, сиёсӣ 
ва ҳуқуқӣ эҳё ва рушди забону фарҳанги миллии мо муяссар нахоҳад 
шуд. Аввал аз ҳама бояд тамоми чораҳои зарурӣ андешида шаванд, то 
сатҳи зиндагии моддии мардум баланд гардад. Барои ин лозим аст, ки 
сохтори феълии иқтисоди миллӣ, таркиби соҳавии он ва тақсимоти 
мавҷудаи қувваҳои корӣ ба таври куллӣ тағйир дода шавад. 

Бояд як иқтисоди бисёрсоҳа, мутавозин, мустақил, муттакӣ бар худ 
ва худтаъминкунанда танзим гардад. Албатта, ин амр ба ҳеҷ ваҷҳ ишти- 
роки фаъоли Тоҷикистонро дар тақсими байналхалқии кор чи дар миқёси 
Иттиҳоди Шӯравӣ ва чи берун аз он истисно намесозад. Ҳадафи асосӣ -- 
инкишофи баланди қувваҳои истеҳсолкунанда, самарабахшии кор ва 
истиқлолияти иқтисодӣ мебошад. Қонуни иқтисодии сосиализм - тақси- 
мот мувофиқи кор, бояд дар сатҳи ҷумҳурӣ амалӣ шавад, яъне Тоҷикис- 
тон, бояд ба ҳисоби хоҷагии пурра гузарад ва принсипҳои асосии он - 
мустақилӣ, худидоракунӣ ва худмаблағгузориро сад дар сад татбиқ на- 
мояд. Албатта, барои ин аввал аз ҳама бояд як силсила масъалаҳои муш- 

кил, аз ҷумла масъалаи нархгузорӣ ва андоз аз гардиш (даврон) ва ривоҷ 
додани бозор, хусусан бозори воситаҳои истеҳсолот ҳал гардад. Шарҳу 
эзоҳи ин масъалаҳои хеле печида гуфтори алоҳида ва доманадорро талаб 
мекунад. Дар ин ҷо фақат ҳаминро бояд зикр кард, ки бар асари механи- 
эми мавҷудаи нархгузорӣ ва андоз аз гардиши даромади миллии Тоҷикис- 
тон таври дуруст ҳисоб ва таъйин намешавад, яъне аз будаш хеле камтар 
нишондода мешавад, зеро нархи маҳсулоти хоҷагии қишлоқ ва ашёи 
хом паст буда, тамоми меҳнати ҷамъиятии барои истеҳсоли онҳо сарф- 
шударо ифода намекунад ва як қисми арзише, ки дар хоҷагии қишлоқи 
Тоҷикистон ба вуҷуд оварда мешавад, на дар даромади миллии Тоҷикис- 
тон, балки дар даромади он ноҳияҳое, ки маҳсулоти хоҷагии қишлоқи 
Тоҷикистонро ба сифати ашёи хом истифода мебаранд, ба ҳисоб гирифта 
мешавад. Дар натиҷа даромади 
он ноҳияҳо аз будаш зиёдтар ва 
даромади Тоҷикистон камтар во- 
намуд мешавад. Арзиши мазкур 
ҳангоми ба гардиш афтодани маҳ- 
сулоти тайёри корхонаҳои сано- 
атӣ ба шакли андоз аз даврон ба 
буҷети марказӣ интиқол меёбад ва 
баъдан аз тариқи буҷети марказӣ 
тақсим ва истифода мешавад. Аз 
ин ҷо тасаввуроти нодурусте ба 
миён омадааст, ки гӯё Тоҷикис- 
тон даромади каму сарфи зиёд до- 
рад ва аз ҳисоби кӯмак (дотация) 
зиндагӣ мекунад. Ин комилан 
дуруст нест. - 

Аз ҷониби дигар, бар иловаи паст будани нархи хариди маҳсулоти 
хоҷагии қишлоқ қимати маҳсулоти саноатӣ, хусусан мошину тракторҳо. 
комбайну механизмҳо ва як идда маҳсулоти мавриди эҳтиёҷи мардум 
таи солҳои ахир хеле баланд рафтааст, ки ин ҳама боиси тақсими дубораи 
даромади миллӣ шудааст. 

Бояд гуфт. ки ин гуна ҳолатҳо хилофи қонунҳои иқтисодии сосиализм, 
хилофи адолати иҷтимоӣ ва натиҷаи дур рафтан аз онҳо мебошад. Би- 
ноан пайгирона амалӣ кардани бозсозӣ дар ин соҳа ва ба даст овардани 
соҳибихтиёрии комил дар умури иктисодӣ, сиёсӣ, иҷтимоӣ ва фарҳангӣ 
барои Тоҷикистон як амри зарурӣ мебошад. Зимнан, лозим аст, ки дар 
тамоми соҳаҳои иқтисоди ҷумҳурии мо, дар зироат ва молдорӣ усулҳои 
нави хоҷагидорӣ пайгирона татбиқ шавад. Вале дар ин амр мушкилоти 
зиёд мавҷуд аст. Аввал аз ҳама, масъалаи зиёд будани аҳолии деҳот ва 
кам будани замин аст. Дар сурати ҷорӣ кардани системаи иҷораи хона- 
водагӣ, ки усули беҳтар ба назар мерасад, майдони кишти мавҷуда (дар 

Бидуни ҳалли як силсила масъалаҳои 
иқтисодӣ, сиёсӣ ва ҳуқуқӣ "эҳё ва 
рушди забону “фарҳанги миллии мо 
муяссар нахоҳад шуд. 


ҳудуди 800 ҳазор га) барои як қисмати ночизи аҳолии деҳот кифоят ме- 
кунаду бас. Миқдори зиёди мардуми деҳот бояд ба корҳои дигар, аз ҷум- 
ла ба соҳаҳои саноат, сохтмон, нақлиёт ва соҳаҳои ғайриистеҳсолӣ ҷалб 
ва ҷазб шаванд. Бад-ин манзур бояд соҳаҳои мазкур (саноат, сохтмон, 
нақлиёт, хадамоти маишӣ ва ғайра) ҳам дар шаҳрҳо ва ҳам дар деҳот та- 
раққӣ дода шаванд. Зимнан зарур аст, ки саноат дар шаҳр ва хусусан дар 
деҳот бо дарназардошти зарурати коркарди ашёи хоми зироатӣ ва. ис- 
теҳсоли маҳсулоти тайёри саноати сабук, хӯрокворӣ ва масолеҳи бинокорӣ 
инкишоф дода шавад. Ин кораз чанд ҷиҳат муфидаст. Аввал ин ки теъдоди 
зиёди мардуми аз зироат фориғ шуда ба корхонаҳои саноатӣ ва дигар 
муассисот ҷалб мешаванд ва аз ин роҳ масъалаи бекорӣ то андозае ҳал 
хоҳад шуд. Дигар ин ки дар худи Тоҷикистон кор кардани ашёи хом ва 
истеҳсол намудани маҳсулоти тайёри саноатӣ ҳаҷми даромади миллиро 
зиёд ва дараҷаи некӯаҳволии мардумро баландтар хоҳад кард. 

Ҳамчунон лозим аст, ки як қисми аҳолии деҳоти Тоҷикистон ба шаҳр- 
ҳо ҷалб шаванд ва ба ин максад дар шаҳрҳо шароити мусоиди кору зин- 
дагӣ барои онҳо фароҳам оварда шавад. Ин кор ҳамчунон дар амри тағ- 
йир додани таносуби байни аҳолии маҳаллӣ ва ғайри маҳаллӣ дар шаҳр- 
ҳои Тоҷикистон, эҷоди муҳити иҷтимоии ҳамгун ва созгор барои инки- 
шофи забону фарҳанги миллӣ ва рафъи бисёр мушкилоти иҷтимоӣ 
мусоидат хоҳад кард. Дар маҷмӯъ "тоҷикӣ" сохтани шаҳрҳо, яъне зиёд 
намудани теъдоди тоҷикон нисбат ба намояндагони миллатҳои дигар ва 

"симои миллӣ" додан ба кӯю маҳаллаҳо ва кӯчаю хиёбонҳои онҳо як амри 
зарурист. Дар бароварда сохтани ин амр бояд тамоми чораҳои зарурӣ 
андешида шаванд. Аз ҷумла лозим аст, ки аз омадани аҳолии ғайри 
тоҷикзабон ба Тоҷикистон (барои сукунати доимӣ) ҷилавгирӣ шавад. 

Возеҳ аст, ки ҳалли ин мавзӯъҳо бештар ба фаъолияти органҳои ҳу- 
кумат ва идораи давлатии Точикистон вобаста аст. Барои он ки ҳукумати 
Тоҷикистон битавонад ин ҳама масоилу мушкилотро дар сари вакт ва 
муваффақона ҳал кунад ва инкишофи ҳамаҷониба ва босуръати ҷумҳурии 
моро таъмин кунад, ӯ бояд аввалаи соҳибихтиёр, мустақил, дорои ҳуқуқу 
салоҳиятҳои васеъ барои ҳалли тамоми масоили иқтисодӣ, иҷтимой, сиёсӣ 
ва фарҳангии Тоҷикистон бошад. Сониян, ӯ бояд як ҳукумати миллӣ бошад, 
яъне хусусият, расму оин, анъанаҳо ва манофеи халқи тоҷикро ба хубӣ 
бидонад ва арзишҳои маънавию фарҳангии онро амиқан дарк ва қадр кунад. 
Аз ин рӯ, лозим аст, ки аксарияти мутлақи марилндоии дастгоҳи давлат 
ва идораҳои он аз тоҷикон иборат бошад. 

Ҳамчунон барои он ки ҳукумат ва органҳои давлатӣ воқеан хислати 
демократӣ дошта, дар хидмати мардум қарор гиранд, зарур аст, ки беҳ- 
тарин намояндагони халқ, фарзандони бомаърифат, корогоҳ, ғамхор ва 
содиқи миллат тавассути худи мардум интихоб ва ба дастгоҳ ва идораҳои 
он пешбарӣ шаванд. Ин кор, албатта, бедор ва фаъолу огоҳ будани тӯ- 
даҳои васеи мардумро талаб мекунад. 

Ба ҳарсурат, ин матолиб бояд дар Қонуни Асоси Тоҷикистон зикр ва 
тавассути он танзим гардад. 

Дар маҷмӯъ мебояд. ки Қопуни Асосии Тоҷикистон ҷиддан тагйир ва 
такмил дода шавад ва дар оп припсипҳои асосии демократия ва ҳуқуқу 
мукаллафиятҳои мардум, оргапҳои ҳукумат ва идораи давлатӣ ва таш- 
килот) созмонҳои иҷтимоӣ ва сиёсӣ таври дақиқ ва мушаххас зикр гар- 
данд. Дар Қонуни Асосӣ бояд пешбинӣ гардад, ки масъалаҳои иҷтимоӣ, 
иқтисодӣ, фарҳангӣ, сиёсӣ ва экологӣ (аз ҷумла, масъалаҳои сохтмони 
корхонаю иншооти бузург, ки ба табиати Тоҷикистон таъсир мера- 
сонанд) бидуни муҳокимаи ҳамагонӣ ва розигии мардуми маҳаллӣ ҳал 
нахоҳанд шуд. 

Зимнан дар Қонуни Асосӣ ҳуқуқу озодиҳои васеъ барои афроди ҷомеа, 
аз ҷумла озодии сухан ва виҷдон на танҳо пешбинӣ гардад, балки 
механизмҳои зарурӣ барои тазмини онҳо тартиб ва танзим шавад. Зеро, 
ба ақидаи ман, ҷомеа танҳо дар сурате метавонад пешрафт намояд, ки 
афроди он озод бошанд, озодона фикр кунанд, озодона ва бидуни ҳарос 
андешаҳо ва ақоиди худро баён карда битавонанд. Суханварӣ ва озодии 
сухан хислати ҷомеаи инсонӣ аст ва тафовуту имтиёзи он аз ҷумла 
ҳайвонот низ дар ҳамин аст. Биноан тасодуфӣ нест, ки озодии сухан ба 
сифати яке аз шартҳои асосии демократия талқин шудааст. Волтер ин 
маъниро хеле хуб баён кардааст: "Ман ба ақидаҳои шумо нафрат дорам, 
вале барои он ки шумо битавонед онҳоро баён кунед, ман ҳозирам ҳатто 
ҷони худро фидо кунам". Чунин аст моҳияти низоми демократӣ. Дар 
ҷое, ки демократия (яъне -- ҳукумати халқӣ) вуҷуд дорад, мардумон барои 
ибрози андешаҳои худ аз касе иҷоза намепурсанд (чун худ соҳибихтиё- 
ранд) ва агар як теъдод ашхос дар ҷое ҷамъ омада суханронӣ кунанд, 
шаҳрдорону соҳибмансабонро табларза намегирад ва аз паи фишор 
овардан болои онҳо намешаванд, чунки ба мардуми худ эътимод ва такя 
доранд. Дар ҷое, ки аз шундани ҳақиқат ҳарос доранд ва озодии фикру 
баёнро маҳдуд месозанд, табиист, ки наметавонад демократия вуҷуд дош- 
та бошад. Дар чунин ҳолат дер ё зуд ҷомеа ногузир ба таназзул ва сукут 
мувоҷеҳ мегардад. Таърих инро борҳо собит кардааст. 

Ба ҳар ҳол, тавре ки мебинем, масъалаҳою мушкилоти зиёд дар пеш 
аст. Ҳал кардани онҳо, расидан ба як ҷомеаи мураффаъ ва эҳёи забону 
фарҳанги миллӣ ба фаъолият ва кору заҳмати ҳамаҷонибаи тамоми 
мардум, ҳар фарди ҷомеа вобаста аст. 


Ж 

МАҚОЛАҲОИ ТОҲИРИ АБДУҶАББОР ДАР 
ҲАФТАНОМАИ "РАСТОХЕЗ" 


Тоҳири АБДУҶАББОР 
(НЕКЗОД), 

Нашрияи "Растохез", 
Ж?1, майи 1990 


РАСТОХЕЗ ҚИЁМАТ 
НЕСТ! 


Ҷомеаи дардманди мо гирифтори 
ҳазорон мушкилоти иқтисодию иҷти- 
моӣ ва фарҳангию экологӣ гардида аст, 
ки онҳо боиси нороҳатию бадбахтиҳои 
зиёди мардум шудаанд. Метавон гуфт, ки бузургтарин ва сахттарин бад- 
бахтии мо - ин фақри маънавист, яъне бесаводию каммаърифатии мост. 
Ва аз ҳама бад он аст, ки на ҳама бемаърифат будани худро дарк меку- 
нанд. Бисёриҳо гумон доранд. ҳар касе, ки хондаю навишта метавонад 
ва гузашта аз он соҳиби гувоҳномаю диплом бошад, босаводу бомаъ- 
рифат аст. 

Бесаводии чунин шахсон ба ҷомеа зарари калон мерасонад. Зеро онҳо 
бесаводии худро намедонанд ва аз нодонӣ худро донои ҷаҳон мешумо- 
ранд, гумонҳои ботили худро ба яқин дода, мардумро фиреб медиҳанд, 
аз мақому мансаби худ истифода бурда, афкори пучу бемаънии худро 
ҷабран ба сари дигарон бор мекунанд ва онҳоро ба роҳи ғалат мебаранд. 
Онҳо аз бемаърифатӣ манфиатҳои худро болотар аз манфиатҳои ҷомеа 
мегузоранд ва барои расидан ба мақсадҳои шуму ғаразолуди худ қонун 
ва адлу инсофро поймол мекунанд, аз ҳеҷ гуна сияҳкорию палидиҳо рӯ 
намегардонанд, ошкоро ба дуруғгӯию авомфиребӣ ва иғвогарӣ мепар- 
дозанд. 

Намунаи чунин авомфиребию иғвогариҳоро дар фаъолияти ТоҷикТА, 
ки худ лӯхтаки беиродаю гӯшбафармони як теъдод мансабдорони ҳизби 
Коммунисти Тоҷикистон мебошад, метавон бахубӣ мушоҳида кард. Ин 
дастгоҳи дурӯғбофӣ, ки таи даҳсолаҳои охир ба бесаводию мардумфи- 
ребӣ машҳур шудааст, дарин авохир хабарҳоеро таҳти унвони "Сир охир 
фош мешавад" (Т.С. 23.02.90) ва "Растохез чист?" (Т.С. 02.90) таҳия ва аз 
рӯзномаҳою радио нашр намудааст, ки онҳо аз мақсади шуму иғвога- 
ронаи муаллифону ҳомиёнаш шаҳодат медиҳад. 

Агар ТоҷикТА, дурустараш муаллифони он хабарҳо аҳли саводу маъ- 
рифат мебуданд, магар маънии калимаи тоҷикии Растохезро, ки он аз 

таркиби вожаҳои "раст" (растан, растанӣ) ва "хез" (хестан) иборат буда, 
маънии ба мисли растанӣ сабз шудан, баланд шудан, раҳоӣ ёфтан (аз 
ақибмондагию таназзул) ва тараққӣ кардану пешрафт карданро дорад 
ва муродифи арабии он "эҳё" ва русии он - "возрождение" мебошад, дар 
луғатҳо (ва он ҳам дар луғатҳои ноқис) меҷустанд? Агар онҳо мақсади 
шуму иғвогарона намедоштанд, магар калимаи Растохезро "шӯру ғавғо, 
ҳангома, ғалоғула, қиёмат" маънидод мекарданд ва "китобу маҷаллаҳоро 
варақ зада", дар суроғи "материалҳои марбути ташкилотҳои Растохез 
мешуданду Созмони Мардумии Растохези Ҷумҳурии Тоҷикистонро, ба 
кадом як ташкилотҳои Растохез, ки гӯё дар Афғонистону Ирон вуҷуд 
доштаанд, иртибот медоданд? 

Аввалин ки, ба қавли мутахассисони афғоншиноси мо, дар Афғонис- 
тон ҳеҷ гоҳ ташкилоте бо номи Растохез вуҷуд надоштааст. Дар Ирон 
бошад, дар замони шоҳ ҳизби сиёсие бо номи "Растохези миллати Ирон" 
мавҷуд буд, на ҷабҳаи халқии Растохез. Сониян, чунин ном доштани 
ҳизби сиёсии Ирон худ далели он аст, ки Растохез маънии "эҳё, пешрафт, 
тараққӣ -ро дорад, на "шӯру ғавғо ва қиёмат"-ро, вагарна онҳо дар номи 
ҳизби худ ҳеҷ гоҳ калимаи Растохезро истифода намекарданд. Муалли- 
фони хабари "Растохез чист?" аз бесаводии худ ин нуктаи содда ва мусал- 
ламро дарк накарда, шояд гумон карда бошанд, ки ирониҳо мисли Тоҷик- 
ТА бесаводанд ва биноан "қиёмат"-ро аз "эҳёю пешрафт" фарқ карда на- 
метавонанд. 

Дуруст аст, ки дар адабиёти динӣ ибораи "рӯзи растохез" ба маънии 
маҷозӣ ба ивази калимаи "қиёмат" истифода шудааст ва он киноя барон 
ривоятест, ки тибқи он рӯзи қиёмат ҳамаи мурдагон дубора зинда ме- 
шаванд ва ба по мехезанд. Аммо ин маънии маҷозиро ба маънии аслии 
калима, яъне "эҳёю тараққӣ" чӣ муносибат аст? Магар чунин таъбири 
ТоҷикТА авомфиребӣ нест? 

Ва билохира чӣ бадӣ дорад, агар калимаи Растохез - номи созмони 
халкии Тоҷикистон, - замоне дар номи ҳизби сиёсии Ирон истифода шуда 
бошад? 

Биноан бо яқин метавон гуфт, ки навиштаи ТоҷикТА дар бораи ин ки 
гӯё "бисёр сокинони Тоҷикистон савол медиҳанд, ки калимаи Растохез 
чӣ маънӣ дорад ва пештар (?! -Т.А) ба ҳамин ном ташкилотҳо буданд (?! 
-Т.А)ёне?" дурӯғ аст ва дурӯғ будани он аз калимаҳои "пештар... буданд" 
низ ҳувайдост, зеро касе, ки аз будану набудани чунин ташкилотҳо огоҳ 
набошад, дар пурсиши худ феъли замони гузаштаро истифода намекунад 
ва агар огоҳ бошад, чунин савол намекунад. Чунин савол вақте гузошта 
мешавад, ки агар пурсанда мақсади дигаре дошта бошад. Он саволҳо ва 
он ҷавобҳо сохтаю пардохтаи бархе аз кормандони ТоҷикТА ва силси- 
лаҷунбонҳои пушти пардаи он мебашад, ки онҳо яқинан мақсади нопокё 
доранд. ҳарчанд ки зоҳиран дар он хабар он мақсад ба таври равшан 
ифода нашудааст. 

Вале дар хабари дигари ТоҷикТА ки таҳти унвони "Сир охир фош 
мешавад" нашр шудааст, ки дар он мақсади шум возеҳтар эҳсос мешавад. 

Албатта, хонандаи равшанзамир он хабарро хонда дар ҳайрат 
мемонад ва савол мекунад, ки охир кадом сир ошкор мешавад? Агар 
корманди радиои "Озодӣ" ба сокини ш. Душанбе Т. Абдуҷбборов телефон 
карда. дар мавриди созмони Растохез ва ақидаи сарварони он дар бораи 
воқеаҳои Озарбойҷону Арманистон савол карда бошадва агар узви Рас- 
тохез А. Холиқзода тавассути телефон ба намояндаи "Саюдис" - Фронти 
халқии ҶША Литва гап зада бошад, пас ин ба фоҷеаи 12-14 феврал дар 
Душанбе чӣ алоқа дорад? Агар алоқа дошта бошад, пас чаро ТоҷикТА 
онро фош намегӯяд в 
ва возеҳу равшан 
наменависад, ки но- 
оромиҳои 12-14 фев- 
ралро созмони Рас- 
тохез ташкил наму- 
дааст? Баъд аз каме 
андеша кардан хо- 
нандаи борикбин 
мефаҳмад, ки иняк 
бозии иғвогарона 
асту ғаразе дар ми- 
ён аст. Мақсад аз 
нашри он хабарҳо 
иборат аз бавуҷуд Ҳукуматдорон бисёр мехостанд воқеаҳои баҳманмо- 
овардани чунин ақ- | уи соли 1990-ро ба дӯши Созмони Растохез бор ку- 
ида дар байни мар- | нанд ва бо ин роҳ нирӯҳои тозазуҳурро аз саҳнаи сиё- 
дум аст, ки гӯё ба |сат дур куналд, вале баъдтар ин сиррашои фош шуд. 
нооромиҳои 12-14 феврал Растохез алоқа дорад ва ҳатто мумкин аст 
ташкилкунандаи он бошад. Максади дигар - аз бехабарии омма ва поин 
будани сатҳи огоҳии сиёсии он сӯиистифода бурда, мардумро гумроҳ 
кардан ва аз асли воқеа, аз сабабҳои асосии он ва гунаҳкорони хунрезӣ 
дур кардан аст. 

Созандагони филми мустанад дар бораи ҳодисаҳои 12-14 феврал, ки 
онро 3 ва б март телевизион нишон дод, низ ҳамин мақсадро доштанд. 
Агар онҳо мақсади иғвогарона намедоштанд, магар навореро, ки дарон 
роҳпаймоии як идда аъзои Растохез сабт шудааст ва он 26 январи соли 
ҷорӣ ба аломати эътироз нисбати аз тарафи кормандони ҳизбию давлатӣ 
поймол шудани қонуни интихобот сурат гарифта буд ва ҳеҷ алоқае ба 
ҳодисаҳои 11-14 феврал надорад, дар аввали филми худ монтаж 
мекарданд? Онҳо бо ин амали сохтакоронаи худ боиси дар байни мардум 
ба вуҷуд омадани фикри ғалате шуданд, ки гӯё роҳпаймоии 26 январ ба 
ҳодисаҳои 11-14 феврал алокае дорад. Як идда одамони бемағз баъд аз 
дидани он филм ҳатто чунин "хулоса" бароварданд, ки нооромиҳои 12- 
14 февралро созмони Растохез ташкил карда аст. 

Аммо воқеият чунин аст, ки созмони Растохез ба он ҳодисаҳо ҳеҷ 
алоқае надорад ва баъд аз авҷ гарифтани нооромиҳо бинобар даъват ва 
маслиҳати роҳбарони Тоҷикистон як идда аъзои он барои ором намудани 
мардум ва ҷилавгирӣ кардан аз хунрезиҳо кӯшишу талошҳо кардаанд. 
Ин ҳақиқат ба ҳамаи шоҳидони ҳодисаҳои 12-14 феврал ва митинги 18 
феврал ва ҳам ба роҳбарони Тоҷикистон бахубӣ маълум аст. Дар ин ҷо 
саволе ба миён меояд, ки агар воқеият чунин бошад, пас чаро дар бораи 
Растохез бӯҳтонҳо паҳн мекунанд ва он аъмоли иғвогаронаи ТоҷикТА 
ва телевизиони Тоҷикистон аз бахри чист? Чаро як идда мансабдорони 
ҳизбию давлатӣ Созмони Растохезро чашми дидан надоранд ва кӯшиш 
мекунанд, ки ба ҳар роҳ онро сиёҳу бадном кунандва ҳатто маҳв созанд? 
Ва аслан Растохез чӣ гуна созмон аст, аъзои он киҳоянд ва марому мақ- 
садаш чист? Ба хотири баланд бардоштани фаъолияти сиёсӣ ва иқтисо- 
дию иҷтимоии мардум ва ҷалб намудани онҳо ба раванди бозсозӣ Соз- 
мони Растохез - Ҷабҳаи Халқии Тоҷикистон, ба таърихи 14 сентябри 
соли 1989 таъсис шуд, ки дар он фарзандони равшанфикру бедори халқ 
-аз ҷумлаи коргарону деҳқонон, муаллимону табибон, шоирону нависан- 
дағон, олимону инженерон ва ғайра ҷамъ омадаанд. 

Мақсаду мароми Созмони Растохез дар Оиннома ва Барномаи он ба 
таври возеҳу равшан инъикос ёфтааст, ки асоситарини онҳо иборат аз: 

-Раҳоӣ ёфтан аз вазъи ногувору буҳронии мавҷуда аз тарики бозсозии 
тамоми соҳаҳои ҳаёти ҷомеа ва таъмин намудани рушди иқтисодию иҷ- 
тимоӣ ва фарҳангии Тоҷикистон; 

- Баланд бардоштани сатҳи зиндагии моддӣ ва маънавии мардум; 

- Мубориза ба хотири аз байн бурдани ҷабру зулм. истисмор, нобаро- 
бариҳою беадолатиҳо, фисқу фасод, авомфиребию бадахлоқӣ, дуздию 
порахӯри; 

- Азнавсозии ғояҳои ахлоқии ҷомеа бар асоси арзишҳои волои 
умумиинсонӣ ва эҳёи ахлоқи некӯю писандидаи ниёгон. 

- Тағйир додани системаи мавҷудаи бюрократӣ, ба таври васеъ демо- 
кратӣ сохтани хаёти сиёсӣ ва иҷтимоии ҷомеа, ба вуҷуд овардани як ни- 
зоми воқеан демократӣ, ки дар он тамоми қудрат ба халқ ва Шӯроҳои 
мардумӣ тааллуқ дошта бошадва баландтарин мақомро дар ҷомеа инсон, 
инсони бомаърифату заҳматкаш дошта бошад. Инсонҳо набояд мисли 
имрӯз мутею ғулом ва фармонбардору дастнигари ҳизбу ҳукумат ва идо- 
раҳои бюрократии он бошанд, балки озоду соҳибихтиёр ва боҳириудиӯ 
соҳибдавлат бошанд. 

- Додани ҳуқуқу озодиҳои васеъ ба афроди ҷомеа ва таъмин намудани 
адолати иҷтимоӣ дар ҳама соҳаҳои зиндагӣ; 

- Босуръат инкишоф додани иктисоди миллӣ ва тағйиру тавсеа додани 
таркиби соҳавии он; 

-- Бо кори пурсамар таъмин намудани ҳамаи ашхоси бекор ва зиёд на- 
мудани даромади аҳолӣ: 

- Ҷиддан тағйир додан ва беҳтар кардани системаи таълиму тарбия, 
назарияи мактаби миллӣ; 

- Муҳофизати осори фарҳангии ниёгон ва эҳтиром ба расму оин ва 
анъанаҳои неки миллӣ; 

-Эҳёю рушди фарҳанги миллӣ, аз ҷумла татбиқи ҳамаҷонибаи қонуни 
забон, баргаштан ба алифбои ниёгон дар саросари Тоҷикистон: 

- Аз байн бурдани олудагии муҳити зист ва муҳофизату беҳтар кар- 
дани ҳолати он; 

- Муҳофизати сиҳати аҳолӣ, чнчосӯн сохтани эга еш зиндаго- 
нии мардум, хосатан аҳли деҳот. а" : ё ; 

- Таъмин намудани соҳиб- 
ихтиёрии сиёсӣ ва мустақилияти 
иқтисодии Тоҷикистон ва бад-ин 
манзур моликияти ҷумҳурии То- 
ҷикистон эълон кардани замин, 
об, фазо, тамоми сарватҳои та- 
бий ва ҳамаи корхонаҳою муас- 
сисот, воситаҳои истеҳсолоту ин- 
фраструктураи иқтисодию иҷти- 
моии дар қаламрави Тоҷикистон 
воқеъшуда; | 

-Таъмини муносибатҳои дӯс- 
тона ва бародарона ва ҳамкори- 
ҳои ҳамаҷониба бо тамоми халқ- 
ҳою кишварҳои ҷаҳон, хосатан 
бо ҷамоҳири ИҶШС ва кишвар- 
ҳои ҳамсоя. 

Ҳамон тавре ки мебинем, дар 
барномаи Созмони Растохез мақ- 


5 [ Соз они Хости аз 21 июни соли 
саду орзўҳои неки халқи мо инъи- | 1991 аз сӯи давлати Тоҷикистон ном- | 
| 


кос ёфтааст ва дар он ҳеҷ ЧИЗе, навис шуд. Шаҳодатномаи Созмони 
ки хилофи адлу инсоф ва ахлоқи | Растохез. | 
инсонию қонунҳои башарӣ бошад, аслан вуҷуд надорад. Созмони 
Растохез бар зидди ҳеҷ кадом халқе ё миллате нест. Баръакс, он тарафдори 
сулҳу амният, дӯстию рафоқат ва баробарию бародарии ҳамаи халқҳою 
миллатҳо мебошад. 

Созмони Растохез ба хотири ҳимояи ҳаққу ҳуқуқи поймолшудаи мар- 
дум ва аз байн бурдани беадолатиҳо ба вуҷуд омадааст ва барои таъмин 
намудани растохези халқи тоҷик ва Тоҷикистон, яъне аз хоби ғафлат бе- 
дор намудани мардум, аз қайди ғуломию дармондагӣ ва фақру бенавоии 
моддию маънавӣ наҷот додани онҳо, ба хотири даст ёфтан ба пешрафту 
тараққии иқтисодию иҷтимоӣ ва сиёсӣ, барои эҳёю рушди забону 
фарҳанги таназзулёфтаи мо мубориза мебарад. 

Созмони Растохез бар зидди системаи мавҷудаи бюрократӣ бар зидди 
диктатураи ҳизб, ки даҳсолаҳо боз инҷониб принципҳои социализму дёе- 
мократия, адлу инсоф ва ахлоқи инсониро поймол карда меояд, мубориза 
мебарад. Растохез тарафдори қақиқат, адолат, озодӣ ва баробарию баро- 
дарӣ аст ва мекӯшад, ки ҳеҷ касё (гурӯҳе, ҳизбе) болои касони дигар ху- 
кумату фармонравоӣ накунад, ҳаққи дигаронро нахӯрад. Ҳама ва ҳар 
кас озоду соҳибихтиёр бошад ва факат аз ҳисоби кору заҳмати худ зин- 
дагӣ бикунанд. 

Равшан аст, ки ин ҳама марому мақсадҳои Растохез танҳо дар сурате 
амалӣ шуда метавонад, ки агар системаи бюрократии ҳизбию давлатӣ 
ҷиддан тағйир дода шавад ва як низоми воқеан демократӣ (мардумӣ) 
эҷод гардад. Вале мансабдорони дастгоҳи ҳизбию давлатӣ, ки аксаран 
ба хону амирҳои вилоятҳою ноҳияҳои худ табдил шудаанд, ба ҳеҷ ваҷҳ 
намехоҳанд, ки Барномаи Растохез амалӣ шавад ва онҳо ҳукуматро ба 
дасти мардум дода, аз мақому мансаб ва имтиёзҳои худ маҳрум шаванд. 
Азин ҷост, ки таи нӯҳ моҳи гузашта онҳо кӯшиш карданд, ки номи Рас- 
тохез дар ҳеҷ ҷое шунида нашавад ва мардум аз марому мақсадҳои он 
огоҳ нашаванд, садои эътирози худро баланд накунанд ва зиндагии орому 
роҳати мансабдорони чаласаводро халалдор накунанд. 

Маҳз барои ҳамин теъдоди зиёди мансабдорон ҳам дар Кумитаи Мар- 
казӣ ва ҳам дар кумитаҳои вилоятию ноҳиявии ҳизб аз созмони Растохез 
метарсанд ва роҳи душманиро нисбат ба он пеш гирифта, дар ҳаққи он 
дурӯғу бӯҳтон паҳн мекунанд, дар шаҳрҳою деҳот аъзои Растохезро таъ- 
қибу таҳдид мекунанд, ҳуқуқҳои граждании онҳоро поймол намуда, ба 
онҳо фишор меоранд. Маҳз барои ҳамин то ин вақт нагузоштанд, ки 
Барномаю Оинномаи Растохез нашр шавад ва мақолаҳое, ки тавассути 
хабарнигорони АПН, "Коммўнист Таджикистана" ва ғайра дар бораи 
Растохез таҳия шуда буданд, дар рӯзномаҳо чоп шаванд. Баъзе корман- 
дони телевизион ва рӯзномаи "Ҷавонони Тоҷикистон"-ро низ барои ҳамин 
ҷазо доданд, ки онҳо мусоҳибаи раиси Растохезро (Ҷ.Т. 31.12.89) нашр 
карданд. Сабаби чоп нашудани мактубу мақолаҳои мардум, ки ҷавобан 
ба хабарҳои иғвогаронаи ТоҷикТА ба редакцияи рӯзнома фиристода 
шудаанд, низ ҳамон аст. 

Мазз бо ҳамин сабаб котиби якуми КМ ПК Тоҷикистон Маҳкамов 
Қ. М. қатъиян розӣ нашуд, ки бо иштироки аъзои раёсати Растохез ва 
мансабдорони ҳизбию давлатӣ дар бораи ҳодисаҳои 11-14 феврал сӯҳ- 
бате ороста, онро аз тариқи телевизион ва радио нашр намоем, то ҳама 
аз ҳақиқати ҳол огоҳ шаванд. Аммо... 

Дурӯғу бӯҳтон паҳн кардан дар ҳаққи номзадҳои равшанфикри халк 
ва хабарҳои иғвогаронаи ТоҷикТА ("Сир охир фош мешавад" ва Растохез 
чист?) ва филми мустанади сохтакоронаеё, ки рӯзҳои 3 ва б март аз тариқи 
ТВ намоиш дода шуд, ҳеҷ тасодуфӣ набуданд. Онҳо ба мақсади бадном 
кардани Растохез ва номзадҳои ватанпарасту вафодори мардум маҳз дар 
рӯзҳои интихоботи депутатҳои халқии Тоҷикистон нашр карда шуданд. 

Ва мардуми бехабару ноогоҳ он хабарҳоро хондаву шунида ба доми фи- 
реб афтодандва аксаран на фарзандони арзандаи халқро, балки мансаб- 
дорони чаласаводу ҷоҳталабро ба Шӯрои Олӣ интихоб намуданд. 

Ҳамон тавре ки дидем, дастгоҳи бюрократӣ ба мақсади худ ноил шуд: 
аксарияти мутлақи депутатҳои Шӯрои Олиро мансабдорони ҳизбию 
давлатӣ (котибони КМ, кумитаҳои ҳизби вилоятҳою ноҳияҳо, раисону 
директорҳо ва ғ.) ташкил доданд. Ба Шӯрои Олӣ фақат як нафар коргар, 
ду нафар деҳқон, се нафар ходими дин ва даҳ нафар олим интихоб шу- 
данду бас. Дар маҷмӯъ беш аз 93 фоиз депутатҳои Шӯрои Олии Тоҷикис- 
тон узви ҳизби коммунистӣ мебошанд (агарчи аъзои ин ҳизб фақат 2,5 
фоизи аҳолиро ташкил медиҳанд) ва онҳо бештар фармони ҳизбро иҷро 
мекунанд, на иродаи халқро. ; 

Бад-ин тартиб же -; ИЕ 
дастгоҳи бюрокра- ” ; 
тии ҳизбию давлатӣ 
тавонист. ки ҳуку- 
матро дар дасти худ 
нигоҳ дорад, мақому 
мансаб ва имтиёзҳои 
худро ҳифз кунад, ва 
ин натиҷаи бемаъри- 
фатии ҳамагонӣ буд. 
Бемаърифатии роҳ- 
барону мансабдоро- м 
ни ҳизбию давлатӣ, [Растохез зидди дастгоҳи бюрократии ҳиз-бию | 
бемаърифатии тӯда- [давлатӣ ва мансабдорони бемаърифати он мебошад 
ҳои васеи мардум. вва мехоҳад, ки ҳеҷ ҳукумат дар болои мардум набо- 
Агарроҳбаронуман- шад, тамоми қудрат бояд ба халқ тааллуқ дошта 
сабдорон маърифа- бошад. ё 
те медоштанд, дарк мекарданд, ки имрӯз, дар ин марҳилаи сарнавиштсоз, 
мо ба як Шӯрои Олии комилан ҷадид, ба депутатҳои дигаре, ки дорои 
маърифату диди васеъ ва афкору ақоиди тоза мебошанд ва роҳҳои ҳалли 
мушкилоти моро медонанд, зарурат дорем, на ба мансабдорони чаласа- 
воду консервативӣ, ки мардумро ба сарҳади қашшоқию нобудӣ расон- 
данд. 

Агар мансабдорони ҳизбию давлатии мо, аз ҷумла муншии (котиби) 
аввали кумитаи ҳизби ш. Душанбе Ҷ. Каримов ва муншии дуюми ноҳияи 
Октябри ш.Душанбе А. Костьїтя ва амсоли онҳо аҳли саводу маърифат 
мебуданд, аъзои Растохез ва равшанфикрони тоҷикро "моҷароҷӯёни 
сиёсӣ" (политические авантюристьг) наменомиданд ва намегуфтанд, ки 
"аъзои Растохез даъвои қудрату ҳукумат мекунад", зеро агар ҳирси ҷоҳ- 
талабӣ ва ҷаҳл ақли онҳоро тира намекард. бахубӣ дарк мекарданд, ки 
ашхосе, ки зидди мансабу мансабдорон мебошанд, дар талоши мансаб 
намегарданд. Растохез зидди қудрати (ҳукумати) диктатурии мавҷуда, 
зидди дастгоҳи бюрократии ҳизбию давлатӣ ва мансабдорони бемаъ- 

рифати он мебошад ва мехоҳад, ки ҳеҶ ҳукумат дар болои мардум набо- 
шад, тамоми қудрат бояд ба халқ тааллуқ дошта бошад ва сухани ниҳоӣ - 
сухани халқ бошад. Органҳои идорӣ тавассути халқ интихоб шаванд ва 
комилан тобеи халқ. таҳти назорати халқ бошандва иродаю хостаҳои халқ- 
ро амалӣ кунанд, яъне дар Тоҷикистон низоми тоталиторӣ ва диктатураи 
ҳизб аз байн бурда шуда, низоми демократӣ эҷод гардад. 

Пасчӣ гуна Созмони Растохез қудратеро, ки вуҷуд надошта бошад, талаб 
кунад, ё мансаберо талош кунад, ки худ зидди он аст ва мехоҳад он кудрату 
он мансабро аз байн барад? Агар котиби Президиуми Шӯрои Олии Тоҷи- 
кистон А. Қосимова аҳли саводу маърифат мебуд, аз минбари Пленуми 
КМ ҲК Точисистон (16.02.90) намегуфт. ки "Барнома ва Оинномаи Соз- 
мони Растохез -- ин барномаи сарнагун кардани Ҳокимияти Шӯравӣ дар 
Тоҷикистон аст" (КТ, 18.02.90). Агар ӯ аҳли маърифат мебуд. мефаҳмид, 
ки ҳокимияти мавҷудаи Тоҷикистон ҳокимияти Шуравӣ нест, балки як дик- 
татура аст ва низоми ҷамъиятии мо низ аз сотсиализм ва демократия фар- 
саҳҳо дур аст... Агарӯ мағзи шахшудаю тафаккури қолабӣ намедошт, медо- 
нист, ки дар ҷумхурии мо "таҳти роҳбарии хирадмандонаи ленинчиёни ма- 
тин" ва ҳизби коммунистӣ амалан ҷамъияти сотсиалистӣ сохта нашуд. Ҷоме- 
аи мо аломатҳою сифатҳои асосии сотсиализмро надорад ва ҳукумат ҳамон 
тавре ки 73 сол қабл азин дар дасти халқ набуд, ҳоло ҳам дар дасти мардум 
нест. Агар ӯ бо маърифат мебуд, мефаҳмид, ки Созмони Растохез на бар 
зидди ҳоқимияти Шӯравӣ, балки бар зидди Ҳукумати диктатурии мавҷуда, 
бар зидди ҳукумати авлодии мансабдорони бемаърифат мебошад. 

Агар тӯдаҳои васеи мардуми бечораи мо ҳама бомаърифат ва бедору 
худшинос мебуданд, намегузоштанд, ки як идда роҳбарони ноӯҳдабарою 
худобехабар ҳакку ҳуқуқи онҳоро поймол карда, афроди ҷомеаро мисли 
ғуломон тобею фармонбардори худ созанд. Агар сатҳи маърифати халқи 
мо баланд мебуд, маҳз ҳамин А. Қосимова дар ҳаққи модарону хоҳарони 
мо чунин таҳқирро дар саҳифаи "Ориентирьї"" (о 10. 1989. с.5) нашр на- 
мекард: "Наши молодьее 2сеншиньї в 20-25 лет имеют уже от двух до пяти 
детей. И это часто внебрачньге дети. Ведь вьидают замуэк за определенную 
сумму." Атарин гуфтахоро тарҷума кунем, маълум мешавад, ки занҳои 20- 
25 солаи тоҷик фоҳишаанду фарзандони онҳо ҳаромӣ. Шумо чӣ мегӯед?! 
Агар сатҳи огоҳии сиёсии мардум баланд мебуд ва чӣ будану чӣ вазифа 
доштани Шӯрои Олиро медонистанд, ҳангоми мулоқот бо номзадҳои худ 
савол намекарданд ки "шумо ба сифати депутати Шӯрои Олӣ ба мо чӣ 
сохта медиҳед? Ҳаммому мағоза месозед, роҳамонро асфалтпӯш мекунед, 
бо об таъмин мекунед...?" Онҳо ба ваъдаҳои дурӯғину авомфиребона, ба 
ҷӯбу тахта, калӯшу помбарх ва қанду собун фирефта шуда. мансабдорони 
нолоиқу камсаводро, ки чомеаи моро гирифтори бӯҳрону таназзул сохтаанд, 
ба органи олии қонунгузории Тоҷикистон интихоб намекарданд... 

Мазз бо ҳамин сабабҳо мо ба растохези миллӣ эҳтиёҷ дорем, мо бояд 
растохез кунем, моро растохези миллат мебояд... 

Тоҳири АБДУҶАББОР 
(НЕКЗОД), 

Нашрияи "Растохез", 
Хо?2, шоли 1990 


ОЁ ТОҶИКИСТОН 
СОҲИБИХТИЁР АСТ?! 


Дигар пӯшида нест, ки Тоҷикистон яке 
аз ақибмондатарин ва қашшоқтарин ҷум- 
ҳуриҳои Иттиҳоди Шӯравӣ мебошадва ин 
матлабро ҳатто онҳое, ки то имрӯз асосан 
ба дурӯғбофию худтаърифкунӣ ва авом- 
фиребӣ машғул буданд, маҷбур шуданд, ки 
аз минбарҳои баланд иқрор кунанд. 

Иқрор шуданд, ки иқтисоди мо бӯҳронию бозорамон касод шудааст, 
забону фарҳангамон таназзул ёфтаасту муҳити атрофамон сахт ифлосу 
заҳролуд гардида ва сатҳи зиндагии мардум ба ҳадде поин омада, ки ак- 
нун қариб 60 дар сади аҳолии ҷумҳурӣ дар ҳолати фақру бенавоӣ умр ба 
сар мебаранд. Ҳазорон нафар бекор намедонанд, ки даст ба чӣ коре з- 
ананд ва чи гуна қути лоямуте пайдо кунанд ва хонабардӯшон ҳайро- 
нанд, ки ба кадом дар сар халанду чӣ тавр сарпаноҳе ёбанд. 

Зимомдорони мо барои раҳоӣ ёфтан аз ин вазъи фалокатбору бӯҳронӣ 
чӣ тадбиру чораҳо мебинанд? 

Назарияи (консепцияи) ба истилоҳ "худидоракунӣ ва худмаблағгу- 
зорӣ", ки бино бар амри марказ тавассути ҳукумати Тоҷикистон таҳия 
шудааст, моҳиятан аз назарияи ҳукумати марказӣ чандон тафовут надо- 


ронии мо шудааст. Назарияи "гузаштан ба иқтисоди тиҷоратӣ" (субҳо- 
ноллоҳ, чӣ истилоҳест!), ки тавассути ҳукумати марказӣ пешниҳод шуда- 
аст ва ҳукумати Тоҷикистон намедона ; Ки бо он чӣ кунад (яқинан "хуб, 
тақсир, мо розӣ" хоҳад гуфт). 

Равшан аст, ки яке аз сабабҳои асосии вазъи бӯҳронии мо ба чигунагии 
системаи сиёсии кишвар ва фаъолияти органҳои ҳизбию давлатии Тоҷи- 
кистон вобаста аст. 

Дар моддаи 76 Қонуни Асосии Иттиҳоди Шӯравӣ ва моддаи 68 Қо- 
нуни Асосии Тоҷикистон зикр шудааст, ки Тоҷикистон яке аз ҷумҳуриҳои 
соҳибихтиёри Иттиҳоди Шӯравӣ мебошад. Вале ин гуфтор танҳо дар 
рӯи коғаз аст. Ҳарчанд ки Тоҷикистон дорои ҳудудҳои муайян, қонуни 
асосӣ, органҳои олии қонунгузорӣ, ҳукумат ва идороти давлатӣ мебошад, 

вале моҳиятан ин ҳама як завоҳири фиребанда аст, зеро органҳо ва 
идороти давлатии Тоҷикистон худ салоҳияту ихтиёре надоранд ва тобеи 
органҳою идороти марказӣ буда, иродаю фармонҳои марказро итоату 
амалӣ менамоянд. Биноан, Тоҷикистон, халқи тоҷик дар воқеият аз со- 
ҳибихтиёрии сиёсӣ ва мустақилияти иқтисодӣ бархӯрдор нест. 

Агар мо соҳибихтиёр мебудем, магар иқтисоди мо чунин заифу ноқис, 
тобею яктарафа мебуд? Агар мо ихтиёр медоштем, магар забону фар- 
ҳанги мо таназзул мекард, магар мо рӯҳи падарон ва ниёгони худро таҳ- 
қир карда, аслу насаби худро фаромӯш мекардем, магар аз анъаноти 
миллии худ, аз алифбои ниёгон даст мекашидем? Магар мо наметаво- 
нистем сарватҳои табиии худро муфт надода, оқилона истифода кунем 
ва баҳри беҳбудии зиндагии мардум сарф намоем? Агар мо ихтиёр ме- 
доштем, аксарияти шаҳрҳою корхонаҳою муассисот ва кӯчаю хиёбонҳои 
мо ба ивази номҳои маҳаллӣ номҳои ғайритоҷикӣ ба худ мегирифтанд 
ва магар Хуҷанд - Ленинобод мешуду Мӯъминобод - Ленинград? Магар 
дар миёни шаҳру деҳоти мо, ки аксарияти мутлақи сокинонашон мусул- 
мон мебошад, фермаҳои хукпарварӣ сохта мешуд ва бо чунин кор анъа- 
ноти миллию муътақидоти мазҳабии мардумро таҳқир мекарданд? Агар 
халқи тоҷик соҳибихтиёр мебуд, магар мазмуну мӯҳтавои китобҳои дарсӣ 
ва шеваҳои таълиму тарбияи фарзандони мо ва чиро хондану чиро нахон- 
дани онҳоро мансабдорони болонишин аз марказ муайян мекарданд, он 
ҳам мансабдороне, ки аз фарҳанги миллии мо ва хеш хеҷ хабаре надо- 
ранд? 

Атар Тоҷикистон соҳибихтиёр мебуд, магар котиби якуми КМ ҲК 
Тоҷикистон (ва акнун раиси Шӯрои Олии Тоҷикистон низ) дар минбари 
баланди Маскав аз раф. Мураховский ва Горбачёв М.С. бо зориву тавал- 
ло илтимос мекард, ки иҷоза диҳанд, то як мушт нахи пахтаи худро ба 
Югославия фурӯхта, ба ивазаш тухми ҷуворимакка харем? 

Агар ҷумҳурии мо ихтиёр медошт, магар барои ҳалли кучактарин 
масоил. ҳатто барои ба кор гирифтани ду-се нафар ба "Бунёди Забон" ва 
тасдиқ намудани акти масрафи тармими як мошини кӯҳна ба марказ 
муроҷиат карда, иҷозат мепурсид? Агар мо ихтиёр медоштем... 

Ҷумҳурӣ танҳо дар сурате метавонад воқеан ҷумҳурӣ бошад, яъне 
амалан соҳибихтиёр бошад, ки иқтисоди миллии худро дошта бошад ва 
тамоми масоили иқтисодию иҷтимоӣ ва сиёсию фарҳангии худро худ 
ҳаллу фасл намояд. Аммо Тоҷикистон дар воқеият як қисми мутеи "Ком- 
плекси воҳиди иқтисоди кишвар" аст, на як организми мукаммалу мус- 
тақил ва худтанзимкунанда. Ин организми ноқису маъюби иқтисоди ҷум- 
ҳурии мо шадидан таҳти таъсири омилҳои беруна қарор дорад ва ҳадаф- 
ҳою самтҳои фаъолияти он асосан дар берун аз хоки ҷумҳрӣ, яъне аз 
марказ (Масков) таъин ва танзим мегардад. Тасодуфӣ нест, ки беш аз 90 
дар сади истеҳсолоти саноати ҷумҳурии мо таҳти тобеияти вазоратхо- 
наҳою идороти марказӣ қарор дорад. Амаликунандаи чунин сиёсати шум 

дар Тоҷикистон Партия Коммунистии Тоҷикистон (отряди ҲКИШ) буда, 
ки таи даҳсолаҳои охир "баҳри иҷрои қарорҳои анҷуманҳои ҲКИШ" 
кору пайкор намуда, ҳаққу ҳуқуқ ва манофеи миллии халқи тоҷикро 
поймол сохтааст ва дар натиҷа кор ба ҷое кашидааст, ки акнун ҷумҳурии 
мо танҳо бо ном ҷумҳурӣ асту бас. 

Ҳамчунин номи кишвари мо - Иттиҳоди Ҷамоҳири Шӯравии Сусиё- 
листӣ (ИҶШС) - мантиқан ба мазмуну мӯҳтавои он чандон. мувофиқ 
нест. Зеро мафҳуми ИҶШС чунин маънӣ дорад, ки чанд (15) ҷумҳурии 
соҳибихтиёр ва мустақил бар асоси созишнома бо ҳам иттиҳод бастаанд 
ва зимнан ҳеҷ кадоми онҳо барҳам нахӯрда, балки, тавре ки аз номи 
"Иттиҳоди Ҷумҳуриҳои..." бармеояд, ба сифати ҷумҳуриҳои сохибих- 
тиёри Шӯравӣ боқӣ мондаанд, вагарна дар номи кишвар калимаҳои 

; "Иттиҳод" ва "ҷумҳуриҳо" изофӣ ме- 
буд. Аммо куҷостанд он ҷумҳуриҳои 
соҳибихтиёр? Дар кишвари мо онҳо 
танҳо ҳукми беҷое дар Қонуни Асосӣ 
ва ҳукуматҳои лӯхтакмонанде бо ном 
9 соҳибихтиёру дар асл беихтиёр боқӣ 
мондаанд. Акнун эътироф шудааст, ки 
давлати мо давлати Шӯравӣ нест, 
балки як низоми диктатурӣ, тотали- 
тарӣ аст ва сохти иҷтимоии моро низ 
бо тамоми маънӣ сохти сотсиалистӣ 
гуфтан нашояд. 

Бад-ин тартиб, ИҶШС танҳо номи 
шартии як давлати тоталитарии сер- 
миллат, то ба ҳадди ифрот марказони- 
дашуда ва абарқудрате, ақибмондае 
мебошад, ки силоҳи зарравию рокит- 


РАЗСАССодалодлооооодҳоаддарасдат ои байникуравӣ дораду лек нони серӣ 
Қадриддин Аслонов - раиси хаи ҳоиб уВари дорадуе р 


ӯрои Олии Тоҷикистон дар 9 сен- 


тябри 1991 қарори тасдиқи Эъло-| Ҳоло вақти он расидааст, ки мо, 
мияи Истиқлоли Тоҷйамондиро тамоми халқҳои кишвар, бо дарки ин 
іимзо ва онро дар ҳузури мардум Қи | воқеияти талхи зиндагӣ аз гуфтор ба 
[роат кард. Аммо вакилон из ин ФР амалгузарем ва ҷомеаи худро барасо- 
доди будуре хӯш набудаба! тух ха си принципҳои демократия ва адолати. 
иҷтимоӣ куллан бозсозӣ кунем. ; 
Барои ин аввал аз ҳама лозим аст, ки маънии аслии мафҳуми "Итти- 
ҳоди Ҷамоҳири Шӯравии Сусиёлистӣ" баркарор гардад, яъне соҳибих- 
тиёрии сиёсӣ ва мустакилияти иқтисодии ҳар кадом ҷумҳуриҳои кишвар 
амалан таъмин ва тазмин гардад ва онҳо таври довталабона ва ихтиёрӣ 
иттиҳоду ҳамкориҳои хамаҷонибаи иқтисодиву техникӣ, илмию фарҳангӣ 
ва сиёсиро бар асоси созишномаи ҷадид муттакӣ бар принсипҳои баро- 


213 


барҳуқуқӣ, дӯстию бародарӣ ва мудохила накардан ба умури дохилии 
якдигар таъмин намоянд. Аз ин рӯ, қарорҳои ҳукуматҳо ва созмонҳои 
иҷтимоии ҷумҳуриҳои Наздибалтик, Русия, Молдава, Укроина, Бело- 
рус, Гурҷистон ва дигар ҷумҳуриҳо дар мавриди эълон намудани со- 
ҳибихтиёрии сиёсӣ ва мустакилияти иқтисодишон қобили дастгирӣ ва 
пуштибонӣ мебошад. Зеро озодӣ, соҳибихтиёрӣ ва ё мустақилӣ ҳақки 
қонунӣ ва табиии ҳар як халқ ва ҷумҳурӣ буда, ҳеҷ кас ва ҳеҷ нерӯе ҳақ 
надорад, ки озодию истиқлолияти халқе ё миллатеро маҳдуд кунад ва ё 
зӯран болои он ҳукумат кунад. 

Оё Тоҷикистон, халқи тоҷик ҳам метавонад соҳибихтиёр ва мустақил 
бошад? Оё Шӯрои Олии Тоҷикистон дар ҷаласаи навбатии худ эъло- 
мияеро дар бораи соҳибихтиёрии сиёсӣ ва мустақилияти иқтисодии Тоҷи- 
кистон тасдиқ ва нашр менамояд, ки бар асоси он Қонуни Асосии Тоҷи- 
кистон аз нав тартиб ва танзим шавад? Албатта, барои таъмин намуда- 
ни соҳибихтиёрию мустақилияти Тоҷикистон лозим аст, ки тамоми хок, 
сарватҳои табиӣ, об, фазо, тамоми корхонаҳо ва муассисаҳо ва инфра- 
структураи иқтисодиву иҷтимоии дар қаламрави Ҷумҳурӣ воқеъшуда 
бояд моликияти ҷумҳурии Тоҷикистон эълон гардад ва истифодаву баҳ- 
рабардории онҳо танҳо бар асоси қонунҳои Тоҷикистон сурат гирад. 
Муносибат ва ҳамкориҳои иқтисодию техникӣ ва илмию фарҳангии То- 
ҷикистон бо марказ ва дигар ҷумҳуриҳои бародар ва бо кишварҳои хори- 
ҷӣ бар асоси мувофиқатномаҳои мустақими дуҷониба ва ё бисёрҷониба 
таъйин ва танзим гардад. Љ 

Иннукта мусаллам аст, ки пешрафту тараққӣ фақат дар шароити озод 
будани афроди ҷомеа, дар шароити низоми демократӣ муяссар шуда ме- 
тавонаду бас. Лиҳозо, то замоне ки ин системаи бюрократии ҳизбию 
давлатӣ побарҷо бошад, мо наметавонем ба пешрафту тараққӣ ноил ша- 
вем. Ҳамзамон бо ба даст овардани мустақилияту соҳибихтиёрӣ бояд 
системаи сиёсии мавҷударо ҷиддан тағйир дод ва як низоми воқеан демо- 
кратӣ, як ҳукумати мардумӣ эҷод гардад. Бад-ин манзур мебояд, ки кқону- 
ни ҷадид дар бораи ҳукумат қабул гардадва бар асоси он ҳизби коммунис- 
тӣ комилан аз ҳукумат дур ва ҷудо сохта шавад ва кудрати давлатӣ сад 
дар сад ба халқ ва намояндагони интихобшудаи он супурда шавад. Зим- 
нан фаъолияти ҳизби коммунистӣ ва соири аҳзоби сиёсӣ дар дастгоҳи 
ҳукумат, вазоратхонаҳо, хосатан дар возорати дохила, кумитаи бехата- 
рии давлатӣ, дар урду (армия) ва ҳам дар идораҳои маҳкамаю додгустарӣ 
(суд ва прокуратура) ва дар системаи маориф ва илм қатъиян манъ карда 
шавад. Дар маҷмӯъ ҷомеаи мо аз таҳти таъсири идеологияи догматикӣ 
раҳоӣ ёбад. 

Кору фаъолияти ин органҳо бояд ҷиддан тағйир дода шавад. Онҳо 
то алҳол дар хидмати як идда мансабдорони олирутбаи ҳизбӣ қарор до- 
ранд ва асосан, онҳоро муҳофизат мекунанд, на халқу давлатро. 

Моро лозим аст, ки афроди ҷомеаро аз тарбиятгарони бетарбия ва 
чалласаводу бемаърифат раҳо созем. Бигузор, халқи тоҷик, ҳар фарди 

ҷомеа роҳу равиш ва шеваи зиндагии худро худ муайян кунад. Охир ба 
кадом асос ҳизбе, ки фақат як қисми кӯчаки ҷомеаро ташкил медиҳад ё 
гурӯҳи ашхоси кӯрсаводу бефарҳанг, ки дар қиёфаи мансабдорони ҳиз- 
бию давлатӣ зоҳир мешаванд, болои халқ ҳукумат мекунанд ва иродаи 
носавобу ақоиди ботили худро ба мардум ҷабран таҳмил мекунанд? Чаро 
тамоми мардумро мисли ғулом таҳти тобеияти худ даровада, ба онҳо 
амру фармон содир мекунанд? Ба онҳо кӣ чунин ҳақро додааст? Мо бояд 
бандагиро (ғуломиро) тарку озодиро ихтиёр кунем. Халқи тоҷик бояд 
соҳибихтиёр бошад. Ҳаққо, ки устод Лоҳутӣ дуруст фармудааст: 

Зиндагӣ охир сар ояд, бандагӣ даркор нест, 

Бандагӣ гар шарт бошад, зиндагӣ даркор нест... 


Тоҳири АБДУҶАББОР 
(НЕКЗОД), 

нашрияи "Растохез", 
Мӯ4, октябри 1990 


ПЕШГУФТОР Ё 


ҲАҚИҚАТИ ҲОЛ 
ДАР БОРАИ РАСТОХЕЗ 


Ҳамватанони азиз! Хонандагони мӯҳ- 
тарам! 

Барнома ва Оинномае, ки дар даст до- 
ред, ҳанӯз тобистони соли 1989 тавассути 
як идда зиёиёни ватанпараст, аз ҷумла А. Холиқзода, Ҳ.Ҳабибуллоев, С. 
Мастонзод, Х. Ҳамидов, Ҳ. Абдул, Аҳмадҷонзода, Ҳ.Файзуллоев, ниго- 
рандаи ин сатрҳо ва дигарон таҳия ва тартиб шуда, дар маҷлиси муасси- 
сони созмони Растохез (14.09.89) тасдиқ шуда буд. Қарор буд, ки дар ав- 
вали соли ҷорӣ (1990) анҷумани Созмони Растохез даъват гардад ва дар 
он бо дарназардошти фикру мулоҳизаҳои мардум таҳриру тадқиқ ва 
такмил сохта шуда, таври ниҳоӣ тасдиқ гардад ва бар асоси он кору фа- 
ъолияти Ҷунбиши Мардумии Растохез ба роҳ монда шавад. Зеро 
Растохез моҳиятан як ҷабҳаи мардумӣ (фонти халқӣ) буда, дар барномаи 
он муҳимтарин масоили зиндагии ҷомеаи мо инъикос ёфтаанд, масоиле, 
ки ба зиндагии имрӯзу фардои ҳар як сокини ҷумҳурии мо дахл дорад ва 
дар назди ҳар кас ва ҳамаи мо истодаасту ба ҳалли онҳо ҳамаи мо манфи- 
атдорем. 

Оинномава Барномаи Растохез ҳанӯз дар моҳи сентябри соли гузашта 
(1989) бо мактуби расмӣ ва протоколи маҷлиси муассисон ба Шӯрои 
Олии Тоҷикистон ва шаҳрдории ш. Душанбе ва баъдан ба КМ ҲК, Шӯ- 
рои Вазирони Тоҷикистон супурда шуда буд. Зимнан аз мақомоти расмӣ 

хоҳиш намуда будем, ки созмонро ба қайд гирифта, дар иҷрои вазифа- 
ҳояш ҳамкорӣ намоянд. Ҳамчунон нусхаҳои Оинномаю Барнома ба рӯз- 
номаҳои "Тоҷикистони советӣ". "Ҷавонони Тоҷикистон", "Комсомолец 
Таджикистана" ва ғайра пешниҳод шуд, то онро барои хонандагон нашр 
намоянд. Бигзор ҳар кас онро хонда фикру мулохизаҳои худро гӯяд, агар 
нуқсону камбудиҳо дошта бошад, ошкор созанд, то онро ислоҳ намуда, 
беҳтар созем. 

Аввалдар рӯзномаҳо изҳор доштанд, ки ҳатман чоп хоҳанд кард. Вале 
баъд аз сипарӣ шудани чанд муддат мегуфтанд, ки: "Албатта, барнома 
хеле хуб аст. Мо мехостем чоп кунем, вале аз "боло" манъ карданд..." 

Чанд дафъа бо роҳбарони ҳизбу давлат, аз ҷумла бо Қ. Маҳкамов, Ғ. 
Паллаев, И. Ф. Дедов, А. Қосимова, Н. Ҳувайдуллоев, Ш. Шабдолов, О. 
Лалифӣ ва дигарон дар КМ ҳизб ва Шӯрои Олии Тоҷикистон пиромуни 
Барномаю Оинномаи Растохез мулоқот доштем, баҳсу музокира кардем. 
Мепурсидем, ки куҷои Барномаи Растохез ба шумо маъқул нест? Чӣ кам- 
будӣ дорад? Дар ҷавоб баъзе масоили ҷузъиро пеш меоварданд ва акса- 
ран аз гуфторашон маълум мешуд, ки ба моҳияти бисёр масъалаҳои дар 
барнома зикршуда сарфаҳм нарафтаанд. Баъд аз шарҳу эзоҳи мо баъзе- 
ашон мегуфъанд, ки "мебахшед, мо забони тоҷикиро нағз намедонем. 
Барои ҳамин Барномаро нағз нафаҳмидем..." Ваъда медоданд, ки бо Рас- 
тохез ҳамаҷониба ҳамкорӣ хоҳанд кард ва "ба наздикӣ онро ба қайд хо- 
ҳанд гирифт". ; 

Аммо дар амал теъдоди зиёди мансабдорону кормандони ҳизбӣ ва 
давлатӣ якҷо бо косалесону лагандбардорони зархариди худ нисбат ба 
Растохез роҳи душманиро пеш гирифта, дар шаҳру ноҳияҳо ва корхонаю 
муассисаҳо, дар байни мардум дар ҳаққи Растохез бӯҳтон мезаданд ва 
пайваста дӯруғҳо мебофтанд. Ҳатто овоза паҳн карданд, ки "ин барномаи 
асосии Растохез нест. Растохез як барномаи пинҳонии дигар дорад. Он 
мехоҳад, ки ҳукумати Шӯравиро дар Тоҷикистон барҳам дода, ҷумҳурии 
исломӣ созад. Растохез миллатчӣ аст, мехоҳад, ки русҳоро аз Тоҷикистон 
пеш кунад...". УР 

Халқи рус як зарбумасали хеле хуб дорад ва он чунин ифода шудааст: 
"Каждьш судит по мере своей испорченности". Ҳақ асту рост. Он ман- 
сабдорони бюрократ ва чоплусони бехирад, ки худ ба дурӯғгӯию дурӯягӣ, 
балки садруягӣ одат кардаанд ва рӯзе, ки чанд дурӯғ нагӯянд, хобашон 
намебарад, хаёл мекунанд, ки дигарон низ мисли эшонанд. Агар онҳо 
бемаърифат намебуданд, мефаҳмиданд, ки Растохез сиёсатбозию дурӯягӣ 
намекунад, зеро "он, ки дурӯғгӯй бошад, зидди дурӯғгӯй мубориза наме- 
барад, чун ин маънии зидди худ мубориза бурданро дорад". 

Растохез фикру ақидаи худро кушоду равшан баён мекунад ва ҳозир 
аст, ки гуфтори дигаронро бишнавад ва агар тарафи муқобил бо далелу 
бурҳон ақидаи худро исбот намояд, омодааст, ки онро қабул кунад. 
Растохез зидди низоми тоталитарӣ,. зидди дастгоҳи партократию бюро- 
кратӣ, зидди беадолатию риёкорӣ, амру фармонфармоӣ, зулму истисмор, 

ришвахӯрию ҷоҳталабӣ ва фисқу фасод буда, тарафдори ҳақиқат, адолат, 
баробарҳуқуқию бародарӣ, сулҳу сафо, тараққию пешрафт ва озодию 
ободии халқу ватан мебошад, барои барпо кардани давлати демократии 
ҳуқуқбунёд мубориза мебарад. 

Ин, албатта, ба мансабдорони ҳизбию давлатӣ маъқул нест, зеро дар 
сурати ба вуҷуд овардани низоми демократӣ, ба дасти мардум супурдани 
ҳукумат, онҳо аз мақому мансаб ва имтиёзҳои худ маҳрум хоҳанд шуд. 
Ин аст сабаби асосии душмании онҳо нисбат ба Растохез. Мансабдорони 
ҳизбию давлатӣ, хосатан пас аз ҳодисаҳои моҳи феврали соли 1990 ба 
мақсади гумроҳ сохтани мардум, рӯпӯш кардани асли ҳодисаю гунаҳ- 
корони асосии он ва зарба задан ба созмони Растохез таблиғоту ташвиқот 
ба роҳ андохтанд, ки ба он ҳодисаҳо Растохез шарик аст ва ҳатто мумкин 
аст, ки ташкилкунандаи он бошад. Теъдоди зиёди мардуми гумроҳшудаи 
мо ҳам ба ин доми фиреб афтода ба он дурӯғу бӯҳтонҳо бовар карданд. 
Вале чунон ки мегӯянд, "офтобро бо доман пӯшонида намешавад". Ҳақи- 
қат дер ё зуд ба рӯи об мебарояд, ниқоби дурӯғгӯёну ҷинояткорон аз рӯ- 
яшон меафтадва чеҳраи ҳакиқии сиёҳи онҳо ба ҳамагон ошкор мешавад. 
Бо вуҷуди он ҳама дурӯғу бӯҳтон имрӯз аксарияти мардум хам дар ҷумҳу- 
рии мо ва ҳам берун аз он фаҳмиданд, ки асли воқеа чӣ буд, фаҳмиданд, 
ки Растохез рӯҳониёни мӯҳтарам ва равшанфикрони ватанпараст он 
ҳодисаҳоро ташкил накардаанд. Онҳо фақат кӯшиш намуданд ва таво- 
нистанд, ки хунрезию нооромиҳоро қатъ намоянд ва инро КОМИССИЯИ 
махсуси Шӯрои Олии Тоҷикистон низ дар гузориши худ тасдик кардааст. 
Чархи таърихро боздошта намешавад. Гардун ҳамеша дар ҳаракат асту 
ҷомеа низ тағйир мекунад, ба пеш меравад. 

Ҳарчанд ки ҳукуматдарони мо зидди Барномаи Растохез буданду 
ҳастанд ва дар ҳама чо дод заданд, ки Барномаи Растохез нодурусту ға- 
лат аст, зидди хукумати Шӯроӣ аст ва ғайра, вале таи як соли гузашта 
як қисми масъалаҳою мақсадҳое, ки дар Барномаи Растохез зикр шуда 
буданд, ногузир ҳалли худро ёфтанд. Аз ҷумла, ҳамон таврё ки Растохез 
талаб мекард, моддаҳои б ва 7 аз Қонуни асосӣ бардошта шуд. Эъломияи 
истиқлолияти Тоҷикистон, ки тарҳи онро аъзои Растохез соли 1989 таҳия 
карда буданд ва ба душвориҳои зиёд 17.08.1990 дар "Тоҷикистони советӣ" 
чоп шуд, дар Сессияи дуввуми Шӯрои Олии ҷумҳурӣ (августи с. 1990) аз 
ҷониби депутатҳои мӯҳтарами Тоҷикистон рад шуд, ки ин аз савияи 
фарҳанги аксари намояндагони халқ шаҳодат медиҳад. 

Талаби созмони Растохез дар бораи эҳё намудани тарзи номгузории 
анъанавии тоҷикон, дубора баргардондани номҳои таърихии шахру де- 
ҳот ва кӯчаю хиёбонҳо дар Шӯрои Олии Тоҷикистон қисман қабул шуд. 

Созмони Растохез бар асоси Барномаи худ Консепсияи мустақилияти 
иқтисодии Тоҷикистонро таҳия карда, ба ҳукумат пешниҳод намуд. Он 
ҳанӯз дар моҳи январи 1990 дар рӯзномаи "Ҷавонони Тоҷикистон" 
(30.01.90) нашр шуда буд. Ҳарчанд ки он аз тарафи мардум ва теъдоди 
зиёди олимону мутахассисон мавриди қабул ва пуштибонӣ қарор гирифт, 

вале ҳукуматдорони мо ва як идда олимони лагандбардор онро напази- 
руфтанд. Аммо баъд аз чанд моҳ Шӯрои Олии Русия ва ҷумҳуриҳои дигар 
қонунҳое қабул карданд, ки мазмуни онхо қариб сад дар сад ба мазмуни 
консепсияи Растохез мувофиқ аст ва ниҳоят мансабдорони мо низ маҷбур 
шуданд, ки дар бораи мустакилияти иқтисодии ҷумҳурӣ ҳарф зананд. 

Дар барномаи Растохез ҳанӯз беш аз як сол қабл аз ин зарурати аз 
нав сохтани Иттиҳоди Шуравӣ, тартиб додан ва ақд намудани Созишно- 
маи ҷадиди иттиҳод ва ба вуҷуд овардани Иттиҳоди давлатҳои мустақилу 
соҳибихтиёр зикр шуда буд, ки онро мансабдорони ҳизбию давлатӣ ва 
як идда "олимони" лагандбардор бо қаҳру ғазаб рад намуданд. Вале баъд 
аз 8-9 моҳ ҳукумати Русия ва баъдан президенти Иттиҳоди Шӯравӣ М.С. 
Горбачев расман дар бораи Созишномаи ҷадиди Иттиҳод ва эҷоди "Ит- 
тиҳоди давлатҳои соҳибихтиёр" ("Союз суверенньгх государств") масъала 
гузоштанд. Ва танҳо баъд аз он ҳукуматдорони мо низ тарсида-тарсида 
ин мавзӯъро ба забон оварданд. Ин гуна мисолҳое, ки дуруст ва ҳаққонӣ 
будани Барномаи Растохез ва марому мақсадҳои онро исбот менамояд, 
зиёданд. Вале бо таассуф бояд қайд кард, ки қарору қонунҳое, ки тавас- 
сути Шӯрои Олии Тоҷикистон то ба ҳол қабул шуданд, аксаран номукам- 
мал ва дорои камбудиҳою нуқсонҳои ҷиддӣ мебошанд. (Барои мисол, 
чунинанд лоиҳаи қонунҳо дар бораи моликият, замин ва алалхусус, Эъло- 
мияи истиклолияти Тоҷикистон). Азин рӯ, масьалаҳою мушкилоти ҷоме- 
аи моро ба таври куллӣ ҳал карда наметавонанд. 

Гузашта аз он бисёре аз масоилу мақсадҳо ва вазифаҳои дар Барномаи 
Растохез зикршуда ҳанӯз мисли як кӯҳи бузург дар назди халқи мо, ҳар 
як сокини ҷумҳурии мо истодаандва ҳалли худро талаб мекунанд. Бинбар 
он ба ҳар яки мо ва ба ҳамаи мо лозим аст, ки он масоилу мушкилоти 
ҷомеаи худро ба хубӣ дарк кунем ва ҳама як ҷо муттаҳид шуда, ба ҳалли 
онҳо бикӯшем, аз бӯҳрону таназзул наҷот ёбем, халқу ватани худро озоду 
обод созем, зиндагии орому осуда ва лоиқи инсонро барои ҳамагон таъ- 
мин кунем, яъне растохези миллати худро амалӣ созем. 

Бо ин уммед Созмони Растохез дер ҳам бошад, Барнома ва Оинномаи 
худро ба миқдори бештар нашр намуда, ба диққати ҳамватанони азиз 
пешкаш мекунад ва аз ҳамагон таманно дорад, ки онро мутолиа кунанд, 
фикру мулоҳиза ва пешниҳодҳои худро ба раёсати СР бифиристанд. то 
ин ки бо дарназардошти онҳо Барномаю Оинномаро беҳтару хубтар со- 
зем. Созмони Растохез созмони мардум, созмони ҳамаи Шумова барои 
Шумо аст. Ба сафҳои созмони Растохез бипайвандед ва максадҳои неку 
наҷиби онро амалӣ намоед! 


Бо эҳтиром, 

Тоҳири АБДУҶАББОР, 

раиси Созмони Растохез 
сентябри соли 1990. ш. Душанбе 

Коршиносон нақши Созмони Растохезро дар мубориза барои Ис- 
тиқлолияти Тоҷикистон муҳим арзёбӣ мекунанд. Агарчи даврони 
пас аз эъломи истиқлол печидагиҳо ва мушкилоте доштааст, вале 
имрӯз ҷомеаи ҷаҳон кишвари моро танҳо ба туфайли Истиқло- 
лаш мешиносад. 


Тандис аз ҳафтавори "Миллат". 


БАРНОМАИ СОЗМОНИ РАСТОХЕЗ- 
ҶУНБИШИ МАРДУМИИ ҶУМҲУРИИ ТОҶИКИСТОН 


Олитарин арзишҳои инсонӣ, аз ҷумла озодию озодандешӣ, ахлоқи 
ҳамидаю башардустӣ, ҳақиқатгӯию ҳақиқатпарастӣ, адолати иҷтимоию 
баробарҳуқуқии инсонҳо ва халқҳо, дӯстию ҳамкории миёни онҳо ҳамеша 
муҳимтарин пояҳои ҳастии ҷамъияти инсонӣ ва умдатарин шартҳои 
мавҷудияту бақо ва тараққию пешрафти он будаанд ва мебошанд. Дар 
ҳама асру замон мардумони тамоми кишварҳои ҷаҳон, махсусан шахсони 
огоҳу равшанзамир, пайваста кӯшиш мекарданд, ки арзишҳои олии ин- 
сонӣ дар ҷамъият мавқеи баланд дошта, сармашқи зиндагии одамон бо- 
шанд. Зеро дар ҳар ҷое, ки ин арзишҳо аз доираи муқаддасот ва эътибору 
эҳтироми мардум берун монандва ҳисси молпарастию ҷоҳталабӣ, беадо- 
латию авомфиребӣ ва ҷабру зулм дастболо шаванд, ҷамъият ҳатман ги- 
рифтори бемориҳои гуногун шуда, дар охир ба карахтию нестшавӣ 
мерасад. 

Дар ҷамъияти мо арзишҳои муқаддас беқадру поймол шудаанд. Аз 
ин рӯ, муддатест, ки ҷамъияти мо сахт бемор аст. Он дар банди ақиб- 
мондагии иқтисодӣ, сиёсӣ, иҷтимоӣ ва маданӣ мебошад. 

Имрӯз ҷамъияти мо роҳи наҷотро дар бозсозӣ, яъне дар тағйироти 
ҷиддии ҳамаи соҳаҳои зиндагии хеш мебинад. Бозсозӣ роҳест, ки моро 
аз ақибмондагию бенавоӣ, қашшоқии маънавию фасод ва мутеию 

нобарориҳо ба сӯи озодию баробарҳуқукӣ, дӯстию бародарӣ ва тараққию 
пешрафт мебарад, ба эҳёи нав, яъне растохези ҳамаи миллатҳо, аз ҷумла 
миллати тоҷик мусоидат мекунад. 

Аммо бозсозӣ танҳо дар сурате амалӣ шуда метавонад, ки оммаҳои 
васеи мардум мақсадҳои онро дастгирӣ намуда. дар татбиқи он бошу- 
урона ва фаъолона иштирок намоянд. 

Акнун мардум бедор шудаанд ва фаҳмиши сиёсию фаъолияти ватан- 
парастонаи онҳо торафт зиёд мешавад. 

Дар ин замина созмони Растохез (СР) ба сифати ташкилоти умуми- 
халқӣ ва сиёсӣ мувофиқи моддаи 51 Қонуни Асосии Иттиҳоди Ҷамоҳири 
Шӯравии Сӯсиёлистӣ (ИҶШС) ва моддаи 49 Қонуни Асосии Ҷумҳурии 
Шӯравии Сӯсиёлистии (ҶШС) Тоҷикистон ба вуҷуд омад, ки одамони 
равшанфикру огоҳ ва ҳамақидаю ҳамназарро муттаҳид намуда, барои 
ҳарчи зудтару беҳтар амалӣ сохтани мақсадҳои бозсозӣ фаъолият ме- 
кунад. 

Мақсадҳои асосии СР-и Ҷумҳурии Шӯравии Сӯсиёлистии Тоҷикистон 
аз инҳо иборатанд: 

- берун шудан аз ақибмондагӣ бо роҳи бозсозии куллии тамоми соҳа- 
ҳои ҳаёти ҷамъият ва давлат дар Тоҷикистон; 

-таъмин намудани тараққиёти иқтисодию иҷтимоӣ ва фарҳангии То- 
ҶИКИСТОН; 

- баланд бардоштани сатҳи зиндагии моддӣ ва маънавии мардум; 

- таъмини адолати иҷтимоӣ; 

- эҳёи забону фарҳанги миллӣ ва анъанаҳову русуми писандидаи ни- 
ёгон; 

- навсозии ҳаёти ҷамъият дар асоси арзишҳои олии умумиинсонӣ; 

- аз байн бурдани ҷабру зулм, истисмор, нобаробарию беадолатиҳо, 
фисқу фасод, авомфиребию бадахлоқӣ, тарсу ваҳми ҳамагонӣ; 

- ба вуҷуд овардани як давлати ҳақиқатан демократӣ ва ҳуқуқбунёд; 

-расидан ба як ҷамъияти озод ва шукуфон, ки дар он мақоми баланд- 
таринро инсон, инсони комил ва озод дошта бошад, инсоне, ки шиору 
сармашқи зиндагиаш арзишҳои олии умумиинсонӣ ва башардӯстӣ 
мебошад; 

- ҳифзи муҳити зист ва сиҳати аҳолӣ. 

Барои расидан ба ин мақсадҳо. ба ақидаи СР зарур аст, ки дар систе- 
маи сиёсӣ, соҳаҳои иқтисоди миллӣ, ҳуқуқ, фарҳанг ва муносибатҳои 
ҷамъиятӣ як қатор дигаргуниҳои ҷиддӣ ба вуҷуд ояд. 


1. МАСЪАЛАҲОИ СИЁСӢ ВА ҲУҚУҚӢ 
Яке азсабабҳои асосии ба бӯҳрон (кризис) гирифтор шудани ҷамъияти 
мо ба хусусиятҳои системаи сиёсии кишвар ва фаъолияти он вобаст аст. 
Аз ин рӯ лозим аст, ки: 
- Дастгоҳи идории фармонфармоӣ тағйир дода шавад ва дар ҳама ҷо 
системаи худидоракунӣ ҷорӣ гардад. 

- Режими бюрократӣ, ки то ба имрӯз устувор аст, пурра аз миён бар- 
дошта шуда, дар ҷои он як низоми воқеан халқӣ, демократӣ ба миён ояд. 

- Тамоми органҳои Ҳокимияти давлатӣ аз поин то боло, яъне аз Шӯ- 
роҳои маҳаллӣ то Шӯрои Олии Тоҷикистон аз тарафи мардум интихоб 
шавандва пурра таҳти назорати мардум қарор дошта, хостаҳою иродаи 
мардумро амалӣ кунанд. Ба ин органҳо шахсоне интихоб шаванд, ки до- 
рои маълумоти амиқу хамаҷониба, ҷаҳонбинии васеъ, ҷасорату мардо- 
нагӣ, истеъдоду маҳорати коргузорӣ, ҳисси дилсӯзию ғамхорӣ нисбат 
ба мардум ва мушкилоти онҳо бошанд. 

- Интихобот бояд озод, демократӣ, бевосита ва умумӣ бошад. Намо- 
яндагони мардум дар органҳои хукумат бояд манфиати халқро ҳимоят 
кунанд ва на ба ном, балки воқеан хизматгузори мардум бошанд. 

- Органҳои ҳукумат ва идораи давлатӣ маҳдуд ва миқдори корман- 
дони он ҷиддан кам карда шавад. Зимнан ба коллективҳои корхонаю 
муассисаҳо ва колхозу совхозҳо ҳуқуқу имкониятҳои васеъ дода шавад 
ва системаи худидоракунӣ ба таври васеъ амалӣ гардад. 

- Растохез акида дорад, ки доираи фаъолияти ҳизб ва давлат чудо 
бошад ва ҳизби коммунист ба корҳои давлатдорӣ ва фаъолиятҳои иқти- 
содӣ мудохила накунад. 

- Ҳукумати ҶШС Тоҷикистонро Шӯрои Олии Тоҷикистон ташкил 
диҳад ва он мутобиқи конунҳои Тоҷикистон, бо дарназардошти манфи- 
ати мардум фаъолият кунад. 

- Ҳукумати ҶШС Тоҷикистон дар назди мардум ва Шӯрои Олии 
Тоҷикистон масъул бошад. 

- Мардум бояд аз фаъолияти органҳои ҳокимият ва идораи давлатӣ 
пурра бохабар бошад, то битавонанд дар ҳолати зарурӣ ба онҳо таъсир 
расонанд. Аз ин рӯ, принципҳои ошкорбаёнӣ бояд хар чӣ бештар паҳн 
шуда қувват гиранд ва ҳамаи қонуну қарорҳое, ки аз тарафи Шӯрои Олӣ, 
раёсати он, Шӯрои Вазирони Тоҷикистон ва органҳои маҳаллии идора- 
ҳои давлатӣ қабул мешаванд, бояд базудӣ нашр шаванд: Тамоми китоб- 
ҳою ҳуҷҷатҳое, ки дар фондҳои махсуси китобхонаю архивҳо маҳфузанд, 
бояд дастраси ҳама гарданд. 

- СР кӯшиш мекунад, ки принципи масъулияти тарафайни "давлат ва 
мардум", ки яке аз асосҳои ҷиддии бунёди давлати ҳуқуқӣ мебошад, 
ҳақиқатан ба сурати воқеӣ таъмин шавад. 

- Лозим аст, ки ба таври доимӣ маълумоти муфассал ва дақиқ дар бо- 
раи фаъолияти корхонаю муассисаҳо ва идораву вазоратхо чоп карда 
шаванд, то ҳама аз вазъияти мавҷуда огоҳ бошанд ва аз ин рох дар ко- 
ри идораи он иштирок намоянд. 

- Ҳамчунон СР лозим медонад, ки дар сохти сиёсии ИҶШС ва муно- 
сибати байни ҷумҳуриҳои кишвар тағйироти ҷиддӣ ворид гардад. Бо 
дарназардошти ҳаққи таъини сарнавишти миллатҳо ва комилҳуқуқию 
соҳибихтиёрии онҳо, шартномаи нав байни ҷумҳуриҳои Иттиҳоди 

Шуравӣ ба имзо расад, ки он Иттиҳоди ҷумҳуриҳои давлатҳои мустақил 
ва соҳибихтиёри сусиёлистиро дар амал таъмин намояд. 

- Ҷумҳурии Тоҷикистон бояд як давлати комилҳуқуқ ва соҳибихтиёр 
бошад ва тамоми масъалаҳои сиёсӣ, иқтисодӣ, иҷтимоӣ ва фарҳангиро 
дар Тоҷикистон мувофиқи манфиати худ мустақилона ҳал кунад. 

- Муносибати Ҷумҳурии Тоҷикистон бо ҳукумати марказӣ, ҷумҳу- 
риҳои дигари Иттиҳоди Шӯравӣ ва давлатҳои ҷаҳон дар асоси мувофи- 
қатномаҳо, аз рӯи принципҳои баробарҳуқуқию эҳтироми дутарафа, дахл 
накардан ба корҳои дохилии якдигар сурат гирад. 

-СРталаб менамояд, ки ҷавонони ҷумҳурӣ хизмати ҳарбиро дар То- 
ҷикистон адо намоянд. 

- Қонуни Асосии (Конституцияи) Тоҷикистон бояд ҷиддан тағйир ва 
такмил дода шавад. Ин кор бояд аз тарафи органҳои қонунгузори Тоҷи- 
кистон мувофиқи дархости мардуми ҷумҳурӣ амалӣ гардад. 

- Қонуни асосии Тоҷикистон бояд мутобики арзишҳои олии умуми- 
инсонӣ, принципҳои асосии ҷамъияти демократӣ, худмуайянкунии мил- 
латҳо, эъломияи Созмони Милали Муттаҳид дар мавриди "Ҳуқуки ба- 
шар" ва дигар ҳуҷҷатҳои мӯътабару мӯҳтарами байналмилалӣ, расму 
оин ва суннатҳои миллии халқи тоҷик ва манфиати миллии Ҷумҳурии 
Тоҷикистон тартиб ёбад. 

- Дар Қонуни Асосии Тоҷикистон барои гражданинҳои ҷамъият ҳу- 
қуқу озодиҳои васеъ ва бештар пешбинӣ гардад. Ҳуқуқу озодиҳои граж- 
данинҳо, аз ҷумла озодии сухан, афкору ақида, виҷдон, матбуот, митингу 
маҷлисҳо, роҳпаймоию намоишҳо, ҳаққи рафтуомади озодона ба кишвар- 
ҳои хориҷӣ ва ғайра амалан татбиқ ва ҳифз гардад. 

- Мавҷудияти назариёт ва ақидаҳои гуногун дар ҷомеа ногузир аст. 
Озодона баён намудани фикру ақида ва баҳсу мунозираи боодобона дар 
байни аъзои ҷамъият бояд як ҳолати оддӣ ва табиӣ бошад ва ҳатто таш- 
виқу тарғиб шавад. Зеро озодию озодандешии инсонҳо яке аз шартҳои 
муҳими пешрафти ҷамъият мебошад. 

- Шахсони алоҳида ва созмонҳои иҷтимоию сиёсӣ бояд аз воситаҳои 
ахбори оммавӣ ба таври васеъ истифода намоянд ва ба воситаи онҳо 
афкору ақидаҳои худро изҳор кунанд. 

- Зимнан барои изҳори ақида ва назариёт ҳеҷ касе набояд ба таъқибу 
фишор ва тӯҳмат дучор гардад. Гражданинҳо аз тарсу ҳароси ҳамагонӣ, 
ки дар даҳсолаҳои гузашта дар шароити режими тоталитарӣ, зӯроварӣ 
дар хуну мағзи одамон ҷой гирифтааст, бояд раҳоӣ ёбанд. 

- Тамоми масъалаҳои баҳсталаб бояд ба воситаи гуфтушунид ҳаллу 
фасл шавад. Таъқиб намудану фишор овардан ва тӯҳмат намудан ба 
одамон барои ақидаи сиёсию мазҳабиашон қатъиян манъ карда шавад. 

-СРмуқобили ҳамагуна ҷабру зӯрӣ ва маҳдуд намудани ҳуқуқи инсон 
буда, тарафдори он аст, ки ҳамаи масъалаҳою ихтилофот ва зиддиятҳо 
бо роҳи гуфтушунид ва баҳсу музокираҳои маслиҳатомез ҳаллу фасл 
шаванд. 

- Дар Қонуни Асосӣ ҳуқуқу ваколатҳои ташкилотҳои ҷамъиятӣ, 
органҳои ҳукумат ва идораҳои давлатӣ, масъулияти онҳо дар назди 
Қонун ва ҷамъият дақиқан муайян карда шаванд. 


2. МАСЪАЛАҲОИ ИҚТИСОДӢ 

СР чунин ақида дорад, ки иқтисод, фаъолияти истеҳсолӣ мақсади асо- 
сӣ не, балки заминаи моддӣ ва воситаи пешрафту камолоти маънавии 
инсон ва ҷамъияти инсонӣ мебошад. Инсон на барои истеҳсоли неъ- 
матҳои моддист (тавре ки имрӯз мавҷуд аст) балки истеҳсоли неъматҳои 
моддӣ барои инсон аст. Аз ин рӯ, фаъолияти истеҳсолии Ҷамъият бояд 
дорои хислату рӯҳияи инсонӣ ва башардустӣ бошад. 

Асосу пояҳои моддии истиқлолияти сиёсиро мустақилияти иқтисодӣ 
ташкил медиҳад. Бе мустақилияти иқтисодӣ соҳибихтиёрии сиёсӣ, миллат 
наметавонад барои рушду тарақкии забону фарҳанг ва маънавиёти худ 
шароити заруриро ба вуҷуд орад. Аз ин рӯ, тобеияти иқтисодию сиёсӣ 
ногузир ба ақибмондагию нотавонӣ ва ниҳоят ба нобудии миллат мера- 
сонад. Ҳоло иқтисоди Тоҷикистон як Ҷузъи комплекси воҳиди иқтисоди 
Иттиҳоди Шӯравӣ (КВИИШ) мебошад ва тамоми хислату хосияти як 
иқтисоди миллиро, яъне як организми ягонаву воҳиди иқтисодиро надо- 
радва таркибу таносуби соҳаҳо низ ғайриоқилона мебошад. Бинобар ин 
иқтисоди Тоҷикистон дар ин шаклу ҳолат ва таркиби мавҷудааш, яъне ба 
сифати ҷузъи КВИИШ ба ҳеҷ ваҷҳ наметавонад истиқлолияти сиёсии 
Ҷумҳурии Тоҷикистон ва рушди моддию маънавии онро таъмин намояд. 

Аз ин рӯ, лозим аст, ки мафҳуми "Комплекси воҳиди иқтисоди Ити- 
ҳоди Шӯравӣ" ва мазмуну маънии он бояд дигаргун гардад. 

Ҳар кадом аз Ҷумҳуриҳои Иттиҳоди Шӯравӣ, аз ҷумла Тоҷикистон 
бояд дорои иқтисоди миллии хеш бошад, ки он ба сифати як организми 
мустақил ташаккул ва такомул ёфта, асоси моддии истиқлолияту соҳиб- 
ихтиёрии ҷумҳуриҳо ва миллатҳои кишвари моро таъмин намояд. 

Албатта, ин ба ҳеҷ ваҷҳ маънии маҳдуд намудани робитаю ҳамкориҳои 
байни ҷумҳуриҳоро надорад. Маълум аст, ки имрӯз ҳеҷ кишваре наме- 
тавонад бидуни иштироки васеъ дар ҷараёни тақсими байналмилалии 
кор пешрафти иқтисодии худро таъмин намояд. Тоҷикистон низ дар ин 
процесси умумиҷаҳонӣ фаъолона иштирок намуда, бо ҳамаи ҷумҳуриҳои 
Иттиҳоди Шӯравӣ ва дигар кишварҳои ҷаҳон алоқа ва ҳамкориҳои ҳама- 
ҷониба хоҳад дошт, вале на ба сифати як ҷузъи мутеъ ва номустаиқили 
КВИИШ, балки ҳамчун як ҷумҳурии соҳибихтиёру баробарҳукуқ. 

Барои расидан ба мустақилияти иқтисодӣ лозим аст, ки тамоми сар- 
замини ҷумҳурӣ, манбаъҳои табиӣ ва сарватҳои зеризаминии он, аз ҷумла 
хок, об, конҳою ҷангалҳо, кӯлу дарёҳо ва ҳам тамоми корхонаю муас- 
сисаҳо, инфраструктураи иқтисодию иҷтимоии дар қаламрави Тоҷи- 
кистон воқеъшуда,. моликияти Ҷумҳурии Тоҷикистон ва халқи он эълон 
гардад. 

Ҳамаи муассисаву корхонаҳо, банкҳо, шабакаю системаҳои алоқа, 
нақлиёт, барқ ва ғайра, ки дар хоки Тоҷикистон вокеъ шудаанду ҳоло ба 
вазоратҳои умумииттифоқӣ тобеъ мебошад. бояд пурра ба ихтиёри 
ҷумҳуии Тоҷикистон гузаранд. 

Тартибу танзими планҳои тараққии иктисодию иҷтимоӣ, идораи 
истеҳсолоти ҷамъиятӣ ва истифодаи маҳсулоти ҷамъиятию даромади 
миллӣ бояд дар ихтиёри ому томи ҳукумат ва мардуми Тоҷикистон 
бошад. 

Лозим аст, ки дар ташкилу таъсис ва идораи иқтисоди миллӣ нақши 
Шӯроҳои намояндагони мардум баланд бардошта шавад. 

Ба хотири амалӣ намудани ин ҳадаф ташкилёбии буҷети давлат аз 
поин ба боло сурат гирад, яъне қисмате аз даромади корхонаю муасси- 
саҳо ба сифати андоз (молиёт) ба бюҷети шӯроҳои маҳаллие, ки корхо- 
наҳо дар он ҷо воқеъ шудаанд, дохил гардад ва баъдан аз бюҷетҳои ма- 
ҳаллӣ дар асоси нормативҳои муайян ба бюҷети ноҳияҳо ва вилоятҳо ва 
аз он ба бюҷети давлати Тоҷикистон гузаронда шавад. Ҷумҳуриҳо дар 
навбати худ қисмате аз даромадашонро ба бюҷети марказӣ дохил хоҳанд 
кард. 

СР тарафдори гузаштани Тоҷикистон ба мустақилияти иқтисодӣ буда, 
лозим медонад, ки ҳисоби хоҷагӣ ва шаклҳои наву пешқадами хоҷаги- 
дорӣ дар ҳамаи корхонаю муассисаҳо ва ҳам дар сатҳи районҳою вило- 
ятҳои Республика татбиқ шаванд. 

СР чунин ақида дорад, ки барои бомуваффақият амалӣ намудани ҳи- 
соби хоҷагӣ дар сатҳи ҷумҳуриҳо, вилоятҳо, районҳо ва корхонаю муас- 
сисаҳо, бояд ислоҳоти куллии системаи нархгузорӣ сурат гирад. то ки 
нобарориҳо, беадолатиҳо ва нобасомониҳои ин соҳа аз байн бурда шавад 
ва нархҳо ҳадалимкон арзиши воқеии молҳоро ифода кунанд ва қиммати 
молҳо дар асоси миқдори кори ҷамъиятие, ки барои истеҳолашон ба 
харҷ рафтааст, муайян карда шавад. 

Додугирифт ва мубодилаи мол ҳам дар дохили Тоҷикистон ва ҳам 
байни республикаҳо аз рӯи талаботи қонуни арзиш сурат гирад, яъне 
ҳангоми доду гирифт принципи баробарии арзиши маҳсулот риоя шавад. 

СР чунин ақида дорад, ки қонуни арзиш бояд яке аз муҳимтарин тан- 
зимкунандаи иқтисоди миллии Тоҷикистон бошад. Бояд як силсила исло- 
ҳоти ҷиддие гузаронда шавад, то фаъолияти васеи қонуни номбурда им- 
конпазир гардад. 

Ба ин мақсад лозим аст, ки шаклу усулҳои ҳисобу китоби арзиши мол, 
даромади холис ва даромади миллӣ ҳам дар сатҳи республикаҳо, ҳам 
дар сатҳи вилояту районҳо ва ҳам корхонаю муассисаҳо тағйир дода 
шавад. Ба ақидаи СР, бояд аз механизми "андоз аз гардиш" пурра даст 
кашида шавад. 

СР тарафдори шаклҳои гуногуни моликият. аз ҷумла моликияти 
давлатӣ, кооперативӣ, шахсӣ, хусусӣ, ҷамъиятӣ, омехта ва инкишофи 
озодонаи онҳо мебошад; ташаббус ва фаъолиятҳои истеҳсолии заҳмат- 

кашонро дастгирӣ менамояд. Муҳимтарин шарти фаъолиятҳои истеҳ- 
солии корхонаю муассисаҳо, аз ҷумла корхонаҳои давлатӣ, аз байн бур- 
дани ҳама гуна баҳракашӣ ва истисмори инсон аз тарафи инсон, қатъиян 
риоя кардани принципҳои адолати иҷтимоӣ мебошад. 

Корхонаю муассисаҳо бояд фаъолияти худро мустақилона дар асоси 
ҳисоби пурраи хоҷагӣ пеш баранд ва мудохилаи органҳои идораи дав- 
латӣ ба фаъолияти истеҳсолии онҳо ҳаддалимкон маҳдуд гардад. Ба ақи- 
даи СР лозим аст, ки таркиби соҳавии иқтисоди миллии Тоҷикистон ҶИД- 
дан тағйир дода шавад. Соҳаи асосии иқтисодии Тоҷикистон - зироат- 
корӣ бояд аз зери бори гарони якказироат - пахтакорӣ раҳоӣ ёфта, ба 
кишоварзии бисёрсоҳаи пешрафта ва муҷаҳҳаз бо техникаи ҳозиразамон 
табдил ёбад. Майдони кишти пахтаро то 50-60 фоиз кам карда ба ивази 
он боғу токпарварӣ, полизкорӣ, истеҳсоли ғалла, лӯбиёгиҳо ва хӯроки 
чорво тараққӣ дода шавад, ки ин худ боиси пешрафти чорводорӣ ва 
зиёд шудани гӯшту шир, равғану панир ва инчунин дигар маҳсулоти чор- 
водорӣ хоҳад гардид. 

Пешрафти саноат ва таркиби соҳавии он бояд пеш аз ҳама дар асоси 
истифодаи оқилонаи сарватҳои табиӣ ва қувваҳои истеҳсолкунандаи 
Тоҷикистон ба хотири ҳар чӣ бештар қонеъ гардондани эҳтиёҷоти мар- 
дум сурат гирад. 

Аз таъсис ва тараққӣ додани соҳаҳо ва корхонаҳои саноатие, ки барои 
пешрафти иқтисодии Тоҷикистон ба андозаи кофӣ мусоидат намекунанд 
ва ё боиси сахт олуда шудани муҳити зист мешаванд, сарфи назар шавад 
ва чунин корхонаҳо баста шаванд. Ҳамчунон дар марҳилаи ҳозира аз 
сохтани корхонаҳои саноатие, ки манбаъҳои ашёи хомашон дар қалам- 
рави Тоҷикистон мавҷуд намебошад ва ҳам маҳсулоти онҳо дар дохили 
Тоҷикистон мавриди истифода қарор намегирад, сарфи назар гардад. 

Тоҷикистон бояд на манбаи ашёи хом, балки содиркунандаи маҳсу- 
лоти тайёр бошад. Азин рӯ лозим аст, ки соҳаҳои гуногуни саноати кор- 
карди ашёи хом хусусан. саноати сабуку хӯрокворӣ ва масолеҳи бинокорӣ 
дар ҳамаи районҳои республика тараққӣ дода шавад. Соҳаҳои сохтмон, 
наклиёт, алоқа ва хизмати маишӣ босуръат тараққӣ намояд... і 

Таъсис ва босуръат тараққӣ додани корхонаҳои хурд ва миёна дар 
шаҳру деҳоти ҷумҳурии мо ба хотири таъмин намудани қувваҳои башарӣ 
бо кори пурсамар ва аҳолии Тоҷикистон бо маҳсулоти мавриди зарурат 
аз ҷумлаи вазифаҳои аввалдараҷа ва таъхирнопазир мебошанд. 

СР тарафдори ҳамкориҳои васеъ ва ҳамаҷонибаи иқтисодию техникӣ 
бо ҳамаи ҷумҳуриҳои Иттиҳоди Шуравӣ ва тамоми кишварҳои ҷаҳон 
буда, дар хоки Тоҷикистон ташкил ёфтани корхонаю муассисаҳои муш- 
таракро, ки дар пешрафти босуръати иқтисоди миллӣ ва истеҳсоли маҳ- 
сулоти аълосифат саҳм гузоранд, дастгирӣ мекунад. 

Давлат ва ҳукумати Тоҷикистон ин гуна масъалахоро бояд комилан 
мустақилона ва мувофики манфиатҳои миллии ҷумҳурӣ ҳаллу фасл 
намояд. 

3. МАСЪАЛАҲОИ ЭКОЛОГИ 
(Муҳофизати муҳити зист ва сиҳати мардум) 

Иннукта бебахс аст, ки инсон ва ҷамъияти инсонӣ зода ва парвардаи 
табиат ва ҷузъи ҷудонашавандаи он мебошад. Аз ин рӯ, саломатии ин- 
сонҳо бевосита ба вазъи муҳити зист ва табиат вобаста аст. 

Имрӯз дар натиҷаи сиёсати ғайриоқилона ва фаъолияти тороҷга- 
ронаи аксари вазоратҳо ва идораҳои давлатӣ, дар натиҷаи бетафовутӣ 
ва муносибати тангназаронаю бераҳмонаи баъзе гражданҳо муҳити зисти 
мо хеле хароб, олуда ва ифлос шудааст. 

Ҳоло дар зироати Тоҷикистон аз ҳама бештар нуриҳои минералӣ ва 
заҳрҳои химиявӣ истифода мешаванд. Ба ҳар гектар замин дар ҳудуди 
600-800 кг нуриҳои минералӣ ва то 40 кг заҳрҳои гуногун андохта меша- 
вад, дар ҳоле ки дар минтақаҳои дигари ҷаҳон истифодаи онҳо чанд ба- 
робар камтар аст. 

Корхонаҳои саноатӣ. дастгоҳҳои барқии ҳароратӣ, воситаҳои нақлиёт 
ва ҳам худи инсонҳо ҳар сол ҳазорҳо тонна чангу дуд ва касофату модда- 
ҳои заҳрдорро ба гирду атроф, ба домани табиат меандозанд. Корношоям 
шудани алафзору чаманзорҳо дар натиҷаи аз ҳад зиёд кардани саршумори 
чорво, дахолати ғайриоқилона ба равандҳои табиӣ боиси боз ҳам бештар 
харобу олуда шудани табиат шудааст. 

Олудагии муҳити мо, заҳрогин шудани хок, об, ҳаво, сабзавот, меваҳо, 
гӯшту шир ва намудҳои дигари ғизо ба ҳадде расидааст, ки он ба сиҳати 
мардум сахт таъсир карда, хатари нобудии ҳамагонро ба бор овардааст. 

Муромурии беҳад зиёди мардум, махсусан кӯдакон ва паҳн шудани 
гуна-гуна бемориҳо дар ҷамъияти мо натиҷаи сахт заҳролуд шудани 
табиати ҷумҳурии мо мебошад. 

Бинобар он мубориза барои аз байн бурдани олудагии мухити зист, 
муҳофизати табиат ва беҳтар намудани ҳолати он, ба ақидаи СР, яке аз 
муҳимтарин вазифаҳои давлат ва мардуми мо ба шумор меравад. 
Мубориза барои покию зебоии табиат - ин мубориза барои саломатии 
мардум, покии рӯҳи он ва таъмини саодати одамон мебошад. 

Барои ҳифзи табиат ва сиҳатии мардум лозим аст, ки: 

-сиёсати иқтисодии ҷумҳурии Тоҷикистон ва фаъолиятҳои истеҳсолии 
аъзои ҷамъият бо назардошти мақсадҳои экологӣ танзим ва амалӣ гардад: 

- тамоми корхона ва муассисаҳо бояд тавре фаъолият кунанд, ки 
муҳити зистро хароб насозанд; 

- муассисаҳое, ки фаъолияташон боиси олудагии муҳити зист ме- 
гардад, бояд баста шаванд; 

-ба сохтмони корхонаҳои нав, ки мумкин аст табиатро олуда созанд, 
иҷозат дода нашаванд; 

- комиссияҳои экологии давлатӣ ва комиссияҳои мустакили иборат 
аз намояндагони мардум бояд тарҳи корҳонаю муассисаҳои навро ба 
хубӣ омӯзанд ва танҳо бо розигии онҳо сохтмони корхонаю дастгоҳҳои 
нав оғоз гардад; 

-- ҳамчунин комиссияҳои махсусе ташкил шаванд, ки фаъолияти 
корхонаю муассисаҳо ва сифати маҳсулоти онҳоро, хусусан маҳсулоти 
зироатӣ ва саноати хӯроквориро назорат намоянд. Чунин комиссияҳо 
бояд аз салоҳияти васеъ бархӯрдор бошанд; 

-аз истифодаи нуриҳои минералӣ ва заҳрҳои кимиёвӣ дар соҳаи зироат 
комилан даст кашида шавад; 

- барои баланд бардоштани ҳосилнокии кишоварзӣ ва молдорӣ аз 
тарзу усулҳои безарар, масалан, аз системаи киштгардон, поруҳои ма- 
ҳаллӣ, шеваҳои биологӣ ва ғайра истифода шавад. Аз ин рӯ, таносуби 
таркиби соҳавии зироат ва молдорӣ ҷиддан тағйир дода шавад; 

-нормаҳои нав ва ба маротиб камтари микдори нитрат ва дигар мод- 
даҳои зарарнок дар таркиби маҳсулоти хӯрокӣ муқаррар гардад ва риояи 
онҳо дар ҳама ҷо таъмин шавад; 

- маҳсулоти хӯрокие, ки бештар аз нормаҳои муқарраршуда нитрат 
ва навъҳои дигари маводи заҳролуд доранд, бояд нобуд сохта шуда, шах- 
соне, ки онро ба фурӯш мерасонанд, ба ҷавобгарӣ кашида шаванд; 

- миқдори маблағе, ки аз бюҷети давлатӣ барои муҳофизати табиат 
пешбинӣ мегардад, зиёд карда шавад. Ҳамчунон корхонаю муассисот 
ва шӯроҳои маҳаллӣ бояд аз бюҷети худ ҳар сол маблағи муайянеро ба- 
рои муҳофизати муҳити зист ва беҳтар намудани он сарф намоянд; 

- "тарбияи экологӣ"-и оммаи васеи мардум ба таври васеъ ба роҳ 
монда шавад. Бо ин мақсад дар ҳамаи мактабҳо ва донишгоҳҳо "Эко- 
логия" ба сифати фанни махсус омӯхта шавад. Ҳамчунин бо воситаҳои 
ахбори оммавӣ масъалаҳои экологӣ ба мардум маълум шавад ва онҳо 
ба муҳофизати табиат ва муносибати оқилонаю дилсӯзона нисбат ба он 
таблиғу ташвиқ гарданд; 

- муҳофизати табиат вазифаи тамоми халқҳо ва кишварҳои ҷаҳон 
мебошад. Азин рӯ, ҳукумат ва мардуми Тоҷикистон дар амри муҳофизати 
табиат ва обод сохтани он бо ҳамаи кишварҳои ҷаҳон ҳамкорӣ намуда, 
якҷо бо онҳо амал кунанд; 

-- ҳамчунон лозим аст, ки Тоҷикистон минтақаи озод аз силоҳи атомӣ 
эълон гардад ва халқу ҳукумати Тоҷикистон барои нобуд сохтани тамо- 
ми захираҳои аслиҳаи зарравӣ, кам кардани силоҳи оддӣ ва таъмину таҳ- 
кими сулҳу амният ва дӯстию бародарии ҳамаи халқҳо ва кишварҳои 
ҷаҳон мубориза баранд. 


4. МАСЪАЛАҲОИ МИЛЛӢ ВА ФАРҲАНГӢ 

Тавре ки акнун эътироф шудааст, дар даҳсолаҳои охир дар кишвари 
мо сиёсати миллӣ на танҳо ба таври бояду шояд татбиқ нашуд, балки 
ҳатто ҷиддан таҳриф гардид. Дур шудан аз асли сиёсати миллӣ, вайрон 
намудани принципҳои демократия, аз ҳад зиёд марказият ёфтани қудрати 
сиёсию иқтисодӣ дар дасти вазорату идораҳои марказӣ, амалӣ намудани 
накшаҳои шубҳаноку фаъолиятҳои иқтисодии ғайриоқилона дар маҳал- 
ҳои мухталифи кишвар боиси ҷиддан маҳдуд шудани ҳуқуқу мустақӣ- 

лияти ҳукумати ҷумҳуриҳо ва халқҳо, пеш омадани мушкилоти зиёди 
иқтисодию иҷтимоӣ ва сиёсӣ, таназзули забону фарҳанги халқҳои сокини 
Иттиҳоди Шуравӣ ва тезутунд шудани муносибати байни миллатҳо гар- 
дидааст. Имрӯз масъалаи миллӣ ба яке аз масъалаҳои дардноки кишвар 
табдил ёфтааст ва ҳалли одилонаи худро металабад. 

Ба ақидаи СР лозим аст, ки сиёсати миллӣ дар кишвари мо комилан 
тағйир дода шавад ва ҳаққи таъини сарнавишти миллатҳо на танҳо 
эътироф, балки амалан таъмину тазмин гардад. 

СР мӯътақид бар он аст, ки ҳар як миллат сарфи назар аз шуморааш 
ҳаққи зиндагӣ ва пешрафти моддию маънавиро дорад. Он метавонад ва 
бояд тамоми масъалаҳои иқтисодию иҷтимоӣ ва сиёсию фарҳангии худро 
мустақилона ва бо майлу хоҳиши худ ҳаллу фасл намояд. 

СР тақозо мекунад, ки масъалаҳои миллӣ ва муносибати байни миллатҳо 
аз рӯи адолату инсоф, бо назардошти принципҳои демократия ва баро- 
барҳуқуқии миллатҳо ҳал шаванд. СР тарафдори дӯстию бародарӣ ва 
ҳамкории ҳамаҷонибаи миллатҳо буда, расму оин ва забону фарҳанги 
онҳоро эҳтиром ва ҳимоят менамояд. Он муқобили ҳамагуна бузургманишӣ, 
миллатгароӣ, низои миллӣ ва таҳқири ҳиссиёти миллию мазҳабӣ мебошад. 

Бинобар он ки Тоҷикистон ватани таърихии тоҷикон, маъвои инки- 
шофу пешрафти миллати тоҷик ва забону фарҳанги он мебошад, СР ло- 
зим медонад, ки дар ин сарзамин тамоми шароити лозим барои бақою 
пешрафти миллати тоҷик ва эҳёи забону фарҳанги он фароҳам оварда 
шавад. Аз ҷумла лозим аст, ки тамоми нуқсонҳою иштибоҳот, каҷравиҳо, 
беадолатиҳое, ки дар давоми даҳсолаҳои гузашта дар масъалаи миллӣ 
ҷой доштанд, бартараф гарданд. Соҳибихтиёрию комилҳуқуқии миллати 
тоҷик дар тамоми арсаҳо таъмин ва тазмин гардад. 

Принципи "маҳалӣ" сохтани дастгоҳи давлат амалӣ шавад, яъне акса- 
рияти мутлақи кормандони органҳои давлатӣ аз намояндагони бомаъ- 
рифату дилсӯзи миллати таҳҷоӣ иборат бошанд, то онҳо битавонанд 
вазъи мураккаби ҳозираро амиқан дарк намуда, бо кору фаъолияти со- 
диқона ва хастагинопазир эҳёю пешрафти миллатро таъмин намоянд. 

Забони форсии тоҷикӣ дар сар то сари Тоҷикистон ба сифати забони 
давлатӣ маъмул гардад ва ҳамчунин вазифаи дигари хеш, яъне вазифаи 
забони муоширати байни намояндагони миллатҳои гуногуни сокини 
Тоҷикистонро низ ба ӯҳда дршта бошад. Забони русӣ ба сифати воситаи 
муомилаи байни ҷумҳуриҳои Иттиҳоди Шӯравӣ метавонад мавриди ис- 
тифода қарор гирад ва шинохта шавад. 

Сиёсати оқилонаи демографӣ танзим ва татбиқ гардад ва муҳоҷирати 
беҳадду андозаи аҳолӣ ба Тоҷикистон (барои истиқомати доимӣ) 
пешгирӣ шавад. 

Ба хотири эҳёи забону фарҳанги таназзулёфтаи мо ва пайванди насл- 
ҳои имрӯз гузаштагонамон ҳар чи зудтар иваз намудани алифбои имрӯза 
(кириллӣ) бо алифбои классик дар сар то сари Тоҷикистон таъмин гар- 
дад. 

Ба ин мақсад омӯхтани алифбои классикӣ дар ҳамаи мактабҳо аз 
синфи І то 11 ва омӯзишгоҳу донишгоҳҳо ва ҳам дар корхонаю муасси- 
саҳо амалӣ гардад, дастгоҳҳои таҷҳизоти лозима таҳия ва табъу нашри 
адабиёти мухталиф ва рӯзномаю маҷаллаҳо бо алифбои классикӣ ба 
таври васеъ ба роҳ монда шавад. 

Беҳтарин осори адабию ҳунарӣ ва илмии шоирон, нависандагон ва 
олимони тоҷик ва дигар халқҳои ҷаҳон дар тарҷума ба миқдори зиёд 
нашр гардад. 

Кори таълиму тарбия ҷиддан тағйир дода шавад. Программаҳои таъ- 
лими мактабу донишгоҳҳо бо назардошти талаботи замон дигаргун гар- 
дад. Назарияи мактаби миллӣ тартиб ёфта татбик шавад. ; 

Ҳамкорихои васеъ ва ҳамаҷонибаи фарҳангӣ бо кишварҳои ҳамзабон 
ва тамоми халқҳои ҷаҳон амалӣ гардад. 

СР талош хоҳад варзид, то ҳуқуқи тоҷикон, ки берун аз марзҳои имрӯ- 
заи Тоҷикистон истиқомат доранд, комилан риоя шавад ва пайванду 
ҳамкории онҳо бо тоҷикони Тоҷикистон мустаҳкаму доимӣ гардад. 

СР тақозо менамояд, ки шаклҳои анъанавии номгузории тоҷикон эҳё 
шаванд. номҳои ғайриточикӣ ва ношинами шаҳру дехот, кӯча, хиёбонҳо 
ва корхонаю муассисаҳо, ки таи солҳои охир дар натиҷаи бемасъулиятии 
роҳбарон ва поймол намудани ҳукуку анъанаҳои миллати тоҷик ба вуҷуд 
омадаанд. бо номҳои шевои тоҷикӣ иваз карда шаванд. 

СР тарафдори ҳамзистии осоишта ва сулҳомези намояндагони мил- 
латҳои гуногун дар Тоҷикистон ва риояи ҳуқуки граждании онҳо 
мебошад. 

Дар айни замон намояндагони миллатҳои ғайритоҷик бояд русуму 
анъанаҳои миллии тоҷикон ва муқаддасоти онҳоро эҳтиром намоянд, 
забони тоҷикиро биомӯзанд ва дар бозсозии куллии ҷамъият, ҳифзи муҳи- 
ти зист ва таъмини инкишофи ҳамаҷонибаи Тоҷикистон фаъолона ишти- 
рок кунанд. 

СР боварии қавӣ дорад, ки амалӣ гаштани нуктаҳои асосии ин барнома 
бозсозии кулли ҷамъиятро дар ҳама соҳаҳои зиндагӣ таъмин менамояд. 

СР барои амалӣ гардонидани ин барномаи худ ба қувваю ғайрат, ис- 
теъдоду муташаккилии тамоми мардуми поктинати Тоҷикистон такя 
менамояд. 

Барномаи мазкур дар маҷлиси муассисони СР, ки дар ш. Душанбе 14 
севтябри соли 1989 доир ғардид, муҳокима ва тасдиқ шудааст. 


ОИННОМАИ СОЗМОНИ РАСТОХЕЗ- 
ҶУНБИШИ МАРДУМИИ ҶУМҲУРИИ ТОҶИКИСТОН 


1. МАТЛАБҲОИ УМУМӢ 
1.1. Растохез ҷунбиши мардумӣ ва сиёсии Ҷумҳурии Тоҷикистон 
мебошад, ки дар натиҷаи боло рафтани фаъолияти иҷтимоию сиёсии 
мардум. бинобар зарурати бозсозии амику ҳамаҷонибаи ҳаёти ҷумҳурӣ 

мувофиқи моддаи 6.7.51 Қонуни Асосии Иттиҳоди Ҷамоҳири Шӯравии 
Сусиёлистӣ (ИҶШС) ва моддаи 6.7.49 Қонуни Асосии Ҷумҳурии Шӯра- 
вии Сусиёлистии (ҶШС) Тоҷикистон таъсис ёфтааст ва сиёсати бозсозии 
ҷомеаи моро дастгирӣ намуда, дар амалӣ шудани он фаъолона иштирок 
мекунад. 

1.2. Созмони Растохез (СР) комилан мустақил ва соҳибихтиёр буда, 
дар чаҳорчӯбаи Қонуни Асосӣ ва қонунҳои дигари Ҷумҳурии Тоҷикистон 
мувофиқи Барнома ва Оинномаи худ амал мекунад ва талош меварзад, 
ки нишондодҳои "Эъломияи ҷаҳонии ҳуқуқи башар"-и Созмони Милали 
Муттаҳид (СММ), "Мувофиқатномаҳои Хелсинки" ва "Созишномаҳои 
Вена" риояю амалӣ шаванд. 

1.3. Растохез бо тарзҳои қонунӣ ва демократӣ, таҳти шиори инсон- 
дустӣ, ошкорбаёнӣ, ҳақиқатҷӯӣ, озодӣ, баробарӣ ва бародарӣ фаъолият 
карда, ҳама гуна зулму ситам, ҷабру зӯрӣ ва табъизу нобаробариро рад 
мекунад. 


2. УЗВИЯТ БА СОЗМОН 

2.1. Ҳамаи шахсоне, ки Барнома ва Оинномаи СР-ро эътирофу риоя 
мекунанд, сарфи назар аз нажоду миллат, мазҳабу ҳизбият, касбу кор ва 
вазъи иҷтимоиашон метавонанд аъзои СР бошанд. 

2.2. Аъзои СР ҳар моҳ ҳаққи узвият месупоранд ва дар иҷрои вазифа- 
ҳои созмон фаъолона иштирок мекунанд. 

2.3. Бааъзогии СР шахсоне, ки синнашон аз 16 болотар аст, пазируфта 
мешаванд. 

2.4. Қабул ба аъзогӣ дар маҷлиси гурӯҳи ибтидоӣ сурат мегирад. 

2.5. Аъзои СР ҳаққи иинтихоб кардан ва интихоб шудан ба органҳои 
роҳбарикунандаи созмонро доранд. Онҳо метавонанд дар муҳокимаи 
ҳама гуна масоили мавриди баҳс фаъолона иштирок намуда, фикру 
ақидаи худро озодона баён кунанд. Зимнан, озодии баён ва эҳтиром ба 
ақидаву назариёти якдигар ва ҳатто мухолифот барои ҳамагон шарт аст. 

2.6. Узвият ба СР комилан ихтиёрӣ буда, ҳар кас метавонад бинобар 
майлу хоҳиши худ узви созмон бошад ва ё аз сафи он хориҷ шавад. 

2.7. Он аъзои созмон, ки Барнома ва Оинномаро риоят намекунанд. 
бар асоси пешниҳод ва розигии аксарияти аъзои гурӯҳи ибтидоии созмон 
аз сафи он хориҷ карда мешаванд. 

3. СОХТИ СОЗМОН 

3.1. Органи олии СР анҷумани намояндагон мебошад, ки ҳар сол як 
дафъа баргузор мешавад. Анҷумани ғайринавбатӣ аз рӯи зарурат барпо 
шуда метавонад. 

3.2. Намояндагон дар маҷлиси бахшҳои шаҳрию ноҳиявии СР интихоб 
ва ба анҷуман фиристода мешаванд. Миқдори намояндагонро раёсати 
СР муайян мекунад. 

3.3. Ҳуқуқ, салоҳият ва вазифаҳои анҷуман: 

- гузориши раёсати созмонро мешунавад ва тасдиқ мекунад; 

- мақсад ва вазифаҳои созмонро таъмин ва тасдиқ намуда, равия ва 
тарзҳои фаъолияти СР-ро муайян менамояд; 

- Барнома ва Оинномаи СР-ро тағйир ва ё такмил медиҳад, тасдиқ 
мекунад; 

- ҳайати раёсат ва раиси СР, ҳайати тафтишот, муҳаррир ва ҳайати 
таҳририяи нашрияи созмонро интихоб менамояд; 

- масъалаҳои гуногунеро, ки аз тарафи раёсати созмон ва бахшҳои 
он пешниҳод мешаванд, мавриди баррасӣ қарор медиҳад. 

3.4. Дар давраи байни анҷуманҳо раёсати СР амал мекунад, ки он 
дорои салоҳият ва вазифаҳои зерин мебошад: 

- ба роҳ мондан ва пеш бурдани кори рӯзмарра барои амалӣ сохтани 
мақсаду вазифаҳои СР ва қарорҳои анҷумани намояндагони он; 

- таъсис намудани гурӯҳҳои корӣ ва комиссионҳои махсус назар ба 
зарурат ва имконият, такзими кору фаъолияти онҳо; 

- намояндагӣ аз СР дар анҷуманҳою ҷаласот ва ҷамъомадҳои орган- 
ҳои ҳукумат ва идораи давлатию созмонҳои иҷтимоии ҷумҳурӣ ва ҳам- 
корӣ бо онҳо дар ҳалли масъалаҳои мухталиф; 

- таъмину танзими ҳамкориҳои СР бо созмонҳои иҷтимоию сиёсие, 
ки дар кишвар ва хориҷ аз он фаъолият мекунанд; 

- омӯзиши эъломи масъалаҳои муҳими иқтисодию иҷтимоӣ ва сиёсию 
фарҳангии ҷомеа; 

- додани ахбору маълумот ба аҳли ҷамъият дар хусуси фаъолияти 
созмон; 

- интихоби муовинҳо ва дабири масъули раёсати СР; 

- ҷамъбасти афкору андешаҳои аҳли ҷомеа ва ба органҳои роҳбарику- 
нандаю салоҳиятдори Ҷумҳурӣ пешниҳод намудани натиҷаи онҳо. 

3.5. Барои ҳаллу фасли масъалаҳои ҷорӣ раёсат аз ҳисоби ҷойнишинон 
ва роҳбарони гурӯҳҳои корӣ садорат ташкил менамояд. 

3.6. Дар коллективҳои меҳнатии корхонаю муассисаҳо, идораҳо, 
колхозу совхозҳо, донишгоҳу донишкадаҳо ва омӯзишгоҳу мактабҳо, гу- 
рӯҳҳои ибтидоии СР таъсис ёфта, фаъолият мекунанд. Гурӯҳҳои ибтидоии 
СР дар миқёси ноҳияҳо ва шаҳрҳо муттаҳид шуда, метавонанд бахшҳои 
ноҳивӣ ва шаҳрии СР-ро эҷод намуда, фаъолияти худро якҷоя пеш баранд. 

Фаъолияти гурӯҳҳои ибтидоӣ ва бахшҳои ноҳиявию шаҳрӣ аз тарафи 
Шӯрои онҳо танзим ва роҳбарӣ мешавад. 

3.7. Гурӯҳҳои ибтидоӣ ва бахшҳои шаҳрию ноҳиявии СР аз ихтиёру 
салоҳиятҳои васеъ бархурдор буда, фаъолияти худро дар асоси Барно- 
маю Оинномаи созмон мустақилона пеш мебаранд. 

3. 8. Ҳамаи органҳои интихобии СР тамоми масъалаҳоро бо маслиҳату 
машварат ҳаллу фасл менамоянд, қарору дастурҳои худро дастҷамъона 
содир намуда, роҳбарии корро низ дастҷамъона иҷро менамоянд. 

3.9. Раёсати СР қарорҳои худро дар маҷлисҳояш бо аксарияти овозҳо 
қабул менамояд, ба шарте ки дар маҷлис на камтар азсе ду ҳиссаи ҳайати 
раёсат ҳозир бошад. 


4. МАСЪАЛАҲОИ МОЛӢ 

4.41. СР дорои мол ва маблағи пулӣ мебошад, ки аз манбаъҳои зерин 
ҳосил мешавад; 

- пуле, ки ба сифати ҳаққи узвият аз аъзои СР ҷамъ карда мешавад; 

- даромад аз фурӯши нашрияҳо ва ғайра; 

- маблағе, ки ба сифати хайрия аз тарафи созмонҳо, корхонаю 
муассисаҳо ва шахсони алоҳида ба ҳисоби СР гузаронида мешавад. 

4.2. Пулу моли СР барои иҷрои мақсадҳои дар Барномаю Оиннома 
пешбинишуда, аз ҷумла барои пардохтани хароҷоти амалӣ намудани 
тадбиру чорабиниҳои гуногун, табъу нашри китобу маҷаллаҳо, ахбору 
ҳафтаномаҳо, маоши моҳвору сафархарҷиҳои вазифадорон, хариди 
таҷҳизоту сомони мавриди зарурат, ҳаддалимкон расонидани кӯмакҳои 
моддӣ ба эҳтиёҷмандону офатзадагон ва ғайра истифода мешавад. 

4.3.Фаъолияти молиявии даромаду хароҷоти СР таҳти назорати 
ҳайати тафтиш сурат мегирад. Ҳайати тафтиш аз фаъолияти молии СР 
ба анҷумани намояндагон ҳисобот медиҳад. 


5. МАСЪАЛАҲОИ ҲУҚУҚӢ 

5.1. Растохез созмони ҳуқуқӣ ("шахси ҳуқуқӣ") буда, аз тамоми ҳуқуқу 
салоҳиятҳои дар Қонуни Асосии ҶШС Тоҷикистон ва соири Қонунҳои 
марбута пешбинишуда бархӯрдор аст. Бахшҳои шаҳрию ноҳиявии СР 
ҳамчунин аз ҳамагуна ҳуқуқу салоҳиятҳои дар Қонунҳои Ҷумҳурӣ 
пешбинишуда бархӯрдор мебошанд. 

5.2. СР ва бахшҳои шаҳрию ноҳиявии он дорои мӯҳру коғазҳои расмӣ 
- бланк мебошанд. Онҳо ҳисоби худро дар банкҳо доранд ва маблағҳои 
худро дар он нигоҳ дошта, бино бар савобдиди хеш аз он истифода 
мебаранд. 

Раис ва муовини он салоҳияти гирифтани маблағҳои дар банк будаи 
созмон ва истифодаи онро доранд. 

5.3. СР ҳақ дорад, ки ба фаъолияти нашаротӣ,. яъне ба табъу нашри 
китобу маҷаллаҳо, рӯзномаю ҳафтаномаҳо ва ғайра машғул шавад. 

5.4. СР ва бахшҳои он аз пардохти андози давлатӣ озоданд. 

5.5. Фаъолияти СР танҳо бо қарори Анҷумани намояндагони СР қатъ 
мегардад. 

5.6. Раёсати СР дар Ҷумҳурии Тоҷикистон дар шаҳри Душанбе воқеъ 
аст. 

5.7. Оинномаи мазкур дар маҷлиси муассисони СР, ки дар шаҳри 
Душанбе 14 сентябри соли 1989 барпо гардид, мухокима ва тасдиқ 
шудааст. 

Тоҳири АБДУҶАББОР, 
раиси Созмони 
Растохез, 

Нашрияи "Дунё" 
("Растохез"), 

ЛА?І, майи 1991. 


МОРО МАЪРИФАТ МЕБОЯД... 


Мусалламан, пояи зулму истибдод ва асорат ҷаҳлу нодонӣ аст ва 
шарти озодию пешрафт - донишу маърифат мебошад. Халқи бомаъри- 
фат, халқе, ки фарзандони он аз донишу маълумоти ҳамаҷониба бархур- 
дор бошанд, огоҳу худшинос бошанд, ҳеҷ гоҳ асорату ғуломиро намепа- 
зирад, ҳеҷ гоҳ тобею фармонбардори ҳокимони "худӣ" ё аҷнабӣ намегар- 
дад. Ӯ озод мебошад. Озодиро мепарастад, азизу муқаддас медонад, зеро 
озодӣ, соҳибихтиёрӣ шарти мавҷудияту бакои халқ аст, шасти пешрафту 
осоиш ва саодату зиндагии мураффаҳи он мебошад. 

Ҷои таассуф аст, ки тӯдаҳои васеи мардуми мо ба андозаи кофогоҳу 
худшинос нестанд, намедонанд, ки бар онҳо чӣ мегузарад, ба чӣ ҳолати 
фалокатбор афтодаанд, огаҳ нестанд, ки то чӣ андоза аз озодӣ маҳруманд, 
дар тобею вобастагӣ, дар ниҳояти фақру бенавоӣ. дар муҳити фосиди 
иҷтимоӣ ва касоди маънавӣ умр ба сар мебаранд. 

Ин ҳама натиҷае аст, ки дар кишвари мо таи даҳсолаҳои охир тӯдаи 
мансабдорони ҷоҳталабу риёкор, ки худ аз неъмати донишу маърифат 
бенасиб буданд, ба хотири мақому мансаб ваманфиатҳою имтиёзҳои худ, 
ба ҳар роҳ кӯшиданд, ки халқро дар бехабарию гумроҳӣ нигаҳ доранд, то 
мардум аз ҳаққу ҳуқуқи худ огоҳ нашаванд ва барои адолату инсоф талош 
пакупапд. 

Онҳо пайваста ҷабру зулм ва қатлу хунрезӣ мекарданд, мардумро ба 
тарсу ваҳми ҳайвонӣ андохта, ҳукуқу озодиҳои онро ваҳшиёна поймол 
мекарданд ва мекунанд. Зимнан ҳамвора дурӯғ мегуфтанд, фиреб мекар- 
дандва ба ин васила парда ба рӯи аъмоли шуму ҷинояткоронаашон меан- 
дохтанд. 

Мансабдорони ҳизбию давлати мо, аз фарти бесаводӣ, чунин пиндош- 
танд, ки ақли кулл ҳастанд ва фақат онҳо асрори ҳастиро медонанд ва 
аз роҳу равиши дурусти зиндагӣ огоҳанд. Танҳо онҳо медонанд, ки тарзи 
зиндагии ҷомеа бояд чӣ гуна бошад ва инсонҳо чӣ гуна кору фаъолият 

кунанд. Онҳо худро доҳиёну падарони халқу миллатҳо эълон намуда, 
ҳаққи роҳбарӣ кардану сухан гуфтанро бар худ мунҳасир карданд ва 
мардумро аз имконияти фикр кардану изҳори ақида кардан маҳрум сохта, 
маҷбур карданд, ки мисли рамаи гусфандон тобею итоаткор бошад, амру 
фармони роҳбарони роҳгумкардаро бе чуну чаро иҷро карда, ба ҳар ҷару 
пастие, ки ҳидоят кунанд, биравад. Онҳо кӯшиш карданд, ки халқро ба 
ғулом ё роботи зинда табдил диҳанд ва бояд иқрор шуд, ки кӯшишашон 
чандон бесамар набуд. 

Онҳо ватани моро ба зиндони бузург ва халқро ба асирон табдил до- 
да, бешармона онро "социализми мутараққӣ" номиданд. Режими дикта- 
тураи худро "давлати демократӣ" (яъне умумихалқӣ, мардумӣ) гуфтанд. 
Империяи мустамликадории нимафеодалиро - "Иттиҳоди чумҳуриҳои 
Шӯравии социалистӣ" ном гузоштанд. Ҷумҳурихои иттиҳодиро ба дара- 
ҷаи вилоятҳои тобею бесалоҳият расонда, ҷумҳуриҳои соҳибихтиёр вона- 
муд карданд. Халқҳою миллатҳоро порча-порча карда, аз озодию истикқ- 
лолият маҳрум намуданд ва онҳоро тобею даснигари худ сохта ба сар- 
ҳади нобудӣ расонданд. Забону фарҳанги халқҳоро олудаю хароб сох- 
танд, ба решаҳои маънавиёти онҳо бераҳмона табар заданд, мардумро 
аз аслу насаб ва анъанаҳою муқаддасоти худ ҷудо карда, рӯҳи онҳоро 
куштанд ва ин ҳама ҷиноятҳои таърихии худро беҳаёёна "тараққиёти 
миллатҳои сосиалистӣ ва бойшавию гул-гулшукуфии забону фарҳанги 
онҳо" номиданд. 

Як хирвор қонун вазъ карда, эълон намуданд, ки давлати мо қонунӣ 
аст ва ҳуқуқу озодиҳои афроди ҷомеаро ҳимоят мекунанд, вале дар асл 
дастгоҳи ҳизби коммунист ва давлати, ба истилоҳ шӯравӣ, ҳаққу ҳуқуқи 
халқҳоро поймол карда, қонуни беқонуниро дар кишвар ҷорӣ карданд. 
Роҳбарони ҳизби коммунист режимҳои монархиро (подшоҳиро) наҳзада, 
аз худашон шоҳаншоҳ сохтанд ва даъвои оламгирӣ карданд. Кам монда 
буд, ки даъвои худоӣ ва пайғамбарӣ кунанд. Худро мулҳид (бедин) эълон 
карда, ҳазёни идеологии худро ба "дини муқаддаси коммунистӣ" табдил 
доданд, ки он бештар ба мазҳаби бутпарастӣ шабоҳат дорад. Таи муд- 
дати 70 соли ахир он қадар буту бутчаҳо сохтанду ҳамаҷо барои саҷда 
гузоштанд ва он қадар тимсолу тасвирҳояшонро ба дару деворҳо заданд, 
ки акнун миқдори онҳо ба ҳар сари аҳолӣ бештар аз ҳар чизи дигар 
мерасад. Агар маблағҳои барои истеҳсоли бутҳою тимсолҳо ва "китобҳои 
муқаддас" сарфшуда барои мактабу маориф харҷ мешуд, савияи маъ- 
рифати мардум хеле болотар мебуд. 

Беҳуда нест, ки ҳизби коммунист ва ҳукуматдорони мо аз маърифат, 
аз эътирофи ҳуқуқи инсон, аз озодию озодандешии афроди ҷомеа қадди 
аҷал метарсанд, зеро агар тӯдаҳои васеи мардум босаводу бомаърифат 
бошанд, ҳаққу ҳуқуқи худро бишносанд, аз ҳама чиз огоҳ бошандва дар 
талаби адлу инсоф шаванд, дар он сурат бемаърифатии ба истилоҳ 
роҳбарон ошкор мешавад ва дигар онҳо наметавонанд ба гардани халқ 
савор шуда, онро истисмор кунанд, ҳукумат кунанд. 

Онҳо мехоҳанд, ки мардум бесаводу бехабар бошад, фикр накунад, 
гуфтори роҳбаронро бовар карда, тӯтивор такрор кунад, ба қутти лоя- 
муте қаноат карда, бардавор кор кунад ва ба хотири "тараққиёти бемислу 
монанд" ва "гулгул шукуфтанҳо" аз "партияи ҷоноҷон" ва "ҳукумати меҳ- 
рубон" то охират миннатдор бошанд, барои "ғамхориҳои падаронаашон" 
як умр "раҳмат" гӯянд ва аз "қарорҳои таърихии съездҳою пленумҳои 
партия рӯҳбаланд шуда" бо қувваи садчанд меҳнат кунанд, то сари синаи 
роҳбарони хурду бузург аз ордену медалҳо пур шавад ва эшон бо азми 
маҳкамтару беҳаёии бештар ба тахти ҷамшедӣ нишаста, бо шукӯҳу ҷалил 
ҳукумат кунанд. 1 БАВАРО 

Бо ин ҳизби комму- 
нист тамоми воситаҳои 
иттилооти ҷамъиро, яъ- 
не рӯзномаҳою маҷалла- 
ҳо, радиёву телевизион 
ва ғайраро зери дасти 
худ гирифта, онро ба 
олату василаи таблиғо- 
ту дурӯғпароканӣ, авом- 
фиребӣ ва ахмақ кардани 
мардум табдил дода бу- 


данд. Як гурӯҳходимони ЃАксари журпалистоп, шоирону пависапдагопи 
шӯъбаи идеологии ҳизб, | маддоҳ ва олимон тобею дастнигари табақаи 
ки бо догмаҳои садсола | ҳоким буданд, ба мадҳу ситоиши хоҷагони худ 
"мусаллаҳ" шудаанд ва | машғул буданд ва ҳастанд. 

аксаран худашон ҳам ба он сарфаҳм намераванд, аз худ қози-ул-қуззот 
тарошиданд ва ҳаққи қазоват кардану фатво доданро бар худ мунҳасир 
сохтанд. Онҳо худро ҳамабину ҳамадон шумурда, худ муайян мекарданд, 
ки дар саҳифаҳои матбуот ва барномаҳои радиёву телевизион чӣ мато- 
либе нашр шаванду кадомаш не. Маҳз онҳо таъйин мекарданд, ки барои 
мо, мардум чӣ чизҳоро хондану навиштан ва гуфтану шунидан мумкин 
асту чӣ чизҳо мумкин нест. Ба олимону ҳунармандон ва шоирону нави- 
сандагон "тавсия" мекарданд, ки чиро "таҳқиқ" кунанду чиро тараннуму 
тавсиф намоянд. Ба коргарону деҳқонон дастур медоданд, ки кадом гуф- 
тори доҳиёни кабирро замзама кунанд ва аз кадомаш "илҳом гирифта 
зарбдорона меҳнат кунанд". Ба мардум мефармуданд, ки кадом мусиқиро 
бишнаванд, чӣ тарз либос пӯшанд ва чӣ гуна фикр кунанд. 

Аксари ходимони васоили иттилооти ҷамъӣ, шоирону нависандагони 
маддоҳ ва олимони унвондору беилм, ки тобею дастнигар ва эҳсондидаи 
табақаи ҳокима буданд, ба мадҳу ситоиши хоҷагони худ ва таърифу тас- 
диқи гуфтору кирдори онҳо машғул буданд ва ҳастанд. Тасвири айнии 
зиндагии талхи мардум, мушкилоти рӯзгори он, орзую умедҳо ва ақи- 
даҳою афкори афроди ҷомеа ба саҳифаҳои матбуот роҳ намеёфт. 

235 


Фарди тоҷик дар гуфтори радиёву телевизион, матолиби матбуот ва 
дар вуҷуди "қаҳрамонони" филмҳою намоишномаҳои театрҳо худро 
намешинохт, андешаҳои худ ва олами ботинии худро намедид. Гӯё ӯ ҳеҷ 
вуҷуд надошт, дарду ғам ва зиндагии бефурӯғи он кирои гап намекард... 
Шояд тоҷикон ҳанӯз ба андозаи лозим "тарбияи коммунистӣ" наёфтаанд 
ва аз ин рӯ лоиқи тасвиру тамсил нашудаанд? 

Татбиқи чунин сиёсати дадманишона, ки ҳоло ҳам аз бисёр ҷиҳат 
идома дорад, беасар намондааст. Тӯдаҳои васеи мардум ба ҳадде аз ма- 
соили доғи зиндагӣ, аз сиёсату давлатдорӣ дур шудаанд, ки акнун бисёр 
касон ба дарки равандҳои сарнавиштсози ҷомеа қодир нестанд, тавони 
ҳамаҷониба фикрва таҳлил кардани падидаҳои рӯзгорро аз даст додаанд. 

Маҳдудияти фаъолияти фикрӣ ва зоҳирбинию хушбоварии сод- 
далавҳонаи бисёр касон ба ҳаддест, ки онҳо гуфтори "болонишинон" ва 
навиштаҳои қаламкашони матбуотро бидуни шакку шубҳа бовар ме- 
кунанд, агарчи дурӯғи маҳз бошад ҳам. Зеро онҳо аз сиёсату сиёсатбозиҳо 
ва фисқу фасоди он бехабаранд. Онҳо намедонанд, ки дурӯғгӯию фиреб- 
гарӣ, дурӯягию мунофиқӣ ва ҳилаю найранг барои сиёсатмадорон, 
дурусттараш барои ҳукуматдорони ҷоҳталабу мансабпараст ҳам касб 
астӯ ҳам ҳунар. : 

Пӯшида нест, ки чунин соддагию хушбоварии кӯдакона ва бемаъри- 
фатии ҳамагонӣ аз як тараф ва худхоҳию ҷоҳталабии ҳукуматдорон аз 
ҷониби дигар, барои ҷомеа оқибатҳои мудҳиш ба бор меоварад. Алоими 
даҳшатзои он аллакай намудор шудааст. 

Биноан, моро мебояд ки аз хоби ғафлат бедор шавем, ҳолати худ ва 
ҷомеаи худро ба хубӣ дарк кунем. ҳақшиносу ҳақталаб бошем, маҳду- 
дияту бетафовутиро як сӯ гузорем, ҷаҳлу нодониро дур андохта, донишу 
маърифатро соҳиб шавем, барои озодию ободии халқу ватан, барои зин- 
дагии беҳтари фарзандони худ талош кунем. 

Вагарна таърих, наслҳои оянда моро нахоҳанд бахшид... 


Устодон Тоҳири 
Абдуҷаббор ва Ра- 
ҳими Мусалмони- 


ёни Қубодиёнӣ дар 
ҳалқаи дӯстон, Теҳ- 
рон, соли 1996. 

Тоҳири АБДУҶАББОР, 
раиси Созмони Растохез, 
Номзади илми иқтисод. 
Нашрияи "Дунё" 
("Растохез"), 

М-1, майи 1991. 


ВОЙ БАР ҲОЛИ МО! 


Бидуни шак, райъпурсие. ки 17 марти соли равон сурат гарифт, яке аз 
рӯйдодҳои ҷолиби рӯзгори мо буд. Таи муддати беш аз 70 соли охир ҳу- 
куматдорони ба истилоҳ Шӯравӣ бори аввал бо халқ машварат карданд. 
Ва инро мумкин буд ба сифати иқдоми нек арзёбӣ намуд, агар бо нияти 
поку холис, бидуни фиребу найранг амалӣ мешуд. Мутаассифона, чунин 
нашуд. 

Ба ҳама маълум аст, ки имрӯз дар кишвар ҳаракатҳои миллӣ-озодихоҳӣ 
дар авҷ аст. Халқҳо барои озодию истиқлолияти худ, барои раҳоӣ ёфтан 
аз тасаллути Империя талош доранд. Дар чунин шароит, ҳукуматдорон 
ба мақсади дароз намудани умри империяи фартут райъпурсиро ба 
авомфиребии маҳз табдил доданд. Онҳо саволи сохтакорона ва мантиқан 
ғалатро тартиб дода, бо камоли беҳаёӣ ба мардум таҳмил карданд. 

Аммо умри дурӯғ кӯтоҳ аст. Агарчи бо ҳазор тақаллубкорӣ эълон 
карданд, ки "аксарият ба тарафдории иттиҳод овоз доданд", вале ҳамон 
тавре ки мебинем, халқҳо аз роҳи худ барнагаштаанд, муборизаро барои 
ба даст овардани истиқлолияти худ пайгирона идома медиҳанд. 

Як нуктаи дигари ҷолиб. ки дар ҷараёни райъпурсӣ равшан гардид, 
ин буд. ки барои ҳизби коммунист ва ҳукуматдорони Тоҷикистон озодию 
истиклолияти халки тоҷик арзишу ахамияте надорад. Онҳо як бори дигар 
нишон доданд, ки фармонбардори марказ ва иҷрокунандаи амру дастур- 
ҳои он мебошанд. Онҳо ба хотири таъмин кардани бақои империя ошкоро 
ба гумроҳ кардани мардум пардохтанд ва барои ин аз тамоми воситаҳо, 
аз ҷумла аз воситаҳои иттилооти омма ба таври васеъ истифода бурданд. 
Рӯзномаҳо ва радиёву телевизион бо амри "хоҷагони худ" дар фиреб до- 
дани аҳолӣ низ ҳиссаи "арзандаи" худро гузоштанд. Ҳамаи онҳо пайваста 
таблиғ мекарданд, ки ҳама бояд ба тарафдории бақои "иттиҳоди шуравӣ, 
ҳамчун федератсияи таҷдидёфта" овоз диҳанд ва зарурати онро бо гуф- 
тори бемаънии ашхоси чаласавод ва дурӯғҳои фаровон "асоснок" мекар- 
данд. Аммо дар бораи он ки саволи райъпурсӣ чӣ маънӣ дорад, аз баҳри 

чист ва "ҳа" ё "не" гуфтан то чӣ андоза ба манфиатҳои миллии халқи то- 
ҷик мувофиқ аст, чизе намегуфтанд. Ҳатто кӯшиш карданд, ки "ақидаҳои 
мухолиф" ба гӯши касе нарасад. 

Як мисол меорем. Дар аввалҳои моҳи март муроҷиатномаи чанд нафар 
депутатҳои халқии Тоҷикистон, ки дар он нуқсонҳои саволи райъпурсӣ 
ва тариқи ислоҳ намудани онҳо зикр шуда буд, ба Шӯрои Олии Тоҷи- 
кистон ва идораҳои рӯзномаҳо, аз ҷумла ба идораи рӯзномаи "Садои 
мардум" супорида шуд, то мардум онро дар саҳифаҳои рӯзномаҳо хонда. 
аз моҳияти масъала огоҳ шавад, ба доми фиреб наафтанд. 

Интизор мерафт, ки агар рӯзномаҳои ҳизбӣ онро чоп накунанд ҳам, 
"Садои мардум" ба табъ хоҳад расонд. Хосатан, ки муҳаррири он М.Ше- 
ралиев гуфта буд, ки рӯзномаашон минбари мардум аст. Ӯ дар сӯҳбате 
ба хабари нашрияи "Растохез", ки дар он ба вазифаи муҳаррири рӯзномаи 
"Садои мардум" интихоб шудани М. Шералиев зикр шуда буд ва ҳамчу- 
нон илова гардида буд, ки М. Шералиев "ба Маҳкамов ваъда додааст. 
ки аз хати кашидаи вай берун намебарояд..." ва"Одамон рӯзномаи навро 
"Садои дарбор" ном кардаанд", ишора намуда, бо эътироз гуфта буд, ки 
"рӯзномаи мо садои дарбор нест. Нашрияи "Растохез" моро таҳқир карда- 
аст..." (Ростӣ, порсол ман ҳам ба чунин ақида будам, зеро "Садои мардум" 
ҳанӯз нашр намешуд ва маълум набуд, ки чӣ гуна хоҳад шуд. Вале баъдтар 
маълум шуд, ки ҳақ ба ҷониби "Растохез" будааст: пешгӯии он дуруст 
баромад). 

Ба ҳар сурат, муҳаррири "Садои мардум" муроҷиатномаро қабул 
карда, ваъда дод, ки дар 3-4 рӯзи оянда чоп хоҳад кард. Аз миён 5-06 рӯз 
гузашт, вале муроҷиатнома чоп нашуд. Аз муҳаррир сабабашро пур- 
сидам. Посух дод, ки "Аслонов Қ.А. (раиси Шӯрои Олӣ) ба чопаш иҷозат 
надод..." 

Акнун, биёед, каме андеша кунем. Аввалан, Аслонов К.А. чӣ ҳақ 
дорад,ки чоп кардани Муроҷиатномаи депутатҳои халқии Тоҷикистонро 
манъ кунад?! Оё ин амали раиси Шӯрои Олӣ (органи олии қонунгузорӣ!) 
поймол кардани қонун нест?! Сониян, агар ин рӯзнома садои дарбор не, 
балки воқеан Садои мардум бошад ва муҳаррири он М.Шералиев ваъда 
надода бошад, ки аз хати кашидаи роҳбарон берун намебарояд, чаро 
нидои намояндагони мардумро чоп накард, чаро давида пеши Аслонов 
рафт, ки он "муроҷиатнома ба мардумро" чоп кунам ё не? Ва чаро аз 
хати кашидаи Аслонов берун набаромад? Магар худи М.Шера-лиев 
қонунро намедонад? Ё қонун барои ӯ арзише надорад? Ва ё барои 
муҳарррир - Аслонов қонун аст? 

Саввум, М.Шералиев марди таҳсилкарда ва босавод аст, бисёр чиз- 
ҳоро мефаҳмад. Гузашта аз ин, депутати халқи Тоҷикистон аст ва бояд 
манфиати халқро ҳимоя кунад. Биноан худи ӯ вазифадор буд, ки садои 
худро бар зидди ин беадолатӣ баланд кунад ва мардуми бехабарро аз ин 
авомфиребӣ огоҳ кунад. Чаро накард?! Фарзан, агар ӯ моҳияти масъаларо 

дарк накарда бошад, аз нимкосаҳои зери коса бехабар бошад, пас чаро 
баъд аз сӯҳбат бо ман ва хондану тасдиқ кардани мазмуни муроҷиатнома 
ин корро накард?! Чӣ ӯро маҷбур кард, ки нисбат ба халқи тоҷик, ки худ 
фарзанди он ва намояндаи он аст, бетафовут бошад, барои озодию истиқ- 
лолияти халқи худ, ки пурарзиштар ва муқаддастар аз он чизе нест, та- 
лош накунад? Тарсид? Аз кӣ? Аз Маҳкамов? Аз Аслонов? Аз КМ ҳизби 
коммунист, ки худ узвияти онро дорад? Аз мансаби худ, ки мабодо аз 
даст наравад? Худи Маҳкамову Маҳкамовҳо ва Аслонову Аслоновҳо 
кистанд, ки кас бояд аз онҳо битарсад? Президент? Раиси шӯрои олӣ? 
Хайр чӣ? Магар онҳо аз дигарон ҳуқуқи бештар доранд ва ё болотар аз 
қонунанд? Магар Махкамов қасам нахӯрда буд, ки қонунҳоро риоя хоҳад 
кард? Ва умуман, чаро мо бояд аз рост, аз ҳақиқат битарсем? Чаро аз ду- 
рӯғ натарсем? Магар бадтарин гуноҳ барои инсон ӯ дурӯғ гуфтан нест? 
Оё мақому мансаб ин қадар арзиш дорад, ки ба хотири он одам вичдони 
худро доғдор кунад, дурӯғ гӯяд, сар хам кунад ва ҳатто хиёнат кунад?! 
Албатта, ман мефаҳмам, ки ҷомеаи мо ҷомеаи мутамаддин нест, бун- 
ёди хуқуқӣ надорад, ҳама чиз дар он сарчашма аст ва биноан саволҳои 
дар боло гузошташуда, соддалавҳона ба назар мерасад. Ман медонам, 
ки дар кишвари мо, ҳамон тавре ки баъзеҳо китобҳои хушмуқоваро барои 
ороиши хона ва назарфиребӣ мехаранд, Қонуни Асосӣ ва дигар қонунҳо 
барои фиреб додани соддалавҳон ва хориҷиён қабул шудаанд, на барои 
иҷро кардан. Ман медонам, ки ҳукуматдорон қонуни нонавиштаи худро 
доранд, ки моҳияти он фармонравоӣ, зӯрӣ ва қонуншиканӣ кардан аз 
тарафи мансабдорон ва итоату иҷро кардани амри табақаи ҳоким барои 
фуқаро аст. Бародарони рус беҳуда намегӯянд, ки "прав тот, у кого боль- 
ше прав". Ман медонам, ки Маҳкамов ба маънии томаш президент нест, 
Қ.Аслонов ӯ раиси Шӯрои Олӣ нест, онҳо дастнишондаю тобеи "Марказ" 
буданду ҳастанд ва қасами президентӣ дар бораи риоя кардани қонун ва 
ҳимоят кардани ҳуқуқи инсон, ки онро Маҳкамов ба азоб ба забон овард, 
як маросими рамзӣ буду бас. Вале чун онҳо мансуби дастгоҳи пурқудрати 
тоталитарие мебошанд, ки барои он мафҳумҳои ҳуқуқи инсон, шарофату 
виҷдон, савобу гуноҳ ва адлу инсоф беарзиш асту танҳо ба сифати ниқоб 
истифода мешавад, метавонанд ба сари авом хеле бадбахтиҳо биёранд. 
Ҳамчунон маълум аст, ки ҳизби коммунист ҳамеша болотар аз қонун 
меистод, ба ин роҳу бо он роҳ қонунро поймол мекард ва таи муддати 
беш аз 70 сол он қадар қонуншиканӣ кардааст, ки ҳисобаш дар китобҳо 
намегунҷад. Ва ҳоло ҳам ин хӯи бади худро тарк накардааст, ки мисоли 
онро дар фаъолияти ҳизби коммунист ва ҳукуматдорон дар арафаи 
райъпурсӣ дида метавонем. Тавре ки маълум аст, баъд аз нашри қарори 
ШОИШ, роҳбарони Тоҷикистон, ки ҳама коммунистанд, изҳор доштанд; 
"референдум нагузаронем ҳам мешавад". Ин аллакай оғози поймол 
кардани ҳуқуқи мардум буд, зеро хостанд, ки мардумро напурсида, тақ- 
дирашро ҳал кунанд. Баъдтар ваъда доданд, ки "дар Тоҷикистон ба та- 

рафдории Иттиҳод 99,97” овоз хоҳанд дод. Мо инро таъмин мекунем". 
Ин хилофрафтории дигар буд, зеро "роҳбарон" роҳи зӯрӣ, фишороварӣ 
ва тақаллубкориро пеш гирифтанд, дар ҳоле ки аз рӯи қонуни райъпурсӣ 
ҳама гуна зӯрӣ, фишороварӣ ва фиребгарӣ манъ аст. Бо он ҳам, дар КМ 
ва дар кумитаҳои вилоятию ноҳиявӣ бюрою маҷлисҳо ороста, ба ҳама 
дастур доданд, ки "натиҷаи мусбати райъпурсиро ба ҳар роҳ таъмин на- 
моянд". "Қарори КМ ҲКИШ чунин аст" ӯ гуфтанд котибҳо. Ва КМ ҳизб 
ходимони "барҷаста"-и худро ба ҳамаи шаҳрҳою ноҳияҳои ҷумҳурӣ ра- 
вон кард, то мардумро ба тарафдории Иттиҳод таблиғ кунанд. Тамоми 
рӯзномаҳо ва радиёву телевизион аз як тараф ва ташвиқотчиёни ҳизби 
коммунист дар марказу ноҳияҳо аз ҷониби дигар, ҳама бо тамоми қувва 
кӯшиш карданд, ки асли моҳият ва мақсади референдумро аз мардум 
пинҳон ва баръакс, ҳатто ба дурӯғ гуфтану фишор овардан ва тарсондани 
мардум пардохтанд. Аксари фиристодагони ҳизби коммунист ва ҳамдас- 
тони маҳалии онҳо дар ноҳияҳо овоза паҳн карданд, ки "ҳар касе ки" 
"ҳа"-ро хат занад, ба ҷавобгарӣ кашида мешавад, то 10 ҳазор сӯм ҷарима 
месупорад. Ва умуман, агар мо "не" гӯем, аз иттиҳод ҷудо шавем (?), 
халқи тоҷик аз гуруснагӣ хоҳад мурд..." ва ғайра ва ҳоказо. Бар иловаи 
он ки муроҷиатномаи 5 нафар депутатҳои халқии Тоҷикистонро дар рӯз- 
номаҳо чоп накарданд (ба истиснои "Сухан", ки адади нашраш маҳдуд 
аст). ҷараёни мубоҳисаро дар сессияи Шӯрои Олӣ пиромуни ин мавзӯъ 
ба мардум нишон надоданд. Ҳамчунон мансабдорони ҳизби коммунист 
дар ҳама ҷо ба мулоқоти мардум бо намояндагони созмони Растохез ва 
ҲДТ монеа эҷод мекарданд ва дурӯғ паҳн мекарданд, ки Растохез ва 
ҲДТ зидди иттиҳод мебошанд". Билохира, дар бисёр ҷойҳо даста-даста 
бюллетенҳои пешакӣ тайёр карда шударо гумоштагон ба қуттиҳо бурда 
партофтанд. Ҳисоби бюллетенҳо низ дар дасти худашон буд... 

Дарниҳоят, бо ин ҳама қонуншиканию ҳаромкориҳо ба хоҷагонашон 
арз карданд. ки 96,4/” халқи тоҷик ба тарафдории Иттиҳод овоз дод. 
яъне фармон содиқона иҷро шуд. Ин ҳама дурӯғу риёкорӣ, ин ҳама фи- 
ребу найранг аз баҳри чӣ буд? Чаро ҳизби коммунист, ҳукуматдорони 
мо шарофатмандона ба мардум нафаҳмонданд, ки саволи референдум 
авомфиребона аст ва мақсади он минбаъд ҳам поймол кардани ҳуқуқу 
озодиҳои халқ аст? 

Дар тӯли таърих ҳамаи халқҳо ва миллатҳо ҳамеша барои озодию 
истиқлолияти худ талошу мубориза кардаандва мекунанд. Ҳеҷ гоҳ чунин 
нашудааст, ки халқе бо ихтиёри худ аз озодии худ даст кашида, довта- 
лабона ба тобеияту ғуломӣ розӣ шуда бошад, аммо ҳизби коммунист бо 
тамоми қувва кӯшиш кард, ки халқи тоҷик ба тарафдории минбаъд ҳам 
таҳти ниқоби "Иттиҳоди Шӯравӣ" боқӣ мондани империяи мустамли- 
кадорӣ овоз диҳад, яъне минбаъд ҳам тобеъ бошаду ҳукуматдорони мар- 
каз аз болои он ҳукмравоӣ кунанд. 

Чаро? Чаро ба ҷоион ки барои ба даст овардани ҳаққу ҳуқуқи поймол- 

шудаи халқи тоҷик талош кунад, баръакс барои дар асорат мондани он 
кӯшиш кард? Чаро ҲК ба халқи тоҷик хиёнат кард? 

Ба ин ҳама саволҳо як ҷавоб ҳаст ва он ин аст, ки ҳизби коммунисти 
Тоҷикистон ҳеҷ гоҳ ҳизби мустақил ва соҳибихтиёр набуд, яъне ҳизби 
коммунисти Тоҷикистон набуд ва нест. Он танҳо як отряди ҲКИШ дар 
Тоҷикистон аст ва ҳамеша фармону қарорҳои роҳбарони ҲКИШ-ро иҷро 
мекард ва мекунад. Маҷоли муҳокима ва ё рад кардани қарорҳои КМ 
ҲКИШнадошту надорад. Гузашта аз он, барои чунин кор тавону имко- 
ният ҳам надорад, зеро аксари аъзои ҳизб, аз чумла мансабдорони он, 
одамони чаласавод буданду ҳастанд. Онҳо қонуниятҳои рушду такомули 
ҷомеа, миллат ва инсонро ба андозаи кофӣ намедонанд, дунёи маъна- 
виашон тангу тор аст. Чун аксарашон дар зинаҳои аввали маърифат боқӣ 
мондаанд, ҳатто тавони таҳлили дидаву шунида ва хондаашонро надо- 
ранд. Вазифаи онҳо "якдилона маъқул кардани қарорҳои таърихии ҳизб" 
ва "сафарбар кар- “ѓ і рио аш 
дани мардум ба- 
рои пурраю барзи- 
ёд иҷро кардани 
планҳои партия" 
буд ва ҳаст. 

Зимнан, чун 
Марказ (КМ 
ҲКИШ) ба комму- 
нистони маҳалӣ 
чандон боварӣ на- 
дошт, дар ҳама ҷо 
ӯ аз КМ ҲК ҷумҳу- 
риҳо сар карда. то РО 
ба комитетҳои ҳиз- Дар шароите ки мубориза барои раҳоӣ ёфтаи аз 
бии ноҳияҳо, ӯ гу- | тасаллути Империя авҷ гирифтааст, ҳукуматдорон | 

| 
| 


|. ба мақсади дароз намудани умри империяи фартут | 


моштагони худро Ё 
ба сифати котиб- | Райъпурсиро ба авомфиребии маҳз табдил доданд... | 


ҳои "дуюм" таъйин мекард, ки аксаран риштаи ҳама корҳо дар дасти 
онҳо буд. Бариловаи он сарпарастон (кураторҳо) аз КМ ҲКИШтамоми 
фаъолияти коммунистони ҷумҳуриро назорат мекарданд... 

Чун аксарияти мутлакқи роҳбарони органҳои идораи давлатӣ аз раиси 
Шӯрои Вазирон сар карда то вазирону мудирони шӯъбаҳо, раисону 
директорони колхозу совхозҳо ва муассисаҳо ва раисони кумитаҳои иҷ- 
роияи вилоятҳою ноҳияҳо -- узви ҳизби коммунист буданд ва мебошанд, 
биноан ҳукумати Тоҷикистон низ дар ихтиёри КМ ҲКИШватаҳти фар- 
мони он қарор дошт ва дорад (албатта, аз тариқи отряди худ дар Тоҷи- 
кистон). 

Ба ин тартиб, ҳизби Коммунисти Тоҷикистон ҳамчун отряди ҲКИШ 
таи муддати беш аз 70 соли охир ба сифати олат ё василаи амалӣ кардани 
сиёсати мустамликадории марказ (КМ ҲКИШ) дар Тоҷикистон хизмат 
кард ва мекунад. 

Азбаски ҲК ва ҳукумати Тоҷикистон давоми дастгоҳи идории импле- 
рия дар ҷумҳурии мо ё ба дигар гӯем, дасти Маскав дар Тоҷикистон бу- 
данд ва мебошанд, табиист, ки ҳамеша дар хидмати марказ карор дош- 
танд ва доранд, на дар хидмати халқи тоҷик. Онҳо манфиатҳои империяро 
ҳимоят мекунанд, на манфиатҳои миллии халқи тоҷикро. 

Аз ин рӯ, ба ақидаи ман, ҳизби коммунист ва ҳукуматдорони Тоҷикис- 
тон ҳаққи маънавӣ надоранд, ки раҳбару раҳнамои халқи тоҷик бошанд. 
хосатан дар ҷое, ки худ намедонанд, ки роҳ кадом асту ба куҷо бояд 
рафт. Гузашта азин, бино бар он ки сиёсати ғайриоқилонаро пеш гириф- 
та, иқтисодро ба ҳолати бӯҳронӣ ва ҷомеаро ба лаби ҷар расондаанд ва 
ба болои он пайваста қонуншиканию авомфиребӣ мекунанд, аз рӯи қонун 
ҳам ҷои онҳо дар сари давлат нест. 

Вале бо он ҳам, тавре ки мебинем, онҳо ҳукумат мекунанду мо итоат. 
Ва то замоне ки мо марази бемаърифатӣ, худношиносӣ, маҳалгароӣ, во- 
бастагии моддию маънавӣ, итоаткории бечуну чаро ва тарсу ваҳмро аз 
худ дур насозем, чунин ҳукумат ва чунин ҳолатро хоҳем дошт ва он моро 
ба сӯи асорату нобудӣ хоҳад кашонд. 

Пас чаро ин ҳама беадолатиро таҳаммул мекунем? Чаро барои ҳа- 
қиқат, барои адолат, барои ҳуқуқу озодиҳои худ талош намекунем? Чаро 
сархаму итоаткорем? Чаро метарсем? 

Албатта, ман мефаҳмам, ки савол кардан осон аст. Аммо зиндагӣ хеле 
печидатар ва мураккабтар аст. Дар ин режими фосиду-худозада ҳама 
мӯҳтоҷ, ҳама вобаста, ҳама дасткӯтаҳу дастнигаранд. Ҳама аз он метар- 
сем, ки агар бо амри виҷдон сар боло кунем, дар талаби ҳақиқату адолат 
шавем, мумкин аст, ки аз вазифа, аз мансаб маҳрум шавем, аз мансабе. 
ки барои як гурӯҳ ашхос манбаи айшу ишрат аст, аз кору вазифае, ки ба- 
рои бисёр касон ягона воситаи пайдо кардани қути лоямут мебошад. 
Зиндагӣ ширин аст, ҷон азизу умр кӯтоҳ. Ҳар кас зану фарзанд дорад. 
Онҳо нону хонаю либос мехоҳанд. Дар давлати бардаписанди мо барои 
ҳақталошӣ нону либос намедиҳанд. Ҳатто баръакс, аз нону хонаву либо- 
сат маҳрум мскунанд. Дар ин мулки худобехабарон хони пурнозу неъмат, 
осоиши хонаводагӣ ва мақому мансаб маъмулан аз роҳи дуздӣ, фиребу 
найранг, тамаллуқкорию лаганбардорӣ ва зулму зӯрӣ ҳосил мешавад, 
на аз баракати фитрату маърифат. Дар чунин шароит на ҳар кас мета- 
вонад ба хотири кадом ақида ва андешаҳои мубҳам, ки маълум нест - 
кай амалӣ мешавад, ба моли дунё пушти по занад, нафсро дар банд ораду 
рӯҳро озод кунад ва дар ин муҳити фосид аз дасти дарози хоҷагону аз 
таъну маломати фурӯмоягон наҳаросад. Ин кор ба ҳар кас муяссар наме- 
шавад... Ин системаи зормондаи мо, ин ҳукуматдорони фурӯмоя ва бефар- 

ҳанги мо буданд, ки мардумро ба пояи ғуломӣ кашонданд ва таи муддати 
беш аз 70 сол ҳар чӣ нишони озодию озодманишӣ ва маърифату худши- 
носӣ буд, бо зӯру бо фиреб аз мардум дур карданд... Ин ҳама маълум аст. 

Вале ин нукта ҳам мусаллам аст, ки барои инсон нанг аст, ки пеши 
каси дигаре сар хам кунад, итоату ғуломӣ кунад, зеро ҳатто саг пеши 
саге сар хам намекунад. 

Вой бар мо, ки хӯи ғуломӣ пеша кардаем! Сад вой бар мо, ки аз ғуломии 
худ огаҳ наем! Огаҳ наем, ки оқибати ғуломӣ - нобудӣ аст... 

Магар вақти он нарасидааст, ки мо бедор шавем, худро бишносем, 
ҳаққи худро талаб кунем, озодию истиқлолияти худро соҳиб шавем ва 
худро аз вартаи нобудӣ наҷот диҳем!? 


Тоҳири АБДУҶАББОР, 
нашрияи "Растохез", 
Ме11, марти1992, 

Ме14, майи 1992. 


ИСТИҚЛОЛИЯТ 
МУҚАДДАС АСТ 


Шукри беҳад, ки дар интиҳои соли 1991 
бузургтарин империяи мустамликадории | 
"комунистӣ" - ИҶШС (СССР) аз ҳам 
пошида шуд ва халқҳои сокини он озодию истиқлолияти худро ба даст 
оварданд, ҷумҳуриҳои миллӣ аз қайди тобеъият раҳо ёфта, ба давлатҳои 
мустақилу соҳибихтиёр табдил шуданд. Ин рӯйдоди муҳими торихӣ - 
орзӯи деринаи халқҳои собиқ Иттиҳоди Шӯравӣ буд ва месазад, ки ин 
пирӯзии бузургро бар ҳамаи ҳамватанони азиз ва мардумони давлатҳои 
мустақили тозабунёд муборакбод гӯем ва онро гиромӣ дорем! 

Албатта, барҳам хӯрдани ИҶШС амри тасодуфӣ набуд. Баъзеҳо ақида 
доранд, ки сиёсати бозсозӣ, демократисозӣ ва ошкорбаёнӣ корро ба ин 
ҷо кашонд. Ин иштибоҳи маҳз аст. Бисёр кишварҳои ҷаҳон муддатҳо 
пеш аз ин роҳи демократисозӣ ва ошкорбаёниро пеш гирифта буданд ва 
ҳоло ба дараҷаи демократияи воқеӣ ва озодии сухан расидаанд. Вале ин 
на танҳо боиси тақсиму пароканда шудани он давлатҳо нагардид, балки 
муттаҳидии бештар ва тараққиёти босуръати онҳоро таъмин намуд. 
Сиёсати бозсозию демократисозӣ барои раҳои бахшидани ИҶШС аз 
бӯҳрони иқтисодию иҷтимоӣ ва мустаҳкам кардани он пеш гирифта шуда 
буд ва ба ҳеҷ ваҷҳ суқути империяро дар назар надошт. 

Аммо дар ҷараёни бозсозӣ аз баракати ошкорбаёнӣ тазодҳое рӯ 

заданд, ки дар ниҳоди ҷомеа, дар сохтори сиёсӣ ва иқтисодию иҷтимоийи 
ИҶШС нуҳуфта буданд. Ин тазодҳо дар ибтидои ташаккулёбии Импе- 
рияи Русияи подшоҳӣ бар асари сиёсати таҷовузкоронаи он кишвар ва 
забту тобеъ кардани сарзамину халқҳои дигар ба вуҷуд омада буданд ва 
баъд аз сарнагун кардани ҳукумати подшоҳии Русия (соли 1917) низ аз 
байн нарафтанд, зеро "Инқилоби Октябр" ва Созишномаи соли 1922 (дар 
бораи таъсиси ИҶШС) озодию истиқлолияти халқҳоро амалан таъмин 
накард. Давлате, ки таи муддати қариб 70 соли охир бо номи Иттиҳоди 
Ҷамоҳири Шӯравии Сусиёлистӣ маъруф буд, моҳиятан на Иттиҳоди 
Ҷумҳуриҳо (яъне иттиҳоди давлатҳо) буд, на шӯравӣ на сусиёлистӣ. Дар 
асл он як давлати воҳиди ба ҳадди ниҳоӣ марказонидашудаи тоталитарие 
буд, ки ҳаққу ҳуқуқи халқро поймол мекард, яъне давоми ҳамон Империяи 
мустамликадории Русия буд. Беҳуда нест, кихориҷиҳо ИҶШС-ро Русия 
ва ҳамаи сокинони онро русҳо меномиданд. Агар он воқеан Иттиҳоди 
ҷумҳуриҳо мебуд, ҷумҳуриҳои миллӣ ба сифати давлатҳои соҳибихтиёр 
боқӣ мемонданд. Аммо дар собиқ "ИҶШС" ҷумҳуриҳо аз истиқлолияту 
ҳуқуқҳои худ комилан маҳрум шуда, ба воҳидҳои идории давлати уни- 
тарӣ табдил ёфта буданд, яъне фақат бо ном ҷумҳурӣ буданду бас. 

Илова бар он "Иттиҳоди Шӯравӣ" давлати "Шӯравӣ" ҳам набуд, зеро 
ҳокимият на дар дасти шӯроҳо, балки дар ихтиёри дастгоҳи ҳизби 
коммунист (политбюрою СеКа-ҳо, обкомҳою райкомҳо ва котибони 
онҳо) қарор дошт. Шӯроҳо ва ҳукумат ба шумули додситонҳову додгус- 
тариҳо, ки роҳбаронашон асосан аъзои ҳизб буданд, зери фармони ҳизби 
коммунист фаъолият мекарданд. 

Ҳизби коммунист низ ба маънии томаш ҳеҷгоҳ ҳизб (яъне ташкилоти 
ҷамъиятӣ) набуд, балки ба қисми таркибии ҳокимияти давлатӣ ба ҳастаи 
системаи сиёсӣ табдил ёфта, режими диктотураи партократиро дар саро- 
сари кишвар ҳукмфармо сохта буд. Роҳбарони чалласаводу азаматталаби 
он амалан ҳокимони мутлақи империя буданд. 

Гузашта аз он, ИҶШС давлати сутсиёлистӣ ҳам набуд. Агарчӣ дар 
Қонуни Асосии кишвар тамоми воситаҳои истеҳсолот моликияти халқ 
эълон шуда бошад ҳам, дар воқеият мардум аз моликият ва аз дав-лату 
давлатдорӣ комилан ҷудо ва дур карда шуда буданд. Тамоми "халқи 
Шӯравӣ" ба коргарони кироя, деҳқонони крепостной ва ғуломону ходи- 
мони мутеъу фармонбардор табдил дода шуданд. Ҳамаи дороию сармояи 
кишвар дар ихтиёри табақаи ҳоким - ҳизби Коммунист қарор гирифт ва 
дастгоҳи ин ҳизб ва бузургтарин монополисти ҷаҳон табдил ёфта буд. 

ИҶШС (Империяи Русия) - ин давлати тоталитарии нимфеодалию 
нимсармоядорӣ тавъам бо унсурҳои ғуломдорӣ, ки бо шеваҳои ғайри 
иқтисодӣ идора мешуд бар пояи зулму зурӣ, истисмору нобаробарӣ ва 
поймол кардани ҳуқуқу озодиҳои халқҳо ва инсонҳо асос ёфта буд ва 
бад-ин сабаб таназзулу нобудии он ногузир буд. Таърих гувоҳ аст, ки 
ҳама гуна низомҳои мустабиду истеъморгар дер намепоянд. ИҶШС низ 
ҳамчун империя ҳамчун низоми буғикунандаи озодии халқҳо дер ё зуд бояд 
барҳам мехӯрд ва билохира суқут кард. 

Суқути империяи "коммунистӣ" натиҷаи қонунии равандҳои айнии 
ҷамеа мебошад. Сабабҳою омилҳои асосии густариши бӯҳрони иқтисо- 
дию сиёсӣ. шаддат ёфтани мавҷи эътирозу норозигиҳо алайҳи беадола- 
тиҳо, фасоди иҷтимоӣ истисмору истеъмор, боло рафтани сатҳи огоҳии 
сиёсии мардум ва худшиносии миллӣ, рӯи саҳнаи сиёсӣ омадани нирӯҳои 
миллӣ-озодихоҳӣ дар тамоми ҷумҳуриҳои собик Шӯравӣ (хосатан дар 
Латвиё, Литвиё, Эстониё, Молдовиё, Русия, Укроин, Белорус, Арманис- 
тон, Гурчистон, Озарбойҷон ва ғайра) мебошанд. 

Бо камоли таасуф бояд изҳор кард, ки Шӯрои Олӣ ва ҳукумати ҶуМ- 
ҳурии мо дар амри ба даст овардани истиқлолияти давлати Тоҷикистон 
хидмати шоистае накардаанд. Онҳо на танҳо барои озодӣ ва ҳаққу ҳуқуқи 
халқи тоҷик талош накардаанд, балки ҳатто баракс бар зидди он амал 
карданд. Парлумони коммунистӣ ва коммунистроҳбарониТоҷикистон 
таи 2-3 соли охир борҳо собит карданд, ки онҳо ҳамчун дастнишондаҳои 
Маскав ҳамеша муҳофизи империя ва хидматгузорони собиқи Марказ 
буданду мебошанд. Бахубӣ ошкор гардид, ки онҳо аз неъмати маърифат 
бебаҳра мондаандва аз ин рӯ. манфиатҳои миллии халқи тоҷик ва масои- 
ли давлату давлатдории онро наметавонанд дарк кунанд. Барои олҳо 
фақат мақому мансаб ва ҷоҳу ҷалол лозим аст ва ба хотири он тайёранд, 
ки ҳама чиз ва ҳама касро қурбон кунанд. 

Ба ёд оред, ки раҳбарони ҳизби коммунист ва ҳукумати Тоҷикистон 
(аз қабили Қ.Махкамов, П.Лучинский, Ҷ.Каримов, Веселков ва дигарон) 
якҷо бо лабайгӯёни интелегентнамояшон чӣ гуна бар зидди мақоми 
давлатӣ гирифтани забони тоҷикӣ - муҳимтарин пояи миллат ва давлати 
мо баромаданд ва бо чӣ мунофиқиҳо аксари моддаҳои Қонуни забонро 
таҳриф карда, онро ба як санади пурихтилофу корношоям табдил доданд. 
Гузашта аз он, се сол аст, ки ҳатто ба тадбиқи ҳамон қонуни дасту поши- 
каста мухолифат мекунанд. 

Ба хотир биёред, ки дар аввалҳои соли 1990 раҳбарони Тоҷикистон 
лоиҳаи алтернативии Консепсияи мустақилияти иқтисодии Тоҷикистон- 
ро, ки созмони Растохез тартиб ва пешниҳод карда буд ва аксари равшан- 
фикрони ҷумҳурӣ онро тарафдорӣ карда буданд, рад карда бо амри мар- 
каз консепсияеро қабул карданд, ки он ба ҳеҷ ваҷҳ мустақилияти Тоҷи- 
кистонро таъмин намекард. 

Ба ёд биёред, ки порлумони Тоҷикистон дар моҳи августи соли 1990. 
пас аз он ки аксари ҷумҳуриҳо истиқлолияти худро эълон намуданд, но- 
чор (аз қатор намонем гуфта) санадеро бо номи "Эъломияи истиқлолияти 
Тоҷикистон" қабул кард, ки он моҳиятан санади тобеияти халқи тоҷик 
буд, на истиқлолияти он. Дар айни замон лоиҳаи алтернативии "Эъло- 
мияи истиқлолияти Тоҷикистон"-ро, ки созмони Растохез таҳия ва пеш- 
ниҳод карда буд ва таъмини истиқлолияти воқеии Тоҷикистонро дар 
назар дошт, Шӯрои Олӣ напазируфт. 

Ба хотир биёред, ки дар охири соли 1990 ва июни соли 1991 Шӯрои 
Олии Тоҷикистон лоиҳаи аз Маскав расидаи "Паймони Иттиходи 

Ҷумҳуриҳои соҳибихтиёр"-ро, ки ҳадафи он минбаъд ҳам нигоҳ доштани 
империя ва поймол кардани ҳукуқу озодии халқҳо буд, бо чӣ 
шитобзадагӣ, бидуни мухокимаи ҷиддӣ тасдиқ кард ва аммо лоиҳаи 
"Шартпомаи иттиҳоди давлатҳои мустақил"-ро, ки созмони Растохез 
пешниҳод карда буд ва метавонист истиқлолияти комили Тоҷикистон 
ва соири ҷумҳуриҳоро таъмин намояд ва аз бисёр ҷиҳат комилтару беҳтар 
буд, ҳатто нахост баррасӣ кунад. 

Ба ёд биёред, ки раҳбарони коммунистмазҳаби ҷумҳурӣ бо фармони 
хоҷагони маскавиашон дар моҳи марти соли 1991 ҳангоми раъйпурсӣ 
бо чи макру фиреб ва дасисабозиҳо халқи тоҷикро гумроҳ карданд, то 
ин ки умри империя ва мақому мансаби худро дароз кунанд... 

Ҳамингуна аз чандин қарору қонунҳои Шӯрои Олӣ ва Ҳукумати Тоҷи- 
кистон метавон ёдовар шуд, ки онҳо Љарири озодию истиқлолият ва 
манофеи миллии халқи тоҷик 
буданд... 

Хушбахтона, халқҳо ва нирӯ- 
ҳои озодихоҳи ҷумҳуриҳои дигар 
он санадҳоро напазируфтанд ва бо 
ҷасорату мардонагӣ барои озодию 
истиқлолият ва баробарҳуқуқию 
адолат талош карда, яке аз паи ди- 
гар истиқлолияти давлатии худро 
эълон доштанд. Дар натиҷа бунёди 
империя ба ларза омад, дар авохири 
соли 1991 ба суқут мувоҷеҳ шуд. 

Порлумони Тоҷикисотн санади 
истиқлолияти давлатии Тоҷикистонро низ танҳо баъд аз саркӯб шудани 
кудатои 19-21 августи соли 1991 ва амалан пароканда шудани ИҶШС 
қабул кард. Яъне порлумони мо дар бораи истиқлолияти ҷумҳурӣ замоне 
лаб кушод, ки ба қавли мӯҳтарам Ҳоҷӣ Акбари Тӯраҷонзода Тоҷикис- 
тонро се талоқ дода танҳо гузошта буданд. 

Ҷолиби таваҷҷуҳ аст, ки ҳукуматдорони мо базудӣ фаромӯш карданд 
(ё сарфаҳм нарафтанд?)), ки Тоҷикистон худро давлати озод эълон кар- 
дааст. Онҳо таи муддати чор моҳи баъдӣ коре накарданд, ки шоистаи 
давлати мустақил бошад ва ё барои амалӣ кардани қонуни истиқлолияти 
давлатии Тоҷикистон равона карда шуда бошад. Ишон мисли пештара 
фармонбардори "Марказ" буданд, "бо Маскав маслиҳат" мекарданд ва 
кӯр-кӯрона аз паи он мерафтанд. 

Агар ҷумҳуриҳои дигар аз паи таҳкими истиқлолияти худ намешу- 
данд, агар Украину Русия ва Беларус Созишномаи Минскро дар бораи 
ИДМ ба имзо намерасониданд ва Шартномаи соли 1922 ва Қонуни 
Асосии ИҶШС-ро беэътибор карда, ҳукумати марказиро барҳам наме- 
доданд аз эҳтимол дур нест. ки қонуни Истиклолияти Тоҷикистон ба 
ёди ҳукуматдорони мо намерасид. 

Давлати Шӯравӣ дар бунёдаш бо 
беадолатӣ асос ёфта буд ва ҳамон 
гуна суқут кард. 


Ба ҳар тартиб, мо аз ҳаракати муборизони озодихоҳонаи халқҳои со- 
биқ ИҶШС ва талошҳои пайгиронаи ҳукуматҳои Латвиёю Литвиё. Эсто- 
ниё, Русия, Украину Белорус, Арманистону Молдавиё, Гурҷистону Озар- 
бойҷон ва амсоли онҳо соҳиби истиқлол шудем, вагарна бо вуҷуди та- 
лошҳои нирӯҳои ватанпарасту озодихоҳи худ, бо ин ҳизби коммунист ва 
вакилону вазирони коммунистмазҳабе, ки дорем, шояд ба ин зудиҳо муш- 
кили мо осон намешуд ва ба истиқлолият намерасидем. Вакилони мӯхҳ- 
тарами мардум Шарифбеки Ёқубзода ва Аслиддини Соҳибназар дар ин 
бобат дуруст мегӯянд, ки "истиқлолияти Тоҷикистон қариб муфт ба даст 
омад". Аммо вой ба ҳоли ин халқи бечора, ки ҳокимонаш ақалан наме- 
донанд, ки бо ин истиқлолияти мисли раҳмати худо бар мо расида, чӣ 
кунанд. 

Ба ҳар сурат, акнун ки Тоҷикистон дар арсаи байналмиллалӣ расман 
ба сифати давлати мустақил арзи вуҷуд кардааст, муҳимтарин вазифаи 
халқва ҳукумати мо иборат аз амалан таъмин ва таҳким намудани истиқ- 
лолияти сиёсию иқтисодии ҷумҳурӣ мебошад. 

Ҷои хушист, ки дар як муддати кӯтоҳ қариб як сад кишвари ҷаҳон, аз 
ҷумла қудратҳои Ғарбу Шарқ истиқлолияти давлати моро ба расмият 
шинохтанд ва дар садади барқарор кардани робитаҳои дипломатӣ ва 
ривоҷ додани ҳамкориҳои иқтисодию фарҳангӣ бо Тоҷикистон мебо- 
шанд, Мо. ба онҳо, хусусан ба мамолики ҳамзабону бародари худ Ирону 
Афғонистон, ки аввалин сафоратхонаҳои худро дар Душанбе ифтитоҳ 
намуданд, изҳори сипос менамоем ва хоҳони онем, ки пайвандҳои ғу- 
састаи миёни мо ва онҳо ҳар чи зудтар истиқрор ва густариш ёбад. Ҳам- 
чунон хурсандибахш аст, ки Тоҷикистон ба узвияти Созмони Миллали 
Муттаҳид (СММ) пазируфта шуда ва дари созмонҳои дигари байнул- 
миллалӣ низ ба рӯи давлати мо боз аст. Ин ҳама далели он аст, ки давлати 
мустақили Тоҷикистон ба сифати суъекти ҳуқуқи байналмиллалӣ шинох- 
та шуд ва ин амр дар таъмину таҳким ва ҳимоя намудани истиқлолияти 
давлати мо нақши муҳим дорад. ; 

Вале мо бояд ин нуктаро ба хубӣ дарк кунем, ки истиқлолияти Тоҷи- 
кистон ҳанӯз дар рӯи коғаз аст ва хатари аз даст додани он, хатари дубора 
ба қайди тобеияту вобастагӣ гирифтор шудани мо ҳанӯз аз байн нараф- 
тааст. Нирӯҳо ва омилҳое вуҷуд доранд, ки ба истиқлолияти давлати 
Тоҷикистон таҳдид мекунанд. Онҳо ҳам дар хориҷ ва ҳам дар дохили 
ҷумҳурӣ амал мекунанд. 

Аз ҷумлаи хатарҳои берунӣ пеш аз ҳама бояд нирӯҳои азаматталаби 
Русияро зикр кард. Ба сафи онҳо бисёре аз роҳбарону ходимони собиқ 
ҳизби коммунист ва давлати Шӯравӣ, комплекси ҳарбию саноатӣ, 
афсарону генералҳои қувваҳои мусаллаҳ, иддаи зиёди собиқ депутатҳои 
халқи ИШ, бархе аз вакилону кормандони давлати Русия ва аҳзоби сиёсии 
он, "собиқадорони ҷангу меҳнат" ва амсоли онҳо дохил мешаванд. 

Ин нирӯҳо барои барқарор кардани Империя (таҳти ниқоби ИҶШС) 
ҷидду ҷаҳд доранд ва барои расидан ба мақсадҳои шуму зиддиинсонии 
худ аз ҳеҷ васила ҳатто аз истифодаи қувваю силоҳ рӯ намегардонанд. 

Сару садоҳои онҳоро ҳам дар анҷумани депутатҳои халқи ИҶШС ва 
Шӯрои Олии ИҶШС борҳо дидаву шунидаем ва ҳам дар ин авохир дар 
толорҳою дар хиёбонҳо низ мушоҳида кардаем. 

Изҳороти як гурӯҳ собиқ депутатҳои халқи Иҷшс (ниг. "Голос Тад- 
жикистана". 10.03.92) ва кӯшиши онҳо барои доир намудани анҷумани 
депутатҳои ИҶШС (17.03.92) бо мақсади барҳам додани истиқлолияти 
ҷумҳуриҳо ва барқарор кардани ИҶШС ҳамчун давоми Империяи 
Русияи подшоҳӣ далели равшани ин гуфтор аст. 

Бемаърифативу ҷаҳолати азаматталабон ба ҳаддест, ки мафҳумҳои 
ҳуқуқи миллат, баробарҳуқуқии а -- 
халқҳо, озодии инсон, адолат, 
ахлоқи инсонӣ ва эҳтироми 
соҳибихтиёрии дигарон бароя- 
шон бегона ва беарзиш аст. 
Онҳо намехоҳанд ё наметаво- 
нанд бифаҳманд, ки ҳар миллат 
- чӣ тоҷику чӣ рус, чӣ арману 
чӣ қирғиз, чӣ латишу чӣ укроин 
-зотан соҳибихтиёр аст ва сар- 
навишти худро фақат худаш " 
бояд муайян кунад ва ҳеҷ касе 
ё нирӯе ҳақнадорад, ки озодию 
соҳибихтиёрии халқи дигареро 
маҳдуд ё поймол кунад. Зеро 
чунин амал - зиддиахлоқӣ ва 
зиддиинсонӣ мебошад. 

Возеҳ аст, ки дар сурати ба 
сари қудрат омадани чунин нирӯҳои сиёҳу иртиҷоӣ (бояд гуфт, ки дар 
шароити мавҷудаи Русия) дар ҷое, ки сатҳи шуури сиёсӣ ва ҳуқуқии 
тӯдаҳои васеи мардум чандон баланд нест ва ҳам вазъияти иҷтимоиву 
иқтисодӣ хеле ноустувор мебошад, (чунин чиз аз эҳтимол дур нест) 
мумкин аст фоҷиаи бузурге пеш ояд. 

Хатари дигаре, ки истиқлолияти моро аз берун таҳдид мекунад, ин 
дубора ривоҷ ёфтани наҳзати пантуркизм дар Осиёи Миёна мебошад. 
Ин ҳаракати шовинистӣ дар солҳои 20-ум ба халқи мо зарари бузург ра- 
сонд, боиси порчаю тақсим шудани тоҷикон ва аз Тоҷикистон ҷудо кар- 
дани муҳимтарин марказҳои таърихӣ ва илмию фарҳангии халқи тоҷик 
Самарқанду Бухоро ва ғ. гардид. Имрӯз низ хаёли барпо кардани "Тур- 
кистони бузург", ки Тоҷикистонро низ эҳтиво кунад, азаматталабони 
туркзабонро ба ҷунбиш овардааст. Чун дар матбуоти мо дар ин бобат як 
силсила матолиб ба табъ расидаанд, мо дар ин ҷо аз баёни муфассали 

он худдорӣ мекунем. 

Дар дохили Тоҷикистон аз ҷумлаи омилҳое, ки ба истиқлолияти 

Гурӯҳе аз ҷавонони Созмони Ҷавонони 
Озод ба пуштибонӣ аз Эъломияи исттиқ- 
лоли Тоҷикистон дар даромадгоҳи Пор- 
лумон даст ба гуруснанишинӣ заданд. Дар 
акс: устод Тоҳир бо ин ҷавонон. 


ҷумҳурӣ хатар эҷод мекунанд, инҳоро бояд зикр кард: нотавонию 
бесалоҳиятии ШО ва Ҳукумати Тоҷикистон ва дар онҳо набудани азми 
қотеъ барои таъмину таҳкими истиқлолияти давлати мо; дар хоки ҷум- 
ҳурӣ мавҷуд будани қисмҳои харбие, ки тобеи давлати мо нестанд; набу- 
дани Қувваҳои мусаллаҳи худи Тоҷикистон; ақибмондагию вобастагию 
иқтисодӣ ва ҷорӣ накардани пули миллии Тоҷикистон; фаъолияти 
коммунистие, ки тарафдори барқарор кардани ИҶШС мебошанд; мав- 
ҷудияти ашхоси манқурсифату вобастаи собик ИҶШС дар зинаҳои 
гуногуни дастгоҳи идораи давлатӣ ва ҳам дар байни зиёиён; поин будани 
сатҳи худшиносии миллӣ ва фарҳанги сиёсии тӯдаҳои васеи мардум ва 
ғайра, ки ин чо баъзеи онҳоро мухтасар шарҳ медихем. Маълум аст, ки 
масъулияти ҳифозат ва мустаҳкам намудани истиқлолияти ҳар давлат 
пеш аз ҳама ба ӯҳдаи ҳукумат, ба дӯши вакилону вазирон ва раисони он 
мебошад. Бурду бохти сиёсати дохилию хороҷии ҷумҳурӣ, пешрафт ё 
акибмондагии иқтисодию иҷтимоии он ба ақлу заковат, донишу маҳорат 
ва ҷаҳонбинию фаъолияти ҳукуматдорон сахт вобастагӣ дорад. Сиёсат- 
мадорону роҳбарони давлат вазифадоранд, ки донишу маърифати ба- 
ланд. ҷаҳонибинии васеъ, рӯҳияи ватанпарастию озодихоҳӣ ва тавони 
кашидани бори вазнин солориро дошта бошанд. Онҳо бояд аз конуни- 
ятҳои давлату давлатдорӣ ва рушду такомули миллату ҷомеа огоҳ бо- 
шанд ва ҳамеша чанд қадам пештар аз дигарон қарор гирифта, пешомад- 
ҳои зиндагӣ ва роҳу равиши фаъолиятҳои баъдии давлатро муайян ку- 
нанд, тавре ки манфиати ҳамагон дар он бошад. Бешараф аст ҳар он 
касе, ки аз ин сифатҳо бархӯрдор набошад, тавони кашидани бори сан- 
гини солориро падошта бошад, падонад, ки роҳ куҷост, вале даъвои роҳ- 
барӣ кунад! Бадбахт аст он миллате, ки ин маъониро пабинад ва ҳар 
полоиқеро, ки пеш ояд, ба роҳбарӣ гузинад!... 

Мутаассифона, аз муддатҳост, ки мо роҳбарони худро надоштем, зеро 
"хоҷагони маскавӣ"-и мо ин "саодат"-ро бар мо раво надиданд. Онҳо 
ҳаққи ба мо роҳбарӣ карданро бар худ гирифта буданд ва ҳар касерд, ки 
аз миёни мо бо чунин сифатҳо пайдо мешуд, бо ҳар роҳ нобуд мекарданд. 
Онҳо таи даҳсолаҳои зиёд фалсафаи бехудию шикампарастӣ ва навкарию 
фармонбардориро талкин намуда, дар зехни мардум ҷой доданд. Хоҷагон 
бар худ аз миёни мо навкар ҷустанд, навкарони содику фармонбардор. 
Ва содиқтарин навкарони худро бар сари мо ба роҳбарӣ гузоштанд. 
Бисёре аз вакилону вазирон ва зимомдорону раҳбарони имрӯзаи мо ҳамон 
мансабдорони фармонбардори дирӯзаанд. Онҳо, ки ба тобеияту итоат- 
корӣ одат кардаанд ва аз озодию озодандешӣ ва тавони бо ақли худ 
мустақилона кор кардан махруманд, ҳанӯз натавонистаанд бахубӣ дарк 
кунанд, ки Тоҷикистон дигар як вилояти тобеи империя нест, акнун он як 
давлати озоду мустақил аст ва ин ҳолати сифатан навест, ки роҳу ра- 
виши дигар ва рафтору кирдори дигареро талаб мекунад. Шояд онҳо ҳанӯз 
нафаҳмидаанд, ки масъулияти бузурге ба дӯш доранд, масъулият дар 

назди халқу ватан, масъулият аз бобати таъмину таҳкими истиқлолияти 
Тоҷикистон, аз бобати дурустӣ ё нодурустии сиёсати дохилию хориҷии 
он, аз бобати таъмини амнияти халқи тоҷик ва зиндагии осоиштаи он. 
Гуфтаанд. ки агар ғуломи озодшуда аз озодӣ сухан гӯяд, аз гуфтораш бӯи 
ғуломӣ ояд. Бештари вакилону вазирони мо (ва ҳатто иддае аз "Рав- 
шанфикрон" низ) ба ҳамон ғуломони озодшуда мемонанд, ки ҳанӯз озодии 
худро дарк накардаанд, чӣ будани маънии озодиро намедонанд, наме- 
донанд, ки давлати мустақил бояд чӣ гуна бошад ва чӣ кор кунад. Аз 
гуфтору кирдори онҳо бӯи ғуломӣ меояд. 

Азин ҷост, ки онҳо ба ҷои пешгоми ҷомеа будан, мисли говони аз по- 
да монда, аз равандҳои иҷтимоию сиёсӣ дер мемонанд ва аз ақиби ҳаво- 
диси рӯзгор мераванд. Бад-ин сабаб Шӯрои Олӣ ва Ҳукумати Тоҷикис- 
тон, ҳамон тавре ки барои соҳибихтиёрии халқи тоҷик талош накарда 
буд, имрӯз дар амри таъину таҳким намудани истиқлолияти ҷумҳурӣ 
сустӣ мекунад. Аз ин ҷост, ки ШО-и мо дар моҳи декабри соли гузашта 
бидуни андеша ва муҳокимаи ҷиддӣ Созишномаи Минск ва Алма-Аторо 
дар бораи (ИДМ) тасдиқ намуда, дар ҳоле ки дар он як қатор шароити 
номатлуб, аз ҷумла урдуи воҳид, пули воҳид, фазои воҳиди иктисодӣ 
дар саросари қаламрави ИДМ пешбинӣ шуда буд. 

Вакилону вазирони мӯҳтарам ин нуктаи бебаҳсро дарк накардаанд, 
ки фазои воҳиди иқтисодӣ, пули воҳид ва қувваҳои мусаллаҳи воҳид 
сифатҳои (атрибутҳои) давлати воҳид (унитарӣ) мебошандва дар сурати 
ба ин роҳ рафтан ҷумҳуриҳо дерё зуд аз истиқлолияти худ маҳрум меша- 
ванд ва ИДМ ба ин ё он шакл мумкин аст боз ба ҳамон империя табдил 
ёбад. Онҳо нахостанд бифаҳманд, ки Тоҷикистон бидуни қувваҳои мусал- 
лаҳи худ, бидуни пули миллии худва дигар унсурҳои зарурӣ наметавонад 
давлати озоду мустакил бошад ва ногузир тобею вобастаи дигарон ме- 
гардад ва ҳама гуна равандҳои манфии иқтисодию иҷтимоӣ ва сиёсии 
ҷумҳуриҳои дигар, аз ҷумла Русия, бевосита ба Тоҷикистон ҳам таъсири 
манфӣ мерасонанд. Мисоли онро мо аллакай дидем: баъд аз баланд кар- 
дани нархҳо дар Русия, нарху наво дар ҷумҳурии мо низ даҳҳо баробар 
баланд шуданд ва зиндагии мардуми моро ба маротиб бадтар карданд. 

Вакилону вазирон андеша накарданд, ки агар мо урдуи миллии Тоҷи- 
кистонро ба вуҷуд наорем ва ба нигоҳ доштани Қувваҳои Мусаллаҳи 
воҳиди ИДМ розӣ шавем, пас ба кадом асоси ҳуқуқӣ ҷавонписарони То- 
ҷикистон, гражданинҳои як давлати мустақил дар давлати дигаре хид- 
мати аскарӣ мекунанд ва агар мо пули миллии худро ҷорӣ накунем, пас 
чӣ гуна метавонем иқтисоди миллии худро танзим намоем ва онро аз 
таъсири манфии омилҳои беруна муҳофизат кунем? 

Кӣ кафолат дода метавонад, ки азаматталабони Русия, агар худо на- 
карда ба сари қудрат бирасанд, барои пахш кардани истиқлолияти 
Тоҷикистони аз Қувваҳои Мусаллаҳ истифода памекунанд? Ва ё кӣ тазмин 
карда метавонанд, ки онҳо аз муҳимтарин омили (ричаги) иқтисодӣ - 
пули воҳид, аз ҳамон рубли коғазие, ки корхонаҳояш дар Русия (на дар 

Тоҷикистон!) воқеъ шудаасту шабу рӯз чоп мешавад, барои аз ҷиҳати 
иқтисодӣ варшикаст кардани Тоҷикистон ва тобеи худ сохтани он исти- 
фода намебаранд? Ҳеҷ кас! 
Дар чунин шароит бесялоҳиятию беҷуръатӣ ва нотавонии вазирону 
вакилони мо ба истиқлолияти давлати мо хатари ҷиддӣ ба бор меоварад. 
Ҳамчунон розӣ шудани ҳукуматдорони мо ба нигоҳ доштани Қув- 
ваҳои Мусаллаҳи воҳиди ИДМ ва мавҷудияти қисмҳои ҳарбии тобеи 
"Марказ" дар қаламрави Тоҷикистон, дар шароите, ки намояндагони 
ҷумҳурии мо дар Қувваҳои Мусаллаҳ ва ҳайъати фармондеҳии он ҳеҷ 
нуфузе надоранд, барои ҳифзи истиқлолияти Тоҷикистон бехатар нест. 
Кумитаи амнияти миллии То- 
ҷикистон, собиқ КБД /КГБ/низ ба 
гумон аст, ки барои ҳимояти ма- 
нофеи миллии халқи тоҷик хид- 
мат кунад. Ин дастгоҳ ҳамеша зе- 
ри фармони Марказ буд ва ба хо- 
тири ҳимояти манфиатҳои Импе- 
рия амал мекард. Ин органи пур- 
қудрат, ки тамоми сиру асрори дав- 
лати моро дар даст дорад ва роби- 
таи худро аз Маркази собиқ ҳанӯз 
накандааст, дар ҳолати зарурӣ 
мумкин аст дубора барои саркӯб 
кардани халқи тоҷик ва пахш кар- 
дани истиқлолияти он аз тарафи 
азаматталабон мавриди истифода 
қарор гирад. Азбаски таркибу 
ташкили ин орган, ҳайату вази- 
фаҳо ва робитаҳои он то ба ҳол бидуни тағйир боқӣ мондааст, касе 
наметавонад кафолат диҳад, ки он ба халқи тоҷик вафодор хоҳад буд. 
Омили дигаре, ки ба истиқлолияти Тоҷикистон хатар эҷод мекунад, 
ҳизби ба истилоҳ Коммунисти Тоҷикистон мебошад. Ин ҳизб, билхоса, 
дастгоҳи роҳбарикунандаи он, ҳеҷ гоҳ хислату рӯҳияи миллӣ надошт ва 
ҳоло ҳам надорад. (Он идда коммунистоне, ки рӯҳияи миллӣ доштанд, 
сафҳои ин ҳизбро тарк карданд). Он таи муддати 70 соли охир ҳамчун 
отряди (қисми таркибии) КПСС ҳамеша зери фармони Марказ қарор 
дошта, барои мустаҳкам кардани Империя ва дар тобеияту асорат нигоҳ 
доштани халқи тоҷик содиқона хидмат кард. Маҳз ба воситаи ҳамин 
ҳизб сиёсати истеъмории Марказ дар Тоҷикистон татбиқ гардид. Ман- 
сабдорону мансубони ин ҳизб, ки асосан аз ашхоси чаласаводу ҷоҳта- 
лаб иборат буданд, натавонистанд ба моҳияти идеологияи коммунистӣ 
ва сиёсати истеъмории он сарфаҳм раванд ва ба хотири мақому мансаб 
шуда, ба манфиатҳои миллии халқи тоҷик ва озодию истиқлолияти он 
хиёнат карданд. Маҳз ба "шарофати" роҳбарии хирадмандонаи ин ҳизб 

Ҳизби Комунист, ки амалан роҳбари 
давлат буд, солҳо мардумро бо шиори 
коммунизм фиреб медод. 


истиқлолияти мо зери по шуд, иқтисоди миллии мо маъюбу маслук, во- 
баста ба касод гардид, забону фарҳанги мо рӯ ба таназзул овард, миллати 
мо аз расму оин, алифбо ва сарватҳои моддию маънавии худ ҷудо шуда, 
кам монда буд, ки дар ватани худ беҳудуду беватан шуда, тоҷик будани 
худро фаромӯш кунад ва ба "ҳомосоветикус" табдил ёбад. 

Тавре ки мебинем, имрӯзҳо коммунистони мо (албатта на ҳамаашон) 
аз марги империя сахт андӯҳгин буда, ашки ҳасрат мерезанд ва орзӯи 
барқарор кардани империяро доранд ва аҷаб нест, ки дар ин кор бо 
азаматталабони Русия ҳамдастӣ 
кунанд. Дар рӯзномаи комму- 
нистон "Голос Таджикистана" 
чоп кардани изҳороти депутатҳои 
азаматталаб дар бораи зарурати 
барҳам задани истикдолияти ҷум- 
ҳуриҳо ва барқарор кардани 
ИҶШС (яъне Империя) ва аз та- 
рафи як теъдод коммунистони 
соҳибмансаби мо ошкору пинҳон 
тарафдорӣ кардани чунин санади 
нангину зиддихалқӣ далели рав- 
шани ин фикр мебошад. Бовар 
кардан душвор аст, вале ин ҳақи- 
қатро ҳамагон мушоҳида карданд, ки дар иҷлосияи Шӯрои Олии 
Тоҷикистон рӯзи 12.03.92, вақте ки мӯҳтарам Ҳоҷӣ Акбар Тӯраҷонзода 
масъалаи Изҳороти собиқ депутатҳои халқи ИҶШС-ро бардоштанд ва 
пешниҳод карданд, ки он ҳамчун таҳдиди ошкор ба истиқлолияти 
давлати Тоҷи-кистон маҳкум карда шавад ва онҳое, ки барои иштирок 
кардан дар Анҷумани зиддиқонунӣ ба Маскав мераванд, ба ҷавобгарӣ 
кашида шаванд, бисёр коммуниствакилон норозиёна мағал бардоштанд. 

Ва замоне ки Муроҷиатномаи Шӯрои Олии Русия дар бораи маҳкум 
кардани "Изҳороти депутатҳои ИҶШС!" қироат ва ба овоз монда шуд, 
аз ҷумлаи қариб 180 нафар вакилони дар толор буда, фақат 110 нафар 
ба тарафдории он овоз доданду халос! 18 нафар - зид ва 29 нафар - бе- 
тараф буданд... 

Гузашта аз ин, рӯзи дигар Ш. Шабдолов (муниши КМ ҳизби Комму- 
нисти. Тоҷикистон) изҳороти гурӯҳи коммунистонро қироат кард, ки дар 
он аз тарафи Шӯрои Олии Тоҷикистон дастгирӣ шудани Муроҷиатномаи 
Шӯрои Олии Русияро, яъне маҳкум кардани он изҳороти нангинро зери 
шубҳа гузошт. 

Инро ақли кас бовар намекунад, бовар намекунад, ки вакилони халки 
тоҷик(!) дар Шӯрои Олии(!) давлати мустақили Тоҷикистон бар зидди 
озодию истиқлолияти халқи тоҷик овоз диҳанд! Охир ин ҳақиқати 
баҳснопазир аст, ки давлате. ки истиқлолият надорад, давлат нест, 

Гурӯҳе аз мардум алайҳи вакилони 
Порлумон, ки муқобили Эъломияи ис- 
тиқлолият раъй дода буданд, бо тазо- 
ҳурот муқобилият нишон медоданд. 


Ватане, ки озод набошад. Ватан нест ва халқе, ки соҳибихтиёр набошад, 
маҳкум ба нобудӣ аст!... Наход, ки коммуниствакилон инро надонанд?! 
Агар медонанд, пас чаро онҳоеро, ки ба озодии ватани мо таҳдид меку- 
нанд, маҳкум накарданд?! Шояд барои он ки таи даҳсолаҳо манфиатҳои 
онҳо бо мавҷудияти Империяи тоталитарӣ сахт вобаста буд?! Шояд ба- 
рои он ки мақому мансабҳои баланд ва имтиёзҳои зиёдро аз дасти хоҷа- 
гони Марказишон мегирифтанду акнун, баъд аз суқути Империя, аз ман- 
сабҳои баланд маҳрум мешаванд ва биноан мехоҳанд, ки империяро дў- 
бора барқарор карда, боз ба маснади ҳукмравоӣ бирасанд?! Шояд... 

Иллатҳои рафтори онҳо фаҳмост, вале бахшиданӣ нест, зеро ин бори 
аввал нест. ки манфиатҳои ҷонии халқи тоҷикро мефурӯшанд. Факат 
таи 2-3 соли охир чунин кор чандин бор такрор шуд. Вой ба ҳоли ин 
халқи бечора, ки чунин коммуниствакилонро дорад, коммуниствакило- 
неро, ки озодиашро намехоҳанд, маоши кофию нони серӣ дода, намета- 
вонанд ва ҳатто намехоҳанд, ки ақаллан заминҳоро дар ихтиёраш гузо- 
ранд, то ки худаш (халқ) шиками фарзандонашро сер кунад... Албатта, 
талху ногувор аст, вале ҳақиқат аст, ҳақиқати талхи рӯзгори имрӯзаи Мо... 

Ҳамчунон дар Тоҷикистон якчанд гурӯҳҳои мухталифи аҳолӣ вуҷуд 
доранд, ки онҳо тарафдори истиқлолияти Тоҷикистон набуданд, барои 
он талош накардаанд, намекунанд ва дар сурати фаро расидани фурсати 
муносиб, мумкин аст, бар зидди он (истиқлолияти Тоҷикистон) амал 
кунанд. 

Ба гурӯҳи аввал иддае аз роҳбарону кормандони баландрутбаи корхо- 
наҳою муассисаҳо ва идораҳою кооперативҳо дохил мешаванд, ки бо 
корхонаҳою муассисоти Русия ва дигар ҷумҳуриҳои собиқ ИҶШС во- 
бастагию робитаҳои амиқи иқтисодию техникӣ доштанду доранд. 
Халалдор ва ҳатто муваққатан канда шудани робитаҳои иқтисодӣ ба 
манфиатҳои шахсию гурӯҳии чунин роҳбарон таъсир мерасонад. Онҳое, 
ки ҳамеша маоши зиёд мегирифтанд (ҳоло маоши моҳвори баъзеашон 
ба 20-25 ҳазор сӯм мерасад), аз тағйир ёфтани шарту шароити доду ги- 
рифт ба ҳарос афтодаанд, зеро қатъ шудани робитаҳо ва коҳиш ёфтани 
ҳаҷми истеҳсолот, мумкин аст боиси кам шудани даромади онҳо гардад. 
Ин падидаю рӯҳияи нав нест. Дар солҳои авҷ гирифтани ҳаракати миллӣ- 
озодихоҳӣ дар Ҳиндустон, иддаи зиёде аз буржуазияи компрадории он 
кишвар, ки бо сармоядорони англис манофеи муштарак дошт, истиқло- 
лияти Ҳиндустонро тарафдорӣ накарда буд. Дар дигар кишварҳо низ 
чунин ҳолат дида шудааст. 

Ба гурӯҳи дигари он як идда "равшанфикрони" маҳаллӣ (тоҷику ӯзбак) 
дохил мешаванд, ки манфиатҳояшон ба назму низоми гузашта вобаста 
буд. Онҳо ба фаъолияти механизми идораи Империя худро мутобиқ 
сохта, аксаран "ҷои худро" дар он ёфта буданд. Забони тоҷикиро нағз 
намедонанд ва аз дунёи маънавии халқи тоҷик бехабаранд. Бархе аз он- 
ҳо мактабҳои русиро хатм карда "маълумоти олӣ”-ро дар хориҷи ҷумҳурӣ 

касб кардаанд. Кору фаъолияташон асосан ба забони русӣ сурат мегирад, 
агарчӣ аксарашон забону фарҳанги миллати русро ҳам ба хубӣ наме- 
донанд. Ин гуна ашхоси чала (маргинал) манқуртсифату аз тағйироту 
таҳаввулоти пеш омада хуш нестанд, намехоҳанд, ки истиқлолияти То- 
ҷикистон ва ҷорӣ намудани забони тоҷикӣ зиндагии орому маъмули 
онҳоро ҳалалдор кунад, ба омӯхтани забону алифбои тоҷикӣ маҷбур со- 
зад ва ё боиси иваз шудани мақоми иҷтимоияшон гардад. 

Чунин тағйироту пешомадҳо, ҳамчунон барои теъдоди касири аҳолии 
русзабони ҷумҳурӣ мавриди писанд нест. Онҳо то дирӯз ба сифати на- 
мояндагони миллати ҳоким дар Тоҷикистон аз баъзе имтиёзҳо ва мақоми 
хоси иҷтимоӣ бархурдор буданд ва акнун дар натиҷаи барҳам хӯрдани 
ИҶШСва мустақил шудани Тоҷикистон, аз он имтиёзот маҳрум хоҳанд 
шуд. Гузашта аз он маҷбур мешаванд, ки забону фарҳанг ва таърихи 
халқи тоҷикро биёмӯзанд, ба расму оин ва шеваи зиндагии мардуми мо 
унс бигиранд, қонунҳои Тоҷикистонро риоя кунанд. Албатта, ин на ба 
ҳама хушоянд аст. Аз ин рӯ, теъдоде аз онҳо барои барқарор кардани 
"ИҶШС" манфиатдоранд. 

Ҷои шак нест, ки дар байни русзабонон мардуми ҳақпарасту озоди- 
дӯст зиёданд ва онҳо мисли русзабонони Латвиёю Литвиё, ки аксарашон 
истиқлолияти он ҷамоҳирро тарафдорӣ карданд, сидқан ҷонибдори 
Тоҷикистони мустакил ва демократӣ мебошанд. Вале ашхосе, ки анде- 
шаҳои азаматталабонаю бузургманишона доранд, дар миёнашон кам 
нестанд. Ба ҳар сурат, лозим аст, ки ҳуқуқу манфиатҳои чунин гурӯҳҳои 
аҳолӣ дар назар гирифта шавад ва мутобиқи нормаҳои ҳуқуқи байнул- 
миллалӣ ҳаддалимкон таъмин гардад. 

Билохира, як омили муҳими дигар, ки таҳкими истиқлолияти Тоҷи- 
кистонро мушкил месозад, иборат аз сатҳи поини фарҳанги сиёсии 
тӯдаҳои васеи мардум мебошад. 

Аксари мардуми мо аз дарки амиқи масоили давлату давлатдорӣ ва 
моҳияти тағйироти сиёсии рухдода ва сабабҳои он хеле дуранд. Онҳо 
манофеи миллии худро ҳанӯз нашинохтаанд ва огаҳ нестанд, ки яке аз 
иллатҳои асосии бадбахтиҳои мо, касоди иктисодию иҷтимоӣ ва фарҳан- 
гии мо - дар тобеияту вобастагии ҷумҳурӣ ва ҳукмравоии низоми тота- 
литарӣ мебошад. Онҳо ба хубӣ дарк накардаанд, ки шарти асосии мав- 
ҷудияту бақои миллат ва тараққию пешрафти он -- истиқлолияти давлатӣ 
ва озодию баробарҳуқуқии афроди ҷомеа мебошад. Онҳо огоҳ нестанд, 
ки соҳиби давлат ва манбаи қудрати давлатӣ худи халқ мебошад ва усулан 
давлат бояд дар хидмати халқ бошад, на халқ дар хидмати давлат. 

Вазифаи ҳар як давлат - муҳофизат кардани озодию истиқлолият ва 
амнияту осоиши халқ, ҳимоят кардани ҳуқуқҳои мардум, ҳар як инсон ва 
расондани кӯмак ба эҳтиёҷмандон мебошад. Давлате, ки дар хидмати 
мардум набошад, барои пешрафти ҷомеа шароит муҳайё накунад ва бо 
зӯру бо ҷабр халқро тобеи худ созад, он давлат мардумӣ на, балки дав- 

лати диктатурӣ ва зиддихалқӣ аст. Чунин давлат мардумро ба ақибмон- 
дагию таназзул ва тобеияту бадбахтиҳо гирифтор мекунад. 

Мутаассифона, на ҳамаи ҳамватанони мо ба ин гуна матолиб таваҷҷӯҳ 
мекунанд. Аз таъсири ҷабру зулм ва таъқибу фишорҳо ва саркӯб карданҳо 
таи солиёни зиёде тарсу ваҳм дар вуҷудашон ба ҳадде ҷой гирифтааст, 
ки бисёр касон ҳатто ҷуръат намекунанд, масоили сиёсиро муҳокима 
намоянд ва ё ба умури давлатдорӣ мудохила кунанд. Фикр мекунанд, ки 
давлат як қудрати осмонӣ асту ҳар номаъқулие, ки аз вай сар занад, ра- 
вост. 

Аз ин ҷост ки бисёр касон ба 
озодию истиқлолияти Тоҷикис- 
тон бетафовутӣ зоҳир мекунанд, 
гӯё ки ин мавзӯъ ба онҳо дахл на- 
дошта бошад, барояшон ҳеҷ фарқ 
надорад, ки дар давлати озод мус- 
тақил зиндаги мекунанд ё дар киш- 
вари тобеъ; ҳукуматашон дикта- 
турӣ аст ва ё мардумӣ. 

Андешаи онҳо маъмуланд дар 
атрофи шикамашон мечархад ва 
бештар аз он ҳарф мезананд, ки 
"дар замони Брежнуф, вақте ки 
СССР буд, ҳама чиз фаровону 
арзон буд, ҳоло ки СССР нест ва демокра-тия шудааст, ҳеҷ Чиз нест, 
қиматӣ омадааст..." 

Намефаҳманд, ки ин бӯҳрони иқтисодию қиматӣ ва ин ҳама низоъҳо 
натиҷаи ҳамон сиёсати зиддимардумии Брежнофу брежнуфҳо, оқибати 
ногузири режими тоталитарӣ аст ва мо имрӯз "лаззати" ҳамон ҳосилеро 
мечашем, ки тухмашро солҳо пеш аз ин кошта буданд. Аз демократия 
бошад, дар Тоҷикистон, ҳамон тавре ки дар гузашта нишоне набуд, ҳоло 
ҳам дараке нест. Ҷолиб он аст, ки имрӯзҳо дар бораи ба "гуноҳи демо- 
кратия" барҳам хӯрдани давлати Шӯравӣ (ИҶШО) беш аз ҳама онҳое 
ҳарф мезананд, ки худ чӣ будани демократӣ ва моҳияти "давлати Шӯ- 
равӣ"-ро аслан намефаҳманд. Агар касе аз онҳо бипурсад, ки "давлат 
чист ва сифату рукнҳои он кадоманд?" ва ё "ашколи давлатдорӣ кадомҳо- 
янду режими авторитарӣ аз давлати демократӣ чӣ фарқ дорад?", дар 
ҷавоб гунгу лол мешаванд ва ё ҳазён мегӯянд. Албатта, чунин холат на 
аз дараҷаи баланди маърифат ва фарҳанги сиёсии ин гуна ашхос, балки 
аз гумроҳии онҳо шаҳодат медиҳад ва ин гумроҳӣ дар шароити кунунӣ 
хатар дорад, зеро нирӯҳои сиёҳу азаматталаб аз ин ҳолат мумкин аст, 
бар зидди истиқлолияти мо истифода кунанд. Онҳо метавонанд дасисаю 
иғво ва таблиғоти сӯъ ба роҳ андохта, мардумро гумроҳ кунанд (тавре, 
ки дар феврали соли 1990, март ва сентябри соли 1991 гумроҳ кардаанд) 

Ин ҳаҷвия ҳамон замон дар мазама- 
ти вакилони истиқлолбезор чоп шуда 
буд. Нашрияи "Растохез", Жгб, 1991. 


ва моро дубора тобеъ созанд. Аз эҳтимол дур нест, ки онҳо ба барангех- 
тани низоми миллӣ, ривоҷ додани маҳалгароӣ ва ҷудоӣ андохтан дар 
миёни нирӯҳои озодихоҳ даст зананд ва бад-ин тариқ вазъи иҷтимоии 
Тоҷикистонро ноором сохта, ба "пешрафти иқтисодии ҷумҳурӣ халал 
расонанд ва эътирозу норозигии мардумро зиёд карда, аз он ба нафъи 
худ истифода кунанд. 

Биноан лозим аст, ки тӯдаҳои васеи мардум аз масоили сиёсӣ огоҳ ва 
якпораю муттаҳид бошанд, дар умури давлатдорӣ фаъолона ширкат 
намоянд ва барои ҳифзи озодию истиқлолияти Тоҷикистон бо қатъият 
талош кунанд, вагарна таъмину таҳкими истиқлолияти мо басо мушкил 
хоҳад буд... 

Ба ҳукумати мо лозим аст, ки ҳарчи зудтар аз идеяи ношудании Қув- 
ваҳои Мусаллаҳи воҳид даст кашида, Вазорати мудофиа ва Қувваҳои 
Мусаллаҳи Тоҷикистонро ба вуҷуд орад, тамоми қисмҳои ҳарбии дар хоки 
Тоҷикистон воқеъ шударо (ба шумули кувваҳои сарҳадӣ) бо ҳамаи 
таҷҳизоту лавозимоташон ба ихтиёри худ гирад. Ҳамчунон масъалаи 
тақсим намудани лавозимоти ҳарбии собиқ ИҶШС, хусусан техникаи 
ҳарбӣ ва яроқу аслиҳаро якҷоя бо ҷумҳуриҳои дигар ҳал намояд ва ҳаққи 
худро ба даст орад. 

Созишномаи ҷадидро дар мавриди ҳамкории Қувваҳои Мусаллаҳи 
давлатҳои тозабунёди шомили ИДМ ва дифои муштарак аз таҷовузи 
нирӯҳои ғайр тартиб ва имзо кунад. 

Лозим аст, ки қонунҳои зарурӣ дар бораи фаъолияти Қувваҳои Мусал- 
лаҳи Тоҷикистон ва хидмати аскарӣ, аз ҷумла дар бораи хидмати алтер- 
нативӣ тартиб ва тасдиқ шавад. 

Тадбирҳои зарурӣ барои ҳимоя кардани бозори миллии ҷумҳурӣ анде- 
шида шаваид. Аз ҷумла бидуни таъхир пули миллии Тоҷикистон таҳия 
шавад, муайян кардан ва масъалаи ҷорӣ намудани он бар шумули қурбу 
нархҳои табодулаи пул ҳал шавад. 

Органҳои гумрук ва механизми фаъолияти онҳо такмилу таҳким ша- 
ванд. 

Ҳарчизудтар масъала дар бораи табааи Тоҷикистон, ҳуқуқу озодиҳои 
онҳо, аз ҷумла рафту омади озоди шаҳрвандон ба кишварҳои хориҷӣ 
ҳал гардад ва шартҳои пазируфтани ашхос ба шаҳрвандӣ ва вазифаҳои 
шаҳрвандони ҷумҳурӣ муайян шавад. Зимнан муқаррар гардад, ки ҳар 
як шаҳрванд метавонад фақат табааи як давлат бошад. Бидуни таъхир 
хараҷу мараҷи мавҷуда дар нарху наво аз байн бурда шавад, сиёсати 
нархгузорӣ бо дарназардошти андозаи музди коргарону деҳқонон ва 
зиёиён танзим гардад, яъне нархҳо ба сатҳи даромади мардум мутобиқ 
бошад, вагарна дере нагузашта фоҷиаи иқтисодӣ ва сиёсӣ ҷумҳурии моро 
ба ларза хоҳад овард. 

Ҳамчунон лозим аст, ки дар як муддати кӯтоҳ ислоҳоти бунёдӣ дар 
молдорӣ, саноати сохтмон, тиҷорат, илму маориф амалӣ гардад ва даст- 
гоҳи идорӣ ва сармоягузорӣ ба тамоми соҳаҳо зиёд карда шавад, то ин 

ки тараққиёти босуръати иқтисоди миллӣ таъмин шавад ва вобастагии 
мо аз дигарон ҳарчи бештар коҳиш ёбад. 

Дар ҷиҳати барқарор кардани робитаҳои мустақим бо кишварҳои 
ҷаҳон ва густариши ҳамкориҳои иқтисодию техникӣ ва ҷалб намудани 
сармояи хоҷагӣ ба иқтисоди Тоҷикистон барои сохтани корхонаҳои 
саноатӣ чораҳои таъҷилӣ андешида шавад. 

Узвияти Тоҷикистон дар ИДМ ва ҳамкориҳо бо давлатҳои шомили 
он бояд бар асоси баробарҳуқуқӣ, эҳтироми озодию истиқлолияти 
тарафайн ва кӯмаку дастгирии якдигар сурат гирад ва ба ҳеҷ ваҷҳ боиси 
маҳдуд шудани истиклолияти давлатии мо нагардад. 

Дар ниҳояти амр чигунагии тақдири ИДМ ба риояти принципҳои 
фавқулзикр вобаста аст. Агар баъзе аз давлатҳои қудратманди ИДМ аз 
мавқифи зӯроварию табъиз баромад кунанд, ҳуқуқу озодиҳои дигаронро 
эҳтиром накунанд, аз та- Љ ; Љ 
риқи нарху наво ва омил- 
ҳои дигари иқтисодӣ роҳи 
фишор овардану фоида 
кашиданро пеш гиранд, 
дар он сурат, ИДМ оян- 
даи нек нахоҳад дошт ва 
Тоҷикистон аз узвияти он 
бояд даст кашад. Ва уму- 
ман, ҳар як мавзӯе, ки ба 
сарнавишти миллати мо. 
дахл дорад, аз ҷумла мас- 
ъалаи дохил шудан ба 
ИДМ, бояд фақат тавас- 
сути худи халқ ва бо рози- 
гии ӯ ҳаллу фасл шавад. 
Фақат халқи тоҷик ҳақ 
дорад муайян кунад, ки дар 
Тоҷикистои чи гуна пазму 
низом бошаду чи гуна давлат, бо кадом давлат паймони дӯстию хамкорӣ 
бандаду бо кадомаш не, бо кӣ ҳамроҳ шаваду аз кӣ - ҷудо. Чунин ҳакро на 
ҳукуматдорон доранду на коммунистон ва на созмонҳою аҳзоби дигаре. 
Ҳар қонуну қароре ё муоҳидае, ки бе розигии халқ қабулу имзо шуда 
бошад, эътибор надорад. Созишномаи соли 1922 дар бораи таъсиси СССР 
барои халқи тоҷик ғайриқонунӣ ва беэътибор буд, зеро аз халқ напурсида 
буданд, ки Тоҷикистон ба он (СССР) ҳамроҳ шавад ё не. 

Созишномаи ИДМ бе маслиҳати мардум имзо шуд ва ШО Тоҷикистон 
"нархи сабзию пиёзро напурсида" онро тасдиқ кард. Ҳамин гуна 
мансабдорони мо дар бораи зарурати нигоҳ доштани урдуи воҳиди ИДМ 

Лозим аст, ки мардум аз масоили сиёсӣ огоҳ 
ва муттаҳид бошанд, дар умури давлатдорӣ 
фаъолона ширкат кунанд ва барои ҳифзи 
озодию истиқлолияти Тоҷикистон бо қатъи- 
ят талош кунанд, вагарна таъмину таҳкими 
Истиқлолияти мо басо мушкил хоҳад буд. 


ҳарф мезананд, дар ҳоле ки мардум намехоҳанд, ки фарзандонашон ба 
давлатҳои дигар ба аскарӣ фиристода шаванд ва аз он ҷо мурдаашонро 
биёранд. Пас ба ҳукуматдорони мо кӣ иҷозат додааст. ки бе маслиҳати 
мардум он санадҳоро имзо кунад ва ба ақли маҳдуди худ тақдири халқро 
ҳал кунанд? 

Ин худсариҳо то ба кай? То ба кай мо қонуншикании ҷоҳталабонро 
таҳаммул мекунем? То ба кай манфиатҳои миллии мо, озодию истиқло- 
лияти Ватани мо қурбони манофеи мансабдорони бемаърифату манкур- 
тони шикампараст мегардад? 

Озодию истиқлолияти Тоҷикистон ва халқи тоҷик барои мо муқаддас 
аст ва дар баробари он монофеи ҳеҷ касе, ё гурӯҳе ва ё ҳизбе арзише на- 
дорад. Ҳар як сокини ин Ватан - аз деҳқон то раиси ҷумҳур вазифадор 
аст, ки барои таъмину таҳким ва ҳимояи он то ҷон дар бадан дорад, му- 
бориза барад. Ҳар касе, ки бар зидди озодию истиқлолияти халқу Ватан 
амал мекунад - он душмани халқ ва хойини Ватан аст ва он, хоҳ чӯпон 
бошад, хоҳ вазир, хоҳ деҳқон бошад, хоҳ вакил ва хоҳ коргар бошад, хоҳ 
раиси ҷумҳур, бояд дар назди халқ ҷавоб гӯяд ва иншооллоҳ, ҷавоб хоҳад 


гуфт!!! 


Ин акси ҳамон лаҳзаест, ки устод Тоҳири Абдуҷаббор аз лоиҳаи 
Эъломияи истиқлолияти Тоҷикистон дифоъ мекард, вале порлумони 
Тоҷикистон сад дар сад ба муқобили он раъй дод. Акси соли 1991. 

НАВИШТАҲОИ ТОҲИРИ АБДУҶАББОР ВА МУ СОҲИБАҲО 
БОӮДАР ХАБАРГУЗОРИҲО 


Тоҳири АБДУҶАББОР, 
нашрияи "Сухан", 
Мо1(12), 31 январи 1991. 


РАХНАЕ ДАР СУКУТИ САНГИН 


Чеҳраи шинос 
Бо вазиши боди айём имрӯз рахнаҳое чанд бар деворҳои сангини 


дайри хамӯшиву ғафлат ворид шуда. Лек танҳо рахнаҳое. Садои чанд 
"бегона"-е, ки намояндаи "мазҳаби ғайр"-анд ва пойгоҳи ин дайр 
омадаву садо мекунанд, ба гӯши дайрнишинон намерасад. 

Кистанд соҳибони ин садоҳо ва онон чӣ ҳадаф доранд?... 

Маълумотнома: Тоҳири Абдуҷаббор, 44 сола, гайриҳизбӣ, номзади илми 
иқтисод, корманди АУ Тоҷикистон, намояндаи мардум дар Шӯрои Олии 
ҷумҳурӣ, раиси Ҷунбиши Мардумии Тоҷикистон - Созмони Растохез, 
муаллифи лоиҳаҳои алтернативии "Эъломияи истиқлолияти Тоҷи- 
кистон", "Консепсияи мустақилияти иқтисодии Тоҷикистон", дорандаи 
ҷоизаи маҷаллаи "Садои Шарқ" барои беҳтарин мақолаи публисистӣ (бо 
унвони "Забон ва муҳити зист") дар соли 1989. 

Тоҳири Абдуҷаббор. Ин ном ва шахсияти ӯ, ки атрофаш шарҳе чанд 
дар маълумотнома овардем, имрӯз дар байни мардум ва "шахсони расмӣ З 
ақидаҳои гуногунеро ба майдон овардааст. 

Аксарияти мардум ҳангоми гузоришоти ҷаласаҳои Шӯрои Олии 
ҷумҳурӣ, шоҳиди талошҳо ва пешниҳодоти Тоҳири Абдуҷаббор ҳангоми 
ҳаллу фасли масъалаҳо ва қабули қонуни қарорҳои муҳим гардиданд. 
Ҳамчунин шоҳиди он лаҳзаҳое низ буданд, ки дар қатори чанд нафари дигар, 
суханони ӯро мебуранд ва ё сухангӯӣ намемонанд. Дар сурати гӯіи кардан 
ҳам раёсат аз аксарияти пешниҳодоти Ӯ сарфи назар менамояд. Илова 
бар ин, таи як соли охир атрофи шахсият ва фаъолияти ӯ дар рӯзномаҳои 
расмии ҷумҳурӣ мақолоти мухталифе нашр гардиданд. 

Ин ҷой барои кушоиши баъзе гиреҳҳо ва шинос сохтани чеҳраи ӯ 
фишурдаи сӯҳбатеро ба хонандагони "Сухан" пешкаш мекунем. 

- Инак, имрӯзҳо ҷаласаи чоруми парлумони ҷумҳурӣ хатм шуд. Шумо 
чун узви парлумон ба фаъолияти он чӣ гуна баҳо медиҳед? 

- Аз ҷаласаи аввал шурӯъ, фаъолияти парлумон дар фазои ғай- 
ридемократӣ мегузарад, ки ин барои хамагон чун рӯз равшан аст. Охир 
пеш аз оғози ҳар ҷаласаи парлумон, пленуми навбатии КМ Ҳизби 
Коммунист баргузор мегардад, ки аксарияти ба ном намояндагони мар- 
дум; ки роҳбаронанд, вазифаҳои мушаххасе мегиранд, то дар рафти ҷа- 
ласаҳо аз доираи мавзӯот ва хатти муайян берун намонанд. Аксари дар 
толор нишастагон низ, таҳти фишори раёсат дар овоздиҳӣ ба масъалаҳои 

муҳимтарин аз мустақилият маҳруманд. Чун солҳои пешин "ягонагии 
партия ва халқ" дар аксар мавридҳо бартарӣ дорад. Аксари қонунҳои 
қабулшуда шитобкорона ва пур аз нуқсон мебошанд, ки ҳангоми татбиқ 
боз нуқсонҳои зиёдеро ба бор хоҳанд овард. 

- Вобаста ба ин нуқта оё парлумони моро ба маънои том мардумӣ 
гуфтан мумкин аст? 

- На. 

- Чаро? Охир аъзоёни парлумонро мардум интихоб кардаанд. 

- Дар он сурат парлумонро мардумӣ гуфтан мумкин аст, ки намоян- 
дагони он дарди мардумро бигӯянд ва дар ибтидо худро намояндаи мар- 
дум эҳсос кунанд. Дар холате ки аксари намояндагони имрӯза худро 
аввалан намояндаи Кумитаи Марказӣ ё роҳбар эҳсос мекунанд, парлумон 
чӣ гуна метавонад мардумӣ бошад. Намояндаи ҳақиқии мардум дар 
порлумон бояд фаромӯш кунад, ки ӯ чӣ мансабу вазифае дорад. 

Аз матни телеграмма: 

Шӯрои Олии Тоҷикистон, ба депутат Тоҳири Абдуҷаббор. 

Аҳсан ба мардонагию мардумпарастии шумо ва ҳамфикронатон 
Бозор Собир, Насриддинов, Азимов ва дигарон, ки дар байни ҳамин 
қадар вазифапарастон, консерваторон, маҳалчиён ва бюрократон дар- 
ди дили мардумро баён ва ҳимоя мекунед. Шумо гумон накунед, ки 
халқ ба монанди суруки гӯсфанд ҳаст, ки ба сӯи кадом дарвоза ронед, 
ба ҳамон меравад. Не, мо ҳама чизро мефаҳмем ва дарк мекунем. 
Рӯзе меояд, ки халқ дастболо мешавад ва ҳокимият ба дасти халқ 
мегузарад. Хоҳишмандам суханони маро тазмин ба ҳама расонед. 
Бо эҳтиром Алимаҳмад Раҳмонов, ноҳияи Илич. 5.12.90. 


- Аз муборизаҳои пешазинтихоботӣ чанд сухане мегуфтед. Рақиби 
шумо кӣ буд ва маъракаи интихоботӣ чӣ гуна сурат гирифт? 

- Дар Душанбе огоҳ шудам, ки номзадии маро аз ноҳияи Ашт ба 
намояндагии халқ дар Шӯрои Олӣ пешбарӣ кардаанд. Маро чанд нафаре 
огоҳ карданд, ки беҳуда ба Ашт наравам. Зеро рақиби ман муншии куми- 
таи ҳизбии ноҳия А.Абдувалиев будааст ва ӯ бояд ҳатмӣ намояндаи халк 
интихоб шавад. Дар маъракаи интихоботӣ асари он огоҳкуниҳоро хубтар 
дарк кардам. Дар маҳалҳои ӯзбакнишини ноҳия атрофи номи ман дурӯғ- 
ҳои зиёде паҳн кардаанд. Ҳангоми вохӯрӣ баъзе интихобкунандагон чу- 
нин саволҳое медоданд, ки оё рост аст, ки агар ман намояндаи халқ инти- 
хоб шавам кӯшиш мекунам мактабҳои ӯзбакиро банданд ва умуман ӯзбак- 
ҳоро аз Тоҷикистон бадар созанд? 

Ҳамчунин мақолаҳои тӯҳматомезро дар ҳаққи ман ба шакли таъҷилӣ 
нусхабардорӣ ва тарҷума карда дар қишлоқҳо паҳн карданд. 

- Мегуфтед, ки аз интихобкунандагони худ чӣ дархостҳое гирифтед 
ва то имрӯз кадоме аз онҳо иҷро шудаанд? 

- Аввалан бояд бигӯям, ки ба интихобкунандагон ба хотири гузаш- 

тани номзадии худ ваъдаҳои зиёду бардурӯғе накардаам. Дархостҳои 
асосӣ бошанд, ин сохтмони бурҷи телевизионӣ дар ноҳия барои қабули 
барномаҳои телевизиони тоҷик, сохтмони як силсила корхонаҳои саноатӣ 
барои бо кор таъмин кардани бекорон, беҳтар кардани соҳаи маориф ва 
чанде дигар. Бо кӯмаки гурӯҳе аз интихобкунандагон сохтмони бурҷи 
телевизионӣ дар ноҳия анҷом ёфт ва барои иҷрои дигар дархостҳо низ 
имрӯз кӯшиш дорем. 

- Дар рафти чандин ҷа- 
ласаҳои парлумон шахсан 
мушоҳида кардам, ки ҳан- 
гоми пешниҳодоти шумо ҳам 
дар раёсат ва ҳам дар толор 
ё миёни сухани шуморо мебу- 
ранд ваё аз он сарфи назар ме- 
кунанд. Шумо дар ин муҳит 
худро бегона ҳис намекунед ва 
оё дар ниҳоди шумо эҳсосе 
пайдо нашудааст, ки ҳама- 
ашро ба сӯе ҳаво диҳеду ра- 
вед? 

- Дар ҳақиқат нисбати 
шахси ман ва чанд нафаре 
дигар баъзан аз сӯи бархе аз роҳбарон кундзеҳнӣ ва тангназариҳо зоҳир 
мешавад. Дар ин мавридҳо эҳсос мекунам, ки дарки масъалаҳои 
умдатарин барои аксарият аҳамияте надорад. Ва ростӣ, ҳам худро бегона 
ҳис мекунам ва чандин бор эҳсосе низ пайдо шудааст, ки тамоми чизҳоро 
сарфи назар кунаму толорро тарк гӯям. Аммо... 

Аз матни телеграмма: 

Бигзор табрики рӯҳафзои мо, омӯзгорон ба шумо фарзанди 
барӯманди миллати тоҷик рӯҳу равони тоза бахшад. Тавоно бод ҳар 
фарде, ки барои бахту саодати миллат кӯшиш ба харҷ медиҳад! 

Мӯҳтарам Тоҳир Абдуҷабборов, ба шумо дар кори сессия рӯҳ- 
баландӣ таманно дорем. 

Коллективи омӯзгорони мактаби миёнаи рақами 2-и ба номи 
Ҷӯрақул Разҷонов, ноҳияи Ғарм. 5.12.90 ; 


Вакилони Порлумон, ки дар соли 1990 
хамагӣ бар зидди Эъломияи истиқлолият 
буданд, соли 1991 ночор ба ҷонибдории 
Истиқлоли кишвар раъй доданд. 


- Дар шароти мураккаби феълӣ ва дар ҳар давру замон барои ҳар 
миллати кӯчаку бузург шахсиятҳои сиёсӣ (лидер) зарур аст. Ба ақидаи 
шумо шахсияти сиёсӣ чӣ гуна хислатҳоро бояд доро бошанд? 

-. Ба ақидаи ман шахсияти сиёсӣ ё худ лидер бояд дорои ҷаҳонбинии 
васеъ, донишҳои ҳамаҷониба. ҷасорату мардонагӣ, мустақилият, бофар- 
ҳанг ва нутқи саҳеҳ бошад. Ин гуна шахс ҳамчунин дардҳои мардумро 
нек бишносад ва илоҷи давои онро донад. Аз миллатгароиву маҳалгароӣ 
орӣ бошад. Барои мақому мансаб ва ҷоҳу ҷалол талош наварзад. Манфи- 

атҳои шахсӣ ва дар зарурат хешро қурбон кунад. Хуллас ин гуна шахс 
бо маънии том бояд фидокор бошад, аммо на дар сухан. Ба гуфтаи устод 
Бозор Собир: Я 

Эй, ватанбозон. ватанбозӣ ҳунар нест, 

Эй, суханбозон, суханбозӣ ҳунар нест. 

- Агар бароятон ҷавобаш душвор набошад, имрӯз дар Тоҷикистон, 
киҳоро шахсиятҳои сиёсӣ ҳисоб мекунед. 

- Инсуол ростӣ бароям хеле душвор аст. Дар ин маврид бояд бигӯям. 
ки дар тӯли ҳафтод сол мардуми оддӣ ба сиёсат кордор набуд. Ва он гу- 
рӯҳҳе, ки дар сари қудрат буданд (аз ҷумла, дар ҷумҳурии мо) бозичаи 
дасти марказ буда, ҳеҷ гоҳ мустақилият надоштанд. Мансабдорони имрӯз 
бошанд, давоми ҳамин силсилаи соҳибқудратон мебошанд, ки ҳеҷ гоҳ 
шахсиятҳои сиёсӣ набуданд. Зеро аксар аз хислатҳое, ки шахсияти сиёсӣ 
ва ходимони давлатӣ бояд доро бошанд, орианд. Шояд аз он "мавҷи на- 
вин”-е, ки ба майдони фаъолият омаданду ҳанӯз ба пуррагӣ имконоту 
қудрати эшон кашф нашудааст, зумрае аз шахсиятҳои сиёсӣ зуҳур на- 
моянд. Охир, кӣ танзим дода метавонад. ки ҳатто дар байни роҳбарони 
хоҷагиҳои кӯчаку бузург, ки то имрӯз танҳо иҷрокунандаи амрҳои боло 
мебошанд, шахсияти волое нуҳуфта нест? Ҳарчӣ набошад, феълан аз 
зикри номи мушаххасе худдорӣ мекунам. Ва фикр мекунам, ки чеҳраҳои 
як зумра шахсиятҳо, худ барои мардум шинос мебошанд. 

- Чун раиси Ҷунбиши Мардумии Растохез нуктаеро шарҳ медодед, ки 
Растохез сзмони мардуми танҳо тоҷикзабонон аст ё тамоми мардуми 
Тоҷикистон? 

-Растохез ҳаракати мардумии тамоми халқҳову қавмҳои Тоҷикистон, 
новобаста ба миллату халқият ва ҷаҳонбиниву мазҳаби онҳост. 

- Нуктаи дигар. Оё мақсади ниҳоии Растохез низ монанди ҳаракатҳои 
дигари мардумӣ дар Литва, Ҳаракати умумимиллии Арманистон, "Рух"- 
и Украина ба даст овардани ҳокимият нест. Зеро онҳо низ дар ибтидои 
фаъолияти худ, гӯё ин мақсадро надоштанд? 

- На. Мақсади ниҳоии Растохез ба сари қудрат омадан нест. Дар ин 
боб Созмони Растохез аз ҳизбҳои сиёсӣ фарқ дорад. Зеро ҳар гуна хизб 
манфиати гурӯҳи муайянеро ҳимоя мекунад ва муҳимтарин мавзӯи он 
ҳокимият аст. Барои Созмони Мардумии Растохез, муҳимтарин мавзӯъ 
- ин ҳамаи масоили иқтисодӣ, фарҳангӣ ва иҷтимоию сиёсии ҷомеа ме- 
бошад. Барои мо усулан фарқ надорад, ки дар сари қудрат кадом ҳизб 
аст. Муҳимаш он аст, ки ин ҳизб аз ӯҳдаи ҳалли масоили умдаи ҷомеа 
барояд. 

- Растохез ҳарчанд ҳаракати мардумист, лек имрўз дар байни мардум 
атрофи он ақоиди мухталиф вуҷуд дорад. Вобаста ба ин, дар бораи 
пешомадҳои созмони мардумӣ чӣ андеша доред? 

-- Дарвоқеъ имрӯз дар атрофи Растохез ақоиди мухталиф мавҷуд аст. 

Ин чанд сабаб дорад. Аввалан, то ба ҳол ҳукуматдорон нагузоштанд, 
ки барнома ва оинномаи он рӯи чопро бинад, то ҳамагон бифаҳманд, ки 
Растохез чӣ гуна созмон аст, чӣ мақсад дорад. Дуввум, аз тариқи васоити 
ахбори умум атрофи фаъолияти он хабарҳои тӯҳматомезу дурӯғ паҳн 
мекунанд. Ҳамчунин дастгоҳи бюрократии мавҷуда, бо тамоми васоит 
ҳам дар марказ, ҳам дар маҳалҳо аз пастии сатҳи огоҳии сиёсии мардум 
истифода карда Растохезро сиёҳном мекунанд. Аз ҷумла, роҳпаймоиеро, 
ки Растохез моҳи январ созмон дода буд, сабт карда, баъди воқеаҳои 
февралӣ бо ин воқеаҳо пайваста аз тариқи телевизион нишон доданд. 
Дар маҳалҳо бошад, таъқибу фишор то имрӯз давом дорад. Як моҳ пеш- 
тар, моро ҳамроҳи Бозор Собир барои вохӯрӣ ба яке аз мактабҳои ноҳияи 
Орҷоникидзеобод даъват карданд. Баъди чанд рӯзи вохӯрӣ роҳбарони 
ҳизбиву шӯравии ноҳия, директории мактаб ва чанд муаллимро хоста 
ба онҳо таҳдиди аз кор озод карданро кардаанд. Ин ҷо бояд нуқтаеро 
шарҳ диҳем, ки дар хулосаи комиссияи Шӯрои Олӣ, ки барои таҳқиқи 
воқеаҳои февралӣ тартиб шуда буд, равшану хоно навишта шудааст, ки 
Растохез ба он воқеаҳо ҳеҷ марбутияте надорад. Лек гурӯҳи манфиатдоре 
то имрӯз ба найрангу бӯҳтон машғуланд. 

-. Вобаста ба ин мавзӯъ, муносибати Растохез бо изҳоби сиёсии мавҷуда 
чӣ гуна сурат мегирад? 

- Ин ҷо танҳо як нуктаро гуфтаниам. Мо аз оғози фаъолият сиёсати 
ҳамкориро бо тамоми аҳзоб пешаи худ қарор додем. Лек роҳбарони ҳизби 
ҳокими Коммунист нисбати мо сиёсати мухолифиро пеш гирифтаанд. 
Хусусан баъди воқеаҳои февралӣ, ки дар атрофи номи Растохез бӯҳтону 
дурӯғҳоро паҳн кардаанд. Ҳарчанд роҳбарони ҳизби Коммунист хуб ого- 
ҳӣ доранд, ки дар ба эътидол овардани вазъият ва оромии мардум дар 
аснои воқеаҳои февралӣ ва баъди он нақши Растохез бузург аст, лек худро 
нодида мегиранд. 

- Дар ҷаласаи охирини парлумон Президенти ҷумҳурӣ интихоб шуд. 
Вобаста ба ин мехостам саволе пеш орам. Чаро шумо худро барои 
президентӣ пешниҳод накардед? : Ур 

-- Аввалан касе, ки отифаи инсонӣ дошта бошад, набояд барои вази- 
фаву мансабе талош кунад. Илова бар ин, муҳити интихоботи баргу- 
зоршуда ғайридемократӣ буд. Раиси ҷумҳуре, ки ин тарз интихоб шу- 
дааст, аз пуштибонии мардум бархӯрдор буда наметавонад. Ба ақидаи 
ман, дар мӯҳлати наздиктарин бояд интихоботи умумихалкӣ сурат гирад 
ва Раиси ҷумҳуриро мардум интихоб кунад, то фаъолияти ӯ бештару 
беҳтар бор оварад. Дар масъалаи номзадии худ бошад, дар сурати инти- 
хоботи умумихалқӣ низ боз фикр мекардам. 

- Саволи маъмулӣ. Аз шоирони пешину имрӯзӣ киҳоро меписандед? 

- Азгузаштагон Саъдиву Мавлоно, Бедилу Хайём ва худованди маънӣ 
Ҳофизро. Аз имрӯзиён Бозор Собиру Лоик. 

- Мақбултарин хислати инсон бароятон чист? 

- Хирад ва шарофат. 
Аз матни телеграмма: 
Сессияи Шӯрои Олии Тоҷикистон, ба депутат Тоҳири Абдуҷаббор. 
Аз шумо беҳад миннатдорам. Мардонагии бештарро хоҳонам. 
Мирзоҳамид Мирзоев, духтур аз ноҳияи Мастчоҳ. 


- Ташаккур барои сӯҳбат. Ба шумо, мо низ бурдборӣ ва мардонагй 
хоҳонем. 


Р.5 Чанд матни телеграммаҳое, ки ин ҷо овардаем, танҳо дар 
ду рӯз дастраси Тоҳири Абдуҷаббор шудаанд ва онҳо низ танҳо 
қисмате мебошанду халос. Ин гувоҳии он аст, ки мардуми 
ноҳияҳои мухталифи ҷумҳурӣ ба ӯ эътиқод доранд. 


Сӯҳбатнигор Собири РУСТАМ. 


Гурӯҳе аз ширкаткунандагон дар маросими ёдбуди устод Тоҳири 
Абдуҷаббор, 25 апрели соли 2009. 


Тоҳири АБДУҶАББОР, 
раиси Созмони мардумии 
Растохез, депутати халқии 


Ҷумҳурии Тоҷикистон 
"Садои мардум", 20 сентябри 1991. 


НОМЗАДИ МО 


ШАХСЕСТ 
ДАРДОШНОИ МАРДУМ 
(Мусоҳиба) 


- Мӯҳтарам Тоҳири Абдуҷаббор! Лутфан бигӯед, ки интихоботи 
умумихалқии раиси ҷумҳурӣ аз ҷониби созмони Растохез чӣ гуна пазир. уфта 
шуд? 

- Интихоби умумихалқии раиси ҷумҳурӣ метавон гуфт, талаби 
деринаи мо буд. Зиёдтар аз ду сол боз созмони Растохез тақозо дошт, ки 
вазифаи раиси ҷумҳурӣ таъсис дода, интихоботи умумихалқии он гузаро- 
нида шавад. Бинобар ин, созмони мо қонуни интихоботи раиси Ҷумҳурии 
Тоҷикистонро дар маҷмӯъ бо хушнудӣ пазируфт. Дар баробари ин масъа- 
лаҳое ҳастанд, ки ба ақидаи мо чандон қабул намебошанд. Масалан, 
беҳтар мебуд барои ба қайд гирифтани номзадҳо, ҷамъоварии на 10 ҳазор 
имзо, балки 100 ҳазор, ақаллан 50 ҳазор имзо муқаррар мегардид. Агар 
ин тавр мешуд, қонун барои ваҳдати мардум, барои аз байн бурдани 
ихтилофоти эҳтимолӣ ва осонтар шудани раванди интихобот бештар 
мусоидат мекард. Ҳамчунин беҳтар мебуд, агар интихобот охирҳои моҳи 
ноябр ва ё аввалҳои моҳи декабр сурат мегирифт, зеро мардум фурсати 
зиёдтаре барои ошноӣ бо номзадҳои раиси ҷумхурӣ дар ихтиёр медош- 
танд ва метавонистанд шоистатаринро интихоб кунанд. 

- Мавқеи созмони Растохез дар маъракаи сиёсии интихоботи раиси 
ҷумҳурӣ чӣ гуна хоҳад буд? 

- Созмони мардумии Растохез ҳеҷ гоҳ дар талаби қудрати сиёсӣ набуд 
ва нест. Мо борҳо таъкид намудем ва ин нукта дар барномаи мо низ 
зикр шуда, ки мақсади Растохез тағйир додани системаи сиёсии Тоҷи- 
кистон ва эҷоди чунин низоми мардумист, ки дар он ҳукумат ба мардум 
тааллуқ дошта бошад. 

Созмони Растохез ҳамеша зидди низоми фармонфармоӣ. низоми 
диктатурӣ будва ҳаст, зидди он аст, ки қудрати давлатӣ дар дасти гурӯҳе 
ё ҳизби сиёсие қарор гирад. Ҳукумат бояд аз они мардум, барои мардум 
ва дар хизмати мардум бошад, на ин ки мардум дар хизмати ҳукумат- 
дорон. 

Аз ин рӯ, созмони Растохез хилофи ҷоҳталабону мансабталошон аст. 
вале дар ин маъракаи муҳими сиёсӣ наметавонад бетафовут бошад. 
Созмони мо тарафдори он аст, ки ба мақоми раиси Ҷумҳури Тоҷикистон 
шахси бомаърифат, огоҳ ва содиқи ин халқу Ватан интихоб шавад. Раиси 
ҷумҳури оянда шахсе бошад, ки аз дардҳои мардум, мушкилоти ҷомеа 
огоҳ ва роҳҳои наҷоти ҷомеаро аз ҳолати бӯҳронии мавҷуда донад. Чун 
СР барномаи мушаххаси ислоҳоти ҷомеаи моро дорад, биноан, барои 
амалӣ сохтани он талош хоҳад кард ва бо ин мақсад дар ин маъракаи 
муҳими сиёсӣ ширкат хоҳад варзид. 

- Пас, Растохез ба вазифаи раиси ҷумҳурӣ номзади худро пешбарӣ 
кардааст? 

- Ҳанӯз созмон дар ин бора тасмиме нагирифтааст. Вале анқариб 
Шӯрои марказии СР ҷаласаи худро доир намуда, дар мавриди пешбарии 
номзад ба вазифаи раиси ҷумҳурӣ ба қарори қотеъ хоҳад омад. 

- Гумон мекунам, ба раиси ҷумҳурӣ номзадҳои зиёд пешбарӣ мешаванд. 
Дар ҳолати дар даври аввал ноком гирдидани номзади пешбаринамудаи 
худ созмони Растохез дар марҳалаи дуюми интихобот киро ҷонибдорӣ 
хоҳад кард? 

- Агар кор ин тавр сурат гирад, он номзад (номзадҳоеро) дастгирӣ 
хоҳем кард, ки бо СР ҳамфикру ҳамақида ҳастанд ва мехоханд аҳдофи 
СР-ро амалӣ намоянд. 

- Интихобот маъракаест, ки нерӯҳои сиёсиро гурӯҳбандӣ мекунад. Ва 
хоҳ-нохоҳ иттиҳод ва ё ихтилофоти гурӯҳҳо арзи вуҷуд хоҳад намуд. 
Растохез дар ин маврид чӣ шеваи муносибатро пеш гирифтанист? 

- Мо омода ҳастем дар ин маърака бо тамоми нерӯҳои демократӣ 
якҷоя, муттаҳид фаъолият барем. Албатта, ба шарте ки барнома ё 
мақсадҳои онҳо хилофи ҳадафҳои волои Растохез набошад. 

- Дар сиёсат чунин ҳам мешавад, ки баъзеҳо ба хотири комёбӣ барои 
муддати кӯтоҳ чунин ҳамкориро ваъда диҳанду дар асл ҳамақида 
намебошанд? 

- Чӣ, гумон мекунед дар Растохез ба асли воқеа, ба самимият ё 
вонамудсозии ин гунаҳо сарфаҳм намераванд? Рафту чунин ҳолат пеш 
ояд, мо албатта, шахсияти номзадҳои раиси ҷумҳурӣ, дараҷаи донишу 
маърифат ва тавони кори онҳоро дар назар хоҳем гирифт. 

- Агар номзадии худи Шуморо ба вазифаи раиси ҷумҳурӣ пешбарӣ на- 
моянд, оё розӣ мешавед? 

- Аслан, ман ҳеҷ гоҳ хоҳиши соҳибӣ ба мансаб надоштам ва имрӯз 
ҳам надорам. Лекин чун як силсила андешаҳоро дар ислоҳи ин ҷомеа 
дорам ва агар бубинам, ки номзадҳои пешбаришуда майлу хоҳиши амалӣ 
кардани он мақсадҳоро надоштаё тавони онро надошта бошанд, дар он 
сурат маҷбур мешавам, ки агар мардум номзадиамро пешбарӣ намоянд, 
розӣ шавам. РЗ 

Тоҳири АБДУҶАББОР, 

Раиси ҶМТ - Созмони Растохез, 
ҳафтаномаи "Сухан", 

Мг?7?, аз 13.02.1992 


БАҲМАНМОҲИ ХУНИН ДАСИСАЕ БУД... 
( Мусоҳиба ) " 


Баъди чанд соати саршавии воқеоти хунини баҳманмоҳ базудӣ 
ғайричашмдошт гунаҳкоронро "дарёфтанд" ва аз тариқи родиову теле- 
визиони тоҷик эълом доштанд, ки "як гурӯҳ нашъамандон, ифротиён, дуз- 
дон, бадмастон, авбошон" даст ба бетартибиву хунрезӣ заданд. Он вақт 
дар ин номгӯй Растохез набуд. Он вақт ҳукуматдорон барои ором кардани 
мардум аз Растохез кӯмак пурсиданд, вале баъди "оромкарданҳо" ба гу- 
рӯҳи "созмондеҳи хунрезиҳо" номи Растохезро ҳамроҳ карданд. 

Аммо вақте дар дигар минтақаҳои Иттиҳоди Шӯравӣ чунин хунрези- 
ҳову бетартибиҳо ба вуқӯъ пайвастанду ҳар дафъа "як гурӯҳи ифротӣ, 
нашъаманд, авбош, дузд ва бадмаст"-ро гунаҳкор эълон мекарданд, 
мардуми бехабар фаҳмид, ки ин "гунаҳкорон" бофтаанд, ин ҷо гап дигар 
аст. Бегуноҳии Растохезро ҳам дертар қариб ҳама фаҳмиданд. Аз ин рӯ, 
мо қарор додем, ки бо раиси Созмони Растохез -- Ҷунбиши Мардумии 
Тоҷикистон, намояндаи халқи ҷумхурӣ Тоҳири Абдуҷаббор сӯҳбат ороем 
ва ба баъзе торикиҳо рӯшанӣ андозем. 

-- Чунин ба назар мерасад, ки воқеаҳои хунини баҳманмоҳи соли на- 
вади Душанбе ва воқеаҳои хунини дигар, ки то ва баъди он дар ҷумҳу- 
риҳои гуногуни мамлакат паиҳам рух медоданд, шабоҳати зиёд доранд 
ва аз рӯи як нақша танзиму амалӣ шудаанд. Ба ёд биёред воқеаҳои Тиф- 
лис, Боку, Ӯш, Фарғона, Вилнюс ва амсоли онҳоро. Максади ин амалиёт 
ба вуҷуд овардани нооромиҳо, эҷоди фазои тарсу ваҳму бесомонӣ ва ба 
мардум "фаҳмондан"-и он ки "бинед, бозсозӣ ва демократия чӣ дод, беҳ- 
тараш баргардем ба сохтору сиёсати пешинаамон". 

Ҳамаи ин ҳодисаҳо дасисаҳои палидонаи душманони бозсозиву демо- 
кратия буданд. Равандҳои навини ҷомиа бунёди давлати худкомаи онҳо- 
ро пайваста суст мекард, империя ва ҳокимияти диктатурии онҳоро дар 
хатар гузошта буд. Дар Тоҷикистон мақсади асосии ин амалиёт зарба 
задан ба нерӯҳои миллӣ ва ватанпараст, сахт тарсонидани мардум, ҷорӣ 
кардани вазъи фавқулоддаву соати комендантӣ, ғалаба кардан дар инти- 
хоботи намояндагони мардумӣ ва аз ин роҳ пойдор намудани режими 
тоталитарӣ ва тобеи марказ дар Тоҷикистон буд. Чунки моддаи б ва7 аз 
Конститутсия бардошта мешуд ва дар ин маврид шӯроҳоро ба даст 
гирифтан лозим буд. "Эҷод"-и ин дасиса барои мансабдорони ҳизбӣ боз 
аз он ҷиҳат лозим буд, ки дар Тоҷикистон пеш аз интихобот эътиборашон 

миёни мардум ба андозаи назаррас коста буд ва баръакс обрӯи равшан- 
фикрону озодипарастон пайваста боло мешуд ва тақрибан панҷоҳ нафа- 
рашон имкони дар интихобот ғалаба кардан ҳам доштанд. Умуман, ин 
"ҳодисаҳо" бояд як силсила мушкилоти ҷонибдорони диктатураро осон 
мекард ва чунин ҳам кард. 

- Созмони мардумии Растохез ният дошт, ки рӯзи 17 феврал гирди- 
ҳамоии бисёрҳазорнафара ташкил бидиҳад. Ва ин пеш аз "ҳодисаҳо" дар 
тамоми ҷумҳурӣ эълон шуда буд. Оё мумкин буд, ки воқеаҳои " хунин"- 
ро ҳамон рӯз ба роҳ андозанд? 

- Гумон мекунам, ки ҳадафи дигари ҳукуматдорон пешгирӣ кардани 
гирдиҳамоии рӯзи 17-ум буд. Чунки он метавонист ба натиҷаи интихобот 
таъсири бузург расо- й 
над. Аз тарафи дигар, 
гирдиҳамоии Расто- 
хез мебоист дар ҷои 
дигар, дар стадиони 
"Спартак" доир гар- 
дад. Ва онро мо идора 
мекардем. Яъне, он ҷо 
барои дасисабозиҳои 
ҳокимони вақт имко- 
ният маҳдуд буд. "Ҳо- 
дисаҳо"-ро бошад дар 
ҷои барояшон хеле 
мувофиқ ташкил карданд - дар сероҳаи марказии Душанбе, ки ҷамъ 
шудани одами зиёде аниқ буд. Ва боз он чиз барои "тарҳрезон" муҳим 
буд, ки ҳазорҳо нафари тасодуфан ҷамъшуда "бесоҳиб". яъне бесарвар 
буданд. Имкони ҳама гуна дасиса мавҷуд буд. 

- Онҳо дасисаю иғворо созмон доданду баъд барои ором кардани 
мардум аз Растохез ёрӣ хостанд? 

- Бале, мо то ҷое, ки тавонистем, барои роҳ надодан ба хунрезӣ кӯшиш 
ба харҷ диҳем. 

- Чаро ҳукуматдорон аз созмони Растохез чунин тарс доштанд ва дар 
ҳақи он дурӯғу бӯҳтонҳо паҳн карда, онро сиёҳ карданӣ шуданд? 

- Аввал ин ки созмон рӯз ба рӯз қувват мегирифт, ҷонибдорони он 
зиёд мешуд, шӯҳраташ меафзуд. Ин аз як тараф ҳукуматдорон ва мансаб- 
дорони ҳизбро тарсонда бошад, аз ҷониби дигар ва муҳимтар аз ҳама, 
ҳадафҳои Растохез онҳоро ба таҳлука оварда буд. Растохез аз рӯзи таъси- 
саш таъмини озодию истиқлолияти Тоҷикистон, аз байн бардоштани 
моддаи б ва 7 Конститутсия, аз дасти ҲК гирифтан ва ба шӯроҳо супур- 
дани ҳукумат, фаъолияти ҳизб, аз байн бурдани системаи тоталитарӣ ва 
эҳёи суннатҳои миллиро ормонҳои волои хеш қарор дода буд. Ин ҳа- 
дафҳоро ҳукуматдорон ҳатто шунидан намехостанд ва дар ҳама ҷо 

Бинои ҳукумат дар рӯзҳои ҳодисаи Баҳманмоҳ 
(23-24 феврали соли 1990). 


Растохезро чун созмони миллатгаро сиёҳ карданӣ мешуданд ва наме- 
монданд Оиннома ва Барномаи он чоп шавад. 

- Ҳарчанд худи Шумо дар Душанбе набудед, Шуморо ҳам рӯзҳои баҳ- 
манмоҳи хунин ҳадафи ҳуҷуми хеш қарор доданд... 

-- Бале, чӣ ҳуҷуми ноҷавонмардона ва дурӯғу бӯҳтони беҳисобе. Ман 
он рӯзҳо чун номзад ба депутатӣ дар ноҳияи Ашт бо мардум вохӯриҳо 
доштам ва аз нооромиҳо аз тариқи ТВ Маскав огоҳ шуда, рӯзи 15 феврал 
ба Душанбе омадам. Дар Ашт бошад, эълон карданд, ки маро чун созмон- 
диҳандаи бетартибиҳо дасту по баста ба Маскав бурдаанд! Рӯзи 23 фев- 
рал -- ду рӯз қабл аз интихобот "Сир охир ошкор мешавад" ном бӯҳтон- 
номаро дар ҳама рӯзномаҳои асосии ҷумҳур чоп карда, аз он ҳазорҳо ва- 
рақа сохтанд ва борҳо тавассути родиё шунавониданд. ки ману ҳамса- 
фонам ва дигар рӯшанфикронро дар арафаи интихобот бадном созанд... 
Аз ҳама шигифтовараш он ки он рӯзҳо роҳпаймоии 26 январро, ки му- 
қобили қонуншиканиҳои ҳукуматдорон ташкил карда будем, бо рӯйдоди 
баҳманмоҳ пайваста, "филми ҳуҷҷатие" таҳия карданд ва гӯё бо ин боз 
моро гунаҳкорони воқеоти хунин нишон доданӣ ва гуноҳҳои бешумо- 
рашонро сари мо бор карданӣ шуданд. Онҳо дар маъракаи интихоботи 
Раиси ҷумҳур ҳам бо афтонидани ҳайкали Ленин ин усули озмудашудаи 
худро бори дигар истифода бурданд... 

- Аммо гунаҳкорони воқеаҳои баҳманмоҳ, ки онҳо эълон карданд, 
бегуноҳ баромаданд: Ҳам Бӯрӣ Каримов, ҳам Нур Табар, ҳам Абдулло 
Ҳабиб ва ҳам худи Шумову созмони Растохез. Пас гунаҳкори ҳақиқӣ кист? 

- Гунаҳкорони ҳақиқӣ роҳбарони онвақтаи ҲК Тоҷикистон ва хоҷа- 
гони дар Маскав будаи онҳо. Прокуратураи ҷумҳурӣ дар мавриди вокқе- 
аҳои баҳманмоҳ ба ғайр аз дурӯғ чизе нагуфта, ҳанӯз ҳам муайян накарда. 
ки кӣ фармони ба мардуми бесилоҳ тир парронданро додаст. Аввалҳо 
гуфтанд, ки мардуми ҷамъшуда яроқнок буд ва худ якдигарро парронда. 
Вакте муайян шуд. ки тирҳо аз силоҳҳои аскарон бурун ҷастаанд,. гуф- 
танд, ки онҳо худ бе фармоне барои ҳимояи хеш яроқро истифода кар- 
даанд. Вале ин ҳама бофтаи дасисабозон аст. Аскар бе фармон тир холӣ 
намекунад. 

- Ва шумораи бегуноҳоне, ки аз дасти дасисабозон шаҳид гаштанд, оё 
ҳамагӣ 25 нафар аст? 

- Шумораи шаҳидон хеле зиёдтар аст ва шумораи маҷруҳон низ. Вале 
волидону наздикони шаҳидону маҷруҳон ҷиддӣ даъво намекунанд, ки 
барои муайян намудани гунаҳкорон делои ҷиноӣ кушоянд. Ин, албатта, 
таассуфовар аст. Чаро нисбати Қаҳҳор Маҳкамов ва ҳамдастонаш делои 
ҷиноӣ кушода нашавад ва ҷиддӣ тафтиш бурда нашавад? 

- Суоли охирин: Бегуноҳии Растохез-ку расман собит ва эътироф шуд 
ва аз тарафи дигар баъзе аз муҳимтарин мақсаду ҳадафҳои созмон амалӣ 
шуданд. Пас сабаб чист, ки то ҳол баъзеҳо ба он ба назари шубҳа ва ҳат- 
то тарс менигаранд? 

- Чунки мо то ҳол ба пояи миллат нарасида ва мардум манофеи мил- 
лии худро дарк накардааст. Дар натиҷаи сиёсати 70-солаи тоталитарӣ 
тоифаи одамон ба ҳаде ба идеяҳои зиддимиллии коммунистӣ гаравида. 
бемаърифат, зудбовару гумроҳ шудаанд, ки то ҳол аз Растохез - Ҷунбиши 
Мардумӣ меҳаросанд, оинномаву барномаи онро нахондаанд, аз мақсад- 
ҳояш отоҳ нестанд ва аз ин рӯ дар қайди бӯҳтон ҳастанд, ки аз тарафи 
ҷинояткорон паҳн карда шудаанд. Вале умри ин бӯҳтонҳо кӯтаҳ аст ва 
дер ё зуд назари мардум ба Растохез чун ба воқеаҳои хунини Баҳманмоҳ 
ба куллӣ тағйир меёбад. 


Сӯҳбатнигорон: 
Камоли Қурбониён, 
Насибҷон Амонӣ 


Ҳақиқати воқеаи папгипи Баҳмапмоҳ бо гузашти вақт ифшо шуд, вале 
марги ҷавонони ин сарзамин, ки дар ин ҳодиса кушта шуда буданд, барои 
ҳокимони дохиливу берунӣ арзише надошт. Санги ёдбуди шаҳидони ин 
воқеа, ки дар наздики майдон гузошта шуда буд, дар соли 2008 аз сӯи 
ҳукумати имрӯзӣ канда ва нобуд карда шуд. Санги ёдбуди шаҳидон ба ин 
тартиб дар холигоҳи майдони миёнҷоии чойхонаи Роҳат ва қасри Раиси 
ҷумҳур меистод. 
Бокам аз туркони тирандоз нест, 

Таънаи тироваронам мекушад. 

Тоҳири Абдуҷаббор 
"Миллат", 07. 09. 05 


ОЗОДИХОҲ БУДЕМ, НА ҚУДРАТТАЛАБ 
Мусоҳиба бо Тоҳири Абдуҷаббор вакили Шӯрои Олии 
Тоҷикистон даъвати дувоздаҳум ва муаллифи нахустин тарҳи 
Эъломияи истиқлолияти Тоҷикистон 


- Андешаи он ки Тоҷикистон бояд киш- : 
вари мустақил бошад, кай дар зеҳнатон на- 
хустин бор пайдо шуд? Оё шумо он рӯзро ёд Ёз: 
доред? 

- Дақикан ёдам нест, вале хеле пеш буд. 

- Қабл аз бозсозӣ? 

- Бале. Аммо дар замони бозсозӣ ин анде- 
шаҳо таквият ёфтанд. Ба ҳайси мутахассиси ; 
иқтисод, ман огоҳии бештар доштам ва медо- | 
нистам, ки ҳукумати Тоҷикистон дар ҳаллу 
фасли масоили иқтисодию иҷтимоӣ ихтиёре 
надорад. Дар ҷумҳуриҳои дигар низ вазъ чу- 
нин буд. Беш аз 85 фоизи муассисоту корхо- 
наҳое, ки дар Тоҷикистон буданд, дар ихти- 
ёри Маскав карор доштанд. Тақдири замину 
обу захираҳои табиӣ ва нерӯи кори Тоҷикистон низ дар Маскав ҳал 
мешуд. Расман, танҳо корхонаҳои хурду резаи вазорати хидмати маишӣ 
дар ихтиёри Тоҷикистон буд. Вале он ҳам бидуни иҷозаи вазоратҳои 
Маскав коре кардан наметавонист. Дигар ҳама вазорату корхонахои То- 
ҷикистон тобеъи "Марказ" буданд. Фаъолияти онҳо аз он ҶО тарҳрезӣ 
ва идора мешуд. Қариб ҳамаи, ба истилоҳ, роҳбарони Тоҷикистон, аз 
Маскав таъйин ва ё аз кор барканор карда мешуданд. Равшан аст, ки 
дар чунин шароит онҳо фармонҳои Маскавро иҷро мекарданд, на 
хостаҳою иродаи халқи тоҷикро. Кӯтоҳи сухан, мо як "ҳукумати" даст- 
нишондае доштам, ки он ихтиёре надошт ва бе иҷозати "Марказ" наме- 
тавонист кореро иҷро намояд. Як мисол. Ба гуфтаи муовини директори 
"Бешкентводстрой", онҳо мехостанд барои меҳмонхонаашон 200 метр 
чит харида, рӯйҷоию пӯши болишт бидӯзанд. Вай тамоми ҳуҷҷатҳоро 
бо имзои вазоратхонаҳои дахлдори Тоҷикистон ҷамъ намуда, ба назди 
мудири амбори комбинати бофандагии Душанбе рафтааст, то 200 мет 
чит бигирад. Мудири анбор коғазҳои ӯро ба замин андохта, гуфтааст, 
ки "Намедиҳам. Иҷозаю фармони вазоратхонаи Тоҷикистон эътибор 
надоранд. Агар бихоҳӣ чит бигирӣ, рав, иҷозаи Вазорати саноати сабукро 
аз Маскав биёр". Чунин мисолҳо фаровонанд ва ҳама далели онанд, ки 
ҳукумати Тоҷикистон ихтиёру салоҳияте надошт. Ин буд, ки мушкилоту 

масоили мубрами кишвар баҳангом ва дуруст ҳал намешуданд ва ё дар 
тӯли солҳои зиёд лоинҳал мемонданд. 

Албатта, ин аз рӯи адолат набуд. Афзун бар ин, ба Қонуни асосии 
кишвар низ мутобиқат намекард. Вале воқеъият чунин буд. Яъне, гуфтору 
ҳукми Қонун як чиз буд, амал чизи дигар. Агар ба таври кулл бигӯем, он 
давлате, ки бо номи Иттиҳоди Ҷамоҳири Шӯравии Сотсиалистӣ вуҷуд 
дошт, ба маънии томаш на шӯравӣ буду, на сотсиалистӣ. Ва дар он ҷо 
на ҷамоҳире вуҷуд доштанду на иттиҳоде. Дар воқеъ он як давлати во- 
ҳиди унитарӣ буд. 

Гузашта аз он. дар солҳои 70 ва 80 зери шиори "баҳамназдикшавии 
миллатҳо ва ба вуҷуд овардани ҷомеаи ҷадиди Шӯравӣ" раванди "руси- 
созии" халқҳои Шӯравиро шиддат бахшиданд. Ин сиёсат боиси маҳдуд 
шудани забону фарҳанги миллӣ дар ҷумҳуриҳо, аз ҷумла дар Тоҷикистон 
гардид. Доираи корбурди забону фарҳанги халқи тоҷик бештару бештар 
танг мешуд. Хусусан, дар корхонаҳою муассисот ва коргузории давлатӣ. 
Ин буд, ки равшанфикрони тоҷик ба ҳимояти забону фарҳанги худ бар- 
хостанд ва талаб карданд, ки халқ ва ҳукумати Тоҷикистон ихтиёроти 
бештар Дошта бошанд ва аҳкоми Қонуни Асосӣ эҳтирому риоя шаванд. 
Яъне ҳамаи халқҳои Шӯравӣ баробарҳуқуқ бошандва дар миёни гуфтор 
ва кирдори ҳукуматдорон фосила набошад. Ин нуктаҳоеанд, ки дар он 
айём борҳо гуфтаю навишта шуда буданд. Аз ҷумла, дар баёноту мако- 
лаҳои ман. Ва имрӯз дуруст будани ин гуфторро ҳамагон, аз ҷумла оли- 
мону сиёсатмадорони Русия ҳам эътироф кардаанд. Вале он рӯзҳо чунин 
ҳарфҳо писанди ҳукуматдорон набуданд. 

Билохира, дар натича талошҳои равшанфикрон ва мардуми Тоҷи- 
кистон дар солҳои 1998 Қонун дар бораи мақоми давлатӣ додан ба забони 
форсии тоҷикӣ тасвиб гардид. Моҳияти, ин Қонун соҳибихтиёрии халқи 
тоҷикро дубора таъйид кард. Вале ҳукуматдорону мардум ин маъниро 
дуруст дарк накарданд. Аз ин рӯ, аҳкоми ин Қонун бо гузашти замон ба 
мисли дитар қонунҳо дар рӯи қоғаз монданд. 

Рӯиҳамрафта, метавон гуфт, ки дар авоили давраи бозсозӣ ҳадафи 
асосӣ аз байн бурдани риёкорию қонуншиканиҳо, мутобиқати гуфтору 
амали ҳукуматдорон, таъмини адолату баробарҳуқуқии халқҳо ва додани 
озодиҳои бештар ба мардуми Шӯравӣ дар чаҳорчӯби Қонуни Асосии 
мавҷуда буд. Ба ҳар сурат, бештари равшанфикрон боварӣ доштанд, ки 
ҳамаи айб дар ҳукуматдорон аст ва агар иштибоҳот ислоҳ шавад ва фоси- 
лаи байни гуфтору кирдор аз байн бурда шавад ва он чи ки дар Қонуни 
Асосӣ ҳаст, амалӣ шавад, мушкилот ҳал хоҳад шуд. 

Аммо бо гузашти замон равшантар мешуд, ки он чи ки ҳаст танҳо 
натиҷаи "иштибоҳоти баъзе мансабдорон" нест, балки як сиёсати ого- 
ҳонаи "Марказ" аст. Дарин сурат танҳо истиқлолияти давлатии Тоҷикис- 
тон метавонист роҳи ҳалли мушкилоти мо бошад. Ин буд, ки мо масъалаи 
истиқлолияти давлатии кишварро ба миён гузоштем. 

- Шумо кай ошкор гуфтед, ки Тоҷикистон бояд мустақил бошад? 

-- Солҳои 1988-89 буд. Ман бо ҳамкории баъзе аз ёрон Консенсияи 
мустақилияти иқтисодии Тоҷикистонро таҳя намудам, ки он дар рӯзно- 
маи "Ҷавонони Тоҷикистон" чоп шуда буд. Баъдан варианти алтерна- 
тивии "Эъломияи истиқлолияти Тоҷикистон" -ро навиштам ва ба Шӯрои 
Олӣ пешниҳод кардам, ки матни он ҳам дар рӯзнома чоп шуда буд. Ҳан- 
гоми баҳсу баррасии мавзӯъ дар ҷаласаи Шӯрои Олии Тоҷикистон, пас 
аз он ки варианти пешниҳодкардаи моро напазируфтанд, ман варианти 
савуми эъломияи истиқлолияти Тоҷикистонро пешниҳод кардам, ки онро 
ҳам напазируфтанд. Аммо пас як сол он пешнҳод аз ҷониби Шӯрои Олӣ 
пазируфта шуд ва 9 сентятри соли 1991 истиқлолияти давлатии Тоҷи- 
кистон расман эълон шуд. аҷр 

Ин орзӯи равшанфик- 
рони тоҷик ва мардуми 
огоҳи кишвар буд ва дар 
ниҳоят он бароварда шуд. 
Ман, бо истифода аз фур- 
сат, ҳамаи ҳамватанона- 
монро ба муносибати сол- 
ғарди ин ҷашни фархунда 
муборакбод мегӯям. Ал 
батта, ҳадафи асосии рав- 
шанфикрон озодии ҷоме- 
аи озод аст. Вале то замо- 
не ки халқ озод набошад. 
наметавон озодии инсон- 
ҳоро таъмин кард. Яъне 
шарти аввали озодии ин- 
сонҳо истиқлолияти халку Ватан аст. Аз ин рӯ, мо барои истиқлолияти 
Тоҷикистон талош кардем. 

Озодию истиқлолият ҳаққи табии инсонҳою қавмҳо аст ва талош 
барои он як амри табиӣ аст. Мутафаккири бузурги Фаронса Ж. Ж Руссо 
дар таърифи одам гуфтааст: "Инсон мавҷуди озод аст, агар озод набошад, 
инсон нест". Ҳамчунон, инсонро "мавҷуди оқил" номидаанд. Ақл танҳо 
бо озодӣ маъно дорад, ба ҷабр на. Агар ин маънӣ дуруст аст, пас кӣ ме- 
хоҳад, ки озод набошад, яъне инсон набошад? Аз ин ҷост, ки дар тӯли 
таърих ҳамаи инсонҳо ва халқҳо барои озодии худ мубориза кардаанд 
ва мекунанд... 

- Шумо ин ҳарфҳоро дар солҳои 1988-90, яъне, замоне ки давлати 
воҳиди Шӯравӣ побарҷо буд, мегуфтед ва истиқлолияти Тоҷикистонро 
талаб мекардед. Оё ин кор хатар надошт? Оё шумо дарк мекардед, дар 
сурати побарҷо мондани шӯравӣ шуморо ва мисли шумо равшанфикронро 
чӣ сарнавиште пеш меояд? 

- Албата ин дарк вуҷуд дошт ва ин хатар буд. Мумкин буд, ҳукумат 
озодихоҳонро таъқибу саркӯб ё зиндонӣ кунад. Вале равшанфикрон, он- 

ҳое, ки озодандеш буданд. дар ҳама давру замон ҳамин гуна рафтор ме- 
карданд. Яъне барои озодии инсон талош мекарданд. Ва истиқлолият 
арзиши онро дорад, ки инсонҳо барои он талош кунанд. Зеро зиндагӣ 
дар тобеъият маънӣ надорад. 

Аз дидгоҳи фарохтар, мубориза барои озодӣ --як навъ муборизаи доимӣ 
байни нируҳои некию бадӣ аст. Танҳо нируҳои бадӣ, яъне инсонҳои бад 
мекӯшанд, ки дигаронро зери фармони худ оранд ва бар дигарон ҳукумат 
кунанд. Инсонҳои нек, баръакс, мехоҳанд, ки ҳама озод бошанд. 

- Гуфтан мумкин аст, яъне Шумо дар он вақт омода будед, ки барои 
истиқлол бо Маскав ҳато биҷангед? 

--Бале (механдад). Албатта манзур ҷанги ҳарбӣ нест, балки мубориза 
барои истиқлолият бо шеваҳои сиёсӣ. аз роҳи баҳсу гуфтушунид. Ал- 
батта, ин кори осону зудрас нест. Ҳанӯз солҳои 30 ва солҳои 60-70 низ 
ин масъалаҳо матраҳ буданд. Ва касоне, ки ин беадолатиҳородарк ме- 
карданд, онҳоро зиндонӣ мекарданд, ё дасткам аз вазифа барканор ме- 
намуданд. 

-Онзамон ҳамроҳ бо Шумо киҳо буданд, ки дар бораи истиқлол меан- 
дешиданд?-. 

- Бештари равшанфикрони тоҷик ва мардуми огоҳи шаҳру деҳоти 
ҳамаи навоҳии Тоҷикистон ин матлабро пуштибонӣ мекарданд. 

-- Агар бозсозӣ намешуд, кӯшиши истиқлолхоҳӣ дар Тоҷикистон ба 
вуҷуд меомад? 

- Бале, ба вуҷуд меомад. Вале, шояд, мурод дертар ҳосил мешуд. Яъне 
теъдоди афроде, ки ба ин ҷараён кашида шуданд, шояд ба ин андоза 
васеъ ва зиёд намебуд. Аммо онҳое, ки воқеиятро дарк мекарданд ва ме- 
диданд, ки дар ин ҷо як беадолатӣ вуҷуд дорад, ҳамеша буданд, ҳам дар 
солҳои 60-у 70 ва ҳам 80-ум. 

- Аммо ба шакли созмонҳои сиёсӣ набуданд. 

- На, расман набуданд. Гурӯҳҳои мухолифи сиёсати давлат вуҷуд 
доштанд. Ҳам дар Русия. ҳам дар Украина, ҳам дар ҷумҳуриҳои дигар 
буданд афроде, ки назари мухолиф доштанд. Вақте медиданд, ки дар 
ҷомеаи Шӯравӣ гуфтор якеву амал дигар аст, онҳоро интиқод мекарданд. 
Аммо фаъолияти ошкору расмии аҳзоби мухолиф дар он замон имкон- 
пазир набуд. 

- Ба фикрам, агар Болтику Қафқоз, ҷумҳуриҳои пешрафтаи Шӯравӣ 
даъвати истиқлолхоҳӣ намекарданд, Тоҷикистон пешоҳанг намешуд. 

- Бале. Нақши Тоҷикистон дар ин наҳзат бисёр маҳдуд аст. Ба ҳар 
сурат, наметавон гуфт, ки дар Тоҷикистон ба таври васеъ як наҳзати ом- 
мавии озодихоҳӣ вуҷуд дошт. Албата, мардуми зиёд дар ин наҳзати 
озодихоҳӣ ширкат карданд. Аммо мардуми зиёде буданд, ки аслан ин 
мавзӯъро дарк накарданд ва дар ин раванд ширкат надоштанд. 

Дар ҷумҳуриҳои дигар, масалан, дар ҷумҳуриҳои Назди Балтик, 
мардум аз хурд то бузург, аз чӯпон то раиси ҷумҳур, комунистону ғайри 
ҳизбҳо, ҳама ин мавзӯъро дарк карда буданд ва барои истиқлолияти дав- 

лати худ фаъолонаю якдилона мубориза карданд. Дарон ҷоҳо гуфтанд, 
ки мо, ҳама, пеш аз ҳама латиш ҳастем, литвонӣ ҳастем, ё эстонӣ ҳастем, 
барои мо забону фарҳанги мо азизтар аз мақому мансаб аст. Ва ин корро 
карданд. 

-. Истиқболи мардумиро аз истиқлол шумо чӣ гуна дарёфтед? Ҳамон 
лаҳза шуморо касе табрик кард? а. 

- Бале. Равшанфикрон, албатта, изҳори хушҳолӣ мекарданд. Вале дар 
рӯҳия ва рафтори ҳукумат ва ҳукуматдорон, гӯё тағйироти ҷиддие сурат 
нагирифта буд. Ва ҳатто то чанд моҳи дигар ҳам ҳукумат эҳсоси онро 
надошт, ки ҳоло Тоҷикистон давлати мустақил аст ва он дар назди халқи 
худ масъулият дорад. Ва бояд як силсила корҳоро бисёр базудӣ анҷом 
диҳад. Хусусан, корҳое, ки ба эҷоду таҳкими пояҳои давлати навбунёд, 
ба таъсиси урдуи миллӣ, базудӣ сохтану фаъол кардани як силсила сох- 
торҳою ниҳодоҳои фавқуллода муҳим; таъсиси Бонки миллӣ ва пули 
миллӣ ва ғайра иртибот дорад. Эҳсосу дарки ин масъалаҳо барои ҳуку- 
мадорон базудӣ муяссар нашуд. Шояд барои он ки онҳо омодагӣ надош- 
танд. | 

- Шумо чӣ фикр доред: зиндагии имрӯзаи мо хуб аст, ё давраи Шӯравӣ? 

- Метавон гуфт, ки "бад буд, бадтар шуд". Дар муқоиса ба замони 
Шӯравӣ имрӯз ҳолати иқтисодии мардум бадтар шудааст... 

- Шумо намояндаи Шӯрои олии Тоҷикистон дар Шӯрои олии ИҶШС 
низ будед. Чӣ гуна ба ин ҳайат ворид шудед ва оё ҷаласаи охирини Шӯрои 
олии ИҶШС-ро дар ёд доред? 

- Маро Шӯрои Олии Тоҷикистон ба ин кор муваззаф сохта буд. Қарор 
буд, ки Шӯрои Олии ИҶШС ҳадди акал то тобистони соли дигар кор 
бикунад, то пояҳои ҳуқуқии ҳамкориҳою робитаҳои иқтисодию техникӣ 
миёни ҷумҳуриҳоро таъмин намояд. Аммо 8 декабр намояндагони 
Русияву Украина ва Беларусия санади лағви ИҶШСвабавуҷуд овардани 
ИДМ-ро имзо карданд. Сипас, дар охири моҳ ҳукумати Русия дар бораи 
қатъи фаъолияти порлумони Шӯравӣ қарори худро эълон намуд. Ва 
ҳамин гуна кор нотамом монд. Агар дар ҳамон замон порлумон ИҶШС 
фаъолият мекард, вариантҳои беҳтари ислоҳоти иқтисодӣ ва корҳои 
иқтисодии байни ҷамо- хаз 1 Чар а: 
ҳири ИҶШС имконпазир 
буд. Ва авзоъ ба ин шакл 


бад намешуд. 


Гурӯҳе аз рушанфикрони 
кишвар дар маросими ёдбу- 
ди устод Тоҳири Абдуҷаб- 
бор. Душанбе, 25 апрели 
соли 2009. 

Тоҳири АБДУҶАББОР, 
ҳафтаномаи "Рӯзи нав", 
14 октябри 2003 


МАН СИЁСАТМАДОР НАБУДАМ, 
НЕСТАМ ВА НАМЕХОҲАМ БОШАМ 
(Мусоҳиба) 


- Баъди рафтан аз Тоҷикистон бори севвум аст, ки Шумо боз ба ватан 
меоед. Мақсади сафари Шумо ин дафъа чист? Оё дар Точикистон мондан 


намехоҳед? 

- Қабл аз ҳама мақсад аз омаданам ба Ду- 
шанбе ин аст, ки мехоҳам баъзе аз ҳуҷҷатҳои 
дар Бишкек ба наздикӣ гумкардаамро аз нав 
барқарор кунам. Зимнан, дар он фикр ҳастам, 
ки агар дарин ҷо кори муносибе пайдо кунам, 
дар ватан бимонам ва кор кунам. 

- Масалан, барои Шумо чӣ гуна кор му- 
носиб буда метавонад? 

- Дар Бишкек устоди донишгоҳ ҳастам ва 
аз назарияи иқтисод, аз иқтисоди байналми- 
лал ва муносибатҳои пулии миёни давлатҳо 
дарс мегӯям. Фикр мекунам, дар ин мавзӯҳо 
ва масоили онҳоро ба хубӣ огоҳам ва агар дар 
ин риштаҳо ба донишҷӯёни тоҷик дарс бигӯ- 
ям, судманд хоҳад буд. Дар гузашта ин дарсҳо 
дар Тоҷикистон роиҷ набуданд, вале имрӯз 
ба онҳо зарурати бештаре эҳсос мешавад. 

- Яъне метавон имрӯз хулоса кард, ки Шу- 
мо комилан аз сиёсат канораҷӯӣ мекунед ва | Устод Тоҳири Абдуҷаб- 
ба он баргаштан ҳам намехоҳед? бор ба ҳангоми пуштибо- 

- Албатта, маълум аст, ки ҳар як узви ҷо- |нӣ аз тарҳи Эъломияи ис- 
меа ба ин ё он тарз бо сиёсат сарукор дорад. | тиқлолияти Тоҷикистон 
Хоҳ чӯпон, хоҳ муаллим ё мақомоти баланд- |дар порлумон, соли 1991. 
пояи давлат, хуллас ҳар узви ҷомеа ба таври мустаким ё ғайримустақим 
ба сиёсат дахл дорад. Вале агар ба мафҳуми танги ин мафҳум бигӯем. 
ман сиёсатмадор набудам. нестам ва намехоҳам бошам. Ман як корманди 
илм ҳастам ва барои ман таҳқиқи падидаҳо ва рӯйдодҳои зиндагии 
ҷомаъа муҳимтар аст. Яъне кори ман ин аст, ки ҳолати мавҷудаи ҷомеъа 
ва дастовардҳою мушкилоти онро баррасӣ намуда, шароит ва роҳҳои 
ҳалли мушкилот ва пешрафти онро равшан созам ва ба пурсишҳое аз 
қабили "вазъи мо чигуна аст?". "оё мушкиле ҳаст ва дастовардҳои мо 

кадом аст?", "чӣ бояд кунем, ки зиндагии мо беҳтар шавад?" ва ба 
монанди инҳо посух ёбам. 

- Аммо ҷомеаи мо одат кардааст, ки ба равандҳои сиёсиву иқтисодӣ 
бештар онҳое таъсир расонида метавонанд, ки як вазифаи маъмурӣ 
доранд... 

- Табиист, ки дар ҷомеаи ақибмонда ҳамаи масъалаҳо ба фаъолияти 
ҳукумат бастагӣ дорад, яъне онҳое, ки бевосита машғули ҳамин гуна 
корҳо ҳастанд. Ҷомеаи мо ҳанӯз аз зинаи анъана берун наомадааст. Мар- 
думи мо ҳанӯз дарк накардаанд, ки маҳз онҳо, яъне мардум, соҳиби ин 
кишварандва ҳукумат бояд хизматгори онҳо бошад ва тавре бояд тавре 
рафтор намояд, ки хостаҳо ва манофеи мардум ҳифз шавад. Аслан, мар- 
дум бояд бигӯянд, ки ҳукумат чи корро ба чи тартиб анҷом бидиҳад. 
Мутаассифона, мо одат кардаем, ки ҳукуматро як чизе дар болои ҷомеа 
қарордошта арзёбӣ бикунем ва имкон бидиҳем, ки ҳарчи мехоҳад, 
бикунадва ҳарчи нахоҳад, накунад. Ин тарзи фаҳмиш хоси ҷомеаи ақиб- 
монда ва низомҳои истибдодию тоталитарӣ аст. Дар мо то ҳанӯз дарк 
накардаанд, ки маҳз онҳо ҳукуматро мехӯронанду мепӯшонанд. Пас, бояд 
мардум бигӯяд, ки мо ин гуна назму низомеро ва кадом ҳукумату хуку- 
матдоронро мехоҳем. 

- Оё солҳои 90-уми асри гузаштаро, ки баъзан ҳамчун "солҳои тиллоӣ" 
ё "демократияи тиллоӣ" муаррифӣ мешаванд, ба ҳамин равия нисбат 
додан мумкин аст? 

- Умуман. тавре гуфтам, ҷомеаи мо ҳанӯз ҳам аз назму низоми систе- 
маи анъанавӣ ё асримиёнагӣ берун наомадааст. Рӯиҳамрафта, низоми 
мавҷуда дар замони Шӯравиро метавон низоми феодализми давлатӣ 
номид. Яъне ҳатто дар солҳои низоми Шӯравӣ ҳам ҷомеъаи мо аз низоми 
асримёнагӣ берун нашуда буд. Ба назари ман, вазъи кунунӣ хеле бадтар 
аз он аст, ки 10-15 сол пеш буд. Ҳоло бар иловаи феодалҳои замони Шӯ- 
равӣ (раисони колхозҳою совхозҳо) арбобкамолҳою одинаҳои нав зуҳур 
кардаанд, ки шуморашон торафт меафзояд. 

- Аммо мегӯянд, ки ин як хусусияти капитализм аст... 

- На. Ин хоси низоми феодалӣ аст. 

- Чаро Шумо ҳатто дар замони Ҳукумати мусолиҳаи миллӣ ягон ва- 
зифаи маъмурӣ нагирифтед, то дар ислоҳи ин камбудиҳо саҳм гузоред? 

- Онҳое, ки аз мақсаду мароми мо огоҳанд, хуб медонанд, ки мо ҳеҷ 
гоҳ мансабхоҳ набудем ва нестем. Ман ҳеҷ гоҳ майли кор кардан дар 
дастгоҳи ҳукуматро надоштам ва имрӯз ҳам надорам. Талоши мо барои 
он буд, ки ҳамаи мо дар як хонаи муштараке бо номи Тоҷикистон зиндагӣ 
кунем. Ман ва бисёре аз равшанфикрони тоҷик мехостем, ки дар киш- 
варамон адолату ободӣ бошад. Фасоду палидиву ҷинояткорӣ набошад. 
Дар ҷомеъа инсон мақоми аз ҳама болотарро дошта бошад ва ҳар кас 
мисли инсони озод ва соҳибихтиёр зиндагӣ кунад. Аммо шарти аввали 
озодии афроди ҷомеъа таъмин намудани соҳибихтиёрии халқ аст. Халқи 

мо аз соҳибихтиёрӣ маҳрум буд. Тоҷикистон як вилояте буд дар як дав- 
лати унитарӣ. Аз ин рӯст. ки мо барои ба даст овардани истиқлолияти 
давлатӣ ва рушди фарҳанги миллии худ кушидем. Бино бар ин ҳаракати 
мо ба монанди ҷунбишҳои озодихоҳонаи ҳамаи халқҳои собиқ Шӯравӣ 
як ҳаракати миллӣ-озодихоҳӣ буд. 

- Пас имрӯз рисолати худро Шумо иҷрошуда меҳисобед? 

- То андозае, бале. 

- Яьне? 

- Яъне имрӯз Тоҷикистон, дар рӯи коғаз ҳам бошад, кишвари мус- 
тақил аст. Ҳамон вақт ва имрӯз ҳам ҳамагон бар онанд, ки шарти аввали 
ҳалли тамоми масоили иқтисодию иҷтимоӣ ва хусусан, фарҳангии як 
миллат истиқлолияти он кишвар аст. То замоне кишвар истиқлолият 
надошта бошад, ин масоил ҳам ҳал намешавад. Ҳанӯз 15 сол пеш гуфта 
будам, ки инсон на барои тавлиди маҳсулот, на барои истеҳсоли пахта 
ба дунё меояд, балки барои он кор мекунад, ки эҳтиёҷоти моддию маъ- 
навии худро таъмин кунад ва мисли инсон зиндагӣ кунад. 

Вақте мо мегуфтем, ки мардуми Тоҷикистон дар хонаи худ бояд дорои 
ҳама гуна ҳуқуқҳои фитрӣ бошанд, ин маънои онро надошт, ки мо ҳуқуқи 
дигаронро паст мезанем. Манзури мо ин буд, ки мо набояд зери фармони 
касе бошем ва на фармонравои каси дигаре. 

-- Як сиёсатмадори шинохтаи Тоҷикистон дар як сӯҳбате иброз дошта 
буд, ки мамлакат танҳо дар сурате метавонад пешрафт дошта бошад ва 
як давлати абарқудрат шавад, ки аҳолиаш аз 60 миллион зиёд бошад. 
Шумо ба ин фикр розӣ мешавед? 

- Ба назари ман, ин ақида, ки як миллати кӯчак наметавонад иқтисо- 
ди пешрафта дошта бошад, чандон дуруст нест. Бештари кишварҳои 
ҷаҳон давлатҳои хурд мебошанд. Дар миёни онҳо кишварҳои пешрафта 
кам нест. Масалан, Сингапур, ки як ҷазира аст ва ҳамагӣ 3,5 миллион 
аҳолӣ дорад, даромади солонаи аҳолии кишвар ба сари ҳар як нафар 
қариб 34 ҳазор доллар аст. Ё ки Швейтсарияро бигирем. Он як киш- 
вари ободу пешрафта аст. Даромади саронаи мардум дар ин кишвар 
дар ҳудуди 44 ҳазор доллар аст. Ин худ далели он аст, ки ҳамагуна киш- 
вар чӣ хурд, чӣ бузург метавонад пешрафта бошад. 

- Имрӯз танзими оила ба яке аз самтҳои сиёсати Тоҷикистон табдил 
ёфтааст. Ин раванд то кадом андоза метавонад ба пешрафти иқтисод мусо- 
идат кунад ва то кадом андоза халал расонад? 

- Албатта, ин масъаларо бо ду се ҷумла наметавон равшан сохт. Воқе- 
ан, танзими оила ин як амри зарурии ҳамаи кишварҳост, вале мавзӯи му- 
ҳим он аст, ки ин кор чӣ гуна сурат мегирад. Кишварҳои пешрафта аслан 
ба ин масъала дахл намекунанд. Дар он ҷо мавзӯи чанд фарзанд доштан. 
ё надоштан дар ихтиёри худи хонаводаҳост. Албатта, давлат барои хона- 
водаҳои серфарзанд кӯмакҳои зиёде ҳам мекунанд. Ҳатто кӯмак дар ин 
кишварҳо ба маротиб бештар аз он аст, ки дар замони Шӯравӣ ба мо- 
дарони серфарзанд мекарданд. Бо вуҷуд он, дар кишварҳои пешрафта 

аҳолӣ зиёд намешавад. Масалан, тайи 10-15 соли охир аҳолии кишварҳои 
Аврупои Ғарбӣ коҳиш меёбаду афзоиш не. Сабаби ин дигар аст. Аммо 
дар кишварҳои ҷаҳони саввум мекӯшанд, ки сиёсати танзими хонаводаро 
амалӣ кунанд, то ин ки аҳолии кишвар бо суръати зиёд афзоиш наёбад 
ва мушкилоти зиёди иқтисодию иҷтимоиро ба бор наёрад. Вале тайи 
даҳсолаҳои гузашта онҳо натавонистанд, ки ба ин хадаф бирасанд. Зеро 
вазъияти ин гуна давлатҳо дигар аст. Ин ба Тоҷикистон ҳам дахл дорад. 
Мутаассифона, дар мо ба ин гуна масоил таври огоҳона ва дуруст 
бархӯрд намекунанд. Дармо ҳатто як кори хубро тавре метавонанд анҷом 
бидиҳанд, ки натиҷаи бад ба бор орад. 

- Имрӯз Тоҷикистон наздик 1 миллиард доллар қарз дорад ва тақрибан 
1,8 миллион аҳолиаш дар хориҷи кишвар кор мекунанд. Оё бо ин роҳ 
метавонад истиқлолияти иқтисодиашро таъмин кунад? 

- Аз назари ман, имрӯз мавзӯи истиқлолияти иқтисодӣ бояд таври 
дигар матраҳ шавад. Дар гузашта гуфтаи Ленинро, ки: "ИСТИҚЛОЛИЯТИ 
сиёсӣ бидуни истиқлолияти иқти- 
содӣ маънӣ надорад". бештари 
кишварҳои ҷаҳон асли сиёсати 
худ қарор дода буданд. Аммо им- 
рӯз вазъи ҷаҳон комилан тағйир 
кардааст ва кишварҳои ҷаҳон 
бештар ба сӯи ҳамгароӣ мера- 
ванд. Ҳоло иқтисоди ҷаҳонӣ ба 
сифати як организми воҳид шакл 
мегирад ва дар ин шароит ҳеҷ 
кишваре, чӣ хурду чӣ бузург на- 
метавонад истиқлолияти иқтисо- 
дии худро ба маънии томаш таъ- 
мин кунад, яъне ҳама гуна маҳ- 
сулоти мавриди ниёзи худро дар 
кишвари худ истеҳсол кунад. Аз 
ин рӯ, кишварҳои ҷаҳон бар он мекӯшанд, ки дар дохили кишвар он 
соҳаҳои иқтисоди миллиро рушд диҳанд, ки заминаҳои мусоид барои он 
вуҷуд дорад ва дигар навъҳои маҳсулоти мавриди ниёзи худро аз 
кишварҳои дигар дарёфт кунанд. Ин роҳи дурусти таъмин кардани 
самарабахшии иқтисодӣ аст. Тоҷикистон низ мебояд, ки дар ҳамин самт 
ҳаракат кунад. ; 

Истиклолияти иқтисодӣ ба маънии анъанавиаш маънои онро дорад, 
ки кишвар бояд дорои иқтисоди бисёрсоҳа бошад ва ҳамаи соҳаҳоро, аз 
ҷумла мошинсозии сабуку вазнин, саноати кӯҳӣ, саноати электронӣ, ҳаво- 
навардӣ, электротехника ва ғайраро ба вуҷуд орад. Аммо имрӯз бештари 
кишварҳои ҷаҳон, аз ҷумла Тоҷикистон ба ҳеҷ ваҷҳ наметавонанд, ки 
ҳамаи соҳаҳоро дошта бошанд. Тамоми кишварҳо имрӯз дар андешаи 
он ҳастанд, ки соҳаеро ривоч бидиҳанд, ки дар онҳо маҳсулот арзонтар 

Ва кишвареро, ки дар он ҳанӯз ҳам ко- 
ри кишоварзиро бо гову хар апҷом Мме- 
диҳад, пешрафта номидан мумкин нест. 


ва хубтар истеҳсол мешавад, то ба ин восита чизҳои арзони худро ба ди- 
гарон бидиҳанд ва аз онҳо чизҳои арзон бигиранд. Зимнан, ҳамгароии 
иқтисодии кишварҳои ҷаҳон тавре бояд сурат бигирад, ки баробарҳуқу- 
қии кишварҳо поймол нагардад, яъне ҳеҷ кишваре назди касе тобеъу 
дастнигар набошад. Ин ҳадаф дар ҷое бароварда мешавад, ки кишварҳо 
имконоти худро нек бишносандва соҳаҳои тахассусии худро муайян намо- 
янд. Мутаассифона, Тоҷикистон то ба ҳол маълум накардааст, ки ба кадоме 
аз соҳаҳои иқтисод авлавият бидиҳад. Барои ин мебояд равшан сохт, ки 
барои рушди кадом соҳаҳо дар мо заминаи мусоид вуҷуд дорад ва ба 
рушди онҳо авлавият бидиҳем. Дуруст аст, ки имрӯз мо имконият надорем, 
ки баъзе аз навъҳои маҳсулотро тавлид кунем, аммо фардо ин гуна имкон 
ба вуҷуд меояд ва ё бояд ин гуна имконро тадриҷан ба вуҷуд овард. 

Ба назари ман, Тоҷикистон дар соҳаҳои саноати сабук, саноати кӯҳӣ, 
туризм, энергетика,саноати микроэлектроника ва ғайра заминаҳои хуб 
барои рушд дорад. Масалан, рушди босуръати саноати дӯзандагиро дар 
Тоҷикистон метавон таъмин намуд. Имрӯз мо 1 тон пахтаро ҳамчун ашёи 
хом ба нархи ҳазор доллар мефурӯшем. Аммо бояд ба назар гирифт, ки 
фоидаи мо даҳчанд мебуд агар онро дар шакли маҳсулоти тайёр ба 
фурӯш мебаровардем. Зеро мо ки имрӯз ашёи хом, яъне пахтаро содир 
мекунем, метавонем коркарди онро дар кишвар ба роҳ монем ва бад-ин 
тариқ ҳам барои ҳазорон нафар мардуми кишвар ҷои кор муҳайё созем 
ва ҳам ба маротиб бешїар даромад ҳосил кунем. Хусусан ки ҳамарӯза 
талабот ба либосҳои пахтагӣ дар дунё меафзояд. 

- Мутаассифона, то ба имрӯз ҳукумат ва аҳзоби сиёсӣ барномаи хоси 
пешрафти иқтисодии Тоҷикистонро пешниҳод накардаанд. Шумо ояндаи 
Тоҷикистонро чӣ гуна мебинед? 

- Барои ояндаро дидан аввалтар зарур аст имрӯзро бинем. Таҳлили 
дурусти равандҳои имрӯзаро арзёбӣ кунем. Ман, ки дар хориҷ аз кишвар 
ба сар мебарам, ҳоло намедонам, ки ҳукумат ва аҳзоби сиёсӣ чӣ 
барномаҳоеро тарҳрезӣ намудаву амалӣ мекунанд. Албатта, хеле хуб 
мебуд, агар барномаҳои мушаххас вуҷуд дошта бошанд, аммо мутаас- 
сифона, аз сӯҳбат бо он рафиқоне, ки дар ин ҷо доштам, маълум шуд, ки 
ин гуна барномаҳо вуҷуд надоранд. Аслан ин вазифаи ҳукумат ва оли- 
мони кишвар аст, ки ба ин мавзӯҳо таваҷҷӯҳ бикунанд. Дар соли 1991 мо 
тасмим гирифта будем, ки як барномаи рушди иқтисодиву иҷтимоии 
Тоҷикистонро таҳия ва ба ҷомеа пешниҳод кунем, то дар атрофи он баҳс- 
ҳо сурат бигирад ва дастҷамъона ба натиҷае бирасем. Мутаас-сифона. 
бо сабабҳои маълуми сиёсӣ иҷрои ин кор сурат нагирифт. Ба ақидаи 
ман, ҳоло ҳам дер нашудааст, зеро мавзӯъ мавзӯи муҳим аст. 

Имрӯз гуфтан мехохам, ки ҷомеаи мо дар дуроҳае, ҳатто чорроҳаёе 
қарор дорад. Ҳарчанд ки мардум ва ҳукумат ин маъниро дуруст дарк 
накардаанд ва аз ин рӯ, дар интихоби дурусти яке аз роҳҳо кӯшиш ба 
харҷ надодаанд ва намедиҳанд. 

Аслан бубинед, ки дар ҷомеаи мо дигаргуниҳои бунёдӣ сурат меги- 
ранд. аммо бидуни ихтиёру интихоби мардум. Масалан, ҳоло гузор аз 
низоми сусиёлизм ба низоми сармоядорӣ ҷараён дорад, аммо дар ин кор 
мардум ихтиёре надоранд. Яъне мардуми Тоҷикистон ба ихтиёри худ на 
аз низоми сусиёлистӣ даст кашидандва на роҳи эъмори низоми иқтисоди 
бозаргониро пеш гирифтанд. Ин ҳама аз тарафи ҳукуматдорон бидуни 
дар назар гирифтани раъйи мардум ва тақлидкорона сурат мегирад. Аз 
ин ҷост, ки ин дигаргуниҳо хеле ба кундӣ ва ба шеваҳои нораво амалӣ 
мешаванд. Чун тӯдаҳои васеи мардум ба ин дигаргуниҳо омода набуданд 
ва моҳияти онро дуруст дарк накарданд, нисбати онҳо назари нек надо- 
ранд. Ҳатто имрӯз вожаи "демократия" як вожаи манфӣ ва масхара шу- 
дааст. Зеро онҳо намедонанд, ки демократия чист. Дар гузашта дар 
кишвари мо ҳеҷ гоҳ низоми мардумсолорӣ набуд ва ҳоло ҳам нест. Мо 
фақат режимҳои истиб- ) 
додӣ ва амирону ҳокимони 
мустабид доштем. Онҳо 
мардуми моро ба ғуломӣ 
одат кунонида буданд. 
Мардум ба дарки ин нара- 
сидаанд, ки ҳеҷ кас аз ҳеҷ 
вазиру амир кам нест ва 
ҳарфи мардум низ бояд 
шунида шавад. 

- Аммо дар Консти- 
тутсияи мо навишта шу- 
дааст, ки мо як давлати де- 
мокративу дунявӣ ҳас- 
тем... 

- Дуруст аст. вале Қо- 
нуни асосии мо танҳо дар 
рӯи коғаз аст ва ҳанӯз амал намекунад. Барои он ки ин Конститутсияро 
мо бо ширкати огоҳонаи тамоми мардуми кишвар насохтаем. Он нусхаи 
кӯр-кӯрона рӯйбардоршудаест аз Конститутсияи кишварҳои дигар. Аз 
ин рӯ, ҳатто онҳое, ки ин Конститутсияро "сохтаанд" ва ба тарафдории 
он раъй додаанд, аксаран намедонанд, ки вожаи "конститутсия" чӣ маънӣ 
дорад ва қонун чист. Агар ин тавр набуд, ин бадбахтиҳо ҳеҷ гоҳ рух 
намедоданд. Демократия, яъне мардумсолорӣ бояд назму оромиш ва 
заминаҳои пешрафтро дар кишвар таъмин намояд. 

- Шумо гуфтед, ки мехостед барномаи рушди иҷтимоиву иқтисодии 
Тоҷикистонро таҳия кунед. Оё имрӯз чунин барнома пешниҳод карда 
метавонед ва гузашта аз ин, агар ҳукумат чунин барномаро пешниҳод 
кунад, дар амалӣ гаштани он иштирок мекунед? 

- - Дар ҳақиқат, пас аз истиқлолияти давлатиро касб кардани Тоҷи- 
кистон, моҳи сентябри соли 1991 Созмони Мардумии Растохез қарор 

Қонуни Асосӣ (Конститутсия )-ро дар 
кишвари мо бо ширкати огоҳонаи тамоми 
мардуми кишвар насохтаанд. балки он нусхаи 
кӯркӯрона рӯйбардоршудаест аз Коисти- 
тутсияи кишварҳои дигар аст. 


карда буд, ки чунин барномаеро таҳия ва ба ҷомеа пешниҳод кунад. 
Солҳои баъдӣ низ дар ҳамин фикр будем ва ҳоло ҳам чунин андешаро 
дорем. Вале мушкил ин аст, ки онро кӣ амали мекунад. 

Он солҳо мо хеле чизҳо гуфта будем ва онҳоро баъдтар амалӣ кар- 
данд, вале хеле дер ва на ба он шакле, ки мебоист. Масалан, мо талаби 
истиклолият мекардем, агарчи он замон иддае ба ин зид буданд. Шукр, 
беш аз даҳ сол аст, ки истиқлолияти кишварро бо раксу пойкубиҳо ҷашн 
мегиранд. Мо дар мавриди пули миллӣ мегуфтем, он замон зид барома- 
данд, ҳоло пули миллӣ ҳаст. Мо дар бораи зарурати таъсиси артиши 
миллӣ сухан гуфтем, талош кардем, накарданд. Ба ақидаи мо, агар он 
замон мо артиши миллӣ медоштем, ҳеҷ гоҳ дар Тоҷикистон ҷанги шаҳр- 
вандӣ сурат намегирифт. Сӯҳбатҳое доштем дар мавриди ислоҳи низоми 
иқтисодиву иҷтимоӣ, ҳукуматдорон қабул надоштанд, имрӯз худи ҳуку- 
мат сари ин масъала ҳарф мезанад. Ҳоло ҳам мо дар фикре ҳастем, ки як 
барномае пешниҳод кунем, аммо муҳим он аст, ки кӣ ва чӣ гуна онро 
амалӣ мекунад. Зеро ҳатто як барномаи хубро мумкин аст тавре амалӣ 
кунанд, ки натиҷаи мусбат надиҳад. Пешниҳод кардани барнома нисфи 
кор аст, муҳим амалӣ кардани он аст. 

- Пас шояд барои амалӣ кардан ба сари қудрат омадан зарур бошад? 

- На, на: Ин шарт нест. Барнома барои ҳамагон аст ва бо ширкати 
тамоми мардум бояд амалӣ шавад. Дар сари қудрат онҳое бояд бошанд, 
ки лаёқати онро доранд. Ман як олим ҳастам, на аҳли сиёсат. Сиёсат ва 
талоши қудрат кори аҳзоби сиёсӣ аст, на кори созмонҳои иҷтимоӣ. Соли 
1989 ман гуфта будам, ки ман тарафдори онам, ки дар ҷомеа ҳизбҳои 
зиёд набошанд ва ҳамагон дар атрофи аҳдофи миллӣ муттаҳид шаванд, 
на барои ҳадафҳои гурӯҳӣ ё маҳаллӣ талош кунанд. Бояд тавре амал 
кард, ки манфиати ҳамагон дар пеши назар бошад, на як қишри ҷомеа. 
Дар Тоҷикистон даҳҳо ҳизбу созмонҳо ба вуҷуд омаданд ва ин худ далели 
набудани ваҳдату якпорчагии мардуми кишвар буд. Мо метавонем тар- 
ҳеро дар бораи роҳҳои пешрафт ва эҷоди як ҷомеаи мутамаддин пеш- 
ниҳод кунем, аммо бар он меандешем, ки он то чӣ андоза қобили дарки 
дигарон хоҳад будва гузашта азон, чӣ гуна амалӣ хоҳад шуд. Зеро имрӯз 
дар ҷомеаи мо ваҳдати назар дар бисёр масоил заиф аст ва болотар аз 
он мутобиқи манофеи баъзе гурӯҳҳои ҷомеа намебошад. 

- Бурӣ Каримов дар як мусоҳибааш дар "Бизнес и политика" гуфта 
буд, ки ман як барномаи омодашудаеро дорам, ки роҳи раҳоӣ аз бӯҳрони 
мавҷударо нишон медиҳад, аммо инро танҳо ба Президент Раҳмонов 
хоҳам дод. Ин аз чӣ далолат мекунад? 

- Ба фикри ман, ҳатто агар Президент як барномаеро тарҳрезӣ ме- 
кунад, онро бояд ба мардум пешниҳод кунад. Ҳар ҳизбу ҳаракат ва ҳар 
шаҳрванди қаторӣ ҳам бояд барномаи худро ба мардум пешниҳод кунад 
ва мардум бояд бигӯяд, ки онро қабул мекунад ё на. Албатта, ин ҳаққи 
Бурӣ Каримов аст, ки барномаи худро ба Президент пешниҳод мекунад, 
ё ба мардум. Шояд ӯ фикр мекунад, ки чун дар садри олӣ Президент ни- 


282 


шастааст, танхо бо қудрати ӯ метавон ин барномаро амалӣ кард. Аммо 
хусусияти як ҷомеаи солим ин аст, ки ҳар ҳарф ба мардум гуфта шавад 
ва пас азин ба амалӣ карданаш шурӯъ бикунад. Мо ҳам нияти пешниход 
кардани як барномаро дорем ва мақсади мо ба вуҷуд овардани баҳс дар 
атрофи ин барнома аст. Қабул кардан ё накардани барнома барои мо 
муҳим нест. Муҳим он аст, ки мардум битавонанд сари он ақидаҳои худро 
баён карда тавонад. («Чам , 

- Шумо муаллифи нахустин Эъломияи истиқлолияти Тоҷикистон ҳас- 
тед. Он чӣ гуна эъломия буд ва чӣ гуна пазируфта шуд? 

- Бале, мо лоиҳаи алтернативии Эъломияи истиқлолияти Тоҷикис- 
тонро соли 1990 пешниҳод карда будем ва он мутобиқи аҳдофи барномаи 
мо буд, ки ҳанӯз соли 1989 таҳия шуда буд. Вале мутаассифона, он замон 
варианти пешниҳодкардаи мо пазируфта нашуд ва аммо соле. баъд онро 
қабул карданд. 

- Имрӯз назари Шумо ба он чӣ ки ба истиқлолияти Тоҷикистон дахл 
дорад, чӣ гуна аст? 

- Аввалан, ки ман хеле хуш ҳастам, ки . 
мардуми Тоҷикистон соҳибихтиёр шуда- 
анд. Албатта, ин истиқлолият ҳанӯз комил 
нест. Бисёриҳо бар ин назаранд, ки Тоҷи- 
кистон ҳоло ҳам таҳти таъсири дигарон 
қарор дорад. Барои мисол, яке аз рӯзно- 
маҳои Қазоқистон навиштааст, ки Тоҷи- 
кистон протекторати Русия аст. Дар матбу- 
оти Русия ҳам гоҳо чунин гуфторҳо ба на- 
зар мерасанд. Агар вокеъбинона ба масъа- 
ла назар афканем, ин суханон ҷон доранд. 
Албатта, таъмини истиқлолияти комил ко- 
ри осоне нест. Дар ҳар сурат, агар Тоҷи- 
кистонро мо бо кишварҳои дигар, аз ҷумла 
кишварҳои назди Балтика муқоиса бику- 
нем, мебинем, ки истиқлолияти Тоҷикис- 
тон ноқис аст. Ҳоло муҳимтар аз ҳама он 
аст, ки мо дарк кунем, чаро чунин аст, ил- 
латаш чист ва чигуна метавон пояҳои истиқлоли миллиро мустахкам 
кард. Ин як мавзӯи доманадор аст ва дар як сӯҳбати кӯтоҳ ман наме- 
тавонам онро пурра баён кунам. 

- Оё имкон дошт, ки ин истиқлолият аз соли 1991 то ба имрӯз комил 
гардад? 

- Бале. Бисёре аз кишварҳои собиқ Шӯравӣ ҳамвора кӯшиданд, ки 
истиқлолияти давлати худро таҳким бахшанд ва дар ин роҳ хеле муваф- 
фақ шуданд. Аммо дар Тоҷикистон вазъ ба гунаи дигар аст. Сабаб он 
аст, ки дар Тоҷикистон ва дар маҷмӯъ дар кишварҳои Осиёи Марказӣ 

Устод Тоҳири Абдуҷаббор дар 
рӯзи истиқлоли Тоҷикистон, 
9-уми сентябри соли 2008. 


на ҳамаи мардум ва хусусан, ҳукуматдорон аҳамияти истиқлолиятро дарк 
ва барои он талош карданд. Равшанфикрони озодихоҳи тоҷик дар талаби 
истиқлолият шуданд, вале роҳбарони кишвар онро қабул надоштанд ва 
ҳатто моро туҳматҳо заданд. Дар зеҳни бисёриҳо ҳамин туҳматҳо боқӣ 
мондаанд. Мардум таҳти таъсири ҳамин туҳматҳо монд ва қобилияти 
дарки дурусти масъаларо гум кард. Онҳо дарк накарданд, ки ин манфиати 
кулли мардум аст, ё як гурӯҳ. 

Озодӣ ва истиқлолият ҳаққи табиии инсонҳо ва халқҳо мебошад. 
Тамоми мардуми ҷаҳон дар тӯли таърих барои озодию истиқлолияти 
худ мубориза бурдаанд. Муҳаққиқи номии инглис Лорд Актон навишта- 
аст, ки таърихи башар ин таърихи мубориза барои озодӣ аст. Аммо бахше 
аз мардуми кишвари мо истиқлолиятро нахостанд ва ҳатто бар зидди 
он иқдом карданд. Ба ин маънӣ, бисёре аз олимон ва сиёсатшиносони 
кишварҳои дигар низ ишора кардаанд ва инро сабаби тӯлонӣ будани 
вазъи бӯҳронӣ дар кишварҳои Осиёи Марказӣ донистаанд. 

- Дар муддате ки Шумо дар хориҷи кишвар ба сар мебаред, бо нафаре 
аз мақомоти баландпояи Тоҷикистон, масалан Президент вохӯрие доштед? 
Агар не, чунин имкон фароҳам ояд аз ӯ чӣ мепурсидед? 

- На. Чунин мулоқот сурат нагирифтааст, аммо агар чунин имкон ба 
вуҷуд меомад, аз Президент мепурсидам, ки чаро дар ҷомеаи мо вазъ 
чунин аст? Олимҳои мо ва ҳукумат ба чӣ кор машғуланд? Кӣ тасмим ги- 
рифт, ки ислоҳот ба чунин шакл сурат бигирад? Ва ба ҳамин монанд 
саволҳои дигар. 

- Баъзе овозаҳо ҳастанд, ки Шумо мушовири ҳуқуқии Президенти 
Қирғизистон ҳастед. Ин овоза то куҷо воқеият дорад? 

- На, набудам. Танҳо ба ҳайси мудири кафедраи Донишгоҳи гума- 
нитарии ин кишвар фаъолият дорам. 

- Шумо яке аз фаъолони майдони сиёсат дар ибтидои солҳои навадум 
будед. Пас аз оғози ҷанги шаҳрвандӣ ва кишварро тарк гуфтани мухо- 
лифини собиқ, Шумо чаро дар ҷараёни музокирот ширкат надоштед? 

-“Мо ҳама корро кардем, ки ин ихтилоф пеш наояд, ҷанг нашавад. 
Баъдан ҳам, ки ин низоъҳо сурат гирифтанд, барои расидан ба сулҳу 
оштӣ талош кардем. Яъне ҳар кореро, ки аз дастамон омад, кардем, то 
тарафҳо сулҳ кунанд. Аммо чаро ба ИНОТ напайвастем? Сабаб ин аст, 
ки мо ҳамагон дар масъалаи ҳарчи зудтар расидан ба сулҳу оромӣ ҳам- 
назар будем ва дар ин роҳ ҳамгом будем. Аммо хеле масоиле буданд ва 
ҳастанд, ки дар мавриди он мо назари хоси худро доштему дорем. 

- Байни Шумову роҳбарони собиқи оппозитсиюн имрӯз ягон ҳамкорӣ 
ё ихтилофе вуҷуд дорад? 

- Ҳеч гуна ҳамкорӣ вуҷуд надорад ва мавзӯи ихтилоф ҳам дар миён 
нест. 

- Агар дар интихоботи соли 2006 мардум Шуморо ба маснади 
Президентии кишвар номзад пешниҳод кунанд, розигӣ медиҳед? 

- Бори дигар таъкид мекунам, ки ман як корманди илм ҳастам ва ҳеҷ 
гоҳ майли кор кардан дар дастгоҳи ҳукуматро надоштам ва надорам. 
Дар охири солҳои 80 ва аввалҳои солҳои 90 аз ҷониби ҳукумат бар ман 
пешниҳод шуда буд, ки ба дастгоҳи ҳукумат шомил гардам. Вале ман 
онро напазируфтам. Ҳоло ҳам чунин майле надорам. 

Андешаи ман ингуна аст, ки мо ҳама як хона дорем ва он Тоҷикистон 
аст: Ҳамагӣ дар он зиндагӣ мекунем ва мехоҳем, ки он обод бошад. 
Сарварии ин хонаро бояд касе бояд ба ӯҳда бигирад, ки лаёқату 
истеъдоди иҷро кардани вазифаҳои басо сангин ва пурмасъулияти 
раҳбарии кишварро дошта бошад. 

Сӯҳбати Раҷаби Мирзо, 
Фарҳоди Милод 


Устод Тоҳири Абдуҷаббор дар мулоқоти нахустини тарафҳои даргири 
тоҷик дар Покистон соли 1994 пешпиҳод кард, ки ҳар ду тараф бидуни 
шарту шароит созишномаи сулҳро имзо кунанд ва паноҳандагонро ҳарчи 
зудтар ба кишвар баранд. Аммо созишнома бо тақсими мансаб дар соли 
1997 ба имзо расид. Дар акс: Устод Тоҳир дар Исломобод, соли 1994. 

Тоҳири АБДУҶАББОР, 
радиои Би-Би-Си,17.09. 2004. 


РАСТОХЕЗ СОЗМОНИ 
ОЗОДИХОҲ БУД 
(Мусоҳиба) 


Шунавапдаготи азиз, дуруд бар Шумо! 

Дар барпомаи имшаби "Гуфтугӯи ош- 
кор" дар истудиёи бахши форсии Би-би-си 
дар шаҳри Душанбе Тоҳири Абдуҷаббор, БАРЕР ЭБ 
узви пешити порлумони Тоҷикистон ва раиси | Сӯҳбаторо Сӯҳроби Зиё - | 
Созмони Мардумии Растохез ширкат | хабарнигори Би-Би-Си 
доранд. 

- Оқои Абдуҷаббор, хӯш омадед ба ин сӯҳбат. Пас аз оғози ҷанги дохили 
Шумо аз саҳнаи сиёсии Тоҷикистон комилан фосила гирифтед ва беш аз 
даҳ соли ахир дар хориҷ аз кишвар иқомат доштед. Оё тасмими бозгашт 
ба Ватан душвор набуд? 

- Тайи ин муддат ман дар Ирон, Қазоқистон ва Қирғизистон будам. 
Дар Қирғизистон, дар Донишгоҳи байналмилалӣ ва Донишгоҳи академии 
идории назди раёсати ҷумҳурии ин кишвар тадрис мекардам. Қасди худам 
ҳам борҳдин буд, ки биёям ин ҷо ва дӯстон ҳам мегуфтанд, ки дар наза- 
рияи иқтисод ва иқтисоди байналмилал, шукри худованд, ки донишҳое 
дорем ваомӯзиши ин фанҳо барои донишҷӯёни тоҷик ҳам муфид хоҳад 
буд. Билохираимрӯз омадам ин ҷо. 

- Хонаводаи Шумо ҳам ин ҷо ҳаст ё дар хориҷ аз Тоҷикистон? 

- Дар Тоҷикистон ҳаст, мунтаҳо дар Душанбе нест. 

- Акнун ки ба Тоҷикистон баргаштед, машғули чӣ кор ҳастед? 

- Дарназар дорам, ки дар донишгоҳ тадрис бикунам. 

- Тоҳири Абдуҷаббор ба унвони раҳбари Созмони Растохез дар оғози 
ҳаракати миллӣ ва мардумӣ дар Тоҷикистон дар авохири даҳаи 1980-и 
милодӣ ба унвони яке аз чеҳраҳои муҳими сиёсӣ матраҳ буд. Аммо дар 
бештари маворид Созмони Растохезро дар канори аҳзоби дигари сиёсии 
он вақт яке аз сабабгорони оғози нооромиҳои сиёсӣ дар авоили даҳаи 
1990-и милодӣ ва сипас табдили ин нобасомониҳо ба ҷанги дохилӣ ме- 
донанд. Шумо ба унвони раҳбари ин созмон ин иттиҳомро мепазиред? 

- Ба ҳеҷ ваҷҳ! Ба назари ман, ҷомеъаи мо, бештари мардуми Тоҷикис- 
тон аз маърифати сиёсӣ ва воқеъиятҳо хеле дуранд. Чанд рӯз пеш мардум 
истиқлоли Тоҷикистонро ҷашн гирифтанд ва хеле маросими пуршукӯҳ 
буд. Ин андешаи кӣ буд? Ин андешаи мо буд! Он чизе, ки мо барои он 
талош кардем. Дар замоне ки Тоҷикистон истиқлолият надошт, ба 

масобаи як вилояти давлати имперотурии Русия буд ва ҳукуматдорони 
Тоҷикистон дар ин ҷо аз ҳама гуна хаққу ҳуқуқ ва салоҳият махрум 
буданд. Онҳоро ҳар вакте мехостанд, аз Москав аз кор мегирифтанду ба 
кор мегузоштанд. Ва халқи тоҷик, ҳам ҳамин тавр, хеҷ гуна ҳаққу ҳуқук 
надошт. Забону фарҳангаш поймол шуда буд. Ва мо вазифаи худ 
донистем, ки дар чаҳорчӯби ҳатто ҳамон қонунҳое, ки мавҷуд буданд, 
талош кунем, ки мо ҳам дар хонаи худ зиндагӣ мекунем, хакку ҳуқуқ 
дорем, халқи тоҷик меросбари як фарҳанги бузургу бостонӣ ҳаст ва ҳақ 
дорад дар хонаи худаш забону фарҳангашро ҳифз бикунад. Он вақт 
ҳукуматдорон зидди ин чиз буданд, чунки онҳо афроди дастнишондаи 
Маскав дар Тоҷикистон буданд. 

-Зимнан, Шумо ба унвони яке аз муаллифони аввалин тарҳи Эъломияи 
истиқлолияти Тоҷикистон ҳастед. Дар оғоз сабабҳои нооромиҳои Тоҷи- 
кистонро ба Маскав ишора кардед. Далели ин иддаъо чӣ ҳаст? УР, 

- Беҳтар аст бигӯем, мояи ихтилофе, ки байни равшанфикрони тоҷик, 
аҳзобу созмонҳои тозабунёд ва ҳукумати Тоҷикистон вуҷуд дошт, чӣ 
ҳаст. Мо ба ҳеҷ ваҷҳ мухолифи ягон ҳукумат набудем ва нестем. Мо 
мухолифи сиёсати онҳо будем. 

Соҳибихтиёрии Тоҷикистон ва халқи тоҷикро талаб кардем, ба 
хотири ин ќи онҳо битавонанд ба он тавре ки лозим аст ва савоб.медо- 
нанд, масоилашонро худашон ҳал кунанд. Ва касоне, ки аз берун ҳастанд 
ва дарки ин воқеъиятҳоро надоранд ва аксар вақт гуфторашон мутобиқи 
манофеъи миллии халқи тоҷик нест, ба онҳо фармонравоӣ накунанд. Аз 
ин хотир, мо гуфтем, ки низоми демукросӣ беҳтар аст, яъне ҳокимияти 
халқ ва ин ки мардум ихтиёри ҳаллу фасли ин корхоро дошта бошад. Ва 
низоми демукросӣ мухолифи низоми сусиёлистӣ ҳам нест. Ва билохира 
чун наҳзати миллӣ ва озодихоҳӣ дар сартосари Шӯравӣ, хосатан дар 
қисмати аврупоии он рушд карда буд ва иттиҳоди Шӯравӣ фурӯ пошид, 
тамоми 15 ҷумҳурӣ, аз ҷумла Тоҷикистон истиқлолияти худро эълом 
кард. Бо ҳамин метавон гуфт, ки рисолати аслии созмони Растохез иҷро 
шуд, яъне он ба муроди худ расид. 

- Дар пайи иҷрои тавофуқоти сиёсии сулҳ, Созмони Мардумии 
Растохез низ дар канори Ҳизби Демукрот ва Ҳизби Наҳзати Исломии То- 
ҷикистон ҳаққи аз саргирии фаъолияти расмӣ дар қаламрави Тоҷикис- 
тонро ба даст овард. Аммо ин созмон то ҳол дар Тоҷикистон фаъол нест. 
Сабаб чист? 

- Созмони Растохез созмони озодихоҳ буд. Ҳадафаш истиклолияти 
кишвар буд, ки ин мурод ҳосил шуд. Баъдан низоъи дохилӣ шурӯъ шуд. 
Созмони Растохез барои истиқлолият, барои озодӣ талош кард, на барои 
қудрат. Ангезаи мавзӯъҳои баъдӣ, низоъи баъдӣ тақсими қудрат буд. 
Мо қудратталаб набудем. : 

- Зимнан дар раванди музокироти сулҳи тоҷикон созмони Шумо 
ширкат дошт? 

- То ҷое тавонистем ба ин кор мусодат кардем ва кӯшиш кардем, ки 
ҳар чи зудтар ин муросо ва оштӣ ҳосил шавад. Шукри худованд, ин кор 
ҳам шуд. Аммо бояд гуфт, ки тайи ин солҳо дар ин кишвар мубориза ба- 
рои қудрат буд. Пештар, ки ҳукумати Тоҷикистон қудрате надошт, сало- 
ҳияте надошт, ихтиёри он дар дасти Маскав буд. Пас аз он ки русҳо зо- 
ҳиран дасташонро аз ин ҷо кӯтоҳ карданд ва ба ҳоли худ машғул буданд, 
дар ин ҷо нерӯҳое барои талоши қудрат мубориза карданд. Мо озодӣ 
хостем, на қудрат. 

-Шумодар гузашта узви порлумони Тоҷикистон ва дар саҳнаи сиёсии 
кишвар ҳам чеҳраи бисёр матраҳ будед. Ҳоло мӯътақидед, ки Созмони 
Растохез вазифаи худро анҷом дода, оё тасмими бозгашт ба фаъолиятҳои 
сиёсиро надоред? 

- Ман ҷонибдори он ҳастам, ки мардуми Тоҷикистон худашон тасми- 
машонро бигиранд, чун имрӯз онҳо аз назари қонун ин ҳақро доранд ва 
касе ҳам набояд мамониат : 
кунад. Мавзӯъи дигар ин 
аст, ки оё имрӯз Тоҷикис- 
тон воқеъан соҳибистиқ- 
лол ҳаст ё не? Ва оёҳадафи . 
ниҳойии равшанфикрон, 
ки озодии инсон ва эҷоди 
як ҷомеъаи озод аст, амалӣ 
шудааст? Дар ин маврид 
метавонам бигӯям, ки на 
ин тавр нашуда! Ман, ал- 
батта ин солҳо дур будам 
ва огоҳии чандоне аз воқе- 
ъиятҳои Тоҷикистон на- 
доштам, аммо он тавре ки 
мебинам, ин ҳадафҳо ҳанӯз 
дар пеш аст. 

- Оқои Абудаҷаббор, шумо дар мусоҳибаи ахири худ бо ҳафтаномаи 
"Миллат" вазъи иқтисодии имрӯзи Тоҷикистонро дар муқоиса бо даврони 
Шӯравӣ бадтар тавсиф мекунед. Ба назари Шумо, аз чи роҳҳо дар як 
муддати кӯтоҳ ва ҳар чи сареъ Тоҷикистонро аз ин бӯҳрони иқтисодӣ ме- 
тавон раҳо кард? 

- Манобеъи табийӣ ҳамонгуна дар Тоҷикистон вуҷуд дорад. Шукри 
худованд, нерӯи кории хубу босавод ҳам дорем - агарчи миқдори зиёда- 
шон парешон шудаанд, вале ба ҳар сурат мардуми мо дар муйкоиса бо 
кишварҳои ҷаҳони саввум хеле босаводу хуб ҳастанд. Ин омили бисёр 
муҳим аст. Чизе, ки барои мо намерасад, ин сармоя ва текнулужӣ аст. 
Мунтаҳо барои ҷалби сармояи хориҷӣ ва текнулужиӣ чизи аз ҳама муҳим 
як фазои озоди сармоягузорӣ дар кишвар аст. Он чизе, ки ҳанӯз ман дар 

Устод Муҳаммадҷон Шакурӣ бо Сӯҳроби Зиё 
ва Фурқат Саидов дар маросими ёдбуди устод 
Тоҳири Абдуҷаббор, 25 апрели 2009. 


ин ҷо намебинам. Аслан мафҳуми "фазои озоди сармоягузорӣ" ҳовӣ аз 
ҳашт-даҳ шохиси бисёр муҳим аст. Аз ҷумла, суботи сиёсӣ, дараҷаи маҳо- 
рати мардум, сатҳи андозҳо, адами фасод, ришвахӯрӣ, фаъолияти озо- 
донаи сармоягузорон дар кишвар ва хориҷ аз он - шароите ҳастанд, ки 
сармоягузорони хориҷиро ҷалб мекунанд. 

Яъне, як ҳукумати солеҳе, ки бидонад таҳти кадом шароит ин сармоя 
ҷалб мешавад. Ҳукумати мо имрӯз мехоҳад, ки ин сармоягузорӣ, текнулу- 
жии ҷадидро ҷалб кунад, бахшҳои зиёди иқтисоди кишварро рушд 
бидиҳад, вале танҳо хостан кам аст. Он шароитро бояд муҳайё кард. Аз 
ҷумла пойгоҳи ҳуқуқии сармоягузорони хориҷӣ дар Тоҷикистон ва 
тоҷикҳо дар хориҷ аз кишвар. 

- Аммо аз сӯйи дигар, вақте ки масалан як ширкати русӣ ҳозир аст 
барои пружаҳои энержии Тоҷикистон 2 миллиард дуллор сармоя гузорад, 
фикр намекунед, ки онҳо аз ин риск ё хатаре, ки Шумо ба он ишора меку- 
нед, огоҳ набошанд? 

- Ин як мавзӯъи хос аст ва шароити онҳо хос аст. Онҳое, ки аз Русия 
масалан ин корро мехоҳанд бикунанд, таҳти кадом шароит мехоҳанд ин 
корро анҷом бидиҳанд? Ва оё ин мувофиқи манофеъи миллии Тоҷикистон 
ҳаст ё на? - Мавзӯъ ин аст. Ман огаҳ нестам ва наметавонам бигӯям, ки 
таҳти кадом шароит ҳукумати Тоҷикистон онҳоро ҷалб мекунад - яъне 
сармоягузорони хориҷиро барои рушди эенржии Тоҷикистон, масалан 
барои Роғун, Сангтӯда ва пружаҳои дигаре, ки дар ин ҷо бояд эҳдос би- 
шаванд. То ҷое ки ман аз сӯҳбатҳое, ки дар моҳҳои апрел ва майи имсол 
дар Русия буд ва аз он огоҳ ҳастам, метавонам бигӯям ки онҳо мехоҳанд 
сад дар сад ин пружаҳо моликияти онҳо бошад. Аммо ба назари ман, со- 
ҳаи энергетика дар тамоми кишварҳо муҳимтарин соҳаест, ки агар давлат 
ихтиёри онро аз даст бидиҳад, ин хатари бисёр зиёд барои кишвар дорад. 
Агар давлат мехоҳад истиқлолияти сиёсӣ дошта бошад, аввал пояҳои 
иктисодии худро таҳким бикунад. 

- Ҳамон гуна ки Шумо дар оғози сӯҳбат ёдовар шудед, чанд соли ахир 
дар кишвари ҳамсояи Қирғизистон кор ва зиндагӣ доштед. Ба назари шумо 
оё хатари такрори ба истилоҳ "инқилобҳои рангин"-и мисли ҳаводиси 
Қирғизистон ба Тоҷикистон таҳдид намекунад? 

- Дар ҳама гуна ҷомеъа, фарқ намекунад Тоҷикистон аст, Чин аст, 
Амрико аст, Аврупо аст, Ҳиндустон аст - дар ҳар ҷое ки фақр ҳаст, ал- 
батта вазъи иҷтимоъӣ нобасомон хоҳад буд, яъне суботи сиёсӣ ва иҷти- 
моъӣ аз байн хоҳад рафт. Назари ман ин аст, ки инқилоб қобили содир 
нест. Ин кори ҳар кишвар аст, ҳар мардум аст. Ягон кишвар дар дунё 
ҳеҷ вақт инқилоберо содир накарда ва наметавонад бикунад. Агар, фа- 
разан як таҳаввулот ё табаддулоте ҳам боис шавад, вале он оянда надо- 
рад. Инқилоб дар Тоҷикистон ё ҳар кишваре дигар, танҳо дар зеҳни мар- 
дум бояд бошад. Яъне таҳаввулот, дигаргуниҳо дар зеҳни мардум бошад 
ва агар мардум онро битавонанд, амалӣ кунанд. 

- Дар ин муддате ки пас аз бозгашт дар Тоҷикистон иқомат доред, оё 
пешниҳоде ба Шумо барои ҳамкорӣ аз сӯи давлат сурат гирифта ё не? 

-. То ҳол ба ягон нафар аз мақомоти давлатӣ сару кор надоштам ва 
дар тамос ҳам набудам ва сӯҳбат ҳам накардам. Албатта ман дар риштаи 
иқтисод, шукри худованд, тахассус дорам ва хеле чизҳое, ки дар замонаш 
гуфта будам, ки агар ин корро имрӯз накунед, фардо дер мешавад ва 
боиси талафот мешавад, имрӯз яқин доранд, ки ман ҳақбаҷониб будам 
ва ҳамон вақт мебоист ин корро кард. Ҳамеша назари ман ин аст, аз ман 
гуфтан аст ва ҳар касе, ки ҳаминро дарк мекунаду дармеёбаду истифода 
мекунад, хуб, аммо агар накард ҳам, ман коре надорам. 

- Ташаккур аз Шумо барои ин сӯҳбат! 


(Ин мусоҳибаи родиёӣ дар 17-уми сентябри соли 2004 дар 
барномаи Маҷаллаи Осиёи Миёнаи Би-би-си пахш шудааст. ) 


Устод Тоҳири Абдуҷаббор бо Зайд Сайидов - вазири 
пешини саноати Тоҷикистон ва Сайидиброҳими 
Муҳаммадназар. Теҳрон, соли 1997. 

Тоҳири АБДУҶАББОР, 
радиои Озодӣ, 2005. 


ҲУКУМАТ ОН ҲАНГОМ АҚИБМОНДАТАР 
АЗТӮДАҲО, ЯЪНЕ РАВШАНФИКРОН БУД ВА 
ҲАМА МУШКИЛОТ АЗ ҲАМИН БАРХОСТ 
(Мусоҳиба) 


- Мӯҳтарам, Устод Тоҳири Абдуҷаббор, лутфан бигӯед, ки майдони 
Шаҳидон чӣ тур ташкил шуд ва дар гирдиҳамоиҳои он киҳо ва намоян- 
дагони кадом аҳзобу созмонҳо ширкат мекарданд? 

-.Рости гап, ман аз ангезаи ин гирдиҳамоӣ ва дар бораи ин ки 24 март 
чунин тазоҳурот доир мегардад, қаблан огоҳ набудам. Манон рӯз, тибқи 
мувофиқаи қаблӣ, ба назди муовини сарвазир рафта будам. Соати 9ё 10, 
агар иштибоҳ накунам,бо ҷаноби Муравёв мулоқот таъйин карда будем 
ва дар он дар мавриди ҳалли баъзе масоили иқтисодӣ баҳс кардем. Баъ- 
дан қарор шуд, ки дар масоили газ ба Ӯзбакистон занг занем ва ман боз 
соати 2 биёям. Баъди мулоқот чун ба берун ба долони табақаи сеюм ба- 
ромадам, аз тиреза дидам, ки дар саҳни бинои Шӯрои Олӣ анбӯҳи одамон 
ҳудудан 50-100 нафар истодаанд. Пурсидам, ки чи гап аст, гуфтанд, ки 
бачаҳо ҷамъ шуданду мехоҳанд бо раиси ҷумҳур сӯҳбат кунанд. Рости 
гап, чун ман телевизор надоштам, аз асли гап бехабар будам. Баъдан 
бароям гуфтанд, ки рӯзи пеш раиси Маҷлис (Сафаралӣ Кенҷаев) бо ва- 
зири дохила (Навҷувонов) сӯҳбати васеъ дошт ва он аз телевизион ҳам 
пахш шудааст ва дар он сӯҳбат раиси Маҷлис (Порлумон) вазирро таҳ- 
қир кардааст. Аз ин хотир, гурӯҳе аз ҷавонони бадахшонӣ бо аломати 
эътироз ба ин ҷо омадаанд, то аз ин ба раиси ҷумҳур шикоят бикунанд. 
Ба ҳар сурат, ман дар он ҷо истодам ва ҳамин вақт Саидмуродов, ки он 
ҳангом дар ҳукумат кор мекарданд, омаданд. Чун кам-кам борон мебо- 
риду бачаҳо либоси сабук пӯшида буданд. ба эшон гуфтам, ки бо ҷавонон 
сӯҳбат кунед, то онҳо ҷавобашонро бигиранду дар ин ҷо наистанд. Зеро 
имкон дошт, баъди ягон ду соат чун дар донишгоҳу омӯзишгоҳхо дарс 
ба охир мерасад, мардум ҳам бисёртар шаванду мушкил низ зиёда гардад. 
Он кас гуфтаи маро таъйид кард, вале ҳамзамон афзуд, ки ҷавонон ба 
назди раиси ҷумҳур омаданд. Раиси ҷумҳур он ҳангом дар маҷлис 
будаанд ва баъди каме фурсат эшон ҳамроҳи ягон даҳ нафар аз маҷлис 
баромада омаданд. Мо бо ҳам салому алейк кардем ва ман ба раиси 
ҷумҳур гуфтам: 

- Мардум ба назди Шумо омадаанд ва онҳо дар берун истодаанд ва 
Шумо беҳтар аст, ки бо онҳо сӯҳбат кунед, ки дар он ҷо наистанд ва 
бираванд. 

Раиси ҷумҳур гуфтанд, ки ман чӣ бикунам? Ман гуфтам, ки ҳамаи 
онҳоро ва ё ҳадди ақал 5-6 намояндаашонро бихоҳед ва бо онҳо сӯҳбат 
кунед ва пурсед, ки чӣ мехоҳанд ва ҷавобашонро бидиҳед. Розӣ нашуданд 
ва гуфтанд: 

- Ин мавзӯъ ба Навҷувонов дахл дорад ва худаш биёяд, баъд ган 
мезанем. Ман ба онҳо ҳоло чӣ мегӯям? 

Ман ба эшон гуфтам: 

- Онҳо бачаҳои ҷавон ҳастанд, писарам гӯед. додарам гӯед, пурсед, 
ки чӣ мехоҳанд,ҷавобашам бидиҳед, бигӯед, ки биравед, баъди чанд рӯз 
биёед, ман мавзӯъро ҳал мекунам ва ба Шумо натиҷаашро мегӯям. Аммо 
раиси ҷумҳур розӣ нашуданд ва гуфтанд, ки баъди сӯҳбат бо Навҷувонов 
назари худро хоҳанд гуфт. Ман ҳам ҳеч чиз нагуфтаму рафтам ва соати 
2 мувофиқи ваъда дубора назди Муравёв омадам. ки ҳанӯз ҷавонон он 
ҷо истодаанд ва шумораашон зиёдтар 
ҳам шуда. Соате баъд чун коре доштам, 
дубора аз паи он кор рафтам ва бегаҳ, 
мисли ин ки Навҷувонов ҳам омада буд 
ва дар ҳузури раиси ҷумҳур сӯҳбате шуд. 
Ба сӯҳбат чанде аз раҳбарони ҳукумат, 
худи раиси Маҷлис ва панҷ-шаш намоян- 
дагони бачаҳои дар саҳни бинои Шӯрои 
Олӣ ҷамъомада даъват шуда буданд. 
Талаби ҷавонон ҳамин буд, ки чун раиси 
Мачлис бадахшониҳоро таҳқир карда- 
аст, аз ин хотир бояд вай аз онон расман 
узр пурсад, вагарна онҳо аз даъвоҳои худ ОВ 3 Ӯ 
даст нахоҳанд кашид ва аз майдон нахо- [Устод Тоҳири Абдуҷаббор бо 
ҳанд рафт. Вале Кенҷаев ба ин талаб розӣ | Насибҷон Амонӣ дар Алма- 
нашуд ва аслан гуфт, ки ҳеч узр наме- |атю, соли 2003. 
пурсад. Ҳамин тавр, сӯҳбат ба ҷое нарасид ва қарор шуд, ки Навҷувонов 
рафта бо ҷавонон сӯҳбат кунад. Лекин дигарон ҳамроҳи вай ба майдон 
набаромаданд. Ман гуфтам, ки беҳтар мешуд ҳадди ақал касоне, ки ин 
ҷо нишастаанд, ҳамроҳи Навҷувонов берун шуда бо онҳо сӯҳбат бику- 
нанд ва чун каме торик ҳам шуда буд. тавре ҷавононро ҷавоб бидиҳанд, 
ки дар он ҷо наистанд ва бираванд... 

- Агар ҳамаи Шумо ба назди гирдиҳамомадагон баромада сӯҳбат 
мекардед, шояд онҳо пароканда мешуданд... 

- Бале, тавре қаблан гуфтам, мавзӯъ ҳам ин буд, ки агар онҳо ба назди 
ҷавонон мебаромаданд ва шикояти онҳоро мешуниданд ва агар ҷавоби 
омода ҳам надоштанд. ҳадди ақал мегуфтанд, ки шумо ба хонаҳоятон 
биравед, мо мавзӯъро таҳқиқ мекунем ва баъди чанд рӯз ҷавобашро ба 
шумо мерасонем ва ё шумо биёед, ба шумо ҷавоб медиҳем. Вале ин кор 
нашуд... Фақат Навҷувонов баромада бо чанд нафар аз намояндагони 

майдон, ки дар берун истода буданд, сӯҳбат карданд, вале онҳо қаноат- 
манд нашуданд. Биноан онҳо шаб дар майдон монданд. Рӯзи дигар ман 
ба хотири бачаҳо ба майдон омадам, ки онҳо он ҷо истодаанду мавзӯъ 
ҳамон чун пештара монда ва шумораи одамон ҳам дар ҳоли зиёд шудан 
аст. Барои ҳамин ман боз кӯшиш кардам, ки ба ҳар сурат раҳбарони 
ҳукуматро розӣ созам ва шахсан худи Набиев ва ё ягон каси дигар, ки 
масъулият дорад, бо онҳо сӯҳбат кунанд, то ин ки ҷавонон дар он ҷо на- 
истанду бираванд. Зеро ҳаво ҳамоно чандон гарм набуд ва бориши борон 
давом мекард. Аз ин хотир рӯзи дигараш ман кӯшиш кардам, ки бо 
Набиев сӯҳбат кунам, вале муяссар нашудам ва он рӯз то бегоҳ истодам 
ва ба ман гуфтанд, ки баъзе мулоқот доранд, аз ин хотир рӯзи дигар 
сӯҳбат кунем. Ҳамин тавр он рӯз ба рӯзи дигаре мегузашт ва тақрибан 
се-чаҳор рӯз ман дар он ҷо, яъне дар долони табақаи сеюм аз паи ин 
шудам, ки бо раиси ҷумҳур мулоқот кунам. Рӯзи сеюм ё чаҳорум гуфта 
буданд, ки фардо субҳ биё, сӯҳбат мекунем, ҳоло раиси ҷумҳур банд аст. 
Субҳ соати 8 омада то соати тақрибан 3 интизор шудам. Гуфтанд, ки 
раиси ҷумҳур наомадааст. Ман ҳам хаста ва ҳам басо асабӣ шудам ва 
гуфтам, ки ин чӣ гуна аст, ки гуфтанд соати 8 биё ва ҳоло соат 3 мешаваду 
дараке нест. Ҳатто ёваронаш нагуфтанд, ки ҳоло мунтазир нашав ва фа- 
лон соат меояд ё намеояд ва фақат онҳо як нуктаро такрор карданд, ки 
дар утоқаш нест. Ба ҳар сурат ман интизор истодам ва тақрибан соатҳои 
севу ним аз утоқи раиси ҷумҳур, аз тарафи дигари раҳрав муовини раиси 
ҷумҳур Нарзулло Дӯстов ва Нурулло Ҳувайдуллоев берун шуданд. Чун 
онҳо ба наздам расиданд, ман баъди салому алайк бо озурдагӣ ба онҳо 
гуфтам: - Охир ин чӣ гап аст, мардум ба ин ҷо ба назди раиси ҷумҳур 
омаданд, то арз кунандва чанд рӯз аст ин ҷо истоданд, агар ҳатто бегона 
ва ҳар касе ҳам мебуд, ҳадди ақал мебаромад ва мегуфт, ки чи гап ва як 
саволу ҷавобе мекард. Хайр, агар онҳо ҷои дигар мерафтанд, ҳарфи дигар 
буд, Вале онҳо пеши раиси ҷумҳур омаданд. Чӣ гапаст, ки мулоқот наме- 
кунанд. Ба ман ҳам гуфтанд, ки соати 8 биё ва ман то ин вақт мунтазир 
ҳастам ... 

Ҳамин тавр чун як микдор шӯридам, Ҳувайдуллоев гуфтанд, ки ман 
ҳозир мебинам, раиси ҷумҳур бояд дар дафтараш бошад. Ман он ҷо 
истодам ва эшон ҳамроҳи Дӯстов сӯи дафтари раиси ҷумҳур рафтанд ва 
баъди тақрибан 5-10 дақиқа берун шуданду гуфтанд, ки ҳастанд ва ман 
ҳамроҳашон сӯҳбат кардам ва соати 5 маҷлис мешавад ва дар он ҷо ин 
масъаларо ҳал мекунанд. Соати 5 баромадам, ки маҷлис ҳам нашуда ва 
касе ҳам дар он ҷо набуд. Гуфтам, шояд фардо шавад ва фардо ҳам ома- 
дамва азсубҳ то бегоҳ бозон ҷо истодам, вале на имкони мулоқот кардан 
шуду на касе он ҷо буд ва ба ҳар сурат мегуфтанд, ки нестанд. Баъд ман 
хеле ноумед ва асабӣ шудаму гуфтам: 

- Ҳамин мардум бегона нестанд ва барои додхоҳӣ пеши раиси давлати 
худ омаданд. Агар бад ҳастанд, агар нек ҳастанд, агар ноҳақ ҳастанд, 

вақте касе пеши дарат меояд, бояд ки баромада ҳамроҳаш гап бизанӣ. 
Чанд рӯз ман аз пайи ҳамин кор ҳастам ва дар ҳамин долон аз субҳ то 
бегоҳ нишастаам, вале муроде ҳосил намешавад ва ваъда медиҳанду коре 
иҷро намекунанд. Баръакс, ҳамон рӯз дидам, ки гирдогирди тирезаҳои 
бино сарбозонро гузоштаанд, мили автоматашон сӯи майдон. Майдонро 
аз боло, аз табақаи саввум нигаристам, гумон мекардӣ, ки мардум чун 
дар кафи даст бошанд. Агар Худо накарда, ягон дасисае шавад, мумкин 
аст, ки инҳо тирпарронӣ кунанд ва мардуми зиёд захмиву кушта шаванд. 
Бо чунин андешаҳо аз бино берун шуда, роҳ ба сӯи чойхонаи Роҳат пеш 
гирифтам. Дар ҳамон ҷо, рӯ ба рӯи чойхона дар биное, ки фурӯшгоҳи 
Зиннат буд, Ҳизби Наҳзати Исломии Тоҷикистон дафтар дошт. Чун ба 
он ҷо расидам, дар паси бино Давлат Усмону Шодмон Юсуф сӯҳбат 
доштанд. Наздашон рафтаму гуфтам, ки чанд рӯз аст, ман аз паи раиси 
ҷумҳур ҳастам, то сӯҳбат бикунам, ки раиси ҷумҳур арзи мардумро биш- 
наванду ҷавоб бидиҳанд. Вале ҳеч муяссарам нашуд ва дигар барои ман 
раиси ҷумҳур мурд ва ман дуояшро хонда омадам. Вале баръакс дар та- 
бақаи сеюм аскарону милисаҳо, ки мили силоҳашон сӯи майдон нига- 
ронида шудааст, истодаанд ва Худо накунад, ки як ҳодиса шавад. Барои 
ҳамин, биёед, назди мардум биравем ва аз онҳо хоҳиш кунем, ки он ҷо 
наистанд ва ба хонаҳояшон бираванд. Баъд як таври дигаре бо онҳо ме- 
шавад сӯҳбат кард. Вале Давлати Усмон гуфт, ки не, баъди чанд рӯз рӯ- 
за тамом мешавад, баъд мардуми зиёд ба майдон меоянд ва мо маҷбур 
мекунем, ки ҳукумат талабҳоямонро қабул кунад. Тақрибан Шодмон ҳам, 
мисли ин ки ба ҳамин нукта розӣ буд, ба ҳар сурат пешниҳоди маро на- 
пазируфтанд. Ба ҳамин гуна, мардум дар рӯзҳои баъд бештару бештар 
ҷамъ омаданд ва гирдиҳамоӣ ҳам тӯлонӣ шуда дар он ҷо мисли ин ки то 
2 апрел давом кард. 

- Яьне, тавре Шумо гуфтедва аз сӯҳбататон бо Давлати Усмону Шод- 
мони Юсуф бармеояд, баъди ин ки бародарони бадахшонӣ ба майдон 
омаданд ва чанд рӯз он ҷо буданд, намояндагони баъзе гурӯҳҳои иҷтимоӣ 
барои идомаи гирдиҳамоӣ омодагӣ гирифтанд? Ин нукта дуруст аст? 

- Бале. Дигар дар майдон хайма заданд ва чун шаб ҳаво сард буд ва 
мардум он ҷо бештар шуд, хаймаҳо низ зиёдтар шуд. Зимнан, ба майдон 
раҳбарони Ҳизби наҳзати исломиву Демократ ва бачаҳои мо ҳам омаданд 
ва мардум як талабномае иборат аз 8-10 банд омода карданд. 

- Бигӯед, ки нуктаҳои асосии талабнома чи буданд? 

- Ҳоло дақиқан дар ёдам нест, вале як нуктааш ин буд, ки раиси Маҷ- 
лис аз вазири дохила ба хотири ин ки ӯву бадахшониҳоро таҳқир карда 
буд, узр бипурсад. Бандҳои дигараш тақрибан марбути забон буд, ки 
ҳарчанд қонун қабул шуда буд, вале он иҷро намегардид ва ҳукумат 
бояд кӯшише бикунад. Ду-се банд дар бораи масоили доғи рӯз, аз ҷумла, 
таваҷҷӯҳ кардан ба ҳоли мардуму ба бенавоиву ин тур ҳарфҳо буд. 

- Метавон гуфт, ки дар он гирдиҳамоӣ иттиҳоди нерӯҳои мухолифин 
ба вуҷуд омада буд ва бигӯед, ки ба ин иттиҳод кадом аҳзобу ҷунбишҳо 
шомил шуда буданд? 

- Намешавад гуфт, ки иттиҳоде ё чизе буд, агар расман бигӯем, на, 
чунин иттиҳод набуд. Ҳамин тур шуд, ки аҳзобу созмонҳо ба ҷонибдорӣ 
аз мардум бархостанд - ҳам Ҳизби демократ ва ҳам Наҳзати исломӣ, 
ҳам бародарони мо омаданд ва ҳам созмони Лаъли Бадахшону чанд гу- 
рӯҳи дигар пайвастанд ва аз ҳар тараф одамон меомаданд ва хаймаҳои 
худро мезададанд ва шабу рӯз дар он ҷо буданд. Зимнан кӯшиши ҳама 
ва шахсан ман ин буд, ки ҳар чи зудтар як гуфтугӯе сурат бигирад ва 
мардум ба хонаҳои худ бираванд, ки дар он ҷо истодан кори хуб набуд. 

- Оё кӯшиши Шумо дар бораи ҳарчи зудтар ба хонаҳои худ бурдани 
мардумро ҳама намояндагони дигар созмонҳо, ки ҳамроҳатон буданд, 
ҷонибдорӣ мекарданд? 

“2 Бале, тақрибан андеша ҳамин буд ва дар майдон як ҳайъат ташкил 
шуда буд ва ҳама умед бар ин доштанд, ки онҳо рафта сӯҳбат ва масьа- 
лаҳоро ҳал мекунанд ва имрӯз нашавад, фардо мардум ба хонаҳои худ 
мераванд. Вале ин мулоқот басо суст ҷараён мегирифт ва аслан бисёр 
рӯзҳо муяссар намешуд, ки мулоқот бикунанд. Масалан, имрӯз ба соати 
3 мулоқот таъйин мекарданд, он ба соати чаҳор, ба панҷ ва ба фардову 
пасфардо мегузашт. Ҳамин тур рӯзҳо мегузаштанд. Зимнан, аз тарафи 
намояндагони ҳукумат ва Маҷлис (порлумон) як комиссиюн дар бораи 
баррасӣ кардани фаъолияти вазири дохила ташкил шуд ва ман ҳам ба 
он шомил будам. Тақрибан як ҳафта ва ё бештар комиссиюн фаъолият 
кард. Мавзӯъ ин буд, ки гӯё вазири дохила Навҷувонов як мошинро ғай- 
риқонунӣ ва гӯё як хонаи дигар бидуни навбат гирифтааст. Вале зимни 
сӯҳбатҳо ва ошноӣ бо ҳуҷҷатҳо маълум шуд, ки ин ҳама иттиҳомот ноду- 
руст аст ва ӯ ягон кори ғайриқонунӣ накардааст ва гуноҳҳое, ки раиси 
Мачлис мехост ба гардани вай бор кунад, беасос аст ва дуруст нест. Би- 
лохира, баъди беш аз ягон ҳафта кори комиссиюн ҳам анчом ёфту он бо- 
яд дар сессия садо медод, вале раиси комиссиюн сарвазир Акбар Мир- 
зоев бемор ва дар бемористон буд ва ман аз муовини раиси комиссиюн 
дархост кардам, ки ӯ хулосаи кори комиссиюнро ба ҳамагон маълум на- 
мояд, вале вай ин корро накард ва гуфт, ки ин корро худи раис бояд би- 
кунад ва бо ҳамин хулосаи комиссиюн эълон нашуд. Зимнан, чун ҳамин 
тур хунукназариву беаҳамиятӣ зиёд шуд ва инро бештар ба кори даст- 
гоҳи Маҷлис марбут медонистанд, талабе ба миён омад, ки Маҷлис, яъне 
парлумон пароканда карда шавад ва интихоботи ғайринавбатӣ, яъне пеш 
аз муддат сурат бигирад. Зеро ин парлумон 94 дарсад аз коммунистони 
мансабдор иборат буд ва бештари онҳо ашхоси бесалоҳият буданд ва 
тавони кор дар ниҳоди қонунбарор надоштанд. Ағлаби онҳо раисони 
колхоз, директорони совхозҳо ва котибони ҳизб, буданд ва намедонис- 
танд қонун чист ва кори парлумон комилан ҷавобгӯи талаботи замон 

набуд, чунки вазъият босуръат тағйир мекард ва дар бораи тағйиротҳои 
ҷиддӣ қарорҳое қабул мекарданд, вале пояи ҳуқуқии онҳо аслан вуҷуд 
надошт. Барои сохтани пояҳои ҳуқуқии онҳо парлумон бояд доимо амал 
мекард, вале депутатҳо соле се-чор дафъа барои ду-се рӯз ҷамъ мешу- 
данду аз қонунҳо чизе нафаҳмида, фақат даст мебардоштанд ва воқиан 
ҳам дар ҳамон шароит ба вуҷуд овардани як парлумоне, ки доим амал 
мекунад ва он аз одамони босаводу бофарҳанг ва аз вазъи мавҷуда огоҳ 
иберат бошад, зарур буд, то он дар ин марҳилаи ҷадид як пояи қонунии 
зиндагии ҷомиаро бисозад ва ин кор танҳо дар сурате анҷом дода ме- 
шуд, ки пеш аз мӯҳлати муайяна парлумон кори хешро мунҳал бикунад, 
яъне пароканда шавадва . 
дубора интихобот ша- 
вад, то ин ки одамони 
лоиқу арзанда, ки таво- 
ни анҷоми чунин корҳо- 
ро дошта бошанду чу- 
нин вазифаро ба ӯҳда би- 
гиранд, интихоб биша- 
ванд. Ва ман фикр меку- 
нам, ки дар ҳамон ҳан- 
гом муҳимтарин талаб 
ва масъалаи доғи рӯз ҳа- 
мин буд ва ин пешниҳо- 
ди комилан дуруст буд. 

- Яъне он вақт парлу- 
мон парлумони ҳирфавӣ | Маросими ёдбуди устод Тоҳири Абдуҷаббор 
набуд ва депутатҳо ма- дар Душанбе, 25 апрели соли 2009. 
ошхӯр ҳам набуданд... 

- Нана, ҳеч чизе набуд. Фақат мисли пештараҳо, ки як чизе ба номи 
парлумон ҳаст, вале амалан вуҷуд надорад ва он аз ашхоси тасодуфиву 
бесаводва касоне, ки ҳеч лаёқати кор дар чунин ниҳод надоранд, иборат 
буд, чунки дар замони Шӯравӣ парлумон лозим набуд ва он ҳеч аҳамият 
надошт ва номаш буд ва худаш набуд ва он рӯз низ ҳамин гуна буд. Ин 
дар ҳоле ки вазъият дигар шуда буд ва мебоист, ки пояҳои ҳукукии як 
ҷомиаи ҷадидро мерехтанд ва ин парлумоне, ки дар соли 1990 интихоб 
шуда буд, аслан тавони ин корро надошт. Касоне дар парлумон буданд. 
ки дар андеша ва ғами ҳифзи мақом ва манофеву мансаби худ буданд ва 
тақрибан ин парлумон ва Кумитаи Марказии ҳизб ҳарду як чиз буданд. 
чунки касоне, ки дар он ҷо буданд, дар парлумон низ ҷой гирифта буданд 
ва онҳо ба ҳеч ваҷҳ наметавонистанд, ки барои пешрафт ва зиндагии 
ҷомиа дар шароити ҷадид коре бикунанд. 

- Яъне аз рӯи гуфтаи Шумо, гирдиҳамое, ки бо талаби кӯчаки мардуми 
Бадахшон шурӯъ шуду талабашон аз онҳо узр хостани раиси Маҷлис буд, 

ба гирдиҳамоии бузург табдил ёфт ва дар ин маврид баъзе коршиносон 
мегӯянд, ки дар он давра парлумон ҳам аз як ниҳоди қонунбарор ба ниҳоди 
иҷроя табдил ёфта буд ва ин бештар дар гуфтаҳои худи раиси Парлумон 
Сафаралӣ Кенҷаев ба мушоҳида мерасид ва моҷарои вай бо вазири дохила 
ҳам таъйид ба ин гуфта буд. Назари шумо дар ин маврид чист? 

- Бале, аслан тавре гуфтам, парлумон ба ном будва дар асл ҳеч набуд 
ва вазоифи бузурге, ки дар пеш истода буд, онро наметавонист иҷро би- 
кунад. Аз ин лиҳоз, ман воқиан розӣ будам ва қабл аз ин ҳам тақрибан 
дар авоили соли 1992 ба Кенҷаев гуфта будам, ки ту як дуруст фикр би- 
кун, ки ҳамин парлумон кори худро анҷом дода битавонад, яъне иваз 
шавад ва чун навад дарсад касоне, ки дар парлумон ҳастанд, онҳо вази- 
фаи худро намедонанд ва тавони ин корро надоранд. Аз ин хотир мас- 
лиҳат бикунед ва ин дафъа, вақте намояндагони мардум меоянд, мав- 
зӯъро дар миён бигзор, ки ҳамин тур корҳои бисёр бузург дар пеш аст ва 
Шумо тавони ин корҳоро надоред. Биёед, шояд бо дар назардошти вазъи 
феълӣ ва таҳаввулоте, ки сурат мегирад, маслиҳат бикунем ва худи Пар- 
лумон қарор барорад, ки як интихоботи ғайринавбатӣ сурат гирад. Ин 
кор, масалан, дар се-чор моҳи оянда, яъне то тобистон гузаронида шавад 
ва Маҷлис, яъне парлумон нав шавад. Ин барои Тоҷикистон ва тамоми 
мардуми он мавзӯи фавқулъодда муҳим буд. Вале онҳо аз паси ин корҳо 
не, баръакс дар талоши мансаб буданд. 

- Дар ин гирдиҳамоӣ, чӣ тавре гуфтед, ҳамаи аҳзоби сиёсӣ ва ҷун- 
бишҳои мухолифон ширкат доштанд ва талабҳои зиёди сиёсӣ ба миён гу- 
зошта шуданд ва ин гирдиҳамоӣ дар он давра дар қаламрави Шӯравии 
собиқ яке аз аввалин тазоҳуротҳои бузурги мардумӣ буд. Шумо нақши 
ин тазоҳуротро дар бедориву худогоҳии минбаъдаи мардуми тоҷик чӣ тур 
арзёбӣ мекунед? 

- Бале, дар он шароит метавон гуфт. ки чунин гирдиҳамоиҳои пур- 
давом бо ширкати анбӯҳи зиёди мардум падидаи нодир буд. Дар гузаш- 
таҳо муддати 70 сол ҳамин гуна гирдиҳамоиҳои мардумӣ сурат наме- 
гирифт ва ин баёнгари бедории мардуми тоҷик буд. Онҳо дар масоили 
иҷтимоиву иқтисодиву сиёсии ҷомиа андеша мекарданд ва дарки дуруст 
доштанд, ки вазъ хуб нест ва он бояд дигар шавад. Онҳо талабҳои худро 
аз тариқи ширкат кардан дар ҳамин гуна гирдиҳамоиҳо иброз мекарданд 
ва он талабҳо воқиан ҳамаашон талабҳои дуруст буданд. Рӯзҳои аввал 
талаб танҳо ин буд, ки раиси Маҷлис ба хотири таҳқире, ки карда буд, 
узр бипурсад ва Қонуни забон бояд риоят шавад ва ҳукумат дар беҳбуди 
зиндагии мардум таваҷҷӯҳ бикунад. Фақат баъд аз ҳафтаи якуму дуюм 
чун диданд, ки ин қадар мардум дар майдон шабу рӯз ҳасту касе ба ҳола- 
шон таваҷҷӯҳ надорад ва ҳатто намехоҳанд ҳамроҳашон мулоқот бику- 
нанд, нахуст талаб гузоштанд, ки раиси Маҷлис аз вазифааш биравад ва 
баъдтар чун ба ин мавзӯъ ҳам ҳеч таваҷҷӯҳ нашуд, он масъала пеш омад, 
худи парлумон, ки сабабгори ба вуҷуд омадани мушкилоти Тоҷикистон 

аст ва тавони ҳал кардани масоили онрӯзаи кишварро надорад, паро- 
канда шавад ва интихоботи нави пеш аз муддат сурат гирад. То ҷое, ки 
ёд дорам, тақрибан то охири ин муддат, яъне 20-25 рӯзи гирдиҳамоӣ дар 
бораи истеъфои дастгоҳи ҳукумат ва ё раиси ҷумҳур ҳарфе набуд. танҳо 
таваҷҷӯҳ бар ин буд, ки раиси Маҷлис шахсест дар вазифааш нолоиқ ва 
ӯ бояд ба истеъфо равад ва худи парлумон ҳам беҳтар аст, ки дубора ин- 
тихоб шавадва мардум касони лоикқеро, ки тавони кор дар он ҷо доранд, 
интихоб кунанд. 

- Муносибати рӯшанфикрон, аҳли адаб, ҳунармандон ва умуман аҳли 
ҷомиа ба ин гирдиҳамоиҳо чӣ гуна буд? 

- Бубинед, хеле мардуми шаҳр пуштибонӣ мекарданд, бисёрашон гоҳ 
вақт меомаданд ва мерафтанд. Баъзеҳо норозӣ буданд ва ҷонибдори хат- 
ти маши ҳукумат буданд, баъзеҳо тақрибан дудила ва дар мобайн монда 
буданд. Ин ҷо як нуктаро низ бояд ёдовар шуд. Чун мардуми зиёд ба 
майдон омаданду хаймаҳо ҳам зиёд шуд ва онҳо бо хаймаҳояшон кӯча- 
ҳоро ҳам банд карданд, ба рафтуомади мардум музоимат эҷод шуд. Ман 
чанд дафъа кӯшиш кардам, ки роҳро банд накунанд, вале ман на ҳамеша 
дар майдон будам ва бештар аз паи музокироту кори комиссиюн ва чанд 
кори дигар мегаштам ва гоҳе ба майдон сар мезадам ва боз ҳам роҳҳо 
банд буд ва мисли ин ки хатти троллейбус ҳам аз кор монда буд ва ода- 
мон пиёда рафтуомад мекарданд ва ин боиси норозигии мардум мешуд. 
Дарон ҷо баландгӯҳо гузошта буданд ва шабу рӯз сӯҳбатҳо давом мекард 
ва тақрибан ҳар кас бихоҳад баланд мешуд ва ҳар чизе, ки дар андеша 
дошт, хоҳ дуруст ва хоҳ нодуруст, баён мекард. Табиист, ки дар чунин 
ҳолат ҳарфҳои носанҷидаву ғалат ҳам гуфта мешуданд. Гоҳе ба ман 
рафиқони мо изҳор мекарданд, ки имрӯз ин тур ҳарфҳо гуфта шуд ва 
ман ба онҳо мегуфтам, ки шумо набояд ба ин чиз роҳ медодед . Аслан 
ҳар чизе, ки гуфта мешавад, бояд воқеият дошта бошад ва аз рӯи одоб 
бошад, на берун аз ин. Аз сӯи дигар, касони зиёде ҳам аз ҷумлаи равшан- 
фикрон, намояндагони аҳзоби сиёсӣ ва созмонҳо омада сӯҳбат мекарданд 
ва аз ин нигоҳ тақрибан ин гирдиҳамоӣ як мактаби бедорӣ ё худшиносии 
мардум шуда буд. Ҳамчунин дар чанд гиридҳамоие, ки пештар аз он низ 
доир шуда буд, сӯҳбатҳои зиёд атрофи масоили гуногуни ҷомиа гуфта 
мешуд ва мардум дарди дил мекарданд ва зимнан андешаҳои якдигарро 
мешуниданд ва фикр мекунам, ин як нав омили бештар шудани огоҳии 
мардум ҳам шуда буд. Вале дар тазоҳурот чизҳои зиёд мешавад ва мавзӯъ 
ин буд, ки ҳеч кас чунин андеша надошт, ки мо муддати зиёд дар ин ҷо 
меистем. Ба ҳар тартиб, ин гирдиҳамоии пурдавом на ба он хотир буд, 
ки мардум омада ба муддати зиёд гирдиҳамоӣ кунанд, балки интизор 
буданд, ки ҳамин лаҳза ва зиёд бошад ҳамин рӯз мавзӯъ ҳал мешавад ва 
то бегоҳ ҳама мераванд ва имрӯз нашуд, фардо ва ин беш аз бист рӯз 
идома кард. Ниҳоят 21 апрел байни намояндагони ҳукумат ва гирди- 
ҳамомадагон тавофуқе ҳосил шуд ва рӯзи 22 аз субҳ онҳо майдонро шус- 
танд, пок карданд ва ҷорӯб карданду рафтанд. 

- Умуман баъд байни ҳукумат ва гирдиҳамомадагон як музокироте, 
ки гуфтед доир шуд ва ё не? 

- Билохира чунин музокирот байни ҳукумат ва намояндагони майдон 
доир шуд. Албатта, он пора-пора дар чанд рӯз сурат гирифт ва билохира 
ба чунин мувофиқа расиданд, ки интихоботи пеш аз муддати парлумон 
сурат мегирад дар тирамоҳи ҳамон сол. Дарин муддат парлумон даъват 
шуд ва маҷлиси он гузашт ва баъзе мавзӯъҳоро баррасӣ карданд ва худи 
парлумон дар ин масъалахо қарор кабул кард ва бо хукумат ҳам сӯҳбат 
кардандва ҳукумат низ ба пешниҳодҳои ҷамъомадагон мувофиқати хеш- 
ро иброз кард. Ба ҳар сурат, чизи муҳим ин буд, ки интихоботи парлумон 
пеш аз муддат, яъне на дар соли 1994, балки тақрибан тирамоҳи ҳамон 
соли 1992 бояд сурат мегирифт. Ин мувофиқа ҳосил ва чунин тасмим 
гирифта шуда буд. 

- Акнун, модом ки талабҳо иҷро ва гирдиҳамомадагони Майдони 
Шаҳидон пароканда шуданд, баъд чи тур ба истилоҳ Майдони Озодӣ 
пайдо шуд? 

- Қиссаааш маълум аст. гурӯҳе аз онҳое, ки албатта қудратталаб бу- 
данд ва ғаразҳои худро доштанд, рафта бо шӯрандозӣ мардумро ҷамъ 
карда ба мошинҳо савор карда, ба майдон оварданд. Рӯзи 24 апрел онҳо 
ба Душанбе расиданд ва гирдиҳамоии худро оғоз карданд ва баъдан та- 
моман беназмиву бемаънигиҳо аз ҳамон ҷо шурӯъ шуд. Ба дунболи май- 
дони Озодӣ дубора дар майдони Шаҳидон низ мардум ҷамъ шуданд ва 
рӯбарӯистии ду майдону як навъ мухолифат оғоз шуду оқибат корро ба 
ноамниву ҷангу ҷидол кашонд. 

- Муносибати шумо ба майдони Озодӣ чӣ гуна буд? То ҷое, ки мо итти- 
лоъ дорем, шумо гуфта будед, ки онҳо ҳам ҳаққи баргузор кардани гирди- 
ҳамоӣ ва ибрози назар ва баёни фикр доранд, вале баъзеҳо ба ин гуфтаи 
шумо розӣ набуданд... ; 

- Бале, ҳамон рӯз, мисли ин ки рӯзи якшанбе буд, мо ҳамроҳи баро- 
дарон мехостем кадом тарафе берун аз шаҳр биравем. Ба ҳар сурат, хабар 
омад, ки ба майдони Озодӣ мардум омадаанд ва қарор аст, ки дар май- 
дони Шаҳидон ҳам кадом чизе бишавад. Мо рафта бо раҳбарони Ҳизби 
нахзати исломиву Ҳизби демократ ва дигарон сӯҳбат кардем. Ман гуф- 
там. ки ба майдони Озодӣ омадаанд, хеле хуб; ҳама ҳақ доранд гирди- 
ҳамоӣ кунанд. Мову шумо қариб як моҳ дар майдон будем ва онҳо ҳам 
ҳақ доранд. Фақат беҳтар аст, ки ҳеч кас аз ҷонибдорони мо ба майдони 
Озодӣ наравад. Гирдиҳамомадагони майдони Озодӣ ҳам ҳарфашонро 
мегӯянд ва хуб, агар шаб меистанд ва рӯзҳои дигар ҳам меистанд, ихтиё- 
рашон. Агар ҷаласаи парлумон ҳам даъват мешавад ва ягон тасмиме 
мегиранд, хеч гапе нест. Зеро мо пофишорӣ кардем ва ин корҳоро иҷро 
карданд. Онҳо ҳам мардуми Тоҷикистон ҳастанд ва ҳақ доранд ин корро 
бикунанд. Ба ин гуфтаҳои ман тақрибан мувофиқаи ҳама сарварон ҳосил 
шуда буд, вале рӯзи дигараш чун ба шаҳр баромадем, дидем, ки мардум 

ба майдони Шаҳидон ҳам ҷамъ шудаанд. Баъд ман рафта гуфтам, ки 
дирӯз маслиҳат дигар буд, чаро боз имрӯз ба майдон баромаданд ва ин 
кори хуб нест. Гуфтанд, ки не ҳамин тур, мардум барои чанд соат ҷамъ 
шуданд ва мо иҷоза додем. Гуфтам, агар ин тур аст, барои чанд соат, 
хайр аст, вале зинҳор шаб наистанд. Яъне як-ду соат, ки он ҷо ҳастанд, 
ҳадафашонро бигӯянду пароканда шаванду бираванд. 

-Онгирдиҳамоии дубора дар майдони Шаҳидонро кӣ доир карда буд? 

- Валлоҳ, хабар надорам, ки кӣ доир карда буд ва чӣ гуна буд. Фақат 
ҳамин қадар ёдам ҳаст, ки дар Қозиёт ҳам роҳбарони Ҳизби демократ ва 
ҳам раҳбарони Ҳизби наҳзати исломӣ ҷамъ шуда буданд ва ман дар он 
ҷо гуфтам, ки мо ҳамин қадар гирдиҳамоӣ кардем ва онҳо ҳам дар май- 
дони Озодӣ ҳақ доранд, гирдиҳамоӣ бикунандва касе аз ин ҷо ба майдон 
наравад. 

- Онҳо ба гуфтаҳои шу- 
мо розӣ шуданд? 

- Бале, рӯзи аввал ки ин 
сӯҳбат буд, мувофиқ шу- 
дандва дар майдон ҳам касе 
набуд. Тавре гуфтам, рӯзи 
дигар чун ба шаҳр омадам, 
дидам, ки мардум ба май- 
дон баромадандва гуфтанд, 
ки мо фақат барои ду соат 
иҷоза додем. Гуфтам, ки 
зинҳор шаб наистандва би- 
раванд ва ба ин ҳам розӣ 
шуданд. Рӯзи дигараш ома- 
дам, ки дидам хаймаҳо задаанд ва ҳастанд ва... Агарчи ман гуфтам, ки 
чаро ин тур кардед, ин хуб нест. Гуфтанд, ки раҳбарон иҷоза доданд, ки 
мо хайма бизанем. Дар ҳар сурат, ин кор хуб набуд. Ман ҷонибдори ин 
будам. ки ҳар кас ҳақ дорад, гирдиҳамоӣ карда, агар ҳадафе дорад, би- 
гӯяд. Ин ҳукумат ё ниҳодҳои дигар ҳастанд, ки бояд худашон қазоват 
бикунанд, бубинанд, ки агар ҳақ бошад, қабул кунанд ва агар ноҳақ 
бошад, рад кунанд. Вале баён кардани андешаҳои худро набояд манъ 
кунанд, яъне ҳама кас ҳақ дорад, ҳарфашро бигӯяд. Мавзӯи дигар аст. 
ки то чӣ андоза касе ҳақ аст ва ё ноҳақ аст, инро бояд таври дуруст бар 
асоси қонун қазоват бикунанд. 

- Баъд гиридиҳамоии ду ҷониб чӣ қадар давом карду бо чӣ анҷомид? 

-. Мисли ин ки рӯзи 7 май гирдиҳамоиҳо тамом шуд ва рӯзи 5 ё б ум 
майдони Озодӣ холӣ шуд. Рӯзи 7 ум як санади ниҳоии музокирот байни 
ҳукумат ва мухолифон ба имзо расид ва як ҳукумати, ба истилоҳ, Мусо- 
лиҳаи миллӣ гӯиё таъсис шуд... 

- Бубахшед, ҷараёни таъсиси Ҳукумати мусолиҳаи миллӣ чӣ гуна буд? 

Рӯзи якшанбе хабар омад, ки ба майдони Озо- 
дӣ мардум омадаанд ва қарор аст дар майдопи 
Шаҳидон ҳам кадом чизе бишавад. Ман гуф- 
там, ки ҳама ҳақ доранд гирдиҳамоӣ кунанд. 


- Муддати тӯлонӣ, яъне шояд як ҳафта ҳам бештар дар Чорбоғи ҳу- 
кумат, ки дар рӯбарӯи Донишгоҳи тибб аст, гурӯҳе аз намояндагони ху- 
кумат ва ҳайъате аз намояндагони мухолифон пайваста музокира дош- 
танд. Дар бораи ин ки дар ҳукумат киҳо лоиқи кор ҳастанду метавонанд 
кори худро пеш бибаранд ва киҳо на - сӯҳбатҳо зиёд буд. 

- Шумо ҳам ширкат доштед? 

-- Бале. Вале на ҳама вақт ва гоҳе авқот ман ҳам дар он ҷо будам ва 
атрофи масъалаи киҳо дар ҳукумат лаёқати кор надоранд ва киҳо аз му- 
холифон ба ҳукумат шомил шаванд, баррасӣ мекарданд. Баъдан ин мав- 
зӯъ дар мулоқоти ниҳоӣ ҳам баррасӣ шуда буд ва рӯиҳамрафта аз тариқи 
парлумон се-чор нафарро ба дастгоҳи ҳукумат пешбарӣ карда буданд. 
Аз мухолифон ба ҳайъати раисаи Шӯрои Олӣ мисли ин ки Ҳоҷӣ Акбар 
Тӯраҷонзода ва боз як нафари дигар пешниҳод шуданд. Ба дастгоҳи ҳу- 
кумат се-чор нафари дигар пешбарӣ шуданд, як нафар раиси радиотеле- 
визион таъйин шуд. Рӯиҳамрафта ба 33 вазорату кумитаҳое, ки дастгоҳи 
давлат дошт, 8 нафар намояндаи мухолифон шомил шуданд. 

- Умуман бардошти умумии шумо аз ҳамин гирдиҳамоиҳо чӣ гуна аст? 

- Ман чунин андеша дорам, ки охири солҳои 80 ва авали солҳои 90 
мардуми тоҷик, бавижа равшанфикрон, воқеан бедор шуда буданд. Дар 
ин ҷо нисбат ба соири ҷумҳуриҳо бедорӣ бештар дида мешуд ва мардум 
аз ҳоли хеш огоҳ шуда буданд. Воқиан мардум аз сатҳи хеле поини зин- 
дагӣ, гуна-гуна мушкилот, бекорӣ ва хеле корҳои нодуруст дар ҷумҳурӣ 
огоҳ ва аз он норозӣ буданд. Биноан ҳама ҷонибдори як навъ дигаргуниву 
беҳбудӣ буданд. Интизори он буданд ва талаби онро ҳам доштанд. Ҷун- 
бишҳое, ки дар кишвар буд, ҳамааш дар ҳамин замина буд ва барои пиёда 
сохтани ин хостаҳо буд. Зимнан, на ҳамаи мардум омодаи чунин чизҳо 
буданд ва шароити хосе буд, вале рӯиҳамрафта равшанфикрон аз сатҳи 
маҳдуди маҳал берун шуда буданд ва манофеи умумии тамоми Тоҷи- 
кистон ва тамоми миллатамонро ифода мекардандва мехостанд, ки бар 
нафъи тамоми мардум барои беҳбудии вазъи Тоҷикистон дар оянда ди- 
гаргуниҳо бишавадва ин гуна беҳбудӣ мебоист, ки дар тамоми риштаҳо 
ва соҳаҳои зиндагии ҷомиа сурат бигирад ва ин кори бузурге буд. Вале 
онҳое, ки ба сари қудрат буданд, бисёрашон дарки ин чиз ва дигарашон 
тавон ва ҳам хоҳишашро надоштанд ва бадбахтӣ дар ин буд. Чунин 
ихтилофе пеш омада буд, ки ҳукумат ақибмондатар аз тӯдаҳо буд, яъне 
тӯдаҳо - равшанфикрон пешрафт карда буданд, вале ҳукумат бо ҳамон 
мафкураи солҳои пешин боқӣ монда буд. Гузашта аз он дар Тоҷикистон 
ҳеч вақт таи 70 сол ҳукумат набуд ва акнун ҳукумат дар ҳоли тоза ба ву- 
ҷуд омадан буд ва он ҳоло рӯи пой ҳам наистода буд, ки боз парешон 
шуду аз байн рафт. Яъне, агар дар Тоҷикистон ҳукумат мебуд, ҳеч гоҳ 
дар ин ҷо ягон ҳодисаи баде сурат намегирифт. Ман сад дар сад ба ин 
бовар дорам. Вале гурӯҳҳои ҳукуматталаб буданд ва барои он талош 
карданд. Зимнан онҳо дар ғами манфиатҳои худ буданд, яъне онҳо мехос- 

танд бо истифода аз қудрат, яъне ҳукумат амволи мардумро дузди бику- 
нанд ва бигиранду моликияти худ бисозанд. Кӯркӯрона аз қонунҳои 
ҷадиде, ки дар Русия иттихоз мешуд, рӯйбардорӣ мекарданду тақрибан 
медиданд, ки ҳоло мавзӯи тағйиротҳо ё ислоҳотҳои иқтисоди дар пеш 
аст, касе, ки дар сари қудрат бошад, он метавонад соҳиби молу мулк 
шавад. Яъне моликияти мардум таксим мешавад ва касе, ки дар сари 
қудрат бошад, аз он истифода мекунад ва метавонад соҳиби молу мулк 
шавад. Аз аввал ҳам хелеҳо қудратхоҳу мансабпараст буданд ва ба онҳо 
гурӯҳҳои тоза ҳам ҳамроҳ шуданд ва рӯиҳамрафта ҳарчи бадбахтиву 
нооромӣ ба Тоҷикистон омад, ба хотири ҳамин чизҳо буд. Яъне аввал 
ҳукумат набуд ва он чизе, ки бо номи ҳукумат ба вуҷуд омада буд, ҳанӯз 
ба пои худ наистода будва се-чор моҳи баъд тақрибан аз моҳи май умуман 
дар Тоҷикистон ҳукумат набуд. Он чизе, ки дар муддати 70 сол буд, он 
албатта ҳукумат набуд, балки як навъ администратсия ё идорае буд, ки 
зимомаш, яъне ҷилаваш дар дасти Маскав буд ва ҳар амре, ки аз он ҷо 
меомад, иҷро мекард. Ҳар касеро, ки Маскав мехост, ҳамон рӯз аз кор 
барканор мекард ва ҳар касеро бихоҳад, ба он ҷо мегузошт. Онҳое, ки 
дар Кумитаи марказии Ҳизби Коммунисти Тоҷикистону ҳукумати Тоҷи- 
кистон нишаста буданд, аслан ҳеч салоҳият надоштанд, ки коре бикунанд 
ва ё қароре қабул кунанду онро амалӣ намоянд. Ҳама фармон дар он ҷо 
мешуд. Мегӯянд дар Душанбе роҳбарони Тоҷикистон, вақте аз Маскав 
занг мешуд, ҳатто аз ҷояшон бархоста гӯширо боло мекарданд... 

-Рӯйдодҳои онвақта, яъне гирдиҳамоиҳои тӯлонии майдони Шаҳидон 
дар қавӣ гардидани иртиботи байни мухолифон, бахусус аҳзоби сиёсиву 
ҷунбишҳои мардумӣ ягон нақше дошт? 

- Даронвақт тақрибан ду тараф буд - яке ҳукумат, дигаре мардум... 

- Майдон ҳам чунин буд? 

-- Бале аҳзоби сиёсиву созмонҳои тозабунёд табъан аз ҷониби мардум 
буданд. Он тараф - Ҳизби коммунист, яъне ҳизби ҳоким ва ҳукумат. Гуф- 
тани ин ки ин аҳзобу созмонҳо иттиҳод карданд, тавре қаблан низ таъкид 
кардам, ин шояд ҳарфи чандон дуруст набошад. Беҳтар аст, бигӯем, ки 
онҳо якҷо буданд, яъне дар як тарафи сангар. Яъне, ҳукумат бо Ҳизби 
коммунист аз як тараф ва аз тарафи дигар - мардум ва чун ин аҳзобу 
созмонҳо аз манофеи мардум ҷонибдорӣ мекарданд, чун гирдиҳамоӣ шуд, 
ҳамаи инҳо бо мардум буданд, яъне дар рӯбарӯи ҳукумату ҳукуматдорон 
истода буданд. Вале расман кадом иттиҳоде нашуда буд, яъне мавзӯи 
иттиҳоди расмӣ дар миён набуд, яъне ба ҳар ҳол сурат нагирифт ва ба 
хотири ин ки масалан, то ба ҳол ва дар он вақт ҳам барномаву оинномаи 
Ҳизби наҳзати исломӣ, масалан, чоп нашуда буд. Онро ман каме хонда 
будам. вале бароям бисёр чизҳо норавшан буданд. Иттиҳод дар ҷое сурат 
мегирад, ки як асосе барои муштаракии ҳадафҳо вуҷуд дошта бошад. 
Созмони Растохез барномаву оинномаи худро чоп карда ба дастгоҳи 
ҳукумату ба ҳама ҷо супорида буд ва он эълом шуда буд ва аз он огоҳ 

буданд ва ҳадафи асосии он ба даст овардани истиқлолияти Тоҷикистон, 
рушду тавсиаи фарҳанги миллӣ, забон ва ҳимояти манофеи Тоҷикистон 
буд ва аз ин лиҳоз он ба ҳама дахл дошт, яъне фарқ намекард барои мо, 
ки он узви ҳизб ва ҳатто коммунист аст ё нест, масалан пайрави ягон 
мазҳаб астё нест. Барои он ки он чизе, ки ман гуфтам, яъне Истиқлолияти 
Тоҷикистон ва ҳифзи манофеи он, барқарор кардани ҳақку хуқуқи пой- 
молшудаи мардуми Тоҷикистон ба ҳама дахл дошт - ҳам ба коргар ва 
ҳам ба деҳқон, ҳам ба дастгоҳи ҳукумату ҳам равшанфикрон, ҳам ба дин- 
дору ҳам бедину фаразан ё пайрави мазоҳиби мухталиф ё аҳзоби мух- 
талиф, яъне барои ҳамагон дахл 1 
дошт ва дар ин марҳила ин хостаҳоёе 
буд, ки тамоми равшанфикронро 
муттаҳид мекард ва тақрибан мақ- 
сади ҳамаи онҳо ҳамин буд. Аз сӯи 
дигар Созмони Растохез ҳизб набуд. 
Ҳизб сохтор ва ҳадафҳои сиёсӣ до- 
рад. Ҳадафҳои сиёсӣ ба маънои 
расидан ба қудрат. Созмони Растохез 
ин гуна ҳадаф надошт, ҳадафе дошт 
умумимиллӣ барои ҳамагон. Ҳизби 
наҳзати исломӣ метавонист ҳадаф- 
ҳои худро дошта бошад, яъне ки дар 
ҷиҳати ба даст овардани истиқлоли- 
яти Тоҷикистон ва барқарор кардани 
озодиҳои сиёсиву иқтисодии мардум 
ҳамагон муштарак буданд, ин як 
тарафи масъала. Вале ба ғайр аз ин 
мумкин буд ҳадафҳои дигаре бошад, 
ки ин аҳзобу созмонҳоро аз ҳам ҷудо 
мекард, яъне фарқ дар ин миён буд 
ва чигунагии ин ҳадафҳо барои ҳа- | Январи соли 1997. 
магон равшан набуд. Ман то дер замон ҳам мегуфтам, ки Ҳизби наҳзати 
исломӣ ба кавли Кант шайъ дар худ аст, яъне чизе, ки чандон равшан 
нест ва тамоми марому мақсадҳои он комилан равгаан нест ва баррасиву 
арзёбӣ нашуда ва иттиҳод танҳо дар ҷое имконпазир аст, ки ҳамаи 
ҳадафҳо ва тарзи расидан ба онҳо равшан арзёбӣ шуда бошад ва ҳар кас 
битавонад бигӯяд. ки бале ин мувофиқи аҳдофи мо ҳаст ё нест, яъне 
қобили қабул ҳаст ё нест. Ин кор ҳеч гоҳ нашуда буд. Ҳарчанд ман солҳо 
берун аз кишвар ҳастам. вале то ҷое медонам, ба назарам, то ба ҳол ҳам 
ин холат боқӣ монда. 

- Тасмимгирии шумо, манзурам сарварони мухолифин - Созмони 
Мардумии Растохез, Ҳизбҳои демократ ва Наҳзати исломӣ ва созмони 
Лаъли Бадахшон дар рӯзҳои гирдиҳамоӣ чӣ гуна сурат мегирифт? 

303 


Устод Тоҳири Абдуҷаббор дар 
Бишкек - пойтахти Қиргизистон, 


- Аслан дар майдон гӯё як раёсати гирдиҳамоӣ таъсис шуда буд ва 
дар он намояндагони ҳам Созмони Растохез, ҳам Ҳизби демократ, ҳам 
созмони Лаъли Бадахшон ва Ҳизби наҳзати исломӣ буданд ва як дафъа 
ҳамин тавр маслиҳат шуда буд, ки ҳама талабҳоро бинависем ва ба асоси 
ин талабҳо бо ҷониби ҳукумат мулоқоту гуфтугӯ бикунем ва ҳамин кор 
шуда буд ва баъд аз он, тавре қаблан гуфтам, ҳар рӯз интизор будем, ки 
мулоқот сурат мегирад. масъалаҳо баррасӣ мешавад ва ба як натиҷа 
мерасанд. Вале ҳар рӯз ин кор маътал мешуд ва то ҷое, ки ёдам ҳаст, 
мавзӯи машвараву ягон чизи ҷиддӣ баъд аз он нашуда буд. 

Ман фикр мекунам, ки гирдиҳамоии моҳи март ва апрел дар Тоҷи- 
кистон тақрибан ҳамон чизе буд, ки назирашро дар Укроин охири соли 
гузашта дидем. Тақрибан ба ҳамон равия, комилан ором, яъне талаб гу- 
зоштан ва интизори шунидани ҷавоби ҳукуматдорон ба дархостҳои мар- 
дум комилан бо роҳи сиёсӣ, бо роҳи осоишта ва бидуни ҳеч гуна зӯрова- 
рӣ. Яъне мардуми ҷамъомада комилан осоишта ва аз роҳи сиёсӣ, яъне 
гирдиҳамоӣ ҳадафи хешро баён карда буданд. Зеро гирдиҳамоӣ яке аз 
роҳҳои сиёсӣ ва каналҳои расонидани дархостҳои худ ба гӯши ҳуку- 
матдорон аст ва чизе беш аз он нест. Аммо ҳарфе ё андешае дар бораи 
ин ки дар Тоҷикистон ин рӯёрӯи ба кадом бархурди мусаллаҳона бианҷо- 
мад, дар фикри касе ҳам набуду касе инро интизор ҳам надошт ва ҳатто 
тобистони он сол, ки дар ину он ҷо бархурдҳо сурат мегирифт, ба наза- 
ри аҳзоби сиёсӣ ин як чизи ғайритабиӣ ва ғайриинтизор менамуд ва онро 
чун як тасодуфе медонистанд, ки дигар такрор намешавад. Вале он чизе. 
ки баъдан сурат гирифт, мантиқи он комилан дигар аст. 


Тирамоҳи соли 2005 родиои Озодӣ силсилагуфторе дар 
бораи руйдодҳои соли 1992 ва аз ҷумла гирдиҳамоиҳои 
майдони Шаҳидон ташкил намуд ва бо ин мақсад бо шахси- 
ятҳои сиёсии Тоҷикистон - ширкаткунандагони он рӯйдодҳо 
сӯҳбат доир кард. Устод Тоҳири Абдуҷаббор он ҳангом дар 
Қирғизистон кору фаъолият мекарданд ва чун банда хабар- 
нигори родиои Озодӣ дар ин кишвар ва ҳам Қазоқистон будам, 
бахти ҳамсӯҳбат шудан бо эшон насибам гардид, ки аз чунин 
ҳадяи тақдир басо сарфарозам. 


Сӯҳбаторо Насибҷон АМОНӢ, 
хабарнигори радиои Озодӣ 

дар Қазоқистон ва Қирғизистон, 
Бишкек, соли 2005. 

Тоҳири АБДУҶАББОР, 
донишманди тоҷик 
"Миллат". 07.09.2005 


ДОНИШ ВА ПЕШРАФТ 


Дар Тоҷикистон, тавре ки маълум аст, таи 10-15 соли ахир соҳаи илму 
маориф, ба монанди дигар соҳаҳои иқтисоди кишвар, таназзул кардааст 
ва дар ҳолати ногувор қарор дорад. Шумори зиёди муаллимони мактаб- 
ҳо аз кор рафтаанд, сифати омӯзишу парвариш пойин омадааст. Пояҳои 
моддию техники мактабҳо хеле сустанд, муаллимони баландихтисосу 
ботаҷриба, китобу дафтарва васоили техникии таълим намерасанд. Маз- 
муну мӯҳтавои китобҳои дарсӣ низ мувофиқи талаботи замон нестанд. 
Ва гуна-гуна мушкилоти дигар. Ин ҳама боиси пойин амадани сатҳи 
дониши шогирдон шудааст. Дар миёни хонандагон майлу рағбат ба илм- 
омӯзӣ камтар шудааст ва пешаи муаллимӣ аз доираи эътибору эҳтиром 
афтодааст. Раванди тарбияи кадрҳо дар ДОНИШГОХҲОИ кишва 
нигаронӣ аст. Ба гуфтаи устодо- |). 
ни донишгоҳҳо, чун бисёре аз хо- 
нандагон дар мактабҳо дониши 
кофӣ намегиранд, дар мактаб- 
ҳои олӣ низ ба душвориҳо рӯ ба 
рӯ мешаванд. Онҳо аз роҳҳои ғай- 
ри қонунӣ баҳо гирифта, соҳиби 
диплом мешаванд, аммо соҳиби 
дониш не. Ин аст, ки шумори 
дипломдорони чаласаводу бе- 


фарҳанг то рафт афзоиш меёбад. Ња” : ; 
Бисёре аз хонандагон дар мактабу 


Ва ин ҳолат барои ояндаи киш- й 
р | донишгоҳҳо дониши кофӣ намеги- 


| 
вар хатари бузург дорад. | ранд, онҳо аз роҳҳои ғайри қонунӣ ба- | 
Н 


Дар барномаи рушди иқтисо- ! ҳо гирифта, соҳиби диплом меша- 
дии Тоҷикистон зикр шудааст,ки | ванд, аммо соҳиби дониш не. | 


дар мактабҳо "сифати таълим бад шудааст ва савияи дониши хонандагон 
дар ҳамаи зинаҳои маъорифи кишвар пойин омадааст" ва лозим аст, ки 
вазъият ислоҳ гардад, то ин ки "сифати захираҳои меҳнатӣ баланд 
бардошта шавад". 

Агарчи дар Барнома иллати вазъи пешомада ва роҳҳои ислоҳи он 
зикр нашудааст, вале равшан аст, ки сабаби асосии таназзули системаи 
илму маориф, ба таври кулл - бӯҳрони иқтисодӣ ва адами таваҷҷӯҳи 
лозим ба ин соҳа аст. Агар ба таври хос гӯем, ин ҳолат пеш аз ҳама на- 
тиҷаи кам будани музди кори омӯзгорон ва ночиз будани сармоягузорӣ 
барои тақвияти пояҳои моддию техникии системаи маориф аст. Дар ҷое 

ки дастмузди омӯзгорон барои харидани ҳатто як халта орд намерасад. 
ҳолат наметавонад таври дигар бошад. Савол ин аст. ки ҳукумат бар 
асоси кадом муҳосиботу меъёрҳо маоши кормандони муассисоту 
корхонаҳои давлатиро, аз ҷумла маоши муаллимону олимонро дар 
ҳудуди 40-50 ё 70 сомонӣ муқаррар кардааст? Бар асоси қонуни бозор? 
Аммо ҳукми қонуни бозор ин аст, ки ҳадди ақали музди як коргари оддӣ 
набояд камтар аз арзиши зиндагии вай ва аҳли хонаводааш бошад. Имрӯз 
арзиши зиндагии фақиронаи як нафар дар як моҳ беш аз 150 сомонӣ ва 
як хонаводаи чорнафара, дар ҳудуди 600-700 сомонӣ аст. Яъне маоши 
омӯзгорон чанд баробар камтар аз арзиши зиндагии фақирона аст. 

Қонуни бозор ҳамчунон ҳукм мекунад, ки дар бозор, рӯиҳамрафта, 
бояд арзишҳои боҳам баробар мубодила шаванд. Ин ҳукм низ дар Тоҷи- 
кистон риоят намешавад. Олимону омӯзгорон дорои тахассуси баланд 
мебошандва кори басо муҳиму боарзишро барои ҷомеа анҷом медиҳанд. 
Метавон гуфт, ки арзиши кори якмоҳаи онҳо на камтар аз 1000 сомонӣ 
аст. Аммо дар бадали он арзиши ба маротиб камтарро дарёфт мекунанд. 
Яъне ҳиссаи бештари кори онҳо муфт аст. Он ба кисаи кӣ меравад? Ал- 
батта, ин аз рӯи адлу инсоф нест ва ба ҳеч ваҷҳ ба пешрафти иқтисоду 
фарҳанги ҷомеа мусоидат намекунад. Чунин сиёсат комилан ғалат аст 
ва он корро ба маҳви саводу илму маърифат мекашонад. Ва ин мумкин 
аст, пайомадҳои басо ногувор ва ҷуброннопазир дошта бошад. 

Пӯшида нест, ки шарти суботу пешрафти ҷомеа - маърифати баланду 
зиндагии осудаи мардум ва адлу инсоф аст. Ва таъмин намудани адлу 
инсоф дарф ҷомеа ва мусоидат ба пешрафти он вазифаи аввалин ва муҳим- 
тарини хукумат аст. Албатта, Ҳукумати Тоҷикистон дар Барнома зару- 
рати "беҳтар кардани сифати кори мактабҳо ва баланд бардоштани сатҳи 
дониши хонандагон"ро эълон кардааст. Вале эълон кардани ин ҳадаф 
кофӣ нест, онро бояд ҳар чи зудтар амалӣ кард. Ва барои ин пеш аз ҳа- 
ма мебояд, ки музди кори омӯзгорону олимон, табибон, коргарону кишо- 
варзон ва дигар кормандони давлат ба маротиб боло бурда шавад, то 
онҳо ба меҳнати ҳалолу кори пурсамар ташвиқ гарданд. Ин кор аз рӯи 
адлу инсоф хоҳад буд ва на танҳо сифати омӯзишу парваришро боло 
мебарад, он ҳамчунон ба рушди иқтисоди кишвар суръат мебахшад ва 
ҳамзамон ба кам шудани фасоди иҷтимоӣ мусоидат мекунад. 

Гузашта аз ин, мебояд ин нуктаро дар назар гирифт, ки дар замони 
мо дониш ба муимтарин сармояа омили пешрафт табдил шудааст. Дар 
ҷомеаҳои суннатӣ омили асосии тавлид ва сармояи асосии миллатҳо - 
замин буд. Ҳар кишваре ё афроде, ки замини бештар дошт, сарватманд 
ҳисоб мешуд. Пас аз инқилоби санъатӣ аҳамияти замин пойин омада, 
аҳамияти сармоя, яъне корхонаҳою муассисаҳо боло рафтанд ва ба сар- 
мояи асосӣ табдил шуданд. Дар ҷомеаи санъатӣ онҳоеро бою сарват- 
манд меномиданд, ки заводу фабрикаҳо ва корхонаҳои зиёд дошта бо- 
шанд. 

Аммо тайи даҳсолаҳои ахир пешрафти илму техника вазъиятро 
дигаргун кард. Ҳоло кишварҳои пешрафтаи ҷаҳон ба марҳилаи тозае 
ворид шудаанд, ки онро ҷомеаи варосанъатӣ ва ё иттилоотӣ меноманд. 
Яке аз вижагиҳои ҷомеаи нав ин аст, ки дар он аҳмияти замину сармоя 
пойин омада, нақши дониш ва технология боло рафтааст ва дониш ба 
сармояи асосӣ табдил ёфтааст. Имрӯз он кишвархое ғанию сарватманд 
ҳисоб мешаванд ва нақши муҳимро дар иқтисоду сиёсати ҷаҳон доранд, 
ки сатҳи донишу маърифати мардумашон баланд аст ва дорои илму 
технологияи пешрафта мебошанд. 

Дар ҳоли ҳозир қариб ҳамаи кишварҳои ҷаҳон мекӯшанд, ки аз ин 
раванд пас намонанд, зеро ояндаи халқу Ватанашон дар ин роҳ аст. Аз 
ин ҷост, ки дар кишварҳои пешрафта хамасола даҳҳо ва садҳо миллиард 
долларро барои таҳқиқоту пеш- эё ; ар: 
рафти илму техника сарф мекунанд 
ва ба дастовардҳои бузургу ҳай- 
ратангез нойил мегарданд. 

Кишварҳои рӯ ба инкишоф низ 
сармоягузориҳоро барои рушди ин 
соҳа ва баланд бардоштани сатҳи 
дониши мардуми хеш сол ба сол 
афзунтар месозанд. Таҷрибаи да- 
ҳаҳои ахир нишон дод, ки ОМИЛИ 
муҳими пешрафти кишварҳо сатҳи 
баланди донишу маҳорати афроди 
ҷомеа мебошад. Кишварҳои Ҷаҳо- 
ни саввум, ба сабаби пойин будани 
сатҳи дониши мардум ва белаё- 
қатии коргузоронашон, натавонистанд кӯмакҳои молию қарзаҳои хо- 
риҷиро ба таври дуруст истифода кунанд ва пешрафти иқтисодию иҷти- 
моии худро таъмин кунанд. Дар натиҷа, қарзаҳои зиёди хориҷӣ на танҳо 
барои халли мушкилоти иқтисоди онҳо мусоидат накард, балки садди 
роҳи пешрафт гардид. 

Аз ин рӯ, иқтисоддонон ба чунин натиҷа расиданд, ки барои таьмин 
намудани пешрафти босуръати кишвар, мебояд ки пеш аз ҳама бо худи 
инсонҳо сармоягузорӣ шавад, яъне сатҳи донишу маърифати мардум ба- 
ланд бардошта шавад ва мутахассисони зиёд барои хамаи соҳаҳои иқти- 
соди кишвар тарбия шаванд, то онҳо аз манобеъю сармояҳои дохилию 
хориҷӣ ба таври муассир истифода намуда, пешрафти ҳамаҷонибаи ҷоме- 
аро таъмин кунанд. Ва имрӯз бештари кишварҳои ҷаҳон чунин сиёсатро 
пеш гирифтаанд. Ҳукумату мардуми Тоҷикистон бояд аз онҳо ибрат 
гиранд. 


Мебояд ин нуктаро дар назар ги- 
рифт, ки дар замони мо дониш ба 
муҳимтарин сармоя ва омили пеш- 
рафт табдил шудааст. 


х 

Тоҳири АБДУҶАББОР, 
донишманди тоҷик 
"Миллат", 21/09/2005 


НАМОИШГОҲИ ЧИН 


Чин яке аз кишварҳоест, ки босуръат пешрафт мекунад. Маҷмӯъи 
маҳсулоти нохолиси ин кишвар ҳамасола дар ҳудуди 8-10 ”ю афзоиш 
меёбад. Чунин пешрафт натиҷаи ислоҳоте мебошад, ки дар ин кишвар 
амалӣ мешавад. Ҳукумати Чин дар оғози даҳаи 80 роҳи гузаштан ба 
иқтисоди омехта ва рушди ҳамкориҳои иқтисодӣ бо кишварҳои ҷаҳонро 
пеш гирифта буд. Таи солҳои гузашта раҳбарони Чин тавонистанд, ки 
ислоҳоти иктисодиро тадриҷан ва муваффақона амалӣ кунанд ва мар- 
думро озодтару фаъолтар созанд. Ҳамзамон ба онҳо муяссар шуд, ки 
сармоягузорони хориҷиро ба кишвар ҷалб намоянд ва шумори зиёди 
корхонаҳои саноатӣ сохта шавад. Ин буд, ки Чин, на танҳо гирифтори 
бӯҳрони иқтисодӣ нашуд, балки ҳамвора рушд кард ва имрӯз ба яке аз 

қудратхои муҳими иқтисодию сиёсии ҷаҳон табдил шудааст. 

Табиист ки Чин ба мисли ҳамаи киш- 
варҳое, ки босуръат рушд мекунанд, ни- 
ёз ба бозорҳои хориҷӣ дорад, то ҳарчи 
бештар маҳсулоти худро ба кишварҳои 
дигар содир кунад ва ба ивази он мавод 
ва колоҳои мавриди ниёзи худро аз ди- 
гарон харидорӣ намояд. Ин ниёзман- 
диҳо ҳадафҳои асосии сиёсати хориҷии 
Чинро таъйин мекунанд. Ҳукумати Чин 
мекӯшад, ки созишномаҳои дуҷонибаю 


Чини ҳамвора Здр суроги Га дозор- 
бисёрҷонибаро бо давлатҳои дуру наз- | хое мебошад, ки дар он ҷо бита- 
дик акд намуда, робитаҳои сиёсию ҳам- | вонад колоҳои бесифати худро 
кориҳои иқтисодӣ ва техникиро бо онҳо | бифурӯшад. Чунин бозорҳо дар 
ривоҷ диҳад, то ҳарчи бештар ба бозор- | кишварҳои ақибмонда, ба мис- 


ҳои кишварҳои дигар роҳ ёбад. ли Тоҷикистон мавҷуд аст. 


Маҳсулоти Чин ба бисёр кишварҳои ҷаҳон, аз ҷумла ба мамолики 
Ғарб содир мешавад. Чин ба кишварҳои пешрафта маҳсулоти нисбатан 
хушсифитро содир мекунад ва бо нархҳои арзонтар ба фурӯш марасонад. 
Ин гуна маҳсулот дар корхонаҳои саноатие, ки таи солҳои охир дар 
навоҳии шарқӣ ва "манотиқи озод"-и кишвар бо ҷалби сармоя ва тех- 
нологияи хориҷӣ сохта шудаанд ва дорои кайфияти хуб мебошанд, 
тавлид мешаванд. Вале, рӯиҳамрафта, сифати маҳсулоти бисёр корхо- 
наҳои Чин ҳанӯз мувофиқи стандартҳои ҷаҳонӣ нест. Хусусан, маҳсулоти 
корхонаҳое, ки дар навоҳии ғарбии кишвар воқеъ шудаанд, тавони рақо- 
батро надоранд. Бештари корхонаҳои ин навоҳӣ аз технологияи муосир 

бархурдор нестанд ва сифати маҳсулоташон хеле поин аст. Бино барин, 
дар бозорҳои кишварҳои пешрафта харидор надоранд. Зеро дар киш- 
варҳои пешрафта сатҳи даромад ва тавони харидории мардум хело ба- 
ланд аст ва онҳо танҳо маҳсулоти хушсифатро меписанданд. 

Аз ин рӯ, Чин ҳамвора дар суроғи бозорҳое мебошад, ки дар он ҷо 
битавонад колоҳои бесифати худро ба фурӯш расонад. Равшан аст, ки 
чунин бозорҳо дар кишварҳои ақибмонда, ба мисли кишварҳои Осиёи 
Марказӣ, аз ҷумла дар Тоҷикистон мавҷуд аст. Зеро дар ин кишварҳо, 
аз як сӯ, ҳаҷму таркиби тавлидоти дохилӣ ҷавобгӯи тақозои мардум на- 
буданду ҳоло ҳам нестанд ва бинобарин дар бозор камбуди колоҳо эҳсос 
мешавад. Аз ҷониби дигар, дар ин ҷо сатҳи даромади мардум хеле пойин 
аст ва бештари мардум тавони харидани колоҳои хушсифату гаронқи- 
матро надоранд. Аз ин рӯ, онҳо омода ҳастанд, ки колоҳои мавриди ниёзи 
аввалияи худро бо қиматҳои арзонтар харидорӣ кунанд, агарчи сифати 
хуб надошта бошанд. зуди Бара 2: а. 

Намошгоҳи колоҳои чинӣ, ки 
таи се рӯзи гузашта дар пойтахти 
Тоҷикистон баргузор шуд, дале- 
ли равшани ин гуфтор аст. Дар 
воқеъ, ин намошгоҳ набуд, балки 
дӯконҳои фурӯши колоҳои беси- 
фати манотиқи ғарбии Чин, яъне 
навоҳии худмухтори Шинҷону 
Уйғури он кишвар буд. Ин рӯзҳо 
маҳали баргузории намоишгоҳ, 
ҳамеша пуродам буд ва бештари 
мардум на барои ошно шудан бо 
маҳсулоти саноатии Чин, балки 
барои харидани чизҳои арзон 
омада буданд. Колоҳои намоиш- 
гоҳ асосан аз чойнаку пиёла, дегу 
коса, либос, порчаҳои рангини занона, пардаю лиҳоф, абзори хона, теле- 
визору видиё, ва дигар колоҳои мавриди ниёзҳои аввалия иборат буданд. 
Агарчӣ қариб ҳамашон хушсифат набуданд, танҳо ба хотири он, ки 
нархашон аз нархҳои бозор каме поинтар буд, мардуми зиёд аз онҳо ха- 
ридорӣ карданд. Тоҷирони чинӣ ду-се рӯз пештар бо нархҳои бозорҳои 
Душанбе ошно шуда, бо дарназардошти онҳо ба колоҳо худ нархгузорӣ 
карда буданд. Ин буд, ки қимати онҳо аз нархи бозор тафовути ҷиддӣ 
надошт ва дар баъзе маворид ҳатто аз қимати бозор болтар буд. Гузашта 
аз ин, дар рӯи ҳеҷ кадом аз колоҳо асноди лозима аз кабили мушахасот, 
паспорт, сертификат ва ғайра дида намешуд. Ин ҳама далолат бар он 
мекард, ки ҳадафи асосии онҳо бозорёбӣ барои колоҳои бесифатшон ва 
ба даст овардани суди бештар аст, на ошно сохтани мардуми Тоҷикистон 
ба "дастовардҳои" саноати Чин. 


Дар авоили солҳои 90 низ ба бозор- 
ҳои кишварҳои Осиёи Марказӣ сели 
колоҳои бесифати Чин сарозер шуда 
буд ва тоҷирон аз ноогоҳии мардум 
ба суди худ истифода карда буданд. 

Бояд гуфт, ки дар авоили солҳои 90 низ ба бозорҳои кишварҳои Осиёи 
Марказӣ сели колоҳои бесифати Чин ва баъзе кишварҳои минтақа 
сарозер шуда буд ва тоҷирон аз ноогоҳии мардум ва камбуди колоҳо 
дар бозор ба суди худ истифода карда буданд. Ҳоло дар Қазоқистону 
Қирғизистон мардум огоҳтар шудаанд ва мекӯшанд, ки колоҳои бесифати 
Чинро харидорӣ накунанд ва ё танҳо аз маҳсулоти саноатии манотиқи 
шарқии Чин, ки сифаташ нисбатан беҳтар аст, харидорӣ кунанд. Онҳо 
дарёфтаанд, ки харидани чизҳои арзон вале бадсифат, ба иқтисоди хо- 
наводаҳо ва кишвар зарар дорад. Бинобарин, ҳукуматҳои ин кишварҳо 
мекӯшаннд, ки аз ворид кардани колоҳои бадсифат ба кишварашон 
ҷилавгирӣ кунанд. 

Ҳукумати Тоҷикистонро низ мебояд, ки сиёсати дурусту ҳисобшудаи 
тиҷорати хориҷии кишварро, ки хайри ҳамагон дар он бошад, тадвин ва 
амалӣ кунад ва аз ҳамаи тоҷирон талаб намояд, ки меъёрҳои тиҷорати 
байни давлатҳоро риоят кунад. 

Албатта, беҳтарин роҳи ҳалли ин гуна масоил он аст, ки иқтисоди 
кишвар босуръат пешрафт кунад, бекорӣ аз байн бурда шавад, даромади 
мардум ва қудрати харидории онҳо ба маротиб бештар гардад ва мардум 
мӯҳтоҷи колоҳои арзону бесифат набошанд. Ҳамчунон ин вазифаи ҳу- 
кумат аст, ки мардумро аз мушахасоти колоҳо ва нарху навои онҳо дар 
бозорҳои хориҷӣ ҳамвора огоҳ созад. Барои ин лозим аст, ки ҳукумат- 
дорон аз пойин то боло дорои маърифат ва тахассуси баланд бошанд ва 
ҳамвора дар пайи ҳалли мушкилоти кишвар бошанд. Дар чунин ҳолат 
бисёр масоил худ ба худ ҳал хоҳанд шуд. 


Тоҳири АБДУЧАББОР, 
донишманди тоҷик 
"Миллат", 27/09/2005 


НАРХҲО ҲИКОЯТ МЕКУНАНД 


Дарки чигунагии фаъолияти механизми иқтисоди Тоҷикистон ва 
шаклгирии нарху навои колоҳо дар бозорҳо кори басо мушкил аст. Маъ- 
мулан, дар ҳамаи кишварҳо нархи колоҳоро таносуби арзаю тақозо 
муайян мекунад ва ҳаҷми тақозо ба сатҳи даромади мардум вобастагӣ 
дорад. Аммо дар бозорҳои Тоҷикистон чунин нест. Дар ин ҷо ин қонуни 
бозор амал намекунад. Қимати колоҳо ба сатҳи даромади мардум созгор 
нестанд. Ин носозгориҳо на танҳо дар мавриди колоҳои воридотӣ, балки 
дар мавриди маҳсулоте, ки дар дохили кишвар тавлид ва арза мешаванд. 
низ возеҳан ба чашм мехӯрад. Чунин ба назар мерасад, ки Тоҷикистон 
кишвари таноқизот аст. 

Мутобиқи меъёрҳои байналмилалӣ, хатти факр дар худуди 2 доллар 
дар як рӯз ва ё қариб 200 соманӣ дар як моҳ таъйин шудааст. Яъне касоне, 
ки масорифи зиндагишон дар як моҳ камтар аз 200 сомонӣ аст, мардуми 
фақир ба шумор мераванд. Дар Тоҷикистон қимати зиндагии фақиронаи 
як нафар дар ҳудуди 160 сомонӣ дар як моҳ, тахмин шудааст, аммо музди 
миёнаи кормандон дар ҳудуди 50 сомонӣ ва ҳадди ақали маош ба андозаи 
12.5 ва нафақаи бознишастагон 4 сомонӣ таъйин шудааст. 

Дар айни замон, дар бозорҳо қимати як халта орд - 50 сомонӣ, як 
дона нон - то 1-1,5 сомонӣ, як литр шир - 1-2 сомонӣ, як кило равғани 
наботӣ --. 3,0-3,5 сомонӣ, як кило биринҷ Фй; зараи? мат кай 
- 2,5-4 сомонӣ, гӯшт - 8 сомонӣ, мева - 
то 4 сомонӣ, қанд - 2 сомонӣ, бодом - 
15-20 сомонӣ, мавиз - 7-14 сомонӣ, як 
дона харбуза ё тарбуз - 4-6 сомонӣ як 
қуттӣ сигарет - то 5 сомонӣ, як бор ғизо 
хӯрдан дар ошхонаҳо аз 8-15 сомонӣ, як 
ҷуфт кафш - то 50-100 сомонӣ, як даст 
либоси занона -- 500-1000 сомонӣ, либоси 
мардона - то 1800 сомонӣ, кирояи як 
квартираи ду ё се утоқа дар як моҳ - 300- 
500 сомонӣ, қимати як квартираи 3 ё 4 
утоқа -- 45000-90000 сомонӣ аст. Дар бораи қиматҳои бисёре аз абзори 
хонаю рӯзгор, аз қабили яхдону ӯчоқи барқӣ, мизу сандалӣ, телевизору 
видиёмагнитофон, мошини рахтшӯию компютар ва дигар амволи во- 
ридотӣ ҳоҷати гап ҳам нест. 

Дар назари аввал, кас ҳайрон мешавад, ки агар даромади мардум ин 
қадар ночиз аст, чи гуна мумкин аст ки нархи колоҳо ба ин андоза баланд 
бошанд? Ва дар чунин шароит мардум чи гуна зиндагӣ мекунанд? 

Вале, агар ба мавзӯъ таваҷӯҳи бештар кунем, хоҳем дарёфт, ки масъ- 
ала хеле печидатар аст. Нархҳо аз он ҳикоят мекунанд, ки дар шароити 
хоси Тоҷикистон ба раванди ташаккули нархҳо омилҳои зиёде таъсир 
мерасонанд, аз ҷумла авомили ғайрииқтисодӣ. 

Рӯиҳамрафта, нархҳои бозорҳои кишвар баёнгари онанд, ки: 

1. Дар воқеъ ҳам аксарияти мардуми кишвар зери хатти фақр зиндагӣ 
мекунанд. Агар дақиқтар гӯем, онҳо зиндагӣ намекунанд, балки фақат 
рӯз мегузаронанд. 

2. Ба эҳтимоли қавӣ, он ҳама омори расмӣ дар бораи маошот чандон 
дақиқ нестанд. 

3. Дар кишвар иқтисоди пуштипарда ва фаъолиятҳои ғайриқонунӣ 
(он чи ки ба русӣ "теневая экономика" гуфта мешавад) ривоҷи густарда 
дорад, яъне гурӯҳҳое аз афроди ҷомеа даромадҳои зиёди ғайриқонунӣ 
дорандва тавони харидори онҳо хело баланд аст ва ин боиси болоравии 
нархҳои бозор мегардад. Густариши сохтмоникушкҳою қасрҳо ва кӯча- 
ҳои пур аз мошинҳои гаронқимати шахр низ далели ин муддаост. 

Дар кишвар иктисоди пуш- 
типарда ва фаъолиятҳои гай- 
риқонунӣ ривоҷи густарда 
дорад. 


4. Дар кишвар рақоботи озод хеле маҳдуд аст ва фаъолияти сохторҳои 
монополистию олигополистӣ ба нарху навои бозор шадидан таъсир 
мерасонанд. Бинобар он ки қонуни зиддимонополӣ риоят намешавад, 
механизми нархгузорӣ низ кор намекунад, яъне қонуни арзаю тақозо 
нархи колоҳоро тайин намекунад. 

5. Баланд рафтани нарҳо то андозае натиҷаи мавҷудияти муассисот 
ва афроди хориҷӣ дар кишвар мебошад. 

6. Омили дигаре, ки ҳаҷми тақозоро зиёд мекунад ва ба нархҳои бозор 
таъсир мерасанад, ин мардикорони тоҷик мебошанд, ки ба сад заҳмат 
“дар берун аз кишвар кор мекунанд ва дастмузди худро ба Тоҷикистон, 
ба хонаҳошон мефиристанд. Ва авомили дигар. 

Бояд гуфт, ки ҳодати мавҷуда метавонад пайомадҳои басе ногувор 
дошта бошад. Аввал ин ки ин ҳолат ба ҳеҷ ваҷҳ ба пешрафти иқтисоди 
кишвар мусоидат намекунад. Ҳатто баракс. Дигарин ки носозгорӣ байни 
даромади мардум ва нарху навои бозор боиси дубораю себора тақсим 
кардани даромади миллӣ ба суди гурӯҳе ё гурӯҳҳое аз ҷомеа мешавад ва 
ин нобаробариҳои иҷтимоиро боз ҳам бештар ва амиқтар месозад. Ин 
ҳолат, дар навбати худ, боиси бештар ривоҷ ёфтани фасоди иҷтимоию 
ахлоқӣ мегардад ва авзои ҷомеаро муташанниҷ месозад. 

Аҷаб он аст, ки дар чунин шароит, эхсоси нигаронию нороҳатӣ аз 
ҷониби мақомоти расмӣ ва матбуоти кишвар, ба вижа аз барномаҳои 
телевизиони Тоҷикистон камтар дида мешавад. Дар ҳоле ки дар киш- 
варҳои дигар, агар аз аз ин гуна масоил ҳатто яктои он рӯнамо шавад, 
масалан агар мизони таваррум ё бекорӣ 17/ боло равад. матбуоту мас- 
ъулини кишвар шабу рӯз баҳсу талош мекунанд, то роҳи ҳале пайдо 
кунанд. Аммо дар кишвари мо, дар ҷое ки тибқи омори расмӣ, даромади 
саронаи мардум нисбат ба соли 1990 се баробар кам шудааст, шумори 
бекорон ба 30-35 !// нерӯи кор расидааст ва фақру бенавоӣ падидаи фаро- 
гир шудааст, аз телевизиони Тоҷикистон (Сафина) пайваста аз "ком- 
ёбиҳою дастовардҳои бузург ва гул-гулшукуфии кишвар" таи 14 соли 
ахир сухан мегӯянд. 

Тавре ки мегӯянд, "ба даҳонашон асал". Худо кунад, ки кишвари мо 
ва ҳама кишварҳои ҷаҳон ҳамеша гул-гул шукуфон бошанду ҳамвора 
дастовардҳои бузург насибашон гардад ва аз мушкилоту фасоду дурӯғу 
риёкорию бадкорию зўӯровариҳо дур ва дар амон бошанд. Вале воқеи- 
ятҳоро дуруст шинохтан ва ҳамеша рост гуфтан ҳам аз фармудаҳои Ху- 
дост ва шарти амонат аст. 

Ба ҳар сурат, он мушкилоте, ки зикр шуд, мувофиқи аҳдофи ҳукумату 
ҷомеа нест. Бино бар ин, ҳукумати Тоҷикистонро мебояд, ки дар ҷиҳати 
ислоҳи вазъи мавҷуда ҷиддан гом бардорад. 


« 

Тоҳири АБДУҶАББОР 
"Миллат", Же2, 12 январи 2006. 


МИЛЛАТ ВА ОРМОНИ ОН 


Бисёре аз андешаҳои равшанфикрони 
тоҷик, аз ҷумла пешниҳодоти инҷониб, 
ки 15-20 сол пеш аз ин баён шуда буданд, 
ҳоло амалӣ шудаанд ё мешаванд. 


Пеш аз он ки дар бораи ормони миллӣ ҳарф занем, беҳтар аст, нахуст 
як нигоҳи гузаро бамафҳумҳои "миллат" ва "ормони миллӣ" бияндозем. Ва 
сипас бингарем, ки оё мо ормони миллӣ дорем ва агар дорем, он чи аст? 
Ормон -- яъне орзӯ аст. Одамон чизеро орзӯ мекунанд, ки онро надошта 
бошанд, ё чизеро, ки ҳоло доранд, вале мехоҳанд, ки дар оянда ҳам онро 
дошта бошанд. Мафҳуми "ормони миллӣ" хостар аз мафҳуми "ормон" аст. 
Яъне он, ормони миллӣ, на ҳамаи орзӯҳои бешумори инсонҳост, балки як ё 
чанд орзӯест, ки ҳамагон ё бештари афроди миллат онро дар дил мепар- 
варанд. Он ба суди ҳамагон аст ва дар бораи он ҳамагон ё аксари мардум 
ҳамназаранд. Ормони миллӣ, маъмулан, ҳадафи хеле бузургу муҳиммест, 
ки афроди ҷомеаро муттаҳид месозад ва бештари мардум барои расидан 
ба он мекӯшанд. Маъмулан, дарёфтану баён кардани ормони миллӣ кори 
рӯшанфикрону давлатмардон аст. Афроди ҷомеа бештар дар паи ҳадафҳои 
зиндагии рӯзмараи худ мегарданд ва камтар бар масоили ом меандешанд. 
Вале дар мароҳили муҳимми таърихи кишвар, масалан, дар марҳлаи 
ташаккулёбии миллат, он фарогир мешавад. 


МИЛЛАТ 

Миллат - зинаи болотарест дар сайри такомули ҷомеа. Он як органи- 
зми воҳиди иҷтимоӣ аст, ки дар заминаи забону фарҳангу арзишҳои муш- 
тарак, густариши равобити иқтисодию иҷтимоӣ байни маҳалҳо ва ба 
вуҷуд омадани бозори миллӣ ташаккул меёбад. Зимнан, касби маърифати 
бештар ва расидани афроди ҷомеа ба пояи худшиносӣ ва эҷоди давлати 
миллӣ ин равандро такмил менамояд. Миллат, агарчи маҷмӯъаи афрод 
аст, вале вижагиҳое дорад, ки ҳар кадом аз афрод ба танҳоӣ онро надо- 
ранд. Миллат на танҳо такягоҳи афроди ҷомеа аст, он ҳамчунон мардум- 
ро бо неъматҳо ва хидамоте таъмин мекунад, ки ҳамагон ба онҳо ниёз 
доранд, вале ҳеч кас ба танҳоӣ наметавонад онҳоро ҳосил кунад. Дар 
ҷое, ки миллат шакл гирифта бошад, маъмулан, афроди ҷомеа худро 
мансуби он организми воҳид медонанд, забону фарҳанг ва арзишҳои 
миллии худро гиромӣ медоранд ва барои ободию амнияти сарзамину 

ҳаммиллатҳошон омодаи фидокорӣ мебошанд. Дар миёни афроди миллат 
эҳсоси ҳамбастагию бародарӣ вуҷуд дорад ва маъмулан, онҳо бо якдигар 
хамкорию рафоқат мекунанд. 

Миллатро метавон ба андоми инсон ташбеҳ кард. Ба монанди он, ки 
сару тану дастҳою пойҳо ва... ҳама аҷзои як пайкаранд, афроди ҷомеа 
низ аъзои як миллатанд ва неку бади худро бо ҳам мебинанд. Ҳамон 
гуна ки агар даст ёпойи одам осеб бинад, тамоми организм ранҷ мебарад, 
агар касе ё касоне аз афроди миллат (хоҳ ошно, хоҳ ноошно) осеб бинанд, 
тамоми миллат зарар мебинад. Бинобар ин, афроди бомаърифат раво 
намедоранд, ки бар дигарон осебе расад. Албатта, инсонҳо яксон нестанд, 
Азин рӯ, дар байни афроди ҷомеа, ба вижа дар байни афроди каммаъ- 
рифату ноогоҳ бо сабабҳои гуногун ихтилофот пеш меояд ва ҳатто дар 
баъзе ҳолот ихтилофоти хеле ҷиддӣ. Аммо, дар ҷоё ки манофеъи миллӣ 
матраҳ аст, он ихтилофот фурӯкаш мешавад. 


ОРМОНИ МИЛЛӢ 

Ормони миллӣ дар мароҳили мухталифи зиндагии миллат мумкин 
аст обу ранги гуногун дошта бошад, Дар марҳилаи ташаккулёбии миллат 
ҳадафи асосӣ - пешрафт кардану ба пояи миллат расидан аст. Дар ин 
давра, маъмулан, ҳисси худшиносию миллатгароӣ авҷ мегирад, хусусан 
дар ҷое, ки дар роҳи ташаккулёбии миллат мушкилоту мамониятҳо 
мавҷуд бошад. Масалан, дар ҷое ки халқ озоду соҳибихтиёр набошад, 
зери фармони бегонагон қарор дошта бошад ва арзишҳои миллӣ дар ха- 
тар бошанд. Ҳамаи ҷунбишҳои миллӣ-озодихоҳӣ ҳамин вижагиро дош- 
танд. Ин як навъ вокуниши миллати мазлум дар муқобили нирӯҳои золим 
аст. Дар чунин ҳолат, ҳадафи асосӣ иборат аз ба даст овардани истиқло- 
лият ва эҷоди давлати миллӣ аст. Пас аз касби истиқлолият, ба таҳкиму 
тақвияти пояҳои давлати миллӣ ва таъмини амнияти он мепардозанд. 

Баъд аз ҳалли ин масоил, ҳадафи асосии миллат пешрафти иқтисодию 
иҷтимоӣ ва сиёсию фарҳангӣ мешавад. Дар ин марҳила ҳадафҳои пешин 
берангу камаҳмият мешаванд, агарчи, мумкин аст, тамоман аз байн нара- 
ванд, Миллатҳои рушдёфта кам кам ба ин натиҷа мерасанд, ки ҳеҷ мил- 
лате наметавонад ҳамаи масоили худро ба танҳоӣ ҳал кунад ва ягона 
роҳи ҳалли мушкилот - ҳамкориҳои судманду густарда бо кишварҳои 
дигар аст. Яъне дарки он бештар мешавад, ки тафриқаю душманиҳо шо- 
истаи инсонҳо нест ва "банни одам аъзои якдигаранд" ва ҳатто "ҳамдилӣ 
аз ҳамзабонӣ беҳтар аст". Чунин рӯҳия хоси марҳалаи болотари рушди 
миллатҳо аст. Аммо на ҳамаи миллатҳо ба ин поя расидаанд. 

Ҳоло, бо дарназардошти нукоти боло, бингарем, ки оё мо миллат 
шудаем ва ормони миллӣ дорем ёна. Зоҳиран, посух мусбат аст. Бештари 
нишонаҳои миллат дар ҷомеаи мо машҳуд аст. Забону фарҳанг ва одобу 
русуми миллии худро дорем. Ифтихороти миллиро ҳам. Аммо, сатҳи 

ҳамдилӣ ва масъулият дар баробари имрӯзу фардои миллат камтар дида 
мешавад. Барои афроди миллат тамоми маҳалҳою навоҳии Ватан ва 
мардуми он азиз аст ва ҳисси миллӣ болотар аз ҳисси маҳал аст, Аммо 
дар Тоҷикистон маҳалгароӣ ривоҷ дорад, на ҳисси миллӣ, Аз ин беморӣ 
ҳатто "равшапфикроп" баркалор памопдаалнд. Гузашта аз ил, бархе аз 
ҳамватапони мо мапсубият ба дилро муҳиммтар аз мансубият ба миллат 
медонанд. ; 

Гуфтугӯю баҳс дар миёни афроди миллат як амри табиӣ ва ҳатто за- 
рурӣ аст, Зеро ин кор шарти пешрафт ва ба суди миллат аст. Аз ин рӯ, 
афроди миллат бо якдигар баҳс мекунанд, вале ҷанг намекунанд, Аммо 
дар Тоҷикистон баракс аст: баҳс кардан расм нашудааст, вале ҷанги 
нангин сурат гирифт, Ҳоло муҳимм нест, ки тарроҳони ин моҷаро киҳо 
буданд ва чи ҳадафҳое доштанд, | яААЛТӮ : : 
Муҳимм ин аст, ки гурӯҳе ё гу- 
рӯҳҳое аз мардуми мо олати дас- / 
ти бегонагон шуданд ва ба хоти- 
ри ҷоҳу мол даст ба тоҷиккушӣ 
заданд, Ин корест, ки бо рӯҳияи 
миллӣ созгор нест, Ҷанги дохилӣ 
худ нишони он аст, ки дар кишвар ) 
ё қавмҳои мухталиф вуҷуд доранд 
ва манофеъи онҳо бо ҳам созгор 
нестанд, ё мардуми он ҳанӯз ба 
пояи миллат нарасидаанд. 


Мапофеъи миллӣ дар он аст, ки МУЛ- 
лат ҳукумати солеҳу солим дошта бо- 
МАНОФЕЪИ МИЛЛӢ шад, Аз кадом маҳал будани аъзои ҳу- 

Манофеъи миллӣ дар он аст, |К7м47” барояш ҳеҷ муҳим нест, 
ки миллат ҳукумати солеҳу солим дошта бошад, Бинобар ин, миллат 
зимоми ҳукуматро ба дасти ашхоси кордону содиқ ва покдоману шоиёта 
месупорад. Аз кадом маҳал будани аъзои хукумат барояш ҳеч муҳимм 
нест, Аммо дар Тоҷикистон ҳангоми тақсими мансабҳо пеш аз ҳама ба 
қавму маҳал менигаранд, на ба кордонию шоистагии шахс, яъне мано: 
феъи миллиро қурбони манофеъи шахсӣ мекунанд, 

Ин ҳама далолат бар он мекунад, ки агарчи Тоҷикон беш аз ҳазор сол 
пеш аз ин ҳамчун халқ ташаккул ёфта буданд, вале раванди ташаккулёбии 
миллати тоҷик ҳанӯз ба поён нарасидааст. Албатта, мардуми мо аз рӯ- 
ҳияи созандагӣ бегона нестанд, Замоне ҳатто пештози дигарон будаанд, 
Иллати асосии ин пасмондагӣ -- авомили сиёсӣ, пеш аз ҳама, тохтутозҳои 
аквоми бегона, тақсиму пора кардани сарзамини мо ва ҳукумати тӯлонии 
режимҳои истибдодӣ будааст, Маҳз ҳамин будааст, ки раванди ташаккул: 
ёбии миллати моро хело печида ва ҳатто мутавақкиф сохтааст. Бо ин 
ҳама, майл ба сӯи пешрафту такомул дар ҷомеаи мо, бавижа дар миёни 
афроди огоҳу равшандил ҳамеша зинда будааст. 

Ҳоло дар кишвари мо марҳилаи тозае оғоз шуда ва имконоти бештар 
барои густариши раванди ташаккулёбии миллат фароҳам омадааст. Дар 
ин марҳила ҳадафи асосӣ иборат аз расидан ба пояи миллати рушдёфта 
аст. Ин ҳадаф таҳкими истиқлолияти давлатӣ, рушди забону фарҳанг 
миллӣ дар заминаи пешрафти иқтисод, илму техника, ислоҳоти системаи 
омӯзишу парвариш ва боло бурдани тахассусу маърифати сиёсии мардум 
ва ҳалли масоили дигарро дар бар мегирад. Албатта, ин кори соддае 
нест. Хусусан. дар ҷое ки сатҳи маърифати ҳукуматдорон ва ҷомеа пойин 
бошад. Бинобар ин, доштани ҳукумати солеҳе, ки иборат аз ашхоси 
покдоману кордон ва бомаърифату содиқ ба миллат бошадва битавонад 
фасоду қонуншиканиҳоро решакан ва адлу додро дар ҷомеа таъмин 
намояд, фавқуллода муҳимм аст. 

Расидан ба зинаи миллати рушдёфта ба суди ҳамагон аст. Ин ҳамон 
ҳадафест, ки метавонад ва бояд ҳамагонро муттаҳид созад. Шояд ҳоло 
дар ҷомеаи мо ин ҳадаф ба андозаи кофӣ фарогир нашуда бошад, вале 
афроди равшанфикри кишвари мо ин андешаро доштанду доранд. Ин 
асл муҳимм аст. Зеро андешаҳои дуруст дер ё зуд фарогир мешаванд ва 
билохира таҳақкук меёбанд, чунон ки бисёре аз андешаҳои равшанфик- 
рони тоҷик, аз ҷумла пешниҳодоти инҷониб, ки 15-20 сол пеш аз ин баён 
шўдаібуданд, ҳоло. амалӣ шудаанд ё мешаванд. Барои мисол, дар авохири 
солҳои 80 ва аввали солҳои 90- -уми садаи гузашта мо дар бораи зарурати 
бозсозии Иттиҳоди Шӯравӣ ва ташкили Итиҳоди Давлатҳои Мустақил, 
таъмини истиқлолияти давлатии Тоҷикистон, таъсиси нирӯҳои мусал- 
лаҳи Тоҷикистон, Бонки миллӣ ва пули миллӣ, таъсиси пости райиси 
ҷумҳур ва интихоби он аз ҷониби мардуми Тоҷикистон, ворид намудани 
тағйирот дар Қонуни Асосӣ ба мақсади таҳаққуқи низоми мардумсолорӣ. 
озодии андешаю баён, ҳуқуқу озодиҳои шахсӣ ва сиёсию иқтисодии шаҳр- 
вандон, таъмини рушду мустақилияти иқтисоди кишвар, ислоҳоти даст- 
гоҳи ҳукумат, гузаронидани ислоҳот дар системаи маориф, ҷиддан тағйир 
додани мазмуну мӯҳтавои китобҳои дарсӣ ва барномаҳои таълимии мако- 
тибу донишгоҳҳо ва раҳо кардани онҳо аз қайду бандҳои сиёсию идео- 
догӣ, ҳимояти забону фарханги миллӣ, тадриҷан гузаштан ба алифбои 
форсӣ, густариши робитоҳои ҳамаҷониба бо тамоми кишварҳои ҷахон. 
бавижа бо Ирону Афғонистон ва... ибрози ақида намуда, дар замина 
пешниҳодҳо карда будем. Он замон ҳукуматдорон мухолифи пешни- 
ҳодҳои мо буданд. Аз ҷумла, онҳо мухолифи истиклолияти Тоҷикистон 
ва сохтани ниҳодҳои давлати мустақил буданд, вале имрӯз он ниҳодҳо 
сохта шудаанд, истиқлолиятро бо ташкили маросими бошукӯҳу рақсу 
пойкӯбиҳо таҷлил мекунанд... 

Агарчи на ҳамаи андешаҳои равшанфикрони мо ва на ба таври дилхоҳ 
амалӣ шудаанду мешаванд, вале умед аст ки дар оянда дарки беҳтару 
бештари онҳо ҳосил мешавад ва ҳукуматҳои бомаърифаттар ба онҳо 
таваҷҷӯҳи бештар мабзул хоҳанд дошт. 

Бо ин умед, мехаҳам нукоте чанд дар бораи моҳияти низоми иҷтимоие, 
ки ба назари ман, матлуб аст ва ба эҳтимоли зиёд, бештари равшанфик- 
рони мо низ ҳамин андешаро доранд, мухтасаран баён намоям. 


БЕЗОРӢ АЗРЕЖИМҲОИ ИСТИБДОДӢ. 

Рӯиҳамрафта, назму низомҳои сиёсию иҷтимоӣ ва иқтисодие, ки мо 
доштему дорем, ба хеҷ ваҷҳ хирадпазир набуданду нестанд. Дар тӯли са- 
даҳо дар сарзамини мо режимҳои худкомаю истибдодӣ ва ҳукуматҳои ис- 
теъморию тоталитарӣ ҳукмфармо буданд. Муносиботи байни табақаи ҳо- 
ким ва мардум муносиботи хоҷагию бандагӣ буд. Дуруст аст, ки дар замо- 
ни Шӯравӣ пешрафтҳою дигаргуниҳои ҷиддӣ рӯнамо шуданд: Тоҷикистон 
ҷумҳурӣ (республика) эълон шуд ва ҳатто "соҳиби" Қонуни Асосӣ гардид. 
Вале, мутаассифона, инҳо бештар 
дар рӯи когаз буданд. Амалан, дар 
Тоҷикистон на Қонун, балки афроди “ 
дастнишондаи Маскав ҳукумат | 
мекарданд. Мансабдорони мо зери 
фармони Маскав буданду фармон- 
равои мардуми Тоҷикистон. 

Қонуни Асосии имрӯзаи мо, 
агарчи холӣ аз камбудиҳо нест, ва- 
ле беҳтар аз он аст, ки буд. Аммо, 
мушкил ин аст, ки Қонун дар ҷоме- 
аи мо ҳоким нест. Ҳукуматдорони 
мо, ки қариб ҳама зодаю парвардаи 
даврони шӯравиянд ва ҳамаи он бе- 
мориҳою нуқсонҳоро дар батни худ 
доранд, зери шиорҳои нав бо ҳамон 
шеваҳои дерину ошнои замони шӯравӣ ҳукумат мекунанд. Фақат ришва- 
хорию беҳаёӣ ва бемаърифатӣ бештар шудааст. Ин аст, ки дар муносиботи 
иҷтимоӣ дигаргуниҳои ҷиддӣ рӯнамо нашудааст. Аз мардумсолорӣ ном 
ҳасту нишоне нест. Ба мисли гузаштаҳо ҳуқуқу озодиҳои мардум эҳтирому 
риоят намешавад, шеваҳои амру фармондеҳӣ ба зердастон ва муносиботи 
иқтисодии ғайриодилона, ба вижа дар деҳот, ҳамоно роиҷ аст. 

Равшан аст, ки режимҳои худкомаю мустабид ва тоталитарӣ бузург- 
тарин сади роҳи пешрафти иқтисодию иҷтимоӣ ва фарҳангии ҷомеъа 
мебошанд. Чунин назму низом мардумро гирифтори гуна-гуна мушкилот 
сохта, зиддиятҳои иҷтимоъиро тезу тунд менамояд ва оромию суботро 
аз миён мебарад. Он шахсияти одамро хароб мекунадва боиси густариши 
ҷинояткорию фасод ва таназзули маънавию ахлоқӣ мегардад. Аз ин рӯ, 
ашхоси равшанфикру озодандеш мухолифи режимҳои худкомаю тота- 

литарӣ ва идеологияи бардагӣ мебошанд. Ба ақидаи онҳо, чунин назму 
низом аз рӯи адолат нест, шоистаи одам нест. 

Ои замон ҳукуматдорони мухолифи 
истиқлолияти Тоҷикистони буданд, 
вале имрӯз ҷашии истиқлолро бо таш- 
кили маросими бошукӯҳу рақсу пой- 
кӯбиҳо таҷлил мекунанд... 


ҲАДАФ - ҶОМЕАИ ОЗОД. 

Муроди равшанфикрон - ҷомеаи озоду обод аст, яъне ҳамон низоме, 
ки бархе онро "ҷомеаи маданӣ" ном кардаанд. Озодию ободӣ бо ҳам 
пайванди ногусастанӣ доранд. Озодӣ шарти ободӣ аст. Кишваре обод 
аст, ки мардумаш озод бошад. Дар айни замон, мадум аз озодии бештар 
бархурдор мешаванд, агар кишваршон обод бошад, яъне иқтисоди пеш- 
рафта ва даромади зиёд дошта бошад ва неъматҳои мавриди ниёзи 
мардум фаровон бошад. 

Ҳадафи аслии озодихоҳон - рушду такомули маънавии инсонҳо ва 
фарҳанги ҷомеа аст. Барои ин мебояд, ки инсонҳо ва ҷомеъа озод бошанд. 
Ҷомеаи озод шарти озодии инсонҳо аст. То замоне ки озодии ҷомеа таъ- 
мин нашавад, озодии афроди он низ муяссар намешавад. Ин буд, ки озо- 
дихоҳони тоҷик барои истиқлолияти халқу Ватани худ талош карданд, 
то заминаи озодии инсонҳо фароҳам ояд. Ҳоло ормони онҳо - рушди ҳа- 
маҷонибаи кишвар ва расидан ба зинаи ҷомеаи озод аст, ки моҳияти он- 
ро метавон мухтасаран чунин тавсиф кард. 

Ба ақидаи озодихоҳон, инсонияти инсонҳо танҳо дар шароити озод 
буданашон таҳаққуқ меёбад ва ин дар ҷомеаи озод муяссар мешавад. 
Дар ҷомеъаи озод ҳамаи инсонҳо озоданд. Онҳо на тобеъи касеанд ва на 
касе мутеъи онҳост. Яъне, касе пеши касё сар хам намекунад, маддоҳию 
дурӯғгӯйӣ ва риёкорӣ намекунад, чун ин кор барои инсон нораво аст. 
Озодагию сарбаландӣ ва ростию ҷавонмардӣ аз ахлоқи онҳост. Аз ин 
рӯ, озодагон намехоҳад, ки бар каси дигаре ҳукумат кунанд ва ба ҳеҷ 
сурат ҳукумати дигаронро ҳам намепазиранд. Озодихоҳон озодиро барои 
ҳамагон мехоҳанд, зеро бовар доранд, ки инсон танҳо дар ҷое метавонад 
озод бошад, ки ҳамаи афроди ҷомеъа озод бошанд. Зеро, озодӣ дар миёни 
бардагон - озодӣ нест. Аз ин ҷост, ки орзӯю шиори озодихоҳони тоҷик 
чунин буду ҳаст: "зиндагӣ кардан ҳамчун инсони озод дар миёни мардуми 
озод". Ва ин матлаб бархоста аз ин андешаи воло аст, ки ҳамаи инсонҳо 
озод офарида шудаанд ва ҳама бо ҳам баробаранду бародар. Ва озодӣ 
ҳаққи сириштии (табиии) ҳамаи инсонҳо аст. Маънии аслии ҷомеъаи 
маданӣ, яъне ҷомеъаи озод, ҳуқуқӣ ва ғайрисиёсие, ки дар он волотарин 
мақомро ҳукумат не, балки инсонҳо доранд, низ дар ҳамин аст. 
Файласуфи бузурги Олмон Карл Поппер гуфтааст: "ҳадаф ва ғояти 
тамаддун - инсоният, хирадгароӣ, баробарӣ ка озодӣ аст" ва, аз ин рӯ, 
"инсонҳо мекӯшанд, то ҷомеъаи озод падид оваранд". 

Албатта, озодӣ мафҳуми нисбӣ аст. Инсон ҳо, хамчун "мавҷуди иҷти- 
моӣ", наметавонанд озод аз ҷомеа ва қуюдэти маъқули он бошанд. 
Манзури ман аз озодии инсон - эҳтирому риояти ҳамаи ҳуқуқҳо ва озо- 
диҳои сиёсӣ, иқтисодӣ, иҷтимоӣ ва фарҳангии ҳар фарди ҷомеъа аст, на 
озодии ахлоқи ғайриинсонӣ ва кирдори зишти одамакҳои девсират. Мас- 
ъалаи асосӣ - масъалаи чигунагии ҳукумат ва муносибати он бо афроди 


-". 


ҷомеа, муносибати байни мардум ва соҳибони қудрат (ба русӣ "власть", 

анг. "Роуег"), пеш аз ҳама қудрати сиёсӣ ва иқтисодӣ аст. Мавзӯъи чигу- 
нагии ахлоқи ҷомеа низ ба андозаи зиёд ба ҳукумат бастагӣ дорад. Ҳу- 
кумат метавонад омили муҳими парваришу густариши ахлоқи накӯ ва 
адлу дод дар ҷомеа бошад, ё баракс, мумкин аст сарчашмаи фасоду бад- 
кирдорӣ бошад. Ин ба сатҳи маърифати хукуматдорон ва ҷомеа вобаста 
аст. Рӯиҳамрафта, қудрат гароиш ба фасод дорад. Ба гуфтаи Лорд Актон, 
"қудрат фасод меофарад, қудрати мутлақ - фасоди мутлақ". Аз ин рӯ, 
масъалаи маҳдуд кардани ҳукумат ва зери назорат карор додани 
фоъолияти он ҳамеша муҳим буда ва ҳаст. 

Ба андешаи озодихоҳон, дар ҷомеъа бояд қонун ҳоким бошад, на 
афрод. Он ҳам қавонине, ки бар пояи адлу дод устувор бошад. Қонун- 
ҳое, ки одилона набошанд, худ қонун нестанд. Қонунгузорон қонунҳоро 
ба намояндагӣ аз мардум ва бар : : ч 
асоси иродаи мардум тадвин ва : 
эълон менамоянд. Ҳаққи вазъ кар- 
дани қонунҳо аз они мардум, яъне 
соҳибони аслии қудрат, аст, на ху- 
куматдорон. Қавонин бояд тавре 
танзим шаванд, ки ҳеч касе ната- 
вонад дар болои ҷомеа қарор ги- 
рад ва бар дигарон ҳукумат кунад. 
Ҳукумат кардани фарде ё гурӯҳе 
бар дигарон - ин таҳқир кардани 
шахсияти инсон аст ва ин кор на | Орзӯю шиори озодихоҳони тоҷик 
танҳо дур аз фазоили инсонӣ аст, | чунин буду ҳаст: "зиндагӣ кардан 
балки ҷиноят аст, зеро маънии | хамчун инсони озод дар миёни мар- 
поймол кардани ҳуқуқи сириштии | дУми 9309". 

(табиии) инсонҳоро дорад. Ва он- 

ҳое, ки бар дигарон ҳукумат мекунанд ва ҳуқуқҳои одамонро поймол 
мекунанд, худ инсони озод нестанд, балки ҷинояткоранд. Онҳо дар банди 
ҷаҳолатанду ғуломи нафси ҳайвонии хеш. Ба гуфтаи файласуфи бузурги 
Юнон Арасту, "дар ҷое, ки ҳукумати қонун нест, дар он ҷо ҳеҷ гуна дав- 
лате наметавонад вуҷуд дошта бошад... ва онҳое, ки мехоҳанд дар ҷомеъа 
қонун не, балки одам ҳукумат кунад, ба хости худ унсури ҳайвонӣ ворид 
мекунанд". 

Зери фармони дигарон рафтан, мутеъи дигарон будан низ таҳқир бар 
одамият аст. Азин рӯ, набояд касе зери фармони каси дигаре бошад. Бу- 
зургони мо бар ин маънӣ таъкидҳо кардаанд. Аз ҷумла Шайх Аттор фар- 
мудааст: "Шоистаи одамӣ нест, ки касе чунони хешро бар худовандӣ 
баргузинад ва мутеъи ӯ бошад". Тобеъият кардан аз дигарон - худ нишони 
нохудогоҳию кӯрдилӣ аст ва, ба гуфтаи Муҳаммад Иқбол, маҳз аз беба- 
сарӣ аст, ки одам ба ин хорӣ тан медиҳад ва бандагии одамро мекунад, 
дар ҳоле ки ҳатто сагҳо ин корро намекунанд: 

Одам аз бебасарӣ бандагии одам кард, 
Гавҳаре дошт, назри Қубоду Ҷам кард, 

Одам аз хӯйи ғуломӣ зи сагон хортар аст, 
Ман надидам, ки саге пеши саге сар хам кард. 

Абатта, озодии инсон маънои онро надорад, ки ҳар ваҳшисифату 
девонамизоҷ ҳар чи хоҳад бикунад. Озодӣ - бебандуборию ваҳшигарйӣ нест. 
Дар ҷомеъаи мутамаддин ашхоси ваҳшию девонаро занҷирбанд мекунанд, 
па озод. Зеро худсарию бебандубории бехирадон корро ба ҳукумати зӯрон 
мекашонад ва ҳама гуна озодиро аз миён мебарад. Ба гуфтаи дониш- 
мандон, озодӣ - пеш аз ҳама ҳукумати хирад аст, ҳукумати қонун ва 
ахлоқ аст, эҳтирому риояти озодии дигарон аст, ҳукумат бар худ аст, на 
бар дигарон. Дар ҷомеа, ба гуфтаи файласуфи бузурги Олмон К.Ясперс, 
як нафар "метавонад ба ҳамон андоза озод бошад, ки дигарон ба он андоза 
озоданд". Яъне озодии дигарон - марз ё ҳудуди озодии ҳар фард аст. 
Қонун ва ҳукуматро барои он месозанд, ки мардум аз озодӣ бархурдор 
бошанд ва аз бебандуборию ҳарзагии ҷоҳилон дар амон. Қонун бояд ҳуқуқу 
озодиҳои инсонҳоро эълон намояд ва давлат бояд посдору таъминкунандаи 
аҳкоми қонун бошад ва бояд тавони онро дошта бошад, ки нагзорад аз 
озодӣ сӯъи истифода кунанд. Қонун, озодӣ ва давлат бояд ба иттифоқи 
якдигар. пеш бираванд. Қонуну озодӣ бидуни қудрат мумкин аст ҳарҷу 
марҷ ба бор орад, қонуну кудрат бидуни озодӣ истибдод аст ва кудрат 
бидуни озодию қонун барбарият аст. 

Озодӣ - меваи маърифат аст ва такягоҳи он ахлоқи накӯи инсонӣ аст. 
"Озодиро некон дӯст доранд, ҳарзагию бебандубориро - бадон", гуфта 
буд сиёсатмадори Ингилистон Милтон. Аз ин рӯ, равшанфикрон 
мехоҳанд, ки сатҳи маърифати мардум баланд бошад ва аз чигунагии 
аҳволи худ ва ҷомеа огоҳ бошанд, то битавонанд дуруст доварӣ ва амал 
кунанд. Дар ҷое, ки сатҳи маърифати ҷомеа ва ҳукуматдорон поин аст, 
ва афроди ҷомеъа рафтору кирдори нек надоранд, озодӣ маҳол аст; дар 
он ҷо ҷаҳлу фақр ва бебандуборию бедодгарӣ ҳоким аст. Дар чунин ҷое 
ҳукумати худкома на василаи таъмини эҳтирому риояти қонун ва ҳукуку 
озодиҳои мардум, балки манбаъи бедоду фасод аст, василаи маҳдуд ва 
нобуд кардани озодии инсон аст. Дар он ҷо ҳукуматдорон на пуштибон, 
балки душмани озодиянд. Сиёсати ҳукуматдорони ҷоҳилу мустабид 
ҳамеша зидди озодӣ, яъне зиддиинсонӣ будааст, зеро ҳадафи ҳукумат- 
хоҳон - соҳиб шудан ба кудрат аст. ҳукумат кардану мол андӯхтан аст, 
на таъмини озодию ободии ҷомеъа. 

Ба гуфтаи донишмандон. қудрат - яъне тавони таҳмил кардани иродаи 
худ бар дигарон аст. Он василаест барои дубора тақсим кардани даромади 
миллӣ. Ҳадафи қудратталабон таъмин кардани манофеъи молии худ аст. 
Дар ҷомеъаҳои пасмонда мақсади қудратталабон асосан ҳамин аст, яъне 
ҳукумат кардан бар дигарон ва, бо истифада аз қудрат, дубораю себора 
тақсим кардани даромади миллӣ ба суди хеш аст. Дурӯғгӯию фиребгарӣ 
ва қонуншиканию риёкорӣ шеваи маъмули аҳли сиёсат аст. Аз ин рӯ, 

соҳибназарон гуфтаанд, ки сиёсат палиду ҳокимон ҷинояткоранд. Ҳуку- 
матхоҳию қудратталабӣ хислати ашхоси палиду ваҳшӣ аст, зеро ҳисси 
ҳукумат кардан бар дигарон бархоста аз ғариза (инстинкт) аст ва ғариза 
хоси зинаи ҳайвонӣ аст, на вижагии инсонҳои бохирад. Танҳо афроди 
фурӯмоя ва ҷинояткор, онҳое ки на аз рӯи хиради инсонӣ, балки аз рӯи 
ғаризаи ҳайвонӣ амал мекунанд, дар талаби мансабу қудрат мегарданд, 
зеро мақсадашон фармонравоӣ бар дигарон ва дуздию ғорат кардани 
моли мардум аст. 

Бинобар ин, бузургони мо ҳокимонро "дузд" ва молашонро "ҳаром" 
хондаанд. Аттори Нишопурӣ низ моли дунёро "мурдор" ва ҳукумат- 
доронро "лошахӯр" номида, гуфтааст, ки "лошахӯр худ бадтар аз мур- 
дор аст". Донишманди Фаронса Жозеф Прудон ҳам навиштааст, ки "мо- 
ликият - амволи дуздӣ аст ва моликон ё дузданд, ё бачаи дузд". 

Танҳо дар ҷомеаи озод, дар ҷое ки инсонҳои озоду сарбаланд ва бо- 
маърифат зиндагӣ мекунанд, хукумат ҳам ранги дигар хоҳад дошт ва 
вазоифи худро дар ҷиҳати таъмини ҳуқуқу озодиҳои афроди ҷомеа ва 
ободию амнияти кишвар ба таври шоиста метавонад иҷро кунад. 

Ин ҷо маҷоли он нест, ки дар бораи чигунагии ниҳодҳои иҷтимоию 
сиёсӣ ва шеваҳои фаъолияти онҳо дар шароити ҷомеаи озод ба тафсил 
изҳори назар кунем. Шароити айнию зеҳнии кишвар низ барои сохтани 
чунин ҷомеа ҳоло мусоид нест. Вале баҳс кардан пиромуни имрӯзу фар- 
дои ҷомеа ва масоили он муфид аст. Чунин баҳс дастикам ин мазиятро 
дорад, ки дар ҷараёни он ба ин масоил таваҷҷӯҳи бештар хаҳанд кард ва 
сатҳи маърифати сиёсии тӯдаҳо боло хоҳад рафт. Аз ин рӯ, бояд аз 
кормандони нашрияи "Миллат" миннатдор буд, ки заминаи гуфтугӯро 
дар атрофии чунин масоил фароҳам кардаанд. 


Устод Тоҳири Абду 
чаббор дар дафтари 
ҳафтавори "Миллат", 
соли 2008. 

Тоҳири Абдуҷаббор, 
донишманди тоҷик 
"Миллат", Жо11, 

23 марти 2006. 


"СЕМЬЯ" - АКАЕВРО СУҚУТ ДОД 


Тоҳири Абдуҷаббор, доктори 
Донишгоҳи гуманитарии Бишкек, 
соди байналмилалии Донишгоҳи 


илми иқтисод, аз соли 1996 устоди 
баъдан мудири кафедраи иқти- 
байналмилалии Қиргизистон ва 


ахиран профессори Донишкадаи идораи давлатии назди Раёсати 


ҷумҳурии Қиргизистон, 
даъвати дувоздаҳум, роҷеъ 
тақа бо хабарнигори 


вакили мардумии Шӯрои Олии Тоҷикистон 
ба таҳаввулоти Қирғизистон ва мин- 


"Миллат" сӯҳбат кард. 


- Ба назари Шумо, ки солҳост ба равандҳои дохилии Қирғизистон ошно 


ҳастед, омили таҳаввул ва ба истилоҳ инқилоби 


буд? 

-- На танҳо дар Қирғизистон, балки дар 
тамоми ҷамоҳири шӯравии пешин ва аз ҷумла 
Осиёи Марказӣ раванди таҳаввулоти сиёсӣ ва 
иҷтимоӣ ва иқтисодии пасошӯравӣ ҷараён 
дорад. Ин равандҳо ҳанӯз ба поён нарасидаанд 
ва албатта ба шеваҳои мухталиф дар ҳоли ҷа- 
раён ҳастанд. Ва иллати аслии таҳаввулоти 
радикалӣ ё тезу тунд, ба назари ман, факр аст. 
Аксари мардум нодор ҳастанд ва зиндагии 
худ-ро ба мушкилоти алим пеш мебаранд. 

Омили дигари эътирозҳо бекорӣ аст. Дар 
Қирғизистон шумораи бекоронро, ки ба Русия 
ва ба Қазоқистон барои кор рафтаанд, ҳудуди 
700 ҳазор тахмин мекунанд. Дар дохили худи 
кишвар низ шумори бекорон зиёд аст ва дар 
бисёре аз деҳот зиндагӣ тақрибан номумкин 
шудааст. Ва мардум меояд тарафи шаҳрҳо ва 
хусусан ба Бишкек, дар ҳоле ки дар шаҳрҳо 
низ пайдо кардани кор мушкил аст. 
сабаби умдаи ин норозигӣ буд. 


лолаии Қирғизистон чӣ 


ё 


Акаев як олим буд, як рӯ- 
шанфикр буд ва мехост 
барои кишвараш кори нек 
кунад ва саранҷом на- 
хост, ки хуи бирезад. 


Яъне бекорӣ ва адами машғулият 


Ва як омили дигари баборорандаи нооромиҳо фасодё коррупсия аст. 
ки густариши бисёр амиқ ёфта буд. Ин ҳол хоси ҳама кишварҳои Шӯравии 


пешин аст, аммо ҷамоҳири 


Осиёи Марказӣ ва Русия аз лиҳози фасод ва 


фасодзадагӣ мақоми бисёр баланд доранд. Ин ҳол дар ҳар куҷое боиси 
талош барои қудрат мешавад. Ҳоло он ки талоши қудрат ин ҷо дар за- 
мони Шӯравӣ оғоз шуда буд ва унсурҳои ҷиноӣ низ ба гурӯҳҳои қудрат- 
талаб ва ҳукумат, хусусан сохторҳои қудратӣ пайваста буданд. Вале ша- 

роити идеологӣ ба онҳо иҷозаи зиёд ошкор шуданро намедод, аммо муно- 
сибатҳои бозорӣ боис гашт, ки ин гурӯҳҳо ба сурати ошкор фаъолият 
кунанд. Яъне талоши қудрат миёни онҳое, ки баъди суқути Шӯравӣ ба 
сари кор омада буданд, аз ҷумлаи кухнагароён ва чӣ аз ҷумлаи навгароён 
камокон дар тамоми тӯли ин солҳо идома кард ва гузашта аз ин қудрат- 
талабони нав, яъне нирӯҳои нав ба ин ҷараён пайвастанд. Ва ҳадафи 
қудратталабӣ маълум аст, ки андӯхтани мол аст. Яъне дар замони сусиё- 
лизм моликият умумӣ буд, моликият аз мардум буд ва баъди даст 
кашидан аз сусиёлизм масъалаи тақсими ин моликият пеш омад. Ва 
касоне. ки дар сари қудрат буданд, имкони бештар доштанд, ки ин моли- 
киятро бо қимати бисёр ночиз аз они худ кунанд. Дар ҳама кишварҳои 
паҳнои Шӯравӣ ин корро кардандва мекунанд. Ва ин кор барои мардуми 
кӯчаву бозор ва шаҳру деҳот, ки зиндагишон хуб нест, фақрзада ҳастанд 
ва дар айни ҳол мебинанд ин моликиятро кӣ соҳибӣ мекунад, табиист, 
ки хушоянд нест. Мардум ҳама чизро мебинад, ҳам васоили нақлияи гу- 
рӯҳҳои наздики ҳукумат, қасрҳову кушкҳои наздикон ва фарзандони 
мансабдоронро ва ҳам ривоҷи фасодро мебинад. Дар ҳоле ки музди миё- 
наи маош дар Қирғизистон ба ҳангоми ҳамин таҳавуллот 50 доллар буд. 
Даромади солона ба сари аҳолӣ 400-450 доллар буд. Яъне ҳукуматдорон 
дар гуфтор ба як кор машғул буданд, вале дар асл мардум медонист, ки 
онҳо ба чӣ кор машғул ҳастанд. Рӯиҳамрафта ин ҳама норозигии мар- 
думро ба тадриҷ бор овард. 

Гузашта аз ин интихоботи порлумонии пуртакаллуби соли 2005 боиси 
такони ҷиддӣ додани афкори ҷомеа шуд. Бисёре аз ҳукуматдорон кӯши- 
данд, ки наздикон ва атрофиёни худро номзад кунанд ва вориди порлу- 
мон созанд. Хешу пайвандон ва фарзандони Раиси ҷумҳур низ номзад 
шуданд. Дар шаҳру навоҳӣ ва китъаҳои раъйдиҳӣ аз мардум хоҳиш ме- 
карданд, ё пул медоданд ва ё таҳдид мекарданд, ки ба фалон ё фалон кас 
раъй бидех. Ва кор аз эътироз ба ҳамин шурӯъ шуд ва ба тағйири қудрат 
анҷом ёфт. 

- Ҷаноби Абдучаббор, дар суқут додани Аскар Акаев, ки ба ҳар ҳол як 
рӯшанфикр ва олим эътироф мешуд, "нақши" хонаводаи ӯ - ҳамсар ва 
фарзандонаш чӣ гуна буд? Чун расонаҳои хабарӣ аксаран расвоии кори 
ӯро ба номи хонавода марбут мекунанд. і 

- Гуфтам, ки мардум аз вазъи иҷтимоӣ ва иктисодӣ ҳамеша норозӣ 
буд. Ва бар иловаи он ҳамин ба истилоҳ хонавода ё тавре мегӯянд "семья”- 
и Раиси ҷумҳури пешини кишвар ба шумули ҳамсараш, духтараш, 
писараш бисёр нақши муҳим дошт. Инҳо баҳонаи ошкоре барои мухо- 
лифатҳо ва ба вуҷуд омадани норозигиҳои мардум медоданд. Ба хотири 
он ки ҳама медонистанд, ки бисёр корхонаҳо ва моликияти давлатро он- 
ҳое, ки дар сари қудрат буданд, аз они худ карданд. Ва ҳукуматдорон аз 
пулҳое, ки аз хориҷ ба сурати грант ё кӯмаки бебозгашт меомад, низ ис- 
тифода мекарданд. Акнун аз ҳисоботҳо ва гузоришҳои порлумон, дод- 
ситонӣ ва гурӯҳҳои ҳуқуқӣ бармеояд, ки дар он ҷо фасодкорӣ бо истифода 

аз қудрат бисёр ривоҷ доштааст. Ва ҳамин тавр хонавода дар ин миён 
нақши муҳимро иҷро кард. 

- Омилҳои хориҷӣ то куҷо дар таҳаввулот ё инкилоби лолаҳо муассир 
буд? 

-- Албатта, Қирғизистон як кишваре нест, ки битавонад ба сари худ 
бошад. Табиист, ки омилҳои хориҷӣ таъсиргузор ҳаст, мисли ҳар киш- 
вари кӯчаки дигар. Замоне Русия бисёр нуфуз дошт. Вале баъдан, ки Ру- 
сия ба кори худ саргарм шуд, нуфузи Ғарб ҳам афзуд. Як силсила кӯмакҳо 
ва мусоидатҳо ба созмонҳои ғайриҳукуматӣ сурат гирифт. Аммо ман 
надидам, ки Ғарб шароити худро дикта карда бошад, то ҳанӯз албатта. 
Ин ки мегӯянд матбуот озод бошад, андеша озод бошад, фаъолияти ҳуку- 
мат таҳти назари мардум бошад ва амалкарди ҳукуматдорон шаффоф 
бошад, ин арзишҳо хоси Амрико ва Аврупо ва ҷои дигар набуду нест. 
Ин меъёри ақли солим аст. Инро дар тамоми дунё мехоҳанд. Албатта 
қуд-ратҳои бузург ғаразҳои сиёсӣ 
ҳам доранд, ин комилан равшан аст, 
вале муҳим ин аст, ки мо дар ин миён 
манофеи худро мешиносем ё не, ва 
ба он амал мекунем ё не. Ва дар лаҳ- 
заи ахир ман фикр мекунам, ки нақ- 
ши Русия дар таҳаввулоти Қирғизис- 
тон манфӣ буд. Агар Аскар Акаев 
дар ду рӯз кабл аз суқут, рӯзҳои 22- 
23 март лаҳни худро таҳти таъсири Хонавода ва атрофиёни Акаев, ки 
Русия иваз намекард ва бо мардумаш | во фасод даст доштанд, як марди 


бо лаҳни пешинааш сӯҳбат мекард, | хайрхоҳро ба чунин рӯзе гирифтор 
то интихобот ва бидуни ин ҳама рас- | карданд. 


воӣ боқӣ мемонд. Яъне мисли ҳамеша омода мебуд, ки бо мардум 
бинишинад, бишнавад ва масоилро ҳал бикунад, чун то интихобот фур- 
сати зиёде боқӣ намонда буд. Дар тирамоҳ бояд интихоботи Раёсати 
ҷумҳурӣ доир мешуд. Аммо Аскар Акаев ба сурати ногаҳон бо лаҳни 
барояш бегона сӯҳбат кард. Ин назари бисёре аз дӯстон ва донишмандони 
қирғиз низ ҳаст. 

Ба ҳарсурат агар дар дохили як кишвар заминаи таҳаввулот ба вуҷуд 
наомада бошад, ҳеҷ касе, хеҷ абарқудрате наметавонад чизеро иваз би- 
кунад. Агар коре ҳам мекунад, барои як муддати кӯтоҳ ва беасар хоҳад 
шуд. Барои ҳамин ман фикр мекунам, ки ин ҳама замина дар дохили 
ҷомеаи Қирғизистон нуҳуфта буд ва ин хоси ҳамаи ҷомеаҳои дар ҳоли 
гузор мебошад ва ин гузор дар минтака идома дорад. 

- Ба ҳар ҳол агар қарор бошад ба як калима ба ин пурсиши ман посух 
бигӯед, чӣ хоҳед гуфт, ки ҳукумати феълии Қирғизистон чи гуна ҳукумат 
аст, ғарбгаро, русиягаро ва ё як ҳукумати миллӣ? 

-Иняк ҳукумати миллӣ аст. Шахсиятҳои зиёди донишманд, ҷавонони 

таҳсилкарда ва боҳуш дар ҳукумати Аскар Акаев низ буданд ва дар пор- 
лумон низ. Дар ин ҳукумат ин гуна ашхос бештар ҳастанд ва муҳимтар 
аз ҳама шахсиятҳои зиёди ватанпараст ва ҷавонони донишмандро 
медонам, ки вориди ин ҳукумат шуданд. Ин ҳукумат кӯшиш мекунад на 
зиёд зери бори Амрико биравад ва на зери таъсири Русия. Масалан, 
ҳукумати Қирғизистон имрӯз талош мекунад аз ҳузури нирӯҳои ҳардуи 
ин кишварҳо ба суди иқтисод ва манофеи миллии худ истифода кунад. 
Вале ҳамоно бояд гуфт, ки фасод ва фасодкорӣ вуҷуд дорад, бо вуҷуди 
он ки ҳукумати феълӣ барномаи аслии худ мубориза бо фасод ва таъмини 
озодиҳои сиёсӣ ва маданиро унвон кардааст. Муваффақияташ аз ҳамин 
натиҷаи мубориза бо фасод вобаста хоҳад буд. 

- Ҷаноби Абдуҷаббор, шумо гуфтед, ки ин равандҳо ғайри ихтиёр хоси 
ҳамаи кишварҳост. Бубинед, Аскар Акаев, акнун ҳамоишҳои раисони ди- 
гари ҷумҳуриҳои Осиёи Миёнаро аз телевизион мебинад, ки замоне ҳам- 
нишини инҳо буд ва кишвараш ҷазираи демукросӣ унвон дошт. Инҳо ҳам 
медонанд, ки бояд аз таҷрибаи Қирғизистон сабақ гирифт. Ва ин кишварҳо 
ҷӣ бардоште барои худ кардаанд? Чун гуфтед заминаи ҳамаи таҳаввулот 
мушкилоти иҷтимоӣ дар ҷомеа мебошад. 

- Инҳо агарсабақе ҳам гирифта бошанд, сабақи лозим нагирифтаанд. 
Дар Қиғизистон мардум норозӣ буданд ва эътироз карданд. Онҳо нао- 
маданд, ки Аскар Акаевро аз мақомаш дур кунанд. Онҳо омаданд, ки 
бигӯянд, чаро ту Раиси ҷумҳур ҳастӣ, вале ин ҳама бедодӣ дар кишвар 
сурат мегирад ва ту, ки кафили Қонуни асосӣ ҳастӣ, пеши роҳашро наме- 
гирӣ. Вале дар ин миён як гуна нирӯҳое, ки кулоҳакҳои сафед ба сар 
доштанд, пайдо шуданд, байни худ сангпартоӣ кардандва боз гум шуданд 
ва мардуми таҳрикшуда ҷониби қасрҳои ҳукумат рафтандва Аскар Акаев 
ҳам бо хонаводааш фирор кард. 

Ба ҳар ҳол, бояд гуфт. ки он мард як олим буд, як рӯшанфикр буд ва 
мехост барои кишвараш кори нек кунад ва нахост, ки хун бирезад. Ин 
бисёр муҳим аст. Ин ки ба хотири мансабаш хунрезӣ накард, далели он 
аст, ки оқилтар аз атрофиёнаш аст. Ва атрофиёнаш, ки бо фасод даст 
доштанд, ба сариӯ об рехтанд. Яъне ҳамон, ба истилоҳ хонавода як марди 
хайрхоҳро ба чунин рӯзе гирифтор карданд. 

Мавзӯи дигар ин аст, ки Аскар Акаев бо вуҷуди огоҳӣ ва донишмандӣ 
ва хайрхоҳиаш наметавонист ба танҳоӣ ҳама корро ҳал бикунад. Агар 
ҳукумат саропо аз кадрҳои донишманд, огоҳ ва ватандӯст иборат набо- 
шад, ки ба як нақша амал кунанд, барномаҳо наметавонад амалӣ шавад. 
Ҳарфи хуб гуфтан, хайрхоҳ будан як чиз аст, амал кардан кори дигар 
аст. 

Қирғизистон як ҷазираи демукросӣ буд, вале инқилоб он ҷо сурат 
гирифт. Ман бояд бигӯям, ки табаддулот ё инқилоб содир шуда наме- 
тавонад. Мешавад, ки дар як хонаи ҳамсоя таҳаввуле пеш биояд, аммо 
дар хонаи ҳамсояи дигар бо вуҷуди доштани вазъи мушобеҳ чизе рух 

надиҳад. Яъне инқилоб қобили содир кардан нест. Он дар зеҳни мардум 
ба вуҷуд меояд. Мардум вакте эҳсос мекунад корҳое мешавад, ки қобили 
таҳаммул нест. иқдом мекунад. Ва механизми демукросӣ интихобот аст 
ва интихобот барои ҳамин лозим аст. Яъне маънои интихобот табдил 
кардани ҳукумат бидуни хунрезӣ ва бидуни ҷангу ҷидол аст. Мардум 
меояд ва бо оромӣ мегӯяд, ки ҳамин гурӯҳ ваъдаи зиёд кард, вале кор 
накард, кишварро дучори фасод кард ва мо касеро интихоб мекунем, ки 
беҳтар бошад. Яъне бо роҳи осоишта баровардани ҳаққи мардум дар 
таъйини ҳаққи худ. Таърифи соддаи интихобот ҳамин аст. Касе чизе 
наметавонад ба ин изофа кунад. Вагарна ҳазор кӯтаҳӣ низ дорад. 

Дигар ин ки дар Қирғизистон ба Қонуни асосӣ се дафъа ислоҳ ворид 
шудва Қонуни асосӣ чизе нест, ки ҳар рӯз даст- 
хуши тағйирот шавад ва ҳар рўз усули асосӣ 
иваз шавад. Зеро Қонуни асосӣ усули асосӣ аст 
ва ин усул бояд ҳар рӯз иваз нашавад. Зеро 
солҳо мехоҳад то он чи ки мо ба унвони усул 
пазируфтаем, ба бовар ва анъана табдил шавад 
ва он гоҳ аст, ки мешавад онро усул гуфт. Ва 
ин ки биоем ва ба манфиати худ ҳар кадоме аз 
мо онро тағйир диҳем, усул куҷо мемонад. Ин 
тамоил дар дигар кишварҳо низ мушоҳида 
мешавад, ки аз пайомади он бояд андеша ку- 
нанд. Коршиносони байналмилалӣ омили 
кунди равандҳои минтақаи моро тамоили худ- 
комагӣ медонанд. 

Яъне ҳукумат бояд битавонад, ки ҳамеша худро нав кунад. Яъне 
касоне, ки дар сари ҳукумат ҳастанд, бояд барои пешрафти низом кӯмак 
кунанд, мардумро битавонанд аз қафои худ бибаранд. Ҳукумат бояд 
мардумро аз пайи худ бибарад, вақте ҳукумат аз мардум ақиб монд, он 
ҳол боиси норозигӣ мешавад. Мутаассифона, ҳукуматдорон ин корро 
намекунанд, балки баръакс мехоҳанд, ки вазъи ба вуҷуд омадаро кон- 
серватсия кунанд. 

Бидуни нигаронӣ ва воҳима аз таҳаввулот бояд масъалаҳоро ҳал кард. 
Сабақин аст, ки як бор бояд ҳукуматдорони минтақа андеша кунанд, ки 
чаро дар Аврупо наздики як аср аст, ки дигар инқилоб намешавад. Зеро 
ниёз ба инқилоб намондааст. Ва заминаҳои инқилобро бояд рафъ кард, 
дар ҳоли интизор ба сар бурдан ва нигаронӣ аз он фоида надорад. 

-Ташаккур. 


Дар Қиргизистон ба Қо- 
пупи асосӣ се дафъа ис- 
лоҳ ворид шуд. Қонуни 
Асосӣ чизе нест, ки ҳар 
рӯз дастхуши тағй- 
ирот шавад 


Мусоҳиб Раҳматкарими Давлат 

Тоҳири Абдуҷаббор 
"Миллат", Жо17, 4 майи 2006. 


РОҒУН БОЯД МОЛИ ДАВЛАТИ 
ТОҶИКИСТОН БОҚӢ МОНАД 


Ҳукумати Точикистон ба мақсади рушд додани соҳаи энержии барқ 
тасмим гирифтааст, ки дар Роғун, Сангтӯда ва дигар навоҳии кишвар як 
силсила нирӯғоҳҳои барқи обӣ сохта шавад. Амалӣ кардани ин нақшаҳо 
Тоҷикистонро аз бӯҳрони энергетикӣ наҷот медиҳад ва вобастагии киш- 
варро аз нафту гоз камтар намуда, барои рушди иқтисоди кишвар зами- 
наро мусойид месозад. 

Албатта, барои бунёди ин нирӯгоҳҳо сармоя ва техноложии ҷадид 
лозим аст. Вале имконоти кишвар дар ин ҷиҳат хеле маҳдуд аст. Бинобар 
ин, ҷалб кардани сармояи хориҷӣ барои ҳарчи зудтар сохтани ин пружаҳо 
як амри ногузир аст. Зимнан, масъалаи муҳим ин аст, ки сармояи мавриди 
ниёзро аз куҷо ва тахти кадом шароит бояд дарёфт кард. 

Тавре ки маълум аст, сохтмони ни- і РО 
рӯгоҳҳои бузург дар Роғун ва Санг- 
тӯда-1 ба ширкати русии "РУСАЛ" 
вогузор шудааст. Зимнан, саҳми шир- 
кати мазкур дар ин пружаҳо дар ҳу- 
дуди 75-8024 тахмин шудааст. Ин бад- 
он маъност, ки ин пружаҳо амалан 
моликияти Русия мешаванд ва он киш- 
вар, ҳар тавре ки хоҳад, аз онҳо исти- 
фода мекунад: хоҳад барқро ба Тоҷи- 
кистон мефурӯшад, хоҳад ба кишвар- 
ҳои дигар. Ба ин нукта раиси куллини- ў "-. Ф- 
рӯгоҳи барқи Сангтӯда В. Чернишен- [Беҳтар он аст, ки Ҳукумати То- 
ко низ ишора намуда, гуфтааст: "Мо, | чикистон сармояи лозимаро аз 
яъне Русия, аз ин пружа пеш аз ҳама кишварҳо ва созмонҳои молие, ки 

“ ғаразҳои сиёсӣ надоранд, дарёфт 
манфиатҳои молиро интизорем... КУНА. 
Ҷонибҳои саҳмгузор, имкон дорад барқ- 
ро ба қиматҳои муносиб ба хориҷ аз Тоҷикистон содир кунанд. Агар 
Тоҷикистон хоҳад, метавонад ҳаққи худро ба андозаи саҳмаш дар дохили 
кишвар фурӯшад..." 

Яке аз ангезаҳои муҳиме, ки "РУСАЛ"-ро ба сохтмони он нирӯгоҳҳо 
ҷалб кардааст, ин аст, ки ин ширкат тасмим гирифтааст дар Тоҷикистон 
ду ё се корхонаи дигари алюминий бисозад. Чунин корхонаҳо бузургтарин 

масрафкунандаи нирӯи барқ мебошанд ва нирӯгоҳҳои Роғуну Санттӯда 
пеш аз ҳама барои онҳо кор хоҳанд кард, на барои эҳтиёҷоти иқтисоду 
мардуми Тоҷикистон. Аз ин роҳ, Русия мехоҳад бо истифода аз барки 
арзони Роғуну Сангтӯда, мавқеъи худро дар бозорҳои ҷаҳонии алюминиум 
ва энержии барқ тақвият бахшад. Ин кор мувофиқи нақшаҳои ҳукумати 
Русия аст, ки он ба манзури табдил додани кишвараш ба "давлати бузурги 
энергетикӣ" сиёсати тавсеъаталабии иқтисодиро пеш гирифтааст. 

Пӯшида нест, ки Русия дар ин ҷо на танҳо манофеъи иқтисодӣ, балки 
ҳамчунон ҳадафҳои сиёсиро думбол мекунад. Русия кишварҳои тоза- 
истиклоли Шӯравии пешинро, аз ҷумла кишварҳои Осиёи Марказиро 
минтақаи манофеъи геополитикии худ мешуморад ва дар пайи он аст, 
ки бо роҳҳои иқтисодию сиёсӣ онҳоро зери нуфузи худ нигаҳ дорад. Бо 
ин максад, Русия мекӯшад, ки манобеъи нафту гоз, нирӯгоҳҳои барқӣ ва 
корхонаҳои муҳими ин кишварҳоро моликияти худ созад ва ё таҳти назо- 
рати худ бигирад, пойгоҳҳои низомии худро дар ин ҷо мустакар намояд 
ва ин кишварҳоро ҳарчи бештар вобастаи худ сохта, дар сурати лузум 
аз он корхонаҳою пойгоҳҳо ба масобаи абзори фишороварӣ истифода 
кунад. Ва бад-ин тартиб, ҳам суди иқтисодӣ барад ва ҳам ба ҳадафҳои 
сиёсии худ бирасад. Моҷароҳои ахири Русия бо Украина, Гурҷистон, 
Молдовиё ва бархе кишварҳои дигар далели ин муддаост. 

Бинобар ин, ба Русия додани чунин пружаҳои бузургу муҳими Тоҷи- 
кистон кори дуруст нест. Дар ҳамаи кишварҳои ҷаҳон корхонаҳои бузурги 
саноъатӣ, бавижа пружаҳои энергетикиро, ки дорои аҳамияти истратежӣ 
мебошанд, дар ихтиёри давлат нигаҳ медоранд ва ба ҳеҷ ваҷҳ ба 
кишварҳои хориҷӣ намедиҳанд, зеро ин кор истиқлолияти кишварро 
шадидан ба хатар меандозад. 

Албатта, ин нирӯгоҳҳо бояд 
сохта шаванд, вале онҳо бояд дар 
ихтиёри давлати Тоҷикистон ва 
дар хидмати мардуми кишвар бо- 
шанд. Беҳтар он аст, ки Ҳукумати 
Тоҷикистон сармояи лозимаро аз 
кишварҳо ва созмонҳои молие, ки 

“ғаразҳои сиёсӣ надоранд, дарёфт 
намояд. Ҳанӯз дер нашудааст. 


Устод Тоҳири Абдуҷаббор ҳанӯз 
дар моҳи майи соли 2006 бар зару- 
рати моликияти Тоҷикистон эълом 
кардани Нирӯгоҳи барқи обии Роғун 
таъкид карда буд. Ҳукумати Тоҷи- 

» кистон дар соли 2009 ба дарки ин 
зарурат расид. 

Тоҳири Абдуҷаббор 
"Миллат", 238, 28 сентябри 2006, 
МФЗ9, 5 октябри 2006. 


СУДУ ЗИЁНИ МУҲОҶИРАТИ 
НИРӮИ КОР ВА ЗАРУРАТИ ТАНЗИМИ ОН 


Муҳоҷирати нирӯи кор падидаи тозае нест, вале дар садаи 20, бавижа 
тайи 40-50 соли ахир ин раванд шиддати бештар ёфтааст. Дар ҳоли ҳозир 
беш аз 100 млн нафар аз аҳолии кпшварҳои мухталифи чаҳон ба раванди 
муҳоҷират кашида шудаанд. Иллати асосии муҳоҷирати нирӯи кор ин 
аст, ки оҳанги рушди иқтисод ва афзоиши аҳолӣ дар кишварҳои ҷаҳон 
яксон набуду нест. Бархе аз онҳо, бавижа мамолики аврупоӣ ва Амрикои 
Шимолӣ тайи як-ду садаи охир босуръат пешрафт карданд. Дар натиҷа 
самарабахшии кор, даромади миллӣ ва сатҳи зиндагии мардуми онҳо хеле 
боло рафт. Ҳоло дар кишварҳои пешрафта ҳадди аққали музди кори 
яксоата аз б то 12 доллар таъин шудааст ва даромади саронаи миллии 
онҳо то ба 25-35 ҳазор доллар расидааст. Аммо аксари кишварҳои Осиё, 
Африқо ва Амрикои Лотин, ки дар гузаштаҳо мустамликаи кишварҳои 
Ғарб буданд, ҳанӯз ҳам аз ҳолати ақибмондагӣ берун наомаданд. Онҳо 
пас аз расидан ба истиқлолияти давлатӣ, бавижа дар нимаи дуввуми садаи 
20 ба дастовардҳои чашмгир нойил шуданд, вале мушкилоти зиёди 
иқтисодию иҷтимоӣ ҳанӯз домангири онҳо мебошад. Даромади саронаи 
миллӣ аксаран камтар аз 1000 доллар аст. Музди кор ва сатҳи зиндагӣ 
дар муқоиса ба кишварҳои пешрафта ба маротиб пойинтар аст. Ба сабаби 
баланд будани суръати афзоиши аҳолӣ ва кам будани сармоягузориҳо 
бекорӣ торафт зиёдтар мегардад. Ин ҳама ногузир боиси густариши 
муҳоҷирати нирӯи кор мешавад. 

Бархе аз кишварҳои Шӯравии пешин, аз ҷумла Тоҷикистон низ ҳамин 
ҳолатро доранд. Тоҷикистон, ки дар замони Шӯравӣ ҳам иқтисоди пеш- 
рафта надошт, таи солҳои ахир бар асари моҷароҳои дохилӣ, ислоҳоти 
муқаллидонаю бедодгаронаи иқтисодӣ, таварруми сарсомовар ва бӯҳ- 
рони амиқи иқтисодӣ ба ҳолати бадтар гирифтор шуд: даромади мардум 
ба маротиб кам шуд, бекорӣ авҷ гирифт ва сатҳи зиндагӣ пойин омад. 
Мардум ба ночор аз пайи ризқу рӯзӣ роҳи муҳоҷиратро пеш гирифтанд 
ва Тоҷикистон ба яке аз кишварҳои содиркунандаи нирӯи кор табдил 
ёфт. Ҳар сол садҳо ҳазор коргарони тоҷик барои кор ба кишварҳои дигар 
муҳоҷират мекунанд. Ин падида, ки рӯйиҳамрафта, ба таври худҷӯш 
сурат мегирад, аз нигоҳи иқтисодӣ то чӣ андоза муфид аст? 

Моҳияти муҳоҷирати нирӯи кор ин аст, ки ин омилҳои тавлид аз киш- 
варе, ки он нисбатан арзон аст, ба кишваре, ки арзиши он нисбатан боло- 
тараст, ҳаракат мекунадва дарон ҷо бо самараи бештар истифода мегар- 

дад. Аз нигоҳи иқтисодӣ ин кор ҳам барои кишвари содиркунанда ва 
ҳам барои кишвари пазирандаи нирӯи кор судманд аст, ба шарте ки он 
ба таври муназзам, бо риояти ҳуқуқи коргарон ва муқаррароти кишварҳо 
сурат бигирад. Зимнан, кишвари мизбон суди бештар мебарад, хусусан 
дар ҷое, ки кишвари содиркунандаи нирӯи кор вобастаю заиф бошад. 

Чунин ҳолат дар муносибати байни кишварҳои Шӯравии пешин, 
бавижа байни Тоҷикистону Русия дида мешавад. Қавонину муқаррароти 
Русия аз ҳадди эътидол ҳанӯз хеле дуранд ва барои муҳоҷирон мушки- 
лоти зиёд эҷод менамоянд. Илова бар ин, мақомоти Русия ва бархе киш- 
варҳои ҳамсоя ба муҳоҷирон рӯи хуш нишон намедиҳанд ва дар муно- 
сибат бо онҳо ба табъизу қонуншиканиҳо роҳ медиҳанд. Милисаҳои Ру- 
сия ва Қазоқистон бо баҳонаҳои мухталиф муҳоҷирони тоҷикро боздошту 
азият ва "ҷарима" мекунанд ё азкишваршон берун мекунанд. Корфармо- 
ён низ муҳоҷиронро ғуломвор кор мефармоянд ва аксаран музди хело 
ночиз медиҳанд ва ё ҳич музде намедиҳанд. Давлати Тоҷикистон ҳам, 
бо вуҷуди кӯшишҳояш, аз пуштибонию ҳимояти шаҳрвандони муҳоҷири 
худ амалан оҷиз мондааст. Аз ин рӯ, дар бозори кор мавзеъи корфармоён 
қавӣ ва мавзеъи коргарони муҳоҷир заиф аст. Ин аст. ки корфармоёни 
Русия аз кори муҳоҷирони тоҷик ба маротиб бештар суд мебаранд. 
Рӯиҳамрафта, ҷанбаҳои мусбати омадани муҳоҷирон ба Русия чунинанд: 

1. Кишвари мизбон, яъне Русия, бидуни хеҷ гуна хароҷот нирӯи кори 
тарбияёфта ва омадаи корро муфт дарёфт мекунад ва аз он ба суди хеш 
баҳрабардорӣ мекунад. 

2. Корфармоёни он кишвар ба муҳоҷирон музди хело камтар аз арзиши 
кори онҳоро мепардозад. Илова бар ин, онҳо аз бобати бимаи иҷтимоъии 
муҳоҷирон низ пул намепардозанд. Ва аз ин роҳ маблағи зиёдеро сарфа 
мекунанд. 

3. Нирӯи кори арзон боиси пойин омадани қимати колоҳои кишвари 
мизбон ва боло рафтани тавони рақобати онҳо мегардад. 

4. Муҳоҷирон, аксаран, корҳои сахту душвореро. ки мардуми бумӣ аз 
онҳо ибо меварзанд, ба ӯҳда мегиранд. Онҳо бештар дар бахшҳои сох- 
тмон, истихроҷи конҳо, роҳсозӣ ва хидамот кор мекунанд ва ба пешрафту 
ободии кишвари мизбон ҳисса мегузоранд. 

5. Муҳоҷирон боиси афзудани ҳаҷми арзаю тақозо ва маҷмӯи маҳсу- 
лоти дохилии кишвар мегарданд, яъне ба рушди иқтисоди кишвари миз- 
бон мусоидат менамоянд. 

6. Муҳоҷирон, ки асосан афроди ҷавону фаъол мебошанд, вазъи демо- 
графии кишвари мизбонро беҳтар менамоянд. 

7. Илова бар инҳо, муҳоҷирони тоҷик ба яке аз манбаҳои даромади 
мақомоти интизомӣ, марзбонон, нозирони роҳ ва аносири ҷиноии Русия 
ва кишварҳои Осиёи Марказӣ табдил ёфтаанд. Онҳо аз роҳи фишору 
зӯроварӣ киссаи муҳоҷирони тоҷикро холӣ мекунанд. 

8. Нуктаи муҳими дигар ин аст, ки Ҳукумати Русия барои расидан ба 

аҳдофи сиёсии худ аз муҳоҷирон ба масобаи абзори фишор овардан ба 
Тоҷикистон ва дигар кишварҳои Шӯравии пешин истифода мекунад. 

Ҷанбаи манфии вуҷуди муҳоҷирон дар кишвари мизбон ин аст, ки 
баъзан, бавижа ҳангоми афзудани бекорӣ ва ё боло рафтани ҳисси мил- 
латгароии афроди азаматталаби Русия, мумкин аст, ихтилофоти қавмӣ 
пеш ояд ва авзои ҷомеа муташанниҷ гардад. 

Хулас, муҳоҷирати коргарони тоҷик ба Русия барои он кишвар хело 
муфид аст. 

Суду зиёни муҳоҷирати нирӯи кор барои Тоҷикистон. 

Муҳоҷирати нирӯи кор аз Тоҷикистон барои кишвар ҳам муфид ва ҳам 
зиёновар аст. Ҷанбаи мусбати муҳоҷирати коргарони тоҷик ин аст, ки: 

1. Тоҷикистон ҳар сол аз ҳисоби мардикорони тоҷик маблағҳои зиё- 
деро (аз 500-600 миллион то 1 милиард доллар) дарёфт мекунад. 

2. Дигар ин, ки бекорӣ ва ташаннуҷи иҷтимоӣ дар кишвар то андозае 
коҳиш меёбад. 

3. Савум ин ки бисёре аз муҳоҷи- 
рон таҷрибаи кор ва тахассусу до- 
нишҳои тоза касб мекунанд, бо фар- 
ҳангу шароити зиндагии кишварҳои 
дигар ошно мешаванд. Ин ҳама бои- 
си беҳтар шудани сифати нирӯи кор 
мегардад. 

4. Дар ниҳоят, бархе аз онҳо мум- 
кин аст дар эҷоду рушди корхонаҳои 
тавлидӣ дар кишвари худ ҳисса 
гузоранд. 

Ва аммо ҷиҳатҳои манфии муҳо- 
ҷирати нирӯи кор барои кишвари мо 
чунинанд: 

1. Мардуми тоҷик фарзандони худро бо заҳмат ва хароҷоти зиёд тар- 
бия карда, ба воя мерасонад, ба онҳо донишу тахассус меомӯзонад ва 
омодаи кор меосозад. Аммо онҳо ба ҷои он ки дар кишвари худ пурмаҳсул 
кор кунанд ва Ватани худро обод кунанд, ба кишварҳои дигар мераванд, 
дар натиҷа аз донишу таҷриба ва нирӯи созандаи онҳо дигарон баҳра- 
манд мешаванд, на Тоҷикистон. 

2. Зиёни дигаре, ки ба кишвари содиркунандаи нирӯи кор ворид ме- 
шавад - ин аз кишвар "рафтани ақлҳо". яъне аз даст додани донишман- 
дону мутахассисони варзида мебошад. "Муҳоҷирати ақлҳо" мушкилотро 
бештар месозад, хусусан дар ҷое, ки кишвар ба онҳо сахт ниёз дорад. 
Зиёни кишвари содиркунанда аз ин бобат муодили 10-15!” маҷмӯъи маҳ- 
сулоти нохолиси кишвар арзёбӣ мешавад. 

3. Афзун бар ин, бештари муҳоҷирони тоҷик дар Русия дар риштаи 
тахассуси худ кор намекунанд ва бо гузашти замон аз донишу маҳоратҳои 
касбии худ маҳрум мешаванд. Онҳо мушкилот ва хароҷоти зиёдро мута- 

Мардуми тоҷик дар Русия ба унво- 
ни нирӯи кори арзонтарин исти- 
фода мешаванд. 


ҳаммил шуда ба Русия мераванд. вале бисёрашон ҳафтаҳою моҳҳо дар 
суроғи кор мегарданд. Ин ҳама барои Тоҷикистон зоеъоти бузург аст. 

4. Муҳоҷирати нирӯи кор ҳамчунон гуна-гуна мушкилоти иҷтимоию 
фарҳангӣ ба бор меорад. Илова бар ин, ки муҳоҷирон аз кору зиндагии 
иҷтимоӣ ва сиёсию фарҳангии кишваршон дур мемонанд, муҳоҷират ба 
муносиботи байни афроди хонаводаҳо ва раванди тарбияи фарзандон 
таъсири манфӣ мерасонад ва боиси ҷудоию аз ҳам пошидани хонаводаҳо, 
бад шудани саломатӣ ва ахлоқи иҷтимоъӣ мегардад. 

5. Муҳоҷирони тоҷик дар муҳити бегона, ноошно ва номеҳрубон ва 
аксаран дар шароити номусоидва зери таҳдиду фишори рӯҳӣ кору зинда- 
гӣ мекунанд, ба гуна-гуна беадолатиҳо рӯ ба рӯ мешаванд. Ин ҳама ба 
ҳолати рӯҳии онҳо таъсири манфӣ мерасонад, ахлоқи онҳоро хароб ме- 
созад. Чун аксари онҳо забони русиро хуб намедонанд ва имкони дурусту 
муназзам омӯхтани онро ҳам надоранд, ба ночор забони кӯчагӣ ва но- 
солими русиро ба таври механикӣ (ноогоҳона) фаро мегиранд. Ин бои- 
си олудаю гӯшхарош шудани забони онҳо мегардад. Бисёрашон на забо- 
ни тоҷикиро хуб медонанд, на забони русиро. Бархе ба забони омехта 
(нимтоҷикию нимрусӣ) сӯҳбат мекунанд. Ба онҳо хатари "маргинал" 
шудан таҳдид мекунад. Яке аз сабабҳои он ки таи солҳои истиқлолият 
вазъи забони тоҷикӣ беҳтар нашудааст, ҳамин аст. 

6. Гузашта аз инҳо, кишвар мумкин аст азшумори зиёди шаҳрвандони 
худ маҳрум шавад. Бекорию нодорӣ дар Ватани худ, аз як сӯ, ва шароити 
сахту ногувори кору зиндагӣ дар ғурбат ва номеҳрабониҳои мақомоти 
кишвари мизбон, аз сӯи дигар, муҳоҷирони тоҷикро маҷбур месозад, ки 
ба ҳар роҳ, аз ҷумла аз роҳи ташкили хонавода дар он ҷо, шаҳрванди он 
кишвар шавандва аз таъқибу фишори мақомоти интизомӣ раҳои ёбанд. 
Ин аст, ки қариб 300 мардикорони тоҷик дар кишварҳои мизбон арӯсӣ 
карда, дар он ҷо мондагор шудаанд. 

7. Ҳамчунон, яке аз пайомадҳои номатлуби муҳоҷирати нирӯи кор ин 
аст, ки эътимоди ҷомеа ба ҳукумат коҳиш меёбад. Дар чунин шароит ха- 
тари фирори сармоя аз кишвар ва муташанниҷ шудани авзои сиёсӣ 
бештар мегардад. 

Ин ҳама далели он аст, ки рӯиҳамрафта, ҷанбаҳои манфии муҳоҷирати 
нирӯи кор барои кишвари содиркунанда (Тоҷикистон), хело бештар аз 
суди он аст. 

Зарурати танзими муҳоҷирати нирӯи кор аз Тоҷикистон. Агарчи 
фаъолияти муҳоҷирон аз нигоҳи иқтисодӣ барои кишварҳои пазирандаи 
нирӯи кор хеле муфид аст, вале ҳукуматҳои ин кишварҳо мекӯшанд, ки 
раванди муҳоҷиратро бо дарназардошти эҳтиёҷоти иқтисод ва ҳадафҳои 
сиёсии худ танзим ва маҳдуд кунанд. 

Аммо кишварҳои содиркунандаи нирӯи кор, ки барояшон зиёни му- 
ҳоҷират, рӯйиҳамрафта, бештар аз мафодаш ҳаст, дар ин маврид бепар- 
воӣ зоҳир мекунанд. Онҳо, маъмулан, кишварҳои ақибмонда ва гириф- 
тори гуна-гуна мушкилот мебошанд ва аксаран ҳатто тавони танзими 

бозори нирӯи корро надоранд. Чун ҳукумат наметавонад мардумро бо 
кори пурсамар таъмин намояд, онҳоро ба ҳоли худ мегузорад. Мардуми 
бекору фақир ба ночор аз паи кор ба кишварҳои дигар мераванд ва ранҷу 
азоби ғурбатро таҳаммул карда, луқмаи ноне барои худ ва хонаводаҳо- 
шон пайдо мекунанд. Бад-ин тартиб ҳам дарди сари ҳукуматдорон кам- 
тар мешавад ва ҳам даромаде ҳосил мешавад, ки он барои пардохти 
вори-доти кишвар зарур аст. Албатта, ин шеваи хуби истифодаи нирӯи 
кор нест, вале беҳтар аз он аст, ки омили тавлид тамоман истифода на- 
шавад ва дар Ватани худ бекору гурусна бошад. Яъне дар ҳолати мав- 
ҷуда "аз баду бадтар бадашро интихоб мекунанд". 

Равшан аст, ки чунин аҳвол наме- 
тавонад дер давом кунад. Зеро муҳо- 
ҷирати пурдавоми мардуми зиёд ба- 
рои ояндаи ҷомеа пайомадҳои басе 
ногувор ва ҷуброннопазир дорад. 
Илова бар ҷанбаҳои манфии дар бо- 
ло ёдшуда, аз кишвар рафтани шу- 
мори зиёди коргарони ҷавону фаъол 
боиси пойин омадани самарабахшии 
қор ва"кунд шудани оҳанги рушди 
иқтисоди кишвар мегардад. 

“Ҳоло аксарияти мутлақи муҳоҷи- 
рони тоҷик ба Русия мераванд. Са- 
бабонаст, ки аз як сӯ, Русия ба нирӯи 
кори арзон ниёз дорад, ва аз сӯи дигар, бисёре аз тоҷикҳо забони русиро 
каму беш медонанд. Илова бар он, рафту омад ба он кишвар бидуни 
раводид (виза) сурат мегирад. Робитаҳои солҳои пешин низ ҳанӯз аз ёд 
нарафтааст. Зимнан, фаъолияти аксарияти муҳоҷирони тоҷик дар Русия 
ғайриқонунӣ маҳсуб мешаванд ва онҳо мавриди таъқибу фишори 
мақомоти он кишвар қарор мегиранд. Ва ҳатто гоҳу ногоҳ аз он кишвар 
берун карда мешаванд. Бисёр кормандони идороти марбутаи давлати 
Тоҷикистон, ба ҷои он ки ба ҳимояти шаҳрвандони ҷабрдидаи худ бипар- 
дозанд, ба тиҷорати паспортҳо машғуланд. Онҳо паспортҳоеро, ки беш 
аз 2 ё 3 доллар арзиш надоранд (масалан, дар Қирғизистон қимати пас- 
порт 1,5 доллар аст), ба муҳоҷирони тоҷик ба қимати 50-100 доллар ва 
ҳатто бештар аз ин мефурушанд. Бо вуҷуди ин, муҳоҷирати коргарон ба 
Русия идома дорад ва поёни он ҳанӯз дида намешавад. Ин ҳолат барои 
истиқлолияти Тоҷикистон хатар дорад, зеро вобастагии иқтисодию сиё- 
сии Тоҷикистонро аз Русия бештар месозад. 

Нуктаи муҳими дигар ин аст, ки иқтисоду сиёсати кишварҳо ҳамвора 
дар ҳоли тағйиру таҷдид аст. Пас аз марҳилаи болоравии иқтисод, маъ- 
мулан, давраи рукуд ва бӯҳрони иқтисодӣ пеш меояд ва ин ба муносиботи 
байни давлатҳо, бавижа давлатҳои вобаста таъсири ҷиддӣ мерасонад. 
Бинобар ин, ҳукуматҳо тарҷеҳ медиҳанд, ки "ҳамаи тухмҳоро дар як 

Қариб 3025 мардикорони тоҷик дар 
кишварҳои мизбон арӯсӣ карда, дар 
он ҷо мондагор шудаанд. 


сабад нагузоранд", яъне мекӯшанд худро вобастаи як бозор ё як кишвар 
насозанд, балки бо кишварҳои зиёд ҳамкорӣ дошта бошандва рискҳоро 
тақсим кунанд, то ин ки дар сурати пеш омадани тағйироти номатлуб 
онҳо дар яке аз кишварҳо варшикаст нашаванд. Муҳоҷирати коргарони 
тоҷик ба Русия низ аз ин қойида истисно нест. Мумкин аст, ки рӯзе 
ҳукумати Русия бо сабабҳои мухталиф дарвозаҳои худро ба рӯи муҳо- 
ҷирони тоҷик бибандад. Дар ин сурат Тоҷикистон ба бӯҳрони шадид рӯ 
ба рӯ хоҳад шуд. Эҳтимоли чунин пешомад хело зиёд аст. 

Ҳафтаи гузашта дар парлумони Русия масъалаи муҳоҷирони ғайри- 
қонуниро баррасӣ карданд ва бештари аъзои парлумон изҳор доштанд, 
ки бояд аз омадани муҳоҷирони ғайриқонунӣ ба Русия ҷиддан ҷилавгирӣ 
шавад ва ҳам муҳоҷирон ва ҳам корфармоёни Русия, ки муҳоҷиронро ба 
кор қабул мекунанд, ба ҷаримаҳои сангин ва ба зиндон маҳкум карда 
шаванд. Қарор аст, ки мавзӯъ бори ТТ 
дигар (дар қироати дуввум) дар ҳаф- 
таҳои оянда дар Думои давлатии 
Русия пайгирӣ шавад ва муқаррарот 
дар бораи ҷаримаҳои сангин ва зин- 
донӣ кардани хилофкорон ба тасвиб 
расад. Дар чунин сурат, имкони кор 
дар Русия барои муҳоҷирони тоҷик 
хеле маҳдуд мегардад. Зеро пас аз ин 
корфармоёни Русия онҳоро ба кор 
қабул нахоҳанд кард. Сабаб он аст, 
ки то ба ҳол аксарияти муҳоҷирон 
ғайриқонунӣ кор мекарданд. Ин 
барои корфармоёни Русия хело му- 
фид буд, зеро онҳо, аз як тараф, ба 
муҳоҷирон музди кам медоданд ва, аз сӯи дигар. аз бобати кори муҳоҷи- 
рон ба давлат андоз намесупурданд. Аммо пас аз ин, агар онҳо маҷбур 
ша-ванд, ки муқаррароти ҷадиди давлатро риоя кунанд, ба кор 
пазируфтани муҳоҷирон барояшон ба андозаи кунунӣ судовар нахоҳад 
буд. Бинобар ин, соли оянда муҳоҷирони тоҷик, мумкин аст, ба 
мушкилоти бештар рӯбарӯ шаванд. 

Ин ҳама далолат бар он мекунад, ки ҳукумати Тоҷикистон бояд як 
сиёсати ҳисобшуда ва маъқули истифодаи нирӯи корро тадвин ва бо 
дарназардошти ҳамаи суду зиёнҳои муҳоҷирати нирӯи кор онро танзим 
намояд. Пеш аз ҳама мебояд бар он кӯшид, ки бештари муҳоҷирони тоҷик 
дар Ватани худ кор кунанд ва музди кофӣ дарёфт намоянд. Албатта. 
нақшаҳои ҳукумат дар ҷиҳати сохтани нирӯгоҳҳои барқӣ, роҳҳо ва баъзе 
корхонаҳои санъатӣ хеле муҳиманд ва заминаи пешрафтро мусоид 
месозанд. Вале онҳо барои бо кор таъмин намудани садҳо ҳазор нафар 
бекорон кофӣ нестанд. 


Заминаи кори муҳоҷирони тоҷик 
на танҳо дар Русия, балки дар ди- 
гар кишварҳо, аз ҷумла дар мамо- 
лики Шарқи Наздику Миёна низ 
бояд фароҳам оварда шавад. 

Мебояд, ки шароити мусоид барои таъсису рушди корхонаҳои 
тавлидӣ, бавижа корхонаҳои хурду миёна дар ҳамаи навоҳии кишвар ба 
вуҷуд оварда шавад. Барои ин лозим аст, ки девонсолорию коғазбозӣ, 
ришваситонию қонуншиканиҳо аз байн бурда шуда, кори таъсису ба- 
қайдгирии корхонаҳо тамоман соддаю осон гардад. Чуноне ки дар киш- 
варҳои пешрафта ҳамаи ин кор фақат дар як идора дар зарфи як соат 
анҷом дода мешавад. Ҳукумат аз мудохилаи беҷо ба фаъолияти корхо- 
наҳо ва инҳисорталабии гурӯҳҳои манфиатҷӯ ҷилавгирӣ намуда, сар- 
моягузоронро ташвиқу дастгирӣ намояд, то фазои сармоягузорӣ барои 
сармоягузорони дохилию хориҷӣ мусоид гардад ва ҳиссаи зиёди муҳо- 
ҷирони тоҷик дар Ватани худ кор кунанд. Ҳамзамон лозим аст, ки ҳадди 
ақали музди кор дар кишвар то ба андозаи арзиши "сабади колоҳои 
масрафӣ" боло бурда шавад. 

Дар айни замон, ҳукумат бояд дар ҷиҳати ҳимояти ҳуқуқи муҳоҷирон 
дар кишварҳои мизбон, боло бурдани сатҳи маҳорати касбию дониши 
ҳуқуқии коргарон, рафъи навоқису ҷанбаҳои манфии муҳоҷират амалан 
кор кунад. Ҳамчунон, лозим аст, ки заминаи кори муҳоҷирони тоҷик на 
танҳо дар Русия, балки дар дигар кишварҳо, аз ҷумла дар мамолики 
Шарқи Наздику Миёна низ фароҳам оварда шавад. Барои ин лозим аст, 
ки байни Тоҷикистон ва он кишварҳо созишномаҳои марбута ба имзо 
расанд ва рафтуомади мардум ба он кишварҳо осон гардад. 


Тоҳири АБДУҶАББОР 
«Миллат», Ж241, 19 октябри 2005. 


ДЕМОКРАТИЯ ИН НЕСТ 


Ҷои хушист, ки афкори иҷтимоъӣ дар кишвари мо кам-камак ҷон 
мегирад. Шумори зиёде аз ҳамватанони мо андешаҳои худро пиромуни 
масоили муҳими зиндагии ҷомеъа баён менамоянд ва чуну чарою баҳсҳо 
мекунанд. Зимнан, ВАО, бавижа нашрияҳои мустақил дар интишор ва 
рушди афкори иҷтимоъӣ мусоидат менамоянд. Аз баракати фаъолияти 
онҳо таи солҳои ахир як силсила матолиби ҷолиб пиромуни масоили 
муҳиму доғи рӯзгори мо ба табъ расидаанд. Нависандагони мақолаҳо 
дар бораи масоили иҷтимоъию иқтисодии кишвар бо дилсӯзӣ изҳори 
назар кардаанд. Ин шоистаи сипосгузорӣ аст. 

Зимнан, чунин ба назар мерасад, ки бисёриҳо аз истилоҳоти калидии 
улуми иқтисодию сиёсӣ бардоштҳои мухталиф ва ҳатто зидду нақиз 
доранд. Бавижа аз истилоҳи "демократия". Баъзеҳо онро мусбату матлуб 
мешуморанд. Аммо дигарон, баракс, онро мафҳуми манфӣ меҳисобанд. 
Бисёр касон ҳамаи падидаҳои баду норавоии ҷомеаро, бавижа фасоди 
иҷтимоию ахлоқӣ, таназзули иқтисоду фарҳанг, болоравии нарххо ва 
пойин омадани сатҳи зиндагӣ, ривоҷи ҷурму ҷиноят, қонуншиканиҳои 

кормандони давлат, густариши бемаърифатию бесалоҳиятӣ ва бадко- 
риҳою ришвахориҳо дар идораҳою муассисоти давлатӣ, дар системаи 
тандурустию маорифро... ба низоми демократӣ нисбат медиҳанд ва дар 
ҳаққи демократияю демократҳо носазо мегӯянд. Масалан, мӯҳтарам Ҷ. 
Содиқ, нависандаи мақолаи "Суруди сол" ё "фоҷеаи сол" ("Миллат", Хе47, 
27.07.06) аз "нуқсонҳо ва хизмати хирсона"-и телевизиони тоҷик, аз "ёва- 
пардозиҳои нимчашоирон ва бемаънигию бешармии ситораҳои ҷавони 
тоҷик" ба танг омада, навиштаанд: "Тфу, бар ҳамон демократияе, ки ба 
асолати миллати ман созгор нест!!! Агар демократия ин аст, ки тавассути 
телевизион рони зани тоҷикро... дидан мумкин аст, пас зиҳӣ бар ком- 
мунизм!". 

Муаллифи мақолаи "Демократияи кӯркӯрона..." ("Тоҷикистон", 
Ке405) мӯҳтарам Ҷ. Ҳабибов навиштаанд: "демократия гуфта мо ҳама 
чиз, ҳатто боварию эътиқодро аз даст додем. Демократия гуфтему клубу 
китобхонаҳоро ба мағозаҳои шаробфурӯшӣ, видеосалонҳо, дискоклуб-ҳо 
табдил додем. Ин дискоклубҳо ва марказҳои дилхушиву фароғатгоҳҳо ба 
макони фисқу фуҷур табдил ёфтаанд... Ислоҳоти соҳаи кишоварзӣ падидаи 
ҳамин демократияи бардурӯғ аст". Муаллиф ҳамчунон аз рафтори 
ғайриинсонии баъзе табибон, ки "барои пул шуда модарони солимро ба 
ҷарроҳӣ тавсия менамоянд... ва бо роҳи ҷарроҳӣ тифлаконро аз батни модар 
гирифтаанд", ва аз "ришвахорию беинсофии аъзои комисиони озмун "-и до- 
нишгоҳҳо мисолҳо оварда, бо тамасхур аз қавли ҳолдонҳо навиштаанд, ки 
"ин талаботи "демократия" ва давлати демократӣ аст. Демократияаш 
чизи хуб будааст. Ҳатто тороҷу ғорат, беинсофию беадолатиро раво 
мебинад". 

Нохушӣ аз ислоҳоти иқтисодию иҷтимоӣ ва сиёсии кишвар дар ма- 
қолаи ҷомеашиноси мӯҳтарам Рустами Камол "Кому в Таджикистане 
жить хорошо?" ("Вароруд", 7.06.06) равшантар баён шудааст. Эшон на- 
виштаанд: "хусусигардонӣ ( триватизация") дар Тоҷикистон иҷборшо 
харобиовар буд ва дар ҷараёни оп моликияти мардум ( давлат) ба тороҷ 
( трихватизация") рафт ва муассисаҳои санъатй ва "ҷойҳои равгапӣ" 
("доходиье места") тақсим шудалд... ва "тоҷикони пав " аз роҳи фиребу 
тороҷ кардани моликияти умумихалқӣ миллионҳо доллар андӯхтанд... 
Фасоду ришвахорӣ ривоҷ меёбад... Кормандони давлат, бо ин ки яксад ё 
дусад сомонӣ музд мегиранд, касру кушкҳо месозанд ва дар ҷазоири Қанору 
дар Малайзиё истироҳат мекунанд... Нобаробариҳои иҷтимоӣ густариш 
ёфт. Бойҳо бойтар шуданду бенавоён бенавотар... Кишоварзӣ ва дигар 
бахшҳои иқтисод таназзул кард ва иқтисоди ғайриқонунӣ (теневая 
экономика) густариш ёфт... Музди кор ночиз аст, аммо нархи маводи 
хӯрока, барқ, гоз, телефон боло меравад... Ва дар чунин ҳолат тоҷикони 
нав бешармона аз демократия ҳарф мезананд... Муаллимону мубаллиғон 
ба саволи "дар чи гуна ҷомеа зиндагӣ мекунем?" тӯтивор посух медиҳанд: 
"дар давлати демократӣ, ҳуқуқбунёд ва дунявӣ...". Аммо "суханбозиҳо дар 

бораи он, ки мо ҷомеаи (давлати) ҳуқуқбунёд месозем, амалан маънои 
гузаштан ба капитализмро дорад. Ин ҳамон капитализме аст, ки 
кишварҳои Ғарб ҳоло онро "низоми демократӣ" меноманд"... Мӯҳтарам 
Т.Ҷалилов (доктори улуми иқтисод, профессор...) низ дар мақолаи худ 
"Что стоит признать капитализм?", зимни интиқод аз вазъи нобасомони 
мавҷуда навиштаанд, ки гузор ба иқтисоди бозор ин моҳи-ятан гузаштан 
ба капитализм аст ва ҳоло ин низом (капитализм) дар кишвар қариб шакл 
гирифтааст. Вале ҳукуматдорон, бинобар сабабҳои идеологӣ ва 
барояшон норавшан будани рохҳ..., инро тайид намекунанд ("Вароруд", 
19.07.06). 

Тавре ки мебинем, муаллифони мӯҳтарам аз падидаҳои нописанд ва 
бадкориҳои муравваҷ дар ҷомеа 
ҳарф мезананд ва онҳоро барҳақ . ЧУМҚарии Тоҷи Ѓ 
интиқоду мазаммат мекунанд. Ва- НИ 
ле чаро ин ҳама падидаҳои ман- 
фию нораворо натиҷаи демокра- 
тия ва ё вижаи низоми демокрасӣ 
медонанд? Рост аст, ки он ҳама 
падидаҳои нохуш дар кишвар ҷой 
доранд, вале оё демократия ҳам 
вуҷуд дорад? Агар далели онҳо 
танҳо моддаи аввали Қонуни 
Асосӣ бошад, ин далели кофӣ 
нест. Дар Қонуни Асосӣ "Тоҷи- 
кистон давлати демократии ҳу- 
куқбунёд..." эълон шудааст, вале 
ин ҳанӯз маънои онро надорад, ки кишвари мо дарвоқеъ ҳам давла-ти 
демократӣ аст. Дар ин ҷо аз гуфтор то амал фосила зиёд аст. Метавон 
гуфт, ки дар Тоҷикистон андешаи сохтани ҷомеаи демократӣ вуҷуд дорад 
ва дар оянда, агар худо хоҳад, мумкин аст, он то андозае амалӣ гардад. 

Бинобар ин, дуруст нест, ки он ҳама воқеъиятҳои нафратангезро ба 
демокрасӣ, яъне ба чизе ки ҳоло вуҷуд надорад, нисбат диҳанд. Он ҳама 
демокрасӣ нест. Демократия -- ин намоишгоҳи танҳои бараҳнаю ронҳои 
урёни занону духтарон нест. Зӯроварию бебандуборӣ, бедодгарию фа- 
содкорӣ, тороҷгарию одамкушӣ, дуздию ҳаромхӯрӣ, дурӯғгӯию фиреб- 
гарӣ... низ аз вижагиҳои демократия нест. Ин ҳама нишони фурӯмоягӣ, 
ҳамоқат ва ваҳшоният аст, на хосияти демокрасӣ. 

Биёед ба маънои ин вожа як назар андозем ва сипас доварӣ кунем. 
Демократия -- яке аз шаклҳои ҳокимияти давлатӣ аст. Он аз ду калимаи 
юнонӣ ("демос" - мардум ва "кратос" - ҳукумат) иборат аст ва маънояш 
"ҳукумати мардум, ё ҳукумат ба василаи мардум" аст. Ба ибораи дигар, 
онро "ҳукумати мардум бар худ" меноманд. Дар забони форсии тоҷикӣ 
онро "мардумсолорӣ" мегӯянд. Ин низомест, ки дар он ҳукумат (қудрати 

ар кишвар як миқдор фазои демо- 
кратӣ ба вуҷуд омадааст, вале Тоҷи- 
кистон ҳанӯз кишвари демократӣ нест. 


давлатӣ) ба мардум тааллуқ дорад. Мардум, аз ҷумла муаллифони мӯҳ- 
тарам, манбаъи қудрат ва соҳиби қудрат (ҳукумат) мебошанд. Аз инҷо, 
агар ҷумлаи мӯҳтарам Ҷ. Содиқро ба тоҷикӣ бинависем, чунин мешавад: 
"Тфу бар ҳукумати мардум". Чун дар ин истилоҳ фоъили ҳукумат мардум 
аст, пас, мантиқан ин "туф" ба мардум, пеш аз ҳама ба демократҳо... 
мерасад. Вале, шак нест, ки эшон чунин чизеро дар назар надоранд... 
Аммо, агар Тоҷикистон давлати демократӣ аст ва шумо, мардум, соҳиби 
ҳукумат ҳастед, чаро гузоштед, ки суннатҳои миллӣ зери по шаванд, мо- 
ликияти давлат ба тороҷ равад, бекорӣ авҷ гирад, миллат мардикори 
бегонагон гардад...? Агар тасмимгиранда шумо, мардум, ҳастед, чаро 
иҷоза додед, ки як гурӯҳ номардумон аз "коммунизми биҳиштосо" даст 
кашида, мардумро ба сӯи "капитализми манфуру дӯзахӣ" баранд?... 

:, “Дарҳар сурат, агар низоми демократӣ хушоянд нест, пас, кадом низом 
хуб аст? Рӯиҳамрафта, ду шакли давлатдорӣ вуҷуд дорад. 1. Низоми сал- 
танатӣ (ё "Мо:нархия", вожаи юнонии "топагс[іа" - ҳукумати як нафар). 
2. Низоми ҷамҳурӣ (ё Республика, вожаи лотинии "Қеѕ раЬКа" - кори 
умум, кори мардум). Ҳукумати демократӣ барои низоми ҷумҳурӣ хос 
аст. Ва ин ду истилоҳ тақрибан ҳаммаъно мебошанд. (Ҳоло аз шакли 
дигари ҳукумат, ки "аристократия" ("ҳукумати як гурӯҳ") аст, сарфи назар 
мекунем). Фарқи асосии ин ду низом дар он аст, ки дар низоми салтанатӣ 
соҳиби қудрат як нафар аст ва он (шоҳ, султон, амир) иродаи худро бар 
мардум таҳмил мекунад. Вале дар низоми демокрасӣ - соҳиби қудрати 
давлатӣ мардум аст. Ва мардум ба таври мустаҳим ё ғайри мустақим 
(яъне ба воситаи намояндагони худ) бар худ ҳукумат мекунанд. Дар де- 
мократияи ғайримустақим мардум барои иҷрои вазоифи умумӣ ҳуку- 
матро месозанд ва бахше аз ихтиёроти худро ба он месупоранд. Ба гуфтаи 
донишмандон, низоми демокрасӣ беҳтар аз низоми салтанатӣ аст, зеро 
дар низоми демократӣ: а) инсон мақоми баланд дорад ва б) мардум ме- 
тавонанд бо роҳи осоишта, бидуни хушунату зӯроварӣ ва бе ҷангу ҷидол 
ҳукуматро дигар кунанд, дар ҳоле ки дар давлатҳои салтанатӣ ҳуку- 
матро, маъмулан, аз роҳи ҷангу зӯроварӣ ғасб мекунанд ва мардуми зиёд 
талаф мешавад. Бинобар ин, баъзеҳо гуфтаанд, ки "демократия - шеваи 
бидуни хушунату зӯроварӣ дигар кардани ҳукумат” аст. 

Ин кор аз тариқи интихобот сурат мегирад. Зимнан, вожаи "интихо- 
бот" ба чанд нуктаи муҳим далолат мекунад: а) дар кишвари демократӣ 
ҳаққи созмон додани ҳукуматро фақат мардум доранд. Зеро дар ни-зоми 
ҷумҳурӣ (демократӣ) волотарин мақом - мардум ва болотарин ар-зиш - 
инсон аст. б) Дар кишвар мардум соҳиби ҳукумат мебошанд. в) 
Ҳоким (президент...) дар хидмати халқ аст, на соҳиби қудрат. Ва ҳукумат 
бояд ҳамон кореро кунад, ки мардум фармудааст. Яъне ҳукумат бояд 
иродаи мардумро, ки дар Қонуни асосӣ зикр шудааст, иҷро кунад). Раъй 
додан ба ҳангоми интихобот маънои онро дорад, ки мардум (инти- 
хобкунандагон) бахше аз ҳуқуқҳои худро муваққатан, яъне ба таври 

амонат (маъмулан, барои 4 сол) ба шахси интихобшуда месупоранд, то 
кори тасмимгирӣ ва идораи давлатро аз номи мардум ва ба суди мардум 
иҷро кунад. Шахси интихобшуда (президент, намояндаи мардум дар 
парлумон) маҳз ба хотири ин, ки бахше аз ҳуқуқхои мардумро дарёфт 
кардааст, ҳаққи гап задан аз номи мардумро ва тасмим гирифтанро пайдо 
мекунад. Чунин ҳукумат, ҳукумати қонунӣ ҳисоб мешавад ва иҷрои 
қарору қонунҳои он барои ҳамаи афроди ҷомеа ҳатмӣ аст, зеро онҳо аз 
номи мардум қабул мешаванд ва иродаи мардумро ифода мекунанд. 
Ҳукумате, ки ин ҳуқуқро аз мардум дарёфт накарда бошад, яъне ҳуку- 
матро бо зӯр ғасб карда бошад ва ё аз роҳи тақаллуби раъйи мардум ба 
сари кудрат расида бошад ва ё худро болотар аз ҷомеа қарор диҳад, ҳу- 
кумати қонунӣ нест, балки ҷинояткор аст ва мардум ҳақ доранд ба он 
итоат накунанд, онро барандо- . 3 : 
занд. Хулас, мардум ҳукуматро аз 
роҳи интихоб кардан месозанд, 
яъне интихобот механизми соз- 
мон додани ҳукумати қонунӣ аст. 
Бинобарин, демократияро баъзан 
чунин таъриф мекунанд: демокра- 
тия - шеваи созмондеҳии (ташкил 
кардани) ҳукумат аст. Агар ба 
русӣ гӯем, "демократия - это фор- 
ма организации государственной 
власти". 

Барои интихоб кардан, аз ҷумла барои интихоб кардани ҳукумати 
мардумӣ камаш се шарт лозим аст. а). Шарти аввал - озодии инсон ва 
халқ аст. Инсон замоне метавонад интихоб кунад, ки вай озод бошад. 
Дар ҷое ки инсон (халқ) озод набошад, усулан, ҳич гуна интихобот 
имконпазир нест. б). Шарти дуввум ин аст, ки дар пеши инсони озод 
камаш ду нафар (ду роҳ, ду чиз...) бояд истода бошад, то интихобгар аз 
миёни онҳо якеро интихоб кунад. в). Шарти саввум ин аст, ки 
интихобкунанда бояд ҳар кадом аз шахсони интихобшавандаро ба хубӣ 
бидонад, аз вижагиҳо, тавоноӣ ва тарафҳои неку бади онҳо огоҳ бошад, 
то битавонад беҳтарашро интихоб кунад. Дар ҷое ки ин се шароит мавҷуд 
набошадва ё як ё ду шароит нарасад, интихоб кардан имконпазир нест. 

Албатта барои интихоби режими сиёсӣ ва фаъолияти пурсамари он 
як шарти дигаре ҳам лозим аст, ки онро маъмулан нодида мегиранд. Ин 
шарт - мавҷудияти ҳадафи муштарак аст, яъне мавҷудияти як ё якчанд 
ҳадафи умумӣ, ки ҳама ё бештари афроди ҷомеа онро дарк карда бошанд, 
ба сифати ҳадафи худ пазируфта бошанд. Интихоби ҳукумат ҳадаф нест, 
балки василаи расидан ба он ҳадафё ҳадафҳои ҷомеа (миллат) аст. Маҳз 
ин ҳадафи муштарак аст, ки мардумро муттаҳид мекунад ва ҳамдилию 
якпорчагии афроди ҷомеаро таъмин менамояд. Ин дар натиҷаи рушди 

Ҳукумат бояд иродаи мардумро, ки дар 
Қонуни асосӣ зикр шудааст, иҷро кунад. 


маънавию фарангии ҷомеа, дар натиҷаи худшиносӣ ва расидан ба пояи 
миллат ҳосил мешавад. Ин дар ҷое муяссар мешавад, ки афроди ҷомеа 
аз доираи қавму маҳал фаротар рафта бошандва ҳар кас худро мансуби 
як организми воҳид (миллати худ) эҳсос кунад ва манофеъи миллиро 
манофеъи шахсии худ бидонад. Агар ин ҳадафҳо муштараку умумӣ на- 
бошанд, интихобот ба мушкилот рӯ ба рӯ мешавад ва 6 аслан имконпазир 
нахоҳад буд. 

Равшан аст, ки интихоби ҳукумат - танҳо оғози кор аст. Ин ҳанӯз 
маънои онро надорад, ки дар ҷомеа низоми демокрасӣ барпо шудааст. 
Чизи муҳим - рафтору кирдори ҳукумат аст. Маъмулан, интизор меравад, 
ки ҳукумати демократӣ дар хидмати халқ хоҳад буд ва иродаи мардумро 
амалӣ хоҳад кард. Вале ин кор замоне мешавад, ки иродаи мардум рав- 
шану возеҳ шакл гирифта бошад, мардум дар тасмимгириҳо амалан иш- 
тирок кунандва тавони назорат кардан бар фаъолияти ҳукуматро дошта 
бошанд. Аммо ин на ҳамеша муяссар мешавад, бавижа дар кишварҳои 
ақибмонда, дар ҷое ки мардум дар масоили сиёсӣ фаъол нестанд ва пояҳои 
ахлоқи ҷомеа мустахкам нест. Дарин ҷо маҷоли пардохтан ба ин масоили 
ихтисосӣ нест, вале як нукта бояд гуфта шавад, ки ҳатто дар сурати 
мавҷуд будани ҳама шартҳои дар боло зикршуда, имкони каҷравиҳо ва 
хилофкориҳои ҳукумат аз байн намеравад. Зеро гароиш ба хилофкорӣ 
хислати ҳукумат аст. 

ҲУКУМАТ - БАДӢ АСТ. Гуфтаанд, ки ҳама гуна ҳукумат (қудрат) 
бад аст. Аз ҷумла, ҳукумате, ки аз роҳи демократӣ сохта мешавад, "моҳи 
беайб" нест. Он ҳам сад гуна нуқсонҳо дорад. Зеро ҳукумат - дастгоҳест, 
ки бадиро дар зоти худ дорад. Тавофути ҳукуматҳо фақат дар он аст, ки 
миқдори бадӣ дар яке камтар ва дар дигаре бештар аст. Сарвазири пе- 
шини Инглистон У. Черчилл ба ин маънӣ ишора карда гуфтааст (баъзеҳо 
ин гуфторро ба президенти пешини ИМА Ф. Рузвелт нисбат додаанд): 
"демокрасӣ шакли бади ҳукумат аст, агар аз шаклҳои дигараш сарфи назар 
кунем". Яъне ҳукумати демократӣ ҳам бад аст, вале дигар шаклҳои ҳукумат 
бадтар азон аст. Низоми демокрасӣ дасткам ин мазиятро дорад, ки мардум 
метавонанд ҳукумати бесалоҳияту нолоикро оромона иваз кунанд, дар 
ҳоле ки дар низоми салтанатӣ чунин коре имконпазир нест ва ”!0 замоне 
ки шоҳи золим намирад, мардум аз шарри он раҳо намешаванд. Муҳимтар 
аз ин дар низоми демокрасӣ ҳуқуқу озодиҳои афрод (то андозае) таъмин 
мешавад, аммо дар низоми салтанатӣ аз он ҳарфе нест. Дар низоми сал- 
танатӣ гоҳе мумкин аст, ки шоҳ шахси бомаърифату додгар бошад ва 
корҳои неку муфидро барои ҷомеа анҷом диҳад. Вале ҳеҷ кафолате нест. 
ки шоҳи дигар низ дорои чунин сифатҳо хоҳад буд. Таърих гувоҳ аст, ки 
аксари шоҳон шоистаи ин маком набудаанд. Пас низоми демокрасӣ агарчи 
бад аст, вале низоми салтанатӣ - бадтар аз он аст. Дарин ҷо интихоб бай- 
ни бадва бадтар аст ва дар кишварҳои пешрафта аз баду бадтар бадашро 
- яъне низоми демокрасиро интихоб кардаанд. 


340 


РЕЖИМИ СИЁСӢ - НИЗОМИ ИҚТИСОДӢ НЕСТ. Нависандагони 
мӯҳтарам байни режими сиёсӣ ва низоми иқтисодӣ фарқ намегузоранд. 
Бинобар ин якешон демократияро дар муқобили коммунизм гузоштаанд 
(Ҷ. Содиқ: "Агар демократия ин аст, пас зиҳӣ бар ту коммунизм"). дига- 
ршон - онро мувофиқ бо сотсиализм (Ҷ. Ҳабибов: "демократияи воқеӣ 
...танҳо дар замони Шӯравӣ буд") ва саввумӣ айни капитализм ҳисо- 
бидаанд(Р. Камол: "Ин ҳамон капитализме ҳаст, ки кишварҳои Ғарб ҳоло 
онро "низоми демократӣ" меноманд"). Ин чандон дуруст нест. Ни-зоми 
иқтисодӣ як чиз асту режими сиёсӣ -- чизи дигар. (Агарчи онҳо бо ҳам 
иртибот ва таъсири мутақобил доранд). Низоми иқтисодии кишвар, 
мумкин аст сармоядорӣ (капиталистӣ) бошад, мумкин аст - сотсиалистӣ. 
Вале режими сиёсӣ дар ҳар ду ҳолат ҳам мумкин аст демократӣ бошад. 
Дар воқеъ, ҳам кишварҳои капиталистӣ ва ҳам кишварҳои сотсиалистӣ 
расман худро кишвари демократӣ меномиданд ва меноманд. Зимнан, 
кишварҳои Ғарб иддао мекунанд, ки демокрсии воқеӣ танҳо дар ма- 
молики онҳо амалӣ шудаст. Ло. ма ; 
Давлати Шӯравиро ба тота- 
литаризм ва риоят накардани 
усулҳои асосии демокрасӣ мут- 
таҳам мекарданд. Идеологҳои 
Шӯравӣ, баръакс, таблиғ ме- 
карданд, ки "режими сиёсии 
кишварҳои Ғарб танҳо ба ном 
демокрасӣ мебошад. Дар воқе- 
ият онҳо фақат манофеъи таба- 
қаи ҳоким, яъне сармоядорон- 
ро ҳимоят мекунанд ва дар ға- . 
ми мардум нестанд". Раҳбаро- 
ни Шӯравӣ мегуфтанд, ки "де- 
мократияи воқеӣ фақат дар 
Шӯравӣ вуҷуд дорад. Дар ин 
ҷо давлати умумихалқӣ сохта шудааст...". Баъзе кишварҳои сотсиалистӣ 
номашонро ҳам "демократӣ" гузошта буданд. Масалан, "Ҷумҳурии демо- 
кратии Германия", "Ҷумҳурии халқӣ-демократии Корея" ва... 

Хулас, бояд ду нуктаро дар назар гирифт: 1. Режими сиёсии давлат 
аз низоми иқтисодию иҷтимоъии он фарқ дорад. 2. Режими сиёсӣ мумкин 
аст расман як чиз эълон шавад, вале амалан чизи дигар бошад. Яъне ҳу- 
кумат мумкин аст бо шеваи демократӣ (аз роҳи интихобот) созмон ёфта 
бошад, вале амалан ба режими худкома (авторитарӣ) ё диктатурӣ, ва ё 
ҳатто истибдодӣ табдил шавад. Ё баръакс. Шоҳоне буданду ҳастанд, ки 
барои озодии мардуму ободии диёрашон корҳое карданд, ки демократҳо 
ҳасад мебаранд. Барои мисол, шоҳи Испониё Хуан Карлоси дуввум, таи 
20-30 соли ахир дар кори таъмин кардани ҳуқуқу озодиҳои мардум ва ба 

Ҳукумат мумкин аст бо шеваи демокра- 
тӣ созмон ёфта бошад, вале амалан ме- 
тавонад ба режими худкома ё диктату- 
рӣ ва ё ҳатто истибдодӣ табдил шавад. 


пояи кишварҳои пешрафтаи Аврупо расондани кишвараш хидматҳои 
бузургро анҷом дод. Аз сӯи дигар, ҳастанд кишварҳое, ки худро "давлати 
демократию ҳуқуқбунёд" эълон кардаанд, агарчи дар он ҷо аз демокра- 
тияю ҳуқуқ нишоне нест ва аслан намедонанд, ки қонун чӣ асту ҳуқуқ 
кадом аст... 

ДАР ТОҶИКИСТОН ДЕМОКРАСӢ НАБУДУ НЕСТ. Бо назардошти 
нукоти боло, бингарем, ки оё Тоҷикистон давлати демократӣ аст ё на. 
Расман, "Тоҷикистон давлати демократии ҳуқуқбунёд..." эълон шудааст. 
Зоҳиран ниҳодҳо ва унсурҳои давлати демократӣ дар кишвар бунёд 
шудаанд ва ё мешаванд. Ҳукумат аз роҳи интихобот созмон дода меша- 
вад. Ҳукуматдорон аз демократия ва қонун ҳарф мезананд, органи қо- 
нунгузорӣ (парламент) таъсис шудааст, ҳизбҳои сиёсӣ ба вуҷуд омаданд, 
матбуоти мустақил вуҷуд дорад... Вале воқеият ин аст, ки дар сарзамини 
мо таи камаш ҳазор соли ахир ҳеҷ гоҳ ҳукумати демокрасӣ набудааст, 
ҳоло ҳам нест ва дар ояндаи наздик шуданаш маҳол аст. Ба чанд далел 
таваҷҷӯҳ кунед: : ї 

1) Мардуми мо озод набудандва ҳоло ҳам озод нестанд. Озодихоҳони 
мо барои истиқлолият талош карданд, то халқи тоҷик аз тобеъият раҳо 
шавад, худаш ҳокими худ бошад ва ба майлу муроди хеш зиндагӣ кунад... 
Истиқлолияти халқ расмаи эълон шуд, вале мардум ҳанӯз аз рӯҳияи 
тобеъияту бандагӣ озод нашудаанд. Шишонаҳои ғуломсифатӣ, яъне 
маддоҳию чоплусӣ, зону задан дар пеши "калонҳо", дурӯғу риё, ҷоҳта- 
лабию молпарастӣ дар ҷомеаи мо зиёд шудаасту кам не. 

2) Аксари мардуми мо дар замони Шӯравӣ ҳам худро соҳиби ҳукумат 
эҳсос намекарданд ва ҳоло ҳам чунин эҳсосро:надоранд. Яъне мардум 
амалан соҳиби ҳукумат набуданд ва нестанд. Тасаввури онҳо дар бораи 
ҳукумат чунин буд, ки ҳукумат як қудратест дар болои ҷомеа қарор ги- 
рифта ва ҳар чи хоҳад мекунад ва мардум бояд бандавор итоат кунанд. 
Чунин пиндор бепоя набуд, ҳақиқат дошт. Ҳатто дар замони Шӯравӣ. 
ки Тоҷикистон расман ҷумҳурӣ эълон шуда буд, мардум амалан фар- 
монбардор буданд, на соҳиби ҳукумат. Тасодуфӣ набуд, ки як депутати 
ШО Тоҷикистон (ҳамзамон райиси колхози номдор) дар соли 1991 дар 
яке аз ҷаласоти ШО гуфта буд: "Чаро ин қадар бо райис баҳс мекунӣ? 
Қоида ин аст, ки агар дар болои сарат ҳатто як чӯбро рост карда монанд, 
ту бояд ба он итоат кунӣ". Ин суханон. баёнгари психологияи (рӯҳияи) 
аксарияти мардуми мо, нишонаи сатҳи пойини маърифати сиёсии ҷомеа 
буд. 8 
-. 3) Механизми созмондеҳии ҳукумати демократӣ фалаҷ аст. Агарчи 
дар кишвар аз замони Шӯравӣ то ба имрӯз гоҳ-ғоҳе интихобот ба роҳ 
андохта мешавад, вале ин назарфиребӣ аст. Дар.Тоҷикистон ҳеҷ гоҳ ин- 
тихобот ба маънии томаш сурат нагирифтааст ва ин кор базудӣ муяссар 
намешавад. Зеро шартҳое, ки барои интихобот заруранд, дар гузаштаҳо 
набуданд ва ҳоло ҳам ба Вуҷуд,наомадаанд. .,.. ... «ММ | | 

4) Дар низоми демократӣ иштироки мардум дар тасмимгириҳо, дар 
тадвину танзим ва тасвиби қонунҳои зиндагии ҷомеа, маъмулан, аз тариқи 
намояндагони мардум дар органи қонунгузорӣ (парламент) сурат ме- 
гирад. Дар ин орган бояд касоне аз мардум намояндагӣ кунанд, ки до- 
нишу тахассуси хело баланд дар риштаҳои мухталифи улуми ҷомеаши- 
носӣ, бавижа дар риштаи ҳуқуқ, иқтисод, фалсафа ва сиёсат дошта бо- 
шанд, аз мушкилоти мардум ва фикру акидаҳои онҳо ва аз роҳҳои расидан 
ба ҳолати матлуб огоҳ бошанд. Онҳо бояд иртиботи доимӣ бо мардум, 
бо интихобкунандагони худ дошта бошанд, ба онҳо аз фаъолияти худ 
гузоришҳои муфассал диҳанд, бо мардум маслиҳату машваратҳо би- 
кунанд. Аммо чунин парламенти коршоямро мо дар замони Шӯравӣ ҳам 
надоштем ва ҳоло ҳам надорем. Ҳоло ҳам касонеро ба ин ниҳод "интихоб" 
мекунанд, ки тавону лаёқати кор дар парлумонро надоранд. Сабаб ин 
аст, ки аз як сӯ, сатҳи маърифати сиёсии мардум пойин аст. Онҳо намедо- 
нанд, ки парламент ҷои котиби 
ҳизбу райиси колхоз ва ё сароян- 
даи хушовоз нест. Аз сӯи дигар, 
довталабони курсии парламент 
низ он қадар ақли солиму виҷдон 
надоранд, ки ошкоро бигӯянд: 
"Ҳой, мардум! Қонунсозӣ кори 
ман нест. Ин корро ба касе су- 
поред, ки тавонашро дошта бо- 
шад". Дар натиҷа, мо парламенте 
дорем, ки аъзои он ба даҳони "ра- 
йис" менигаранд ва дар як соат 20 
(1) масъаларо "дида мебароянд". 

Маҷлис (парламент) ҷои таъ- 
зиму такбири мансабдорон нест, 
балки ҷои баҳсу талошҳо, ҷои баёну исбот кардани дурустӣ ё нодурустии 
андешаҳо ва пешнависи қонунҳо аст. Гоҳе барои исбот ва ё рад кардани 
як андеша ва ё пешнависи як қонун рӯзҳо ва ҳафтаҳо кам аст. Танҳо 
баррасиҳои дақиқу амиқ ва баҳсҳою табодулаи назарҳо дурустии 
қавонинро таъмин мекунад. Маҳз барои ҳамин он ниҳодро "парламент" 
номидаанд. (Парламент аз вожаи фаронсавии "РапгІіег" сохта шуда аст ва 
маънояш "гуфтугӯ кардан. баҳс кардан" аст). Аврупоиҳо нек дарёфтанд, 
ки бехтар аст, масоили ҷомеа аз роҳи баҳсу гуфтушунидҳои афроди 
донишманд ҳал карда шаванд, на аз роҳи ҷангу ҷидоли мардуми ноогох. 
Бинобар ин, дар Ингилистон парламент ҳанӯз дар қарни 13 мелодӣ таъсис 
шуда буд. Ҷолиб аст, ки ниёкони мо ҳанӯз чанд ҳазор сол пеш аз ин аз 
чунин равишҳо истифода мекарданд. Муаррихи маъруфи Юнони Бостон, 
Ҳерадот дар китоби худ "Таърих" овардааст, ки баъд аз сарнагун кардани 
ҳукумати истибдодии пешина, "форсҳо маҷлис оростанд ва пиромуни 
масъалаи таъсиси ҳукумати ҷадид баҳсҳо карданд". Зимнан, яке пешниҳод 

Истиқлолияти халқ расмаи Эълон шуд, 
вале мардум ҳанӯз аз рӯҳияи тобеъи- 
яту бандагӣ озод нашудаанд. 


кардааст, ки бояд ҳукумати мардумӣ (демократӣ) сохта шавад. Дигаре 
бар он будааст, ки ҳукумати як гурӯҳ афроди шоиста (аристократия) 
беҳтар аст... Дар ниҳоят, Дорюш, ки ҳанӯз ба маснади шоҳӣ нарасида 
будааст, ҷиҳатҳои хубу бади низоми мардумсолорӣ ва ҳукумати 
шоистагонро баршумурдааст ва изҳори назар кардааст, ки дар шароити 
мавҷуд барои кишвар "низоми шоҳӣ (монархия) муносибтар аст". 
Таваҷҷӯҳ кунед, ки ҷаласаи ин "парламент" қариб 2500 сол пеш аз ин 
сурат гирифта аст. Вале дар кишвари мо бисёриҳо имрӯз ҳам дарк 
накардаанд, ки вазифаи намояндаи мардум дар парламент тақсими 
калӯшу қанд нест, балки сохтани қонунҳои зиндагии ҷомеа аст. Онҳо 
фикр намекунанд, ки барои ин кор донишҳои амику васеъ лозим аст ва 
супурдани он кор ба афроди чаласаводу нолоик бар зарари ҷомеа аст. 
Агар инро медонистанд, парламенти мо "парламенти киссагӣ" намешуд. 
Ақалан, пеши роҳи бедодгариҳо ва фасоду бадахлоқиҳоро мегирифт. 
Даромади гап инро ҳам бояд гуфт, ки дар кишвари мо вуҷуди парламенти 
дутабақа (маҷлиси намояндагон ва маҷлиси олӣ) ҳеч зарурат ва асосе 
надорад. Барои Тоҷикистон вуҷуди "Маҷлиси намояндагон" сад дар сад 
кофӣ аст, ба шарте ки он вазифаи худро дуруст иҷро купад. 

5) Ҳукуматдорон на танҳо худро хидматгузорони мардум намедонанд, 
балки баръакс, хоҷавор дар болои ҷомеа қарор гирифтаанд. Усули де- 
мокрасӣ ин аст. ки онҳо, аз президент то ҳокимони вилоятҳою ноҳияҳо, 
бояд пайваста бо интихобкунандагони хеш мулоқот кунанд, ба онҳо шах- 
сан ҳисобот диҳанд, ки чи корҳоро чи гуна анҷом доданд, чи натоиҷе ба 
даст оварданд ва чи мушкилоте ҳанӯз дар пеш аст ва аз мардум бипур- 
санд, ки чи тасмимҳое бояд гирифта шавад. Вале дар кишвар чунин кор 
расм набудва ҳоло ҳам нест. Амалан, ҳукумат болонишину фармонраво 
ва мардум хокнишину фармонбардор аст. 

б) Шеваҳои кору фаъолияти ҳукумат ҳамон аст, ки дар замони Шӯравӣ 
буд. Зеро ҳукуматдорони мо асосан ҳамонҳое ҳастанд, ки дар замони 
Шӯравӣ буданд. Таи солҳои гузашта мақому мансабҳо аз нав тақсим 
шудаанд, вале табақаи ҳоким дигар нашудааст. Усулҳои асосии идора 
кардани давлат низ ҳамон аст, ки буд. Аксарияти коммунистҳо худро 
демократ эълон карданд ва кӯркӯронаю муқаллидона роҳи гузор ба иқ- 
тисоди бозорро, яъне роҳи капитализмро, пеш гирифтанд ва бо ин мақсад 
ба ислоҳоти иқтисодӣ, ба "хусусигардонии моликияти давлатӣ" даст 
заданд. Аммо пеш аз он, ки ба чунин тағироти бунёдӣ даст зананд, аз 
"соҳибони давлат". яъне аз мардум, напурсиданд, ки ба ин роҳ биравем ё 
на. Дар ҷомеаи демократӣ бе иҷозаи мардум чунин корҳоро намекунанд. 

7) Дар кишвар механизми босамари назорат бар ҳукумат ба вуҷуд 
наомадааст. Аз як сӯ, парламент коршояму мустақил нест. Он "киссагӣ" 
(ба гуфтаи русҳо, "карманньгй”) аст. Органҳои ҳифзи ҳуқуқ ҳам мустақил 
нестанд, дар пайи тантанаи қонун ва адолат намегарданд. Аҳзоби сиёсии 
қавӣ нест. Афроди равшанфикр кам дорем. Мо қишри равшанфикронро 

надоштем ва ҳоло ҳам надорем. Матбуоти мустақил ва журналистони 
огоҳ низ зиёд нестанд. Озодию амнияти онҳо таъмину тазмин намешавад. 
Дар айни ҳол, сатҳи маърифати сиёсию ҳуқуқии мардум хеле пойин аст. 
Онҳо тавони назорат кардан бар фаъолияти ҳукумат ва ба ҷавобгарӣ 
кашидани ҳукуматдорони хилофкорро надоранд. Азсӯи дигар, ҳама гуна 
ҳукумат дорои манофеъи гурӯҳию корпоративӣ мебошад ва гароиш ба 
фасод дорад. Ин ногузир боиси дур шудани ҳукумат аз мардум мегардад. 
Дар чунин шароит, яъне дар ҷое ки парламент ва маҳкамаҳою додсито- 
ниҳо комилан мустақил нестанд, фаъолияти ҳизбҳои сиёсию созмонҳои 
иҷтимоъӣ суст аст ва матбуот ба андозаи кофӣ озод нест, ҳукумати "демо- 
кратӣ" мумкин аст. ба гардани мардум са- 
вор шавадва ба осонӣ ба режими автори- 
тарӣ ва ҳатто ба диктатура табдил ёбад. 
Чунин хатар бештар кишварҳои ақибмон- 
даю фақирро таҳдид мекунад. Зеро фақр 
монеъи болоравии сатҳи маърифати ҷо- 
меа ва боиси таназзули ахлоқи иҷтимоъӣ 
ва густариши фасоду беадолатиҳо мегар- 
дад. Дар чунин ҳолат, ҳукумат ба осонӣ 
аз зери назорат берун мешавад ва роҳ ба 
сӯи худсариҳою бедодгариҳо ҳамвор ме- 
гардад. 

Ба ақидаи донишмандон, низоми де- 
мокрасӣ дар кишварҳое сохта мешавад, 
ки даромади саронаи миллӣ на камтар аз 
2000 доллар бошад. Ва агар сатҳи даро- 
мади саронаи миллӣ бештар аз 5 ҳазор 
доллар бошад, низоми демокрасӣ устувор 
ва халалнопазир мегардад. Дар Тоҷикис- 
тон, тибқи омори расмӣ, даромади саро- 
наи миллӣ 320 доллар аст. 65-70” мардум 
зери хатти фақр зиндагӣ мекунанд. Агар- 
чи музди миёнаи кормандон то ба 70-80 сомонӣ (25 доллар) боло раф- 
тааст, вале он ба зиндагии "бихӯру намур"-и як нафар намерасад. Қиматҳо 
ҳам пайваста боло мераванд. Беш аз як миллион ҳамватанони мо ба 
ночор азоби ғурбатро мекашанд, то луқмаи ноне барои аҳли хонавода- 
ҳошон пайдо кунанд. Онҳо на имкони хондану боло бурдани сатҳи до- 
ниши худро доранд, на маҷоли андеша кардан дар боби масоили сиёсии 
кишварашонро... На ҳукумат аз ҳуқуқҳои онҳо амалан пуштибонӣ меку- 
над, на онҳо дар ғами некию бадиҳои ҳукуматанд. Ҳар кас ба ҳоли худ: 
мардум ба ҳоли худ, ҳукумат ба ҳоли худ... Яъне ҳукумат вазоифи худро 
иҷро намекунадва касе ҳам парвои онро надорад. Албатта, ин ҳама демо- 
кратия нест. Ҳукумати мардум он аст, ки ҳамвора дар ғами мардум, дар 

Ҳукуматдорон на танҳо 
худро хидматгузорони мар- 
дум намедонанд, балки бар- 
ъакс, хоҷавор дар болои ҷо- 
меа қарор гирифтаанд. 


хидмати мардум бошад, иродаи мардумро амали кунад ва адолати 
иҷтимоъиро таъмин намояд. 

Як нуктаи муҳими дигар. Иқтисод ва сиёсати ҳар кишвар, чунон ки 
иқтисоддонон мегӯянд, ойинаест, ки дар он чигунагии ҳукумат ва мар- 
думи кишвар бозтоб мешавад. Агардар ойина чеҳраи зебою қомати мав- 
зуни иқтисоду сиёсати кишварро намебинем, ин айби ойина нест, балки 
айби худи мо аст. Он акси ҷомеаи мост, тасвири сатҳи маърифату рафтори 
иҷтимоии мост, ки дар ойинаи зиндагӣ афтодааст. Ба сухани дигар, сатҳи 
донишу тахассуси мо ва ахлоқи иҷтимоии мо чи гуна бошад, низоми иқ- 
тисодию сиёсии мо низ ҳамон гуна мешавад. Андешаи низоми демокрасӣ 
-- мансуб ба тамоми башар, аз ҷумла ниёкону бузургони мо аст. Вале ҳу- 
кумати мардумиро, яъне низоми демокрасиро, ҳар миллат дар Ватани 
худ бо ақли худ ва бо дастони худаш месозад. Он аз осмон намеафтад. 
Ва аз кишвари дигар ҳам ба шакли тайёр оварда намешавад. Ҳатто агар 
бихоҳанд. Демокрасиро дар кишвари мо на амрикоиҳо ва на аврупоиҳо. 
ки дар ин кор таҷрибаи зиёд андӯхтаанд, намесозанд ва сохта ҳам наме- 
тавонанд. Ин фақат кори мардум ва ҳукумати мост. Ва масъалаи он ки 
чи натиҷае ба даст меояд, вобаста ба сатҳи донишу маърифати сиёсии 
мардум ва ҳукумат аст. Тасаввур кунед, ки меъморе нақшаи хонаи хуберо 
дар рӯи коғаз мекашад: Каси дигар, агар мутахассиси сохтмон бошад, 
аз рӯи он нақша хонаи зебое месозад, ки бинанда ҳавас мекунад. Вале 
дигаре, агар мутахассиснабошад, аз рӯи ҳамон нақша биное месозад, ки 
бештар ба оғили гов шабоҳат дорад, на ба хонаи инсон. Дар мавриди 
чигунагии ҳукумат назму низоми ҷомеа низ ҳамин гуна аст. Тоҷикистонро 
"давлати демократии ҳуқуқбунёд" эълон кардан - ин нишони он аст, ГУЛ 
ҳадафи ҷомеа тайин ва эълон шудааст. Вале сохмони он хонаи матлуб 
ҳанӯз дар пеш аст. Ва ин кор маърифати баланду ахлоқи накӯ ва дарки 
дурусту талошҳои пайгиронаи ҳамагонро, бавижа ҳукуматдоронро ме- 
хоҳад. Сиёсатҳои иқтисодию фарҳангии ҳукумат ва фаъолияти равшан- 
фикрони мо таи як ду соли ахир хело умедбахш ба назар мерасанд. Онҳо 
метавонанд барои расидан ба худшиносию пешрафти ҷомеа мусоидат 
кунанд. Вале лозим аст, ки ҳар кас худаш бикӯшад, ки ба зинаҳои ба- 
ландтари маърифат бирасад ва рафтори неки инсонӣ дошта бошад. За- 
моне ки ҳамагон ё бештари мардум ба он пояҳои баландтар бирасанд. 
он тасвире ки дар ойинаи иқтисоду сиёсати кишвари мо бозтоб мешавад, 
обу ранги дигаре. марғубтаре хоҳад дошт... 

Тоҳири Абдуҷаббор 
"Миллат", 48, 7 декабри 2006 


ОМИЛҲОИ ВАҲДАТКУШ ВА ВАҲДАТЗО 


Яке аз масоили муҳими ҷомеаи мо иборат аз масъалаи худшиносӣ ва 
расидан ба ваҳдати миллӣ аст. Зеро он - худшиносию ваҳдат, шарти бақои 
миллат ва давлат аст. Дар тӯли садаҳо сарзамини мо майдони тохту тозу 
ҳукмронии бегонагон буд. Ин боиси таксиму пора шудани сарзамину халк 
ва хору олуда шудани забону фарҳанги мо гардид. Ҳоло ки Тоҷикистон 
расман мустақилу соҳибихтиёр шудааст, имкони хотима додан ба паре- 
шонию аз худбегонагиҳо ва раси- аз шиошдадази 
дан ба ваҳдату худшиносии халқи 
мо фароҳам омадааст. Ин аст, ки 
равшанфикрони мо ба зарурати 
бардоштани гомҳои муассир дар 
ин роҳ таъкид мекунанд. Ҳукумат 
ҳам дар кӯчаю бозорҳо ва аз тари- 
қи ТВ шиори "ваҳдат"-ро таблиғ 
мекунад. Аммо равшан нест, ки 
ҳукумат чи гуна ваҳдатро мехоҳад: 
ваҳдати сиёсиро ё ваҳдати фикри- 
ро? Ва аз кадом роҳҳо мехоҳад он- 
ро таъмин кунад? Дар замони Шӯ- 
равӣ ҳам шиорҳои "ваҳдати ҳизбу 
халқ", "якпорчагии халқи Шӯ- 
равӣ" ва амсоли инҳо кам набуданд. Аммо оқибат на ваҳдат, балки ҷудоӣ 
пеш омад. Ин худ далели он аст, ки танҳо бо шиор додан мурод ҳосил на- 
мешавад. Лозим аст, ки як силсила шароит ва омилҳои ваҳдатзо таҳкиму 
тақвият шаванд ва омилҳои ваҳдаткуш хунсо гарданд, он гоҳ мурод ҳосил 
мешавад. [ 

Равшан аст, ки муҳимтарин омили ваҳдат - ишку алоқа ба Ватан, ба 
забону фарҳанг аст. Албатта, мардуми мо чунин дилбастагиро доранд. 
Вале он, аксаран, аз ҳадди қавму маҳал фаротар намеравад. Барои ваҳдати 
миллӣ ин кам аст. Ҳамчунон дарки ин маънӣ лозим аст, ки ҳар яки мо 
фарзанди як миллат ва як сарзамин ҳастем ва ҳар ваҷаби хоки Ватан ва 
ҳамаи афроди ҷомеа барои мо ба мисли падару модар ва хоҳару бародар 
азизанд. Аммо имрӯз дар ҷомеаи ақибмондаи мо на ҳар кас чунин эҳсосро 
дорад. Дарки ин ҳақиқат маърифату худшиносии бештарро мехоҳад. 

Мутаассифона, шароити мавҷуда барои расидан ба чунин маърифат 
чандон мусоид нест. Дар ҷое ки бештари мардум фақиру бенаво бошанд 
ва имкони харидану хондани китобу рӯзномаю маҷаллаҳоро надошта 

Ба ақидаи донишмандон, низоми де- 
мокрасӣ дар кишварҳое сохта меша- 
вад, ки даромади саронаи миллй на 
камтар аз 2000 доллар бошад. 


бошанд, кариб нисфи аҳолии қобили кор ҳар сол 6-8 моҳ дур аз хонаю 
диёри худ бошанд ва барои пайдо кардани як луқма нон дар муҳити бе- 
гонаю номеҳрубон азоби ғурбатро таҳаммул кунанд ва ҳамвора зери 
таъсири забону фарҳанги бегона қарор дошта бошанд; дар кишваре, ки 
ҳар сол садҳо асари пурарзиш ба чоп нарасад ва на танҳо дар деҳоташ, 
балки ҳатто дар шаҳрҳояш китобфурӯшиҳо тухми анқо шуда бошад; дар 
ҷое, ки ҳукуматдорон бесалоҳият, фосид ва кару гунг бошанд - расидан 
ба пояи ваҳдату худшиносӣ кори сахт мушкил аст. Бузугтарин монеъа 
дар роҳи худшиносию ваҳдати мардум фақр аст. Зеро ҳар ҷо ки фақр 
ҳаст, дар он ҷо ақибмондагӣ ҳаст, бемаърифатӣ ҳаст, ҷаҳлу фасод ҳаст, 
бедодгарӣ ҳаст, ихтилоф миёни манофеъи табақоти ҷомеа ҳаст ва ни- 
зоъу нифоқ ҳам ҳаст. Ҳар ҷо ки иқтисод таназзул кунад, факр густариш 
меёбад, фарҳанг ва арзишҳои маънавию ахлоқӣ беқадр мешаванд ва 
фасоду табоҳӣ авҷ мегирад. Нобаробариҳои иҷтимоӣ амиқтар мегар- 
данд ва барои мардуми фақир роҳ ба сӯи маърифат баста мешавад. Яъ- 
не фақр ҷаҳл мезояд ва ҷаҳл пасмондагии иқтисодию сиёсӣ ва фарҳан- 
гии ҷомеаро бештару амиктар мекунад. Ва ин ҳолат ақибмондагию ҷах- 
ли бештар ва густариши зулму бедод ва таззодҳои иҷтимоъиро ба бор 
меорад... Ин ҳама, яъне фақру нобаробарии иҷтимоӣ, беадолатӣ, бемаъ- 
рифатӣ, фасод, риоят нашудани ҳуқуқу озодиҳои мардум омилҳои ваҳ- 
дағткуш мебошанд, на омилҳои ваҳдатзо. Барои он ки дар ҷомеа ваҳдат 
бошад, лозим аст, ки худшиносии мардум боло равад. Яъне лозим аст, 
ки мо худро нек бишносем, аз гузаштаҳою имрӯзи худ огоҳ бошем, ва 
бар ояндаи худ биандешем. Барои ин мебояд, ки сатҳи донишу маърифати 
мардум баланд бошад. Барои ин лозим аст, ки системаи маориф ва илму 
фарҳанги муосиру пешрафта дошта бошем ва сифати "сармояи инсонӣ”- 
ро беҳтар созем. Барои ин лозим аст, ки фақру бекорӣ аз миён бардошта 
шавад ва ҳамагон зиндагии мураффаху шоиста дошта бошанд... Барои 
ин лозим аст, ки илму техника ва иқтисод пешрафт кунад, самарабахшии 
кор ва даромади мардум боло равад... Барои ин лозим аст, ки мардум аз 
ҳуқуқу озодиҳои бештар бархурдор бошанд, фасоду девонсолорӣ аз миён 
бардошта шавад, дар ҷомеа адолати иҷтимоӣ ва қавонини хирадпазир 
ва рафтори нек ҳукмфармо гардад... Барои ин лозим аст, ки назму низоми 
иҷтимоию иқтисодӣ ва сиёсии кишвар на танҳо дар сухан, балки амалан 
ислоҳ гардад ва сиёсатҳои давлат бар пояи адолат ва ростӣ устувор бо- 
шад. Зеро дар ҷое ки адолату ростӣ набошад, дар ҷое ки дурӯғу риё ва 
зӯроварӣ ривоҷ ёбад, дар он ҷо ваҳдат намешавад ва давлат ҳам дер 
намепояд... Хулас, таъмини рифоҳи иқтисодию адолати иҷтимоӣ, маъ- 
рифати баланду худшиносии мардум, ҳукуқу озодиҳои инсон, озодии баён 
ва таҳаммулу мадоро муҳимтарин омилҳои ваҳдати ҷомеа мебошанд. 
ЗАРУРАТИ БАҲС. Пояи ваҳдат ҳамдилӣ аст, ҳамдилӣ дар масоили 
омми иҷтимоию сиёсӣ. Он дар ҷое муяссар мешавад, ки ҳар кас афкори 
дигаронро бо ақли худ бисанҷад ва ба дуруст будани онҳо яқин ҳосил 
кунад. Ва ин дар натиҷаи табодули афкор ва гуфтугӯю баҳсҳо миёни аф- 

роди ҷомеа имконпазир мегардад. Инсонҳо, табиатан, ҳақҷӯю ҳақтала- 
банд. Аммо ҳақиқат на ҳамеша ошкору аён аст. Аксаран, масоили иҷти- 
моию сиёсӣ басо печидаю буғранҷ мебошандва афроди ҷомеа дар бораи 
онҳо назариёти мухталиф доранд. Бинобар ин, барои бартараф кардани 
ихтилофот ва расидан ба ҳамфикрӣ гуфтушунидҳо ва баҳсҳои муадда- 
бонаю мантиқӣ зарур аст. Зеро, чунон ки мегӯянд, "ҳақиқат - зодаи баҳс 
аст" ва "ҳар ҷо, ки баҳс нест, ҳақиқат нест". Ҳадаф аз баҳс дуруст шинох- 
тани ҳақиқат аст. Дар раванди баҳс ҳақиқат равшантар мешавад ва 
дурустӣ ё нодурустии андешаҳо ошкортар мегардад. Агар андеша дуруст 
бошад, он тайид ва пазируфта мешавад. Ин барои ҳамагон муфид аст. 
Агар андеша нодуруст бошад, ботил будани он собит мешавад. Ин ҳам 
кори неку муфид аст, зеро он имконият медиҳад, ки одамон аз андешаи 
бо-тил раҳо шавандва бо роҳи хато нараванд. Ин аст, ки Суқроти ҳаким 
гуфтааст: "аз некиҳо ду чиз накӯ- с 
тар аст. Яке гуфтани айби ёрон 
бар эшон ва дигаре - намудани айби 
ман бар ман. АЗ ин ду кори нек барои 
ман дуёвумӣ писандидатар аст, 
чун боис мешавад, ки ман аз айби 
худ поќ ва комилтару беҳтар ша- 
вам". Бузургон ва аҳли адаби мо 
низ борҳо ба ин нукта таъкид | 
кардаанд. Масалан, Асири Исфа- 
ҳонӣ гуфтааст: 


о Хукумат ҳам дар кӯчаю бозор ва аз 
Ба даврон ду касро агар дидамӣ, |улариқи ТВ шиори "ваҳдат"-ро таб- 
Ба гирди сари ҳар ду гардидамӣ, |лиғ мекунад. Аммо равшан нест, ки 
Яке он ки гӯяд бади ман ба ман, ҳукумат чи гуна ваҳдатро мехоҳад: 


Ба; А 5 
Дигар он ки пурсад бади хештан. ваҳдати сиёсиро ё ваҳдати фикриро! 


Бинобар ин, дар ҷое ки ваҳдати миллӣ ва ҳамбастагии афроди ҷомеаро 
мехоҳанд, гуфтугӯю баҳсҳоро дар ҷомеа на танҳо маҳдуд намекунанд, 
балки баръакс онро ташвиқу тарғиб мекунанд. Чунин равиш барои 
кишварҳои мутамаддину пешрафта хос аст. Масалан, президенти пешини 
Фаронса -- Ф.Миттеран ба вазирони давлати худ супориш додааст, ки аз 
тариқи ВАО дар ҷомеа баҳсҳо ба роҳ андозанд ва таваҷҷӯҳи мардумро 
ба масоили мухталифи кишвар ҷалб намоянд, то фаронсавиҳо мушкилоти 
ҷомеаро нек бишносанд ва дар пешрафти кишвар фаъолона саҳм биги- 
ранд. Зеро "баҳс мушкилоти моро равшан ва имкони сиёсатҳои ғалатро 
камтар месозад", гуфтааст ӯ. Яке аз давлатмардони номии Амрико - 
Томас Ҷефферсон низ ба зарурати баҳс ва озодии баён таъкид карда, 
гуфтааст, ки "иштибоҳот бехатар мешаванд, агар ошкоро рад кардани 
онҳо мумкин бошад". Ин барои онҳое, ки ақоиди нодурустро баён ме- 
кунанд, низ муфид аст, зеро онҳоро аз иштибоҳот пок ва беҳтар месозад. 

Хулас, барои ваҳдату ҳамдилии ҷомеа гуфтугӯю баҳсҳои мудовим, 
ковиши ҳақиқат ва шинохти дурусти воқеиятҳои зиндагӣ зарур аст. Он 

имконият медиҳад, ки ҷомеа аз иштибоҳот ва айбу нуқсонхо пок шавад, 
мардум огоҳу бамаърифат ва кишвар пешрафтаю мутамаддин гардад. 
Зимнан, шарти муҳим ин аст, ки гуфтугӯю баҳсҳо бояд комилан озодона 
ва хайрхоҳона бошанд ва ҳеҷ касе андешаи худро бар дигарон таҳмил 
накунад. Яъне мардум бояд андешаҳои худро озодона баён кунанд ва 
озодона онҳоро қабул ё рад намоянд. Ҳамчунон лозим аст, ки шарти 
дигари баҳс - бурдборию мадоро ва эҳтиром) таҳаммули андешаҳои ди- 
гарон - риоя шавад. Танҳо дар ин сурат андешаҳои ростин бар дил мени- 
шинанд ва ҳамдилию ваҳдати назар ҳосил мешавад. 

Албатта, ин дар ҷое имконпазир аст, ки ҳукумат озодии андешаю ба- 
ёнро маҳдуд накунад ва матбуоти озоду мустақил вуҷуд дошта бошад. 
Озодии андешаю баён ва матбуот нишони солим будани ҷомеа ва солеҳ 
будани ҳукумат аст. Дар ҷомеаи солим ба ҳақиқату адолат ва арзишҳои 
волои инсонӣ арҷ мениҳанд, озодии андешаю баёнро тазмин ва табо- 
дули афкор ва баҳсу нақди оқилонаю боадабонаро ташвиқ мекунанд. 
Ҳукуматдорони покдоману шоиста ва хайрхоҳи халқу Ватан мекӯшанд, 
ки ҳамаи фаъолиятҳо комилан шаффоф бошанд ва аз тариқи баҳсу гуф- 
тугӯҳо роҳҳои беҳтари ҳалли мушкилоти ҷомеа пайдо шавад, масоилу 
нуқсонҳо сари вақт ошкор ва бо ширкати ҳамагон бартараф ғардад. Дар 
чунин ҷомеа аз гуфтани ҳақиқат намеҳаросанд, озодии баён ва матбуотро 
маҳдуд намекунанд, балки онро ташвиқу пуштибонӣ менамоянд. 

АЗОЗОДИИ МАТБУОТ КӢ МЕТАРСАД? Гуфтаанд, ки ҳақиқат рав- 
шанӣ мехоҳад, дурӯғ - торикӣ. Аз ошкор шудани ҳақиқат, аз матбуоти 
озод ва гуфтугӯю баҳсҳо онҳое метарсанд, ки ҳисобашон пок набошад, 
яъне онҳое, ки дузду ғоратгар, чаласаводу бефарҳанг, фосиду худхоҳ, 
фиребгару қаллоб, ҳаромхӯру истисморгар, одамкушу таҷовузгар... бо- 
шанд. Онҳо мекӯшанд, ки озодии андешаю баёнро маҳдуд ва матбуоти 
мустақилро маҳв созанд. Ин нишони бемор будани ҷомеа ва фосиду но- 
лоик будани ҳукумат аст. Дар чунин ҷомеа маҷоли ошкор кардани дардҳо 
ва даво кардани онҳо намемонад. Ва ҷомеа ба сӯи табоҳӣ меравад. Зеро 
"ҳар ҷо ки баҳс нест, ҳақиқат нест". ҳар ҷо ки рӯи нуқсонҳою беадолатиҳо 
ангушт мегузоранд ва онҳоро ошкору интиқод ва илоҷ намекунанд. балки 
пинҳон медоранд, ҳар ҷо ки парастиши ҳокимону мадҳу санои нопокон 
роиҷ аст, дар он ҷо умеди хайр нест. Тавре ки соҳибназарон гуфтаанд, 
ҷомеае, ки ноқид нест, муқаллид мешавад ва тақлидкорӣ оқибати бад 
дорад. Ҷомеае, ки мехоҳад пеш равад ва обод шавад ва аз нуқсонҳо пок 
шавад, бояд аввал аз ҳама боби тафаккурро боз кунад, яъне нек (амиқ) 
андешидан вва дуруст шинохтани воқеиятҳои зиндагиро талқин кунад, озодии 
инсонҳо, озодии андешаю баён ва озодии матбуотро таъмин намояд. 

Дар кишварҳои ба мисли Тоҷикистон ақибмонда, дар ҷое ки сатҳи 
зиндагӣ ва маърифати мардум пойин аст, маъмулан ковишҳо ва баҳсу 
гуфтугӯҳои ошкору васеъ дар масоили муҳими зиндагии ҷомеа камтар 
сурат гирифта ва мегирад. Дар чунин ҷавомеъ расм нашудааст. ки мар- 
дум ҳамдигарро бодиққат бишнаванд, гуфтори дигаронро дар тарозуи 

ақл бисанҷанд ва дар бораи дурустӣ ва нодурурстии он бо овардани да- 
лоили маъқул ибрози назар кунанд ва аз ин роҳ дар равшан шудани ха- 
қиқати ҳол саҳм гиранд. Аксаран, усул ва одоби баҳсро риоят намеку- 
нанд. Бисёриҳо бидуни овардани далоил андешаи дигаронро "рад" 
мекунанд ва ё мавзӯи баҳсро канор гузошта, ба шахсияти гӯянда мечас- 
панд. Албатта, ин роҳи равшан кардани ҳақиқат нест. Баръакс, он ихти- 
лофотро бештар месозад. Сабаб ин аст, ки фарҳанги баҳс ва гуфтугӯҳои 
хайрхоҳонаю ҳақҷӯёна дар ҷомеаи мо ҳанӯз ҷо наафтодааст. Ин натиҷаи 
он аст, ки дар гузаштаҳо халқи мо аз истиқлолияти давлатӣ ва озодии 
андешаю баён маҳрум буд ва матбуоти мустақил ҳам вуҷуд надошт. 
Мутаассифона, ҳоло ҳам он, тавре ки мебояд, таъмин нашудааст. 

Шукр ки имрӯз аз баракати истиқлолияти Тоҷикистон дар кишвар 
нашрияҳои нисбатан мустақилфаъолият худу і 
мекунандва назариёти гуногунро бозтоб 
менамоянд. Онҳо матолиби ҷолибе пи- 
ромуни масойили муҳими ҷомеа ва ё дар 
бораи фаъолияту камбудиҳои ҳукумат ба 
чоп мерасонанд, вале гуфтугӯи ҷидди дар 
бораи онҳо хело кам сурат мегирад. Ма- 
қомоти марбутаи ҳукумат низ худро ба 
нодонӣ мезананд, гӯё кару гунг бошанд. 
Фаъолияти ҳукумат шаффоф нест. Бино- 
бар ин мардум аз воқеиятҳои зиндагии 
ҷомеа ва аъмоли давлат огоҳии кофӣ 
надоранд. Аз ин рӯ, бисёриҳо ба овозаю 
гумонҳо такя мезананд. Қаламкашон низ 
дар ин шароит, мумкин аст дар гуфтори 
худ ба иштибоҳот ва интиқодоти беҷо 
роҳ диҳанд. Вале ҳукумат, ки усулан аз 
ҳолати мавҷуда бояд комилан огоҳ 
бошадва сиёсатҳои худро бар асоси таҳ- 
лили амиқи маълумоти дақиқ тадвин ва 
амалӣ намояд, дар бораи фаъолияту 
ҳадафҳояш маълумоти муфассалу дақиқ ба мардум арза намедорад. 
Аксаран ҳатто матолиби нашршударо таъйид ё рад намекунад ва бад- 
ин тариқ шакку гумонҳо ва овозаҳою нобовариҳоро бештар доман ме- 
занад. Дар натиҷа байни ҳукумат ва мардум ҷудоӣ пеш меояд. Ин ба ҳеҷ 
рӯй ба ваҳдату ҳамдилӣ мусоидат намекунад. 

Яке аз вижагиҳои дигари ҷомеаи мо ин аст, ки мардум хислати озо- 
дагию хирадгароиро, ки замоне хоси ниёкони мо будааст, аз даст додаанд. 
Бар асари тасаллути сиёсии ҳукуматҳои мустабиду бегона дар тӯли 
садаҳои зиёд, мардум ба фармонбардорию бардасифатӣ одат кардаанд. 
Ва ин ба рӯҳия ва рафтори мардум таъсироти манфӣ расондааст. Таъ- 
сироте, ки аз он бисёриҳо ҳанӯз раҳойӣ наёфтаанд. Ин аст, ки то ба ҳол 

Дар ҷое ки адолату ростӣ на- 
бошад, дар ҷое ки дурӯгу риё ва 
зӯроварӣ ривоҷ ёбад, дар он ҷо 
ваҳдат памешивад ва давлат 
ҳам дер намепояд. 


мо бештар аҳли бовару таслим ҳастем, на аҳли таҳқиқу тафаккур. Мо 
камтар андеша мекунем, ки аз он ҳама гуфтору баёнияхои бешумор кадо- 
маш дурусту кадомаш ғалат аст ва агар дуруст аст, ба чи далел, ва агар 
нодуруст аст, чаро нодуруст аст. Мардум аксаран ба мақоми иҷтимоъии 
гӯянда таваҷҷӯҳ мекунанд, на ба маънии гуфтори он. Агар гӯянда соҳиби 
мақому мансаб бошад, гуфтори ӯро дуруст, қобили боварӣ ва пазириш 
медонем. Агар шахс мақоми баланд надошта бошад, ба сухани ӯ таваҷ- 
ҷӯҳ намекунем. Чунин рафтор хоси бардасифатон аст. Бардаҳо сухано- 
ни хоҷаашонро бе чуну чаро мепазиранд, ҳатто агар гуфтори бемаънӣ 
бо-шад. Хушомадгӯйию чоплусӣ ва маддоҳию бутсозӣ аз "калонҳо", ки 
дар ҷомеаи мо дар ин авохир ба авҷ расидааст, аз нишонаҳои бардаси- 
фатӣ аст. Чунин рафтор ба дарки ҳақиқат ва пешрафти моддию маъ- 
навии ҷомеа мусоидат намекунад. Худованди бузург ақлро ба инсонҳо 
барои он додаст, ки бо ёрии он ҳақиқатро бишносанд, дар ҳама чиз кови- 
шу таҳқиқ кунанд ва ба ҷуз ростӣ ҳеҷ ҳарферо напазиранд, ҳатто агар 
гуфтори ҳукамо бошад. Бузургони мо бар ҳақ гуфтаанд: "мангар ки кӣ 
мегӯяд, бингар ки чӣ мегӯяд". Яъне мо бояд ба маънӣ таваҷҷӯҳ кунем, на 
ба гӯянда. Сухани дурустро бояд пазируфт, ҳатто агар гадо ва ё душман 
гуфта бошад ва гуфтори нодурустро бояд рад кард, ҳатто агар шоҳ ва ё 
дӯст гуфта бошад. Албатта, барои шинохтани ҳақиқат маърифат лозим 
аст. Вале раҳо шудан аз хӯйи бардагӣ ва рӯй овардан ба тааққулу 
тафаккур нахустин шарти пешрафт аст. Ҳамаи дастовардҳо ва пешрафт- 
ҳои башар дар натиҷаи фаъолиятҳои ақлонӣ, дар натиҷаи ковишу таҳқик 
ҳосил шудааст. Зимнан, усули муҳим ин аст, ки аз ҳеҷ касе ҳеҷ андешае 
пазируфта намешавад, то замоне ки дуруст будани он исбот нашавад. 
Яъне ҳеҷ касе наметавонад пешакӣ иддао кунад, ки хақ бо ӯст. Ҳатто 
донишмандон, ки як умр дар риштаи худ таҳқиқ мекунанд, чунин иддао 
намекунанд, зеро медонанд, ки имкони хато дар масъалае аз масоил ҳа- 
меша вуҷуд дорад, яъне ҳеҷ касе аз иштибоҳ масун нест. Биноан, Саъдии 
бузургвор фармудааст, ки "агарчи рост аст, ту ба эҳтимол бигӯй". Ин 
андарзи ҷовидонаи Саъдӣ на танҳо барои риояти одоби сухан аст, балки 
ҳамчунон ишорате бар он аст, ки ҳақиқат душворёб аст ва он дар остини 
ҳеҷ касе нест. Бидуни шакку тардид пазируфтани сухани дигарон, ҳатто 
бузургон, дуруст нест. Дари андеша бояд ба рӯи ҳамагон боз бошад ва 
ҳар кас ҳақиқатро ба ақли худ шиносад. Яке аз бузургтарин файласуфони 
садаи ХХ, Карл Попер низ ба ин нукта таъкид карда, дар китоби худ 
("Ҷомеаи боз ва душманонаш") навиштааст, ки "агар бино бошад, ки 
тамаддуни башар зинда бимонад, ... мо бояд одати дам фурӯ бастан ва 
сар фуруд овардан дар баробари бузургмардонро аз худ дур кунем", зеро 
"мардони бузург чи басо муртакиби хатоҳои бузург мешаванд". Ин нукта 
барои ҷомеаи мо хеле муҳим аст. Одати бут сохтану саҷда кардан ба 
"калон"-ҳо ва чун дурри маънӣ ҷилва додани гуфтори обшустаю 
зерипоуфтода ва ҳатто ғалати онҳо муддатҳост, ки дар кишвари мо роиҷ 
аст ва дар ин авохир он на танҳо коста нашуда, балки густариш ёфтааст. 

Имрӯз лозим аст, ки аз одати "бингар, ки кӣ мегӯяд" даст кашида, ба 
ҳикмати "бингар, ки чӣ мегӯяд" рӯй оварем. Ин танҳо роҳи дурусти 
шинохти ҳақиқат ва расидан ба ваҳдату ҳамдилӣ аст. 

ВАҲДАТИ СИЁСӢ Ё ВАҲДАТИ ФИКРӢ? Барои таъмини бақою 
пешрафти давлат ваҳдати сиёсию ҳамдилии афроди ҷомеа лозим аст, на 
ваҳдати фикрӣ. Ваҳдати фикрӣ дар ҷомеаи инсонӣ усулан имконпазир 
нест. Шумо наметавонедду нафареро пайдо кунед, ки яксон фикр кунанд 
ва дар тамоми масоил ваҳдати назар дошта бошанд. Сабаб ин аст, ки 
инсонҳо гунагунаанд. Онҳо аз лиҳози ҷинсӣ, синну сол, истеъдод, таво- 
ноии зеҳнӣ, хӯю рафтор, сатҳи дониш, тахассус, таҷрибаи зиндагӣ, ва 
аҳдофу тамоюлот аз якдигар фарқ доранд. Шеваи зиндагӣ ва ҷойгоҳи 
ИҶТИМОЪИИ ИНСОНҲО нИЗ яксон нест ва аз масоили сиёсию иқтисодӣ, иҷти- 
моъию фарҳангӣ ва ҳуқуқӣ ба як андоза огаҳӣ надоранд. Гузашта азин, 
зарфият, завқу салиқа, ҳолоти равонӣ ва дидгоҳу дидаҳо мухталифанд. 
Бинобар ин, дарёфтҳо ва бардоштҳои онҳо низ гуногунанд. Ҳатто дарку 
фаҳми як матлаб аз ҷониби марду зан, пиру ҷавон, мумкин аст, яксон на- 
бошад. агарчи, зоҳиран, ҳама бо як забон гап мезананд. Баъзан гӯянда 
як чизро дар назар дорад, 
шунаванда чизи дигареро 
мефаҳмад. Агар ин нукта- 
ро ҳам дар назар бигирем, 
ки ҳақиқат, аксаран, ош- 
кор нест ва шинохти он 
ҷустуҷӯю ковиши мудо- 
вимро мехоҳад ва ҳатто 
дар чунин ҳолат шинохти 
он (ҳақиқат) на ҳамеша ва 
на бар ҳамагон муяссар 
мешавад, ба чунин натиҷа 
мерасем, ки вуҷуди ақоиду 
назариёти гуногун дар 
бораи масоили сиёсию иқ- 
ТтисоДӢӣ ва иҷтимоъию 
фарҳангии кишвар як амри табиӣ ва ногузир аст. Ин аст, ки ҳамназарӣ 
миёни одамон басо мушкил ва дар бисёр маворид дастнаёфтанӣ аст. 

Вале дар низомҳои тоталитарӣ, дар ҷое ки ваҳдати фикриро талқин 
мекунанд, ин воқеъиятро нодида мегиранд. Ҳукуматдорони ҷоҳилу фу- 
рӯмоя, ба манзури таъмини бақои ҳукумати худ, як силсила догмаҳои 
идеологиро ба ҳукми қонун дароварда, риояти онҳоро аз ҳамагон талаб 
мекунанд ва андешаҳои муғоирро ботил меҳисобанд. Онҳо системаи 
омӯзишу парвариш ва матбуотро зери назорати худ мегиранд ва ме- 
кӯшанд, ки ҳамагон пойбанду пайрави як идеология бошанд, яксон фикр 
кунанд, зери фармону таҳти "раҳбарии пешвоён" кору зиндагӣ кунанд. 
Онҳо озодии баён ва матбуотро маҳдуд сохта, андешаҳои носавоби худро 

Комисиюни оштии миллӣ масъулияти му- 
ҳимро иҷро кард, вале патавопист ваҳдати 
воқеии мардумро ба вуҷуд биоварад. 


ба зӯр ба сари дигарон бор мекунанд ва мекӯшанд, ки одамонро ба мав- 
ҷудоти фармонбардор. ба абзори кор табдил диҳанд. Вале чунин рафтор 
ба ҳеҷ рӯй инсонҳоро ба ҳам наздик намесозад. Зеро, ҳамдилӣ маҳсули 
шинохт аст ва шинохт бе баҳс ҳосил намешавад. Амру фармон, зӯроварӣ 
ва мутлақгароӣ роҳи ваҳдат нест. Баръакс, вақте ки афроди чаласаводу 
фурӯмоя, ки аз андешаҳои воло ва фазоили инсонӣ баҳрае набурдаанд. 
хоҷавор ба мардум фармонравоӣ мекунанд ва роҳу равиши зиндагӣ ёд 
медиҳанд, вақте ба мо мефармоянд, ки чиро бихонем ва чиро нахонем, 
аз андешаҳои кӣ пайравӣ кунем ва аз кӣ пайравӣ накунем, чиро бигӯем 
ва чиро нагӯем, вақте бо ақли кӯтоҳу фаҳми ноқиси худ дар бораи ҳама 
чизу ҳама ҳама кас доварӣ ва ҳукм содир мекунанд, натанҳо ваҳдату 
ҳамдилӣ ҳосил намешавад, балки дилмондагию ихтилофот пеш меояд. 
Ва ин ҷо-меаро аз пешрафти моддию маънавӣ боз медорад. 

Бинобар ин, лозим аст, ки дар ҷомеъа озодии андешаю баён ва мат- 
бўот таъмин гардад. Зимнан, ба такрор бояд гуфт, ки риояти одоби сухан, 
бурдборию мадоро ва таҳаммули андешаҳои дигарон (ҳатто агар онҳо 
нописанд бошанд) шарт аст. Волтер - нависандаи бузурги Фаронса гуфта 
буд, ки "ман аз андешаҳои шумо нафрат дорам, вале омодаам ҷони худро 
фидо кунам, то шумо битавонед онҳоро баён кунед". Инро бояд ҳамеша 
дар ёд дошта бошем. Дар ин сурат, имкони ҳамдилӣ бештар ва сахву 
хато камтар мешавад. Ва ҳатто агар иштибоҳе сурат мегирад, он фарҷо- 
ми баднахоҳад дошт, чун дигарон онро ислоҳ хоҳанд кард. Чунин равиш 
барои ҳамагон муфид аст. 4 


Замипаҳои арзишманде, ки барои ваҳдати мардуми форсизабон ба ву- 
ҷуд омадааст, қобили эҳтироми бузург ва лоиқи истифодаи бештар 
аст. Ин замина бар пояи заруратҳои таърихӣ ва ба дасти сиёсат- 
мардони кишварҳои форсизабон муяссар шудааст. Дар акс: Мулоқоти 
нахустини сарони тарафҳои даргири тоҷик Имомалӣ Раҳмон ва Сайид 
Абдулоҳи Нурӣ бо миёнҷигарии Бурҳониддин Раббонӣ - раиси ҷумҳури 
вақти Афғонистон, Хустдеҳ, Афғонистон 17-19 майи соли 1992. 

Тоҳири АБДУҶАББОР, 


Нашрияи "Миллат", 
б декабри соли 2007. 


РОҒУНРО БЕ РУСИЯ 
ҲАМ МЕТАВОН СОХТ 


- Устод чаро дар ҷаласаи ахир, ки ба 
муносибати Иҷлосияи 16-и ШО баргузор 
шуд, ширкат накардед? 

- Маро даъват накарданд. 

- Кишвари мо 1б-умин соли истиқлоли- 
яташро истиқбол кард. Оёмо гуфта мета- ; 
вонем, ки тайи ин солҳо бӯҳрони иқтисодӣ ) 
паси сар шуд? [Мусоҳиб Шодмони КАРИМ | 

- Мутаасссифона, ҳанӯз на. Кишвар ҳанӯз аз бӯҳрони иқтисодӣ берун 
нашудааст. Маҷмуи маҳсулоти нохолиси миллии мо то ба ҳол ба сатҳи 
соли 1990 нарасидааст. Усулан, тайи ин солҳои гузашта кишвар мета- 
вонист дастовардҳои хубтаре ҳосил кунад, вале чунин нашуд. Албатта, 
ин сабабҳои айнию зеҳнии худро дорад. ТДРЕР 

Тоҷикистон худ дар замони Шӯравӣ як кишвари ақибмонда буд, муш- 
килоти зиёде дошт. Фурӯпошии ИШ ва гусаста шудани пайвандҳои 
иқтисодӣ миёни ҷумҳуриҳо ва корхонахо ба иқтисод таъсири бад гузошт. 
Низоми дохилӣ ва бесуботӣ зарбаи дигаре буд ба пайкари иқтисоди заифи 
мо. Вале бо вуҷуди ин ҳама, иқтисоди кишвар метавонист хело зудтар 
рӯ ба болоравӣ гузорад, ба монанди Чин, сол ба сол натиҷаҳои беҳтар 
ҳосил кунад, агар сатҳи маърифати ҳукуматдорон баландтар мебуд ва 
иқтисоди кишвар ба таври оқилона, ба шеваҳои илмӣ идора мешуд. Аммо 
иқтисоди кишвар мудирияти дуруст надошт, ислоҳоти иқисодӣ ба таври 
кур-курона амалӣ ва муқаллидона сурат гирифт. Ин аст, ки кишвар ба 
ҷои пешрафт, ба мисли дигар кишварҳои шӯравии пешин, ба бӯҳрони 
шадиди иқтисодӣ гирифтор шуд. Дар бисёр соҳаҳои саноат ва кишоварзӣ 
саноати тавлидот нисбати соли 1990 ду-се баробар пойин омад. 

Ҳоло дар кишвар марҳилаи болоравии иқтисод ҷараён дорад ва ин 
умедворкунанда аст. Аммо бояд гуфт, ки ин роҳ росту ҳамвор нест, 
пастию баландии зиёде дар пеш аст. 

- Пешравии кишвар ба истиқлолияти энержӣ вобастагии зиёд дорад. 
Роҷеъ ба ин чӣ гуфта метавонед? 

- Натанҳо кишвари мо, балки ҳамаи кишварҳои ҷаҳон барои пешрафт 
ба энержии зиёд ниёз доранд ва масъалаи истиқлолияти энержетикӣ барои 
ҳамаи кишварҳо хеле муҳим аст. Хусусан барои Тоҷикистон, ки аз захоири 

бузурги нафту гоз бархӯрдор нест. Аз ин рӯ метавон гуфт, ки кӯшишҳои 
ҳукумати Тоҷикистон дар ҷиҳати расидан ба истиқлолияти энергетикӣ 
сиёсати дуруст ва воқеъбинона аст. Имрӯз такмили сохтмони Нирӯгоҳи 
барқии обии Роғун ва як силсила нирӯгоҳҳои дигар як амри зарурӣ ва 
хело муҳим барои пешрафти иқтисоди Тоҷикистон аст. Сохтмони ин 
нирӯгоҳҳо ва пайванди роҳҳои кишвар ба шоҳроҳҳои кишварҳои ҷанубӣ 
ва шарқии Осиё истиқлолияти энержии кишварро таъмин хоҳад кард ва 
ин амр як ҷо ба рушди инфраструктураи иқтисодӣ заминаи пешрафти 
босуръати кишвари моро муҳайё месозад. Бори дигар мегӯям ин дуруст 
аст ва зарурият дорад. Тоҷикистон, ки аз манбаи нафтӣ чандон ғанӣ 
(ҳарчанд мегӯянд мо манобеи зиёди нафтӣ дорем), онҳо ба таври 
Ќомил баррасӣ нашудаанд, ки баҳрабардорӣ кунем. Имрӯз сари ин 
ҳарчанд барраёӣ шурӯъ шудааст, ба ҳар сурат ҳоло мо мушкил дорем. 

Бояд таъкид кард, ки баҳри пешрафти иқтисодиёти Тоҷикистон 
масъалаи барқ хеле муҳим аст. Талоши ҳукумат дар ҷиҳати сохтани 
нирӯгоҳҳои барқии обӣ ва роҳҳои байни вилоятҳои мухталифи МВар 
сиёсати дуруст ва маъқул аст. 

- Сари сохтмони Нирӯгоҳи барқи обии Рогун баҳсу талошҳо хеле 
зиёданд. Ахиран ҳукумат тасмим гирифт, ки сохтмони онро бо қувваи 
худӣ анҷом бидиҳад. Оё Тоҷикистон қудрати иҷрои ин корро дорад? 

- Баназари ман, ин ин тасмими комилан дуруст аст. Нирӯгоҳҳо бояд 
сохта бишаванд ва ҳарчи зудтар. Барои ин кор мебояд, ки аз ҳама гуна 
имконот ва манбаъҳо, чӣ аз сармояҳои дохилӣ ва чи хориҷи истифода 
шавад. Зимнан, мавзӯи муҳим аст, ин нирӯгоҳҳо бояд ҳатман моликияти 
халқи Тоҷикистон бошанд ва дар ихтиёри ҳукумати кишвар бимонанд. 
Соҳаи энергетика ва корхонаҳои муҳими иқтисоди Тоҷикистон бояд 
моликияти мардуми Точикистон ва ҳукумати кишвар бошанд. Онҳо ба 
ҳеҷ ваҷҳ набояд моликияти афрод ва ё ширкатҳои дигар кишварҳо ша- 
ванд. Агар ин нирӯгоҳҳо ва корхонаҳо моли Тоҷикистон ва дар хидмати 
Тоҷикистон набошанд, кишварро вобаста ва дастнигари дигарҳо месо- 
занд. Набояд фаромӯш кард, ки истиклолияти иқтисодӣ ва соҳибихтиёрии 
иқтисодии Тоҷикистон барои мо муҳимтарин арзиш аст. Ин танҳо ақидаи 
ман нест, балки тамоми кишварҳои ҷаҳон чунин сиёсатро пеш 
гирифтаанд ва ҳамаи ҳукуматҳо мекӯшанд, ки муҳимтарин корхонаҳои 
иқтисоди кишварашонро дар ихтиёри худ нигаҳ доранд, то битавонанд 
сиёсати иқтисодию иҷтимоии худро мустақилона амалӣ кунанд ва 
мӯҳтоҷу дастнигари бегонагон набошанд. 

Иқтисоди мо ҳанӯз хеле заифу ақибмонда аст ва дар марҳилаи ҳозир 
тоза ба болоравӣ оғоз кардааст. Аз ин рӯ, мо ба нерӯи барқ бештар ниёз 
дорем. Агар ихтиёри нерӯи барқ дар дасти бегонагон бошад, ҳукумати 
Тоҷикистон наметавонад сиёсатҳои иҷтимоиву иқтисодии худро таври 
лозим амалӣ кунад. Дар чунин сурат, Тоҷикистон мӯҳтоҷи дигарон ме- 
шавад ва мумкин аст дигарон ба ҳукумати мо аз роҳҳои мустақим ва 

ғайримустақим фармонравоӣ кунанд. Бинобар ин, ман фикр мекунам, ки 
сохтмони нирӯгоҳҳо ва корхонаҳои мухталиф бояд бо қувваи худи Тоҷи- 
кистон ва кӯмакҳои молии кишварҳои дигар - кишварҳое, ки ғаразҳои 
сиёсӣ надоранд, сохта бишаванд. Фикр мекунам ин кор кор сад дар сад 
имконпазир аст. Шарт нест, ки мо ба инсохмон яку якбора 2 млрд. доллар 
сармоягузорӣ кунем. Мо метавонем аз ҳисоби буҷаи давлатӣ ва сектори 
хусусии Тоҷикистон сармояи лозимаро тайи чанд сол ба тадриҷ ҷалб 
кунем ва ба сохтмони он идома бидиҳем. Шояд дар ин сурат сохтмон ва 
такмили нирӯгоҳ муддати бештареро дарбар гирад. Мо барои сохтани 
нирӯгоҳҳо ва корхонаҳо қувваи кори фаровон дорем. Камбуди мо - муа- 
хассисон ва як миқдор таҷҳизоти техникию техноложӣ аст. ки онҳоро 
метавон аз кишварҳои дусту хайрхоҳ ва аз онҳое, ки ғарази сиёсӣ надо- 
ранд, дарёфт кард. 

- Фикри шумо нибати кишвари Русия дар масъалаи сохтмони Нирӯгоҳи 
Роғун чӣ гуна аст? То ҷойе маълум аст, Ширкати "Русал" боре бар ин 
кор даст зад ва ахиран ақибнишинӣ кард. Имрӯз боз сару садоҳо зиёданд, 
ки Русия дар сохтмони НБО-и Рогун саҳм гузоштанист? 

- Ман фикр мекунам, беҳтар он аст, ки Тоҷикистон дар ин кор ба 
умеди Русия нашавад. Кишварҳои дигар, аз ҷумла кишварҳои ҳамсоя 
майлдоранд, ки дар ин кор ширкат бикунанд, ширкати беғаразона. Барои 
мисол, ҳануз дар аввали соли 1990 ҳукумати Покистон изҳори омодагӣ 
дошт, ки барои такмили НБО-и Роғун дар ҳудуди 700 ё 800 млн. доллар 
кӯмаки молӣ кунад. Мутаасссифона, он замон ба ин мавзӯъ таваҷҷӯҳ 
накардандва баъдар, ки Русия пойи худро дар миён гузошт, ҳамаи корро 
карданд, то ин мавзӯъ ҳарчанд бештар кашол ёбад ва сари вақт сурат 
нагирад. Ба назар мерасад, ки Ширкати "Русал" ҳам ба ғайр аз манофеи 
шахсии худ ваманофеи Ҳукумати Русия кадом назари дигаре ин ҷо надошт 
ва надорад. Шояд ин як навъ рамзе буд барои кашол додани сохтмон, ки 
Тоҷикистон, бинобар камбуди барқ ва энержӣ ҳарчи бештар дастнигари 
дигарон бошад ва натавонад мушкили худро дар бахши энержӣ зудтар 
ҳал бикунад. Ҳадафи аслӣ кашол додани кор буд. Ман мутмаинам, ки 
Ширкати "Русал" дар Тоҷикистон фаъолияти дуруст, тавре ки ба манофеи 
милли Тоҷикистон бошад, анҷом надода ва намедиҳад. 

Барои ҳамин дар оянда ҳам Тоҷикистон бояд кӯшиш бикунад, ки 
бидуни Русия ин сохтмонро такмил бидиҳад ва маблағи лозимаро аз 
манбаи дохилӣ ва хориҷӣ дарёфт бикунад. Тоҷикистон, дар сурати ба 
ин ҷалб шудани Русия, бояд сад дар сад соҳибихтиёрии кишвар, со- 
ҳибихтиёрии маруми кишвар ва соҳибихтиёрии ҳукумати кишварро дар 
назар бигирад. Ҳукумати Тоҷикистон бояд ҳангоми баррасии ин масъала 
комилан соҳибихтиёр бошад ва ҳама ҷиҳатҳои мусбию манфии пеш- 
ниҳодҳои Русияро баррасӣ бикунад ва танҳо дар сурати қобили қабул 
будани онҳо, яъне ба манфиатҳои миллии Тоҷикистон созгор будани 
шарту шароити пешниҳодоти он кишвар ва эҳтирому риоя кардани 


357 


соҳибихтиёрию комилҳуқуқии ҳукумат ва мардуми мо ҷониби Тоҷикис- 
тон метавонад ба ширкат кардани Русия дар такмили сохмони ин нирӯ- 
гоҳ розӣ шавад. Яъне саҳмгирии Русия дар ин кор бастагӣ дорад, пеш аз 
ҳама ба он ки вай таҳти кадом шароит мехоҳад ин корро анҷом бидиҳад. 
Агар мисли пештара иддао кунад, ки 75 ё 80 сади саҳмияи нирӯгоҳро 
соҳиб шавад (ба мисли он ки 75 дар сади саҳмияи нирӯгоҳи "Сантӯда-1" 
ба ихтиёри Ширкати "РАО ЕЭС"-и Русия дода шудааст ва он иддао карда 
аст, ки 86 дар сади саҳмия дар ихтиёри Русия гузошта шавад). ин ба ҳеҷ 
ваҷҳ қобили қабул нест. Ин поймол кардани манфиатҳои миллии Тоҷи- 
кистон аст. 

Бино бар ин, иқдомоти ҳукумати Тоҷикистон дар ҷиҳати бо қувваи 
худ анҷом додани сохтмони нирӯгоҳҳо ва корхонаҳо равиши дуруст аст. 

- Бидуни соҳаи энержӣ кадом соҳаҳо ба пешрафти кишвар таконе 
дода метавонанд? 

- Мо дар баъзе соҳаҳои иқтисод бартариҳои мутлақу нисбӣ дорем, 
ки онҳо метавонанд заминаи маҳкаме барои соҳаҳои тахассусии иқтисоди 
Тоҷикистон бошанд. Ҳама кишварҳо пеш аз ҳама чизеро тавлид мекунанд 
ва ё соҳаеро пеш мебаранд, ки дар он бартарие дошта бошад. Зеро он 
бартариҳо имконият медиҳад. ки бо хароҷоти камтар маҳсулоти хуш- 
сифат ва бозоргир тавлид кунанд, маҳсулоте, ки дар бозорҳои дохилию 
хориҷи харидор дорад ва рақобат карда метавонад. Тоҷикистон конҳои 
гуногун ва хушсифат дорад. Ин ҳама захираҳои саршори таббиӣ, шароити 
иқлими мусоид барои парвариши гуна-гуна маҳсулоти кишоварзӣ, бави- 
жа меваю сабзавот ва пахтаю пила ва нирӯи кори арзон заминаи хубест 
барои сохтани шумори зиёди корхонаҳои саноатӣ ҳам дар бахши саноати 
сабук ва ҳам дар бахши истихроҷ ва коркарди конҳо ва ҳам дар бахши 
саноати хӯрокворӣ. Бинобар ин, бояд корхонаҳои коркарди пахта, меваю 
сабзавот, алюминиум ва гуна-гуна захираҳо таббиӣ дар дохили Тоҷикис- 
тон сохта шавад. То ба ҳол бештари маҳсулоти кишоварзию саноатии 
мо асосан ба шакли хом ба хориҷи кишвар содир мешавад, хусусан пах- 
таю алюминиум. Ин кори дуруст нест. Ин сиёсат сиёсати кишвари 
вобаста аст, на кишвари соҳибистиклол. Ҳануз 400-500 сол пеш давлати 
Инглисистон тасмим гирифта буд. ки аз хориҷи кишвар маводи хомро 
ворид кунад ва маҳсулоти ниҳоиро ба кишварҳои дигар фурӯшад. Ин- 
гдисҳо яке аз беҳтарин роҳи пешгирифти кишвар ва беҳтар кардани 
зиндагии мардумашро дар ҳамин мебинад. Агар Тоҷикистон ин роҳро 
пеш бигирад ва аз манобеъи таббиӣ дуруст истифода кунад, гузашта аз 
ин маҳсулотро дар дохили кишвар коркард кунад ва пас аз он маҳсулоти 
ниҳоиро содир кунад, даромади кишвар чандин маротиба афзун мешавад. 
Фурӯши пахта низ аз ҳамин қабил аст. Коркарди он дар дохили кишвар 
чандин маротиба фоидаи бештар медиҳад, ҳамин гуна бахши алюминиум 
ва металҳои ранга низ. Коркарди ин маҳсулот дар дохили кишвар имко- 
ният медиҳад, ки ҳазорон нафар мардуми бекор бо кор таъмин шаванд. 

Дар ҳоли ҳозир чизҳое, ки азалминиум сохта мешаванд, аз Чину аз Тур- 
кия ба кишвар ворид мешаванд. 

Ба ғайр аз ин, Тоҷикистон намудҳои дигари захираҳои таббиӣ дорад, 
ки матавонанд ашёи хом барои корхонаҳои саноатӣ бошанд. Ба роҳ 
андохтани нирӯгоҳҳо ва тавлиди барк дар Тоҷикистон заминаи пешрафти 
ҳамин гуна корҳо шуда метавонад. 

- Дар бораи сохтани корхонаҳо чӣ назар доред? 

- Буҷаи Точикистон ҳоло ба андозаи кофӣ бузург нест. Гузашта аз 
ин, он самарабахшу дуруст истифода намешавад. Кишвари мо ба эҷоди 
корхонаҳои мухталиф дар соҳаҳои гуногун ниёз дорад, бо ҷалби сармояи 
хориҷӣ. Мо имрӯз на танҳо ба сармоя, балки ба технолоҷӣ низ ниёз дорем. 
Кишвари мо технолоҷии пешрафта надорад. Аммо корхонаҳое, ки сохта 
мешаванд, бояд технолоҷии муосиру пешрафта дошта бошанд, то ки 
маҳсулти хуб бароранд. Маҳсулоте, ки дар бозори ҷаҳонӣ рақобат карда 
тавонад. Кишварҳои пешрафта аз он технолоҷӣ бархӯрдоранд. 

Барои Тоҷикистон зарур аст, ки сармояи мустақим ва технолоҷии 
пешрафтаи хориҷиро ба ура 
кишвар ҷалб кунад. Барои 
ин бояд ба фазои сар- 
моягузорӣ дар кишвар 
мусоид карда шавад. 
Мутаассифона. фазои 
мусоид дар кишвар ҳоло 
пурра ба вуҷуд наома- 
дааст. Манзури ман, суст 
будани заминаи ҳуқуқии 
ин гуна фаъолият аст. 
Дигар ин ки девонсолорӣ, 
амру фармондиҳӣ, мудо- Гуруҳе аз ширкатдорони маросими ёдбуди 
хили беҷо ва норавои устод Тоҳири Абдуҷаббор дар Душанбе, 25 

апрели соли 2009. 4 


ҳукуматдорон ба кори 7. 
субъектҳои иқтисодӣ. фасоди дастгоҳи давлати ва рафтори носавоби 
кормандони он дастгоҳ сармоягузоронро дилсард месозад. 

Вактҳои ахир хукумат ва парлумони Тоҷикистон чанд дастуру қарор 
барои ҷалби сармоягузорон қабул карданд, ин хуб аст. Илова бар ин, 
захираҳои фаровон, қувваи барки арзон ва нирӯи кори арзони Тоҷикистон 
сармоягузорро ҷалб мекунад. Азин рӯ, метавон гуфт, ки агар барои ҷалби 
сармоядорони хориҷӣ фазои солиму мусоид мӯҳайё карда шавад, 
имконияти рушди босуръати соҳаҳои гуногуни саноати Тоҷикистон 
фароҳам меояд. 

- Дар мавриди аз тарафи давлат ба нақша гирифтани истеҳсоли ин ё 
он маҳсулоти кишоварзӣ чӣ гуфта метавонед? 

- Тоҷикистон роҳи иктисоди бозаргониро пеш гирифтааст. Дар ша- 

роити иқтисоди бозаргонӣ амру фармон норавост. Агар касе соҳиби кор- 
хона ё замин аст, худаш бояд тасмим бигирад, ки кадом намуди маҳсулот 
ё зироатро кишту парвариш кунаду кадомашро - не, суду зиёни хоҷагиҳо 
ба уҳдаи худашон аст. Агар ҳукуматдорон тасмим мегиранд ва хоҷаги- 
ҳоро маҷбур месозанд, ки чи кишт кунанд, пас масъулияти суду зиёни 
кор низ бояд ба уҳдаи ҳукуматдорон бошад. Вале дар чунин сурат онро 
дигар низоми иқтисоди бозаргонӣ номидан мумкин нест. 

Метавон гуфт, ки солҳои баъдӣ қимати пахта дар бозори ҷаҳонӣ боло 
хоҳад рафт ва парвариши ин зироат хеле судовар хоҳад шуд. Аммо имрӯз 
ҳолати кишоварзон бӯҳронӣ аст ва сабаби аслии он дар системаи идорӣ 
ва ислоҳоти насанҷидаи соҳаи кишоварзӣ, дар мудохилаи нораво ва 
беҷои ҳукуматдорони маҳаллию марказӣ ба кори хоҷагиҳои деҳқонӣ ва 
системаи бедодгаронаи миёнаравону сармоягузорон аст. 

Чанде пеш аз тарафи ҳукумат қароре ба тавсиб расид, ки тибқи он 
ҳеҷ кас набояд ба фаъолияти хоҷагиҳои деҳқонӣ мудохила кунад. Ин 
тасмими дуруст аст. Лозим аст, ки касе мудохила мекунад, бояд масъу- 
лияти корро ҳам ба гардан бигирад. Мансабдорон, дар сурати зарар 
дидани хоҷагӣ, бояд ҳисоротро ҷуброн кунанд, яъне ҳангоми ба даст 
наовардани 2-3 ҳазор доллар даромад аз І гектар замин давлат ё мансаб- 
дор бояд ин зиёнро аз кисаи хдаш ҷуброн кунад. Ин маънои онро дорад, 
ки бо амру фармон наметавон ҷомеаи бозаргонӣ сохт. 

Вақте замин дар ихтиёри деҳқон гузошта мешавад, бояд ӯро ба ҳолаш 
гузорем, то ки худаш бо ақли худаш кор кунад ва бубинад дар бозор ка- 
дом маҳсулот зарур аст ва думболи он биравад. Фармон додан ба деҳқон 
ва мудохила дар кори онҳо аз тарафи мансабдорон, намояндагони ҳуку- 
матва маҳал - ин кори ғалат аст. На давлат ва на мансабдорони ҳукумат. 
ки дар маҳалҳо ҳастанд, набояд ба кори деҳқон мудохила кунанд. 

Миёнаравҳо ва сармоягузороне, ки ба ҳар роҳ ба гардани деҳқони 
бечора қарзҳоро бор мекунанд, ба таври маснуъӣ пахтакориро ба бӯҳрони 
азим дучор кардаанд. Ин кор аз инсоф дур аст. Аз ибтидо ислоҳот дар 
соҳаи пахтакорӣ ба таври дуруст ба роҳ монда нашуда буд. Дар натиҷа 
пешрафти кишоварзӣ ҳосил нашуд. Ҳамаи ин натиҷаи сиёсати нодуруст 
ва ғалат аст. 

- Ин ҷо саволе пеш меояд; деҳқон, ки саводи дурусти ҳуқуқӣ надорад 
ва ба таври кур-курона пеш меравад, чӣ кор бояд кунад? 

- Бале. Бархе аз миёнаравҳою корчалонҳои мо ҳамаи инро ба нафъи 
худ истифода мекунанд. Агар ҳар як ҳуқукшинос ё иқтисодчӣ дар доираи 
ноҳия фаъолият мебурд ва болои кори деҳқон ва миёнаравҳо назорат 
мекард, онҳо ба мушкил дучор намешуданд. Мутаасссифона, баъзеҳо аз 
ноогоҳии деҳқонон ва аз хоҷагиҳои деҳқонӣ сӯйистифода ва кисаи худро 
пур мекунанд. Маҳсулоте, ки деҳқонон истеҳсол мекунанд, ба суди миё- 
наравҳо меравад. Ин аз рӯи адолат нест ва ҳукумат дар ин маврид кӯто- 
ҳии зиёде дорад. Бояд ҳар қадами фучуристҳо ва мансабдорони маҳалҳо 

зери назорат бошад ва ҳар дирами сарфшуда мавриди таҳқиқ қарор би- 
гирад. Маъмулан, фучеристҳо пахтаро бо қимати бисёр ночиз мехаранд 
ва бо нархҳои гарон ба фурӯш мерасонанд. Ҳамчунон, фучеристҳо 
маводи мавриди зарури деҳқонро (аз қабили сӯзишврӣ, нуриҳои минералӣ 
ва ғайра) бо нархи дучанду сечанд, зиёдтар аз нархи бозор, ба кишоварзон 
мефурӯшанд. Вақте ки ҳосилро меғундоранд, фучеристҳо пули он мавод- 
ро аз деҳқонон меситонанд. Дар натиҷа, деҳқони заҳматкашидаба аз 
замин ҷуз чанд банд ғузапоя ва маоши ночиз дигар чизе намегирад. Дигар 
ҳама ба кисаи фучеристҳо ва миёнаравҳо меравад. 

Бар асоси арқоми расмӣ, имрӯз дар Тоҷикистон камтарин музди 
меҳнатро деҳқонон доранд - 48 сомонӣ дар як моҳ. Ин ба нони хушки 
деҳқон намерасад. Онҳо чӣ гуна зиндагӣ мекунанд? Ин аз рӯи адолати 
инсонӣ нест, ки як нафарро маҷбур бисозӣ ҳам кор бикунад ва ҳам мӯҳтоҷ 
бошад. 

- Пас, оё мо гуфта метавонем дар давоми 16 сол соҳибкорӣ дар кишвар 
ба ҷойе нарасидааст? 

- Бале. Ин ҳама ислоҳоти соҳаи кишоварзӣ натиҷаи дилхоҳ наовард. 
Баъзеҳо ба хотири ҳавою ҳавас ба ин роҳ рафтанд, бидуни ин ки онро 
баррасӣ кунанд ва маълум созанд, ки оқибати кор ба куҷо мекашад. 
Метавон гуфт, ки вазъи мавҷуда мумкин аст бадтар шавад. Хусусан, 
агар замини хоҷагиҳо ба сифати гарави қарзи бонкӣ пазируфта шавад. 
Дар чунин сурат. мумкин аст ки тамоми заминҳо дар дасти як гурӯҳ 
пулдорону миёнаравҳо ва бонкдорону мансабдорон таҷаммӯъ шавад. 
Ин як низоми феодализми классикӣ хоҳад буд ва он ба ҳеҷ ваҷҳ ба 
пешрафти соҳаи кишоварзӣ ва умуман иқтисоди Тоҷикистон мусоидат 
нахоҳад кард. Дар шароити мавҷуда ин роҳи дуруст нест ва оқибати 
бисёр бад дорад. Аслан ҳадафи ҳама гуна ислоҳоти пешрафти иқтисод, 
ба даст овардани самараи бештар ва даст ёфтан ба зиндагии беҳтар аст. 
Ислоҳот ҳадаф не, балки васила аст, василаи расидан ба ҳадаф. Вақте 
ки ислоҳот вазъиятро беҳтар не, балки бадтар мекунад, он ба дарди кӣ 
мехӯрад? Дар чунин сурат бояд пурсид, кӣ чунин пешниҳодҳоро кардааст 
ва кӣ онро амалӣ кард? Ӯ бояд ҷавоб бигӯяд. Агар дар ҳолати мавҷуда 
гуфтори раиси Бонки миллӣ амалӣ шавад ва қисми зиёди заминҳо ба 
. унвони гарав дар дасти як гурӯҳ миёнаравҳо ва бонкҳо қарор бигиранд 
ва мардум аз заминҳои худ маҳрум шаванд, дар Тоҷикистон (барои он, 
ки 70 дар сади аҳолӣ дар деҳот зиндагӣ мекунанд), ҳолати ногуворе пеш 
меояд, ки онро тасаввур кардан мушкил аст. Мебояд, ки мутахассисон 
ва ҳукумати кишвар дар ин бора ба дурустӣ фикр кунанд. 


ж 

НАВИШТАҲОИ ТОҲИРИ АБДУҶАББОР 
АЗ БОЙГОНИИ ХУСУСИАШ 


Тоҳири Абдуҷаббор, 
27.09.2005. 


ИСЛОҲОТИ БАҲСБАРАНГЕЗИ СОҲАИ 
КИШОВАРЗИИ ТОҶИКИСТОН 


Имрӯз кишоварзӣ яке аз муҳимтарин соҳаҳои иқтисоди Тоҷикистон 
аст. Дар ин бахш беш аз 60 У машғулон кор мекунанд ва қариб 40!» маҷ- 
мӯи маҳсулоти нохолиси кишвар ба даст меояд. Бинобарон ки таи солҳои 
90 ҳаҷми тавлидоти кишоварзӣ -26!/ ва маҳсулоти молдорӣ - 75” коҳиш 
ёфта буд ва камбуди маҳсулоти кишоварзӣ боиси боло рафтани қиматҳо 
гардида аст, дар Барномаи рушди иқтисодии Тоҷикистон ба зарурати 
рушди босураъти ин соҳа таъкид шудааст. Пешбинӣ шудааст, ки то соли 
2015 тавлидоти кишоварзӣ беш аз ду баробар афзоиш хоҳад ёфт ва Тоҷи- 
кистон аз лиҳози тавлиди гандум, меваҷоту сабзиҷот, равғани наботӣ 
ва дигар маҳсулоти кишоварзӣ ба пояи худкифоӣ хоҳад расид. Ҳамзамон 
афзоиши тавлидоти пахта ва консарвҳои гуногун ва содироти онҳо дар 
назар гирифта шудааст. 

Бино бар он ки дар кишвар имконоти тавсеъаи заминҳои кишт хеле 
маҳдудаст, барои расдан ба ҳадафҳои зикр шуда роҳи рушди интенсивӣ, 
яъне истифодаи дастовардҳои илм, таҳкими базаи моддӣ-техникӣ ва боло 
бурдани самарабахшии кор дар ин соҳа пешбинӣ шуда аст. Ҳамчунон 
тасмим гирифта шудааст, ки сохтори воҳидҳои кишоварзи дигаргун карда 
шавад, яъне ба ҷои колхозу совхозҳо воҳидҳои хурдтари кишоварзӣ, ки 
хоҷагиҳои деҳқонӣ ё фермерӣ нимида шудаанд, ташкил гарданд. Қонун 
дар бораи хоҷагиҳои деҳқонӣ дар соли 2002 ба тасвиб расидааст ва дар 
ҳоли ҳозир дар ҳудуди 80”/2 колхозу совхозҳо ба хоҷагиҳои деҳқонӣ таб- 
дил шудаанд. Қарор аст, ки раванди таҷдиди колхозу совхозҳо ва таъсиси 
хоҷагиҳои деҳқонӣ то ахири соли 2006 ба анҷом расад. 

Дар бораи ҳадафи ислоҳот чунин овардаанд, ки "сохтори мавҷудаи 
корхонаҳои давлатию кооперативҳои кишоварзӣ ба талаботи муноси- 
батҳои бозорӣ созгор нест. Бинобар ин яке аз ҳадафҳои асосии ислоҳоти 
аграрӣ - бунёди сохторҳое мебошанд, ки ба талаботи иқтисоди бозаргонӣ 
ҷавобгӯ бошанд...". 

Ин ҷумла мавзӯъро чандон равшан намекунад. Аввал ин ки ҳама гуна 
ислоҳот ҳадаф нест, балки василаи расидан ба ҳадаф аст. Ҳадафи ин ис- 
лоҳот яъне таҷдиди сохтор бояд ба даст овардани натоиҷи беҳтар, яъне 
зиёд кардани ҳаҷми тавлидоти кишоварзӣ бошад. Азбаски самарабахшии 
кор дар колхозу совхозҳои мавҷуда ба андозаи кофӣ баланд набуданд, 

ҳукуматдорон шояд ба чунин натиҷа расида бошанд, ки тақсим кардани 
колхозҳою совхозҳо ба хоҷагиҳои хурдтари деҳқонӣ роҳи ҳалли мушки- 
лот аст. Вале таҷдиди сохтор на ҳамеша натоиҷи беҳтарро тазмин ме- 
кунад. Хоҷагиҳои деҳқонӣ низ мумкин аст камсамар бошанд. Хусусан 
дар ҷое ки онҳо аз колхозҳои мавҷуда фарқи чандоне надошта бошанд. 
Дар гузашта аксари воҳидҳои кишоварзӣ иборат аз колхозҳо буданд ва 
қонунан онҳо корхонаҳои давлатӣ набуданд ва ба осонӣ метавонистанд 
бо риояти кавонини бозор фаъолият кунанд. Барои ин лозим буд, ки қо- 
нун риоят шавад. Вале дар амал колхозҳо ба корхонаҳои давлатӣ таб- 
дил ёфта буданд ва ҳеҷ гуна ихтиёре надоштанд. Инро ба таври ғайримус- 
тақим созандагони қонун низ тайид кардаанд. Ҳукумат нақшаҳои фаъо- 
лияти тавлидии онҳоро тайин мекард ва аъзои колхозҳо ба монанди деҳ- 
қонони вобастаю мутеъ маҷбур буданд ки он нақшаҳоро иҷро кунанд. 
Ин буд сабаби асосии самарабахш набудани фаъолияти колхозҳо. 

Иқтисоддонон бар онанд, ки, рӯиҳамрафта, самарабахшии кор дар 
корхонаҳои давлатӣ камтар ва дар корхонаҳои хусусӣ бештар аст. Ба ин 
далел, ки дар корхонаҳои давлатӣ зери фармон кор мекунанд, ва аммо 
соҳибони корхонаҳои хусусӣ аз ихтиёроту истиклолияти иқтисодӣ бар- 
хурдоранд ва ба майлу ихтиёри худ ва бо дар назардонтҳи нарху навои 
бозор барои ба даст овардани су- 
ди бештар кор мекунанд. Албат- 
та, ин низом самарабахшии беш- 
тари корро таъмин мекунад, аммо 
адолати иҷтимоъиро таъмин на- 
мекунад. Аз ин ҷост, ки бисёр 
кишварҳо ба максади боло бурда- 
ни ҳаҷми тавлидот низоми сар- 
моядории муосирро ихтиёр меку- 
нанд ва ба корхонаҳои хусусӣ их- 
тиёроту озодиҳои бештар дода, | 
фаъолияти онҳоро тобеъи қаво- | Сохтори мавҷудаи корхонаҳои дав- 
нини бозор месозанд. Дар айни | латшо кооперативҳои кишоварзӣ ба 
замон ҳукуматҳо бо истифода аз талаботи муносибатҳои бозорӣ 
шеваҳои мухталиф мекӯшанд, ки АС ЕЕЕ са 
адолати иҷтимоӣ низ ҳадалимкон риоят шавад. 

Ҳадаф аз бозсозиҳою ислоҳоти бунёдӣ дар кишварҳои Шӯравии пешин 
низ ҳамин буд, яъне бо истифода аз механизми бозор боло бурдани са- 
марабахшии кор ва ҳаҷми тавлидот буд. Вале чаро ин корро ба шеваҳои 
номаъқулу бедодгарона амалӣ карданд ва кишварро ба коми бӯҳронҳои 
шадидтару мушкилоти бештар андохтанд, ин баҳси ҷудогона аст. 

Ба ҳар ҳол, колхозҳо, яъне хоҷагиҳои дастаҷамъӣ ва ё кооперативҳои 
кишоварзӣ, ки аз рӯи қонун корхонаи ғайри давлати буданд, дар сурати 
амалан риоят кардани қонун ва додани озодию мустақилияти бештар 

ба онҳо, чунон ки дар қонуни хоҷагиҳои деҳқонӣ пешбинӣ шудааст, ба 
механизми бозор комилан созгор буданд ва ҳеҷ зарурате барои тақсиму 
хурд кардани онҳо набуд. Хусусан, ки ин амал кишоварзонро ногузир ба 
як силсила мушкилоти тоза рӯба рӯ месозад. Пеш аз ҳама, воҳидҳои хурди 
тавлидӣ аз он бартарии хело муҳиме, ки корхонаҳои бузургтар доранд ва 
"сарфаҷӯӣ аз миқёс" ном дорад, маҳрум мешаванд. Ин боиси нисбатан бо- 
до рафтани масорифи тавлиди ҳар воҳиди маҳсулот ва пойин омадани 
тавони рақобат кардан дар бозорҳо мешавад. Афзун барин, барои хоҷаги- 
ҳои хурди деҳқонӣ дастрасӣ ба абзору васоити техникӣ, поруҳои минера- 
лӣ, маводи кимиёӣ, қарза ва дигар авомили мавриди ниёз хело мушкилтар 
аст ва бозорёбӣ низ кори соддае нест. Ба назар мерасад, ки ин вазоифро 
ширкате ё чанд ширкати абарқудрат, ки бо номи сармоягузорон ёд меша- 
ванд, ба ӯҳдаи худ гирифтаанд. Онҳо қариб тамоми хоҷагиҳои деҳқониро 
зери фармони худ овардаанд ва аз мустақилияту соҳибихтиёрие, ки дар 
қонун пешбинӣ шудааст, маҳрум сохтаанд. Ба гуфтаи кишоварзон, сармоя- 
гузорон тухмию маводи сӯхт ва нуриҳои минералӣ, маводи кимиёию дигар 
васоили мавриди зарурати тавлидотро ба кишоварзонон бо қиматҳои хело 
баланд таҳмил мекунанд ва онҳоро ба маблағи садҳо миллион доллар 
қарздор кардаанд. Кишоварзон кор 
мекунанд, музд намегиранд ва аммо 
қарзашон сол то сол афзунтар мегар- 
дад. Ба гуфтаи хабарнигори телеви- 
зиони Тоҷикистон, сармоягузорон 
маводи кимёиро ба яке аз хоҷагиҳои 
вилояти Кӯлоб бо қиматҳои гарон 
овардаанд, вале хеле дер. Чун ҳаша- 
раҳо ба киштзор зиён расондаанд, ҳо- 
сили пахта хело кам шудааст. Аммо 
сармоягузорон ба исрор қарзаро та- 
лаб мекунанд. Дар навоҳии дигар низ 
аҳвол ҳамин гуна аст. 

Агарчи таи чанд соли ахир, сар- 
фи назар аз мулоҳизоти дар боло зикр 
шуда хоҷагиҳои деҳқонӣ, дар ҳамаи навоҳии кишвар ташкил шудааст 
ва шумори онҳо қариб 21 ҳазор расидааст, вале мушкилоти ин соҳа 
камтар ва вазъи кишоварзон беҳтар нашудааст. Барои он ки соҳаи 
кишоварзӣ бо суръат пешрафт кунадва ҳадафҳои дар Барнома зикр шуда 
бароварда шаванд, лозим аст, ки воҳидҳои тавлидии кишоварзӣ ва 
кишоварзон на танҳо аз рӯи қонун, балки дар амал ҳам аз озодию 
соҳибихтиёрӣ ва мустақилияти иқтисодӣ бархурдор бошанд. То замоне 
ки онҳо тобеъю вобастаи сармоягузорон ва ё кадом оргони дигар бошанд, 
пешрафт муяссар нахоҳад шуд. с 

Сармоягузорон қариб тамоми хо- 
ҷагиҳои деҳқониро зери фармони 
худ овардаанд ва аз мустақилияту 
соҳибихтиёрие, ки дар қонун пеш- 
бинӣ шудааст, маҳрум сохтаанд. 


Тоҳири АБДУҶАББОР 
23.02.06. 


ВИЖАГИҲОИ МАРҲИЛАИ ГУЗАРИШ 
ДАР ТОҶИКИСТОН 


Маълум аст, ки роҳи рушди иқтисоди бозор ҳамвор нест. Он фарозу 
нишебҳо дорад. Бинобар ин, кишварҳое, ки бо ин роҳ мераванд, се муш- 
кили асосӣ доранд: таваррум, таназзул ва бекорӣ. Таваррум, маъмулан, 
дар марҳилаи болоравии иқтисод ва таназзулу бекорӣ дар замони бӯҳ- 
ронҳои иктисодӣ дида мешавад. Азин рӯ, муҳимтарин ҳадафҳои сиёсати 
иқтисодии давлатҳо иборат аз боло бурдани сатҳи тавлидот ва пойин 
овардани сатҳи бекорӣ ба ҳангоми рукуд ва таъмин намудани суботи 
қиматҳо дар бозор дар давраи болоравии иқтисод мебошад. 

Тоҷикистон ва дигар кишварҳои Шӯравии пешин, ки дар марҳилаи 
гузор ба иқтисоди бозор қарор доранд. бо ҳамин гуна мушкилот рӯбарӯ 
ҳастанд. Вале шароит ва авомили зояндаи ин мушкилот ва шеваҳои бар- 
хӯрд бо онҳо дар ин ҷо ба гунаи дигар аст. Мушкил дар он аст, ки иқти- 
соди бозор барои ин кишварҳо падидаи тозаю ноошно аст. Бештари мар- 
дум аз нигоҳи моддию равонӣ ба ин низом омода набуданд ва он баро- 
яшон ҳатто номатлуб буд. Роҳи гузор ба иқтисоди бозорро ҳукуматҳо 
пеш гирифтандва ба ислоҳоти иқтисодию иҷтимоӣ, пеш аз ҳама ба хусу- 
сигардонии моликияти давлатӣ даст заданд. Зимнан, гузор ба низоми 
ҷадид на ба сурати тадриҷӣ (чуноне, ки дар Чин амалӣ мешавад), балки 
ба шеваҳои ифротӣ ва нодурусту бедодгарона сурат гирифта ва мегирад. 
Ин ҳолат боис шуд, ки иқтисоди ин кишварҳо на танҳо боло нарафт, 
балки баракс бештар суқут кард. 

Нуктаи муҳими дигар ин аст, ки дар ин ҷо ислоҳоти иқтисодӣ ҳамзамон 
бо дигаргуниҳои сиёсӣ, яъне дар замони фурӯпошии давлати Шӯравӣ 
оғоз шуд. Давлати Шӯравӣ як муҷтамаъи воҳиди иқтисодӣ буд ва ҳар 
кадом аз ҷумҳуриҳо як қисми онро ташкил медод. Онҳо бидуни якдигар 
аз нигоҳи иқтисодӣ ноқис буданд. Яъне онҳо дар замони Шӯравӣ тавре 
марзбандию таъсис шуда буданд ва иқтисодашон ба гунае рушд мекард, 
ки ҳар яки онҳо ба танҳоӣ натавонанд ба масобаи як организми худкифои 
иқтисодӣ фаъолият кунанд. Пас азфурӯпошии Шӯравӣ робитаҳои иқти- 
содӣ байни корхонаҳои ҷумҳуриҳои тозаистиқлол мушкил ё гусаста шуд. 
Ин ҳолат бӯҳрони иқтисодиро даман зад ва ногузир таназзули шадидро 
ба бор овард. Дар айни замон, сиёсатҳои молию пулии Русия боиси тавар- 
руми сарсомовар гардидва ҳамаи кишварҳоеро, ки дар ҳавзаи пули Русия, 
яъне рубл буданд, аз ҷумла Тоҷикистонро шадидан мутаассир сохт. Ин 
буд, ки дар ин кишварҳо бӯҳрони иктисодӣ, афзоиши бекорӣ ва тавар- 
руми шадид ҳамзамон сурат гирифт. Ин ҳолат раванди берун омадан аз 

бӯҳронро мушкилтару тӯлонитар сохт. Хусусан, барои ҷумҳуриҳое, ки 
аз лиҳози сиёсию иқтисодӣ ҳанӯз вобастаи Русия буданд ва роҳи иқти- 
соди бозорро ҳам ноогоҳонаю муқаллидона пеш гирифта буданд. 

Дар солҳои 90-ум, дар шароити таназзули иқтисод, авҷ гирифтани 
бекорӣ ва таварруми шадид, мебоист, ки пеш аз ҳама суботи иқтисоди 
кишвар барқарор гардад. Бинобар ин, ҳадафи асосии Ҳукумати Тоҷи- 
кистон ва дигар мамолики ҳамсуд - маҳор кардани таварруми саркаш 
ва таъмин намудани суботи қиматҳои бозор буд, то ин ки шароит барои 
болораии иқтисод ва пойин овардани сатҳи бекорӣ мусойид гардад. Ба- 
рои расидан ба ин ҳадафҳо, давлатҳо, маъмулан, аз абзорҳо ва шеваҳои 
гуногун истифода мекунанд. Муҳимтарини онҳо - сиёсати молӣ ва сиёса- 
ти пулӣ мебошад. Албатта, сиёсати даромадҳо ва танзими воридоту соди- 
рот низ нақши муҳим дорад. 
Зимнан, шарти муҳим ин аст, 
қи ин сиёсатҳо бояд бар асоси 
шинохти дақиқи шароити 
мавҷуда тадвин ва сари вақту 
дуруст амалӣ шаванд ва дар 
сурати тағйир ёфтани авзоъ 
тасҳеҳ шаванд. Барои ин ло- 
зим аст, ки ҳукуматдорон до- 
нишу маърифати баланд 
дошта бошанд. Аммо, ба ил- 
лати маҳдудияти будҷа, ама- 
лан вуҷуд надоштани пули 
миллӣ ва системаи бонкӣ. 
бесалоҳиятию бетаҷрибагии 
кадрҳо ва низоъи дохилӣ, ҳу- 
кумати Тоҷикистон имкони 
онро надошт, ки сиёсатҳои 
молию пулии худро мустақи- : 
лона тадвин ва аз абзорҳои марбута ба таври муассир истифода кунад. 
Бинобар ин, таварруму бӯҳрони иқтисодӣ хеле амиқу тӯлонӣ шуд. 

Ҳоло таварруми саркаш маҳор шуда ва суботи нисбии қиматҳо таъ- 
мин шудааст ва болоравии иқтисод оғоз ёфтааст. Дар ин марҳила ҳадаф- 
ҳои асосии кишвар -- афзоиши тавлидоти миллӣ, аз байн бурдани бекории 
иҷборӣ ва боло бурдани сатҳи зиндагии мардум мебошад. 


Ба иллати маҳдудияти будҷа, амалан ву- 
ҷуд надоштани пули миллӣ ва системаи 
бонкӣ, бесалоҳиятио бетаҷрибагии кадр- 
ҳо ва низоъи дохилӣ, ҳукумати Тоҷикис- 
тон имкон надошт, ки сиёсатҳои молию 
пулии худро мустақилона тарҳрезӣ ва он- 
ҳоро амалӣ кунад. 


ЧАРО СИЁСАТҲОИ МОЛИИ ТОҶИКИСТОН КАМСАМАРАНД? 
Дар марҳилаи кунунӣ муҳимтарин ҳадафи сиёсати иқтисодии Тоҷи- 
кистон иборат аз боло бурдани сатҳи тавлидоту даромади мардум ва аз 
байн бурдани фақру бекорӣ мебошад. Албатта, барои расидан ба ин ҳа- 
дафҳо лозим аст, ки сармоягузориҳои бузург сурат гирад, корхонаҳои 

зиёд дар ҳамаи бахшҳо, бавижа дар бахши тавлидоти моддӣ сахта ша- 
ванд. Ҳамчунон лозим аст, ки сифати "сармояи инсонӣ", яъне сатҳи до- 
нишу тахассуси кормандони ҳамаи бахшҳои иқтисоди кишвар ҷиддан 
боло бурда шавад, яъне садҳо ҳазор нафар мутахасисону кормандони 
моҳир барои кор дар риштаҳои мухталифи иқтисод тарбия шаванд. 
Барои ин мебояд, ки системаи омӯзишу парвариш аз поён то боло ҷиддан 
ислоҳ шавад. Ин кор ҳам маблағҳои зиёдро металабад. 

Каму зиёд кардани молиёт низ дар шароити кишвари фақрзада муш- 
килро ҳал намекунад, агарчи рӯи об баровардани иқтисоди пушти парда 
мумкин аст даромади давлатро ба маротиб бештар созад. 

Аммо иҷрои ин корҳои муҳим дар шароити мавҷуда басо мушкил 
аст, зеро имконоти молии кишвар хеле маҳдуд аст. Ҳукумат тавони онро 
надорад, ки хароҷоти худро аз хисоби будҷа ба маротиб афзоиш диҳад 
ва ҳазинаи сохтмони корхонаҳои зиёдро ба ӯҳда бигирад. Бахши хусусӣ 
низ хеле заиф аст ва багумон аст, ки дар солҳои наздик даст ба сохтани 
пружаҳои бузург занад. Албатта, соҳибкорон метавонанд дар сохтани 
корхонаҳои хурду миёна дар шаҳрҳою деҳоти кишвар саҳми фаъол дошта 
бошанд. Вале дар ин роҳ чанд монеъа вуҷуд дорад. Яке ин ки таъсису 
сабти ном кардани корхонаҳо ва фаъолияти днҳоро сахт мушкил сох- 
тааст. Ин корсаргардониҳои зиёд дорад ва аксаран бидуни ришва додану 
"ҳомӣ" ёфтан ҳал намешавад. 

Дигар ин. ки дар бисёр маворид гурӯҳҳои инҳисорталаб бозорҳоро 
байни худ таксим кардаанд ва ба гуфтаи бисёриҳо, "онҳо намегузоранд. 
ки каси дигаре ба бозор ворид шавад". Ҳатто дар сурати пушти сар кар- 
дани ин монеъаҳо кор осон намешавад. зеро даҳҳо нафар нозирону му- 
фаттишон аз идороту органҳои мухталиф пайиҳам "ташриф меоранд ва 
то "нахӯранд", ором намегузоранд". 

Саввум ин, ки алорағми изҳороти мукуррари ҳукумат дар бораи зару- 
рати рушди корхонаҳои хурду миёна, соҳибкорон аз ҷониби давлат ама- 
лан дастгирию пуштибонӣ намешаванд. Баракс, девонсолорию фасоди 
ҳукуматдорон соҳибкоронро дилсард месозад. 

Ин худдалели он аст, ки қавонини марбута ҳам ноқисанд ва ҳам риоят 
намешаванд. Дар кишвар қонун не, балки "зӯр" ҳоким аст. Бинобар ин, 
лозим аст, ки заминаҳои ҳуқуқии таъсису фаъолияти корхонаҳои тавлидӣ 
ҷиддан ислоҳу такмил шавадва ҳукумат аз мудохилаи беҷо ба фаъолияти 
корхонаҳо даст кашида, озодию мустақилияти онҳоро амалан таъмин 
намояд. Ин боиси беҳтар шудани фазои сармоягузорӣ ва ташвиқи соҳиб- 
корони дохилию хориҷӣ мегардад ва ҳамзамон механизми бозорро фаъол 
месозад. 

Ҳукумат, бинобар маҳдуд будани имконот ва камасар будани сиёсати 
молӣ, умеди худро ба ҷалби сармояи хориҷӣ бастааст. Аммо дарин росто 
низ нукоти мубҳам зиёд аст. Гирифтани карзаҳо аз манобеъи хориҷӣ мат- 
луб нест, зеро дар ҳоли ҳозир қарзи хориҷии Тоҷикистон хеле бештар аз 

будҷаи кишвар аст ва зиёдтар намудани он хатар дорад. Гузашта аз ип, 
муассисоти байналмиллалӣ ва кишварҳои хориҷӣ мумкин аст дар ин ша- 
роит ба додани қарза розӣ пашавалд ва ё таҳти шароити сангии қарз би- 
диҳанд. Ип ба пафъи Тоҷикистон пест. Роҳи дигар, яъне ҷалби сармоягу- 
зории мустақими хориҷӣ беҳтар ба назар мерасад. Вале мушкил ин аст, 
ки фазои сармоягузорӣ дар кишвар чандон мусоид нест. 

Бинобарин, масъалаи мусоид сохтани фазои сармоягузорӣ дар кишвар 
имрӯз яке аз муҳимтарин масоил аст. Ҳамзамон мебояд, ки шеваи коргу- 
зорӣ ва муносибати ҳукумат бо бахши хусусӣ дигаргун шавад. Беҳтар 
он аст, ки як барномаи муфассали рушди иқтисоди кишвар бо ширкати 
намояндагони бахши хусусӣ тарҳрезӣ гардад ва ҳукумати кишвар сиёсат- 
ҳои молию пули худро ба манзури таҳаққуқи ҳадафҳои он барнома 
тадвин ва амалӣ намояд. 


Тоҳири АБДУҶАББОР, 
06 марти 2006 


СИЁСАТҲОИ ТОҶИКИСТОН 


Яке аз вижагиҳои системаи бозор (бозаргонӣ) ин аст, ки рушди иқти- 
сод хислати даврӣ дорад, яъне иқтисоди кишвар баъд аз афзоишу боло- 
равӣ ба ҳолати бӯҳронӣ дучор мешавад. Дар замони рукуд, ки маъмулан, 
аз чанд моҳ то 1,5-2 сол давом мекунад, ҳаҷми тавлидот пойин меояд ва 
шумори бекорон афзоиш меёбад. Сипас оҳиста оҳиста кишвар аз ҳолати 
бӯҳронӣ берун меояд ва иқтисод босуръат афзоиш ёфта, ҳаҷми тавлидоти 
миллӣ ба сатҳи болотар мерасад. Дар ин марҳила, ки 5-6 сол ё бештар 
давом меёбад, бекорӣ кам мешавад, муздҳо зиёд мешаванд ва бозорҳо 
равнақ меёбанд. Вале мушкили дигар пеш меояд: мумкин аст қиматҳо 
кам-кам боло раванд..., то замоне ки дубора замони рукуд оғаз гардад... 
Бинобар ин, ҳамаи давлатҳое, ки ба роҳи сармоядорӣ (иқтисоди бозор) 
пеш мераванд, мекӯшанд, ки бо се мушкили бузург -- рукуди иқтисод, 
бекорӣ ва таваррум - мубориза кунанд. Аз ин ҷост, ки муҳимтарин 
ҳадафҳои сиёсати иқтисодии давлатҳо иборатанд аз: боло бурдани сатҳи 
тавлид, (рушди иқтисод), пойин овардани сатҳи бекорӣ ва таъмин 
намудани суботи қиматҳо дар бозор. 

Зимнан, сиёсати рушду такомули бахшҳои иқтисоди кишвар, густа- 
риши равобити иқтисодии хориҷӣ ва таъодули содироду воридот, суботи 
нархи пули хориҷӣ ва... масоили дигар дар чаҳорчӯби сиёсатҳои иқти- 
соди калон бо дар назардошти манофеъи иқтисоди кишвар ва вазифаҳои 
(дар пеш истода) мубрами рӯз ва дурнамои он матраҳ ва ҳаллу фасл ме- 
шаванд. Муҳимтарин абзорҳо барои ҳалли ин мушкилот ва расидан ба 
ҳадафҳои иқтисоди калон - ин мудохилаи мустақими давлат ба раванд- 

ҳои иқтисодӣ (сиёсати молӣ: афзудани хароҷот ва кам кардани молиёт) 
ва ё ба шеваи ғайримустақим танзим намудани иқтисод (сиёсати пулӣ: 
контроли арзаи пул барои таъсиргузорӣ ба нархҳои баҳра, ташвиқи сар- 
моягузорӣ ё баракс), сиёсати даромадҳо (музди кор) ва сиёсати иқтисоди 
хориҷӣ мебошад. 

Ҳукумати Тоҷикистон, ки роҳи гузор ба иқтисоди бозорро пеш гириф- 
тааст ва бад-ин манзур тайи солҳои ахир як силсила ислоҳоти иқтисодиро 
амалӣ кардааст, дар тадвину амалӣ кардани сиёсатҳои иқтисодӣ муш- 
килоти фаровон дорад. Яке аз вижагиҳои иқтисоди Тоҷикистон ин аст, 
ки дар ин ҷо бӯҳрони иқтисодӣ, афзоиши бекорӣ ва таварруми шадид ва 
тӯлонӣ ҳамзамон сурат гирифт. Ва ин мушкили кишварро мушкилтар 
сохт. Дар ин шароит ҳадафи асосӣ маҳор кардани таварруми саркаш ва 
таъмин намудани суботи қиматҳои бозор буд. Ҳоло ки ин мушкил ҳал 
шуда ва болоравии иқтисод оғоз ёфтааст, ҳадафҳои асосии кишвар - 
афзоиши тавлидоти миллӣ, аз байн бурдани бекорӣ ва боло бурдани сатҳи 
зиндагии мардум мебошад. Ҳукумати Тоҷикистон барои расидан ба ин 
ҳадафҳо зарурати афзудани сармоягузориҳо ва сиёсати ташвиқи сар- 
моягузорон барои эҷоди корхонаҳои тавлидӣ, ба вижа корхонаҳои хурду 
миёна дар манотиқи мухталифи кишварро борҳо эълон намудааст. Вале 
амалӣ кардани он хеле мушкил аст. Нахуст ин ки, будиҷаи кишвар хеле 
маҳдуд аст ва ҳукумат имкони сармоягузориҳои қобили мулоҳиза аз ҳисо- 
би будиҷаро надорад. Бинобар он умеди бештар аввалан, ба ҷалби 
сармояи хориҷӣ баста аст. Дигар ин ки фазои сармоягузорӣ дар кишвар 
ҳанӯз ба андозаи кофӣ мусойид нест ва ин соҳибкорони дохилию хори- 
ҷиро ҷалб намекунад. Саввум ин, ки шеваҳои ғайри мустақими ташвиқи 
сармоягузорӣ аз роҳи амалӣ кардани сиёсати пулу қарза сурат намегирад. 
Сабабаш -- набуди мустақилияти ҳукумати Тоҷикистон, камсалоҳиятии 
он, вобастагии шадиди сиёсию иқтисодӣ аз Русия мебошад. Иллати ин 
падидаи ҷадиду камназир на танҳо фурӯпошии ИШ ва гусаста шудани 
робитаҳои иқтисодии байни корхонаҳо ва нооромиҳои кишвар буд, бал- 
ки ҳамчунон ва шояд бештар он буд, ки дар кишвар роҳи ислоҳоти иқти- 
содиро пеш гирифтанд ва он ҳам бидуни омодагии лозим, кӯр-кӯрона 
тақлидкорона ва ба шеваҳои нодуруст амалӣ мешавад. Вобастагии сиёсию 
иқтисодии Тоҷикистон аз Русия низ таъсири манфӣ дошт: таваррум аз 
он ҷо буд. Гушнаҳо нон мехоҳанд, тоҷикони нав - кӯшиши анбошти сар- 
моя дар кӯтоҳтарин муддатро мекунанд. Музди каму эҳтиёҷоти бисёр 
зиёд -- иштиҳои калон (дар муқоиса ба гузаштаҳо) ва дардисари бештар, 
рукуди таваррумӣ -- ҳамаи ин дар маҷмӯъ ба мушкилоти сиёсатҳои 
Тоҷикистон мушкили дигар зам кардааст. 

Зимнан, равшан аст, ки сиёсат натиҷаи мусбат хоҳад дод, агар он 
дуруст ва бо дарку шинохти дақиқи воқеъиятҳои мавҷуда тадвин шуда 
бошад ва дурустамалӣ шавад. Шарти ин кор донишҳои дуруст дар бораи 
вазъи мавҷуд ва чигунагии вазъи матлуб ва имконоти мавҷуда ва ше- 

ваҳою абзори таҳаққуқи сиёсат аст. Донишу маҳорати баланди корман- 
дони дастгоҳи ҳукумат ва ҳамоҳанг сохтани ҳадафҳо бо соҳибкорон ва 
мардум ва ҷалби онҳо дар тадвину татбиқи он барномаҳо яке аз роҳҳои 
пешрафти сиёсат мебошад. Дар сурати камбуди дониш ва нодуруст муа- 
йян кардани ҳадафҳо ва шеваҳои расидан ба ҳадафҳо натиҷаи мусбат ба 
даст намеояд. Дар баробари ин шадидан лозим аст, ки хатти маш ва 
усулҳои расидан ба ҳадаф (амалӣ кардани хатти маши сиёсӣ) бо дарна- 
зардошти пешомадҳо ва тағйироти баамалоянда мушаххас карда шавад. 
Ба назар мерасад, ки дар ин кор ҳукумати Тоҷикистон чандон муваф- 
фақ нест. Нахустин барномаи рушди иқтисоди кишвар танҳо баъд аз 10- 
1? соли истиқлолияти кишвар тадвин шуд ва он ҳам чандон воқеъбинона 
нест. Пеш аз ҳама дар сиёсатҳои ҳукумати Тоҷикистон мустақилият ва 
шафофият эҳсос намешавад аш 5 ши 
Ислоҳоти иқтисодӣ дар 
Тоҷикистон идома дорад. 
Тахмин мешавад, ки имсол 
низ бархе аз корхонаҳои хур- 
ду бузурги кишвар, аз ҷумла 
корхонаи алюминиум фурӯх- 
та хоҳанд шуд. Ин корхона 
барои иқтисоди кишвар хеле 
муҳим аст. Дар ҳоли ҳозир он 
беш аз 502” содироти Тоҷи- 
кистонро таъмин менамояд. 
Афзун бар ин, чанде пеш Ра- 
иси ҷумҳур ба зарурати кор- 
карди бештари алюминиум ва 
тавлиди маҳсулоти ниҳоӣ аз 
он дар дохили кишвар таъкид карда буд. Бидуни шак, ин андешаи солиму 
дуруст аст, зеро амалӣ кардани он ҳам даромади давлатро ба маротиб 
бештар месозад ва ҳам шумори зиёди мардум бо кор таъмин мешаванд. 
Вале агар ин корхона фурӯхта шавад, нақшаи тавлиди маҳсулоти ниҳоӣ 
аз алюминиум дар дохили кишвар мумкин аст зери суол афтад. Хусусан, 
агар онро яке аз ширкатҳои хориҷӣ соҳибӣ кунад. Чун имкони харидани он 
аз ҷониби шаҳрвандони Тоҷикистон Хеле заъиф аст, метавон гуфт, ки 
соҳиби нави корхона яке аз ширкатҳои Русия, ба эҳтимоли зиёд, ширкати 
"РУСАЛ" хоҳад буд. Усулан, чандон муҳим нест, ки соҳиби ҷадиди кор- 
хона кӣ мешавад, ба шарте ки ғаразҳои сиёсӣ дар миён набошад ва кор- 
хона пурсамар ва мувофиқи манофеъи миллии Тоҷикистон фаъолият 
кунад - ин ба манфиати кор аст. Вале агар гаразҳои сиёсӣ дар миён бошад, 
манофеи миллӣ зери хатар меравад. Ин ки Корхонаи алюминиюм, гӯё ба 
хотири олуда шудани муҳити зист боиси ихтилофоти байни Тоҷикистону 
Узбакистон шудааст, аз ҷумлаи мухолифатҳои кишвари ҳамсоя мебошад. 

Дар сурати фурӯхтани Корхонаи алюми- 
ниюм мумкин аст, соҳиби нави он яке аз 
ширкатҳои Русия, ба эҳтимоли зиёд, шир- 
кати "РУСАЛ" хоҳад буд, ки ин амал ба 
манофеи миллӣ хатари ҷиддӣ дорад. 


Аслан, ба миён овардани ин шеваи муборизаи сиёсӣ аз тарафи ҳукумат- 
дорони Узбакистон бар асари ғаризаҳои сиёсии ҳукумати ин кишвар аст 
ва ин ҳукумати метавонад ҳар лаҳза роҳи дахолатҳояшро дигар кунад. 
Ва чунин ба назар мерасад, ки ҳукумати ин кишвар мехоҳад ба корҳои 
ҳамсояҳо. бавижа Тоҷикистон ба шеваҳои гуногун дахолат кунад ва бо 
ин усул дар сиёсати минтақа нақши худро бештар равшан созад. Зеро 
пас аз суқути Шӯравӣ ҳукумати ин кишвар нақши пештараи худ - "раҳ- 
бари кишварҳои Осиёи Миёна"-ро бохтааст, ки азин ҳолати рухдода як 
миқдор нороҳат аст. | ; 

Бо ин ҳама, агарчи ислоҳоти Тоҷикистон ба шеваҳои бедодгарона ва 
ғоратгарона сурат гирифта ва мегирад, вале натиҷаҳои назаррас ҳосил 
шудааст: унсурҳо иқтисоди бозор ба вуҷуд омадаанд ва механизми он каму 
беш кор мекунанд. 

Муайян кардани сиёсатҳои иқтисодии Тоҷикистон ва чигунагии низо- 
ми иқтисодию иҷтимоии кишвар кори соддае нест. Танҳо чизе, ки бо ит- 
минон метавон гуфт ин аст, ки дар кишвар дигаргуниҳои бунёдӣ сурат 
гирифта ва мегирад, ин аст, ки Ҳукумати кишвар эълон кардааст, ки аз 
низоми сусиёлистӣ даст кашида, роҳи гузор ба иқтисоди бозор. яъне ни- 
зоми сармоядориро пеш гирифтааст ва бад-ин манзур ислоҳоти бунёдии 
иктисодию иҷтимоиро амалӣ мекунад. Ин бад-он маъност, ки давлат аз 
барномарезию танзими иқтисод ва аз идораи кишвар бо шеваҳои амру 
фармондеҳӣ даст кашида, кори танзиму тавзеъи маҳсулоти миллиро ба 
ӯҳдаи бозор вогузор кардааст ё вогузор хоҳад кард. Албатта, ин танҳо 
хоси Тоҷикистон нест. Қариб ҳамаи кишварҳои сусиёлистии пешин чунин 
роҳро пеш гирифтаанд. Аммо натоиҷи кор дар ин кишварҳо яксон нест. 
Дар кишварҳои соҳили Балтик ва бархе мамолики дигари аврупойӣ 
дастовардҳои чашмгире ҳосил шудааст: механизми бозор кор мекунад, 
иқтисод хуб пешрафт мекунад, даромадҳо ва сатҳи зиндагии мардум хеле 
боло рафтааст. 

Аммо дар Тоҷикистон аҳвол ба гунаи дигар аст. Дар ин ҷо агарчи 
бештари корхонаҳою муассисот хусусӣ шудаанд ва баъзе унсурҳои бозор 
хусусан дар бахши тиҷорат ба вуҷуд омадааст. вале бозор ҳанӯз вазоифи 
худро иҷро намекунад, яъне масъалаи чи навъ колоҳо, чигуна ва барои 
киҳо тавлид карданро бозор таъйин намекунад. Дар ин масойил ҳанӯз 
ҳукумат тасмим мегирад ва мекӯшад, ки ба мисли гузаштаҳо ҳама зери 
фармону таҳти "раҳбарии хирадмандонаи" ҳукуматдорон кору зиндагӣ 
кунанд. Яъне ҳукумат ҳанӯз аз амру фармондеҳӣ даст накашидааст. 


Х 


УД! 


Тоҳири АБДУҶАББОР, 
17 марти 2006 


БА КУҶО МЕРАВЕМ? 


Беш аз садсол аст, ки халқи тоҷик давраи таҳаввулотро аз сар мегуза- 
ронад. Андешаҳои тоза ва кӯшишҳои берун шудан аз қайду бандҳои ҷо- 
меаи суннатӣ ва гузаштан ба низоми сармоядорӣ ҳанӯз дар охирҳои садаи 
19 ва ибтидои садаи 20 рӯнамо шуда буданд. Вале бо омадани болше- 
викон роҳу равиш ва самти ҳаракат тағйир ёфт. Дар кишвар роҳи сохта- 
ни ҷомеаи коммунистиро пеш гирифтандва 70 сол "таҳти раҳбарии хирад- 
мандонаи ҲК ва давлати Шӯравӣ" мо ба ин роҳ рафтем, дурусттараш 
моро ба ин роҳ бурданд. Дар ниҳоят, ҳукуматдорон, яъне коммунистҳо 
аз сохтмони коммунизм даст кашиданд ва роҳи гузор ба иқтисоди бо- 
зорро пеш гирифтанд. Ҳоло ҳукуматдорони мо, ки асосан иборат аз ҳа- 
мон коммунистони замони Шӯравӣ мебошанд, моро ба сӯи ҷомеаи сар- 
моядорӣ мебаранд. Яъне МАаВҲадаи гузариш ҳанӯз ҳам идома дорад. 

Албатта, ин роҳи то- 
зае нест. Кишварҳои пеш- 
рафта онро чандсад сол 
пештар аз мо тай карда. 
буданд. Вале раванди гу- . 
зори мо ба низоми ҷадид 
дар шароити дигаре сурат ... 
мегирад. Бинобар ин, он 
вижагиҳои худро дорад. 
Дар кишварҳои Ғарб гу- 
зор аз низоми феодалӣ ба 
низоми сармоядорӣ муд- 
дати хеле зиёдро дарбар 
гирифт. Дарон ҷо ҳам ра- 
ванди анбошти сармоя 
тӯлонӣ буд ва ҳам эъмори ҷомеаи санъатӣ. Дар Тоҷикистон ва дигар 
кишварҳои Шӯравии пешин мекӯшанд, ки ин роҳро дар муддати ба маро- 
тиб кӯтоҳтар тай кунанд. Бинобар ин, мардуми мо гирифтори мушкилоти 
иқтисодию фишорҳои рӯҳии бештар мебошанд. 

Дар Ғарб тахриби ҷомеаи суннатӣ ва гузор ба ҷомеаи санъатӣ ҳам- 
замон бо инқилобҳои илмию тахникӣ ва таҳаввулоти амиқ дар идеоложӣ 
ва ҷаҳонбинии мардум сурат мегирифт. Озодии андешаю баён ва ковишу 
навовариҳо бештар мешуданд. Сатҳи донишу тахассуси ҷомеа торафт 
баландтар мешуд ва мардум ба таҳаввулоту шароити ҷадиди фаъоли- 
ятҳои иқтисодӣ бештару бештар омода мешуданд. Ҳамзамон бо пешраф- 


Дар Душанбе ва шаҳрҳои дигар манзилҳои му- 
ҷалале бунёд шудааст, ки соҳибони онҳо акса- 
ран масъулони ҳукумат ва ё шахсони наздик 
ба онҳоянд. Вале манбаи даромади молии ин 
одамон хеле машкук аст. 

ти илму техника самарабахшии кор боло мерафт, сармояи зиёд анбошта 
мешуд, корхонаҳои санъатии тоза ба тоза ва бузургтару пурсамартар 
сохта мешудандва дигаргуниҳои ҷиддӣ дар сиёсату идеолужии кишварҳо 
рӯнамо мешуданд ва муносиботи иқтисодию иҷтимоӣ ва фазои ҳуқуқию 
маънавии ҷомеа таҳаввул мекард. Рӯиҳамрафта. ин марҳалаи гузор 
муддати 200-300 солро дар бар гирифт. 

Аммо дар Тоҷикистон бештари мардуми мо ба шароити иқтисоди бозор 
омода набуданд. Сатҳи донишу тахассуси онҳо низ ҷавобгӯи муқтазиёти 
замон нест. Озодии андешаю баён ва раҳоӣ аз таасубҳою қайду бандҳои 
ҷомеаи суннатӣ низ ҳанӯз танҳо орзӯи равшанфикрон аст. 

Дар Тоҷикистон ва дигар кишварҳои Шӯравии пешин ҳамон ра- 
вандҳо, ҳамин дигаргуниҳо сурат мегиранд, ба ин тафовут, ки аввалан, 
ин равандҳо дар муддати басо кӯтоҳтар сурат мегиранд; дуввум, шаро- 
ити таърихию сиёсӣ дигар аст. Ҳоло раванди ташаккулёбии бозори ҷаҳо- 
нӣ ва иқтисоди воҳиди ҷаҳон бо суръат ҷараён дорад. Марзҳои кишварҳо 
то рафт шаффофтару бозтар мешаванд ва дигар наметавонанд садди 
роҳи воридоту содироти колоҳо, сармоя, нирӯи кор ва ба вижа иттилоот 
бошанд. Севвум, эҳтиёҷот дигар аст, яъне хеле бештар аз гузаштаҳо аст, 
яъне барои таъсиси корхонаҳои санъатӣ сармояи бештар ва техноложии 
муосир лозим аст, то фаъолияти он пурсамар бошад. Чаҳорум, эҳтиёҷоти 
мардум ва таркиби тақозою масрафи онҳо ба маротиб бештар аз имко- 
ноти онҳо аст. Аз як сӯ, сатҳи даромаду имконоти молии онҳо маҳдуд 
аст, вале аз сӯи дигар, дар натиҷаи таъсири сатҳи болою таркиби мута- 
наввеъи масраф дар кишварҳои пешрафта ва таблиғоти густардаи онҳо 
аз тариқи васоити ахбори дастаҷамъӣ ("демонстрационньчй эффект"), 
онҳо низ мехоҳанд, ки ҳамаи он колоҳо ва амволи кишварҳои пешрафтаро 
дошта бошанд. Яъне хоҳишҳои мардуми ин кишварҳо бо имконоти воқе- 
ъии онҳо созгор нест: Имконоти маҳдуди иқтисодӣ дар шароити як 
кишвари ақибмонда аз як тараф ва майли масраф ва зиндагӣ кардан ба 
мисли кишварҳои пешрафта аз ҷониби дигар. чигунагии мушкилоти ин 
кишварҳоро таъйин мекунад. Яъне мушкил ин аст, ки ин кишварҳо пас- 
мондаанд, вале мехоҳанд ҳаҷму таркиби масрафи кишварҳои пешрафтаро 
дошта бошанд. Зеро эҳтиёҷоти марфӯъношуда, тақозои мавқуф гузош- 
ташуда хеле зиёд аст. Яъне "гушна" мебошандва мехоҳанд ҳар чи зудтар 
"сер" шаванд, ҳар чи зудтар сармояи зиёд биандӯзанд, ҳар чи зудтар 
санъатӣ шаванд, ҳар чи зудтар хонаҳои муҷаллалу муҷаҳҳаз бо тамоми 
анвоъи васоили тахникию майишӣ, мошинҳои гуногуну ком-пютару 
соткаю... дошта бошанд. Вале равшан аст, ки бароварда сохтани ин ҳама 
хоҳишҳои бепоён фақат бо меҳнати ҳалол муяссар намешавад. Бинобар 
ин, барои расидан ба ин ҳадафҳо даст ба аъмоли ношоиста мезананд ва 
бархе аз ҳеҷ гуна пастию палидиҳо ва фиребу найранг ва ҳатто ҷиноят- 
корӣ ҳазар намекунанд. Дар ҷомеа ҷоҳталабию дурӯғу риёкорӣ, фасоди 
ахлоқию таназзули маънавӣ, бемаърифатию бефарҳангӣ густариш 

меёбад, арзишҳои ақлоқию инсонӣ беқадр мешаванд. Фароянди чунин 
рафтор инҳитоти ҷамеаю давлат аст. 

Гуфтаанд, ки дар (зери ин гунбади кабуд, дар дунёи бемаънии одамон, 
дунёи бӯқаламун) дар ин дунёи пуршарру шӯр ҳеҷ чизи тозае нест. Ҳама 
чизи тоза нусхаи падидаи фаромӯшшуда аст, такрори гузаштаҳост. Фа- 
қат, дар шароити нав обу ранги тозае доранд. Ҳамон талошҳои мазбӯҳона 
аз баҳри қонеъ сохтани нафси амора. ҳамон озмандиҳо, ҳамон шарру 
шӯру тапиданҳою давиданҳои бемаънию хастакунанда, ҳамон равандҳои 
сиёсию иҷтимоӣ ва иқтисодӣ. Ҳамон ихтилофоту ҳамон карию кӯриҳо, 
ҳамон якдигарнофаҳмию носозгориҳо. Ҳамон масеҳосифатию ворас- 
тагии афроди маъдуду ҷаҳолати бепоёну ғуломсифатии тӯдаҳо, ҳамон 
созандагию ҳамон худкушиҳо, ҳамон зодану мурданҳо... 

Дар ин дунё ҳама чиз гузарон аст, ҳама чиз ҳамвора дар ҳоли тағйиру 
таҳаввул аст, ҳама чиз фанопазиру нестшаванда аст, ҳеч чизи истою усту- 
вор ва ҷовид нест. Вале дар ин сарзамин дар тӯли садаҳо сукути нисбӣ 
хукмфармо буд. Ҷомеъа ба монанди мурдобе буд, ки аз ҳама гуна пеш- 
рафту таҳаввул ба дур аст. 


Гурӯҳе аз ширкаткунандагон дар маросими ёдбуди устод Тоҳири 
Абдуҷаббор, Душанбе, 25 апрели соли 2009. 


374 


Тоҳири АБДУҶАББОР, 
| 23.04.06. 


РАВШАНФИКРОН ВА ИДЕОЛОГИЯ 
"Ҷуръати донистанро дошта бош" 


Дар ии сарзамин тайи садаҳои зиёд тасаллути сиёсии 
ақвоми бегона, режимҳои истибдодӣ ва идеологияи 
бандагӣ ҳукмфармо будааст ва ин амр боиси гусаста 
шудапи равапди пешрафти ҷомеъа гардидааст. 

Хӯ гирифтан ба тобеъият ва пайомадҳои он. Тавре ки маълум аст, халқи 
тоҷик дар гузашта давлати бузургу тавоно ва сарзамини басо паҳновар 
доштааст ва дар давоми садаҳои зиёд яке аз пешрафтатарин халқҳои 
ҷаҳон будааст ва дар пешрафти тамаддуни башарӣ нақши хеле муҳим 
бозидааст. Дар ин сарзамини бузург мардуми озода ва сарбаланд зиндагӣ 
мекардаанд ва озодагию ҷавонмардӣ ва ростию додгарӣ муҳимтарин 
вижагии ниёкони мо - ориёиҳо будааст. Аз ин рӯ, мардуми ориёиро 
"озодагон", "мардон" ё "озодмардон" мегуфтаанд, ки инро метавон дар 
осори бисёре аз шоирону нависандагони мо низ мушоҳида кард. Барои 
намуна: 

Чу бисёр аз ин достон бигзарад, 
Касе сӯи озодагон нангарад. 
(Фирдавсӣ). 

Ваё: 

Туркон ба пеши мардон, з-ин пеш дар Хуросон, 

Буданд хору оҷиз ҳамчун зани сароӣ, 

Имрӯз шарм н-ояд озодазодагонро, 

Карданд ба пеши туркон пушт аз тамаъ дутоӣ. 
(Носири Хусрав). 

Вале дар натиҷаи тасаллути сиёсию идеологии бегонагон, халқи тоҷик 
на танҳо аз ҳукумати миллӣ ва тавони муҳофизати худ аз шарри таҷовуз- 
гарони бегона маҳрум шудааст, ӯ ҳамчунон аз истиқлолияти фикрӣ. аз 
имконоти рушди андешаҳои сиёсию иқтисодӣ ва илму техника низ ба 
дур мондааст. Мардум маҷоли онро надоштаанд, ки ба майлу муроди 
хеш кору зиндагӣ кунанд, дар эҷоди ҳукуматҳо ва умури идораи кишвар 
ширкат намоянд ва дар бораи масоилу падидаҳои сиёсию иҷтимоии 
ҷомеа ба таври васеъ ковиш ва андешаю баҳс кунанд. Режимҳои салта- 
натию тоталитарӣ ва ҳокимони фурӯмояю мустабид, бо истифода аз зӯр 
ва мубаллиғони зархаридшон, рӯҳияи ғуломиро талқин кардаанд, то 
мардумро дар зери фармони худ нигаҳ доранд. Дар кишвар озодии 
андешаю баён аз байн бурда шуда, як фазои тираву тор, як истибдоди 
идеологӣ ҳукмфармо гардидааст. Дар натиҷа, мардум рӯҳияи озодагию 

озодандеширо аз даст дада, аз асли худ дур шудаанд ва ба фармонбардорию 
бандагӣ хӯ гирифтаанд. Раванди табиии рушду такомули ҷомеъа гусаста 
шудааст ва он аз худравию худсозӣ ва навоварӣ боз мондааст. Зеро рушди 
маънавӣ ва пешрафти фарҳанги ҷомеъа танҳо дар шароити озодии сиёсӣ 
имконпазир аст, на дар шароити режимҳои истеъморию истибдодӣ. Аз 
ин ҷост, ки бештари дигаргуниҳои сиёсию идеологӣ ва иҷтимоию 
иқтисодие, ки дар ин сарзамин то ин замон ба вуқӯъ пайвастааст, натиҷаи 
рушду такомули дарунии ҷомеаи мо набудаанд. Он ҳама назму низом ва 
расму ойинҳо дар ин сарзамин нарӯидаанд, аз даруни ҷомеъаи мо сар 
назадаанд ва парвариш наёфтаанд. Он ҳама дигаргуниҳо аксаран бидуни 
иродаю ихтиёри мардуми мо сурат гирифтаанд ва натиҷаи ҷабран таҳмил 
кардани иродаи бегонагон будаанд. 

Дар воқеъ, тавре ки маълум аст, ислом на дини падарони мост ва на 
мо ба ихтиёри худ онро қабул кардаем. Пеш аз ислом дар сарзамини 
паҳновари мо ойини зардуштӣ роиҷ будааст, ки бахше аз мардуми Ирону 
Ҳинд имрӯз ҳам аз он пайравӣ мекунанд. Дар миёни мардуми мо низ 
баъзе аз унсурҳои он ҳанӯз ҳам бокист. Дар садаи 3 мелодӣ ва садаҳои 
баъдӣ ойинҳои Монию Маздак ва будоию масеҳӣ низ дар миёни мардуми 
мо интишор ёфтааст. Тозиён пас аз забт кардани сарзамини мо кӯшидаанд, 
ки ҳамаи ин оинҳоро аз миён бардоранд ва ба ҷои онҳо дини исломро бо 
зӯри шамшеру табар ба сари мардуми мо бор кунанд, то ин ки халқи мо- 
ро то абад тобеъи худгардонанд. Ҳокимони тангназару фурӯмоя ва мута- 
асиби даврони баъдӣ (турку муғулу манғит) низ дар ин кор басо кӯшиш 
ба харҷ додаанд. 

Тавре ки маълум аст, пизоми пӯсидаи феодалшо ҳукуматҳои муста- 
бидро, ки то аввалҳои садаи 20 дар сарзамини мо ҳукмрон буд, мо аз байн 
пабурдаем. Ип корро русҳо апҷом доданд. Ҳамчунон низоми сармоядорӣ 
натиҷаи рушду такомули равандҳои иқтисодию иҷтимоии халқи тоҷик 
набуд. Унсурҳои низоми сармоядориро дар охирҳои садаи 19 ва аввалҳои 
садаи 20 русҳо ба Осиёи Миёна оварданд ва болшивикон онро якҷо бо 
феодализми пӯсидаи ин сарзамин бо зӯр аз байн бурданд. Андешаҳою 
мафоҳими сиёсӣ, аз қабили ҳуқукҳои инсон ва шаҳрванд, баробарӣ. 
ҳукумати қонун, низоми мардумсалорӣ, муносиботи нави иҷтимоию 
иқтисодӣ, низоми навини омӯзишу парвариш ва ғайра, ки хоси низоми 
сармоядорӣ аст ва дар ин авохир ба забону фарҳанги мо ворид шуданд, 
низ маҳсули рушди худи ин ҷомеа набуданд. 

Низоми сотсиалистиро ҳам дар кишвари худ мо насохтаем. Ин русҳо 
буданд, ки баъд аз инқилоби соли 1917 бо зӯри силоҳ низоми кӯҳнаро аз 
байн бурдандва ба ҷои он низоми сотсиалистиро дар Русия ва дар Осиёи 
Марказӣ барпо карданд ва таи даҳсолаҳои баъдӣ идеологияи кумунис- 
тию низоми, ба истилоҳ сотсиалистиро пойдор нигаҳ доштанд. 

Сиёсати бозсозии сотсиализмро ҳам на мо, балки худи русҳо "аз боло" 
оғоз карданд. Дар Тоҷикистон (ва дар маҷмӯъ дар ОМ) онро ба мисли 

ҳамаи дигар сиёсатҳои Маскав "маъқул" шумурда, зоҳиран пуштибонӣ 
карданд, вале дар амал дигаргунии чашмгире рӯнамо нашуд. Дар солҳои 
1985-91 донишмандону сиёсатмдорони Русия, Укроин ва ҷумҳуриҳои наз- 
ди Болтику Қофқоз тайи мақолоту баёнияҳои худ аз минбарҳои пасту 
баланд, аз ҷумла аз минбари Анҷуманҳои намояндагони халқҳои ИҶШС 
(Иттиҳоди Ҷамоҳири Шӯравии Сусиёлистӣ - баргирифта аз русӣ ИҶШС 
- Союз Советских Социалистических Республик), иштибоҳоту нуқсонҳои 
низоми мавҷуда ва сиёсатҳои ғалати ҲКИШ (Ҳизби Кумунисти Иттиҳоди 
Шӯравӣ - баргирифта аз русӣ ҲКИШ - Коммунистическая Партия Совет- 
ского Союза) ва ҳукуматро ошкор ва сахт танқид карданд. Дар рӯзно- 
маҳою маҷаллаҳо ва родиёю тилвизиони Русия ; 
ва дигарҷумҳуриҳои бахши Аврупоии Иттиҳоди 
Шӯравӣ (ИШ) даҳҳо ва садҳо мақолоту гуфтор- 
ҳои ҷиддӣ нашру пахш шуданд, ки тамоми мар- 
думи Шӯравиро ба ҳаяҷон оварданд. Номи чу- 
нин шахсиятҳои илмию сиёсӣ ба мисли Сабчаку 
Попов, Сахарову Яковлев, Шмелёву Афанасев, 
Нуйкину Евтушенко, Горбачеву ЁЕльцин.... ва 
даҳҳою садҳо олиму сиёсатмадори дигар ба сари 
забонҳо афтод. 

Вале таи ин давра аз ҷониби мақомоти расмии 
Тоҷикистон ва афроди вобастаи онҳо садое ба- 
ланд нашуд. Агарчи мушкилоту масоили мо кам- 
тар аз Русия ва ё дигар ҷумҳуриҳо набуданд, ягон 
мақолае ё баёнияи ҷиддие дар бораи нуқсонҳою 
иштибоҳоти сиёсати ҲКИШ ва ҳукуматдорони 
марказию маҳаллӣ, дар бораи назария ва ама- 
лияи сотсиализм дар ИҶШС ва бавижа дар Тоҷи- 
кистон, ба табъ нарасид. Намояндагони Тоҷи- 
кистон дар анҷуманҳои халқҳои ИҶШС ҳамчу- 
нон хомӯш буданд. Агарчи мо Фарҳангистони 
улум, даҳҳо донишгоҳҳо ва садҳо нафар олимо- Ин тандис таҷассуми" 
ну омӯзгорон доштем, таи 60-70 соли гузашта | хеле рӯшани сиёсати 
ягон мақола ё рисолаи ҷиддӣ дар бораи норасои- | ХУКумати Шӯравист. 
ҳои назарияи сотсиализм ва раванди сохтмони он дар кишвар навишта 
нашуд. Ҳар чизе, ки навишта ва гуфта шуд, асосан аз "маъқул" донистану 
"пуштибонӣ" кардани сиёсатҳои раҳбарони ҳизбу давлат ва мадҳу санои 
онҳо иборат буд. Гӯё дар ин сарзамин ба ақли солим қаҳтӣ омада буд. 
Агарчи ҳама чиз аён буд, вале арзёбию баён нашуд. Албатта, ақлҳои со- 
лим, ашхоси бомаърифату рашандил дар миёни мардуми мо ва ҳатто 
дар ҲКИШВвВа ҳукумати кишвар кам набуданд. Вале назму низом ва сиё- 
сати ҲКИШ багунае буд, ки аз тарси ҷон касе лаб во намекард. Нахуст, 
ин ки Тоҷикистон, агарчи ба монанди ҷумҳуриҳои дигари Иттиҳоди 

Шӯравӣ расман (яъне аз рӯи қонун) давлат эълон шуда буд ва Қонуни 
Асосию парчами миллию ҳукумату дигар нишонҳои як давлатро дошт. 
вале дар воқеъият на давлат буду на ҷумҳурӣ. Он на ҳукумате дошту на 
ихтёроте. Тоҷикистон дарвоқеъ мустамликаи Русия буд ва ба монанди 
дигар вилоятҳои Русия аз Маскав идора мешуд. "Раҳбарон"-и ҲК Тоҷи- 
кистон ва идораҳою вазоратхонаҳои ба ном ҳукумати Тоҷикистон ҳама 
дастнишондаҳои Маскав буданд ва танҳо амру фармонҳо ва нақшаҳои 
Маскавро иҷро мекарданд. Онҳоро аз боло то пойин аз Маскав таъйин 
мекарданд ва аз Маскав барканор мекарданд. Ҳар касеро. ки дар иҷрои 
фармонҳои ҳукуматдорони Русия сустӣ мекард. базудӣ ҷазо медоданд. 
Халќитоҷик дар-таъйин ё барканор кардани "раҳбарон" нақшею таъсире 
надошт. Пас аз қатлиомҳои солҳои 20 ва "чистка"-ҳои (поккориҳои) паё- 
пайи даҳсолаҳои баъдӣ, ҳамагон дарёфта буданд, ки "агар ҷони солим 
хоҳӣ, ба ҷуз аз мадҳу санои ҲКИШ ва Ҳукумати Шӯравӣ ҳеҷ магӯ". Он- 
ҳое, ки ҳатто каме интиқод ё эътироз мекарданд, тамғаи "унсури буржу- 
азӣ", "душмани халқ", "миллатчӣ", "зиддисоветӣ", "антипартийньІ" ва... 
ба пешонаашон мезаданд. Сипас ё мекуштанд, ё зиндонаш мекарданд, ё 
якҷо бо хонаводааш ва хешу табораш ба Сибир бадарға мекарданд, ё 
ҳадди ақал аз вазифа барканор мекарданд. Аммо узви ҲКИШ шудан ва 
пайваста садоқат)ў вафодории худро бамақомоти ҳизбу давлати Шӯравӣ 
нишон додан ва таърифу тамҷиди онҳоро кардан -- роҳи асосӣ ва шарти 
муҳимми расидан ба мақому мансаб, соҳиб шудан ба "ҷойҳои гарм"у "нони 
равғанӣ" ва роҳи осони ришва гирифтану дуздӣ кардан ва мол андӯхтану 
"мӯҳтарам" шудан буд. Аз ин рӯ, бисёр касон узви ҳизб мешуданд, то аз 
неъматҳою имтиёзот истифода кунанд. Онҳо ҳатто то зинаҳои болои 
мақомоти ҳизбу давлат роҳ меёфтанд, агарчи аз марксизму назарияи 
сотсиализм огоҳие надоштанд. 

Раҳбарони ҲК марксизмро ба як догма, ба як навъ мазҳаб табдил дода 
буданд ва ба монанди дигар мазҳабҳо, чуну чаро кардану шакк овардан 
ва баҳс карданро намепазируфтанд. Онҳо танҳо бовару итоат кардан ва 
имон овардану мадҳу сано гуфтанро мехостанд. Табиист, ки дар чунин 
шароит, дар ҷое ки ҳақиқатпарастию ростгӯӣ "гуноҳ" асту, фармон- 
бардории кӯр-кӯронаю хушомадгӯӣ - ҳусн аст, дар миёни зердастон, дар 
ҷомеъа хӯю рафтори ғуломона пайдо ва густариш меёбад. Байни гуфтору 
кирдор ва андешаю баён фосила эҷод мешавад ва дурӯғу риёкорӣ сиккаи 
роиҷ мегардад. Бисёр дидаем, ки як корманди боҳушу огоҳ дар сӯҳбатҳои 
хусусӣ гуфтори пучу бемаънии раҳбарони ҳизб ва ё руасои идораҳою 
муассисаҳоро сахт танқид мекард, онҳоро бемағзу аблаҳу... мехонд, вале 
дар ҷаласаҳо онҳоро таърифу тавсиф мекард. Зарбулмасали русии "ТЬ 
начальник -- я дурак; я начальник - тЬІ дурак" ("Ту раис - ман аблаҳ; ман 
раис - ту аблаҳ") ҳукми қонунро дошт. Чун аксари раҳбарону кор- 
мандони муассисоти илмию донишгоҳҳои Тоҷикистон низ узви ҲКИШ 
буданд ва аз дасти он мансабу ҳуқуқ мегирифтанд, чорае надоштанд. 

ҷуз ин ки сиёсату фармонҳои ҲКИШ-ро "маъқул" дониста, онро "сармаш- 
қи кори худ" қарор диҳанд, ҳатто агар бидонанд, ки ғалат аст. Албатта 
чунин ҳолат равони одамро тахриб мекунад ва шахсияти касро мекушад. 
Вале дар чунин шароит, мардум офияти худ ва хайри хонаводаи худро 
"дар карию кӯрию гунгӣ" медиданд. Охир, ба гуфтаи нависандаи маъруфи 
Туркия Азиз Несин, "ҳар кас зану фарзанд дорад ва агар аз худ гузарад 
ҳам, наметавонад аз хайри зану бачааш бигзарад". Илова бар ин, бисёре 
аз онҳо тоҷик набуданд ва ё тоҷиконе будад, ки аз фарҳангу арзишҳои 
миллии мо дур шуда. комилан дар хидмати Маскав қарор гирифта бу- 
данд. Бо дарназардошти нукоти дар боло баёншуда ва ҳам адами истиқ- 
лолияти сиёсию фикрии мардуми тоҷик, ҳолати нӯкаронаи раҳбарони 
Тоҷикистон, сатҳи пойини маърифати сиёсии ҷомеъа, зердасту ночор 
будан ва хӯи бардагӣ доштани бештари мардум, мушкил нест бифаҳмем, 
ки чаро бо вуҷуди он ҳама мушкилоту масоил аз арбобони ҳизбу давлат 
ва аз "интеллигенсия"-и Тоҷикистон садое, эътирозе баланд нашуд. 

Ин худ нишону далели равшани он буд, ки дар ин сарзамин, на танҳо 
тӯдаҳои мардум огоҳу озод нестанд, балки "раҳбарони" ба истилоҳ дав- 
лати Тоҷикистон низ ихтиёре надоранд ва дар мақоми нӯкарони "Марказ" 
ҳастанд. - ӯан 

Ин буд, ки ман бори нахуст дар моҳи июни соли 1989 таи номае ба 
дабири авали КМ ҲК Тоҷикистон ва сипас дар мақолае, ки дар рӯзномаи 
"Комсомолец Таджикистана" чоп шуд, пешниҳод кардам, ки дар Тоҷи- 
кистон пости (мақоми) президенти кишвар таъсис шавад ва он, президент, 
аз ҷониби тамоми мардуми Тоҷикистон интихоб гардад. Мурод аз ин 
пеишиҳод - шикастани махапизми тобеъияти раҳбаропи Тоҷикистои аз 
Маскав ва ба даст овардапи озодшо ихтиёроти бештар барои онҳо ва 
кишвар буд. Чун президент - баландтарин мақом дар системаи идории 
як кишвар аст, интихоби он аз тарафи мардум аз нигоҳи ҳуқуқӣ ин маь- 
норо дорад, ки Тоҷикистон як давлати соҳибихтиёр аст ва раҳбарони он 
ҳаққи ҳукумат карданро аз мардуми Тоҷикистон ба даст меоранд, на аз 
Маскавва дар назди мардуми худ масъулият дорад, на дар пеши Маскав. 
Албатта, ман медонистам, ки ҳатто президенти Тоҷикистон ҳам сад дар 
сад соҳибихтиёр нахоҳад шуд ва лагоми он ҳам дар дасти Маскав хоҳад 
буд, чуноне ки ҳатто баъд аз барҳам хӯрдани ИШ президентҳои Тоҷи- 
кистон, ба монанди котибони обкомҳои собиқ. барои "салому таъзим 
кардан" ба Маскав мерафтанд. Вале умед буд. ки ҳукумати Тоҷикистон 
боҷуръаттар ва бештар аз пеш дар ғами мардуми худ хоҳанд шуд. Афсӯс. 
ки он замон раҳбарони Тоҷикистон ин ва чандин пешниҳодҳои баъдии 
ману дигар равшанфикрони тоҷикро напазируфтанд... 

Котиби аввали КМ ҲК Тоҷикистон дар посух ба ман гуфт, ки "ин 
кор ношуданӣ аст. Имрӯз интихоби ҳатто як раиси колхоз ё ноҳия бе 
ҷанҷолу кашмакаш намегузарад. Ту хаёл мекунӣ, ки интихоби презитенти 
кишвар кори осон аст”". Ман аз рӯи мантиқ ҳарф мезадам - ӯ аз рӯи 

вақеъиятҳо. Ӯ холати кишварро ва чигунагии хӯю хислати атрофиёнаш, 
бозиҳои пуштипардагии гурӯҳҳои қудратталаби дохили ҳизби кумунист 
ва сатҳи пойини огаҳии мардумро хуб медонист ва дуруст арзёбӣ мекард. 
Ман, ки аз он вижсагиҳо, аз ихтилофоти дохили ҳизбу ҳукумат огоҳ на- 
будам, фикр мекардам, ки мардуми мо хеле огоҳу бомаърифатанд ва беҳ- 
тар аз онанд, ки ӯ мегӯяд. Гузашта аз ин, ман бовар доштам, ки ҳарфи 
мантиқию дурустро ҳамагон мепазиранд ва бояд бипазиранд, ҳатто агар 
ба судашон набошад. Дарвоқеъ, ҳамаи онҳое, ки ман мешинохтам (асосан 
ахли илму адаб, кормандони фарҳангистони улум, донишгоҳҳо, мат- 
буот...), мардуми огоҳу рашанфикр ва ғамхори халку Ватани худ буданд 
ва бар хилофи ҳукуматдорону ҳукуматталабон, хеҷ гуна ғарази шахсӣ 
надоштанд. Бино бар ин, далели ӯ. ба назари ман, чандон қонеъкунанда 
набуд. Гузашта аз ин, ӯ ҳеч нагуфт, ки худи андеша дар бораи президенти 
Тоҷикистон, усулан дуруст аст ё не. Агар ӯ воқеъиятро таъйид мекард 
ва мегуфт, ки "дарвоқеъ ҳам, ҳуқуқҳои халқи тоҷик риоят намешавад, 
забону фарҳанги мо зери по шудааст ва мардуми мо ҳақ доранд, ки дар 
Ватани худ. дар хонаи худ мисли инсон зиндагӣ кунанд ва забону фар- 
ҳанги худро ҳимоят кунанд. Ва интихоби президенти Тоҷикистон, шояд, 
яке аз роҳҳои ҳалли ин мушкилот бошад... Вале ҳанӯз замони ин кор на- 
расидааст...", шояд сӯҳбати мо ранги дигар мегирифт... ќ 

Ба ҳар сурат, дар ҳоле ки раҳбарони ҳизби кумунисту ҳукумати ҷум- 
ҳуриҳои дигари ИШ (барои намуна, ҷумҳуриҳои назди Болтика ва ҳатто 
Ӯзбакистон) аз ҳаққу ҳуқуқи мардуми худ ошкоро пуштибонӣ карданд, 
раҳбарони ҲК ва ҳукумати Тоҷикистон таи солҳои баъдӣ (1990 ва 1991) 
ҳам аз ҳаққу ҳуқуқи халқи тоҷик ошкоро пуштибонӣ накарданд. Ҳадди 
ақал як бор, барои таскини дил, пагуфтапд, ки "эй, рафиқон! Ин ҷо Тоҷи- 
кистон аст ва тоҷикон ҳақ доранд, ки дар хопаи худ мисли тоҷик зипдагӣ 
купанд". Агар Маҳкамов чунин мегуфт, тавре ки ман чанд бор ба ёрони 
худ гуфта будам, мо омода будем, ки ӯро ба сари худ бардорем. Зеро дар 
он замон ягона масъалаи муҳим - мавзӯъи соҳибихтиёрии халқи тоҷик 
буд ва бахше ҷонибдори он буданд ва бахше (асосан раҳбарони ҳизбу 
ҳукумати Тоҷикистон) - зид. Ва ин танҳо чизе буд, ки бештари равшан- 
фикрони тоҷикро мухолифи сиёсати ҲК ва ҳукумати кишвар, аз ҷумла 
ШО, ки ҳама аз кумунистон иборат буд, сохта буд. Гуфтаи Маҳкамов, 
дар бораи ин ки сатҳи маърифати сиёсии мардум поин аст ва аз ин рӯ ми- 
ёни навоҳию манотиқи кишвар ихтилоф бештар аст, то иттиҳод - воқеъ- 
бинона ва дуруст буд. Инро рӯйдодҳои баъдӣ низ исбот карданд. Вале, 
ба ҳар сурат, ба назари ман, мухолифати ҲК ва хукумати Тоҷикистон 
барои эҷоди давлати миллии Тоҷикистон ва ба таъхир андохтани он, 
иштибоҳ буд. Ман мӯътақидам, ки агар мо давлати миллӣ медоштем, 
агар сари вақт урдуи миллӣ ташкил мешуд ва Кумитаи амният ва Вазора- 
ти кишвар на дар хидмати Маскав, балки сад дар сад дар ихтиёри дав- 
лати Тоҷикистон мебуд, хунрезиҳои моҳи феврали соли 1990, митингҳои 

пурдавом, кандани пайкараи Ленин, ҷанги дохилӣ ва таназзули иқти-сод 
ва маорифу фарҳанги кишвар, ки ҳама натиҷаи тавтеъаҳои душманони 
халқи тоҷик буданд, ҳеҷ гоҳ сурат намегирифт. Агар мо давлати миллӣ 
медоштем, дастикам ҳақиқати он ҳама рӯйдодҳо, сабабҳою омилҳо ва 
тарроҳону амаликунандагони онҳо то ба ҳол пӯшида намемонданд. Агар мо 
ҳукумати миллӣ медоштем, он, аввалан, намегузошт, ки чунин фоҷеъаҳо пеш 
оянд ва ба фарзи маҳол, агар чунин чизе сурат мугирифт, ҳукумати миллӣ 
онро ҳамаҷониба барасӣ мекард ва ба ҷои сӯзондани ҳуҷҷатҳои муҳим дар 
бинои Кумитаи Марказии ҲК ва Кумитаи Амнияти Тоҷикистон дар моҳи 
маи соли 1992, ба ҷои дурӯгбофию пинҳон кардани воқеъиятҳо, ҳақиқати ҳолро 
ба мардум мегуфт ва гунаҳкоронро ба сазои амалашон мерасонд. 
Донишмандон гуфтаанд, ки "ҷони халқе, ки давлати миллии худро надошта 
бошад, ҳамеша дар хатар аст". Таърих гувоҳ аст, ки ин маънӣ сад дар сад 
дуруст аст. . в 

Дар ин миён, танҳо 
бахше аз равшанфикрони 
тоҷик ва созмону ҳизбҳои 
тозабунёд буданд, ки дар 
мақолоту баёнияҳои худ 
сиёсатҳои нодурусти 
ҲКИШ ва беадолатиҳои 
ҳукуматдорон дар Тоҷи- 
кистонро танқид карданд 
ва демокрасию соҳибих- 
тиёрии халқҳоро, аз ҷумла 
халқи тоҷикро талаб ме- 


р 


карданд. Озодихоҳони то- Бозмопдаҳои идгулужии шӯравӣ чи дар Ру- 


ҷик, бавижа Созмони Бан ва чи дар Тоҷикистон барои давлати аз- 

астрафтаашон ҳанӯз ҳам ашки ҳасрат 
Мардумии Растохез умед | мерезанд, вале тааҷубовар ин аст, ки 
доштанд, ки агар дар киш- | тоҷикони ин равия ҳеч гоҳе дар бораи ҳаққу 
вар низоми мардумӣ (мар- | ҳуқуқи мардуми тоҷик ҳарфе намезананд. 
думсолорӣ) мустақар гардад ва ҳукуматро мардум интихоб кунанд, 
ҳукуматдорони Тоҷикистон дар хидмати мардум хоҳанд буд ва аз ҳаққу 
ҳуқуқ, забону фарҳанг ва манофеъи миллии мардуми кишвар пуштибонӣ 
хоҳанд кард. Вале хоҷаҳо ва ғуломакони таҳҷоишон ба синаҳои 
озодихоҳон ханҷар заданд. Таърих такрор мешавад... 

Бад-ин тартиб, дар Тоҷикистон назарияю амалияи сохтмони "сотси- 
ализм" ва фаъолиятҳои ҲКИШ ба таври васеъ баррасию нақд нашуд. 
Гузашта аз он, халқи тоҷик барҳам додани низоми сотсиалистиро ҳам 
талаб накард, чун на танҳо тӯдаҳои васеъи мардум, балки ҳатто кумунис- 
тони мо моҳияти сотсиализмро дуруст намедонистанд ва ҳоло ҳам 
намедонанд. Сотсиализмро болшевикони Русия сохтанд. Кумунистони 
он кишвар, бар асари сиёсати ғалату фасодкорӣ ва амали ғайриодилонаи 

худ, он низомро ба ҳолати бӯҳронӣ расонданд ва худашон ба бозсозии 
сотсиализм шурӯъ карданд. Дар ниҳоят, худашон аз он низом даст 
кашиданд. Халқи тоҷик, ҳамон тавре ки дар сохтмони социализм ихтиёре 
надошт, дар барҳам додани низоми коммунистӣ низ саҳме надорад. Мар- 
думи мо, дурустараш ҳукуматдорони Тоҷикистон, ки зери фармони русҳо 
кӯр-кӯрона ба сӯи "коммунизм" мерафтанд, акнун кӯр-кӯронаю муқалли- 
дона, ба пайравӣ аз русҳо, гӯё аз сотиализм даст кашидаанд. 

Ҳамин гуна, халқи тоҷик на дар эҷоди давлати ба ном Иттиҳоди Шӯ- 
равӣ ихтиёре дошт ва на дар кори барҳам додани он. Он давлате, ки ба 
номи Иттиҳоди Ҷумҳуриҳои Шуравии Сотсиалистӣ (ИҶШО)вуҷуддошт, 
дар асл на давлати Шӯравӣ буд. на сосиёлистӣ ва дар он ҷо на ҷамоҳире 
буду на иттиҳоде. Дарвоқеъ, он як давлати воҳиди тоталитарӣ буд. Дақиқ- 
тар бигӯем, ҳамон империяи мустамликадории Русия буд, ки дар асри 19 
дар натиҷаи сиёсати таҷовузгаронаи ҳукумати подшоҳии Русия ва забт 
кардани Осиёи Миёна ва дигар сарзаминҳо сохта шуда буд. Пас аз ба сари 
қудрат расидани болшивикон номашро ИҶШС гузошта буданд. Вале 
моҳияти сиёсати он дигар нашуд. Моҳиятан ИҶШС - ҳамон империяи 
тоталитарии Русия буд ва беш аз пеш озодию истиқлолияти халқҳо ва за- 
бону фарҳанги онҳоро зери по мекард... Он ҳамчунон давлати ғайри қо- 
нунӣ буд, зеро Созишномаи соли 1922 дар бораи сохтани ИҶШС на бо хоҳишу 
розигии миллатҳо, балки зери фишору таҳдиди сарони давлати Русия 
тавассути чанд нафар "намояндагони Ҷумҳуриҳои Шӯравӣ" имзош уда буд. 
Ин воқеъиятҳоеанд, ки онҳоро дар Ғ арбу Шарқ ҳама медонанд ва таи 
солҳои ахир донишмандону сиёсатмардони Русия, аз ҷумла дониш- 
мандони маъруфи таърих, иқтисод ва сиёсати он кишвар Ю.Н.Афанасев, 
Г.Х.Попов, А.Н.Яковлев, Р.Медведев. А.Арбатов, О.Латситс. Э.Паин ва 
дигарон низ борҳо эътироф кардаанд. Махз сиёсати азаматталабонаю 
бузургманишонаи Русия, кӯшишҳои раҳбарони он дар ҷиҳати русисозии 
халқҳои ғайрирус ва питибоҳоту беадолатиҳои ҳизби коммунист ва давла- 
ти Шӯравӣ боиси авҷ гирифтани ҳаракатҳои миллӣ-озодихоҳӣ гардид, ки 
он оқибат ба фурӯпошии Империя анҷомид. Фурӯпошии ИШ натиҷаи бо- 
лоравии худшиносии миллатҳо (асосан дар ҷумҳуриҳои қисмати Аврупоии 
ИШ)ваавҷгғгирифтани муборизаи онҳо бар зидди сиёсатҳои ғалати миллии 
сарони ҲКИШ буд. Чун ҲКИШ ҳам қудрати сиёсиро дар ИШ дар даст 
дошт ва ҳам сохтмони низоми сотсиалистиро раҳбарию идора мекард. 
заработ ба ҲКИШ, ҳамзамон заработ ба сотсиализм гардид ва ин низом 
низ барҳам хӯрд. Ва аммо раҳбарони Тоҷикистон ва бештари мардуми мо 
дар ин равандҳо низ нақше надоштанд. Ба ҳар сурат, вақеъият ин аст, ки 
ҳукуматдорон ва бештари мардуми мо бар зидди Империяи Русия бар- 
нахостанд, барои озодию истиқлолияти халқу Ватани худ мубориза набур- 
данд ва барҳам додани низоми сосиалистиро низ талаб накарданд. 

Гузашта аз инҳо, имрӯз чунин вонамуд мешавад, ки гӯё мо аз низоми 
сотсиализм ва аз режими тоталитарӣ даст кашида, ба сӯи демокрасӣ ва 


382 


иқтисоди бозаргонӣ меравем. Вале равшан аст, ки инроҳро ҳаммо огоҳона 
ба ақлу ихтиёри худ интихоб накардаем... 

Хулоса, хеҷ кадоми ин назму низомҳо ва роҳу равишҳоро мо ба акли 
худ нашинохтаем ва ба ихтиёри худ қабул ё рад накардаем. Ин ҳама ди- 
гаргуниҳо маҳсули рушду такомули дарунии ҷомеаи мо набудаанд. Моро 
ба ин роҳҳо дигарон бо зӯр бурдаанд. Мо факат, мисли бардагон (ё рамаи 
гӯсфандон), ба ҳар ҷое, ки рондаанд, рафтаем, ё мисли кӯроне будему 
ҳастем, ки дигарон кашон-кашон ба ин ҷою ба он ҷо бурдаанду мебаранд. 
Ва мо хам, бе он ки бидонем - ба куҷо ва чаро мебаранд, зери фармони 
дигарон итоаткорона қадам мезанем. Мо намедонем, ки дар он ҷое ки 
моро мебаранд, моро чи рӯзгоре интизор аст ва оё ин ҳама дигаргуниҳое, 
ки сурат мегиранд, мувофиқи манфиатҳои миллии мо ҳастанд ва ояндаи 
беҳтареро барои тамоми мардуми мо таъмин мекунанд ё на. Ва аслан 
ҳеҷ моро напурсидаанд ва намепурсанд, ки чи мехоҳем ва ба куҷо мехоҳем 
биравем. Хоҷаҳои ваҳшисифату нӯкарони зархариди онҳо, ки азфурӯмоя- 
гишон иддаои сарварию раҳбарӣ доштанду доранд, моро гӯё ба ҷое 
мебаранд. Ва мо ҳам, мисли ғуломон, бидуни чуну чаро, бидуни эътироз 
меравем... Ба ҳар ҷое, ки баранд..., хоҳ ба ҷаҳаннам... 

Дар бораи ин, ки аз ҷиҳати илму техника ва технологияи муосир 
ҷомеъаи мо то чи андоза ақиб мондааст, ҳоҷати гап ҳам нест. Сиёсати 
хирадситезона ва идеологияи илмкуши ҳокимони мустабиду "рӯҳониён"и 
ҷоҳил дар дарозои садаҳо мардуми моро аз ҳама гуна пешрафти илму 
техника ба дур нигаҳ доштааст. Дар ҳоле ки дар кишварҳои Аврупоӣ ва 
бисёр кишварҳои дигар, аз баракати озодии андешаю баён ва ҷунбиши 
равшангарӣ ва рушди илми таҷрибию назарӣ, дар чандсад соли ахир ба 
дастовардҳои ҳайратангез ноил шудаанд ва имрӯз ҳатто ба таҳқиқи сайё- 
раҳои дигар пардохтаанд, дар ин сарзамин ҳеҷ навоварие дида нашу- 
дааст. Имрӯз дар кишвари мо мардум аз гуна-гуна васоили техникӣ, аз 
мошину трактор, аз қатору (поезду) ҳавопаймо, аз родиёю телевизион, 
видиёю кампютер ва ҳазорон гуна абзори техникӣ ва маҳсулоти санъатӣ 
истифода мекунанд, вале дар ихтроъ кардану сохтани ҳеҷ кадоми онҳо 
камтарин саҳме нагирифтаанд. Агарчӣ дар замони Шӯравӣ мардуми мо 
то андозае бо дастовардҳои илму техника ошноӣ ҳосил карданд ва ҳатто 
донишгоҳҳою фарҳангистони улум бунёд шуданд ва як теъдод олимони 
барҷаста зуҳур карданд. вале, рӯиҳамрафта, мо аз сатҳи лозима хеле ду- 
рем. Гузашта аз ин, дар солҳои ахир, бар асари сиёсати бехирадонаи ҳуку- 
матдорони кунунии кишвар, сатҳи маориф дар Тоҷикистон ба гунаи фало- 
катбор поин амадааст. Оқибатҳои даҳшатангези ин кор баъд аз солҳо 
намудор мегарданд. Зарбаи мудҳише, ки ҳоло ба системаи илму маорифи 
Тоҷикистон зада мешавад, ин, амалан, зарба ба пайкари халқи тоҷик, ба 
ояндаи он аст, ва онро тайи даҳсолаҳои зиёд ҳам наметавон ҷуброн кард. 
Ин комилан равшан аства танҳо ноқисулақлон наметавонанд инро дарк 
кунанд. 

Ин ҳама далели он аст, ки бар асари аз даст додани истиқлолияти си- 
ёсӣ, тақсиму пора шудани сарзамин ва халқи тоҷик ва дар натиҷаи дар 
тӯли садаҳои зиёд зери ҳукмравоии сиёсию идеологии бегонагон қарор 
гирифтани он, раванди табиии пешрафти ҷомеаи мо гусаста шудааст ва 
он аз худравию худсозӣ, аз рушду такомули дарунӣ боз мондааст. 

Бинобар ин ки тайи садаҳои зиёд дар кишвари мо режимҳои тотали- 
тарию ҳокимони худкома ва идеологияи бардагӣ ҳукмфармо будааст, 
бештари мардуми мо рӯҳияи озодагию озодандеширо аз даст дода, аз асли 
худ бегона шудаанд ва ба ночор ба тобеъияту фармонбардорӣ, ба хӯйи 
ғуломӣ одат кардаанд. Озодагон ба бандагон мубаддал шудаанд. Ба 
гуфтаи шоир ва мутафаккири бузург Иқболи Лоҳурӣ: 

"Мулкро ойини салмонӣ намонд, 
Хоки Ирон монду иронӣ намонд".... 
(иронӣ, яъне орёӣ, тоҷик, мардуми озоду сарбаланд). 

Нишонаҳои бемаърифатию азхудбегонагӣ ва хӯйи ғуломӣ дар тамоми 
соҳаҳои зиндагии ҷомеъаи мо - ҳам дар сиёсат. ҳам дар иқтисод, ҳам 
дар шеваи кори порлумону хукумати Тоҷикистон, ҳам дар гуфтору 
кирдори бисёр касон бахубӣ ошкор аст. Ин нишонаҳо бавижа дар 
рӯйдодҳои солҳои 90, ки давраи муборизаи халқҳои Шӯравӣ барои 
истиқлолиятшон буд, ба равшанӣ намоён шуданд. 

Таърих гувоҳ аст, ки тамоми халқҳои дунё ҳамеша барои озодию ис- 
тиқлолияти худ мубориза кардаанд. Барои намуна, халқи бузурги Ҳин- 
дустон беш аз сад(!) сол барои озодии мардуму Ватани худ мубориза 
кардааст ва саранҷом дар соли 1947 ба муроди хеш расидааст. Ҳамин 
гуна тамоми халқҳои мазлуми Осиёю Африқо ва Амрикои Шимолию 
Ҷанубӣ дар натиҷаи муборизаҳои пурдавом соҳиби истиқлолият шуданд. 
Дарин авохир кишварҳои Аврупои Шарқӣ низ ба озодӣ расиданд. Онҳо 
барои озод шудан аз султаи ҲКИШ, аз баҳри сотсиализм ҳам гузаштанд 
ва бо шитоб худро ба домани "душманони" дирӯзаашон - НАТО(Созмо- 
ни низомии Атлантики Шимолӣ) ва Иттиҳодияи Аврупо андохтанд, то 
ҳар чи зудтар аз шарри Маскав халос шаванд. Онҳо аз Русия чун аз вабо 
фирор кардандва мекунанд. Чанде аз кишварҳои дигари Шӯравии пешин 
(аз ҷумла Укроина, Гурҷистон, Молдовиё...) низ дар паи ҷустуҷӯи чунин 
роҳе ҳастанд. Ин ҳама далели дуруст будани андешаи таърихшиноси 
англис Лорд Актон аст, ки гуфтааст: "рӯиҳамрафта, таърихи башар - 
таърихи мубориза барои озодӣ аст". Файласуфи бузурги Олмон Карл 
Ясперс низ навиштааст, ки "уамаи халқҳо, ҳамаи инсонҳо... якдилона дар 
талаби озодиянд... Ва ҳама корҳое, ки инсонҳо бар он мекӯшанд, ба хотири 
озодӣ аст", зеро "чун озодӣ аз даст биравад, ҳама чиз аз даст меравад". 
(Карл Ясперс, "Смьгссл и назначение истории". М., 1994, с.166) 

Х Вале дар Тоҷикистон мо шоҳиди чизи дигаре будем, чизе ки гузаш- 
таҳои дурро ба ёд меорад. Қариб ду ҳазор сол пеш аз ин, замоне ки дар Ру- 
ми бостон ғуломонро озод мекарданд, баъзе аз ғуломон ба назди хоҷагони 

худ меомаданд ва хоҳиш мекарданд, ки онҳоро дубора ба ғуломӣ бипази- 
ранд. Зеро онҳо чунон ба хӯи ғуломӣ одат карда буданд, ки намедонистанд 
чи гуна озодона зиндагӣ кунанд. Дар солҳои 1989-93 дар Тоҷикистон, мутаас- 
сифона, мо рафтори ғуломонаи ҳукуматдорону бахше аз мардуми кишва- 
рмонро дидем. Бештари раҳбарони ҳизби кумунисту ҳукумати Тоҷикистон 
дар чунин марҳалаи сарнавиштсоз, на танҳо ягонагии мардуми кишварро 
таъмин накардандва якҷо бо мардуми кишвар барои озодию истиқлолияти 
халқу Ватани худ талош накарданд, балки баракс, онҳо ва бахше аз соки- 
нони кишвар бар зидди озодию истиқлолияти халқи тоҷик ва рушди забону 
фарҳанги он бархостанд. Онҳо, ки солиёни зиёд бандагии русҳоро мекарданд 
ва гурӯҳе ҳам дар хидмати ӯзбакҳо қарор дрштанд, даст ба домани русҳою 
ӯзбакҳо зада, гуфтанд, ки мехоҳанд пас аз ин ҳам гуломи онҳо бошанд. Онҳо 
парчами давлати импера- ,.,,.“Э ; 
тории Русияро баланд кар- 
да, бо фармону кӯмаки ҳар- 
бии урусҳою ӯзбакҳо бар 
зидди равшанфикрону ва- 
танпарастони тоҷик бар- 
хостанд ва ба ҷои он ки аз 
забону фарҳанг ва ҳаққу 
ҳуқуқи миллати худ пос- 
дорӣ кунанд, ба куштори 
озодихоҳони тоҷик пар- 
дохтанд. Яъне онҳо як бо- 
ри дигар бемаърифатию 
табиати ғуломонаи худро 
зоҳир карда, худро ба до- 
мани хоҷаҳошон андох- 
танд ва якҷо бо лашкари- 
ёни ӯзбаку рус ба тоҷиккушӣ даст заданд. 

“ Ҷолиб аст, ки дар гузаштаҳо низ чунин хиёнатҳо борҳо сурат гириф- 
тааст, яъне гурӯҳе аз ҳамватанони мо ба душманони таҷовузгар пайваста, 
якҷо бо онҳо ҳаммиллатони худро саркӯб кардаанд. Намунаҳои чунин 
хиёнаткориҳою худкушиҳо дар навиштаҳои бисёре аз таърихнигорону 
пажӯҳишгарон, аз ҷумла дар китоби "Тоҷикон"-и Б.Ғафуров оварда 
шудааст. Азин рӯ, баъзеҳо мо, тоҷиконро "худкушу бегонапарвар" номи- 
даанд. Ҳолдоне бо ишора ба он рӯйдодҳо гуфтааст, ки "дар тӯли беш аз 
ҳазор соли ахир ҳамвора корамон калтакхӯрию саркӯбшавӣ будааст. Гоҳ 
моро задаанд, гоҳ мо худро. Ҳай бар сари мо заданду мо ҳай бар сари худ 
задаем, ки ҳеҷ мағзе дар сарҳомон намондааст ва акнун ҳар чи меку-нем, 
нишоне аз бемағгзию аблаҳӣ дорад...". 

Пас аз фурӯпошии ИШ ҳукуматҳои ҳамаи кишварҳои сотсиалистии 
пешин ба манзури иҷоди назму низоми навин ислоҳоти бунёдии иқти- 

Дар гузаштаҳо низ чунин хиёнатҳо борҳо су- 
рат гирифтааст, яъпе гурӯҳе аз ҳамватанопи 
мо ба душманони таҷовузгар пайваста, якҷо бо 
онҳо ҳаммиллатони худро саркӯб кардаанд. 
Дар акс: Хуруҷи нирӯҳои Шӯравӣ аз 
Афғонистон, соли 1979. 


содию сиёсиро оғоз карданд ва он то ба ҳол идома дорад. Мутахассисон 
ва аҳли сиёсат иктисоддонон ва сисёсатмадорон бар онанд, ки кишварҳои 
Шӯравии пешин ҳоло дар марҳилаи гузор ба иқтисоди бозаргонӣ қарор 
доранд Тайи солҳои ахири ҳукумати Шӯравӣ бисере аз равшанфикрон 
дар бораи зарурати идеоложизудоии ҷомеа, бавижа ниҳодҳо ва сохтор- 
ҳои давлатӣ зиёд ҳарф мезаданд. Зеро идеоложии ҳоким хислати мутлақу 
фарогир дошт. Он ба як догма табдил ёфта, ҳамаи соҳаҳои зиндагии ҷо- 
меаро иҳтиво мекард ва аз мардум риояти бечуну чароро талаб мекард. 
яъне озодии андешаю баёнро аз инсонҳо салб намуда буд. Ин ҳолат боиси 
рукуди иқтисоду фарҳанг гардида, садди роҳи пешрафти ҷомеа шуда буд. 
Яъне идеологияи марксизм-ленинизм, ки ба мақсади эҷоди як назму 
низоми ҷадид ва таъмини озодии инсонҳо ва ҷомеаи додгар амалӣ мешуд, 
дарвоқеъ натоиҷе ба бор овард, ки мувофиқи ниятҳои аслиаш набуд. 
Бархе бар онанд, ки дар ИШ андешаҳои Маркс дуруст амалӣ нашуданд, 
яъне таҳриф шуданд ва зери шиори сотсиализму коммунизм як омезаи 
капитализму феодализми давлатӣ сохта шуд. Ҷолиб он аст, ки чунин 
ҳолат дар таърих борҳо иттифоқ афтодааст, яъпе борҳо чунин ҳолат 
пеш омадааст, ки беҳтарин ниятҳо дар амал бадтарин натоиҷро ба бор 
овардаанд. Ҳамин гуна аст сарнавишти бисере аз идеоложиҳо ва анде- 
шаҳои сиёсию иҷтимоӣ, аз ҷумла дину ойинҳои зардуштӣ, масеҳӣ, ислом, 
коммунистӣ, либиролӣ, мардумсолорӣ ва дигар идеологияи хурду бузурт, 
ки тайи садаҳои ахир дар кишварҳои мухталиф амалӣ шудаанд. 

Дар кишвари ақибмонда, маъмулан, афкори иҷтимоию сиёсӣ ва иқти- 
содӣ низ ақибмонда аст. Ин ҳолат ҳам дар маҳдуд будани доираи анде- 
шаҳо ва ҳам дар умқи ками онҳо зоҳир мешавад. Ин ақибмондагӣ дарон 
зоҳир мешавад, ки аввалан, доираи андешаҳо хело маҳдуданд ва масоилу 
мавзӯъҳои зиёдеро дар бар намегиранд. Бисёр маъалаҳои иҷтимоию 
сиёсӣ ва иқтисодию фарҳангии ҷомеа таҳлилу таҷзия ва бозтоб наме- 
шаванд. Дигар ин ки андешаҳо ба андозаи кофӣ амиқ нестанд. Саввум, 
ин ки онҳо (андешаҳо) ба таври дурусту дақиқ баён намешаванд. Муш- 
кили ин аст, ки дар бисёре аз риштаҳои улум мафоҳиму истилоҳоти пази- 
руфтаю ҳазмшуда ҳанӯз вуҷуд надорад ё бисёриҳо аз вуҷуди онҳо огоҳ 
нестанд огоҳии дуруст надоранд. Бинобар ин, дар ҷомеаи мо аз мафоҳиму 
истилоҳоти муҳиму калидӣ истифодаи дуруст сурат намегирад. Ва ин. 
яъне корбурди нодурусти онҳо, боиси ғалатфаҳмиҳо ва ҳатто ихтилофи 
назарҳо мегардад. 

"Куфр - пӯшондани (пинҳон кардани) ҳақиқат аст" ( Абдурауфи 
Мухлис. "Тафсири "Анвори Қуръон ИЗ 

Тоҷикистон аз ҷумлаи чунин кишварҳост. Дар ин сарзамин дар тӯли 
садаҳои зиёд режимҳои истибдодию истеъмори ҳукмфармо буданд ва 
бад-ин сабаб афкори сиёсию иқтисодӣ рушд наёфта буд. Дар шароити 
режими тоталитарии давлати Шӯравӣ низ афкори иҷимоӣ, ба ижа афкори 
сиёсӣ дар кишвари мо рушд накард. Зеро зиндагии маънавӣ ва рушди 
афкори иҷтимоӣ танҳо дар шароити озодии сиёсӣ имконпазир аст. Ва 

ҳар ҷо ки идеология бар афкори мардум ҳоким ва илм тобеъи сиёсат бо- 
шад, дар он ҷо пешрафт намешавад. Ин нуктаест, ки дурустии онро таърих 
собит намудааст ва донишмандони зиёде бар он таъкидҳо кардаанд. 
Фақат як мисол. Президенти Фарҳангистони (Академияи илмҳои) Чин 
дар оғози даҳаи 80 садаи гузашта, ба ин нукта ишора намуда гуфта буд, 
ки "натиҷаи фаъолияти олимони ҷомеашиноси Чин дар 30 соли гузашта 
баробари сифр (нол) аст. Сабаб он аст, ки дар Чин илм тобеъи сиёсат ва 
пойбанди идеоложии ҳоким буд. Ҳар ҷо ки чунин аст, ҳақиқат ошкор 
намешавад ва илм пешрафт намекунад". 

Дар замони Шӯравӣ сатҳи донишу маърифати мардуми кишвар, аз 
ҷумла мардуми Тоҷикистон дар муқоиса бо гузаштаҳо хеле боло рафт. 
Дар кишвар макотибу донишгоҳ- 
ҳо ва муассисоти илмӣ таъсис шу- 
данд, мутахассисони зиёд дар 
риштаҳои мухталиф тарбия шу- 
данд ва як силсила олимони бар- 
ҷаста зуҳур карданд. Вале бо ин 
ҳам, метавон гуфт, ки афкори ик- 
тисодию сиёсӣ дар Тоҷикистон 
дар даврони Шӯравӣ рушд наёф- 
та буд. Он ҳанӯз ҳам мисли гузаш- 
таҳо зайиф аст ва ҷавобгӯи муқта- 
зиёти замон нест. Агарчи дар 
кишвар таҳаввулоти амиқу бун- 
ёди сурат мегирад, афкори сиё- 
сию иқтисодӣ оҳоро бозтоб наме- 
кунад, таҳлилу таҷзия ва таъмиму натиҷагирӣ намекунад ва роҳу равиш- 
ҳои ҳалли мушкилотро пешниҳод намекунад. Аз ҷараёни зиндагӣ хело 
ақиб мондааст. Яке аз сабабҳои чунин ҳолат он аст, ки дар замони Шӯравӣ 
озодии андешаю баён вуҷуд надошт. Дар шароити режими тоталитарӣ 
илму маърифат тобеъи сиёсат буд ва муҳаққиқон маҷоли баён кардани 
андешаҳои муғойир ва мухолифи идеоложии ҳокимро надоштанд. Хусусан, 
дар Тоҷикистон ва дигар ҷамоҳире, ки соҳибихтиёр набуданд. Онҳо маҷбур 
буданд, ки "таълимоти марксизим-ленинизмро ягона таълимоти дуруст 
ва илмӣ" шумурда, ба он такя кунанд ва "сиёсатҳои хирадмандонаи ҲК- 
ро маъқул дониста, онхоро пуштибонӣ ва амалӣ намоянд". Чунин рафтор 
хоси ҳама гуна ҷомеаи тоталитарӣ мебошад. 

Равшан аст, ки сину сол, таҷрибаи зиндагӣ, касбу кор, зарфиятҳо ва 
тавоноии зеҳнии афроди ҷомеа мухталиф аст. Бино бар ин, сатҳи дониш, 
бардоштҳо ва шеваи тафаккуру баёни онҳо яксон нест. Яке саводаш ба 
ҳаддест, ки наметавонад номи худро дуруст бинависад. Фонди луғавии 
бисёрихо аз хазор ё ду ҳазор вожа таҷовуз намекунад. Бо вуҷуди маҳду- 
дияти донишу огаҳоҳои хеш, ӯ худро донои ҷаҳон меҳисобад ва дар бораи 
ҳама чизу ҳама кас қотеъона доварӣ ва ҳукм мекунад. Дигаре ба монанди 

Афкори иқтисодию сиёсӣ дар Тоҷи- 
кистон дар даврони Шӯравӣ рушд 
паёфта буд ва ҳапӯз ҳам заъиф аст 
ва ҷавобгӯи муқтазиёти замон нест. 


"доиратулмаъорифи зинда" аст, аз адабу ирфон ва улуми гузаштаю имрӯ- 
зи башар баҳраманд шудааст. Ба водии ҳайрат расида ва аз "нодон" бу- 
дани хеш огоҳ шудааст. Аз ин ру, андешаҳо ва боварҳои инсонҳо низ 
мухталифанд ва аз ҳам дуру ҳатто бо ҳам нозосгор. Агар инро ҳам дар 
назар бигирем, ки инсонҳо табиатан завқҳои мухталиф ва эҳсосу ғари- 
заҳои мутафовит доранд, баъзеҳо ҳарису мағруру худбину ҷоҳталаб ва 
бадкораю дарандахӯянд, баъзеҳо ҳалиму меҳрубону кариму сахӣ... янд, 
равшан мешавад, ки ҳамфикрию якрангӣ дар тамоми масоил миёни инсон- 
ҳо имконпазир нест. Ин як амри табиист ва барои ҷомеа ба ҷуз аз таҳам- 
мул кардани гуногунрангии андешаю рафтори инсонҳо чорае нест. 

Бузургон гуфтаанд: "Бандаро раҳо кунӣ, озод нашавад". Яъне банда 
мумкин аст аз қайду бандҳои хоҷааш раҳойӣ ёбад, вале танҳо бо ин амал 
ба пояи инсони озод намерасад. Зеро барои инсони озод шудан маъри- 
фате лозим аст, ки банда онро надорад. Мо худ шоҳиди дурустии ин ан- 
деша ҳастем. Дар "ҷумҳурии озоду мустақил ва давлати демократику 
ҳуқуқбунёд..."-и худ мо рӯҳияи озодагию ворастагиро камтар мебинем. 
Аз гуфтори родиёю телевизион, аз матолибу баҳсҳои нашрияҳо ва аз 
сӯҳбатҳои ҳамватанонамон андешаҳою гуфтори ғуломона комилан ошкор 
аст, аз онҳо бӯи ғуломӣ меояд. Эҳтирому арҷ гузоштан бар дигарон ва 
фурӯтанию хоксорӣ ва риояти одоби сухан ғуломӣ нест, балки хусн аст 
ва нишони фарҳанги волои шахсаст. Вале таърифу тавсифи беҷо, бутсозӣ, 
дурӯг) риё ва чопалусию косалесӣ, чокарӣ... гуломй аст. Ғулом на танҳо 
он аст, ки зархариду тобеъи касе бошад ва маҷбур бошад, ки амру фармони 
хоҷаашро бе чуну чаро итоат ва иҷро кунад; ғулом, беш аз ҳама он аст, ки 
рӯҳи озод падошта бошад, пойбанди аидешао гуфтори дигарон ва ё зери 
фармони ҳавою ҳавасҳои худ бошад. Вижагии инсони озод доштани анде- 
шаи озод аст. Зеҳни ӯ бояд аз ҳама гуна догмаҳо ва пешдовариҳо пок ва 
омодаи шунидани андешаҳои мухталиф ва таҳлилу таҷзия кардани онҳо 
ва нек шинохтану натиҷаи дуруст гирифтан аз онҳо бошад. Баъзеҳо дар 
бандагӣ озоданд, дигарон - дар озодӣ ғулом. Эпиктетус расман ғуломи 
як марди сарватманди румӣ буд, вале рӯҳи озод дошт. Хеле касоне бу- 
данду ҳастанд, ки зоҳиран озоданд, вале дар воқеъ ғуломанд. Онҳо рӯҳи 
озод надоранд, бандаи андешаю гуфтори дигарон ва ҳавою ҳавасҳои 
хешанд... 


(Ин навиштаи устод Тоҳири Абдуҷаббор ба назар 
нотамом аст ва мо идомаашро натавонистем то ҳанўз 
пайдо кунем. Аммо дар ҳамин миқдори бадастомада ҳам 
андешаҳои ворастаи ин доншиманд хеле рӯшан ва 
омӯзанда ҳастанд, ки онро ба ихтиёри биниши шумо 
вогузоштем). 

Тоҳири АБДУҶАББОР, 
12.10.06 


САБАБҲОИ ГУСТАРИШИ ФАСОД 
ДАР ТОҶИКИСТОН 


Яке аз мушкилоти доғи Тоҷикистон фасод аст. Он мисли торҳои анка- 
бут тамоми бахшҳои фаъолияти ҷомеаро фаро гирифтааст. Барасиҳои 
Маркази таҳқиқоти истратежии Тоҷикистон ва муассисаҳои байнулмил- 
лалӣ нишон медиҳад, ки фасодкорӣ дар ҳамаи зинаҳои идораи давлатӣ, дар 
корхонаҳои санъатию кишоварзӣ, муассисоти тиббию тиҷоратӣ, дар 
мактабҳою донишгоҳҳо, ҳатто дар оргонҳои муҳофизати ҳуқуқ ривоҷ 
ёфтааст. Дар ин миён кормандони комитаҳои андозу гумрук, амволи дав- 
латӣ, маҳкамаю додситониҳо ва муассисаҳои молӣ бештар олудаи фасод 
мебошанд. Ин аст, ки Тоҷикистон яке аз фосидтарин кишварҳои ҷаҳон 
шинохта шудааст. 


МАФҲУМИ ФАСОД 

Маъмултарин шакли фасод дар муносибот бо мақомоти давлатӣ - 
ришвахорӣ аст. Тавре ки мегӯянд, дар кишвар ҳеч мушкиле бидуни ришва 
осон намешавад. Робитаҳои хешу таборӣ, маҳалгароию қавмгароӣ, ёру 
ошнобозиҳо, дуздии амволи давлатӣ, зӯроварӣ ва "харидани мансаб- 
дорон" низ дар густариши фасод нақши муҳим дорад. Мансабдорони 
воломақом хешу табор ва ҳамшаҳриҳояшро сарфи назар аз донишу лаё- 
қатшон ба курсиҳои мансаб мешинонанд. Аксаран, ба ивази пули нақд ва ё 
насия. Онҳое, ки аз чунин роҳ соҳиби мансаб мешаванд. аз афроди вобас- 
таю корафтода ришва мегиранд ва дар ин кор низ хушу табор ва ёру 
ошноҳо нақши миёнаравро иҷро мекунанд. Баъзеҳо мансабҳои дав- 
латиро "мехаранд", яъне ҳазорҳо доллар ришва дода, соҳиби мансаб ме- 
шаванд. Равшан аст, ки ҳадафи чунин афрод, пеш аз ҳама, бо истифода 
аз мансаб ришва ситондан ва ба даст овардани пули бештар аст. Зимнан, 
дар ҷараёни кор як ҳиссаи маблағҳои ҷамъ кардаашонро ба мақомоти 
болотару болотар мерасонанд. 

Натиҷаи ришвахорӣ, пеш аз ҳама, ин аст, ки соҳибкорону тоҷирон 
маблағҳои ба сифати ришва додаашонро ба қамати колоҳо зам мекунанд. 
Аз ин рӯ, қиматҳо дар бозор боло мераванд. Мардум ба ночор колоҳоро 
бо қиматҳои баланд харидорӣ мекунанд. Яъне, дар ниҳояти кор, ришваро 
аксаран тоҷирону соҳибкорон не, балки мардум, харидорон мепардозанд. 
Албатта, ин як механизми пинҳонии истисмори мардум аз ҷониби табақаи 
ҳоким аст. Болоравии қимати колоҳо ҳамзамон боиси пойин омадани 
рақобатпазирии онҳо мегардад. Ин амр соҳибкоронро аз сармоягузорӣ 
ва густариши тавлидот боз медорад ва бад-ин тартиб садди роҳи 

пешрафти иктисод мегардад. Фасод боиси густариши нобаробариҳои 
иҷтимоъӣ ривоҷи беадолатиҳо, суст шудани эътимоди мардум бар 
ҳукумат, фосидтар шудани ахлоқ мегардад ва рушди солими иҷтимоию 
фарҳангӣ ва суботи сиёсии кишварро ба хатар меандозад. 


ЗУҲУРОТИ ФАСОДДАР ТОҶИКИСТОН 

Муҳимтарин сабаби густариши фасод ин аст, ки тамоми ихтиёрот ва 
ҳаққи тасмимгирӣ дар дасти идораҳои давлатӣ аст. Фаъолияти корхона- 
ҳою муассисоти кишвар ба тасмимҳои онҳо вобаста аст. Ҳукуматдорони 
Тоҷикистон имрӯз ҳам бо шеваҳои замони шӯравӣ кор мекунанд. Онҳо, 
агарчӣ аз демокрасию иқтисоди бозор ҳарф мезананд, вале дар асл мекӯ- 
шанд, ки дар кишвар ҳамагон тобеъу вобастаи онҳо бошанд, ҳама зери 
фармони онҳо кору зиндагӣ кунанд, ҳатто корхонаҳои бахши хусусӣ. 

Сабаби муҳими дигари ривоҷи фасод - фақр аст. Дар кишвар музди 
кор, аз ҷумла музди кормандони давлат хеле ночиз аст. Дар ҳоле ки музди 
миёнаи кор барои як ҳафта зиндагии фақирона намерасад, бисёриҳо мекӯ- 
шанд, ки бо меъёрҳои кишварҳои пешрафта зиндагӣ кунанд, хонаҳои 
бошукӯҳу муҷаҳҳаз бо тамоми ашёю абзори рӯзгор, телевизору видио, 
компютару телефонҳои сайёр, мошинҳои гаронқимат ва дигар васоили 
майишатро дошта бошанд. Бинобар ин, онҳо барои бароварда сохтани 
эҳтиёҷоти худ ва аҳли хонаводаашон даст ба аъмоли ғайриқонунӣ меза- 
нанд. Илова бар ин, сатҳи маърифати ҳуқуқии мардум, ба вижа корман- 
дони идороти давлатӣ хеле пойин аст. Азин рӯ, онҳо наметавонанд нафси 
худро маҳор созанд ва ба нони ҳалол қаноат кунанд. 

Як сабаби дигари густариши фасод - набудани адолати иҷтимоӣ дар 
ҷомеа аст. Дар ҷое ки камтар аз 1004 аҳолӣ ҳиссаи бузурги даромаду 
сарвати кишварро соҳиб мешавад ва ҳукуматдорон шадидан олудаи фасод 
мебошанд, ин ба ҳолати равонӣ ва рафтори мардум таъсири манфӣ мера- 
сонад ва худдорӣ кардан аз аъмоли ношоистаро мушкилтар месозад. 

Заъфу норасоиҳои қавонини мавҷуда, набудани шаффофият дар 
фаъолияти ҳукуматдорон, сустию вобастигии маҳкамаҳо ва нотавонии 
ҷомеа дар ҷиҳати назорат аз болои фаъолияти ҳукумат, заминаро барои 
густариши фасод мусоид сохтааст. 


ФАСОД АЗВИЖАГИҲОИ ҶОМЕАИ АҚИБМОНДА АСТ 

Албатта, он дар кишварҳои пешрафта низ ҷой дорад, вале ба паймонаи 
камтар. Дар миёни кишварҳои фасодзада пеш аз ҳама кишварҳои ақиб- 
монда, кишварҳои шӯравии пешин, аз ҷумла Тоҷикистон қарор доранд. 
дар ҷое ки сатҳи зиндагӣ пойин аст, аксари мардум фақиру бенавоянд, 
фақру нобаробариҳои иҷтимоъӣ амик аст, дар ҷое ки сатҳи маърифат, 
ба вижа маърифати ҳуқуқии мардум ва ҳукуматдорон пойин аст, адолати 
иҷтимоъӣ таъмин нест, дар ҷое ки дар ҷомеа қонун муътабару муҳтарам 
нест, дар ҷое ки ҳукумат тамоми ихтиёротро ба дасти худ гирифта бошад. 
ногузир фасод густариш меёбад. 

Фасод яке аз шаклҳои зуҳуроти бедод аст, истисмор аст. Василаи 
расидан ба ҳадафҳои нопок аст. Роҳест, ки гурӯҳеро ба рифоҳи моддӣ 
мерасонад, вале ҷомеаро - ба таназзул, ба табоҳӣ. Бузургон гуфтаанд, 
ки бунёди зулм андак бувад. Падидаҳои иҷтимоъӣ ба монанди дуди 
оташи бешӯъла дар оғоз ноаёну ниҳонӣ пайдо мешаванд ва камкамак 
ошкор ва ба сӯхтори бузург табдил мешаванд. Ва он гаҳ ҳамагон аз он 
огаҳ мешаванд ва садои "оташ, оташ" баланд мешавад. 


РОҲҲОИ ПОКСОЗИИ ҶОМЕА АЗФАСОД 

Ҳукумати Тоҷикистон муборизаро бар зидди фасод оғоз кардааст. 
Даҳҳо нафар аз кормандони идораҳою муассисоти давлатӣ ба ҷурми 
ришвахорӣ боздошту маҳкум шудаанд. Вале равшан аст, ки аз роҳи 
боздошту маҳкум кардани чанде аз 
ришвахорон наметавон фасодро решакан 
кард, зеро мубориза бо фарҷоми фасод- 
корӣ иллатҳои онро аз байн намебарад. 
Барои пок кардани ҷомеа аз фасод лозим 
аст, ки авомилу сабабҳои он аз байн бурда 
шаванд. Яъне пеш аз ҳама, мебояд, ки 
шеваҳои фаъолияти ҳукумат дигар ша- 
вад. Лозим аст, ки ҳукуматдорон аз амру 
фармондеҳӣ ва мудохилаи беҷо ба фаъо- 
лиятҳои иқтисодии корхонаҳою муасси- 
соти кишвар даст кашанд, мустақилияту 
соҳибихтиёрии шахсопи ҳуқуқшо физикӣ 
қонунан ва амалаи таъмин карда шавад. Барои ин лозим аст, ки ҳуқуқу 
салоҳиятҳои ҳукумат ҷиддан маҳдуд гардад ва усули худгардонӣ дар 
маҳаллот ҷорӣ шавад. Ҳукуматҳои маҳаллӣ (деҳа, ноҳия ва вилоят) пабояд 
аз ҷониби ҳукумати марказӣ таъйин шаванд, балки бояд аз тарафимардуми 
маҳалҳо иптихоб шавалд ва зери пазорати мардум кор купалд. Ҳукуматҳои 
ҳамаи ноҳияҳою вилоятҳо ва кишвар бояд зуд зуд тачдид шаванд. Зеро 
муддати зиёд ба сари қудрат мондани ҳукуматдорон онҳоро фосид 
месозад ва ин боиси густариши фасод дар ҷомеа мегардад. Илова бар 
ин, ҷомеаро аз раванди навовариҳо ва пешрафт боз медорад, хатари 
рукуду бар ҷой мондани кишварро ба бор меорад. 

Яке аз муҳимтарин омилҳои мубориза бар зидди фасод парламент 
мебошад. Он дар ҳамаи кишварҳо ҳам вазифаи қонунгузориро иҷро 
мекунад ва ҳам бар фаъолияти ҳукумат назорат мекунад. Барои он ки 
парламенти Тоҷикистон садди роҳи густариши фасод дар кишвар шавад, 
лозим аст ки он хеле қавӣ ва амалан мустақил бошад. Мутаассифона, 
парламенти мо чунин нест. Илова бар он, дар Қонуни Асосии ҷадид ҳуқуқу 
салоҳиятҳои он хело маҳдуд карда шудааст. Бисере аз ҳуқуқу вазифаҳои 
парламент ба прездент вогузор шудааст. Яъне мувозинати баёни органи 

Тоҷикистон яке аз 
рин кишварҳои ҷаҳон шинох- 
та шудааст. 


қонунгузорӣ ва ҳукумат аз байн рафтааст. Дар тарозуи қудрати давлатӣ 
паллаи парламепт хеле сабук ва паллаи прездент басо сангин ш удааст. Ба 
ҳадде, ки иҷрои он ҳама вазифаҳо аз тарафи прездент аслан ғайриимкон 
аст. Албатта, ин ба суди кор нест. Чунин ҳолат ногузир боиси густариши 
фасод мешавад. 

Ҳамин гуна барои мубориза бар зидди фасод хеле муҳим аст, ки шохаи 
дигари қудрат, яъне маҳкамаҳою додситониҳо тобеъу вобастаи ҳукумати 
иҷроия набошанд. Дар Қонуни Асосӣ омадааст, ки онҳо мустақиланд ва 
танҳо тобеъи қонун мебошанд. Вале амалан чунин нест. Гузашта аз ин, 
худи ин ниҳодҳо беш аз ҳама олудаи фасод шудаанд. Яъне онҳое, ки 
бояд бемориҳои ҷомеаро даво кунанд, худ бемор шудаанд. Қонунҳои 
одилона ва маҳкамаҳои мустақилу додгар, ки дар ҳама ҳолатҳо фақат аз 
рӯи адолат ҳукм содир мекунанд, дар коҳиши фасод ва беҳбуди ахлоқи 
иҷтимоъӣ нақши бузург доранд. Амали одилонаи ҳукуматдорон фасодро 
камтар месозад. Ҳатто дар кишварҳои фақир. 

Роҳи пурсамари мубориза бар зидди фасод - таъмин кардани пешрафти 
иқтисод, аз байн бурдани факр ва баланд бардоштани сатҳи зиндагии 
мардум аст. Сохтмони роҳҳо, нирӯгоҳҳои барқӣ ва корхонаҳои хурду 
бузурги тавлидӣ дар риштаҳои гуногуни саноеъ ва кишоварзӣ бекориро 
камтарва зиндагиро беҳтар месозад, сатҳи дониш ва маърифати ҳуқуқии 
мардумро боло мебарад ва ин ҳама заминаҳои фасодро маҳдуд месозад. 

Ҳамчунон хело муҳим аст, ки фаъолияти ҳукумат комилан шаффоф 
бошад, озодии андешаю баён ва озодии матбуот таъмин карда шавад. 
Дар ҷое ки матбуоти озоду мустақил масоили зиндагии ҷомеа ва фаъо- 
лияти ҳукуматдоронро холисона бозтоб менамояд ва мардум аз чигуна- 
гии корҳо ба хубӣ огоҳ мешаванд ва аҳзобу созмонҳои иҷтимоӣ фаъолона 
ба корҳои ҳукумат назорат ва айбҳои онро ошкору интиқод мекунанд, 
имкони каҷравию фасодкорӣ камтар мешавад. 

Кӯтоҳи сухан, мубориза бар зидди фасод амри зарурӣ аст, аммо он дар 
сурате натиҷаи мусбат ба бор меорад, ки сабабҳои фасод аз байн бурда 
шавад, яъне ҳукумат маҳдуд ва шеваи кори он дигаргун гардад, фақру 
бекорӣ аз миён равад, сатҳи зиндагӣ ва маърифати мардум боло равад, 
корхонаҳои тавлидӣ аз озодию мустақилияти бештар амалан бархурдор 
гарданд, ва ҳукуматдорон бомаърифату покдоман бошанд, назорати 
доимии ҷомеа бар фаъолияти ҳукуматдорон амалӣ шавад ва адлу дод дар 
ҷомеа хукмфармо гардад. 


ХХ 

Тоҳири АБДУҶАББОР, 
28.10.06. 


ВИЖАГИҲОИ ИНТИХОБОТИ ПРЕЗИДЕНТ 
ДАР ТОҶИКИСТОН 


То интихоботи презденти Тоҷикистон (6.11.06) рӯзҳои башумор мон- 
дааст. Ҳоло маъракаи таблиғотӣ ва мулоқоти номзадҳо бо мардум дар 
авҷ аст. Дар ин маърака номзадҳои панҷ ҳизби сиёсии Тоҷикистон -- Ҳиз- 
би халқӣ-демократӣ, Ҳизби коммунист, Ҳизби сотсиалист, Ҳизби аграрӣ 
ва Ҳизби ислоҳоти иқтисодӣ ширкат доранд. Ду ҳизби дигар - Ҳизби 
демократ ва Ҳизби сотсиал-демократи Тоҷикистон интихоботро таҳрим 
кардаанд ва Ҳизби наҳзати исломии Тоҷикистон аз пешниҳод кардани 
номзад худдорӣ кардааст. Довталабони мансаби прездентӣ ҳамарӯза аз 
тариқи телвизион сӯҳбат мекунанд, матбуоти кишвар гуфтору барнома- 
ҳои онҳоро интишор менамояд. Агарчи ҳамаи номзадҳо иддаои пирӯзӣ 
дар интихоботро доранд, вале мардум гуфтори онҳоро ҷиддӣ намегиранд. 
Зеро дар байни онҳо муборизаи шадид ва рақобати ҷиддӣ эҳсос намешавад. 
Онҳо на танҳо баҳсу талош намекунанд, нукоти заъфи барномаҳои якди- 
гарро таҳлилу интиқод намекунанд, балки бештар ба изҳори эҳтиром ба 
презденти феълӣ ва тавсифи "хидматҳои бузурги ӯ" машғуланд. Ин аст ки 
бисёриҳо ба интихоботи қарибалвуқӯъ таваҷҷӯҳ зоҳир намекунанд. Бисё- 
риҳо ҳатто майл надоранд, ки ба ҳавзаҳои интихоботӣ биравандва ба яке 
аз номзадҳо раъй бидиҳанд. Зеро, ба ақидаи онҳо, натиҷаи ин маъракаи 
сиёсӣ пеш аз пеш маълум аст. Касе шакк надорад, ки таи солҳои оянда ка- 
доме аз номзадҳо ба курсии президентӣ менишинад. 

Коршиносон низ бар инанд, ки дар интихобот фақат номзади ҲХДТ, 
яъне презденти феълӣ баранда хоҳад шуд. Номзадҳои дигар ҳизбҳо қариб 
ҳеч шонсе надоранд. Мардум онҳоро дуруст намешиносанд. Бисёриҳо 
чунин ақида доранд, ки иштироки номзадҳои ҳизбҳои коммунисту сотси- 
алист ва аграрию ислоҳоти иқтисодӣ дар интихобот як бозии сиёсӣ аст. 
Ва ин бозиро ҳукумат ба роҳ андохтааст, то вонамудсозад, ки дар кишвар 
интихоботи воқеъӣ баргузор мегардад ва мардум метавонанд аз миёни 
чанд номзад якеро интихоб кунанд. 

Дар интихобот, маъмулан, ду омил нақши муҳим дорад. Яке барномаи 
аҳзоб ва дигаре - шахсияти номзадҳо. Барномаҳои ҳизбҳои сиёсии Тоҷи- 
кистон (ба истиснои барномаи ҲК) аз ҳам тафовути чиддию усулӣ надо- 
ранд. Ҳамаи онҳо ҷонибдори "давлати демократии ҳуқуқбунёд, таъмини 
ҳукуқу озодии шаҳрвандон, ваҳдату худшиносӣ, пешрафти иқтисод, ба- 
ланд бардоштани сатҳи зиндагии мардум, таъмини адолати иҷтимоӣ..." 
мебошанд. Зимнан, номзади ҳизби аграрӣ ба соҳаи кишоварзӣ ва номзади 
ҳизби ислоҳоти иқтисодӣ ба зарурати зудтар амалӣ кардани ислоҳоти 

иқтисодӣ ва ривоҷ додани корхонаҳои хурду миёна бештар таъкид 
мекунанд. Аммо ин масоил дар барномаи ҳизби ҳоким низ зикр шудаанд. 
Гузашта аз ин, масоили усулӣ нестанд. Дар ин маврид танҳо барномаи 
номзади ҲК тафовути усулӣ дорад. Вай зарурати эҳёи колхозҳои замони 
Шӯравиро таблиғ мекунад. Вале дар бораи навоқиси колхозҳо ва роҳҳои 
ҳалли мушкилоти онҳо чизе пешниҳод намекунад. 

Маъмулан, ҳангоми интихобот номзадҳо ҳарфҳои ҷолиб мегӯянд, 
ваъдаҳои зиёд медиҳанд, вале пас аз расидан ба сари қудрат аксаран 
ваъдаҳои худро иҷро намекунанд. Масалан, дар барномаи Ҳизби халқӣ- 
демократӣ нукоти ҷолиб кам нест. ҲХДТ - ҳизби ҳоким ва райиси он 
презденти кишвар аст. Аксари мансабдорону кормандони идораҳои дав- 
латӣ узви ин ҳизб мебошанд. Яъне ин ҳизб имконоти амалӣ кардани бар- 
номаи худро дорад. Вале бештари ҳадафҳою вазоифи он ҳамоно дар рӯи 
коғаз мондаанд. Ҳизб эълон кардааст, ки ҳадафаш ҷомеаи демократии 
ҳуқуқбунёд аст. Вале амалан дар кишвар режими худкома мустақар шу- 
дааст. Хизб озодии сухан, виҷдон, матбуот ва гуногунандеширо усули асо- 
сии фаъолияти хеш вонамуд кардааст. Вале дар кишвар озодии андешаю 
баён ҳанӯз таъмин нашудааст. Ҳукуматдорон гуногунандешӣ ва афкори 
интиқодиро таҳаммул намекунанд, ба кормандони нашрияҳои мустақил 
фишор меоранд. Дар барномаи ҳизб омадааст, ки ҲХДТ "ҷонибдори иқ- 
тисоди бозорӣ ва намудҳои гуногуни моликият мебошад, ташаббуси то- 
ҷирону соҳибкорон ва рақобати озодро дастгирӣ менамояд ва барои 
решакан кардани ришвахорӣ ва девонсолорӣ мубориза мекунад". Аммо 
Тоҷикистон яке аз фасодзадатарин кишварҳои ҷаҳон мебошад. Кормандони 
идораҳои давлатӣ қоғазбозию ришвахориро ба авҷи аъло расондаанд. Онҳо 
на танҳо корхонаҳои хурду миёнаро дастгирӣ намекунанд, балки дар 
роҳи рушди онҳо монеъаҳои ҷиддӣ эҷод мекунанд. Гурӯҳҳои инҳисоргаро 
ба онҳо маҷоли кор карданро намедиҳандва ба ҳар роҳ рақобати озодро 
маҳдуд мекунанд. 

Илова бар ин, аксарияти мардум аз барномаҳои аҳзоби сиёсӣ огаҳӣ 
надоранд. Аз ин рӯ, наметавонанд тасмим бигиранд, ки барномаи кадом 
ҳизб беҳтар аст. Бинобар ин, онҳо бештар ба шахсияти номзадҳо таваҷ- 
ҷӯҳ мекунанд. Равшан аст, ки дар ташаккулёбии афкори мардум дар 
мавриди номзадҳо васоити ахбори умум нақши муҳим дорад. Матбуот, 
ба вижа телевизон ва нашрияҳои давлатӣ ҳамвора ба таърифу тавсифи 
президенти феълӣ машғуланд ва ҳамаи дастовардҳои кишварро ба вай 
нисбат медиҳанд. Аз гуфтори телевизион чунин бармеояд, ки дар ин киш- 
вар фақат як нафар сардор ҳасту дигарон ҳама бесаранд. Ва ҳама кор - 
аз сохтани пружаҳои бузург то тармими бинои мактаби деҳа - "ба дастур 
ва таҳти раҳбарии хирадмандонаи сарвари давлат" сурат мегирад. Ал- 
батта, чунин таблиғоти густарда беасар намемонад. Вале ҳар гоҳ дарин 
кор ифрот мекунанд, он боиси ришханду тамасхури мардум мегардад. 
Ба ҳар сурат. бар асари таблиғоти густарда мардум номзадк ҳизби ҳо- 

кимро хуб мешиносанд, вале аз сифатҳою лаёқати номзадҳои дигар ба 
андозаи кофӣ огаҳӣ надоранд. Бинобар ин, шонси дигар номзадҳо хеле 
кам аст. 

Заъфу нотавонии номзадҳои довталаб ва ҷаззоб набудани барномаҳои 
онҳо бартарии номзади Ҳизби халқӣ-демократиро равшантар месозад 
ва ба суди он тамом мешавад. ҲКТ, ки дар соли 1924 аз ҷониби болше- 
викони Русия сохта шуда будва то ахири соли 1991 ҳукуматро дар ихтиёр 
дошт, ҳоло хеле заъиф шудааст. Агарчи пас аз фурӯпошии Шӯравӣ ин 
ҳизб худро мустақил эълон карда, Барномаи худро каме тағйир додааст, 
вале шеваи кор ва ҳадафҳои усулии он иваз нашудаанд. Он ҳамоно ҷониб- 
дори сотсиализм ва эҳёи Иттиҳоди Шӯравӣ мебошад. Ин ҳизб дар гу- 
зашта андешаи мустақил надошт ва ҳоло ҳам надорад. Бинобар ин, Бар- 
номаи он холӣ аз маҳдуди- | ; 
ятҳою нуқсонҳо нест. Аъ- 
зои он (дар ҳудуди 45 ҳа- 
зор нафар) асосан аз афро- ) 
ди миёнасолу калонсол . 
иборатанд. Нуфузи ҳизб | 
дар ҷомеа торафт камтар . 
мешавад. 

Ҳизбҳои сотсиалист, аг- ; 
рарӣ ва ислоҳоти иқтисо- 
ДИ, ки як-ду сол пеш таъ- ; 
сис шудаанд, дар ҷомеа 
пойгоҳи васеъ ва обрӯю эъ- 9 ; ) 
тиборе надоранд. Шумо- Заъфу нотавонии номзадҳои довталаб ва 
ри аъзои ҳар кадомшон аз ҷаззоб набудани барномаҳои онҳо бартарии 
1-2. ҳазор нафар таҷовуз помзади Ҳизби халқӣ-демократиро равшап- 
намекунад. Онҳо медона- тар месозад ва ба суди он тамом мешавад. 
нд, ки дар интихобот пирӯз нахоҳанд шуд ва барои он талош ҳам намеку- 
нанд. Накши онҳо барҷаста сохтани шахсияти номзади ҳизби ҳоким аст. 

ҲХДТ расман дар соли 1994 таъсис шуда буд. Он худро баёнгари ма- 
нофеъи тамоми мардуми кишвар мешуморад. Аксари аъзои он дар гузаш- 
та коммунист буданд. Пас аз фурӯпошии давлати Шӯравӣ ва аз сари 
қудрат барканор шудани ҲК, дере нагузашт. ки онҳо, яъне коммунистҳо, 
худро "демократ" эълон карданд ва ҲХДТ-ро таъсис доданд, то ба сари 
қудрат боқӣ монанд. Имрӯз аксари мансабдорони кишвар узви ин ҳизб 
мебошанд. Вижагии аҳзоби сиёсии Тоҷикистон дар он аст, ки қариб ҳамаи 
онҳо "аз боло" сохта шудаанд ва баёнгари афкору манофеъи табақоту 
ақшори мухталифи ҷомеа нестанд. Аз ин рӯ, пояҳои васеъи иҷтимоъӣ 
надоранд. Ин аст ки онҳо, ба вижа ҳизби ҳоким дар муборизаҳои сиёсӣ, 
хосатан ба ҳангоми интихобот, ба аъмоли номашрӯъ даст мезананд, аз 
имконоти моддию молии давлат ба суди хеш истифода мекунанд ва ҳатто 

аз сохтакорию тақаллуби натоиҷи интихобот пархез намекунанд. Чунин 
шеваи кор дар Тоҷикистон ва дигар кишварҳои Осиёи Марказӣ ва Русия 
борҳо ба мушоҳида расидааст. 

Ҳамаи интихоботе, ки то ҳол дар Тоҷикистон баргузор шуда буданд, 
холӣ аз чунин нуқсонҳо набуданд. Бинобар ин, созмонҳои байнулмиллалӣ 
натоиҷи онҳоро дар бештари ҳолот эътироф накардаанд. Имрӯзҳо ҳуку- 
мати Тоҷикистон ба такрор таъкид мекунад, ки интихоботи қарибалву- 
қӯъ комилан озоду демократӣ хоҳад буд ва бо риояти муқаррароти қонун 
сурат хоҳад гирифт. Шояд ин дафъа интихобот воқеъан ҳам бидуни 
сохтакориҳо сурат бигирад. Зеро ҳоло таносуби неруҳо дар кишвар ба 
гунаест, ки ҳоҷат ба аъмоли номашрӯъ намондааст: ҳарифон ҳамсанг 
нестанд, бартарии номзади ҲХДТ дар муқоиса бо дигар номзадҳо коми- 
лан ошкор аст. Аз ин рӯ, хонгоми интихобот аксари мардум ба номзади 
ҲХДТ рай хоҳанд дод. 

Ба муддати 7 соли дигар ба сари қудрат мондани презденти феълӣ, аз 
як тараф, ба суди кор аст. Зеро вай таҷрибаи зиёд андӯхтааст, аз вазъи 
кишвар, аз мушкилоти мавҷуда огоҳ аст, иҷрои бархе барномаҳои муҳими 
иқтисодиро оғоз кардааст ва метавонад бидуни таваққуф онҳоро идома 
диҳад. Ҳимояти вай аз забону фарҳанги миллӣ низ имрўз хело муҳим аст. 
Ба назар мерасад, ки прездент майл дорад, ки Тоҷикистон аз вобастагии 
яктарафа раҳойӣ ёбад ва ҳамкориҳои иқтисодию сиёсии худро бо 
кишварҳои мухталифи минтақа ва ҷаҳон густариш диҳад. Ин барои таҳ- 
кими истиқлолияти Тоҷикистон ва рушди ояндаи он хеле муҳим аст. Дар 
сурати интихоби мучаддад, прездент метавонад ин сиёсатро идома биди- 
ҳад. 

Аммо, аз сӯи дигар, муддати зиёд ба сари қудрат мондани як нафар ва 
ё як гурӯҳ ашхос, усулан, кори дуруст пест. Он боиси густариши фасод 
ва бар ҷой мондани кишвар мегардад, ҷомеаро аз пешрафт боз медорад. 
Ҳадаф аз тағйиру таҷдиди ҳукумат навоварӣ, интишори афкори тоза ва 
таҳаввулу пешрафт аст. Ҳукумати ҷадид, маъмулан, роху равишҳои тоза- 
ро пеш мегирад, ба осонӣ ба шароити тағйирёбанда мутобиқ мешавад 
ва шеваҳои ҷадиди идораи кишвар ва ҳалли мушкилоти онро ба кор ме- 
андозад. Масоилу мушкилоти иқтисодию иҷтимоии Тоҷикистон кам 
нест: факр, бекорӣ, фасод, ақибмондагӣ, таназзули маъориф ва танду- 
рустӣ, болоравии нарху наво... Ҳалли ин мушкилот диди тоза. равишу 
усулҳои тоза ва ғайриоддиро иҷоб мекунанд. Маъмулан, мардум умедвор 
мешаванд, ки бо рӯикор омадани раҳбари ҷадид ҳайати ҳукумат низ тағ- 
йир мекунад ва он, ҳукумати нав, бисёр масоили иқтисодию иҷтимоъии 
ҷомеаро ҳал хоҳад кард. Аммо барои ин лозим аст, ки ҷомеа рӯҳияи ди- 
гаре дошта бошад. Ба ҳар сурат, шояд презденти феълӣ пас аз интихоби 
муҷаддадаш дар ҷиҳати ҳалли мушкилоти кишвар ҷиддан иқдом кунад? 

Тоҳири АБДУҶАББОР, 
14.04.06.-14.09.06 


МУШКИЛОТИ ПАХТАКОРОНИ 
ТОҶИКИСТОН 


ДУРНАМОИ РУШДИ КИШОВАРЗӢ 

ДАР ТОҶИКИСТОН 

Ҳукумати Тоҷикистон тасмим гирифтааст, ки ба таҳаввулоти соҳаи 
кишоварзӣ суръат бахшад. Дар Барномаи ислоҳот ба зарурати тезондани 
ислоҳоти замин, эҷод кардани манобеъи алтернативии молӣ барои 
кишоварзон, такмил додани заминаҳои ҳуқуқии фаъолияти хоҷагиҳои 
деҳқонӣ, даст кашидан аз муқаррар кардани плонҳои тавлиди пахта ва 
зудтар ҳал кардани масъалаи қарзи хоҷагиҳои пахтакор таъкид шудааст. 
Барои баррасии қарзи хоҷагиҳо ва замони пардохти онҳо ва ҳалли масо- 
или дигар, таъсиси як комисиони босалоҳият пешбинӣ шудааст. Ҳамчу- 
нон, ба гарав мондани асноди истифодаи замин ва ҳосили ояндаи пахта 
маҷоз дониста шудааст. Амалӣ кардани тадобири ёдшуда, бегумон, ба 
пешрафти кишоварзӣ мусоидат хоҳад кард. Аммо дар Барномаи ислоҳот 
нукоти мубҳам ва норасоиҳо низ ҷой дорад. Бинобар ин дурнамои ин 
соҳа чандон равшан нест. 

Ба ақидаи мутахассисони Бонки Ҷаҳонӣ (БҶ), дар деҳоти Тоҷикистон 
се модел ё намуди заминдорӣ ва муносиботи тавлидӣ имконпазир аст. 
Яке аз моделҳо -- "статус-кво", яъне бидуни тағироти ҷиддӣ боқӣ мон- 
дани ҳолати мавҷуда аст. Дар ин сурат кишоварзон аз тобеъияту вобас- 
тагӣ озод намешаванд ва ба монанди замони Шӯравӣ зери фармони ҳуку- 
матдорон дар хоҷагиҳои ба ном деҳқонӣ ва ё колхозу совхозҳо баҳри 
иҷрои плонҳои давлат кор мекунанд. Ин, дарвоқеъ, як навъ феодализми 
давлатӣ аст ва он кишоварзонро ба боло бурдани самарабахшии кор ҳа- 
васманд намекунад. Афзун бар ин, набудани рақобат дар бозорҳои қарза 
ва авомили тавлид, камсамар будани фаъолияти корхонаҳои пахтато- 
закунӣ, мушкилоти содирот ва бори сангини қарзи хоҷагиҳо монеъи руш- 
ди ин соҳа мешавад. Зимнан, ҳиссаи бештари даромадро миёнаравҳои 
бонуфуз ва раҳбарони хоҷагиҳо соҳиб мешаванд ва ин ҳам ба афзоиши 
маҳсулоти кишоварзӣ мусоидат намекунад. Бинобар ин, ба назари мута- 
хассисони БҶ, боқӣ мондани вазъи мавҷуда пешрафти ин соҳаро таъмин 
намекунад. 

Модели дигар - ин системаи заминдории "латифундӣ" аст. Чунин 
шакли заминдарӣ дар бархе аз кишварҳои Амрикои Лотин роиҷ аст ва 
шабоҳати зиёд ба феодализми суннатӣ дорад. Имконоти рушд ёфтани 
чунин муносибот дар кишвар зиёд аст. Зеро сармоягузорону миёнарав- 
ҳое, ки имрӯз кишоварзонро қарздору вобастаи худ сохтаанд, метавонанд, 

бо истифода аз нукоти мубҳами Барномаи ислоҳот, хоҷигиҳои деҳконӣ 
ва колхозу совхозҳоро бештар қарздор кунанд ва дар бадали қарз зами- 
нҳои онҳоро соҳибӣ карда, ба заминдорони калон табдил шаванд. Дар 
ин сурат, мо дубора арбобкамолҳою одинаҳоро хоҳем дошт. Ба ақидаи 
мутахассисони Бонки ҷаҳонӣ, агарчи ривоҷ ёфтани чунин муносибот дар 
деҳоти Тоҷикистон мумкин аст ба болоравии ҳаҷми тавлидот мусоидат 
кунад, вале зиндагии мардумро беҳтар намекунад. Зеро ҳиссаи бузурги 
даромад ба киссаи як гурӯҳи хурди латифундистҳо, яъне арбобкамолҳои 
навбаромад хоҳад рафт. Ин на танҳо ба пойин омадани сатҳи фақр 
мусоидат намекунад, балки баракс боиси густариши нобаробариҳои иҷ- 
тимоӣ мегардад. Ва чунин ҳолат суботи сиёсии кишварро ба хатар меан- 
дозад. 

Роҳи савум, роҳи пурра ва ба таври ошкору одилона амалӣ кардани 
Барномаи ислоҳот ва дигар тадобири лозима дар деҳот аст. Дар натиҷаи 
ба деҳқонон додани замин, эҷоди шумори зиёди хоҷагиҳои деҳконӣ (фер- 
мерӣ). таъмин кардани мустақилияту озодии фаъалиятҳои иқтисодии 
онҳо ва ба вуҷуд овардани бозорҳои омилҳои тавлид ва маҳсулоти ки- 
шоварзӣ, самарабахшии кор боло хоҳад рафт. Ин боиси зиёд шудани д- 
аромаду ҳавасмандии кишоварзон ва афзоиши ҳаҷми маҳсулоти кишо- 
варзӣ хоҳад шуд. 1 

Ба иллати камсамару ғай- 
риодилона будани вазъи мав- 
ҷуда талафоти солонаи То- 
ҷикистон ба андозаи 90 мил- 
лион доллар арзёбӣ шудааст. 
Аммо рушди хоҷагиҳои деҳ- 
қонӣ имконият медиҳад, ки 
даромади кишоварзон аз пах- 
такорӣ то 330 миллион дол- 
лар афзоиш ёбад ва шумори 
зиёди мардум бо кор таъмин 
шаванд. Ҳамчунон маблағе, 
ки ба сифати молиёт ба буҷаи 
давлат ворид мешавад, ба 
андозаи қобили мулоҳиза зиёд хоҳад шуд. 


Ҳиссаи бештари даромадро миёнаравҳои 
бонуфуз ва раҳбарони хоҷагиҳо соҳиб ме- 
шаванд, вале ба афзоиши маҳсулоти ки- 
шоварзӣ мусоидат намекунанд. 


ҚАРЗИ ХОҶАГИҲОИ ПАХТАКОР 

ЧАРО ЗИЁД МЕШАВАД? 

Дар Тоҷикистон қарзи хоҷагиҳои пахтакор то рафт зиёдтар мешавад. 
Тибки оморе, ки дар маҷаллаи "Қарзҳои хоҷагиҳои пахтакор ва ислоҳоти 
иқтисодӣ" (ХоІ марти 2006) ба чоп расидааст. таи б соли ахир қарзи 
хоҷагиҳо аз сармоягузорон 3,5 баробар зиёд шуда. дар оғози имсол ба 
280 млн доллар расидааст. Дар кишвар дар майдони кариб 290 ҳазор 

гектар пахта кишт мешавад. Ба чои он ки пахтакорон аз ҳар гектар май- 
дони кишти пахта камаш 1000 доллар даромади соф ба даст оранд, ба 
ҳисоби миёна аз хар гектар қариб ҳазор долларӣ қарздор шудаанд. Дар 
бисёр ноҳияҳо ҳатто хеле бештар аз ин. Масалан, қарзи яке аз хоҷагиҳои 
деҳқонии ноҳияи Масчоҳ ба 10 ҳазор доллар расидааст. 

Ба гуфтаи кормандони вазорати кишоварзӣ, сабабҳои асосии афзоиши 
қарзи хоҷигиҳои пахтакор чунин будааст: 

1. Пойин омадани нархи нахи пахта дар бозори ҷаҳонӣ таи солҳои 
ахир, бавижа дар соли 2001. 

2. Боло рафтани нархи маводи сӯхт, нуриҳои минералӣ ва дигар 
маводи мавриди зарурати парвариши пахта. 

3. Риоят накардани муқаррарот аз ҷониби сармоягузорон ва озман- 
дию худсариҳои онҳо дар муомила бо хоҷагиҳои деҳқонӣ, аз ҷумла 
ба қиматҳои гарон ба кишоварзон фурӯхтани маводи кимёйӣ, таҷҳизот 
ва маводи сӯхт ва сари вақт нарасондани онҳо, хеле арзон харидани 
пахтаи хом аз кишоварзон ва хело дер пардохтани ҳаққи деҳқонон. 

4. Нобасомониҳо ва худсарию хилофкориҳо дар истифодаи мано- 
беъи молӣ ва ба максадҳои дигар сарф кардани маблағҳои барои пар- 
вариши пахта тахсисёфта. 

5. Риоят накардани технологияи парвариши пахта аз ҷониби кишо- 
варзон, камбуди васоили техникӣ. маводи кимёйӣ, бавижа нуриҳои 
минералӣ. Қариб ду баробар камтар аз меъёрҳои таъйиншуда исти- 
фода кардани нуриҳои минералӣ дар пахтазор. 

6. Қариб 2 баробар пойин омадани ҳосили пахта аз ҳар гектар бар 
асари нуқсонҳои зикршуда. 

7. Пойин будани сатҳи маърифати ҳуқуқии роҳбарони хоҷагиҳои 
деҳқонӣ ва бетаваҷҷӯҳии онҳо ба шароити қарордодҳои хариду фурӯ- 
ши пахта ва маводи мавриди зарурат. 

8. Нуқсонҳои ҷиддӣ дар татбиқи ислоҳоти кишоварзӣ ва ба дӯши 
хоҷагиҳои навбунёд бор кардани қарзҳои хоҷагиҳои пешин. 

Дар Тоҷикистон бо тавсияи коршиносони Бонки Ҷаҳонӣ ба мақсади 
ҳалли масъалаи қарзи хоҷагиҳо Комиссияи Мустақил таъсис шудааст 
ва гурӯҳи мутахассисони дохилию хориҷӣ ба баррасии қарзи хоҷагиҳои 
деҳқонӣ оғоз кардаанд, то маблағи қарзи хоҷагиҳоро ва иллати онро 
дақиқан муайян созанд. Барои баррасӣ 12 хоҷагии деҳқонӣ интихоб 
шудааст ва тасмим гирифта шудааст, ки таи 4 моҳи оянда ин кор анҷом 
ёбад ва роҳҳои ҳалли масъала пешниҳод гардад. Зимнан, яке аз масъу- 
лини Бонки Осиёии Рушд изҳор дошта, ки ба маблағи 800 ҳазор доллар 
ёрии техникӣ барои анҷом додани баррасии қарзҳо ва мабдағи 12 мил- 
лион доллар ба сифати грант барои дастгирӣ кардани фаъолияти Коми- 
сияи Мустақил дар ҷиҳати ислоҳот ва таъмини рушди соҳаи пахтакорӣ 
ихтисос дода хоҳад шуд. 

Албатта, ин ҳама тадбирҳои нек ва заруриянд. Бидуни ҳалли ин 
мушкил ва аз дӯши кишоварзон бардоштани ин бори сангин наметавон 
аз таназзули ин соҳа ҷилавгириӣ кард ва ба рушди он умед баст. Хуб 
аст, ки билохира, зарурати ислоҳи вазъи нобасомони ин соҳа дарк шуда 
ва тасмимҳо гирифта шудааст. 


МУШКИЛ ДАР КОР НЕ, ДАР БОР АСТ... 

Сол ба сол зиёд шудани қарзи хоҷагиҳои деқонии Тоҷикистон як па- 
дидаи ғайриоддӣ аст. Бовар кардан мушкил аст, ки кишоварзон бо зах- 
мати зиёд пахтаро кишту парвариш ва ҷамъоварӣ кунанд ва дар бадали 
музди хело ничиз ба миёнараво- ; ) БЕ 
ну сармоягузорон биспорандваба 
болои ин қарздор ҳам шаванд. Ин 
хеле шигифтангез аст. 

Усулан, дар шароити муъта- 
дилии бозор тавлиди ҳама гуна 
маҳсулоти мавриди ниёзи мар- 
дум. аз ҷумла пахта, судовар аст. 
Зеро ҷомеа ба маҳсули он ниёз 
дорад ва омода аст, ки кимати 
муносиберо барои он бипардо- 
зад, вагарна чунин маҳсулотро 
ҳеч тавлид намекарданд. Пахта- 
ро дар бисёр кишварҳо, аз ҷумла 
дар Амрико, Миср, Чин, Ҳинду 
Покистон ва дигар мамолик, кишту парвариш мекунанд ва ин кор ба- 
рояшон судманд аст. Зимнан, тавлидкунандагоне, ки дар ин бахш бар- 
тариҳои табиӣ ва ё иктисобӣ (техноложӣ) доранд, суди бештар ба даст 
меоранд. Албатта. бар асари тағйир кардани нархи бозор андозаи суди 
онҳо каму зиёд мешавад. ба вижа дар кӯтоҳмуддат. Вале дар дарозмуд- 
дат, дар сурати "босубот будани шароити дигар", ҳатто онҳое, ки дар ин 
бахш бартарии чандоне надоранд, аз ин муомила зиён намекунанд. 

Тоҷикистон аз ҷумлаи кишварҳоест, ки дар тавлиди пахта бартарии 
табиӣ дорад. Шароити иқлимии кишвар барои парвариши пахта хело 
мусоид аст. Афзун бар ин, нирӯи кор фаровон ва хеле арзон аст. Ҳаҷми 
такозо ба ин маҳсулот низ дар бозорҳои дохилию хориҷӣ торафт бештар 
мешавад. Яъне муҳимтарин заминаҳо ва омилҳои фаъолияти судманд 
дар кишвар муҳайё аст. Дар чунин шароит, тавлиди пахта дар Тоҷи- 
кистон, усулан, наметавонад зиёновар бошад. Пас, қарздор шудани пах- 
такорон сабабҳои ғайрииқтисоди дорад. 

Фаъолияти тавлидӣ дар ду ҳолат мумкин аст камсамар ё бесамар бо- 
шад. Яке ин ки, тавлидкунандагон озоду мустақил набошанд ва аз на- 
тоиҷи кори худ баҳраманд нашаванд. Яъне кишоварзон, ба монанди деҳ- 

Сабаби асосӣ дар он аст, ки норасо- 
иҳои ҷиддӣ дар заминаҳои ҳуқуқӣ ва 
раванди созмон додани хоҷагиҳои 
деҳқонӣ ва фаъолияҳои тавлидио бо- 
заргонии онҳо вуҷуд дорад. 


қонони тобеъю вобастаи низоми феодалӣ, ба ночор зери фармони замин- 
дорон кор кунанд ва самараи онро дигарон соҳибӣ кунандва аз ин рӯ ба 
зиёд кардани ҳаҷми маҳсулот ҳавасманд набошанд. Ҳолати дувум он 
аст, ки маҳсулоти тавлидшуда дуздида ва ё ба ғорат бурда шавад. Дар 
ҳар ду ҳолат натиҷа як аст: тавлидкунандагон аз самараи кори худ кам- 
насиб ё бенасиб мемонанд, яъне даромад ғайриодилона тақсим мешавад. 
Дар натиҷа, гурӯҳе сарватманд ва дигарон гирифтори фақр мешаванд. 
Дар Тоҷикистон ҳамин ҳолатҳо дида мешавад. Аз ин рӯ, метавон гуфт, 
ки сабаби асосии зиёдшавии қарзи пахтакорон дар шеваҳои созмондеҳии 
кор ва тақсими натоиҷи он аст. Афзудани карзи хоҷагиҳои деҳқонӣ, пеш 
аз ҳама, натиҷаи амалан озоду мустақил ва соҳибихтиёр набудани пах- 
такорон ва зери диктату фармони ҳокимон қарор доштани онҳост. 
Агарчи дар Тоҷикистон, хоҷагиҳои деҳқонӣ, тибқи қонун, хоҷагиҳои мус- 
тақил эълон шудаанд ва ба сифати шахсони воқеъӣ ва ё ҳуқуқӣ дорои 
ҳаққи мустақилана муайян кардани таркиб ва шеваи фаъолияти худ 
мебошанд, вале аксари деҳқонон аз ин муқаррарот огоҳ нестанд ва азон 
истифода намекунанд. Ҳукуматдорону сармоягузорон низ аҳкоми қо- 
нунро амалан риоят мекунанд ва бо рафтори худ бори дӯши пахтакорон 
шудаанд. 

Кӯтоҳи сухан, сабаби асосӣ дар он аст, ки норасоиҳои ҷиддӣ дар зами- 
наҳои ҳуқуқӣ ва раванди созмон додани хоҷагиҳои деҳқонӣ ва фаъоли- 
яҳои тавлидию бозаргонии онҳо вуҷуд дорад. Рӯиҳамрафта, мушкили 
мо - мушкили бемаърифатӣ аст. Бемаърифатию чаласаводии қонун- 
гузорон, ки корашон асосан раъй додан ба тарҳҳои хоми аз қавонини 
Русия рӯбардоршуда иборат аст, бемаърифатию худкомагии бисёри ҳо- 
кимонву мансабдорон, ки намехоҳанд аз фармонравоӣ даст бикашанд ва 
ҳуқуқу соҳибихтиёрии кишоварзонро амалан риоят кунанд, бемаъри- 
фатию озмандии миёнаравону сармоягузорон, ки "обро лой карда, моҳӣ 
мегиранд" ва бемаърифатии кишоварзон ва хоҷагиҳои деҳқонӣ, ки ҳаққу 
ҳуқуқи худро намедонанд ва онро ҳимоят намекунанд. 


МУШКИЛОТИ ПАХТАКОРОНИ ТОҶИКИСТОН 

Пахтакорӣ мумкин аст дар оянда ба яке аз соҳаҳои пешрафта ва суд- 
овари иқтисоди Тоҷикистон табдил ёбад, агар системаи муносиботи фео- 
далӣ дар деҳот барҳам хурад ва истисмори шадиди деҳконон хотима 
ёбад. Аммо имрӯз ин танҳо орзӯ аст. Имрӯз ин соҳа дар ҳолати бӯҳронӣ 
қарор дорад. Мушкилоти пахтакорон солҳост, ки ҳал намешаванд. Пас 
аз се баробар кам шудани ҳаҷми истеҳсоли пахта дар миёнаи солҳои 90, 
таи солҳои 1999-2003 пешрафтҳое ҳосил шуда буд. Вале порсол ҳаҷми 
истеҳсоли пахта дубора кам шуд ва нақшаи соли 2005 фақат ба андозаи 
739 иҷро шуд. Агарчи нақшаи имсола ба андозаи 60 ҳазор тон камтар 
аз соли гузашта аст, вале иҷро шудани он ҳам зери савол аст. Бавижа 
дар вилояти Суғд. Ин сабабҳои зиёд дорад. Имсол дар баъзе навоҳӣ, 

бар асари камбуди боришоту об, пахта нарӯид ва ё хуб насабзид. Илова 
барин, дар бисёр заминҳо ҳашарот, хусусан малах ниҳоли пахтаро нобуд 
кард. Маводи кимёӣ ва нуриҳои минералӣ ҳам сари вақт расонда нашу- 
данд. Узбакистон бо баҳонаҳои мухталиф, аз ҷумла дар иртиботи ҷаш- 
ни истиқлоли худ, интиқоли бензину Дизал, рӯғаниёт ва дигар маводи 
мавриди зарурати Тоҷикистонро маҳдуд ва ё маътал намуд. Ба ин сабаб 
қимати маводи сӯхт дар Тоҷикистон ҳафтаи гузашта то ба 1 доллар боло 
рафт ва ин ба фаъолияти кишоварзон бетаъсир намемонад. Илова бар 
ин, имсол майдони кишти пахта ба андозаи 10!/” камтар аз соли пешин 
аст. : | 

Аммо сабаби асосии 
ҳолати бӯҳронии соҳаи 
пахтакорӣ дар кишвар - 
бӯҳрони муносиботи тав- 
лидӣ дар деҳот ва бесамар 
ё камсамар будани исло- 
ҳоти кишоварзӣ аст. Таи 
солҳои гузашта ҳукумат ба 
ислоҳоти ин соҳа даст зад. 
Қариб ҳамаи колхозу 
совхозҳоро ба хоҷагиҳои 
деҳқонӣ табдил доданд, 


Пахтакорон, ки дар бадали заҳмати фаровон 
музди ночиз мегиранд ва ё ҳеч музд намеги- 
вале усули идораи онҳо | ранд, барои зиёд кардани ҳаҷми маҳсулот ва 
дигар нашудааст. Хоҷаги- самарабахшии кор ҳавасманд нестанд. 
ҳои деҳқонӣ аз рӯи қонун мустақилу соҳибихтиёр эълон шудаанд, вале 
амалан аз соҳибихтиёрӣ бархӯрдор нестанд. Ҳукуматдорони маҳаллию 
марказӣ ба шеваҳои замони Шӯравӣ бар онҳо фармонравоӣ мекунанд. 
нақшаҳои кор ва фаъолияти тавлидии хоҷагиҳоро тайин мекунанд. Сис- 
темаи бонкии кишвар хеле зайиф аст ва кишоварзонро бо қарза ва маб- 
лағи зарурӣ таъмин намекунад. Бозори озоди авомили тавлид вуҷуд на- 
дорад. Дар чунин шароит расондани маводи зарурӣ, фурӯши маҳсули 
кишоварзӣ ва таъйин кардани нарху наворо сармоягузорон ва миёна- 
равҳо ба дасти худ гирифтаанд. Онҳо нуриҳои минералӣ, васоити техникӣ 
ва маводи сӯхтро ба қимати хеле гарон ба хоҷагиҳои деҳқонӣ бор меку- 
нанд ва пахтаро бо нархи арзон аз онҳо мегиранд. Ин аст ки хоҷагиҳои 
пахтакор аз кори худ на танҳо суд намебаранд, балки қарздор мешаванд. 
Қарзи онҳо торафт меафзояд ва ҳоло ба 300 млн доллар расидааст. Ин 
ба яке аз мушкилоти асасии кишоварзон табдил ёфтааст. Ҳукумат барои 
барасӣ ва ҳалли ин мушкил комисионе таъсис намудааст, вале кори он 
ҳанӯз ба ҷое нарасидааст. 

Пахтакорон, ки дар бадали заҳмати фаровон музди ночиз мегиранд 
ва ё ҳеч музд намегиранд, барои зиёд кардани ҳаҷми маҳсулот ва сама- 
рабахшии кор ҳавасманд нестанд. Имрӯз пахта барояшон зироати 

судовар нест. Зиндагишонро таъмин намекунад. Бисёриҳо кишоварзиро 
тарк карда, аз пайи ризқу рӯзӣ ба бозор ё ба кишварҳои дигар мераванд. 
Бинобар ин, дар мавсими ҷамъоварии пахта нирӯи кор намерасад ва 
ҳукуматдорон шогирдони макотиб ва донишгоҳҳоро иҷборан ба ин кор 
ҷалб мекунанд. Майдони кишти пахта ҳам сол ба сол камтар мешавад. 
Ба гуфтаи коршиносон, бар асари риоят накардани системаи киштгардон 
ва шӯру беҳосил шудани заминҳо, ҳар сол даҳҳо ҳазор ҳектар заминҳои 
кишт аз даст мераванд. 

Ин ҳама боиси он шудааст, ки ҳосили пахта аз ҳар ҳектор ба ҳисоби 
миёна то ба 1,5 тон пойин омадааст. Даромад аз ин миқдор пахта ҳатто 
хароҷоти парваришу ҷамоварии онро намепӯшонад. Равшан аст, ки 
чунин шароит мумкин аст ба суқути комили пахтакорӣ анҷом ёбад. 
Усулан, пахтакорон метавонанд аз ҳар ҳектор 3,5-4 тон ва бештар аз он 
ҳосил гиранд. Вале барои ин мебояд, ки системаи идорӣ ва муносиботи 
феодалӣ, ки ҳоло дар соҳаи кишоварзӣ ҳукмфармост, комилан дигаргун 
гардад. На танҳо дар гуфтор, балки дар амал. 


Тоҳири АБДУҶАББОР, 
таҳлилгари тоҷик, 
радиои БЬС, 

18 майи соли 2007 


ОЁ ИТТИҲОДИ КИШВАРҲОИ 
ОСИЁИ МАРКАЗӢ МУМКИН АСТ? 


Раиси ҷумҳури Тоҷикистон дар паёми худ ба порлумони ин кишвар 
зимни баршумурдани дастовардҳои солҳои гузашта, мушкилоти мавҷуд 
ва нақшаҳои ҳукумат барои оянда, ба зарурати густариши ҳамкориҳои 
иқтисодӣ миёни кишварҳои минтақа таъкид намуд. 

Эмомалӣ Раҳмон изҳори итминон кард, ки «амният ва суботи минтақа, 
рушди устувори иқтисодӣ, рафъи мушкилоти давраи гузариш ва дар 
маҷмӯъ таъмини истиқлоли сиёсию иқтисодии кишварҳои Осиёи Мар- 
казӣ танҳо аз тариқи ҳамкории фаъол ва пурсамари минтақаи метавонад 
амалӣ ғардад». Вай ҳамчунин пешниҳод кард, ки дар Осиёи Марказӣ як 
созмони ҷадид таъсис гардад. Ба ақидаи оқои Раҳмон, ин созмон бояд 
бар асоси баробарҳуқуқии комили аъзои он бунёд шавад ва дар байни 
кишварҳои узви ин созмон ҳаракати озодонаи колоҳо, сармоя ва нерӯи 
кор таъмин шавад. Барои ин лозим аст, ки дар минтақа фазои воҳиди 
ҳуқуқӣ эҷод шавад... 

Бозоре муштарак 

Метавон гуфт, ки моҳиятан, президенти Тоҷикистон хостори таъсиси 
«бозоре муштарак» дар Осиёи Марказӣ шудааст. «Бозори муштарак» 
зинаи севвуми иттиҳоди байнулмилалии иқтисодист ва намунаи хуби он 
дар солҳои 70 ва 80 садаи гузашта дар Аврупо таҳаққуқ ёфта буд. 

Бояд гуфт, ки дар Осиёи Марказӣ (ОМ) масъалаи таъсиси чунин созЗ- 
моне ҳанӯз дар оғози солҳои 90 садаи гузашта матраҳ шуда буд. Он за- 
мон сарони кишварҳои минтақа дар шаҳри Олмотӣ (пойтахти Қазо- 
қистон) тасмим гирифта буданд, ки «Созмони ҳамкориҳои иқтисодии 
кишварҳои Осиёи Марказӣ»-ро таъсис бидиҳанд. Чунин созмоне дар соли 
1994 расман бунёд шуд. Вале ба иллатҳои мухталиф ин созмон вазоифи 
худро иҷро накард ва дар оғози соли 2002 ба ҷои он «Созмони давлатҳои 
Осиёи Марказӣ»-ро таъсис доданд. Қарор буд, ки дар дохили ин созмон 
фазои воҳиди иқтисодӣ эҷод гардад ва тайи солҳои баъдӣ он ба «бозори 
муштарак» табдил ёбад. 

Сарони кишварҳои узви Созмони давлатҳои Осиёи Марказӣ дар соли 
2003 тасмим гирифтанд, ки дар чорчӯби ин созмон кунсерсиюмҳои обу 
барқ, маводди хӯрока ва кунсерсиюми ҳамлу накл сохта шавад. 

Дар охири соли 2004 Русия низ ба ин созмон пайваст ва дар соли 2005 
тасмим гирифтанд, ки ин созмонро бо «Созмони ҳамкориҳои иқтисодии 
АвруОсиё» якҷо созанд. Бад-ин тартиб, ин созмонро амалан аз байн бур- 
данд. Аммо дар ин авохир президенти Қазоқистон, Нурсултон Назарбоев 
дубора ба ин мавзӯъ рӯй овардааст. Вай ҳангоми сафари ахираш ба Биш- 
кек (апрели 2007) бо президенти Қирғизистон чанд санади муҳиммро дар 
мавриди эҷоди «Иттиҳоди кишварҳои Осиёи Марказӣ» ба имзо расонд. Зим- 
нан, президенти Қирғизистон Қурмонбек Боқиев изҳор дошт, ки Узбакистон 
ва Тоҷикистон низ ба ин иттиҳод таваҷ- ) Маттт АЗ 
ҷӯҳ доранд. Пешниҳоди президенти То- 
ҷикистон ин назарро таъйид мекунад, 
агарчи онҳо мумкин аст шаклҳои мухта- 
лифи чунин иттиҳодеро дар мадди назар 
дошта бошанд. 


Туркистон, хонаи ҳама? 

Ҷолиб аст, ки тайи 10-15 соли ахир 
дар Осиёи Марказӣ кӯшишҳои таъсиси 
созмонҳои мухталифи байнулмилалӣ ва 
ё пайвастан ба онҳо кам набудааст. 

Дар солҳои 90 қарни гузашта ҳангоми сафарҳои раиси ҷумҳурии 
Туркия, Тугут Озал (1992 ва 1993) ба Озарбойҷон ва кишварҳои турк- 
забони Осиёи Марказӣ тавофуқи назари сарони ин кишвархо дар бораи 
таъсиси «Иттиҳоди кишварҳои туркзабон» ҳосил шуда ва дар ин замина 
прутукуле ҳам ба имзо расида буд. 

Аз минаҳои ҳукумати Узбакис- 
тон эҳтиёт бояд буд! 


Пас аз марги ногаҳонии Тугут Озал, раиси ҷумҳурии Узбакистон Ис- 
дом Каримов ин корро идома дод ва китоберо зери унвони «Туркистон 
- хонаи муштараки мо» ба чоп расонд. Вале сард шудани муносиботи 
байни Узбакистон ва Туркия ва фазои номусоъиди сиёсию иқтисодии 
минтақа ин масъаларо ба ҳошия кашонд. 

Нависандаи маъруфи қирғиз Чингиз Айтматов низ бо мақсади пушти- 
бонӣ аз андешаи таъсиси иттиҳоди кишварҳои Осиёи Марказӣ дар соли 
1995 созмоне бо номи «Туркистон - хонаи муштараки мо» таъсис дод, 
вале он ҳам дер напойид. 

Дар соли 1993 кишварҳои Осиёи Марказӣ ба «Созмони ҳамкориҳои 
иқтисодӣ (ЭКО)» шомил шуданд. Сипас бештари онҳо ба созмонҳои 
«Минтақаи тиҷорати озод», «Итиҳоди гумрукӣ», «Иттиҳоди АвруОсиё» 
пайвастанд. Зимнан, шумори зиёди созишномаҳои дуҷонибаю бисёр- 
ҷонибаро низ имзо карданд. Аммо ин кӯшишҳо аксаран бесамар монданд. 
Ба гуфтаи коршиносон, тайи солҳои гузашта «Кишварҳои ҳамсуд» беш аз 
1,5 ҳазор санади мухталифро ба имзо расондаанд, вале 90 дарсади онҳо 
дар руйи коғаз мондааст. 

Дар дохили Иттиҳоди Кишварҳои Ҳамсуд низ мебоист «фазои воҳиди 
иқтисодӣ», яъне «бозори муштарак» эҷод шавад. Вале дар муддати 15 
соли гузашта ин ҳадаф амалӣ нашуд ва ҳоло ин созмон ба суйи нобудии 
комил пеш меравад. 

Созишномаҳои «Иттиҳоди кишварҳои Осиёи Марказӣ», «Минтақаи 
тиҷорати озод» ва «Иттиҳоди гумрукӣ» сад дарсад дар рӯйи коғаз 
монданд. Ояндаи «Иттиҳоди Авруосиё» низ зери суол аст ва наметавон 
бар он ҷиддан умед баст. 

Чанде пеш дар мулоқоти ахири сарони кишварҳои ҳамсуд бархе аз 
онҳо бори дигар тасмим гирифтанд, ки то поёни соли равон як иттиҳоди 
гумрукӣ таъсис намоянд. Аммо ин тасмим ҳам ба гумонаст, ки дар ояндаи 
наздик амалӣ шавад. 

Носозгории ҳадафҳо 

Сабаби асосии бесамар ва ё камсамар будани талошҳо ин аст, ки ҳа- 
дафҳои сиёсии ин кишварҳо бо эҳтиёҷоти иқтисодии онҳо созгор нестанд. 
Аз як тараф, онҳо мехоҳанд, ки иқтисодашон пешрафт кунад ва дарома- 
дашон боло равад. Барои ин лозим аст. ки иқтисоди давлатҳо ба андозаи 
кофӣ боз бошадва колоҳо, сармоя ва нерӯи кор озодона байни кишварҳо 
ҳаракат кунанд. Ва ин аз роҳи таъсис кардани иттиҳодияҳои иқтисодии 
байнулмилалӣ муяссар мешавад. 

Аммо, аз сӯйи дигар, ин давлатҳои ҷавон мекӯшанд, ки истиқлоли 
худро ҳифзу таҳким намояндва аз тобеъияту вобастагиҳои замони пешин 
раҳоӣ ёбанд. Бад-ин манзур, онҳо унсурҳо ва ниҳодҳои давлати муста- 
қиллро таъсис ва фаъол сохтанд, қонунҳо, пули миллӣ ва молиёти гумру- 
киро ҷорӣ намуданд ва кӯшиданд, ки воридоту содироти колоҳо ва ҳара- 
кати сармояву нирӯи корро зери назорат бигиранд ва бо дарназардошти 
манофеъи миллияшон танзим намоянд. 

Ҳимояти бозорҳои дохилӣ ва пуштибонӣ аз тавлидкунандагони ватанӣ 
низ яке аз вазифаҳои муҳимми давлат аст. Ин ҳама ҳаракати колоҳо ва 
авомили тавлидро маҳдудсохт ва дар роҳи густариши ҳамкориҳои икқти- 
содӣ ва иҷрои созишномаҳои байнулмилалӣ монеъаҳо эҷод кард. Ин аст, 
ки мақомоти ин давлатҳо барои густариши тиҷорату ҳамкориҳои иқти- 
содӣ бо ҳам созишномаҳо мебанданд ва аммо дар амал бар хилофи он 


рафтор мекунанд. 


«Сарзаминҳои аздастрафта» 

Илова бар ин, як силсила омилҳо ва мушкилоти дигаре низ ҳастанд, 
ки ба густариши ҳамкориҳо миёни кишварҳои Осиёи Марказӣ халал ме- 
расонанд. ҷ 

Яке аз омилҳои муҳимм 
ин аст, ки кишварҳои Оси- 
ёи Марказӣ ва Русия аз ни- 
гоҳи иқтисодию сиёсӣ ҳам- 
вазну ҳамсанг нестанд ва 
ҳадафҳои мухталиферо дун- 
бол мекунанд. Ва ин боъиси 
адами эътимод ба якдигар, 
бавижа ба Русия гардида- 
аст. Дар ҳамин ҳол, бархе аз 
давлатмардони Русия то 
ҳол умеди «бозпас гирифта- 
ни сарзаминҳои аздастраф- 
та»-ро аз сар дур накарда- 
анд. Онҳо Осиёи Марказиро, ки дорои захоири бузурги нафту гоз, об. 
энержӣ ва дигар анвоъи маҳсулоти санъатию кишоварзӣ мебошад, мин- 
тақаи манофеъи миллӣ ва истратежии худ медонанд ва мекӯшанд, ки аз 
роҳҳо ва шеваҳои гуногун (иқтисодӣ, сиёсӣ ва низомӣ) ин кишварҳоро 
дар доираи нуфузи худ нигаҳ доранд. 

Табиист. ки кишварҳои минтақа дар баробари чунин сиёсатҳо ва 
иддаъоҳои бузургманишонаю азаматталабонаи Русия вокуниш нишон 
медиҳанд ва дар ҷиҳати амалӣ кардани созишномаҳои мунъақида шитоб 
намекунанд. 

Ихтилофоти марзӣ 

Мушкили дигар, ихтилофоти марзӣ байни кишварҳои Осиёи Миёна 
аст, ки аз замони Шӯравӣ ба мерос мондааст. Тавре ки маълум аст, дар 
солҳои 20-уми садаи гузашта давлати Шӯравӣ марзҳои ҷумҳуриҳои Осиёи 
Марказиро худсарона ва бидуни дарназардошти воқеъиятҳо таъйин 
карда буд. Тайи солҳои баъдӣ низ борҳо тағйироти ҷузъӣ ворид карда 
шуд. Пас аз касби истиклол, давлатҳои навбунёди минтақа ба таҳқиқу 
таҳкими марзҳои давлатии худ пардохтанд. Дар ҷараёни ин кор захмҳои 
кӯҳна тоза шуданд ва ихтилофоту иддаъоҳои марзӣ руйи об баромаданд. 

Русия дар Тоҷикистон пойгоҳи низоми, 
чанд қисми ҳарбӣ ва хеле ниҳодҳои дигари 
низомию стратегӣ сохтааст. 


Ин ихтилофот боъиси тира шудани муносиботи байни давлатҳо ва 
ҳатто бархӯрдҳои мусаллаҳона дар марзҳои бархе аз кишварҳои Осиёи 
Марказӣ (назири Узбакистону Туркманистон) гардид. 

Ҳамчунин, байни давлатҳои ОМ дар мавриди тақсиму истифода аз 
манобеъи табиъӣ, бахусус нафту гоз ва обҳои Омударё ва Сирдарё 
ихтилофот вуҷуд дорад. Тарафҳо дар масоили зистмуҳитӣ низ ҳамназар 
нестанд. Ин ҳама ба густариши ҳамкориҳои иқтисодӣ таъсири манфӣ 
мерасонад. 

Рақобатҳои минтақаӣ 

Гузашта аз инҳо, сарони Қазоқистону Узбакистон бо ҳам рақобат до- 
ранд ва ҳар кадом мекӯшанд, ки худ ба сифати пешвои ОМ шинохта ша- 
ванд. Дар айни замон, имконоти иқтисодию молӣ ва сатҳи пешрафти 
санъатии кишварҳои ОМ яксон нест. 

Агарчи ҳамаи давлатҳои ОМ худро давлати демукротик эълом кар- 
даанд, вале дар ҳамаи онҳо режимҳои худкома (авторитарӣ) устувор 
шудааст. Ҳамаи ҳукуматҳои ин кишварҳо роҳи гузор ба иқтисоди бо- 
зорро пеш гирифтаанд, вале оҳангу шеваҳои ислоҳоти иқтисодию сиёсӣ 
ва натоиҷи онҳо хеле фарқ мекунад. 

Қазоқистону Қирғизистон дар ин роҳ то андозае пеш рафтаанд, вале 
Узбакистон ва бавижа Туркманистон хеле ақиб мондаанд. На танҳо сиё- 
сати дохилӣ, балки сиёсати хориҷии ин кишварҳо ва самтҳои густариши 
равобити онҳо низ фарқ мекунад. Президенти Қазоқистон дар кори таъ- 
сису таҷдиди иттиҳодҳои байнулмилалӣ хеле фаъол аст, аммо Туркма- 
нистон аз ширкат дар ин созмонҳо канораҷӯйӣ мекунад. 

Раиси ҷумҳурии Узбакистон то ин авохир мекӯшид, ки аз таҳти нуфузи 
Русия дур шавад ва истиклоли бештари кишварашро таъмин кунад. Ба 
ин сабаб, ҳамкориро бо созмонҳое, ки дар он Русия нақши муҳимм дорад, 
раво намедид ва бештар майл ба сӯи Ғарб дошт. Аз ин рӯ, бо кишварҳои 
дигари ОМ, аз ҷумла Тоҷикистон, ки ба сабабҳои маълум зери бори Русия 
рафта буд, муносиботи нек надорад ва режими раводидро ( «виза»-ро ) 
барои мардуми ин кишвар ҷорӣ намуда, тиҷорати хориҷӣ ва рафтуомади 
мардуми Тоҷикистонро басо душвор сохта аст. 

Афзун бар ин, заминаҳои ҳуқуқию имконоти иқтисодии кишварҳои 
Осиёи Марказӣ мухталиф аст. Ҳадафҳошон низ гуногун ва ҳатто зидду 
нақиз аст. Дурнамои рушди иқтисодию сиёсии ин кишварҳо чандон итми- 
нонбахши нест. 


Заминаҳои ноҳамвор 

Равшан аст, ки дар чунин шароите иҷрои созишномаҳои имзошуда ва 
ё таъсиси созмони ҷадиди байнулмилалӣ, ки бар пояи баробарҳуқуқии 
комили кишварҳо бунёд шавад ва эҳтирому риъояти ҳуқуқҳои шаҳрван- 
дон ва манофеъи миллии ҳар кадом аз кишварҳои шарикро таъмину таз- 
мин намояд, кори содаю осоне нест. 

Усулан, ҳамаи кишварҳо ба хамкориҳои иқтисодӣ ниёз доранд. Бави- 
жа, кишварҳои Шӯравии пешин, ки ҳанӯз ба худкифоӣ нарасидаанд. Та- 
биист, ки онҳо дар пайи густариши робитаҳо ва эҷоди анвоъи мухталифи 
созмонҳои иқтисодии байнулмилалӣ мебошанд. Вале эҷоди созмонҳои 
иқтисодии байнулмилалӣ дар ҷое имконпазир ва муассиру муфид хоҳад 
буд, ки як силсила заминаҳо ва шароити мусоъид вуҷуд дошта бошанд. 

Коршиносони умури иктисод чунин ақида доранд, ки барои таъсиси 
иттиҳодияҳои иқтисодии байнулмилалӣ дастикам шароити зерин лозим 
аст: катраи ас. 

- Кишварҳои узви созмон (итти- ї 

ҳодияи иқтисодӣ) бояд ҳадафҳои 

муштарак дошта бошанд, 

- Баробарҳуқуқии кишварҳои 

узви иттиҳодия (созмон) бояд ко- 

милан риъоят шавад, 

--Онҳо қаробатҳои фарҳангӣ, за- 

бонӣ, таърихӣ ва ҷуғрофиёӣ дош- 

та бошанд, Ае 
- Ҳамкориҳо бояд мутақобилан [ На ҳамаи шароит дар митақаи 
муфид бошанд, ОМ ва барои таъсиси як созмони 
- Низоми сиёсию ҳуқуқии онҳо ҷадиди байналмиллалӣ вуҷуд 
мушобеҳ бошад, дорад. 

Имконоти иктисодӣ ва сатҳи пешрафти онҳо аз якдигар фарқи зиёде 

надошта бошад, 

- Ҳечкадом аз кишварҳо иддаъои бузургманишӣ накунад ва ҳадафҳои 

бартариҷӯйӣ надошта бошад, 

- Онҳо бо ҳам душманию ихтилофоти ҷиддӣ надошта бошанд. 

Тавре ки мебинем, на ҳамаи ин шароит дар минтақаи Осиёи Марказӣ 
ва дар маҷмӯъ дар миёни кишварҳои собиқи Шӯравӣ вуҷуд доранд. 
Бинобар ин, метавон гуфт, ки таъсиси як созмони ҷадиди байнулмилалӣ 
дар ин минтақа ва фаъолияти мудовиму пурсамари он кори соддаю осоне 
нахоҳад буд. 

Тоҳири АБДУҶАББОР, 
раиси Созмони Растохез. 
"Фараж", У» 22 (24), 

31 майи соли 2007. 


МУРОДИ РАСТОХЕЗ 
ОЗОДӢ БУД 
(Мусоҳиба) 

Андешаҳо дар мавриди омилҳои дар 
саҳнаи сиёсии Тоҷикистон пайдо шу- 
дани Созмони Мардумии Растохез як- 
ранг нестанд. Баъзе мегӯянд, ки ҳадаф 
аз таъсиси он армонҳои сирф миллӣ |л0 - сармуҳаррири «Фараж» 
буд, баъзеи дигар, идеяи ҳаракатро таҳмилшуда аз берун медонанд. 
Дар асл, муроди ин Созмони Мардумӣ чӣ буд? Андешаи таъсиси он 
аз куҷо сарчашма гирифтааст ва чӣ заминаҳое барои таъсиси он 
мусоидат кардаанд? Бо нияти посух ба ин суолҳо, "Фараж" сӯҳ- 
бате орост бо раиси Созмони Мардумии Растохез, иқтисодшиноси 
маъруф Тоҳири Абдуҷаббор. 

- Дар мавриди маҳфили сиёсии "Рӯ ба рӯ" андешаҳо гуногунанд. 
Баъзеҳо имрӯз даъво пеш меоранд, ки чун давраи ошкорбаёнӣ буд, ба 
хотири пиёда кардани сиёсати президент Горбачёв, бо ташабуси баъзе 
роҳбарони комсомоли ҷумҳурӣ ин маҳфил ташкил карда шуд, то ин ки 
мардум фикри худро гуфта тавонанд ва доираи ин фикр зери назорати 
комсомол бошад. Андешаи Шумо чӣ гуна аст? 

- Шоядин андеша дуруст бошад. Ман ба маҳфили "Рӯ ба рӯ" замоне 
рафтам, ки кори он оғоз шуда буд, яъне як ё ду ҷаласаи ин маҳфил бар- 
гузор шуда буд. Он замон мардум, бавижа ҷавонон ва донишгоҳиён хело 
бедор ва фаъол шуда буданд. Мушкилоти ҷомеаи мо кам набуд, мин- 
ҷумла, мушкилоти иқтисодию иҷтимоӣ ва фарҳангӣ. Хусусан, масъалаи 
маҳдуд шудани доираи корбурди забони тоҷикӣ зиёиёни моро ба ташвиш 
андохта буд. 

Нахустин митинги ҷавонони мо, ки ба таври худҷӯш дар назди бинои 
ШО Тоҷикистон сурат гирифта буд, дар иртиботи ҳамин масъала буд. 
Албатта, сиёсатҳои "ошкорбаёнӣ" ва "демократисозӣ", ки онро роҳбарони 
ҲКИШ дарон рӯзҳо пеш гирифта буданд, ба бедории мардум мусоидат 
карда буд. Дар чунин шароит шояд роҳбарони Тоҷикистон бо мақсади 
зери назорати худ гирифтани андешаҳои рафтори зиёиёну ҷавонон 
ташкил додани маҳфили "Рӯ ба рӯ"-ро беҳтар дониста бошанд. Ба ҳар 
сурат, ин маҳфилро дар назди Кумитаи комсомолии кишвар таъсис 
доданд ва сарпарастии онро Ҷумъахон Исоев (устоди ДДТ) ва Зафар 
Саидов (яке аз масъулони Кумитаи комсомолии Тоҷикистон) ба ӯҳда 

гирифтанд. Дар яке аз ҷаласоти фаъолони маҳфил, ки дар Кумитаи Ком- 
сомол доир шуда буд ва ман ҳам дар он ширкат доштам, маслиҳат шуд, 
ки роҳбарони вазоратхонаҳо ва идораҳои ҳукумати Тоҷикистон ба маҳ- 
фил даъват шаванд ва бо онҳо гуфтугӯю баҳсҳо сурат гирад, то мардум 
ба саволҳои худ аз мақомоти масъул ҷавобҳо дарёфт кунанд. Ҳадафи 
маҳфил, матраҳ кардани мушкилоту масоили ҷомеа ва ҷалб кардани та- 
ваҷҷӯҳи ҳукуматдорон ба он масоил буд. Кори маҳфил ба ин шакл идома 
ёфт, он обрӯю эътиборе касб кард. Ширкаткунандагони он торафт зиёд- 
тар мешуданд. Дар ҷараёни ин гуфтугӯю баҳсҳо зиёиён бо ҳам ошно ме- 
шуданд ва дар миёни ҳамфикрон дӯстию рафоқат пайдо мешуд. Ман 
ҳам дар он ҷо ба чандин нафар аз олимону муаллимони донишгоҳҳо 
ошно шудам. 

-- Аммо, бо итминон метавон гуфт, ки нерӯи хаҳриқдиҳанда барои таъ- 
сиси Созмони Мардумии Растохез, маҳз маҳфили "Рӯ ба рӯ" буд? 

-- Бале, метавон гуфт, ки маҳфили "Рӯ ба рӯ" то андозае ба таъсиси 
Растохез мусоидат кард. Он имконияти онро фароҳам овард, ки афроди 
ҳамфикру ҳамақида якдигарро бишиносанд ва дар мавриди фаъолиятҳои 
баъдишон бо ҳам машварат кунанд. Агар дуруст андеша кунем, он вақт 
мардум худашон рӯҳан ба ин чиз омода шуда буданд. Танҳо имкон то 
якдигарро шиносанд ва муттаҳид шаванд. Ман қаблан дар мавзӯи забони 
тоҷикӣ чанд сӯҳбатҳо миёни мардум ва мақолаҳо дар рӯзномаҳо доштам 
ва ҳама фикрҳоямро дар он ҷо иброз карда будам. Албатта, рӯҳяи ва аф- 
кори инсонҳо дар як рӯз ташаккул намеёбад. Ин кори тӯлонӣ аст. Аксари 
онҳое, ки ба ин маҳфил меомаданд, дар мавриди масоили сиёсию иҷти- 
моӣ ва иқтисодию фарҳангии ҷомеа, дар мавриди муносиботи Марказ 
ва Тоҷикистон ва сабабҳои хор шудани забону фарҳанги миллӣ афкору 
андешаҳои худро доштанд. Рӯҳияи таҷаддудхоҳӣ ва ислоҳотталабӣ дар 
миёни равшанфикрони мо пеш аз таъсиси маҳфили "Рӯ барӯ”" ҳам вуҷуд 
дошт. Барои он ки ба дурустии ин нукта яқин ҳосил кунед, кофист, ки ба 
мақолаҳои дар он солҳо чопшудаи равшанфикрони тоҷик ошно шавед. 
Албатта дар он солҳо на ҳамаи мақолаҳоро чоп мекарданд. Хусусан, 
андешаҳои интиқодиро. Барои мисол, дар соли 1988 пас аз як суханро- 
ниҳои банда дар толори Фарҳангистони улуми Тоҷикистон дар рӯзномаи 
"Коммунист Таджикистана" мақолаи ду нафар олимони Фарҳангистони 
улуми Тоҷикистон чоп шуд, ки дар он маро ба миллатчигӣ муттаҳам 
карда буданд. Маънои миллатчӣ ин аст, ки миллате худро болотар аз 
миллати дигар ҳисоб кунад. Аммо ман ҳеҷ гоҳ чунин иддаое накарда бу- 
дам ва ҳоло ҳам чунин иддаоро надорам. Ҳатто баръакс. Аксаран, ба 
миллати худ ба назари интиқодӣ менигарам. Бояд гуфт, ки мо тоҷикон 
камбудиҳои зиёд дорем ва сазовори интиқод ҳам ҳастем. Вале ҳеҷ гоҳ 
миллатчӣ набудем ва дигаронро бадтар аз худ намешуморидем. Манфақат 
аз ҳаққу ҳуқуқи поймолшудаи тоҷикон дар Тоҷикистон ҳимоят кардам. 

Ба ин маънӣ, ман мақолае навиштам (албатта, ба забони русӣ) ва 
бурдам ба рӯзномаи "Коммунист Таджикстана". Аз муҳаррираш хоҳиш 

кардам, ки аз рӯи одоб мақолаи ҷавобии маро ҳам чоп кунанд. Аввал 
розӣ шуд. Аз миён чанд ҳафта гузашт, вале чоп накард. Иллаташро пур- 
сидам. Гуфт, ки чоп нахоҳад кард. Чанд моҳ пеш Даврон Ашӯров (мудири 
шӯъбаи КМ ҲК), ки марди воқеан фозил ва дилсӯз буданд, ба мо, кор- 
мандони Академия (Фарҳангистони улум), гуфта буданд, ки "дар бораи 
мушкилоти ҷомеа мақолаҳои воқеъбинона бинависед". Гуфтем: чоп 
нахоҳанд кард. Гуфтанд: "агар чоп накунанд, ба ман гӯед. Ман чорахоҳам 
дид". Ин буд, ки як нусхаи мақоларо ба эшон бурдам ва хоҳиш кардам, ки 
онро бихонанд ва ҳар чизе, ки нодуруст бошад, бароям бигӯянд... 

Пас аз як ё ду моҳ гуфтанд, ки "аз баҳри моҷаро битзар"... Ҳамин гуна 
буд сарнавишти мақолаҳои даҳҳо нафар равшанфикрони тоҷик - онҳоро 
ё тамоман чоп намекарданд ё бо ихтисороти зиёд нашр мекарданд. Ин 
ҳама далели он аст, ки равшанфикрони мо рӯҳи бедор доштанд. Аммо 
дар ҷараёни баҳсҳои маҳфили "Рӯ ба рӯ" онҳо аз назариёти якдигар огоҳии 
бештар ҳосил намуданд. Ва ин хидмати маҳфили "Рӯ ба рӯ" буд, киафроди 
ҳамфикр гирди ҳам омаданд. 

Мо, 5-6 нафар аз ширкаткунандагони маҳфили "Рӯ ба рӯ", дарчойхона 
ва ё дар хонаи яке аз дӯстон ҷамъ меомадем ва дар бораи таъсиси як 
созмони васеъи умумимиллӣ сӯҳбатҳо мекардем. Пас аз чандин мулоқот 
тасмим гирифтем, ки Барнома ва Ойинномаи Созмони мардумиро омода 
созем. Ин корро ба ман супориданд ва ман онро навиштам. Қарор буд, 
ки то омода шудани Барномаю Ойиннома ва гузаронидани ҷаласаи 
муассисон, касе аз ин кор огоҳ нашавад, зеро муни буд, ки ҳукумат ба 
мо маҷоли таъсис кардани Созмонро 
надиҳад, яъне пеш аз маҷлиси муассисон 
моро пароканда созад. Устоди ДДТ - 
муаллими мӯҳтарам, марди фозилу 
ватанпараст Абдуқодир Холиқзода (рӯ- 
ҳашон шод бод) пешниҳод карданд, ки 
ҷаласаи муассисонро дар яке азтолорҳои 
ДДТ баргузор кунем. Як рӯз кабл аз ҷала- 
саи муассисон дар хонаи яке аз дӯстон 
ҷамъомади васеътар (бо ширкати 25-30 
нафар равшанфикрони тоҷик) баргузор 
шуд ва як бори дигар Барномаю Ойинно- 
маро баррасӣ кардем. Аз ҳозирин хоҳиш 
шуд, ки равшанфикрони фаъолро ба ҷа- 
ласаи фардо даъват намоянд. Албатта, |А6дуқодир Холиқзода -усто- 
бидуни сару садо. Бегоҳи рӯзи дигар дар |д” пешини ДМТ яке аз соз- 
яке аз толорҳои ДДТ 250-300 нафар ҷамъ |Ф/диҳандагони ҶМТ - Соз- 

ба мони Растохез буд. 
омаданд ва Барномаю Ойинномаро 
баррасию тавсиб карданд ва ҳайати раёсати созмонро ба теъдоди беш 
аз 80 нафар аз ҷумлаи шоирону нависандагон ва дигар равшанфикрони 
тоҷик интихоб намуданд. Дар мавриди номи Созмон чанд пешниҳод шуд, 

аз ҷумла Растохез. Чун ҳадафи асосии Созмон озодию соҳибихтиёрии 
халқи тоҷик ва Тоҷикистон (дар чорчӯби ИШ) ва дубора дарёфтан ва 
зинда кардани ҳуввияти миллии тоҷикон буд, номи "эҳё" (ба русӣ 
"возрождение") муносиб буд. Вале "эҳё" вожаи арабӣ аст. Мо мехостем, 
ки номи тоҷикӣ бошад. Вожаи "эҳё" ба тоҷикӣ Растохез аст. Бинобар ин 
муваққатан (то анҷумани Созмон) ҳамин ном пазируфта шуд. 

-- Андешаҳое ҳам буд, ки гӯё ҳукумат ҷонибдори ба қайд гирифтани 
Растохез ва фаъолияти он буд... 

- Не. Баръакс. Аз ҳамон оғози кор ҳукумат, дурусттараш ҳизби ҳоким 
(ҲК), мухолифи фаъолияти Растохез буд, зеро барномаи мо ва онҳо ба 
ҳам созгор набуданд. Мо соҳибихтиёрии халқи тоҷик ва рушди забону 
фарҳанги миллиро мехостем, аммо ҲК. сотсиализми тоталитарӣ ва тобе- 
ияти халқи моро. Мо тибқи қонун Протоколи ҷаласаи М уассисон ва 
Барномаю Ойинномаи Созмонро бо замми номае ба Президиуми Шӯрои 
Олӣ ва ҳукумати Тоҷикистон супоридем ва аммо ба ҲК надодем. Зеро 
қонунан он як созмони ҷамъиятӣ буд ва иртиботе ба ин корҳо надошт. 
Албатта, амалан вазъ дигар буд. Вале мо тибқи Қонун рафтор кардем. 
Пас аз муддате маро ШО даъват карданд ва дар ҳузури Раиси президиуми 
ШО Ғ.Паллаев ва муовинашон Дедов ва чанде аз кормандони олирут- 
баашон дар бораи Барномаи Растохез баҳсҳо кардем. Оқои Дедов пешни- 
ҳод карданд, ки Растохезро созмони сиёсию ҷамъиятӣ не, балки Созмони 
фарҳангӣ нависем, то сабти ном кардану фаъолияташ осон шавад. Ман 
гуфтам, ки дар кишвари мо ҳеҷ масъалае нест, ки ба сиёсат вобаста набо- 
шад. Ҳамаи матолибе, ки дар Барнома омадааст, ҳатто масоили фарҳан- 
гӣ, ҷанбаи сиёсӣ дорад. Эшон ба ин нукта розӣ шуданд ва пурсиданд, ки 
ин ҳама масоилро чӣ гуна иҷро хоҳед кард? Гуфтам, ки ҳамаи матолиби 
Барнома масоили тамоми сокинони кишваранд ва ҳалли онҳо вазифаи 
ҳамагон, пеш аз ҳама, вазифаи ҳукумати Тоҷикистон аст. Моон масоилро 
матраҳ кардем ва агар дар Барнома нуктаи нодурусте хаст, шумо онро 
нишон диҳед, ман ҳамин ҳоло онро хат мезанам. Билохира, онҳо гӯё розӣ 
шуданд, ки матолиби Барнома вокеъбинона аст... Мо борҳо ба шаҳрдорӣ 
нома навишта, хоҳиш кардем, ки ба мо як утоқе бидиҳанд, то фаъоли- 
яти худро идома диҳем. Вале номаҳои мо беҷавоб монданд, дар ҳоле ки 
бисёри ҷамъиятҳои ақалиятҳои миллӣ аз чунин шароит бархурдор бу- 
данд. Барои мисол, ҷамъияти ӯзбакҳо дар бинои Вазорати хориҷаи Точи- 
кистон чанд утоқро дар ихтиёр дошт. Ин ҳама нишони он аст, ки ҳукумат 
ба Созмони Растохез натанҳо рӯйи хуш нишон намедод, балки мавриди 
фишор қарор медодва дар ҳаққи мо тӯҳмату бӯҳтонҳо паҳн мекард. Баъд- 
тар мо маҷбур шудем, ки ба маҳкамаи нохияи Роҳи оҳани шаҳр муроҷиат 
кунем ва ба маҳкама кашидани баъзе аз тӯхматгаронро талаб кунем... 

- Агар мо бигӯем, ки Ҷунбиши Мардумии Тоҷикистон - Созмони Рас- 
тохез шахсиятҳоеро ба ҷомеа муаррифӣ кард, ки онҳо баъдан шахсияти 
сиёсӣ шуданд, шояд хато набошад. Ба ин мисол шуда метавонад собиқ 
вазири адлияи Тоҷикистон Халифабобо Ҳомидов, мушовири давлатии 

президенти Тоҷикистон, Шарофиддин Имомов. Чизи дигар ин ки соли 
1990 Ҳизби Демократи Тоҷикистон ба қайд гирифта шуд ва қишри асосии 
ин ҳизбро шахсиятҳои саршинос аз Созмони Растохез ташкил мекарданд. 
Пас чунин андеша пайдо мешавад, ки ин шахсиятҳо аз Растохез ба ҳизби 
демократ гӯё барои пиёда кардани ҳадафҳояшон омада буданд, зеро 
чаҳорчӯби Растохез барояшон тангӣ мекард? 

-Шоядиннукта ҳам дуруст бошад. Ба ҳар ҳол баъзе аз ёрон, аз ҷумла 
Абдуқодир Холиқзода чанд бор чунин андешаро ба миён гузошта буданд. 
Ба ақидаи эшон, таъсис додани як ҳизби сиёсӣ, маъмулан тартибу интизом 
дорадва ба аъзои худ супоришҳо медиҳад ва иҷрои онро талаб мекунад. 
Аммо дар созмони мо пайравону ҷонибдорон буданд ва ба таври ихти- 
ёрию довталабона фаъолият мекарданд. Бо он ҳам, мо дар ин кор шитоб 
накардем. Зеро ҳизб манофеъи як бахши ҷомеаро ифода мекунад ва барои 
қудрат талош мекунад. Аммо ҳадафҳои мо ҳадафҳои умумимиллӣ буданд 
ва дар марҳилаи ҷунбишҳои миллӣ-озодихоҳӣ мебоист, ки ҳамагон дар 
бароварда сохтани он саҳм гиранд. Аз ин рӯ, созмони Растохез ба рӯи 
ҳамагон боз буд... Аммо онҳое, ки ҷонибдори ҳизб буданд, Ҳизби Демо- 
кратро таъсис намуданд ва мо ҳам хайрхоҳи онҳо будем. 

Мо тайи фаъолиятҳои баъдии Созмон як силсила санадҳои муҳимро, 
аз ҷумла "Консепсияи мустақилияти иқтисодии Тоҷикистон", "Эъломияи 
истиқлолияти Тоҷикистон", "Лоиҳаи созишномаи ҷадиди Иттиҳоди дав- 
латҳои мустақил" ва ғайраро ба ҷомеа ва ҳукумати Тоҷикистон пешниҳод 
кардем, ки онҳоро аввал напазируфтанд, вале бо гузашти замон, онҳо 
амалӣ шуданд ва ё мешаванд. 

Албатта, на баон тавре ки мо мехостем. Пешниҳодҳои мо дар мавриди 
таъсиси Болки миллӣ, пули миллӣ, урдуи миллӣ ва бархе аз ниҳодҳои дигар 
низ дар аввал рад шуд, вале баъдтар зарурати онҳоро дарк кар-данд... 
Зарурати таъсиси мақоми президенти Тоҷикистонро соли 1989 ба 
мӯҳтарам Маҳкамов (котиби якуми ҲК Тоҷикистон) пешниҳод карда 
будам ва сипас дар ин бора мақолае навиштам, ки он дар рӯзномаи "Ком- 
сомолец Таджикистана" чоп шуд, ки дар Тоҷикистон мақоми президенти 
Тоҷикистон таъсис карда шавад. Баъдан, он кас маро даъват карданд, 
сӯҳбат кардем. Ман далели ин пешниҳодро гуфтам, яъне котиби якуми 
ҳизб, ҳатто котиби райкому обком он вақт Маскав рафта, барои кор 
иҷозат мегирифтанд, яъне касе, ки аз тарафи Маскав дар ин ё он вазифа 
таъин мешавад, табиист, ки пойбанди он аст, на дар хидмати мардуми 
гоҷик. Барои ҳамин ман ба Маҳкамов гуфтам, ки беҳтар аст мақоми 
президенти Тоҷикистон таъсис шавад. Аввал ин ки мақоми олӣ дар як 
давлат аст ва маънои онро дорад, ки мо соҳибихтиёр ҳастем. Баъдан, 
чун президентро халқ интихоб кунад, он вақт ӯ кореро барои мардум 
анҷом медиҳад. Аммо он кас инро қабул накарданд ва гуфтанд, «ин кор 
ношуданӣ аст. Инро ту намедонӣ, имрӯз ҳатто интихоб кардани як раиси 
колхоз амали душворе аст. Ин метавонад низоъро ба бор орад». Он кас 
ақидаи худро дошт, ман ақидаи худро. Ман фикр мекунам, ки он кас 

воқеъбин буданд, шароити Тоҷикистонро беҳтар медонистанд. Мо бо- 
шем, танҳо равшанфикрону зиёиёнеро мешинохтем, ки ҳамаашон воқеан 
андешаи хуб ва амали солим доштанд. Он кас шароитҳои маҳалливу 
қавмиро беҳтар медонистанд. Ман хеле баъдтар фаҳмидам. ки дар ҳуку- 
мати онвақтаи Тоҷикистон чор гурӯҳи маҳаллӣ будааст, ки аз маҳалҳои 
алоҳида намояндагӣ мекарданд, бо машварати якдигар кадр таъйин 
мекарданд. Яъне назардошти манфиатҳо, муросо ба хотири мансаб бу- 
дааст. Ман фикр мекардам, ки ин мавзӯъ бисёр сода аст... 

- Аммо дар минбаъд ҳам Ҳизби Демократ ва ҳам Созмони Мардумии 
Растохез, ҳам Созмони Мардумии "Лаъли Бадахшон" ва дигар созмонҳо 
дар талошҳои минбаъда зери нуфузи Ҳизби наҳзати исломии Тоҷикистон 
монданд. Ва агар хато накунам, Шумо чун роҳбари Созмони Мардумии 
астохид банди он ки дар мимика, Иттиҳоди нерӯҳои опозитсиони 

Тоҷикистон таъсис шуд, дар он ҳуҷҷат 
имзо нагузоштед. 

Вақте сулҳ шуд ва мувофиқи шарт- 
номаи сулҳ сӣ дарсади мансабҳо ба 
Иттиҳоди нерӯҳои оппозитсион гузош- 
та шуд, табиист, хидматҳои Созмони 
Мардумии Растохезро "фаромӯш" 
карданд. Ба фикри Шумо, ин амали 
одилона буд ё на? 

- Тавре дар боло гуфтам, ҳадафи 
мо баррасии мушкилоти мардум ва 
пешниҳод кардани назариёти худ ба 
ҳукумат буд, на талоши мансаб. Ба 
андешаи шахсии ман мансабталабӣ 
кори зишт аст. Ҳадафи мо озодӣ буд, 
озодии инсон. Ва он замоне муяссар 
мешавад, ки халқ соҳибихтиёр бо- 
шад. Ин мурод - Истиқлолияти дав- 
латии Тоҷикистон расман ҳосил 
шуд. Онҳо бояд худашон талош ку- 
нанд, ки амалан ҳам озод бошанд. 
Дар маҷмӯъ, назари ман ин аст. ки 
инсонҳо дар ҳама кор бояд худашон тасмим гиранд. Ман мӯътақидам. 
ки ҳатто ба ҷаннат ба зӯрӣ набояд бурд. Мо барои қудрат талош накар- 
даем ва парвои онро ҳам надорем. 

- Ташаккур барои сӯҳбат! 


Гурӯҳе аз ширкаткунандагон дар 
маросими ёдбуди устод Тоҳири 
Абдуҷаббор, 25 апрели соли 2009. 

Тоҳири АБДУҶАББОР, 
06.06.07 


ГУСТАРИШИ ҲАМКРИҲОИ ИҚТИСОДӢ 
МИЁНИ ТОҶИКИСТОН ВА ҚАЗОҚИСТОН 


Таи солҳои ахир ҳамкориҳои иқтисодӣ миёни Тоҷикистону Қазоқис- 
тон густариш меёбад. Барои ин, дар ҳар ду кишвар шароити мусоид вуҷуд 
дорад. Пеш аз ҳама, муносиботи сиёсии ду кишвар торафт беҳтар меша- 
вад. Ба ин мулоқоту музокироти намояндагон ва сарони ду кишвар му- 
соидат мекунад. Таи 2-3 соли ахир раҳбарони Тоҷикистону Қазоқистон 
ҳам дар чорчӯби созмонҳои "Кишварҳои ҳамсуд", "ЕврАзЕС" ШОС ва 
дигар Созмонҳои минтақавӣ ва ҳам ҳангоми сафарҳои расмӣ бо ҳам муло- 
қоту гуфтушунидҳои судмандро анҷом додаанд ва созишномаҳои густа- 
риши робитаҳои дуҷонибаро ба мувофиқа расондаанд. Дарин росто на- 
хустин сафари расмии Презденти Тоҷикистон ба Қазоқистон, ки дар моҳи 
апрели соли 2005 сурат гирифт, хело муҳим буд. Дар ҷараёни ин сафар, 
сарони Тоҷикистон ба Қазоқистон масоили таҳким ва густариши ҳамко- 
риҳои дуҷонибаро дар бахшҳои иқтисод, тиҷорат, саноеъ, энержӣ ва ғай- 
ра баррасӣ намудандва ба зарурати беҳтар кардани фазои сармоягузорӣ 
ва ҷалби сармояхои Қазоқистон ба Тоҷикистонро таъкид карданд. Ҳам- 
замон як силсила созишномаҳои дуҷониба дар бораи густариши ҳамко- 
риҳои иқтисодӣ, ҳифзи ҳуқуқҳои муҳоҷирони корӣ, рушди рафтуомади 
автомобилҳои байналмиллалӣ, ҳамкорӣ дар бахши иттилоот ва муборза 
бар зидди ҷиноятҳои иқтисодиро ба имзо расонданд. Зимнан, байни вазо- 
ратҳо ва кумитаҳои давлатии ду кишвар низ созишномаҳои ҳамкорӣ имзо 
шуданд. 

Рӯиҳамрафта, дар ҳоли ҳозир қариб 70 санади ҳамкориҳои дуҷониба 
имзо шудааст. Ин санадҳо заминаи ҳуқуқии густариши ҳамкориҳо дар 
бисёр соҳаҳоро таъмин менамоянд. Комисиюни иқтисодии байни ҳуку- 
матҳои Тоҷикистону Қазоқистон, ки ба таври муназзам масоили густа- 
риши ҳамкориҳои иқтисодии ду давлатро баррасӣ мекунад, ҳамчунон 
ба ин кор мусоидат мекунад. 

Тоҷикистон захираҳои саршори табиӣ ва нирӯи кори арзон дорад. 
Чизе ки барои пешрафти босуръати иқтисоди кишвари мо намерасад, 
ин сармоя аст. Қазоқистон, ки босуръат пешрафт мекунад, ба нирӯи кор 
ва баъзе намудҳои маҳсулоти кишоварзӣ ниёз дорад. Яъне ба он чизҳое, 
ки мо дорем, вале дуруст истифода намекунем. Вазъи иқтисодии Қазо- 
қистон дар замони Шӯравӣ ҳам хело беҳтар аз Тоҷикистон буд. Аммо 
таи 10-15 соли ахир вай тавонистааст, ки бо истифода аз болоравии қи- 
мати маводи сӯхт дар бозори ҷаҳонӣ, коркард ва содироти нафту гозро 
ба маротиб афзоиш диҳадва сармояҳои зиёд бияндӯзад. Яъне Қазоқистон 

имрӯз сармоя дорад ва онро барои сохтани шаҳрҳо ва корхонаҳои хурду 
бузурги санъатӣ ва рушди соҳаи хидматрасонӣ дар кишвари худ ва барои 
сармоягузорӣ дар кишварҳои хориҷӣ, аз ҷумла дар Русия, Укроин, Гур- 
ҷистон, Тоҷикистон ва дигар кишварҳои ҳамсуд сарф мекунад. Азин рӯ, 
метавон гуфт, ки Тоҷикистону Қазоқистон ба якдигар ниёз доранд. 
якдигарро такмил мекунанд, бозори фурӯши маҳсулоти якдигар мебо- 
шанд. Ин ки Тоҷикистону Қазоқистон нисбати якдигар ғаразҳою идда- 
оҳои сиёсӣ надоранд, балки муносиботи дӯстонаро таҳким мебахшанд, 
заминаи густариши ҳамкориҳои мутақобилан судманди иқтисодиро бар 
асоси усулҳои баробарҳуқуқӣ ва эҳтироми якдигар мусоидтар месозад. 

Инаст, ки таи дусоли ахир ҳаҷ- ;” 
ми тиҷорат миёни ду кишвар беш 
аз ду баробар афзоиш ёфт ва аз 
100 млн доллар дар соли 2005 то 
ба 215 млн доллар дар соли 2006" 
расид. Албатта, ҳаҷми содироти | 
мо ба Қазоқистон чанд баробар 
камтар аз ҳаҷми воридотамон аз 
он кишвар аст. Агарчи ин таносуб 
ба суди мо нест, вале дар марҳи- 
лаи кунунӣ ин як амри ногузир 
аст. Албатта, ҳукумати Тоҷикис- 
тон бояд бикӯшад, ки сармояҳои 
хориҷӣ. аз ҷумла сармояҳои Қазо- 
қистон, пеш аз ҳама, барои сохта- 
ни корхонаҳои нави тавлидӣ ва таҷдиди техноложии корхонаҳои мавҷуда 
равона шавад, то имконоти содиротии кишвар бештар гардад ва дар 
солҳои наздик таносуби содироту воридоти кишвар ба суди Тоҷикистон 
тағйир кунад. 

Ширкатҳо ва Бонкҳои Қазоқистон сармоягузорӣ ба иқтисоди Тоҷи- 
кистонро оғоз намуданд. Тобистони соли 2006 ширкати қазоқии "Казин- 
вест минерал" комбинати ғанисозии Адрасмонро, ки ба истихроҷ ва ғани- 
созии сурбу нуқра машғул аст, харидорӣ намуд ва ҳоло дар садади таҷ- 
диди таҷҳизоти он корхона мебошад. Дар октябри соли 2006 "АТФ Бонк"- 
и Қазоқистон бо "Соҳибкорбанк"-и Тоҷикистон дар бораи харидани 757 
саҳмияҳои қоғазҳои қиматноки ин бонк тавофуқ ҳосил намуд. Ду мох 
пеш (дар апрели 2007) ширкати "БЕЙБАРС ва К"-и Қазоқистон беш аз 
509/ сахмияҳои ширкати саҳомии "Оби Зулол"-и Тоҷикистонро харидорӣ 
кард. Ҳафтаи гузашта ҷониби Қазоқистон омадагии хешро барои сармоя- 
гузорӣ ба прӯжахҳои истихроҷи конҳои ангишт ва таҷдиди сохтмони як 
сисила ниругоҳҳои барқӣ ва гармирасони Тоҷикистон изҳор намуд. 

Муассисаҳои молии Қазоқистон низ фаъолияти худро дар Тоҷикистон 
густариш медиҳанд. Дар моҳи майи соли 2005 яке аз бузургтарин бонкҳои 

Тоҷикистону Қазоқистон нисбати як- 
дигар ғаразҳою иддаоҳои сиёсӣ надо- 
ранд, балки муносиботи дӯстонаро 
таҳким мебахшанд, 


Қазоқистон - "Банк ТуранАлем" дар Душанбе намояндагии худро ифти- 
тоҳ кард ва дар садади шарик шудан ба бархе аз бонкҳои Тоҷикистон 
мебошад. Дар охири соли гузашта базургтарин бонки Қазоқистон -- 
"Казкомерцбанк" низ намояндагии худро ифтитоҳ кард. Дар моҳи марти 
имсол намояндагии бузургтарин ширкати телекомуникационии Қазо- 
қистон - "Казахтелеком" дар Душанбе расман таъсис шуд. Ширкати ҳаво- 
навардии Қазоқистон - "СКАТ" низ тобистони соли гузашта филиали 
худро дар Душанбе ифтитоҳ карда буд. Ҳамин гуна дигар муассисоҳои 
моли Қазоқистон - "Бонки рушди Қазоқистон", "Фонди инвестиционии 
Қазоқистон" ва "Ширкати давлатии бимаи қарзаҳои содиротӣ ва саҳмия- 
гузориҳо" ва ғайра низ бо чунин ниятҳо аз Тоҷикистон дидан карданд. 
Албатта, ба бозори молии Тоҷикистон ворид шудани бонҳои Қазоқистон 
ва дигар кишварҳо ба фаъолияти муассисаҳои молии Тоҷикистон бетаъ- 
сир намемонад. Ҳамин ҳоло баъзе кормандони онҳо нигаронанд, ки мум- 
кин аст, рақобат дар бозори молӣ шиддат ёбад ва суди онҳо камтар ша- 
вад. Воқеъан ҳам, метавон гуфт, ки дар ояндаи наздик дар Тоҷикистон 
нархи қарза ва пасандозҳо поин хоҳад омад ва ин ба фаъолияти сармоя- 
гузорон ва пешрафти иқтисоди кишвар мусоидат хоҳад кард. Албатта, 
ба шарте ки муассисоти молии дохилаю хориҷӣ бо ҳам маҳрамона созиш 
накунанд ва дар бозор рақобатро аз байн набаранд. Чунин пешомад аз 
имкон дур нест, хусусан дар кишварҳои ақибмонда ва фасодзада ба мисли 
Тоҷикистон. Ҳоло бозори молии Тоҷикистон хислати олигополӣ дорад 
ва яке аз сабабҳои гарон будани қарзаҳои бонкӣ низ дар ҳамин аст. Рав- 
шан аст, ки чунин ҳолат ба пешрафти иқтисоди кишвар мусоидат наме- 
кунад, ҳатто баръакс, сади роҳи пешрафт мешавад. Барои пешрафти иқти- 
сод озодии тавлидкунандагон ва рақобати солими онҳо дар бозорҳо ло- 
зим аст. Бинобар ин, омадани сармоя ва муассисаҳои молии Қазоқистон 
ва дигар кишварҳо ба Тоҷикистон, мумкин аст, боиси беҳтар шудани 
вазъи бозорҳои кишвар гардад. Ба ҳар сурат, густариши ҳамкориҳои 
иқтисодӣ миёни ду кишвар кори муфид аст. 


Муассисаҳои молӣ, бонкҳо ва 
чандин ташкилотҳои дигари Қа- 
зоқистон фаъолияти худро дар 


Тоҷикистон густариш медиҳанд. 
Дар акс: памое аз Остона - 
пойтахти нави Қазоқистон. 

Тоҳири АБДУҶАЬЬОР, 
таҳлилгари минтақа аз Тоҷикистон, 
радиои БЬС, 14 августи соли 2007 


ҲУЗУРИ ФАЗОЯНДАИ ЧИН 
ДАР ОСИЁИ МАРКАЗӢ 


Бишкек, пойтахти Қирғизистон, мизбони намояндагони аршади узв ва 
нозири Созмони ҳамкориҳои Шонгҳой будааст. 

Агарчи Паймони Шонгҳой дар ибтидои ташкили он дар авоили соли 
2001 ҳамкориҳои низомӣ ва амниятии кишварҳои узвро дунбол мекард, 
аммо аҳдофи иқтисодӣ дар чандсоли ахир аз аҳдофи муҳимми ин созмони 
минтақаӣ ба шумор меравад. 

Дар ҳамин робита. он чи ки ба гуфтаи нозирони масоили минтақа аз 
аҳаммияти зиёде бархурдор аст, ҳузури Чин, аз аъзои ташкилдиҳандаи 
ин созмон аст, ки ба далоили мухталифе нақши рангиро, бавижа дар ма- 
соили иқтисодии ин созмон дорад. 

Чин яке аз кишварҳои бузурги минтақа ва ҷаҳон аст. Иқтисоди он ба- 
суръат рушд мекунад. Маҷмӯъи маҳсулоти нохолиси дохилии Чин ҳа- 
масола то 10-12 дарсад афзоиш меёбад. Ҳаҷми тавлиди колоҳои масрафӣ 
дар ин кишвар низ дар ҳоли афзоиш аст. Табиъист, ки дар чунин кишваре 
масрафи энержӣ хеле зиёд аст ва сол ба сол бештар мешавад. Пешбинӣ 
шудааст, ки тайи 10-15 соли оянда масрафи нафт дар Чин 2-2,5 баробар 
афзоиш хоҳад ёфт. 

Аз ин ҷо равшан аст, ки Чин ба бозорҳои фурӯши маҳсулоти худ ва 
хариди маводди сӯхти (нафт, гоз, энержӣ) ниёз дорад. Бино бар ин ме- 
кӯшад, ки равобити тиҷоратӣ ва ҳамкориҳои иқтисодиро бо кишварҳои 
минтақа ва ҷаҳон густариш бидиҳад. 


Воридоти осон ва арзон 

Кишварҳои Осиёи Марказӣ, рӯйиҳамрафта, ҳудуди 70 милюн ҷамъият 
доранд, вале дар бисёре аз риштаҳо саноеъи пешрафта надоранд ва маҷ- 
буранд, ки аксари анвоъ ва намудҳои колоҳои санъатиро аз хориҷ ворид 
кунанд. 

Аз ин рӯ, ин кишварҳо бозори хубе барои колоҳои чинӣ мебошанд. 
Далели ин амр якеон аст, ки дар кишварҳои Осиёи Миёна қудрати хариди 
аксари мардум боло нест. Бинобар ин, мардуми ин кишварҳо ба ҷойи 
хариди маҳсулоти ғарбӣ, бештар колоҳои нисбатан арзони чиниро 
харидори мекунанд. 

Омили муҳимми дигар ин аст, ки масорифи ҳамлу нақли колоҳо аз 
Чин ба кишварҳои минтақа зиёд нест ва дар қимати колоҳо таъсироти 
ҷиддие намегузорад. Ин аст, ки ҳаҷми тиҷорати Чин бо кишварҳои Осиёи 

Марказӣ сол ба сол афзоиш меёбад. Барои мисол, бар асоси гузоришҳо 
ҳаҷми табодули коло байни Чин ва Қазоқистон дар соли гузашта ба 10 
милёрд дулор расид ва ҳамасола то 30 дарсад афзоиш меёбад. Тиҷорати 
Чин бо Қирғизистон, Тоҷикистон ва Узбакистон низ бо суръати болое 
густариш меёбад. Аммо алорағми ин маворид, чизе, ки боъиси нигаронии 
туҷҷор ва дастандаркорони содирот ва воридоти кишварҳои Осиёи 
Марказӣ мешавад, пеш аз ҳама ин аст, ки дар аксари маворид кайфияти 
колоҳои чинӣ пойин аст. 

Нигаронии дигар ин аст, ки содиркунандагони чинӣ аз шеваҳои 
«носолим ва ғайри муҷоз»-и бозори рақобат монанди кӯмакҳои молӣ, 
пуштибонии давлат, имтиёзҳои гумрукӣ ва ғайра истифода мекунанд, 
ки ин боъиси пойин омадани тавони рақобатпазирии колоҳои дохилӣ, 
аз коруфтодану варшикастагии корхонаҳои ватанӣ дар кишварҳои Осиёи 
Марказӣ мегардад. ; 


Тарози нобаробар 

Дар натиҷа, таъодули воридот 
ва содироти ин кишварҳо бо Чин 
аз байн меравад ва тароз (ё бо- 
лонс)-и тиҷорати хориҷӣ ба зара- 
ри кишварҳои Осиёи Марказӣ ва 
ба суди Чин аст. Масалан, дарсо- 
ли 2006 Тоҷикистон маблағи 159 
милюн дулор колоҳои мухталифе Ё. ўй 
ворид кард, дар ҳоле ки содироти | Кишварҳои Осиёи Марказӣ, аксари . 
ин кишвар ба Чин танҳо І0милюн колоҳои санъатиро аз хориҷ, бавижа 
дулор буд. | Чин ворид кунанд, ки аксаран кай 

Дар тӯли панҷ моҳи аввали со- | фияти паст доранд. АРМ, суда] 
ли равон низ Тоҷикистон ба Чин фақат маблағи чаҳор милюн дулор 
коло содир карда, вале маблағи 77 милюн дулор колоҳои чиниро ворид 
кардааст. Болонси тиҷоратии кишварҳои дигари Осиёи Марказӣ ҳам бо 
Чин манфӣ аст. 

Манфӣ будани болонси тиҷорати хориҷӣ, худ ба худ нигаронкунанда 
аст ва агар чунин ҳолате сол ба сол такрор шавад, мумкин аст системи 
молии кишварро бо хатароти ҷиддӣ мувоҷеҳ созад. Ин масъала бахусус 
барои Тоҷикистон. ки болонси тиҷорати хориҷии он тайи солҳои зиёде 
ҳамвора манфӣ буда, хеле муҳимм аст. 

Агар давлати Тоҷикистон дар ҷиҳати рушди саноеъ, афзоиши тавлиди 
колоҳои хушсифат (бо кайфияти боло) барои бозорхои дохилию хориҷӣ 
тадобире лозим наяндешад ва бо истифода аз баъзе абзорҳои қонунӣ 
бозори дохилиро аз рақобати носолими хориҷӣ ҳимоят накунад ва азин 
роҳҳо болонси тиҷоратиро ба суди Тоҷикистон тағйир надиҳад, ин киш- 
вар мумкин аст бо вазъи хеле ногуворе рӯбарӯ шавад. 

Сармояи Чин дар минтака 

Чин дар кишварҳои Осиёи Марказӣ на танҳо тиҷорати муваффақе 
дорад, балки ҳамкориҳои иқтисодиро низ бо ин кишварҳо густариш 
медиҳад. Сармоягузорони чинӣ дар минтақа бештар ба саноеъи нафту 
гоз, истихроҷи филизот ва арсаи иртиботот таваҷҷӯҳ зоҳир мекунанд. 

Чин бо Қазоқистон, Узбакистон ва Туркманистон, ки дорои захоири 
бузурги маводди сухт мебошанд, дар рушди саноеъи нафту гоз ва бо 
Тоҷикистону Қирғизистон дар рушди арсаи энержӣ ва сохтмони роҳҳо 
ҳамкорӣ мекунад. Давлати Чин барои иҷрои чунин пружаҳое қарзҳои 
дарозмуддат ва боимтиёз медиҳад. Албатта, иҷрои чунин пружаҳо ба 
пешрафти иқтисодии кишварҳои Осиёи Марказӣ мусоъидат мекунанд, 
вале онҳо барои Чин ҳам муфид мебошанд. 

Чин дар иқтисоди Қазоқистон бо сохтани корхонаҳои истихроҷ ва 
полоиши нафт, истихроҷи маъодини дорои урониюм, сохтмони лӯлаҳои 
нафтрасонӣ аз Қазоқистон ба Чин ва ғайра саҳм мегирад. Ширкатҳои 
чинӣ беш аз 50 дарсади корхонаҳои бузурги полоиши нафт дар шаҳри 
Шимкент ва шумори зиёде аз фурӯшгоҳҳои бензин дар Қазоқистонро 
соҳиб шудаанд. 

Дар ҳоли ҳозир сохтмони як лӯлаи нафтрасонӣ аз Атасу (Қарағанда. 
Қазоқистон) ба Алашанкоу (Чин) ба поён расидааст. Сохтмони лӯлаи 
дигари нафтрасонӣ аз Қазоқистон ба Чин идома дорад. Ҳамчунин сох- 
тмони як лӯлаи нафтрасонӣ аз Туркманистон ба Чин (аз тариқи Узбакис- 
тон) имсол оғоз мешавад. 


Пружаҳои Чин дар Тоҷикистон 

Давлати Чин бо Тоҷикистон дар сохтмони роҳҳо ва иҷрои пружаҳои 
энержӣ ва ҳамчунин иҷрои бархе пружаҳои истихроҷу коркарди маъодин 
ҳамкорӣ мекунад. Барои иҷрои ин пружаҳо Чин маблағи 720 милюн дулор 
қарзи дарозмуддат ва боимтиёзро дар ихтиёри Тоҷикистон қарор 
додааст. 

Дарҳоли ҳозир аз ҳисоби ҳамин қарзҳо мутахассисони чинӣ ба сохтани 
роҳҳои мошингард байни манотиқи шимолӣ ва марказию шарқии 
Тоҷикистон ва хатти интиқоли барқ аз марказ ба шимоли ин кишвар 
машғуланд. 

Иҷрои ин пружаҳо ҳам барои Тоҷикистон ва ҳам барои Чин муфид 
аст. Сохти ин роҳҳо Тоҷикистонро бо Узбакистон, Қирғизистон, Чин ва 
кишварҳои дигар мепайвандад ва кишварро аз бунбасти иртиботи раҳо 
намуда, дастрасӣ ба обҳои озодро мумкин месозад ва заминаи пешрафти 
иқтисод ва тиҷорати хориҷии кишварро фароҳам мекунад. 

Ҳамзамон бунёди ин роҳҳо интиқоли колоҳои чиниро ба бозорҳои 
Тоҷикистон ва кишварҳои дигари минтақа осон мекунад. Мусоъидат ба 
иҷрои пружаҳои тавлиди барқ дар Тоҷикистон ва Қирғизистон имкон 
медиҳад, ки миқдори зиёди энержӣ аз ин кишварҳо ба манотиқи ғарбии 
Чин, ки ба он ниёз доранд, интиқол дода шавад. 

Нерӯгоҳи Зарафшон 

Тибқи созишномаи тарафайн, қарор аст, ки дар ояндаи наздик сох- 
тмони нерӯгоҳи обӯ дар рӯдхонаи Зарафшон тавассути мутахассисони 
чинӣ оғоз шавад. Вале, бино ба гузориши расонаҳо, ширкати чинии 
Синехидру иҷрои корҳои мукаддамотӣ дар ин маҳаллро мутаваққиф 
кардааст. Далели ин икдом мухолифати Узбакистон бо иҷрои ин пружа 
ва фишори мақомоти узбак бар ширкати чинӣ талаққӣ мешавад. 

Албатта, муносиботи сиёсии Тоҷикистону Узбакистон чандон ризоят- 
бахш набуда ва шояд бархе аз гурӯҳҳои сиёсӣ дар давлати он кишвар, 
ки аҳдофи ғаразолуд доранд, бо эҳдоси нерӯгоҳҳои обӣ дар Тоҷикистон 
мухолифат кунанд. 

Вале дар маҷмӯъ баъид аст, ки ҳукумати Узбакистон ба чунин коре 
иқдом кунад. Зеро сохтани нерӯгоҳҳо дар рӯдхонаҳои Тоҷикистон ба 
суди Узбакистон ва кишварҳои дигари минтақа ҳам хаст, бавижа дар 
дарозмуддат. “а 

Дар ин миён, эҳтимол меравад, 
ки ҳадафи аслии ширкати чинӣ аз 
мутаваққиф кардани кор дар пру- 
жаи нерӯгоҳи Зарафшон, боло 
бурдани қимати кор ва дарёфти 
суди бештаре бошад. Ба ҳар су- 
рат, иҷрои ин пружа ва чанд пру- 
жаи дигардар навоҳии марказӣ ва 
чануби Тоҷикистон мумкин аст аз 
ҷониби мутахассисони чинӣ ба Бархе аз гурӯҳҳои сиёсӣ дар давлати 
анҷом расонда шавад. Узбакистон, ки аҳдофи гаразолуд до- 

Чанд рӯз пеш, як ширкати бу- |ранд, ба эҳдоси нерӯгоҳҳои обӣ дар 
зурги чинӣ, мавсум ба «Гурӯҳи | Тоҷикистон, минҷумла нерӯгоҳи Зар- 
Истихроҷгари Зичин» (71йа Мї- афшон мухолифат мекунанд. 
шпе ОСтгоир Со. ІАд) тасмим гирифтааст, ки 75 дарсад аз саҳмияҳои кор- 
хонаи муштараки истихроҷи тиллои «Зарафшон»-ро, ки ба як ширкати 
бритониёӣ (СотптиаопуеаІ([ ё. Вг1:ѕр Мапета! 140) таъаллуқ дошт, хари- 
дорӣ кунад. 

Ин ширкати чинӣ ҳамчунин дар назар дорад барои тавсеъаи корҳонаи 
истихроҷи тиллои «Зарафшон», ки дар ноҳияи Панҷакент воқеъ аст, 100 
милюн дулор сармоя гузорад. Ин ҳама баёнгари рушди ҳамкориҳои 
иқтисодии Чин бо кишварҳои Осиёи Марказӣ ва тақвияти ҳузури он 
кишвар дар минтақа аст. 


Рақобатҳои минтақаӣ 

Равшан аст, ки фаъолияти Чин дар Осиёи Марказӣ ба масобаи рақобат 
бо дигар кишварҳои бузург, пеш аз ҳама бо Русия ва Амрико маҳсуб 
мешавад, ки дар минтақа нуфуз ва ҳадафҳои худро доранд. Албатта, 

байни Чин ва Русия дар бисёр масоил ихтилофоте вуҷуд дорад, ки дар 
оянда мумкин аст ба муносиботи ду кишвар таъсироти ҷиддӣ бирасонад. 

Вале дар ҳоли ҳозир Русия ва Чин якҷо бо кишварҳои Осиёи Марказӣ 
аъзои Созмони ҳамкориҳои Шонгҳой (СҲШ) мебошандва ин вазъ имкон 
медиҳад, ки ин ду қудрати минтақаӣ ҳузури худро дар Осиёи Миёна «қо- 
нунан» тақвият бидиҳанд ва муштаракан дар муқобили манофеъи Амрико 
қарор бигиранд. 

Бояд гуфт, ки муносибот ва шеваи бархурди Чин ва Русия бо кишвар- 
ҳои Осиёи Марказӣ яксон нест. Чин иддаъоҳои сиёсию бузургманишона 
надорадва агар дошта бошад ҳам, то кунун ба шеваи ошкор зоҳир накар- 
дааст. Чин бидуни фишору таҳдид, орому осон бозорҳои Осиёи Марка- 
зиро тасхир мекунад, вале Русия равиши дигаре дорад. Маскав Осиёи 
Марказиро минтақаи ҳифзи манофеъи жиюполитикии худ эълом карда 
ва мекушад, ки кишварҳои минтақаро дар доираи нуфузи худ нигаҳ дорад 
ва барои расидан ба ин ҳадаф аз созмонҳои байнулмилалӣ, назири Соз- 
мони Ҳамкориҳои Шонгҳой низ истифода мекунад. 


Нақши Гурӯҳи Шонгҳой 

Созмони Ҳамкориҳои Шонгҳой дар ибтидо (соли 2002) ба манзури 
таъмини амният дар навоҳии сарҳадии Чин, ҳалли баъзе ихтилофоти 
марзӣ миёни Чин ва кишварҳои ҳаммарзи он (Русия, Қазоқистон, 
Қирғизистон ва Тоҷикистон) ва коҳиши нерӯҳои низомӣ дар сарҳади ин 
кишварҳо таъсис дода шуда буд. 

Ҳадафи дигари Чин ором кардани ҷудоихоҳони уйғур дар навоҳии 
ғарбии он кишвар (бавижа ноҳияи худмухтори Шинҷону Уйғур) буд. 
Барои расидан ба ин ҳадаф Чинро лозим буд бо кишварҳои Осиёи 
Марказӣ ҳамкорӣ кунад ва ба таъмини суботи сиёсӣ дар минтақа мусоъи- 
дат намояд. Дар Қазоқистон, Қирғизистон ва Узбакистон шумори зиёде 
аз уйғурҳо сукунат доранд ва аз наҳзати милии уйғурҳои Чин пуштибонӣ 
мекунанд. 

Дар он солҳо авзоъи сиёсии Афғонистон бӯҳронӣ буд ва метавонист 
ба суботи кишварҳои Осиёи Марказӣ ва навоҳии мусалмоннишини Чин 
ҳам таъсироти манфӣ бирасонад. 

Эҷоди Созмони ҳамкориҳои Шонгҳой ба ҳалли ин масоил мусоъидат 
кард. Вале тайи солҳои баъдӣ масъалаи густариши ҳамкориҳои иқтисодӣ 
дар чорчӯби ин созмон аҳаммияти бештаре касб кард. 

Табиъист, ки дар Созмони ҳамкориҳои Шонтҳой ду кишвари бузург - 
Русия ва Чин нақши асосӣ ва фаъол доранд. Зимнан, тамоюлоти онҳо 
мухталиф аст. 


Иқтидоргароии Русия 
Чин бештар ба ҳамкориҳои иқтисодӣ такя мекунад. вале Русия мехо- 
ҳад, ки чанбаи сиёсию низомии ин созмонро барҷастатар созад ва онро 

дар муқобили Амрико ва Созмони Паймони Отлантики Шимолӣ (НОТУ) 
қарор бидиҳад ва ба ин васила аз густариши нуфузи Амрико чилавгирӣ 
кунад. 

Бо ин ҳадаф, вазири дифоъи Русия дар моҳи апрели соли 2006 кишвар- 
ҳои узви ин созмонро ба иттиҳоди низомӣ даъват кард. Аммо тарафи 
Чин дар баробари он хомӯшӣ ихтиёр кард. Баъдтар Русия дар садади он 
шуд, ки ба Созмони Ҳамкориҳои Шонгҳой ранги дигаре бизанад, яъне 
онро шабеҳи Паймони Амнияти Дастаҷамъии кишварҳои ҳамсуд гар- 
донад, вале Чин ин иқдомро батундӣ радд кард. Ҳоло раиси ситоди не- 
рӯҳои мусаллаҳи Русия, женерол Юрий Балуевский, дар мулоқоти 
сарварони ситодҳои нерӯҳои мусаллаҳи кишварҳои узвигурӯҳи Шонтҳой, 
ки ҳафтаи гузашта дар шаҳри Урумчии Чин баргузор шуд, дубора зару- 
рати муттаҳид кардани нерӯҳои мусаллаҳи кишварҳои узви ин Созмонро 
матраҳ кардааст. ЕМ БОЗ 

Ба гуфтаи хабарнигорони рӯзномаи 
«Независимая Газета», чопи Маскав, Ру- 
сия дар андешаи он аст, ки ба ҷойи Пай- 
мони лағвшудаи Варшав, паймони ҷади- 
ди низомию амниятӣ (Паймони Шонг- 
ҳой) эҷод шавад. Оқои Балуевский гуф- 
тааст: «Фаъолиятҳои пурсамари иқти- 
содӣ дар чорчӯби Созмони ҳамкориҳои Ф 
Шонтҳой бидуни таҳкими амнияти мин- 


аваб [Дар Созмони ҳамкориҳои 
тақа ва бидуни ширкати ниҳодҳои низо- | ”//ригҳой ду кишвари бузург - 


мии кишварҳои узв имконнопазир мебо- Русия ва Чин пақши асосӣ до- 
шад». ранд. вале тамоюлоти онҳо 


Вай ҳамчунин изҳор доштааст, ки мухталиф аст. 


пешниҳодҳои худро дар мавриди эчоди як иттиҳодияи низомӣ чаҳор мох 
пеш ба кишварҳои узви Созмони ҳамкориҳои Шонгҳой ирсол дошта, 
вале то ҳол посухе дарёфт накардааст. 


Ниёз ба рушди иқтисодӣ 

Ба назар мерасад, ки талошҳои Русия дар ин ҷиҳат ноком хоҳанд монд, 
ҳадди ақалл дар мархилаи феълӣ. Зеро Чин (яке аз «бозигарони» аслӣ) 
дастикам дар марҳалаи кунунӣ дунболи манофеъи сиёсӣ нест ва ба эҷоди 
як паймони низоми таваҷҷӯх зоҳир намекунад. 

Кишварҳои Осиёи Марказӣ дар пайи таҳкими истиқлоли хеш ва 
таъмини пешрафти иқтисод ва ҳалли мушкилоти худ мебошанд. Онҳо 
мехоҳанд аз вобастагиҳои якҷониба раҳо шаванд. Ин кишварҳо дарвоқеъ 
ба ҳамкориҳои иқтисодӣ бештар ниёз доранд, то ба ракобатҳои сиёсию 
Низомӣ. 

Аз ин ҷост, ки кишварҳои Осиёи Марказӣ ҷонибдори густариши 
муносиботи нек ва ҳамкориҳои пурсамари иқтисодӣ бо ҳамаи кишварҳои 

ҷаҳон, аз чумла Амрико ва Иттиҳодияи Аврупо мебошанд. Ҳукуматҳои 
Қазоқистон, Тоҷикистон ва то андозае Қирғизистон дарвоқеъ ба чунин 
сиёсате тамоюл доранд. Беҳуда нест, ки ҳамкориҳои иқтисоди ба ҷанбаи 
асосии фаъолияти Созмони ҳамкориҳои Шонгҳой табдил шавад. 


Х 


Тоҳири АБДУҶАББОР, 
13.08.07. 


ИСЛОҲОТ ҲАДАФ НЕСТ... 


Ҳама гуна ислоҳот, ба вижа ислоҳоти бунёдӣ, амали дарднок аст ва 
шикасту рехтҳо дорад. Он муносиботи иқтисодию иҷтимоӣ ва низоми 
сиёсии ҷомеаро тағйир медиҳад, шеваҳои маъмули зиндагӣ ва арзишҳои 
иҷтимоиро дигаргун месозад. Ба ин кори хатарнок дар ҷое даст мезананд, 
ки ҷомеа ба мушкилоти хело ҷиддӣ гирифтор бошад ва имкони аз роҳи 
табиӣ батарафу ҳалу фасл шудани он мушкилот мавҷуд набошад ва ё 
кам бошад. Он ба монанди амали ҷарроҳӣ аст. Духтур замоне ба амали 
ҷарроҳӣ даст мезанад, ки касалӣ хеле ҷиддӣ бошад ва барои шифо ёфтани 
бемор чораи дигаре намонда бошад. Ҷомеаи мо аз муддатҳо пеш бемор 
буд. Нишонаҳои он ҳанӯз дар замони Ҳукумати Шӯравӣ ошкор шуда 
буд ва инро мутахассисони иқтисод ва бархе аз ҳукуматдорон хуб медо- 
нистанд. Бинобар ин, 20-25 сол пеш раҳбарони ИШ роҳи ислоҳоти 
навбатиро пеш гирифтанд, ки он бо номи "сиёсати бозсозӣ" маъруф шуд. 
Албатта, ҳадафи он беҳтар кардани вазъи иқтисоди кишвар дар чорчӯби 
низоми мавҷуда буд, на тағйироти бунёдии низоми сотсиалистӣ. Вале 
дар ниҳоят кор ба тағйироти бунёдии низом кашид ва ҳамаи кишварҳои 
Шӯравии пешин роҳи "иқтисоди бозор", яъне рохи сармоядориро пеш 
гирифтанд. Ин ки чаро коммунистҳо ба ногаҳ ба капитализм дил бастанд 
ва ишқи ҷунуномези онҳо ба ҷоҳу мол ҷомеаро ба куҷо бурду мебарад, 
мавзӯъи баҳси ҷудогона аст. Дар ин ҷо сӯҳбат аз ислоҳот ва ҳадафҳои 
он дар кишвари мо аст. 

Вазъи иқтисоди Тоҷикистон дар замони Шӯравӣ ҳам хуб набуд. 
Иктисод мо - ақибмондаю бӯҳронӣ. самарабахшии кор ва сатҳи зи ндагӣ 
мардум - пойин, саноату кишоварзӣ, маорифу тандурустӣ ва фарҳанги 
ҷомеа - дар таназзул буд, бекории ошкору ниҳон ва "иқтисоди пушти 
парда" густариш меёфт. Зарурати ислоҳоти бунёдӣ ва даво кардани 
дардҳои ҷомеа комилан равшан буд. Ҳукуматдорони мо даст ба ислоҳоти 
бунёдӣ заданд. Онҳо аз низоми сотсиалистӣ, аз иқтисоди нлонӣ даст ка- 
шида, ба капитализм рӯй оварданд. Ҳоло 10-15 сол аст, ки ба мақсади 

гузаштан ба "иқтисоди бозор" дар ҳамаи бахшҳои иқтисоди кишвар, пеш 
аз ҳама, дар соҳаҳои саноату кишоварзӣ ва тиҷорат ислоҳот мегузаро- 
нанд. Дар ин муддат қариб ҳамаи (93љ) корхонаҳои хурду бузурги сан- 
ъатӣ ва муассисоти тиҷоратию хидамоти маишӣ хусусӣ гардонда шуда- 
анд. Ислоҳот дар деҳот ба намуди тақсим кардани колхозҳою совхозҳо 
ва ба вуҷуд овардани хоҷагиҳои нисбатан хурди деҳқонӣ зоҳир шудааст 
ва чунин равиш дар соҳаи кишоварзӣ ҳамоно идома дорад. 

Саволе пеш меояд, ки натиҷаи ислоҳот, натиҷаи ин "хусусисозиҳо" 
ва тақсиму порча-парчасозиҳо чи буд? Натиҷа чунин шуд, ки шикасти 
иқтисодӣ ва нодориву фақр - дар авҷ, маорифу тандурустӣ нобароба- 
риҳои иҷтимоӣ аз ҳад гузашта, гурӯҳе сарватманд (бой) шудаанд, акса- 
рияти (70-80) мардум дар ҳолати фақру бенавоӣ умр ба сар мебаранд, 
фасоди ахлоқӣ - фарогир... Ин ҳама ва он, ҷомеаи мо, ниёз ба ислоҳот 
дорад. Ь)|| 

Равшан аст, ки ислоҳот (амали 
ҷарроҳӣ) ҳадаф нест, балки васи- 
лаи расидан ба ҳадаф аст. яъне 
роҳи ҳалли мушкилот (ё шифо 
бахшидан ба бемор) аст. Ҳадаф 
аз ислоҳот (дар ҷомеаи мо) - боло 
бурдани ҳаҷми тавлидот, афзои- 
ши даромади миллӣ, беҳтар кар- 
дани зиндагии мардум ва рушди 
маорифу фарҳанг аст. Ислоҳот 
танҳо дар сурате маънӣ дорад, ки 
дар натиҷаи амалӣ кардани он 
ҷомеа ба ин ҳадафҳо даст ёбад. 
Оқилон беморро ба назди табиб 
мебаранд, на ба пеши чӯпон ё 
тракторчӣ. Зеро табиб солҳо дар 
ин ришта омӯзиш ёфта ва тахас- 
сусу маҳорат ҳосил карда аст. Ӯ 
метавонад дардро ташхис намояд 
ва доруҳои шифобахшро таъйин 
кунад. Зимнан, табиби ҳозиқсин- 
ну сол, ҳолати равонӣ ва дигар вижагиҳои беморро дар назар мегирад 
ва барои ҳар кас доруи хос таъйин мекунад. Зеро як дору барои як бемор 
муфид бошад, вале барои каси дигаре, ки ҳамон дардро дорад, мумкин 
аст, муфид набошад. Равшан аст, ки ин кори ҳар кас нест. 


Ҳукумати пав ҳама корхонаҳои сапъа- 
тӣ, колхозу совхозҳоро ба номи исло- 
ҳот ба касоне бахшиду дод, вале аз исло- 
ҳот, аз тавлидот ва аз пешрафти иқ- 
тисодӣ намунаи хубе дида намешавад. 


Х 

Тоҳири АБД УЧАББОР, 

дсхдифа Ир иқтисоддони тоҷик, 
А антас. -Қазрҳааруонняш То радиои ББС, 10 январи 2008 
арор ТАРАВГУЗОРИИ ЗАМИН: 


Саъ шаҷамоҳо беру РУ .БАФБУДОЛИСМ;- 

Порлумони Тоҷикистон ахиран мукаррарохеро ба тасвиб расонд, КИ 
тибқи он кишоварзов мехавонанд дар изои дарёфти вом ёэътибороти молӣ 
аз бонқҳо- «ҳаққи истифода» аз заминҳоеро, ки дар ихтиёри онҳост, ба 

;аБа гуфтаи манобеъи давлати Тоҷикистон ин муқаррарот барои поён 
додан ба бӯҳрони арсаи кишоварзӣ ва коҳиши мизони қарзҳои деҳқонон 
аз ширкатҳои. сармоягузор мавсум ба к«фючер» эъмол мешавад. ї 
-. Вале ин икдом баҳсҳои шадидеро дар пай дошта ва бархе коршиносон 


аз эҳтимоли маҳрумияти бахши аъзаме аз мардуми Тоҷикистон, ки рӯзии 
онҳо аз арсаи кишоварзӣ ба даст меояд, ҳушдор додаанд. 

Дар матлаби зер, Тоҳири Абдуҷаббор, иқтисоддони тоҷик авомили 
бӯхрони кишоварзӣ дар Тоҷикистонро ба.баррасӣ гирифтава аз паёмадҳои 
эҳтимолии гаравгузории замин ё «ҳақки истифода аз замин» ҳушдор 
медиҳад. Зимнан, Би-би-си омода аст назароти мухталиферо дар ин бора 


чоп кунад. 


Муғойир бо Қонуни асосӣ 

Пӯшида нест, ки миёни гуфтор ва кирдори аҳли қудрату сарват фосила 
зиёд аст. Бавижа, дар кишварҳои ақибмонда. Зимомдорон дар Тоҷи- 
кистон ҳамвора аз ғамхориҳои бедареғи худ нисбат ба мардум ва талош- 
ҳояшон барои озодию ободии кишвар ҳарф мезананд, вале чун аз мин- 
бару маҷлисҳо берун мешаванд, гуфтори худро фаромӯш мекунанд ва 
ба гуфтаи Ҳофиз «чун ба хилват мераванд, он кори дигар мекунанд». 

Бадтар он аст, ки қонунгузорони тоҷик гоҳо аҳкоми ҳуқуқие содир 
мекунанд, ки бо Қонуни Асосии ин кишвар созгор нестанд. Намунаи 
чунин носозгориҳо тасвиби муқарраротест. ки порлумони Тоҷикистон 
ахиран (12. 12. 2007) ба тасвиб расонд. Ин муқаррарот шомили «тағйиру 
иловаҳо ба кодекс (қонун)-и замин» аст. 

Тибқи он, кишоварзон ҳангоми гирифтани вом (қарз) аз бонкҳо «ме- 
тавонанд ҳаққи истифода аз (сертификат ё гувоҳномаи) заминро ба гарав 
бигзоранд ё онро чун авроқи қиматдор бифурӯшанд...». Моҳиятан, ин 
қонуни хусусисозии замин аст. қонуне, ки бо Қонуни асосии Тоҷикистон 
муғойират дорад. 

Тибқи Қонуни Асосӣ, дар Тоҷикистон замин дороии ҳамагон (давлат, 
миллат, ҷомеъа) аст, на моли хусусии афрод. Он дар ихтиёри кишоварзон 

гузошта шудааст, то ишон аз он барои тавлиди маҳсулоти кишоварзӣ 
истифода намоянд. Аз ин рӯ, кишоварзон ҳаққ надоранд заминҳоро 
бифурӯшанд ва ё ба гарав бигузоранд. 


Чашмнӯшӣ аз раъйи мардум 

Дигар ин ки дар Қонуни асосии кишвар омадааст, ки «Тоҷикистон 
давлати демократии ҳуқуқбунёд...» мебошад. Яъне дар ин кишвар 
қонунан мардум соҳиби қудрат мебошанд ва дар масоили муҳимм 
тасмими ниҳоиро бояд мардум бигиранд, на намояндагони онҳо. 

Порлумони Тоҷикистон метавонад танҳо қонунҳоеро ба тасвиб 
бирасонад, ки мардуми кишвар бо онҳо мувофиқ бошанд. Аммо дар ин 
масъалаи муҳимм раъйи мардумро напурсиданд, дар ҳоле ки мебоист 
аввал масъаларо бо тамоми ҷузъиёт ва паёмадҳои эҳтимолии он ошкору 
возеҳ бо мардум дар миён мегузоштанд ; 
ва пас аз баҳсу баррасиҳо ва комилан 
равшан шудани суду зиёни он, як раъй- 
пурсии ҳамагонӣ (референдум) ба роҳ 
андохта, назари мардумро муъайян ме- 
сохтанд. 

Агар мардум ҷонибдори хусусӣ шу- 
дани замин бошанд, пас мебоист нахуст 
Қонуни Асосиро тағйир дод ва сипас 
мутобиқи он қонуни заминро ислоҳ кард. 


ар” [ ПА р. 


----5---------------о оо 

гуфтаи коршиносон, арсаи | 
; кишоварзии Тоҷикистон дар! 

Кишваре камзамин | бӯуроне амиқ фурӯ рафтааст. | 

Яқинан метавон гуфт, ки дар шароити кунуни аксари мардуми То- 
ҷикистон бо хусусӣ сохтани замин мухолиф мебошанд. Зеро онҳо дар ин 
кор таҷрубаи талхе доранд. Бар асари хусусигардонии муассисоти 
санъатӣ, мардум ҳама чизро аз даст доданд, садҳо ҳазор нафар аз ҷойи 
кор ва маъош маҳрум шуданд. Акнун танҳо чизе, ки барояшон боқӣ мон- 
да, як порча замин аст. 

Дар натиҷаи хусусигардонии замин, мумкин аст бисёре аз мардум аз 
як порча замин ҳам маҳрум шаванд. Албатта, хусусисозии замин худ ба 
худ кори баде нест. Он мумкин аст боъиси болоравӣ ва самарбахшии 
кор ва ҳаҷми маҳсулот гардад. 

Дар бисёре аз кишварҳои дигар замин доройии хусусӣ аст ва ки- 
шоварзон аз он ба таври самарбахш истифода мекунанд. Дар кишварҳои 
пешрафта факат 3-5 дарсади нирӯи кор машғули кишоварзӣ мебошанд. 

Воҳидҳои кишоварзӣ заминҳои зиёд (ҳар кадом 100-200 ҳектор ва 
бештар) доранд ва бо васоили фаннӣ муҷаҳҳаз мебошанд. Вале шароити 
Тоҷикистон ба гунаи дигар аст. Дар ин кишвари кӯҳистонӣ беш аз 70 
дарсади мардум дар деҳот (рустоҳо) зиндагӣ мекунанд ва кору фаъолияти 
аксари онҳо ба кишоварзӣ, ба замин вобаста аст. Аммо дар муқоиса бо 

шумори ҷамъият, замини ҳамвору қобили кишт дар Тоҷикистон зиёд 
нест. Бавижа заминҳои обӣ кам аст (камтар аз 700 ҳазор ҳектор ё факат 
0.08 ҳектор ба сари ҳар нафар). 

Аз як тараф, камбуди заминҳои кишоварзӣ ва аз сӯйи дигар, норасоиҳо 
дар созмондеҳӣ ва идораи кор аз мушкилоти асосии арсаи кишоварзӣ 
дар Тоҷикистон аст. 


Бӯхрони кишоварзӣ 

Солҳост, ки арсаи кишоварзӣ гирифтори бӯҳрони иқтисодист ва ниёз 
ба таҳаввулот дорад. Аммо ислоҳоти солҳои ахир (тақсиму порча-порча 
кардани колхозу совхозҳо) бӯҳрони ин арсаро амиктар сохт. 

Сабаби ин бӯҳрон рафтори номунсифонаи фучеристону сармоягу- 
зорон аст, ки маводди мавриди ниёзи кишоварзонро бо қиматҳои бағоят 
болотар аз нархи бозор ба деҳқонон мерасонданд ва маҳсулоти кишовар- 
зиро бо нархҳои хеле арзон аз деҳқонон мегирифтанд. 

Дар натиҷаи ин гуна фаъолияти носолими миёнаравҳо (сармоягу- 
зорону фучеристҳо) ва бонкҳо хоҷагиҳои деҳқонӣ (воҳидҳои кишоварзӣ) 
қарздор шудандва тайи солҳои ахир қарзи онҳо пайваста афзуда ва ҳоло 
ба 500 милюн дулор расидааст. Дар чунин шароите, агар санади истифода 
аз замин ба гарав гузошта шавад ва деҳқонон натавонанд қарзҳои худро 
бипардозанд (яқинан, ки наметавонанд), заминҳои деҳқонон дар муддате 
кӯтоҳ ба дасти бонкҳо ва гурӯҳи кӯчаке аз афроди пулдор хоҳад уфтод 
ва Тоҷикистон ба як кишвари феудолӣ табдил хоҳад шуд. 

Дарзамони Шӯравӣ ва пас аз он дар Тоҷикистон амалан низоми феу- 
долисми давлатӣ ҳукмфармо буд. Воҳидҳои кишоварзӣ ба шеваи роиҷи 
«фармондеҳӣ аз боло» идора мешуданд ва мешаванд. Кишоварзон, ба- 
вижа колхозҳо (хоҷагиҳои дастаҷамъӣ) аз истиқлол ва ихтиёроти кофие 
бархӯрдор набуданд ва ҳоло ҳам бархӯрдор нестанд. Нақшаҳои тавлиди 
маҳсулоти кишоварзӣ аз ҷониби ҳукуматдорон таъйин мешуд ва ҳоло 
низ ин равиш идома дорад. 

Ин яке аз сабабҳои камсамар будани фаъолияти кишоварзон аст. Бо 
амалӣ шудани муқарроти ҷадид дар мавриди гаравгузории замин низоми 
феудолисми клосикӣ дар Тоҷикистон қонунан истикрор хоҳад шуд. 


Ислоҳот: васила ё ҳадаф? 

Равшан аст, ки ислоҳот ҳадаф нест. балки василаи расидан ба ҳадаф 
аст. Ҳадафи ҳама гуна ислоҳот боло бурдани сатхи тавлидот, даромади 
мардум ва беҳтар кардани ваъзи зиндагии онҳо мебошад. 

Суол ин аст, ки оё эҳёи низоми феудолӣ ба болоравии ҳаҷми тавлидоти 
кишоварзӣ ва беҳтар шудани сатҳи зиндагии мардум кӯмак хоҳад кард? 
Яқинан метавон гуфт, ки на. 

Яке аз аъзои порлумони Тоҷикистон гуфт, ки «ҳадафаз тасвиби муқар- 
рароти ҷадид назорати муассир бар наҳваи истифода ва тақсими одило- 

наи замин мебошад». Албатта, ин суханони мубҳам мавзӯъро равшан 
намесозанд. 

Ҳадафи аслии қонунгузорон рӯшантар хоҳад шуд, агар таваҷҷӯҳ 
кунем, ки он ба суди чи касоне тамом мешавад. Чанд моҳ пеш аз ин, Му- 
родалӣ Алимардонов, раиси Бонки миллии Тоҷикистон дар мавриди 
зарурати эҷоди бозори замин изҳори ақида карда буд. Вай аз ҷумла гуфт, 
ки «кишоварзон метавонанд санади (сертификати ) истифода аз заминро 
барои гирифтани қарз аз бонкҳо ба гарав гузоранд ва ё ба масобаи когаз- 
ҳои қиматдор дар бозори замин бифурӯшанд. Ин имконият медиҳад, ки 
сохаи кишоварзӣ аз ҳолати бӯҳронӣ берун ояд», яъне қарзҳоро ба фуче- 
ристҳо бонкҳо хоҳанд пардохт. 


Бозие печида 

Агар инро ҳам дар назар би- 
гирем, ки аксари сармоягузорону 
фучеристҳо кормандони баланд- 
пояи бонкҳо мебошанд, равшан 
мешавад, ки бидуни раъйпурсии 
ҳамагонӣ ворид кардани чунин 
тағйирот ба қонуни замин ба суди 
бонкҳо ва афроди пулдор аст. 

Ин як бозии ҳадафдор ва пе- 
чидаест. Аввал колхозу совхозҳо- | Тибқи Қонуни Асосӣ, дар Тоҷикистон 
ро (воҳидҳои кишоварзии даста- замин моликияти ҳамагон (давлат) 
ҷамъиро) тақсиму пора-пора ва аст, па моликияти хусусии афрод. Аз 
заъиф сохтанд. Сипас онҳоро муҳ- ип рӯ, кишоварзон ҳаққ падорапд за- 

минҳоро бифурӯшанд ва ё ба гарав 
тоҷу вобастаи сармоядорону фу- | ,, РАМ ТИ 
черистҳо карданд. Сармоягузо- 
рону фучеристҳо дар ҳамдастӣ бо бархе аз сарварони воҳидҳои кишо- 
варзӣ бо истифода аз гуна-гуна фиребу найранг ва бедодгариҳо тайи 
чанд соли ахир қарзҳои миёншиканро ба дӯши кишоварзон бор карданд. 
Акнун бонкҳо ба майдон баромаданд ва дар пайи амалӣ кардани 
муқаррароти ҷадид мебошанд. 

Онҳо якҷо бо ҳукуматдорон тасмим гирифтаанд, ки пас аз ин кишо- 
варзон на аз миёнаравҳо, балки мустақиман аз бонкҳо қарз бигиранд. Зимнан, 
масъалаи пардохти қарзҳои кишоварзон ба таълиқ андохта шудааст ва 
маълум нест, ки сарнавишти онҳо ва суди солонаи онҳо чӣ хоҳад шуд. 

Саволе пеш меояд, ки бонкдоронро ба кишоварзӣ чи кор аст ва чаро 
онҳо, ки мутахассисони умури кишоварзӣ нестанд, дар ҳалли мушкилоти 
ин арса дахолат мекунанд? Агар онҳо дар ғами пешрафти иқтисоди киш- 
варанд ва дилашон ба ҳоли кишоварзон месӯзад ва аз ин рӯ дарҳошонро 
ба рӯйи кишоварзон боз мекунанд, пас чаро ин кори хайрро пеш аз ин 
накарданд? 

Баҳраи миёншикан аз қарз 

Барои пешрафти кишоварзӣ ва дигар риштаҳои иқтисоди Тоҷикистон 
қарзҳои арзону боимтиёз ва дарозмуддат лозим аст. Вале нархи қарзҳои 
бонкҳои Тоҷикистон хеле гарон (солона 30-36 дарсад) аст. 

Илова бар ин, бонкҳо фақат қарзҳои кӯтоҳмуддат медиҳанд ва аз онҳо 
фақат тоҷирон истифода мекунанд. Яке аз иллатҳаи гарон будани нархи 
колоҳо дар бозорҳои Тоҷикистон ҳам ҳамин аст. Чунин қарзҳо барои 
кишоварзону соҳибони корхонаҳои санъатӣ қобили кабул нест. 

Ҳафтаи гузашта дар як сӯҳбати телевизиюни як бозаргон иброз дошт, 
ки бонкҳо бояд нархи баҳра аз қарзҳоро пойин биёрандва муддати онро 
дароз кунанд, то кишоварзон битавонанд аз онҳо истифода кунанд. Кор- 
манди бонк дар посух гуфт: «Мо наметавонем қарзҳои арзону дароз- 
муддат бидиҳем. Шумо, кишоварзон, маҳсулоти худро дар бозор бо нарх- 
ҳои болотаре бифурӯшед...». Агар бонкҳо ҳозир нестанд, ки нархи қарзро 
пойин биёранд, пас онҳо мушкили кишоварзонро осон намекунанд. 

Азин рӯ, барои дарёфти қарз муроҷеъа кардан ба бонкҳо кори беҳуда 
хоҳад буд. Ба назар мерасад. ки ҳадаф аз тасмимоти ахир ин аст, ки ки- 
шоварзон шадидан вобастаи бонкҳо шаванд, то бонкҳо натоиҷи дилхо- 
ҳашонро ба даст оранд. 


Эҳтимоли маҳрумият 
аз замин 

Амалӣ шудани ин қо- 
нун мумкин аст паёмадҳои 
ногуворе дошта бошад. 
Дар вазъияти феълӣ эҳти- 
моли зиёде вуҷуд дорад, 
ки кишоварзон дар бада- 
ли вомҳои сангин санад- 
ҳои заминро ба гарав гу- 
зошта ва батадриҷ аз ҳақ- 
қи истифода аз заминҳоя- 
шон маҳрум шаванд. 

Аз ҷониби дигар, бонк- 
ҳо ва афроди пулдор мум- 
кин аст аввал санадҳои 
замин ва баъдтар заминҳоро соҳиб шуда ва батадриҷ ба феудолҳои 
навпое табдил шаванд. Бархе аз аъзои порлумон бо нигаронӣ аз чунин 
паёмадҳо бо тасвиби ин муқаррарот мухолифат карданд, вале суханони 
онҳо беасар монд. Ҳамчунон метавон гуфт, ки муъомилоти санадҳои 
истифода аз замин аз рӯйи нархҳои бозор сурат хоҳад гирифт ва ба эҳти- 
моли зиёд бахше аз заминҳои Тоҷикистон дороии хусусии сармоядорони 
хориҷӣ хоҳад шуд. 

Онҳо бештар ба истифода аз васоили фаннӣ такя хоҳанд кард ва дар 

Бонкҳо ва афроди пулдор мумкин аст аввал 
санадҳои замин ва баъдтар заминҳоро со- 
ҳиб шуда ва батадриҷ ба феудолҳои павпое 
табдил шаванд. 


чунин сурате аҳволи кишоварзон бадтар хоҳад шуд. Зеро бар асари чу- 
нин ислоҳот садҳо ҳазор нафар аз деҳқонон аз замин маҳрум шуда, шуғли 
кишоварзӣ ва деҳотро тарк карда ва рӯй ба шаҳрҳо хоҳанд овард. Дар 
муқобил, шаҳрҳои Тоҷикистон ҳанӯз омодаи пазируфтани мавҷи муҳо- 
ҷирони рустоӣ нестанд. Дар ин ҷо барояшон на манзил ҳасту на ҷойи 
кор. Онҳо баночор ба сафи бекорон ва муҳоҷирони корӣ пайваста, ба 
кишварҳои дигар хоҳанд рафт ва азобу сахтиҳои бештари ғарибиро 
хоҳанд кашид. 

Албатта ин вазъ боъиси нороҳатии феудолҳои навпо ва ҳукуматдорон 
нахоҳад шуд. Зеро Тоҷикистон «дар ҳоли гузор ба иқтисоди бозорист». 
Ба акидаи бисёр касон, ки аз маънии аслии ин низом огоҳ нестанд, ҳадафи 
асосии иқтисоди бозорӣ андӯхтани пулу сарвати зиёд аст ва чигунагии 
васила барои онҳо муҳимм нест. 


Тоҳири АБДУҶАББОР, 
таҳлилгари тоҷик, 
радиои БЬС, 30 апрели 2008 


ДАВЛАТ ВА ҶОМЕЪАИ ШАҲРВАНДӢ 


Ҳарчанд мафҳуми «ҷомеъаи маданӣ» ё «ҷомеъаи шаҳрвандӣ дар 
Тоҷикистон пас аз касби истиқлоли ин кишвар вирди забонҳо шуда ва то 
кунун баҳсу баррасиҳои зиёде перомуни он сурат гирифтааст, вале ба назар 
мерасад, ки бисёре аз коргузорон ва ҳатто пажӯҳишгарони маҳаллӣ ба 
дарки дурусти он нарафтаанд. 

Ахиран гғуфтугӯҳҳое бар сари ин ки оё ҷомеъаи шаҳрвандӣ дар То- 
ҷикистон вучуд дорад ё чи гуна онро бояд эҷод кард, вижагиҳо ва нишо- 
наҳои он, аҳаммият ва суду зиёни он матраҳ шуда ва дар матлаби зер То- 
ҳири Абдуҷаббор, соҳибназар дар масоили иҷтимоъӣ ба баррасии он 
пардохтааст: 

Тайи солҳои ахир бархе аз зиёиён дар бораи ҷомеъаи шаҳрвандӣ (ҷо- 
меъаи маданӣ) ва зарурати бунёди он дар Тоҷикистон суханҳо мегӯянд. 
Ҷолиб ин аст, ки ҳукуматдорони кишвар ҳам гӯё мухолифи чунин чо- 
меъае нестанд ва ҳатто гаҳгоҳе бо оҳанги хайрхоҳона аз он ҳимояти 
лафзӣ мекунанд. Вале наметавон гуфт, ки ин матлаб натиҷаи андешаҳои 
амиқ ва дарки дурусти мавзӯъ аз ҷониби ишон, бавижа ҳукуматдорон 
аст. 

Ба назар мерасад, ки ин гуфтугӯҳо бештар муқаллидона ва ё тақлидӣ 
аст. Зеро агар ҳукуматдорон моҳияти мавзӯъро ба некӣ медонистанд ва 
сидқан муътақид ба арзишҳои ҷомеъаи шаҳрвандӣ буданд, рафтору кир- 
дори онҳо метавонист ба гунаи дигаре бошад. Дастикам, муҳиммтарин 
арзишҳои низоми демукросиро риъоят мекарданд. 

431 


Мушкилоти Тоҷикистон дар роҳи пешрафт ин аст, ки дар ҷомеъаи 
ин кишвар афкори сиёсию иҷтимоъӣ рушд наёфтааст. Иллат он аст, ки 
дар ин сарзамин тайи садаҳои зиёд идеулужиҳо ва режимҳои тоталитарӣ 
ё яккатоз ҳукмфармо буда ва мардум аз хуқуқи сиёсӣ ва озодии андешаву 
баён маҳрум буданд. 

Ҳукуматҳои мустабидду бегона ва нукарони зархариди онҳо тобеъи- 
яту бандагиро талқин мекарданд, на баҳсу баррасиҳо ва ковишҳои ил- 
миро. Аз ин рӯ, дар ин сарзамин андешаҳои озодихоҳона ва навгароёна 
реша нагирифтанд ва борвар нашуданд. 

Дарсадаи гузашта мардуми Тоҷикистон низоми сусиёлистиро таҷру- 
ба карданд, вале на ба ихтиёри худ. Идеулужии он низом дар ин диёр 
нарӯйида буд. Онро ба ин ҷо русҳо оварданд ва пас аз 70 сол худи русҳо 
аз он низом (сусиёлизм) даст кашиданд. Дар Тоҷикистон низ чунин 
карданд. 

Дар Русия роҳи «демукросӣ» ва иқтисоди бозориро пеш гирифтанд. 
Дар Тоҷикистон кӯр-кӯрона аз пайи русҳо рафтанд. Яъне ин ҳама 
таҳаввулот амали муқаллидона ё таклиди буд, на огоҳона. Мардум аз 
нигоҳи фикрию равонӣ омодаи ин дигаргуниҳо набуданд. Ҳоло фазои 
сиёсии кишвар андаке боз шудааст, вале ҳанӯз баҳсу баррасӣҳои ҳама- 
ҷониба перомуни масоили иқтисодию сиёсӣ, аз ҷумла дар бораи низоми 
мардумсолорӣ ва ҷомеъаи шахҳрвандӣ, сурат нагирифтааст. Имконоти 
сохтани чунин ҷомеъае дар шароити Тоҷикистон ва ҷонибҳои мусбату 
манфии он мавриди бахс қарор нагирифтааст. Ба ҳар сурат, дар ҷомеъа 
ин андеша фарогир нашудааст ва дар миёни тӯдаҳо дарки амиқи он вуҷуд 
надорад. 

Албатта, «ҷомеъаи шаҳрвандӣ» мафҳуми тозае нест. Онро файласуфи 
бузурги Юнони бостон Арасту (дар садаи чаҳоруми пеш аз милоди Ма- 
сеҳ) ба маънои «ҷомеъаи мардумони озод ва бо ҳам баробар» ба кор 
бурда буд. 

Дарсадаҳои 17-18 мелодӣ ин мафҳум дар муқобили давлатҳои мутлакқ- 
гарои феудолӣ гузошта мешуд. Ба таъбири имрӯз, ҷомеъаи шаҳрвандӣ - 
ҷомеъаест озод, ҳуқуқӣ ва ғайрисиёсӣ. Ҷомеъае, ки дар он волотарин 
мақомро ҳукумат не, балки инсонҳо доранд. Ҷомеъаи шаҳрвандӣ на тан- 
ҳо мухолифи низоми демукросӣ нест, балки онро таъмику такмил мена- 
мояд. Ниҳодҳои ҷомеъаи шаҳрвандӣ дар чаҳорчӯби давлати демукротик 
фаъолият мекунанд. Вижагӣ дар ин аст, ки давлати демукротик бештар 
ранги сиёсӣ дорад, аммо ҷомеъаи шаҳрвандӣ умдатан ҷомеъаи ғайри- 
сиёсист ва мардум дар иқтисод, фарҳанг, масоили иҷтимоъӣ ва дигар 
бахшҳои зиндагӣ камтар вобастаи давлат (ҳукумат) мебошанд, бештар 
мустақилона рушд мекунанд. 

Дар чунин ҷомеъае нақши ҳукумат маҳдудтар ва ҳуқуқу озодиҳои мар- 
дум васеътар аст. Он ҳадафҳои озодиҳоҳонро беҳтар ифода мекунад. Ба 
гуфтаи донишманди бузурги олмонӣ Карл Поппер, «инсонҳо мекӯшанд, 

то ҷомеъае озод падид оваранд», зеро «ҳадаф ва ғояти тамаддун -- озодӣ, 
инсоният, баробарӣ ва хирадгаройӣ аст». Гароиш ба озодӣ барои ин- 
сонҳо як амри табиист. Инсонҳои ҳаққпараст ҳамеша дар пайи озодӣ 
будаанду ҳастанд ва пайваста бар зидди бедодгариҳо, бар зидди асорату 
бандагӣ ва ҷабру ситами ҳокимони аҷнабию хоназод мубориза кардаанду 
мекунанд. Зеро онҳо муътақиданд, ки озодӣ - шарти зиндагии инсонӣ 
аст. 

Азин рӯ, озодиҳоҳон ҷонибдори низоми демукротик ва ҷомеъаи шаҳр- 
вандӣ мебошанд ва онро дар муқобили режимҳои истибдодию истеъморӣ 
мегузоранд. Зеро низоми мардумсолорӣ (демукросӣ) метавонад озодии 
бештари инсонҳоро таъмин кунад. 

Ин мавзӯъ дар Тоҷикистон хеле муҳимм аст, зеро дар ин сарзамин 
дар тӯли садаҳои зиёд режимҳои феудолию салтанатӣ ва мутлақгарою 
тоталитарӣ ҳукмфармо буданд, режимҳое, ки мардумро аз ҳуқуқу озоди- 
ҳои сиёсию иқтисодӣ ва фарҳангӣ маҳрум сохта буданд. Нерӯҳои озоди- 
ҳоҳи кишвари Шӯравии собиқ, аз ҷумла ; 
дар ҷумҳурии Тоҷикистон дар талаби 
низоми мардумсолорӣ (демукросӣ) 
буданд ва умед доштанд, ки агар мардум 
соҳиби давлат ва қудрат шаванд, низоми 
оқилонаю одилонатареро бунёд хоҳанд 
кард ва тобеъияту нобаробариҳоро аз 
байн бурда, ҳуқуқу озодиҳои тамоми со- 
кинони кишварро таъмин хоҳанд кард. ШЕР С. занат” - 

Натиҷаи талошҳои озодиҳохон буд, | Мушкилоти Тоҷикистон дар 
ки давлати тоталитарӣ ва ё яккатози роҳи пешрафт ин аст, ки дар ҷо- 
Шӯравӣ фурӯ пошид ва давлатҳои тоза- Меъаи ин кишвар афкори сиёсию 
бунёд худро давлатҳои демукротик эъ- иҷтимоъӣ рушд наёфтааст... 
лом карданд. Вале дар аксари ин кишварҳо амалан низоми демукротик 
сохта нашуд, афроди ҷомеъа озоду соҳибихтиёр нашуданд. 

Агарчи аз замони касби истиқлол ва эъломи давлати демукротик беш 
аз 17 сол сипарӣ шуд, вале аксари ин кишварҳо, аз ҷумла Тоҷикистон, аз 
демукросӣ ҳанӯз фарсахҳо дуранд. 

Шартҳои мардумсолорӣ 

Таҷрубаи давлатҳои Шӯравии пешин бори дигар нишон дод, ки барои 
сохтани давлати демукротик, бавижа ҷомеъаи шаҳрвандӣ, танҳо расман 
эълон кардани он кофӣ нест. Шарти муҳиммтар он аст, ки сатҳи маъ- 
рифати сиёсию ҳуқуқии ҳукуматдорон ва мардум баланд бошад ва эҳти- 
рому риъояти қонун барои ҳамагон ҳатмӣ бошад. 

Онҳо бояд озодманиш ва муътакид ба усулҳои демукросӣ ва арзишҳои 
волои инсонӣ бошанд. Ҳамчунон лозим аст, ки иқтисоди кишвар пешраф- 
та ва сатҳи зиндагии мардум, илму фарҳанг ва афкори иҷтимоъӣ ба 
андозаи кофӣ боло бошад. 

Ба ақидаи иқтисоддонҳо, дар кишваре ақибмонда, дар ҷое ки даромади 
саронаи миллӣ камтар аз 5000 дулор бошад, низоми босуботи мардум- 
солорӣ маҳол аст. Ҳоло дар Тоҷикистон ҳеч кадоме аз ин шароит вуҷуд 
надорад. Тоҷикистон дар гузаштаҳо низ кишваре ақибмонда буд ва ҳоло 
ҳам чунин аст. Даромади саронаи миллӣ дар ҳудуди 350-400 дулор аст, 
яъне он яке аз фақиртарин кишварҳои ҷаҳон маҳсуб мешавад. 

Системи омӯзишу парвариш ва беҳдошт ва илму фанн дар гузаштаҳо 
ҳам вазъи хубе надошт, вале тайи солҳои ахир ҳолат (дар муқоиса бо 
замони Шӯравӣ) бадтар шудааст, ки беҳтар не. Сатҳи маърифати сиёсию 
ҳуқуқии бештари мардум хеле пойин аст. Онҳо ҳануз аз зери бори идеулу- 
жиҳои тутолитарӣ ва аз хуйи бардагӣ раҳоӣ наёфтаанд, хеле содаю хуш- 
боваранд ва ба осонӣ ба доми фиреби сиёсатбозони дохилию хориҷӣ 
меуфтанд. Аз ҷониби дигар, сатҳи маърифати ҳукуматдорон низ хеле 
пойин аст. Бештари онҳо барои иҷрои вазоифи худ донишу тахассуси 
лозимро надоранд. Онҳо ҳанӯз ба андозаи кофӣ таҷрубаи давлатдорӣ 
ҳосил накардаанд, дар баробари имрӯзу фардои халқу ватан эҳсоси мас- 
ъулият намекунанд, манофеъи шахсию гурӯҳияшонро болотар аз мано- 
феъи миллӣ мегузоранд. 

Озмандию афзунталабӣ, ки барои як корманди давлат бузургтарин 
гуноҳ аст, боъис мешавад, ки бархе аз масъулон «дар фурсати муносиб» 
манофеъи миллиро қурбони манфиъатҳои шахсӣ кунанд. Онҳо милюнҳо 
дулор пули давлат (миллат)-ро ба кисаи худ мегузоранд, корхонаҳои 
давлатиро тақрибан ба таври ройгон моли худ месозанд, мефурӯшанд 
ва ё дар ихтиёри «дӯстон» мегузоранд... 

Афзун барин, дар бисёр маворид ҳукумат манофеъи хоси худро дорад, 
манфиъатҳое, ки аксаран бо манофеъи миллӣ созгор нестанд. Он 
ниҳодест, ки мансабдоронро фосид месозад. Азин рӯ, лозим аст, ки фаъо- 
лияти ҳукумат комилан шаффоф ва ҳамвора зери назорати мардум 
бошад. 

Вале мардуми Тоҷикистон тавони назорат ва арзёбии фаъолияти ҳу- 
куматро надоранд. Зеро аз як сӯ, фаъолияти ҳукумат шаффоф нест ва аз 
сӯйи дигар, сатҳи маърифати сиёсию ҳуқуқии мардум пойин аст. 
Парлумон, маҳкама, ҳизбҳои сиёсӣ ва расонаҳо, аз рӯйи қоъида, бояд 
комилан мустақил бошанд. Онҳо бояд фаъолияти ҳукуматро зери назорат 
гирифта, каҷрафториҳою қонуншиканиҳои эҳтимолии ҳукуматдоронро 
ошкор созанд ва аз он ҷилавгирӣ намоянд. Аксари ин ниҳодҳо дар Тоҷи- 
кистон мустақил нестанд. Бино бар ин, онҳо наметавонанд вазифаҳои 
худро бадурустӣ иҷро кунанд. Аз ин ҷо равшан аст, ки шароит барои 
сохтани давлати демукротики ҳуқуқбунёду додгар ва ҷомеъаи шаҳрвандӣ 
мусоид нест. 

Ин аст, ки дар кишвар аз демукросӣ ва ҳатто аз ҷомеъаи шаҳрвандӣ 
сухан мегӯянд, вале рафтору кирдори ҳукумат бо усули демукросӣ муғо- 
йират дорад. Иллат он аст, ки табақаи ҳоким дигар нашудааст. Он фақат 
номашро тағйир дода, аммо моҳияташро не. 

Дар замони Шӯравӣ ҳукуматдорон ба хотири касби мақому мансаб 
узви ҳизби кумунист мешуданд, агарчи моҳияти афкори кумунистиро 
дуруст намедонистанд ва бар он содиқ набуданд. Пас аз касби истиқлоли 
Тоҷикистон, аксари онҳо худро демукрот эълон карданд ва қудратро 
ҳифз карданд. Мансабдорони кумунисти собиқ базудӣ Ҳизби халқӣ-де- 
мукроти Тоҷикистонро таъсис доданд ва ба он пайвастанд, агарчи аз 
андешаҳои демукротик ҳам огаҳии кофӣ надоштанду надоранд. Танҳо чизе 
ки медонанд, ин ба мансаб расидан, амру фармон додан ва бо истифода 
аз кудрат мол андухтан аст. Ин аст, ки онҳо акнун бо шеваҳои барояшон 
ошно, яъне бо амру фармондеҳӣ «давлати демукротик» месозанд. 

Равшан аст, ки бо чунин сатҳи маърифат ва бо чунин шеваҳо сохтани 
низоми демукротик ва ҷомеъаи шаҳрвандӣ маҳол аст. Баръакс, чунин 
рафтору кирдор ҷомеъаро аз демукросӣ дуртар месозад, онро ба сӯйи 
низоми салтанатӣ мекашад. Майли шадиди бархе аз ҳукуматдорон ба 
сӯйи феудолисм комилан ошкор аст... Мишонаҳои онро метавон дар раф- 
тору кирдори ҳукуматдорон ва вобастагони онҳо, дар гуфтору фаъолияти 
расонаҳои хабарии давлатӣ, ки аз субҳ то шом ба мадҳу санохонӣ ва рақсу 
сурудхонӣ машғуланд, мушоҳида кард. Бе- 
ҳуда нест, ки коршиносон низоми сиёсии 
Тоҷикистонро «режими худкома» (авто- 
ритарньй режим) меноманд. 

Ба чунин гароиш чанд омили дигар, 
аз ҷумла авоқиби вазнини моддию раво- 
нии низоъи дохилӣ, таназзули системаи 
маъориф ва сатҳи дониши насли ҷавон, 
густариши факр, бекорӣ ва фасоди ахло- 
қӣ, парешону овора ва саршикаста шуда- 
ни мардум низ мусоъидат мекунад. 

Бинобар ин, истиқрори низоми воқе- 
ъан демукротик дар ин кишвар кори саҳле 
нест. Шояд барои ин муддати зиёде ло- 
зим шавад, он ҳам дар сурате, ки равшан- 
фикрони мо пайваста дар ин самт кор ку- 
нанд ва ҳукуматдорон монеъа иҷод наку- Ё) 
нанд. Хануз фарсахҳо дур аст. 

Дар ҳар сурат, интишори чунин андешаҳо дар ҷомеъаи мо падидае 
мусбат аст. Он аз пешрафти афкори иҷтимоъӣ шаҳодат медиҳад. Метавон 
умедвор шуд, ки дар оянда дар ин кишвар, мумкин аст, на танҳо дар 
гуфтор, балки дарвоқеъ ҳам низоме демукротик ва ҷомеъаи шаҳрвандӣ 
сохта шавад ва давлат муҳиммтаринвазифаи худро иҷро кунад, яъне 
ҳақиқат пирӯз шаваду адолат таъмин гардад. 

гарчи аз замони касби истиқ- 
ол беш аз 17 сол сипарӣ шуд, 
але Тоҷикистон аз демукросӣ 
ануз фарсахҳо дур аст. 

Тоҳири АБДУҶАББОР, 
иқтисоддони тоҷик, 
радиои ББС, 4 июли 2006 


ШАФФОФИЯТ, АСЛИ МУБОРИЗА 
БО ФАСОД 


Ҳукуматҳоро барои иҷрои як силсила вазоифи барои ҷомеъа муҳимм 
сохтаанд, вазоифе, ки зиндагии ҳамагон ба онҳо вобаста аст. Аз ин рӯ, 
ҳамагон ба фаъолияти ҳукумат таваҷҷӯҳ доранд ва мехоҳанд, ки аз чигу- 
нагии аҳволи давлат огоҳ бошанд. Аз суйи дигар, ҳукуматдорон мукал- 
лафанд, ки дар бораи кору бори худ, дар бораи вазъи иқтисодию иҷти- 
моъии кишвар, дастовардҳову мушкилоти он ва тарҳҳои давлат барои 
оянда ба таври муназзам иттилоъоти дақиқу мафассалро дар ихтиёри 
мардум бигзоранд. 

Яъне фаъолияти ҳукуматдорон бояд комилан шаффоф бошадва зери 
назорати мардум (пажӯҳишгарон, порлумон, аҳзобу созмонҳои сиёсӣ ва 
расонаҳо) қарор дошта бошад. Чунин равиши кор яке аз шартҳои 
фаъолияти ҳукуматҳои демукротик аст. 


«Режими худкома» 

Тоҷикистон, агарчи расман давлати демукротик эълом шуда, аммо 
дарвоқеъ чунин нест. Дар ин кишвар муҳиммтарин усули демукросӣ 
риъоят намешавад. Ҳукумат вазоифи худро тавре ки мебояд, иҷро наме- 
кунад ва дар баробари мардум эхсоси масъулият надорад. Аз ин рӯ, 
бархе аз коршиносон давлати Тоҷикистонро «режиме худкома» мено- 
манд. 

Бисёре аз мансабдорон ғарқи фосод шудаанд ва ҷомеъаро низ олудаи 
фасод месозанд. Фасоди молию ахлоқӣ тамомии сохторҳои давлатӣ ва 
бисёре аз корхонаҳою муассисоти кишварро фаро гирифтааст. Табиъист, 
ки дар чунин шароите, шаффофият маҳол аст, зеро он фасодро ошкор 
месозад. Ҳукуматдорон намехоҳанд, ки фаъолиятҳои ношоистаи онҳо 
ошкор гардад. Онҳо мекӯшанд аъмоли норавои худро бо гуфтор ва омо- 
ри дурӯғин пардапӯш кунанд. 

Бинобар ин, мардум аз фаъолияти бисёре аз корхонаҳою муассисоти 
бузурги давлатӣ, аз кабили ширкатҳои «Барқи тоҷик», «Тоҷик эйр», «Ро- 
ҳи оҳан», «Тоҷикгаз», «Талко». Бонки миллию бонкҳои тиҷоратӣ ва даҳ- 
ҳо корхонаҳои дигар иттилоъоти дакику равшан надоранд. 

Вале ҳамагон натоиҷи кори онҳоро мебинанд ва эҳсос мекунанд, ки 
он, ба вижа, фаъолияти ширкатҳои обу барқу гозрасонӣ ва муассисоти 
бонкӣ ризоятбахш нест. Ширкатҳои мазкур на танҳо мушкилоти ҷоме- 
ъаро осон намекунанд, балки бештар месозанд. Азин рӯ, рафтору кирдо- 
ри онҳо хеле машкук ба назар мерасад. 

Бӯҳронҳои ҳамасола 
Тайи чанд соли ахир Тоҷикистон гирифтори бӯҳрони энержӣ аст ва 
сол ба сол он амиқтар мегардад. Мардуми ҳамаи навоҳӣ ва вилоёти 
кишвар ба иллати норасоӣ ва ё набудани обу барқу гоз дар азобанд. 
Онҳо наметавонанд ҳатто барои кӯдакони худ хӯроки гарм бипазанд. 
Ҳукумат расондани барқу гозро маҳдуд кардааст. Дар фасли зимистон 
мардуми аксари деҳоти Тоҷикистон аз барқу гоз тамоман маҳрум меша- 
ванд. Дар шаҳрҳо аз тарафи субҳ ва шом як-ду соъати барқ медиҳанд, 
ва он ҳам на ҳамеша. Агарчи зимистони имсол гузашту тобистон фаро 
мерасад, вале маҳдудият дар барқрасонӣ ҳанӯз ба поён нарасидааст. 
Ҳоло ҳам дар бисёре аз деҳот ва шаҳрҳои Тоҷикистон, аз ҷумла дар 
шаҳри Хуҷанд ва атрофи он, дар як шабонарӯз фақат чанд соъат барқ 
медиҳанд. Аз ин рӯ, вазъи мардуми шаҳрҳо, бавижа сокинони хонаҳои 
бисёртабақа. хеле бад аст. 
Дарин хонаҳои бетунӣ дар то- 
бистон ба ҳадде гарм аст, ки нафа- 
си одам мегардад ва дар зимис- 
тон ба мисли Сибириё сард аст. 
Чун солҳост, ки дар маҳаллоти 
шаҳри Хуҷанд марказгармӣ кор 
намекунад, бисёриҳо аз ночорӣ 
барои гарм кардани хонаҳои худ 
аз ангишт ё зуғолсанг истифода 
мекунанд ва ин гаҳгоҳе боъиси 
беморӣ ва марги одамон шудааст. 


Дар зимистони имсол, ки хеле сарду 
тӯлонӣ буд, даҳҳо нафар аз сармо ва 
аз дуди ангиштсанг ҷони худро аз 
даст доданд. 


Мадг дар сармо 

Дар зимистони имсол, ки хеле 
сарду тӯлонӣ буд, даҳҳо пиру ҷавон ва кӯдакон аз сармо ва аз дуди 
зуғолсанг ҷони худро аз даст доданд. Шумори зиёде аз корхонаҳои 
тавлидӣ ва муассисоти тиббию омӯзишӣ ба иллати камбудва ё набудани 
барқ аз кор монданд. 

Зараре, ки бар асари ин бӯҳрон ба иқтисоди Тоҷикистон расидааст, 
тибқи омори расмӣ, беш аз садҳо милюн сомонӣ будааст. Вале шигифт- 
ангез аст, ки дар айни замон, корхонаи «Талко» ва бархе аз маҳаллаҳои 
пойтахт ҳамеша бо барқ таъмин буданд. Оё сокинони он маҳаллаҳо беҳ- 
тар аз дигар мардуми кишваранд? 

Ё шояд, иллаташ он аст, ки соҳибони ин хонаҳо ва он корҳонаи «дав- 
латӣ» дар курсиҳои баланди сохторҳои давлатӣ нишастаанд ва баро- 
яшон дулорҳое, ки азсодироти олуминиюм мерасад, муҳиммтар аз ранҷу 
азоби мардум аст? 

Дар ҳарсурат, иллати камбуди шадиди барқ барои мардум ҳамчунон 
равшан нест. Тибқи иттилоъоти расмӣ, дар нерӯгоҳҳои обии Тоҷикистон 
ҳар сол беш аз 17 милёрд килувот-соъат нерӯ тавлид мешавад. 

Барқ куҷо шуд? 

Илова бар ин. дар фасли зимистон дар ҳудуди 2-3 милёрд килвот- 
соъат нерӯи барқ аз кишварҳои ҳамсоя (Узбакистон, Қирғизистон ва 
Туркманистон) харидорӣ мешавад. Ин дар ҳолест, ки ниёзи солонаи То- 
ҷикистон ба барқ дар ҳудуди 22-23 милёрд килувот соъат тахмин шуда 
аст. Агар ин омор дуруст бошад, пас тавлидоти дохилӣ ва воридоти 
барқ, рӯиҳамрафта, бояд 80-85 дарсади ниёзҳои кишварро қонеъ созад. 
Яъне дар тӯли шабонарӯз мардум ва корхонаҳо бояд дар тӯли 18-19 соъат 
бо барқ таъмин бошанд. Вале тавре ки зикр шуд, фақат 4-5 соъат барқ 
медиҳанд. Чаро? 

Бигирем, ки бахши зиёди барқро корхонаҳои санъатию бахши хадамот 
масраф мекунанд. Вале воқеъият ин аст, ки бисёр корхонаҳо тамоман аз 
кор мондаандва ё ба сабаби камбуди барқ қисман кор мекунанд. Аксари 
дӯконҳою фурӯшгоҳҳои шаҳрҳо бо шамъ кор мекунанд. Пас, миқдори 
10-12 милёрд килувотсоъат барқе, ки тавлид ва харидорӣ мешавад, дар 
куҷо масраф мешавад? Ин равшан нест. Метавон тахмин кард, ки ё миқ- 
дори тавлид ва воридоти барқ дарвоқеъ чанд баробар камтар аз омори 
расмӣ аст ё масрафи барқ чанд баробар бештар аз микдори тавлидшуда 
аст. Аммо воқеъият чи гуна аст? 

Масъулон дар ин бора иттилоъоти дақиқу равшан намедиҳанд. Чаро? 
Шояд барои он бошад, ки дуздию қонуншиканиҳо дар ин бахш хеле зиёд 
аст ва масъулон намехоҳанд, ки он ошкор шавад? 


«Ҳалворо ҳаким хӯраду...”» 

Тоҷикистон ба пешрафти босуръати иқтисоди миллй ниёз дорад. 
Барои ин мебояд, ки дар кишвар шумори зиёди корхнаҳои санъатӣ сохта 
шаванд. Бад-ин манзур бонкҳои кишварро мебояд, ки қарзҳои арзон ва 
боимтиёзро дар ихтиёри соҳибкорон бигзорандва аз ин роҳ ба пешрафти 
иқтисоди кишвар мусоъидат намоянд. 

Вале рафтори Бонки миллӣ ва бонкҳои тиҷоратии Тоҷи-кистон бар 
хилофи ин аст. Онҳо сиёсати «пулҳои арзон»-ро не, балки сиёсати «пул- 
ҳои гарон»-ро амалӣ мекунанд. Тайи 5-10 соли ахир мизони судоварии 
(рубҳи солонаи) қарзҳои бонкӣ аз 30-36 дарсад пойин наомада аст. Танҳо 
аз оғози ҳамин сол нархи қарзҳоро ба таври истисноӣ фақат барои 
кишоварзони панбакор пойин оварданд. 

Равшан аст, ки барои соҳибкорон чунин қарзҳои гарон қобили кабул 
нест. Аз он танҳо тоҷироне, ки ба воридоти колоҳо машғуланд, метаво- 
нандистифода кунанд. Онҳо колоҳои воридшударо дар бозорҳои дохилӣ 
бо қиматҳои дучанду сечанд болотар аз нархи харидашон ба фурӯш мера- 
сонанд ва бахше аз суди худро ба бонкдорон медиҳанд. 

Табиъист, ки чунин сиёсати бонкҳо боъиси болоравии нархҳои бозор 
мегардад. Яъне бонкҳои Тоҷикистон ба ҷойи он ки аз болоравии нархҳо 
ҷилавгирӣ кунанд, худ ба таваррум доман мезананд. Чунин амали бонкҳо 
ба пешрафти иқтисоди кишвар мусоъидат намекунад. 

Ин худ нишони пойин будани сатҳи маърифат ва ҳарису озманд будани 
бархе аз бонкдорони кишвар аст. Онҳо дар сухан ҷонибдори пешрафту 
шукуфоии ҷомеъа мебошанд, аммо дар амал бар хилофи он рафтор 
мекунанд. 

Моҷарои Сандуқи Пул 

Ширкатҳо ва муассисоти мазкур на танҳо бо мардуми кишвар, балки 
дар муъомила бо созмонҳои молии байнулмиллалӣ низ аз рафтори но- 
раво худдорӣ намекунанд. Онҳо аз вомҳою кӯмакҳои молие, ки кишвар- 
ҳою созмонҳои байнулмиллалӣ ба халқи тоҷик мерасонанд, нодуруст ва 
ба таври ғайриқонуни истифода мекунад. 

Чанде пеш бархе аз нашрияҳои дохилӣ ва хориҷӣ дар бораи моҷарои 
байни Сандуқи Байналмиллалии Пул ва Бонки миллии Тоҷикистон 
хабару маколаҳо ба чоп расонданд. Дар мақолаҳо омадааст, ки Бонки 
миллӣ тайи чанд соли ахир Сандуқи Байнулмилалии Пулро шаш бор 
фиреб додааст. Аз ҷумла, то соли 2005 Бонки миллии Тоҷикистон аз 
Сандуқи Байнулмилалии Пул маблағи 47 милюн дулорро гӯё барои «паст 
кардани сатҳи фақр» гирифта, вале онро барои ҳадафҳои дигар мавриди 
истифода қарор додааст. 

Бонки миллии Тоҷикистон гӯё як миқдор аз захоири тиллои Тоҷикис- 
тонро дар кадом ниҳоде ба унвони гарав барои гирифтани карз гузошта, 
вале дар гузориши худ ба Сандуқи Байнулмилалии Пул дар ин бора хабар 
надодааст. Дар посух ба номаи эътирозии Сандуқи Байнулмилалии Пул, 
раиси феълии Бонки миллии Тоҷикистон гирифтани қарз ва истифодаи 
нодуруст аз онро эътироф карда ва гуфтааст, ки он маблағҳоро раиси 
пешини Бонки миллӣ. ки ҳоло муъовини нахуствазир аст, дар арсаи кишо- 
варзӣ масраф кардааст. 

Вале он маблағҳо на ба арсаи кишоварзон, балки ба эҳтимоли зиёд, 
ба фючеристҳо дода шудааст. Ин аст, ки Сандуқи Байнулмилалии Пул 
тасмим гирифтааст, ки фаъолияти Бонки миллӣ, ширкатҳои «Барқи 
тоҷик» ва «Галко» бозрасӣ шавад. 


Беэътимодӣ 

Усулан, ин кор вазифаи ниҳодҳои марбутаи ҳукумати Тоҷикистон аст. 
Вале он ниҳодҳо вазоифи худро, тавре ки мебояд, иҷро намекунанд ва ё 
нуқсонҳою қонуншиканиҳо ва фасодкориҳоро пинҳон медоранд, яъне 
худи онҳо низ ба фасодкорӣ шарик мешаванд. Ин аст, ки созмонҳои 
молии байнулмиллалӣ ба ин ширкатҳо ва масъулони кишвар эътимод 
надоранд ва кори бозрасиро ба кумисиюни бетарафи байнул-миллалӣ 
супурдаанд, то ҳақиқатро ба руйи об бароранд. 

Албатта, беҳтар буд, агар ин корро чанд сол қабл аз ин анҷом медо- 
данд, зеро фасод дар дастгоҳи ҳукумат ва корхонаҳои Тоҷикистон пади- 
даи тоза нест. Аз ин рӯ, аҷаб нест, ки муассисоти молии байнулмилалӣ 

гарчи инро медонистанд, то ин авохир онро нодида гирифтанд. Шояд 
бархе аз намояндагони онҳо, ки бо ниҳодҳои ин давлат ҳамкорӣ доранд, 
дар ин кор шарик бошанд? Ба ҳар сурат, тасмими онҳо дар мавриди 
бозрасии фаъолияти бонки миллӣ ва бархе корхонаҳои бузурги давлатии 
Тоҷикистон кобили ҳимоят аст. 

Равшан аст, ки агар дар пайи бозрасӣ, фасоди молии ин муассисот 
таъйид шавад, шакку тардиди ин созмонҳо ба яқин табдил мешавад ва 
равобити онҳо бо Тоҷикистон тағйир хоҳад кард. Ин як амри табиъист, 
зеро ҳеч созмони бонуфузи байнулмиллалӣ намехоҳад бо ҳукумати фа- 
содкору бадноме ҳамкорӣ кунад ва беобрӯ шавад. Вале ин барои Тоҷи- 
кистон ва иқтисоди он таъсироти манфӣ хоҳад дошт. 


Мубориза бо фасод 

Бинобар ин, ҳукумати Тоҷикистонро лозим аст, ки бо тамоми нерӯ 
бар зидди фасодкорон мубориза кунад, ҳамаи кормандони фасодзадаро 
бидуни истисно ва сарфи назар аз мақому мансабҳояшон аз вазифа бар- 
канор ва ба сазои аъмолашон бирасонад ва шаффофияти комили фаъо- 
лияти ҳукуматро дар тамоми зи- 
наҳо таъмин намояд. 

Билохира, ин вазифаи қонунии 
ҳар як ҳукумат аст. Ва иҷрои ин 
вазифа метавонад ҳукумати киш- 
варро аз хатари бадномӣ наҷот 
диҳад. Дар омади гап, бояд гуфт, 
ки талаби муаллифони мақолаҳои 
чопшуда комилан дурусту қонунӣ 
аст ва қобили пуштибонӣ мебо- 
шад. 

Воқеъан ҳам, масъулони даст- 
гоҳи ҳукумат бояд аз тарики мат- 
буъот ба мардум гузориши му- 
фассалу дақиқ бидиҳанд, ки То- 
ҷикистон тайи 16-17 соли ахир аз кадом давлатҳо ва созмонҳои молии 
байнулмиллалӣ барои иҷрои кадом корҳо қарзҳо ва кӯмакҳои ройгон 
(бебозгашт) дарёфт кардааст. Ва ҳар қарз кай, аз кӣ, таҳти кадом шароит 
ва барои чӣ дарёфт шудааст ва он қарзҳо чи гуна ва дар куҷо (барои 
сохтани кадом муассисоти санъатию кишоварзӣ) масраф шудаанд ва 
ҳосили он сармоягузориҳои хориҷӣ чӣ будааст. Яъне он қарзҳо то чӣ 
андоза самарабахш истифода шудаанд. 

Мақомоти марбутаи Тоҷикистон ҳамчунин бояд бигӯянд, ки кай ва 
чӣ микдоре аз ин қарзҳо пардохта шудаанд ва чӣ миқдоре ҳанӯз пардохта 
нашуда ва тибқи созишномаҳо, қарзҳои боқимонда кай бояд пардохта 
шаванд. 


Хукумати Тоҷикистонро лозим аст, 
ки ҳамаи кормапдопи фасодзадиро 
бидуни истисно аз вазифа барканор 
кунад. 


440 


Шаффофият муҳимм аст 

Мардум инро бояд бидонанд, зеро он қарзҳоро на ба шахсони ҷудо- 
гона, балки ба халқу давлати Тоҷикистон додаанд ва баргардондани 
онҳо ба души мардуми кишвар аст ва дар оянда ҳам чунин хоҳад буд. 
Қоидаю қонунҳои доду гирифти қарзҳои байнулмиллалӣ чунин равишро 
талаб мекунад. Агарчи масъулони кишвари мо ба қавонини байнулми- 
лалӣ беэътиноӣ мекунанд, вале масъулони дигар кишварҳо ва созмонҳои 
байнулмиллалӣ муқарраротро хуб медонанд, худашон онро риъоят 
мекунанд ва риъояти онро аз дигарон низ тақозо менамоянд. Онҳо медо- 
нанд, ки кай, ба кӣ, чӣ қадар, таҳти кадом шароит ва барои чӣ қарз дода- 
анд. Агар масъулон ин оморро «фаромӯш» карда бошанд, ба осонӣ мета- 
вон ҳамаи маълумоти лозимаро аз вомдиҳандагон дарёфт намуд. 

Барои ҳар пажӯҳишгар (муҳаққиқ). бавижа, барои ҳукумат, агар хоста 
бошад, ҳеч мушкил нест, ки омори лозимаро ба даст орад ва як силсила 
барасиҳоро анҷом дода, ҳақиқати ҳолро комилан равшан созад ва ба 
огаҳии мардуми хеш бирасонад. 

Дар ҳар сурат, ростию ҳалолкорӣ ва шаффофияти комил дар фаъоли- 
яти ҳукуматдорон ва корхонаҳои давлатӣ муҳиммтарин вазифаи ҳукумат 
аст ва чунин равиш ба суди ҳамагон ҳам ҳаст. 


Тоҳири АБДУҶАББОР, 
иқтисоддони тоҷик, 
радиои БЬС, 27 августи 2008 


ЧАНД ҲАДАФ ДАР ЯК СОЗМОН 


Ҷаласаи навбатии сарони давлатҳои Созмони Ҳамкориҳои Шонгҳой, 
ки таи солҳои ахир аҳамияти он то рафт бештар мешавад, ба таърихи 28 
августи имсол дар шаҳри Душанбе баргузор мегардад. 

Қарор аст, ки дар ҷаласа бархе аз масойили густаришу таъмиқи ҳам- 
кориҳои иқтисодии кишварҳои узви ин Созмон баррасӣ ва дар замина 
асноди марбута ба имзо бирасанд. Ҳамчунон, ҷавониб дар мавриди масо- 
или муҳими байнулмиллалӣ табодулаи назар хоҳад гирифт. Масъалаи 
таҳкими сулҳу субботи минтақа, ва дар ин росто мусоидату ҳамкорӣ 
кардани кишварҳои аъзои Созмони Ҳамкориҳои Шонгҳой ба Афғонистон 
дар ҷиҳати муътадил сохтани авзоъи сиёсӣ ва рушди иқтисоди он кишвар 
аз мавзӯъоти дигари мулоқоти сарони кишварҳои ин Созмон хоҳад буд. 

Дар иртибот ба дигаргун шудани авзоъи байнулмиллалӣ, мумкин аст, 
масъалаи густариши Созмон ва ба узвият пазируфтани баъзе кишварҳои 
дигар низ мавриди баррасӣ қарор бигирад. 

Аз аҳдофи амниятӣ то аҳдофи иқтисодӣ 

Эъломия дар бораи таъсиси ин Созмон дар соли 2001 дар шаҳри 
Шонгҳойи Чин дар ҷаласаи сарони панҷ кишвар - Чин, Қазоқистон, 
Қирғизистон, Тоҷикистон ва Русия ба тасвиб расида буд. Тасмим дар 
бораи таъсиси Созмон низ дар соли 1996 дар ҳамон шаҳр, яъне Шонгҳой, 
гирифта шуда буд. Аз ин рӯ, онро «панҷгонаи Шонгҳой» меномиданд. 
Пас аз ҳамроҳ шудани Узбакистон, онро «шашгонаи Шонгҳой» номи- 
данд. 

Ҳадаф аз таъсиси ин Созмон - таъмини амният дар навоҳии сарҳадии 
аъзои Созмон, ҳалли баъзе ихтилофоти марзӣ миёни Чин ва кишварҳои 
ҳаммарзи он Русия. Қазоқистон, Қирғизистон ва Тоҷикистон ва таклили 
нирӯҳои низомӣ дар марзҳои ин кишварҳо буд. 

Зимнан. Чин ҳадафи дигаре ҳам 
дошт. Он иборат буд аз ором кардани 
ҷудоихоҳони уйғур дар навоҳии ғар- 
бии он кишвар - ноҳияи худмухтори 
Шинҷону Уйғур. Барои расидан баин 
ҳадаф хеле муҳим буд, ки Чин бо киш- 
варҳои Осиёи Миёна ҳамкорӣ кунад ва 
ба таъмини суботи сиёсӣ дар ин мин- 
тақа мусоидат намояд. Зеро дар Қазо- 
қистон, Қирғизистон ва Узбакистон 
шумори зиёди уйғурҳо сукунат доранд 
ва онҳо аз наҳзати миллии уйғурҳои 


Дар Созмони Ҳамкориҳои 
Шонгҳой ду кишвари бузург - 
Русия ва Чин нақши фаъол ва 
тайинкунанда доранд, аммо Чин пуштибонӣ мекунанд. 
тамоилоти онҳо мухталиф аст. Дар он солҳо авзои сиёсии Афғо- 
нистон бӯҳронӣ буд ва он метавонист ба суботи кишварҳои Осиёи Миёна 
ва навоҳии мусалмоннишини Чин таъсири манфӣ расонад. Таъсиси ин 
Созмон ба ҳалли он масоил мусоидат кард. 

Русия дуввумин кишвари қудратманд дар ин созмон аз замони таъсиси 
он бештар рӯи масоили амниятӣ дар мантақа таъкид мекард ва бад-ин 
васила мехост нуфузи суннатии худ дар мантақаи Осиёи Миёнаро ҳифз 
кунад. 

Бад-ин тартиб. дар ибтидо ин Созмон бо мақсади ҳалли ихтилофоти 
марзӣ байни кишварҳои аъзо ва таъмини амнияту суботи сиёсӣ дар мин- 
тақа таъсис шуда буд. Вале таи солҳои баъдӣ масъалаи густариши ҳам- 
кориҳои иқтисодӣ дар чорчӯби ин Созмон аҳамияти бештар касб кард. 
Зеро ҳамаи ин кишварҳо ба рушди тиҷорат ва ҳамкориҳои иқтисодӣ ниёз 


доранд. 


«Чин иқтисодро тарҷеҳ медиҳад » 
Чин яке аз кишвари бузурги минтақа ва ҷаҳон аст. Иқтисоди он, ба 
вижа тавлиди колоҳои масрафӣ, бо суръат (9-10 дар сол) рушд мекунад. 

Табиист, масрафи энержӣ дар иқтисоди ин кишвар хеле зиёд аст ва сол 
ба сол ниёз ба енержӣ афзоиш меёбад. 

Пешбинӣ шудааст. ки таи 10-15 соли оянда масрафи нафт дар ин 
кишвар 2-2,5 баробар афзоиш хоҳад ёфт. Аз ин рӯ, Чин аз як сӯ ба бо- 
зорҳои фурӯши маҳсулоти худ ва аз сӯи дигар ба дастрасӣ ба захоири 
нафту гоз дар Осиёи Миёна ниёз дорад. Барои мисол, дар соли 2006 Тоҷи- 
кистон аз Чин ба маблағи 159 млн доллар колоҳои мухталиф ворид кар- 
дааст, дар ҳоле ки содироти мо ба Чин фақат 10 млн доллар будааст. Дар 
соли 2007 ҳаҷми тиҷорати ду кишвар ба 283 млн доллар расидааст, яъне 
қариб 802” зиёд шудааст. Зимнан, содироти Тоҷикистон ба Чин ба маблағи 
8.3 млн ва воридоти мо аз Чин ба маблағи 275 млн доллар будааст. 

Аз сӯи дигар имконоти Русия ҳам дар солҳои ахир ба далели даро- 
мадҳои ҳангуфти он аз ҳисоби афзоиши баҳои нафту гоз дар бозорҳои 
ҷаҳон барои судури фаровардаҳои худ ба кишварҳои Осиёи Миёна ва 
сармоягузорӣ дар иқтисоди ин кишварҳо афзоиш ёфтааст. Ҳамзамон, 
Русия ва Чин ҳамкориҳои иқтисодиро бо кишвархои Осиёи Миёна 
густариш медиҳанд. Сармоягузорони ин ду кишвар дар ин минтақа 
бештар ба саноеъи нафту гоз, металуржӣ ва хутути мувосилотӣ таваҷҷӯҳ 
зоҳир мекунанд. 

Бархе аз коршиносон густариши фаъолияти Чин дар Осиёи Миёнаро 
ба масобаи рақобат бо дигар кишварҳои бузург, пеш аз ҳама, рақобат 
бо Русия ва Иёлоти Муттаҳидаи Амрико, ки дар ин минтақа ҳадафҳои 
худро доранд, талаққӣ мекунанд. Албатта, ин то андозае дуруст аст. 

Байни Чин ва Русия дар бисёр масоил ихтилофот вуҷуд дорад ва он 
мумкин аст, дар оянда ба муносиботи ду кишвар таъсири ҷидди расонад. 
Вале дар ҳоли ҳозир ин ду кишвар, ки нақши асосиро дар Созмони Ҳам- 
кориҳои Шонгҳой доранд, мекӯшанд, ки нуфузи худро дар Осиёи Миёна 
таҳким намоянд ва муштаракан дар муқобили манофеъи Иёлоти Мутта- 
ҳидаи Амрико қарор гиранд. 

Чунин рӯҳия дар ин авохир дар иртиботи бархурди низомӣ байни 
Русия ва Гурҷистон ва ҷонибдории Иёлоти Муттаҳидаи Амрико ва 
кишварҳои Ғарб аз Гурҷистон тақвияти бештар ёфт. Ин мумкин аст, 
боиси розӣ шудани Русия ба пазируфтани кишварҳои дигар, масалан, 
Ирон, ба Созмони Ҳамкориҳои Шонтҳой гардад. 


Русия ва Чин 

Равшан аст, ки муносибот ва шеваи бархурди Чин ва Русия бо киш- 
варҳои Осиёи Миёна яксон нест. Чин иддаоҳои сиёсию азаматталабона 
надорад. Ва агар дошта ҳам бошад, онро то ҳол ба таври ошкор зохир 
накардааст. Он кишвар бидуни фишору таҳдидҳо, орому роҳат бозорҳои 
Осиёи Миёнаро тасхир мекунад. 

Вале Русия равиши дигар дорад. Он Осиёи Марказиро минтақаи 
манофеъи жиюполитикии худ зълон кардааст ва мекушад, ки кишварҳои 

ин минтақаро дар доираи нуфузи худ нигаҳ дорад. Барои расидан ба ин 
ҳадаф мекушад, ки аз имконоти сиёсию иқтисодии худ ва аз Созмони 
Ҳамкориҳои Шонгҳой истифода кунад. Ин равишест, ки кишварҳои 
тозаистиқлоли Осиёи Миёнаро нороҳат месозад. 

Табиист, ки дар Созмони Ҳамкориҳои Шонгҳой ду кишвари бузург - 
Русия ва Чин нақши фаъол ва тайинкунанда доранд. Аммо тамоилоти 
онҳо мухталиф аст. Чин бештар ба ҳамкориҳои иқтисодӣ такя мекунад, 
вале Русия мехоҳад, ки чанбаи сиёсию низомии ин созмонро баҷастатар 
созад ва онро дар муқобили ИМА ва Созмони Паймони Атлантики 
Шимоли (НАТО) қарор диҳад ва бад-ин васила аз густариши нуфузи 
ИМА ҷилавгирӣ кунад. Ф- 4 «В ХЧ ЕЕ Кар Ээ; ў 

Кӯшишҳои Русия дар ; ) 
соли 2006 дар ҷиҳати 
муттаҳид кардани нирӯ- 
ҳои мусаллаҳи кишварҳои 
аъзои Созмони Ҳамкори- 
ҳои Шонгҳой ва эҷоди 
Паймони ҷадиди низомӣ 
далели ин иддаъост. Ба 
назар мерасад, ки талош- 
ҳои Русия дар ин ҷиҳат 
ноком хоҳанд монд. Ҳад- 
ди аққал дар марҳалаи 
феълӣ. Зеро Чин, яке аз 
«бозигарони» асосӣ ба 
иҷоди паймони низомӣ 
майл зоҳир намекунад. 

Кишварҳои Осиёи Ми- 
ёна ҳам дар паи таҳкими 
истиқлолияти хеш ва таъ- 
мини пешрафти иқтисоду ҳалли мушкилоти иҷтимоии худ мебошанд. 
Онҳо бештар ба ҳамкориҳои иқтисодӣ ниёз доранд, на ба рақобатҳои 
сиёсию низомӣ. 

Ин аст, ки онҳо ҷонибдори густариши муносиботи неку ҳамкориҳои 
пурсамари иқтисодӣ бо ҳамаи кишварҳои ҷаҳон, аз ҷумла бо Иёлоти 
Муттаҳидаи Амрико ва Иттиҳодияи Аврупо мебошанд. Ҳукуматҳои 
Қазоқистон, Тоҷикистон ва то андозаё Қирғизистон майл ба чунин сиёсат 
доранд. Беҳуда нест, ки ҳамкориҳои иқтисодӣ ба ҷанбаи асосии фаъо- 
лияти Созмони Ҳамкориҳои Шонгҳой табдил ёфтааст. 


КУЧ » 


Русия Осиёи Марказиро минтақаи 
манофеъи жиюполитикии худ эълон карда- 
аст ва мекӯшад. ки кишварҳои ин минтақаро 
дар доираи нуфузи худ нигаҳ дорад. Бирои 
расидаи ба ин ҳадаф мекушад, ки аз имкопно- 
ти сиёсию иқтисодии худ ва аз Созмони Ҳам- 
кориҳои Шонгҳой истифода кунад. 


Х 

Тоҳири АБДУҶАББОР, 
рӯшанфикри тоҷик, 
радиои БЬС, 9 сентябри 2008 


ОЁ БА ИСТИҚЛОЛИ КОМИЛ ДАСТ ЁФТАЕМ? 


Имрӯз ҳабдаҳ сол аз замони эъломи Тоҷикистон ба унвони 
кишваре мустақилл аз давлати собиқи Шӯравӣ гузашт. Вале то 
кунун таърихи комиле ва ҷомеъе аз талошҳои озодихоҳии тоҷи- 
кон ва эъломи истиқлоли ин кишвар навишта нашудааст. Дар 
матлаби зер, Тоҳири Абдуҷаббор, аз раҳбарони фаъоли ҷунбиши 
истиқлолталабии Тоҷикистон дар авохири аҳди Шӯравӣ, хоти- 
роти худро, аз ин ки чигуна ин кишвар эъломи истиқлол кард ва 
то чӣ ҳадд ормонҳои истиқлолхоҳӣ ба даст омада, ироа кардааст. 

Дар авохири солҳои 1989-90 дар Иттиҳоди Шӯравӣ дигаргуниҳои 
бузурге руй дод ва ҷамоҳири собиқи Шӯравӣ дар садади он шуданд, ки 
ҳарчи зудтар истиқлоли худро эълом кунанд ва дар ин замина санадҳои 
ҳуқуқие таҳия карданд. 

Дар Тоҷикистон низ як матни эъломия дар тобистони соли 1990 ба 
ҷоп расид, вале ба назари ман, ин санад истиқлоли Тоҷикистонро таъмин 
намекард, зеро онро ҳукуматдорон ҳамин тур беҳадаф ва намоишкорона 
таҳия карда буданд. Ба ҳамин хотир, мо бо маслиҳати дӯстон дар Созмони 
Мардуми Растохез онро баррасӣ кардем ва ман эъломияи олтернотивие 
таҳия кардам, ки аз ду бахш иборат буд. Дар бахши аввал назароти инти- 
қодии худро дар мавриди эъломияи ҳукумат навиштам. Дар бахши дув- 
вум, ки дар ҳудуди 25-30 модда иборат буд, ин мавзӯъро матраҳ кардам, 
ки Тоҷикистони ба унвони як давлати мустақил бояд чигуна давлате бошад, 
чи тағйироте дар Қонуни Асосӣ ворид карда шавад ва ҳуқуқу озодиҳои 
инсон аз чӣ иборат бошад ва чӣ гуна бар мабнои қонун тазмин гардад ва 
низоми давлатдории мо чӣ гуна бошад. Ин санадро таҳия кардем ва ба 
рӯзномаҳо пешниҳод кардем, вале мутаассифона, аксарашон қабул на- 
карданд, фақат муаллими мӯҳтарам, Мазҳабшо Муҳаббатшоев, ки он 
замон сардабири нашрияи расмии «Ҷумҳурият» буданд, пазируфтанду 
чоп карданд, мунтаҳо бахши интиқодии он ҳазф шуд ва бахши дуввумаш 
чоп шуд. Баъдтар, ки ҷаласаи Шӯрои Олӣ баргузор шуд, дар он ҷо ҳар 
ду нусхаи эъломияи истиқлоли Тоҷикистон мавриди баррасии намоян- 
даҳо қарор гирифт. 

Равшан аст, ки он замон намояндаҳои порлумон аслан огаҳии чандоне 
аз мавзӯъ надоштанд, яъне пешопеш онро баррасӣ накарда буданд, ан- 
дешаи солим ҳам нисбат ба ин эъломия надоштанд. Ҳамин тур омаданду 
раъй доданд. Вақти раъйдиҳӣ ба забони раиси маҷлис менигаристанд, 
агар вай мегуфт, ки «раъй бидиҳен», барои раъйи мувофиқ тугмаро пахш 


445 


мекарданд ва агар мегуфт «на. кабул накунен», албатта раъйи мухолиф 
медоданд. Мо бисёр баҳсу талошҳое кардем. Ба ҳар сурат ҳарду матн 
барасӣ шуд ва дар ниҳоят як матни тоза таҳия шуд, ки махлуте аз матни 
ҳукумат ва чанд банд аз эъломияи истиқлоли созмони Растохез буд. 

Ба ҳар сурат, ин матни тоза мавриди қабул ва ризояти ман набуд, ба 
ин хотир ки ҳарчанд дар баъзе масоили ҷузъӣ ҳуқуқу салоҳияти бештари 
Тоҷикистон пешбинӣ шуда буд, аммо руйиҳамрафта, ҳамон тобеъияти 
Тоҷикистон аз Маскав аз ҳар лиҳоз дар ин матн пешбинӣ шуда буд, яне 
тағйироти куллие дар он дида намешуд. 

Ба ҳамин хотир, ман баъд аз баҳсу талошҳои зиёд, варианти севвуми 
Эъломияи истиқлолро Ша 
пешниҳод кардам. Албат- 
та матне. ки мо пешниҳод 
кардем, нашр шуд ва он 
ҳаҷмаш калон буд, баъзе 
чизҳо муфассалан дар он 
оварда шуда буданд. Вале 
чун дигар фурсате набуд, 
ман дар як ҷумла мух- 
тасар кардам, яъне ҷум- 
лае навиштам, ки ҳама 
чизҳои дигар ба он вобас- 
та буд ва пешниҳод кар- 
дам, ки бинависем: «Ҷум- 
ҳурии Тоҷикистон давла- 
ти мустақилл, демукротик 
ва ҳуқуқбунёд аст». Онро 
ба раъй мондандва чун тоблу рӯшан шуд, диданд, ки ҳама раъйи мухолиф 
додаанд. Албатта, ман эътироз кардам, ки ҳадди ақалл ман, ки муаллифи 
ин пешниҳод хастам, бояд мухолифи худ раъй надода бошам. Дар толор 
ханда баланд шуд, ман ки назди микруфун истода будам, пушти сарамро 
нигоҳ кардам ва маълум шуд намояндае, ки дар паҳлӯйи ман менишаст, 
ба ҷойи ман ҳам тугмаи мухолифро зер карда буд. Ҳарчи талоше кардем. 
мунтаҳо санаде ба тасвиб расид, ки истиқлоли Тоҷикис-тонро таъмин 
намекард. Лекин ба ҳар сурат. икдоме буд, ки нисбат ба гузашта як навъ 
пешрафт маҳсуб мешуд. 

Баъдан талоши созмони Растохез ва нерӯҳои озодихоҳ дар кишвар 
идома ёфт ва як сол пас ман санади дигаре таҳия кардам, ки бисёр калон- 
ҳаҷм ва аз ду қисмат иборат буд. Қисмати аввалаш дар бораи лағви со- 
зишномаи соли 1922, яъне созишномаё, ки бар асоси он Иттиҳоди Шӯ- 
равӣ бунёд шуда буд. Албатта ин созишнома тақаллубӣ буд, зеро он за- 
мон касе назари мардумро напурсида буд, мардум ҳам аз он огоҳ набу- 
данд, мунтаҳо чанде аз ба истилоҳ раҳбарони кишварҳо ҷамъ шуда ва 

Рӯшанфикрон ба ин назаранд, ки нахустин 
касе, ки барои ба истиқлолият расидани То- 
ҷикистон муборизаи якрангу қотеона бур- 
дааст, Тоҳири Абдуҷаббор аст. 


онро имзо карда буданд. Ба назари ман, бояд аввал ин санадро лағв ме- 
карданд. Аз ин рӯ, матни созишномаи ҷадидеро дар бораи иттиҳоди 
ҷадиди давлатҳои мустақилл бо бандҳои зиёд ва бо тафсилоташ навиш- 
там ва дар аввали соли 1991 ба рӯзномаҳо пешниҳод кардам. Вале ҳеч 
рӯзномае ҳозир нашуд онро чоп кунад. Ман матни русияшро ҳам таҳия 
кардам ва бо мактубе расмӣ ба Шӯрои Олӣ барои барасӣ пешниҳод 
кардам. ] 

Мутаассифона, дар Шӯрои Олӣ, ки моҳҳои апрел-май баргузор шуд, 
намояндагон ҷуръат накарданд, ки онро баррасӣ кунанд ва ҳамин тавр 
монд. Вале дар он солҳо тибқи маъмул ҳар ҳарфе, ки мо мегуфтем ва ме- 
навиштем, маъмурони Кумитаи амният, ки сад дарсад дар хидмати Мас- 
кав буд, онро дастрас мекарданд ва ба Маскав мефиристоданд. Баъдан аз 
ин санад, аз ончи ба Иттиҳоди Шӯравӣ марбут мешуд, дар охири он сол 
барои таҳияи баъзе асноди хуқуқӣ дар Маскав хеле истифода карданд. 

Ба ҳар сурат, як матни созишномаи ҷадид, ки аз Маскав таҳия шуда 
буд, ба Душанбе расид, мо онро баррасӣ кардем ва он ҳам ба назари мо 
ноқис буд ва ба ҳеч ваҷҳ истиқлоли комили кишварҳоро таъмин наме- 
кард. Мо назароти худро гуфтем ва талаб кардем, ки ин матн ҳам таҷ- 
диду такмил шавадва дар тобистони соли 1991 намунаи дигаре ҳам барои 
имзои сарони ҷамоҳири Шӯравӣ омода карданд. Қарор буд ин санад 21 
август имзо шавад, вале ду рӯз пеш ҳаводиси мавсум ба «ГКЧП» иттифоқ 
афтод. Чанде аз вазирон ва мақомоти дигари баландпоя Михойил Горба- 
чёвро бо роҳи кудето аз қудрат дур карданд. Мо ононро махкум кардем. 
вале бархе аз раҳбарони вақти Тоҷикистон аксҳои Горбачевро аз деворҳо 
барканданд ва ба Маскав барқияҳо фиристоданд ва пуштибонии худро 
аз ин кудето иброз доштанд. 

Мо рӯзи дигар бо иҷозаи шаҳрдорӣ тазоҳуроте эътирозӣ ба роҳ ан- 
дохтем ва мардуми зиёде дар майдони марказии шаҳри Душанбе ҷамъ 
шуданд. Бар асари фишорҳои мардум, ки озодӣ ва истиқлол талаб мекар- 
данд, Шӯрои Олӣ ҳам ҷаласаашро оғоз ва ин мавзӯъро барасӣ кард. Зим- 
нан, мо чанд тан аз намояндаҳои маҷлисро ба Маскав даъват карданд 
ва мо дар худуди 15-20 нафар барои ширкат дар анҷумани намояндагони 
миллатҳои Иттиҳоди Шӯравӣ ба он ҷо рафтем. Пас аз бозгашт ба Ду- 
шанбе дидем, ки дар майдон мардум ҳанӯз ҳам зиёд буданд ва талаби 
истиқлол мекарданд. 

Дар ҷаласаи Шӯрои Олӣ ҳам машварату маслиҳатҳои зиёде байни 
ҳам радду бадал карданд ва билохира тасмим бар ин шуд, ки бале, дигар 
кишварҳо ҳама эъломи истиқлол карданд ва Тоҷикистон ҳам агар истиқ- 
лоли худро эълом кунад, хуб аст. Ва ин корро ба раиси кумитаи ҳукук ва 
қонунгузории Шӯрои Олии Тоҷикистон, мӯҳтарам Нурулло Ҳувайдул- 
лоев, вогузор карданд. Эшон ҳам пешниҳод карданд, ки моддаи аввали 
Қонуни асосии Тоҷикистон ислоҳ карда ва ба ин шакл навишта шавад. 
ки «Ҷумҳурии Тоҷикистон давлати демукротик, мустақилл ва ҳуқуқбунёд 

аст». Ҳамин як ҷумларо ман соле пеш пешниҳод кардам ва онҳо на- 
пазируфта буданд. Ин дафъа раиси маҷлис ҳам гӯё мойил буд, ки намо- 
яндаҳо раъйи мувофиқ диҳанд ва ҳама раъйи мувофиқ доданд ва якдигар- 
ро ба муносибати истиклол табрик мегуфтанду хушҳолӣ мекарданд. 

Ба мардуме ҳам, ки дар майдон буданд, ин хабарро расонданд ва онҳо 
ҳам хеле хушҳол шуданду якдигарро ба оғӯш мегирифтанд ва нидоҳои 
«Зинда бод Тоҷикистони мустакилл!» ва «Озодиву истиқлол!» ва ғайра 
баланд шуд. 

Ин руйдод 9-сентябри соли 1991 иттифоқ афтод, яъне як сол баъд аз 
он ки Эъломияи Нахустини Истиқлол пазируфта шуда буд, эъломияе, 
ки хом буд ва мо бо муҳтавои он мувофиқ набудем. Ва дар ин як сол 
намояндагони давлат ва порлумон такрибан фаромӯш карда буданд, ки 
санаде ба номи Эъломияи истиқлол тасвиб шуда буд. Мунтаҳо тафовут 
ин буд, ки ин бор моддаи «а ; афта ; 
аввали Қонуни Асосиро б МЕХРО 
низ тағйир доданд ва ин ; 
шуд эъломияи истиқлоли 
Тоҷикистон ва аз он баъд 
мо ба масобаи як давлати 
мустақилл зуҳур кардем. 
Албатта ҳазорон нафар 
дар хиёбонҳо аз он рӯйдод 
истиқболи гарм карданд ва 
бо хушҳолӣ онро пазируф- 
танд, мунтаҳо ҳукумат- 
дорон аслан сарфаҳм на- 
рафта буданд, ки Тоҷи- 
кистон ба масобаи як дав- 
лати мустақилл чӣ маънӣ 
дорад ва чӣ гуна бояд ин 


А Эъломи Истиқлоли Тоҷикистонро дар 9 сен- 
МФАРИРОООКИЕ тябри соли 1991 мардуми рӯшанфикру бедо- 


Дар гузашта МЕТАВОН | и июҷик бо нидои хушҳоливу сарбаландӣ ис- 
гуфт, ки Тоҷикистон мо- | лиқбол гирифтанд. 
ҳиятан ба масобеҳи вило- 


яте аз давлати воҳиди Русия буд. Ба истилоҳ ҷумҳуриҳое, ки шомили он 
буданд, тақрибан ба масобеҳи вилоятҳои Сибириё ё қисматҳои дигари 
Русия шинохта мешуданд ва як қудрати бузурги идорӣ бо сарварии ҳизби 
кумунисти Иттиҳоди Шӯравӣ мамлакатро идора мекард. 

Албатта кудатои маъруф ба «ГКЧП» натиҷаи бадтар дод. Онҳое, ки 
дар ин кудато даст доштанд, намехостанд, ки созишномаи ҷадиде ба 
имзо бирасад ва сохтори идораи кишвар тағйир кунад. Онҳое, ки хоҳони 
истиклоли бештари ҷумҳуриҳои худ буданд, аз ин рӯйдод ба ҳарос ома- 
данд ва фаҳмиданд, ки бо Маскав ҳеч гуна созише наметавонад сурат 

бигирад. Ва онҳо умедҳои охирини худро канданд ва базудӣ чанд ҷумҳурӣ 
пайиҳам истиқлоли худро эълом карданд. 

Озарбойҷониҳо ҳам, ки як намояндаашон бо ман шинос буд. муро- 
ҷиъатномае аз номи мардум ва ҳукумат ва нерӯҳои демукротики Озарбой- 
ҷон ба халқи шарифи Тоҷикистон ва ҳукумат ва Шӯрои Олии Тоҷикистон 
оварданд ва дар он омада буд, ки «Шумо аз кӣ камед? Шумо ҳам як мил- 
лати кадимӣ ва бисёр бофарҳанг ҳастед ва бояд истиқлоли худро эълом 
кунед ва мустақилл бошед». Ман ин номаро ба раҳбарони Тоҷикистон 
супурдам, онҳо хонданд ва рӯҳияи онҳо низ тағйир кард. 

Бо ин ҳол, пас аз эъломи истиқлол низ мақомот дарк накарданд, ки 
чӣ шуд. Охир як давлати дигаре ба вуҷуд омад, давлате, ки дар замони 
Шӯравӣ ноқис буд ва ҳоло бояд ҳамаи аркони ин давлатро дар зудтарин 
фурсатмесохтанд. Вале моҳҳо гузаштандва ҳатто соле ҳам сипарӣ шуд, 
вале давлат ва раҳбарони Тоҷикистон аслан гӯё ёдашон рафта буд, ки 
ин корҳоро бояд анҷом дод. Онҳо ба тақсими мансаб машғул шуданд ва 
метавон гуфт, ки муддати зиёде дар Тоҷикистон ҳукумат набуд. Онҳо 
аслан фаромӯш карда буданд, ки ин дигар як давлати мустақилл аст ва 
дар назди мардум барои чигунагии давлату давлатдорӣ, пешрафти 
иқтисодию сиёсии кишвар масъул аст. Ҳеч коре накарданд, ки дар зуд- 
тарин фурсат аркони як давлати мустақиллро бисозанд. Ба ҷойи ин, ба 
ҷанҷоли тақсими қудрату вазифаву мансаб машғул буданд ва мутаасси- 
фона, кор ба онҷо расид, ки як сол пас Тоҷикистон ноором шуд. Нерӯҳои 
мухталиф руйи кор омаданд ва ҳадафашон мансаб буд. 

Дарин таҳаввулот албатта нақши Русия ва Узбакистон зиёд буд. Соли 
1992 дар Хуҷанд, вақте ки ҷаласаи Шӯрои Олӣ баргузор шуд, маълум 
буд, ки нооромиҳои бештаре дар пеш аст, зеро метавон гуфт вилояти 
Ленинобод ( Суғди кунунӣ)-ро нерӯҳои Русия ва Узбакистон ғасб карда 
буданд. Дар он ҷо танкҳову нерӯи ОМОН ва лашкариёни ин ду кишвар 
роҳҳоро баста буданд, гӯё ба хотири таъмини амнияти ҷаласаи Шӯрои 
Олӣ, вале дарвоқеъ сохтмоне, ки дар он ҷаласа мегузашт, ба ду бахш, 
байни Русия ва Узбакистон, тақсим шуда буд ва нерӯҳои хориҷӣ раванди 
ҷаласаи Шӯрои Олии Тоҷикистонро кунтрул мекарданд. Дар он ҷо 
суханони хуб зиёд гуфта шуд, ҳама ба оштиву якдигарфаҳмӣ даъват ме- 
карданд ва муҳиммтарин санаде, ки тасвиб шуд, муроҷиатномаи Шӯрои 
Олии Тоҷикистон ба кишварҳои ҳамсуд буд. Аз эшон даъват карда шуд, 
ки ба оромишу осоиштагии Тоҷикистон кӯмак кунанд ва нерӯҳои таъ- 
мини сулҳи худро ба ин кишвар бифристанд, то дигар нооромӣ нашавад. 
Намояндагони ҳарду тараф, ҳам мухолифон ва ҳам минтақаи Кӯлоб дар 
ин ҷо ҳузур доштанд, ба якдигар ҷома пушонданду оши оштӣ хӯрданд. 
Ман фикр мекардам, ки ин рӯйдоди хубе буд, гарчи баъзе тардидҳо вуҷуд 
дошт, ки онҳо чандон самимӣ нестанд. Яъне нерӯҳое буданд, ки мета- 
вонистанд ин созишро баҳам бизананд. 

Ба ҳар сурат, чунин шуд ва ман ҳам хурсанд будам, ки онҳо ба муво- 

фиқа расиданду оромӣ ҳосил шуд. Рафтам ба деҳа, то аз хешовандон ха- 
бар бигирам, вале чун роҳ баста шуд, имкони бозгашт ба Душанберо 
надоштам ва дар онҷо мондам. Дарин миён, аз телевизиюн дидам, ки ба 
Душанбе бо танку тӯпҳо аз Узбакистон ворид шуданд. Яъне вақте ки 
президенти имрӯза (Эмомалӣ Раҳмон) раиси тозаи маҷлис интихоб шуд. 
ман хабар ёфтам, ки мардум дар Душанбе бо гулдаста ба истгоҳи роҳи 
оҳан рафта буданд, ки аз ӯ пешвоз бигиранд. Вале инҳо як ҳафта пас бо 
танку тӯпҳо аз Узбакистон ба Тоҷикистон ворид шуданд ва ҷанг оғоз 
шуд. Мутассифона, касе интизори ин чизҳоро надошт. Вале бархӯрдҳо 
оғоз шуд ва дар зимистону баҳори соли 1993 ҳавопаймоҳои ҷангии 
Узбакистон ва танкҳои Русия бо шиддати бештаре ба саркӯбии нерӯҳои 
озодиҳоҳи Тоҷикистон шурӯъ карданд. Албатта тарҳи инро пештар 
кашида будандва пас аз он ки оқои 
Раҳмонуф раиси Шӯрои Олии То- 
ҷикистон интихоб шуд, дафъатан 
ҷаласа мутаваққиф шуд ва ӯ ба шаҳ- 
ри Тирмиз, дар ҷануби Узбакистон, 
рафт ва дар он ҷо музокироти маҳ- 
рамонаи Русия, Узбакистон ва раҳ- 
бари ҷадиди Шӯрои Олии Тоҷи- 
кистон баргузор шуд. Онҳо нақша- 
ҳои пештари худро мисли ин ки як 
бори дигар чек кардандва гуфтанд, 
ки ҳамин тур бояд идома бидиҳанд. | Пас аз як ҳафтаи ҷаласаи 16-уми 


Ба ин тартиб, чанд соли дигар | [/Іӯрои Олии Тоҷикистон дар Ху- 
низоъи байни манотиқи мухталифи ҷанд, ҳукумати нав бо танку тӯпҳо 
Тоҷикистон, яъне ҷанги шаҳрвандӣ | аз Узбакистон ба Тоҷикистон ворид 
идома ёфт ва шукр, ки дар соли | гардид ва ҷанг оғоз шуд. 
1997 созишномаи сулҳ имзо шуд ва ҳоло кишвар орому осуда ва рӯ ба 
пеш-рафти иқтисодию иҷтимоъӣ ниҳодааст. 

Аблатта, ман фикр намекунам ормонҳое, ки мо дар мавриди истиқ- 
лоли Тоҷикистон дар авоили даҳаи 1990 доштем, сад дарсад ба даст 
омада бошад. Аслан истиқлоли давлати Тоҷикистон, ки мо баҳри он 
талош кардем, барои ин буд, ки мардум озод бошанд. 

Яъне шарти аввали озодии мардум истиқлоли давлат аст. яъне агар 
давлат озод бошад, мардум озод мешаванд, дигар касе аз берун бар мо 
намегӯяд, ки «шумо ин ҷо бираведу он ҷо биншинед» ва бар мардуми мо 
андешаҳои худро таҳмил намекунад. Давлат дигар соҳибихтиёр аст ва 
худаш метавонад назму низоми одилонаю дурусте ва ё роҳҳои пешрафти 
иқтисодии худро таъйин кунад ва ба масири пешрафт ворид шавад. 
Мутаассифона, пас аз эъломи истиқлоли Тоҷикистон мақомот ба ин роҳ 
нарафтанд ва мардум озод нашуданд, истиқлол дар руйи коғаз ҳосил 
шуд, вале давлати Тоҷикистон амалан озод нашуд, зери таъсири нерӯҳои 

беруна, хусусан Русия ва Узбакистон буд. Ва мардум хам озод нашуданд. 
Ин буд, ки иқтисоди кишвар на танҳо пешрафт накард, балки рӯ ба 
таназзул ниҳод ва маҷмӯъи маҳсулоти дохилии Тоҷикистон тақрибан 
дувуним-се баробар камтар шуд ва вазъият бадтар шуд. 

Ва ҳатто имрӯз пас аз гузашти ин кадар сол мардум худро ҳанӯз ҳам 
озод хис намекунанд, тарс доранд ва мудохилаи давлат дар умури иқти- 
содӣ ҳамчунон ба мушоҳида мерасад. Агарчи эълом карданд, ки 
Тоҷикистон ба низоми иқтисоди бозорӣ мегузарад ва ислоҳоте ҳам дар 
ин замина анҷом додандва давраи гузариш ҳам сипарӣ шуд, вале ҳукумат 
ҳамчунон ба шеваҳои хоси даврони Шӯравӣ амал мекунад. 

Мақомот дар кори мардум. дар умури кишоварзон ва муассисоти сан- 
ъатӣ мудохила мекунанд ва гуна-гуна мушкилот ва мавонеъ барои пеш- 
рафти иктисодӣ эҷод мекунанд. Ин амр шароитеро, ки барои пешрафти 
иқтисодӣ, иҷтимоъӣ ва фарҳангии Тоҷикистон лозим аст, ба вуҷуд наме- 
орад, балки садди роҳ шудааст. 

Бо камоли таассуф, метавон гуфт, ки имрӯз ҳам дар Тоҷикистон он 
чизҳое, ки мо мехостем, яъне озодии кишвар, озодии инсонҳо ва озодии 
афроди ҷомеъа, ба таври комил ба даст наёмадааст. 


Устод Тоҳири Абдуҷаббор бо Раҳматкарими Давлат -ха- 
барнигори варзида, Нарзуллоҳи Латиф - шореҳи варзиш, 
Муҳаббати Аслонзода - рушанфикри тоҷик ва Нуруллоҳи 
Абдулло - ҳунарманди маъруф, Душанбе, соли 2008. 

Тоҳири АБДУҶАББОР, 

раиси Созмони Растохез. 
"Озодагон",Же34,35,36, август- 
сентябри соли 2008. 


ДАВЛАТ ПУЛ НАДОРАД 
(Мусоҳиба бо донишманди тоҷик Тоҳири Абдуаҷаббор) 


Солҳост ин мавзӯъ мисли як дарди гунг ва газанда дар ниҳодам реша 
давонда ва пурсишҳои зиёде дар иртибот ба он дар мағзам пажвок ме- 
занад. Ман ба унвони як ҷузъе аз ин мардуми азиятдида ва азияткаш, Ки бо 
иллатҳои мухталиф дастхуши сарнавишти на он қадар ширин буда, 
ҳамеша дар фикри решаёбии он мушкилоте будаам, ки боиси азобу ранҷи 
мардумам шуда ва мешавад. Ҳарчанд ҷуз рӯи когаз кучонидан ва дар ин 
бора бо чанд тан коршинос сӯҳбат кардан кори дигаре аз дастам намеояд, 
боз наметавонам онро ба дасти фаромӯшӣ биспорам ва чанд сол аст, ки 
ин мавзӯъ ҳамчунон азобам... р ШаоОоОоО ї 3) 
медиҳад. Беш аз ин, агар 
ҳар як аз фарзанди пажӯ- 
ҳишгар, иқтисоддон, рӯз- 
номанигор ва қаламба- 
дасти миллат дар мавриди 
решаёбии мушкилот фикр 
мекарду роҳҳои бурунрафт 
аз онро ҷустуҷӯ менамуд, 
бидуни шак имрӯз вазъ хеле 
беҳтар аз он мебуд, ки ҳоло 
дорем. Намедонам онҳое, ки 
ба хотири машғул шудан ба 
ҳаллу фасли ин мавзӯъ мо- 
ҳона мегиранд ва ба ибора- 
те зиндагияшон аз ҳамин ҳисоб таъмин мегардад, ин пурсишҳоро, ки мағзи 
маро мегазад, аз худ доштаанд ё не?! Ба ҳар сурат, чаро мо ба ин рўз 
гирифтор шудем? Охир тоҷикро чи ба сар омада, ки фарҳанги тавлид ё 
истеҳсолро наздик аст фаромӯш кунад? Ин чи ҳолест, ки мо ҳатто 
колоҳоеро, ки тавлидаш хеле осон ва бо таҷҳизоти хеле сода анҷом мегирад, 
аз хориҷ ворид мекунем? Оё дар ин ҷаҳон, ки суръати рушди болое дорад, 
бо йн вазъи имрӯз мо метавонем баробар бо дигар мардум пеш равем, бо 
онҳо баробар бошем, ё фақат масрафкунанда хоҳем буд ва сол аз сол аз 
онҳо ақиб мемонему баъд аз чанд сол сарнавиштамон мисли он мардуме 
хоҳад шуд, ки дар фаромӯшхонаи таърих бенишон шудаанд? Оё фоҷеаи 
истеъмолкунанда будан бо ин вазъи иқтисодии кишвар моро ба завол 

Устод Тоҳири Абдуҷаббор бо нигоранда 
сӯҳбат Зафари Сӯфӣ - сармуҳаррири наш 
рияи "Озодагон". 


махкум нахоҳад кард? Оё сиёсати иқтисодии Тоҷикистон ҷавобгӯи ниёзҳо 
ва заруратҳои мардуми ин кишвар ҳаст? 

Ҳангоме ки бузургтарин кишварҳои ҷаҳон бо рушди боло ва имконоти 
фаровон аз ҳамакнун барои 50 соли оянда рушди иқтисодияшонро барасӣ 
ва барномарезӣ мекунанд оё мо ҳам, ки шояд садҳо баробар бештар аз 
онҳо ниёзмандем, чунин як барномаи роҳбурдии рушди иқтисодӣ дорем? 
Чаро бархе давлатмардони мо раҳбар буданро роҳи афзудани дороии шахсӣ 
меҳисобанд ва бидуни ҳеч нигаронӣ аз фардои чунин як хиёнат ба ватан 
заминҳои кишоварзиро мефурӯшанд? Чаро дар ҳамаи дунё одамон аз 
маҳсули корхона ва муҷтамаъҳои кишоварзӣ баҳрабардорӣ мекунанду мо 
ин корхонаҳоро аз байн мебарем вамуҷтамаъҳои тавлидӣ, мисли фермаҳои 
мурғпарварӣ ва чорводориро хароб мекунему ҳудуди онро ба сифати замин 
мефурӯшем? Ин чи фарҳанге, ки дар ҳоли ғолиб шудан бар мо мебошад? Оё 
мо тавони пирӯз омадан бар фарҳанги масрафгароиро дорем? Оё мо 
мардуми тавлидкунанда хоҳем шуд? ( Манзурам фақат тавлиди маҳсу- 
лоти кишоварзӣ ва саноатӣ нест, балки пешрафти илм ва техноложиро 
дар мадди аввал бояд қарор диҳем.) Оё вазорати маориф барои рушди илм 
ва густариши фарҳанги илмсолорӣ дар ҷомеа ва ормони насли наврас табдил 
шудан афроди олим ва кашшофу ихтироъгар чи барномае дорад?... Сухан 
кӯтоҳ, ин пурсишҳо ва суолҳое ба он монанд чанд сол аст, ки дар мағзи 
ман пажвок мезанад ва гоҳе дар сӯҳбатҳои коршиносон барои бархе аз 
онҳо посухҳо пайдо мекунам... 

Ин навбат ҳамсӯҳбати камина пажӯҳишгар ва донишманди иқти- 
соддон, шахсияти шинохта ва беш аз ҳама инсони дилсӯзи миллат, устод 
Тоҳири Абдуҷаббор аст. Ҳарчанд оғози сӯҳбати мо дар мавзӯоти дигар ва 
доманаи он ҳам фаротар аз Тоҷикистон буд, аммо нахустпурсиши ман аз 
устод дар ин маврид буд, ки арзёбии эшон аз вазъи имрӯзи истеҳсолот дар 
Тоҷикистон чи гуна аст? 

- Вазъи иқтисодии Тоҷикистон имрӯз хуб нест. Ҷомеаи мо гирифтори 
сад гуна мушкил аст, мушкилоти иқтисодӣ, иҷтимоӣ, сиёсӣ ва фарҳангӣ, 
ки ҳама бо ҳам вобаста ҳастанд. Иқтисоди Иттиҳоди Шӯравӣ, аз ҷумла 
Тоҷикистон, аз солҳои 80-и садаи гузашта аз пешравӣ боз монда буд. 
Бинобар ин, он солҳоро "давраи рукуд (ба русӣ: "застойньгй период") 
мегуфтанд. Яке аз сабабҳои пеш гирифтани сиёсати "бозсозӣ" ("пере- 
стройка") низ ҳамин буд. Мақсади он гузаронидани баъзе ислоҳот ва 
суръат бахшидан ба пешрафти иқтисоди кишвар буд. 

Дар солҳои 90 сатҳи тавлидот дар ҳамаи давлатҳои шӯравии пешин 
шадидан (2-2,5 баробар) поин омад. Ба болои ин, бар асари "озод" 
кардани нархҳо дар Русия, ҳамаи кишварҳои узви ИДМ-ро таварруми 
шадид фаро гирифт. Нарху навои бозор то ба 2500-3500 "// боло рафт. 
Чунин ҳолати ғайриоддиро дар илми иқтисод "рукуди таваррумӣ" (ба 
русӣ "стагфлятсия") меноманд. Поин омадани сатҳи истеҳсолот, болора- 
вии сарсомовари нархҳо, беқурбшавии даромади аҳолӣ ва музди кори 

коргарон, поин омадани сатҳи зиндагии мардум ва дигар мушкилоти 
пешомада асосан натиҷаи сиёсатҳои хому ҳисобнашудаи ҳукумати Русия 
ва кӯр-кӯрона пайравӣ кардани ҳукумати Тоҷикистон ва дигар давлатҳои 
ИДМ азон сиёсатҳои ғайриоқилона буд. 

Дар нимаи дувуми солҳои 90 пойинравии сатҳи истеҳсолот ва болора- 
вии шадиди нархҳо боздошта шуд ва дар авохири солҳои 90 раванди 
болоравии иқтисод оғоз гардид. Таи 5-6 соли ахир иқтисоди кишвари 
мо ҳамасола ба андозаи 6-8 ва гоҳе то 10”// боло рафтааст. Вале сатҳи 
тавлидоти миллии Тоҷикистон ҳанӯз ба сатҳи соли 1990 нарасидааст. 
Тибқи арқоми расмӣ, ҳаҷми маҷмӯи маҳсулоти нохолиси кишвар (ММН) 
дар соли 2006 қариб 70 дар сади соли 1990-ро ташкил дода аст, яъне 
ҳанӯз ба андозаи 307/ камтар аз соли 1990 будааст. 

Бояд гуфт, ки маҷмӯи маҳсулоти дохилии кишвар як омори куллӣ 
аст. Он ҳамаи маҳсулотеро, ии мардуми Тоҷикистон дар тӯли як сол дар 
ҳамаи муассисаву корхонаҳои саноатӣ, кишоварзӣ ва дар бахши хада- 
моту сохтмон тавлид мекунанд, дар бар мегирад, Яъне ММН ҷамъбасти 
натиҷаи кори яксолаи сокинони Тоҷикистон аст ва бо суръат зиёд шудани 
он нишони кори пурсамари мардуми кишвар аст. Мутаассифона, соли 
гузашта суръати пешрафти иқтисоди мо чандои зиёд набуд. Имсол ҳам, 
тавре мушоҳида мешавад, вазъи иқтисодии кишвар хуб нест. Дар бахши 
саноат таи шаш моҳи гузашта нисбат ба ҳамин муддати соли гузашта 
дар ҳудуди чаҳор дар сад камтар маҳсулот тавлид шудааст. Вазъи кишо- 
варзӣ ҳам ҷои таъриф надорад. Зимистони гузашта хеле сард буд ва 
аксари кишоварзон натавонистанд заминҳоро сари вақт барои кишти 
баҳорӣ омода созанд. Дар бисёр хоҷагиҳо ба сабаби камбуд ё набудани 
барқ насосҳои обкашӣ кор намекарданд... Дар баҳор борон хело кам бо- 
рид. Аз ин рӯ, дар бархе аз навоҳии Тоҷикистон, хусусан дар водиҳо 
камбуди об мушоҳида мегардад. Дар шимоли Тоҷикистон дар аксари 
навоҳӣ бинобар камбуди об натавонистанд, ки заминҳои киштшу- 
даро,хусусан заминҳои пахтаро обёрӣ кунанд, ғизо (нуриҳои минералӣ) 
диҳанд. Бинобар ин, дар бисёр ҷойҳо, ба вижа дар навоҳии шимоли 
кишвар, ниҳолҳои пахта ба хубӣ рушд накардаанд. Тобистон ба поён 
мерасад, вале дар бисёр заминҳо қади ниҳоли пахта аз як-ду ваҷаб бо- 
лотар нашудааст. Бо ин вазъи мавҷуд мушкил аст, ки кишоварзон имсол 
битавонанд ҳосили зиёд ҷамъоварӣ кунанд ва нақшаи пешбинишударо 
амалӣ намоянд. Соли гузашта ин нақша дар ҳудуди 70-75 дар сад иҷро 
шуда буд ва имсол, фикр мекунам, аз он ҳам камтар хоҳад шуд. 

Дар бахшисаноат низ мушкилот зиёд аст. Бисёр корхонаю муассисоти 
хурду бузурги санъатии кишвар ётамоман аз коруфтодаандва ё бо нисфи 
иқтидори худ фаъолият доранд. Дар моҳи июни имсол қариб 30” корхо- 
наи саноатӣ аз кор мондааст. Тавре ки дар боло зикр шуд, дар шаш моҳи 
соли равон ҳаҷми тавлидоти саноатӣ қариб 47/ камтар аз ҳамин давраи 
соли гузашта будааст. Ин ҳолат сабабҳои зиёд дорад: камбуди барқ дар 

зимистонубаҳор, кӯҳнаю фарсуда шудани мошинолоту таҷҳизот (фонд- 
ҳои асосӣ). нуқсонҳои ҷиддӣ дар мудирият ва барномарезии кор, нара- 
сидани ашёи хом, маводи сӯхт, мушкилоти ҳамлу нақли онҳо аз хориҷи 
кишвар, хусусан аз тариқи Узбакистон, номуназзамии бозорҳо, пойин 
будани сифати маҳсулот ва тавони ракобат дар бозорҳои дохилию хори- 
ҷӣ, набудани пуштибонию дастгирии корхонаҳо аз ҷониби давлат, бори 
сангини андозҳо, девонсолорию фасоди густурда дар идораҳои давлатӣ 
ва ғайра. 

Вазъият на танҳо дар саноату кишоварзӣ, балки дар бархе дигар бахш- 
ҳои иқтисоди кишвар, ба вижа дар саноеи энержӣ, нафту гозрасонӣ, хада- 
моти иҷтимоӣ ва сохтмон низ ризоиятбахш нест. Танҳо дар бахши тиҷо- 
рат, ба вижа тиҷорати хориҷӣ афзоиши чашмгире ба назар мерасад. Зим- 
нан, падидаи ташвишовар ин аст, ки таи солҳои ахир ҳаҷми воридот хе- 
ло бештар аз содирот аст. Барои мисол, дар 6 моҳи гузашта ҳаҷми вори- 
доти кишвар ба750 млн. доллар расида- 
аст, ки ин ду баробар бештар аз содирот 
аст. Тавозуни манфии тиҷорати хориҷӣ 
падидаи дилхоҳ нест, ба вижа дар дароз- 
муддат. Он пайомадҳои хатарнок дорад 
ва мумкин аст, садди роҳи пешрафти 
иқтисодӣ ва иҷтимоии кишвар гардад, иқ- 
тисоди кишварро хароб ва вобастаи ди- 
гарон созад. Кишвари муваффақ он аст, 
ки ҳаҷми содироташ баробари воридоташ 
бошад ва ё содироташ каме бештар аз во- 
ридоташ бошад. Сиёсати тиҷорати хори- 
ҷии кишвар бояд тавре танзим гардад, ки 
чунин балонс (баробарӣ) муяссар шавад. 

Барои ин мебояд, ки бисёре азколоҳои ШЕ: МЕ 
воридотӣ дар дохили кишвар тавлидгар- Камбуди барқ боиси пойин | 
дад. Ҳоло оддитарин маҳсулоте, ки мум- рафтани сатҳи тавлидот дар 
кин буд истеҳсоли онро хеле ба осонӣ дар бештарин арсаҳо шудааст. | 
Тоҷикистон ба роҳ монд, дар кишвар тавлид намешавад ва тоҷирон онро 
аз хориҷ ворид мекунанд ва бо қимматҳои ду-се баробар дар бозор арза 
менамоянд. Албатта, ин барои Тоҷикистон ва сатҳи зиндагии мардум 
бетаъсир нахоҳад монд. 

Имрӯз маблағҳои зиёде, ки аз ҳисоби муҳоҷирони тоҷик ба кишвар 
ворид мешавад. Барои рушди воридот, барои харидории колоҳои хориҷӣ 
истифода мешавад. Тафовути байни содироту воридоти кишвар аз он 
ҳисоб пӯшонда мешавад. Вале беҳтар мебуд, агар бисёр намуди колоҳои 
мавриди ниёзи мардум, ки тавлиди онҳо мушкил нест, дар Тоҷикистон 
истеҳсол шавад ва он маблағҳо барои сохтани корхонаҳои саноатию 
энергетикӣ сарф шаванд. Барои ин лозим аст, ки сармоягузорони дохилӣ 

аз ҷониби давлат пуштибонӣ ва ташвиқ шаванд, девонсолорию фасод- 
кориҳо камтар гардад. Дар он сурат, таносуби содироту воридоти киш- 
вар тағйир хоҳад ёфт. Ва он маблағҳое, ки имрӯз тоҷикони дар Русия, 
Қазоқистон ва дигар кишварҳо бо сад азоб ба даст меоранд, дубора ба 
хориҷ намеравад ва бо суди бештар барои пешрафти иқтисоди Тоҷикис- 
тон, барои сохтани корхонаҳое, ки дар ин ҷо маводи хомро коркард наму- 
да, маҳсулоти ниҳоиро тавлид менамоянд, ё дар сохтани ҳамин пуру- 
жаҳои барқӣ истифода хоҳад шуд. Бадеҳист, ки дар он сурат Тоҷикистон 
дар муддати кӯтоҳтар ва зудтар бисёре аз мушкилоти иқтисодии худро 
ҳаллу фасл менамояд ва аз фурӯши маҳсулоти ниҳоӣ чаҳор-панҷ маро- 
тиба бештар даромад хоҳад кард. Ҳамзамон, барои даҳҳо ва садҳо ҳазор 
нафар ҷойи кор ба вуҷуд меояд, даромадва сатҳи зиндагии мардум беҳтар 
мегардад ва масъалаи бекорӣ то андозае сабук мешавад. 

Дар маҷмӯъ, мушкилот дар ҳамаи бахшҳо вуҷуд дорад, ҳам дар бахши 
маориф, ҳам дар бахши илм ва ҳам дар соҳаи таидурустӣ. Албатта, таи 
солҳои ахир вазъият беҳтар мешавад, раванди болоривии иқтисод идома 
дорад. Ҳукумати кишвар барои ҳалли мушкилоти инфраструктураи иқти- 
содӣ, сохтани роҳҳо, прулсаҳои хурду бузурги энергетикӣ ва хутути 
интиқоли барқ кӯшишҳои зиёд ба харҷ медиҳад. Ин ҳама барои пешрафти 
ояндаи кишвар хело муҳим аст. 

Дар Тоҷикистон барои пешрафт имконоти зиёд вуҷуд дорад. Аммо 
дар заминаи истифодаи ин имконоти хуб мо ду камбудӣ дорем. Яке ин, 
ки сатҳи маърифати бисёре аз кормандони ҳукумат поин аст. Онҳое, ки 
ба масъалаи идораи иқтисоди кишвар машғуланд, донишу тахассуси ло- 
зимро надоранд, кори худро хуб намедонанд, аз бисёр масоили иқтисо- 
дӣ огоҳ нестанд. Аз ин рӯ, дар бисёр ҳолот тасмимҳое мегиранд ва ё 
барномаҳое месозанд, ки ба андозаи кофӣ пухта ва ҳамаҷониба ҳисоб- 
шуда нестанд. Аз сӯи дигар, сатҳи маърифати мардум, ба вижа сатҳи до- 
нишу тахассуси касбӣ ва ҳуқукии коргарону деҳқонон поин аст. Он барои 
кору зиндагии мӯътадил дар дунёи имрӯза кофӣ нест. Аз ин рӯ, самара- 
бахшии кор ва даромади мардум поин аст. Дар ҳар ҷое, ки кор камсамар 
бошад, музди кор (даромад) ночиз мешавад ва дар он ҷо фақр (камбағалӣ) 
густариш меёбад. 

- Устод фармудед, ки барои рушд дар Тоҷикистон имкониятҳои хуб 
хеле зиёданд, вале бинобар иллатҳои зикршуда, аз онҳо баҳрабардории 
лозим сурат намегирад. Аз тарафи дигар, ҳамон тавр ки Шумо фармудед, 
танҳо бахше, ки ҳамвора густариш меёбад, тиҷорат аст, ба вижа бахши 
воридот. Бархе коршииосон аз хатари бартарияти фарҳанги масраф бар 
тавлид ҳушдор медиҳанд ва бо таваҷҷуҳ ба вазъияти имрӯз фикр наме- 
кунед, ки мо бештар истеъмолкунанда ҳастем, аз он ки истеҳсолкунанда 
бошем. Ба ҳар сурат, ба назари Шумо бартар шудани фарҳанги масраф- 
кунанда будан дар байни мардуми мо ба ҷуз он чи фармудед, боз чӣ иллат- 
ҳое ва решаҳое метавонад дошта бошад? 

- Дармаҷмӯъ, қариб ҳамаи кишварҳои ақибмонда (аз ҷумла Тоҷикис- 

тон) - кишварҳои масрафкунанда мебошанд. Кишварҳои пешрафтаю 
саноатӣ гуна-гуна мошинолот ва колоҳои нав ба нав ихтироъ ва тавлид 
мекунанд ва кишварҳои ақибмонда онҳоро харидорӣ ва масраф мекунанд. 
Равшан аст. ки барои харидан пул (доллар. евро, иена, фунт...) лозим аст 
ва барои ин бояд чизе бифурӯшанд. Кишварҳои ақибмонда, асосан, ашёи 
хом, нафту гоз, маҳсулоти кишоварзӣ ва маводи маъданӣ мефурӯшанд 
ва дар бадали он маҳсулоти саноатӣ мехаранд. Маънии ақибмондагӣ ин 
нест, ки касе аз Хоруғ баромада то Самарқанд расида бошад, вале дигаре 
то нимароҳ (масалан, то Ҳисор) нарасида бошад. Кишварҳои Ғарб дар 
роҳи илму маърифат пеш рафтаанд, техноложии навтаринро ихтироъ ва 
баҳрабардорӣ мекунанд, шеваи кору зиндагияшон ва назму низоми 
иҷтимоӣ ва давлатдорияшон дигар аст... Кишварҳои пасмонда дар ин роҳ 
ҳанӯз ба ҷое нарасидаанд ва тавони сохтану тавлид кардани колоҳои 
замонавиро надоранд. Онҳо ақиб мондаанд дар роҳи илму маърифат ва 
ҳар чизи дигаре, ки аз он (илму дониш) бармеояд. ГПІойин будани сатҳи 
илму дониш, бемаърифатию каммаърифатии ҳукуматдорон ва бештари 
мардуми ин сарзамин - бузургтарин мушкили мо будааст ва имрӯз ҳам 
чунин аст. Аксари мушкилот ва бадбахтиҳои мо натиҷаи бемаърифатӣ 
будааст ё ба он вобаста аст. Албатта, ин танҳо мушкили имрӯз нест. 
Дарзамони Шӯравӣ, бо вуҷуди "маҳви бесаводӣ" ва пешрафтҳои чашм- 
гири системаи илму маориф, ин мушкил комилан аз байн нарафт. Решаҳои 
он хело амиқ аст, онро дар аъмоқи садаҳои гузашта бояд ҷустуҷӯ кард. 
Кишварҳои аврупоӣ пеш рафтанд, барои он ки онҳо сесад-чорсад сол пеш 
аз ин роҳи хирадгароӣ, роҳи илмро пеш гирифта буданд. Мардуми бомаъ- 
рифат дар ҷомеа қадру манзалат доштанд ва соҳиби эҳтирому эътибор 
буданд. Донишомӯзӣ тарғибу ташвиқ мешуд... 

Аммо дар аксари кишварҳои Шарк, аз ҷумла дар сарзамини мо вазъ 
ба гунаи дигар буд. Ҷомеаи мо мисли як мурдоб, мисли як оби беҳаракат 
ва гандида бар ҷой монда буд ва ҳеч пешрафт ва таҳаввулоте дар он су- 
рат нагирифтааст. Ҳукуматҳо таҳаввулоту пешрафтро намехостанд, он- 
ро ташвиқ намекарданд. Баракс, онҳо равиши ақлситезу илмкуш доштанд 
ва ба муҳаққиқону донишмандон рӯи хуш нишон намедоданд. Идео- 
логияи ҳоким як идеологияи тоталитарӣ буд ва озодии андешаю баёнро 
намепазируфт. Тавре ки маълум аст, илм дар ҷое пешрафт мекунад, ки 
тобеъи сиёсат набошад. Олимон аз озодиҳои сиёсӣ бархӯрдор бошанд ва 
давлат онҳоро дастгирию пуштибонӣ кунад. Дар замони Шӯравӣ вазъ 
хеле тағйир кард, вале на ба манфиати пешрафти илм дар ин сарзамин. 
Ҳукумати болшевикӣ китобҳо, осори хаттӣ ва мардуми босаводро, аз 
ҷумла муллоҳоро, ки қишри босаводи ҷомеа маҳсуб мешуданд, аз байн 
бурд. Таи муддати камтар аз си сол ду бор алифбои моро тағйир доданд, 
мардумро ду бор бесавод карданд. Албатта, дар солҳои баъдӣ кӯшишҳои 
давлат дар ҷиҳати рушду густариши системаи илму маориф хеле муҳим 
буд ва Тоҷикистон дар солҳои 80-и асри бист яке аз кишварҳое муҳсуб 

мешуд, ки дар он тақрибан ҳама босавод мебошанд. Аммо бо вуҷуди он 
ҳама дастовардҳо, ин система холӣ аз нуқсонҳои ҷидди набуд. Мазмуну 
мӯҳтавои системаи таълим хеле сатҳӣ ва идеоложизада буд. Беҳуда нест. 
ки ҳоло дар Русия ва бисёр кишварҳои Шӯравии пешин ба ислоҳоти 
системаи маориф пардохтаанд. Дар Тоҷикистон низ ба ин мавзӯъ бояд 
ҷиддан таваҷҷӯҳ кунанд. Пеш аз ҳама мебояд, ки мақому манзалат ва 
музди кори омӯзгорони мактабҳою донишгоҳҳо ва муассисоти илмӣ ба 
маротиб баланд бардошта шавад. Ва сармоягузорӣ ба рушди илму 
маориф афзун гардад, вагарна илму маорифи ба бӯҳрон гирифторшудаи 
мо ба зудӣ комилан варшикаст хоҳад шуд. 

Имрӯз мушкили асосии мо - ин камбуди сармоя ва мутахассисони 
соҳаҳои гуногун, ба хусус мутахассисони риштаҳои улуми техникӣ аст. 
Бинобар он, ки музди кор дар кишвари мо хело кам аст ва ба зиндагии 
фақирона намерасад, бисёр мутахассисони саҳаҳои гуногун (муҳандисон, 
табибон, муаллимон...) аз кишвар рафтаанд ва ин мушкили моро бештар 
сохтааст. : 

Барои ҳама гуна пешрафти иқ- 
тисодӣ се омили асосӣ зарур аст, 
яъне нерӯи кор, манобеи табиӣ ва 
сармоя. Мо нерӯи кор дорем, ҳат- 
то бештар аз андозаи ниёз, мано- 
беи табиӣ низ фаровон аст. Ша- 
роити иқлимӣ ҳам барои парва- 
риши бисёр намудҳои растаниҳою 
зироатҳо мусоид аст. Чизе ки на- 
мерасад, сармоя, яъне мошинолот 
ва техноложии муосиру ҷадид 
аст, ки онро метавон аз кишвар- 
ҳои пешрафта харидорӣ кард ва аз 
тариқи ҷалби сармоягузориҳои 
мустақим дастрас намуд. Дар ин шароит барои ба таври самаранок 
истифода кардани ин захираҳою имконот ҳамчунон лозим аст, ки 
мудирону мутахасисони ботаҷриба кори созмон додани фаъолиятҳои 
тавлидиро ба уҳда бигиранд. Зимнан муҳим аст, ки ҳукумати кишвар аз 
афроди оқилу доно иборат бошад, то битавонанд корҳоро ба хубӣ танзим 
намояд, самтҳои асосии рушдро муайян ва ҳамоҳанг созад, дороии давлат 
ва ҳам сармояи хориҷиро ба самтҳои лозима равона созад, дар кишвар 
фазои озод ва мусоиди сармоягузориро фароҳам гардонад. Мутас- 
сифона, дар кишвар фазои сармоягузорӣ то ҳол ба андозаи кофӣ мусоид 
нашудааст. Бинобар ин, раванди сармоягузориҳои мустақими хориҷӣ 
ба иқтисоди Тоҷикистон хело суст аст. Сармоягузорӣ ба иқтисоди кишвар 
мумкин аст аз ҳисоби қарзҳои кишварҳо ва ё созмонҳои байналмиллалӣ 
низ сурат гирад. Ин равиш дар Тоҷикистон маъмул аст. Вале ин хатар 

Имрӯз мо барои пешрафти иқтисод 
ба сармоя, таҷҳизоту технологияи 
навтарин, ба мутахассисин ва як Ҳ)- 
кумати оқилу покдомап пиёз дорем 


дорад, зеро мумкин аст ҳукуматдорон он маблағҳоро ба таври самара- 
бахш истифода накунанд ё ба мақсадҳои дигар истифода кунанд. Дар ин 
сурат. давлат қарздор мешавад ва онро дер ё зуд мардуми кишвар ва 
ҳатто фарзандони онҳо мепардозанд. Зеродавлат пул надорад, ҳамаи пули 
давлат аз ҳисоби мардум аст. Набояд фаромӯш кард, ки ҳеч кишваре 
барои кишвари дигар як пули сиёҳро ҳам муфт ва бидуни ғараз намеди- 
ҳад, ҳар маблағе дода мешавад, албатта, ҳисоб-китоб дорад ва он бояд 
баргардонда шавад. Низоми ҷаҳон рӯи ин усул устувор аст. Кӯтоҳи сухан, 
имрӯз мо барои пешрафти иқтисоди худ ба сармоя, таҷҳизоту техноло- 
гияи навтарин, ба мутахассисин ва як ҳукумати оқилу доно ва покдоману 
шариф ниёз дорем, ба ҳукуматдороне, ки ҳамеша дар ғами мардум ва 
озодию ободии халқу Ватан бошанд ва манофеъи миллиро болотар аз 
манофеъи шахсию гурӯҳӣ бидонанд. На танҳо дар сухан, балки дар амал. 

- Устод, шумо фармудед, ки барои рушди иқтисодӣ се чиз лозим аст ва 
мо дутои он, яъне ашёи хом ва нерӯи кор дорем ва камбуд барои пешрафти 
иқтисодӣ фақат сармоя аст ва гуфтед, ки ин сармояро мешавад аз хориҷ 
ҷазб намуд, танҳо фазои мусоиди сармоягузориро давлат бояд фароҳам 
оварад. Аммо мебинем, ки дар Тоҷикистон, бавижа дар пойтахт, ҷазби 
сармояи хориҷӣ мушоҳида мешавад, ки албатта асосан дар бахши хид- 
матрасонӣ, яъне сохтани меҳмонхонаҳо, ресторанҳо, марказҳои савдо ва 
хонаҳои истиқоматӣ сурат гирифтааст. Чӣ монеае вуҷуд дошта, ки ҳадди 
ақал нисфи ин сармояҳо, ки фикр накунам маблағи каме бошад, ҷазби 
бахши тавлид ва сохтани корхонаҳои саноатӣ гардад? Шумо фармудед, 
ки мизони тавлиди маҳсулот дар Тоҷикистон, пас аз 17 соли истиқ-лол 
ҳанӯз ба мизони солҳои 90-и асри гузашта нарасидаст, балки баробар бо 
70-80 дар сади он солҳост. Ҳамасола байни яку ним-ду милён тоҷикис- 
тонӣ ба Русия ва соири кишварҳо барои ҷустуҷӯи кор мераванд, ки ин 
амр ҳарчанд то ҳадде мушкилоти таъмини маош дар хонаводаҳоро ҳал 
карда, аммо дар дохили кишвар садҳо мушкили иҷтимоии дигар ба бор 
овардааст. Бо таваҷҷӯҳ ба ин воқеият ва имконоти мавҷуд чаро таи солҳои 
истиқлол дар Тоҷикистон як корхона ё воҳиди тавлидии саноатӣ, ки маҳ- 
сулоташ воқеан битавонад бо маҳсулоти ҳамнавъи хориҷӣ рақобат кунад, 
сохта нашуд ва ҳамаи сармоя ба бахши хидматрасонӣ ҷалб гардид? Ал- 
батта ман бар ин фикр нестам, ки дар бахши хидматрасонӣ ва тиҷорат 
сармоягузорӣ нашавад, аммо мутмаинам, ки имрӯз асосан ба ин бахш 
сармоя ҷазб мегардад. Ба фикри шумо, иллати аслии чунин сурат пазируф- 
тани вазъи сармоягузорӣ дар Тоҷикистон чист? 

- Иллати суст будани раванди сармоягузориҳои мустақими хориҷӣ 
ба иқтисоди Тоҷикистон, тавре ки гуфтам, ин аст, ки фазои сармоягузорӣ 
дар кишвар мусоид нест. Албатта, ҳукумати кишвар барои ҷалби сармоя- 
гузорони дохилию хориҷӣ кӯшишҳо мекунад. Таи солҳои ахир чандин 
қарору фармони ҳукумат содир шудаандва тибқи онҳо ба сармоягузорон 
додани як силсила имтиёзҳо пешбинӣ шудааст. Тасмими ҳукумат дар 

бораи таъсиси минтақаҳои озоди иқтисодӣ дар кишвар, фармони ҳукумат 
дар бораи мудохила накардан ба кори соҳибкорон ва хоҷагиҳои деҳқонӣ, 
қарор дар бораи озод кардани корхонаҳои хурду миёна аз тафтишоти 
норавои бозрасон дар ду соли аввали фаъолияти соҳибкорон ва бархе 
тасмимоти дигар фазоро хело беҳтар сохтанд. Вале ин кофӣ нест. Танҳо 
бо қабул кардани қарору қонунҳо мурод ҳосил намешавад. Онҳоро бояд 
риояту амалӣ кард. Аммо дар Тоҷикистон ин кори осон нест. Тақрибан 
ду сол пеш қарори ҳукумат дар бораи "мудохила накардан ба фаъолияти 
деҳқонон" нашр шуда буд. Вале то ба ҳол масъалаи чӣ кишт кардану чӣ 
қадор ҳосил ғундоштан ва ба кӣ "фурӯхтани" пахтаро ҳокимону мансаб- 
дорон таъйин мекунанд. Идома ёфтани варианти "баршина"-и низоми 
феодалӣ дар Тоҷикистон сармоягузорони хориҷиро мӯътақид месозад, 
ки дар ин кишвар қарору қонунҳо кор намекунанд, риояту амалӣ наме- 
шаванд. Чунин ҳолат онҳоро ташвиқ намекунад.Рӯиҳамрафта, мусоид ё 
номусоид будани фазои сармоягузориро аз рӯи даҳҳо шохиси (нишонди- 
ҳандаҳои) иқтисодию сиёсӣ ва иҷтимоию фарҳангии кишвар муайян ме- 
созанд. Зимнан, 10-15-тои онҳо хело муҳим мебошад. Инҳо, пеш аз ҳама, 
мизони судоварии сармоя, мавҷудияти ашёи хом, нирӯи кор, тахассус ва 
музди коргарон, вазъияти бозорҳо ва нарху наво дар онҳо, сатҳи даро- 
мади мардум, гунҷоиши бозори дохилӣ, вазъи роҳҳо ва таъмини обу бар- 
қу гоз ва маводи сӯхт, вазъи сиёсии кишвар, амнияти сармоя, сиёсати 
иқтисодии кишвар, мизони мудохилаи давлат ба иқтисод ва шеваҳои 
давлатдорӣ, заминаи ҳуқуқии фаъолиятҳои иқтисодӣ ва озодию мустақи- 
лияти соҳибкорон, шаффоф ва одилонаю оқилона будани кору фаъоли- 
яти давлат ва субъектҳои иқтисодӣ, сатҳи боҷу андозҳо, сатҳи молиёт, 
вазъи системаи бонкию бонкдорӣ, содаю равшан ва собит будани қои- 
даҳои кор ва муносибат бо давлат... ва ғайра. 

Агар ин ва дигар шохисҳо хуб бошанд, бавижа амнияти сармоя ва 
мизони судоварии он қобили қабул бошад, сармоягузорон тасмими мус" 
бат мегиранд. Ва ба сохтани корхона шурӯъ мекунанд. Вале дар ҷараёни 
кор, агар онҳо ба девонсолорию бесалоҳиятӣ ва фасодкории кормандони 
давлат рӯбарӯ шаванд, корро қатъ мекунанд ва мераванд ҷои дигар. 
Чунин рафтори сармоягузорон дар кишвари мо бештар иттифоқ ме- 
афтад. Зеро дар Тоҷикистон фасод ҳаст, девонсолори ҳаст ва хеле аз 
кормандони давлат саводи кофӣ надоранд. 

Таври мисол, агар як сармоягузорӣ хориҷӣ бихоҳад дар Тоҷикистон 
сармоягузорӣ кунад ва корхонае бисозад, бояд ба чандин идораи давлатӣ 
сар занад, то имзои масъулинро бигирад. Пӯшида нест, ки имзоҳо "нарх" 
доранд, яъне бояд ришва пардохта шавад. То "ҳақ" нагиранд, "фардо биё", 
"ҳафтаи дигар биё” мекунанд. 

Аммо дар дигар кишварҳо таҳияи аснод ва сабти номи корхона хело 
содаю осон сурат мегирад. Масалан, дар Фаронса ё Конодо агар касе 
бихоҳад сармоягузорӣ кунад, фақат ба як идора муроҷиат менамояд ва 

дар муддати як-ду соат ҳамаи асноди лозимаро бо ҳама имзоҳо дарёфт 
мекунад. Яъне ҳеч ниёзе нест, ки соҳибкор чанд ҳафта ё чанд моҳ аз ин 
идора ба он идора даву тоз кунад. Дар Фаронса соҳибкор пас аз шурӯъи 
фаъолият суроғаи (адреси) корхонаашро ба шаҳрдорӣ ва кумитаи андоз 
хабар медиҳад. 

Масъалаи дигаре, ки барои сармоягузорони дохилию хориҷӣ хело 
муҳим аст, ин масъалаи молиёт (андоз) аст. Дар кишварҳои пешрафта, 
корхонаҳои тозабунёдро барои ду-се соли аввал аз пардохти андоз озод 
мекунанд. Усулан, дар ҳамаи кишварҳо ҳамаи корхонаҳо ва мардуме, ки 
кор мекунанд ва даромад доранд, ба давлат андоз месупоранд. Андозҳо 
манбаъи асосии даромади давлатҳо мебошанд. Ҳамаи харҷу хароҷоти 
давлат аз ҳисоби андоз аст, яъне ба дӯши мардум аст. Яъне кисаи (буҷаи) 
давлат аз ҳисоби андозҳои мардум пур мешавад. Ҳукумат, худ ҳеч пул 
надорад. Барояш пул аз осмон намеафтад. Ҳар чизе, ки давлат дораду 
надорад, аз они мардум аст, натиҷаи кору заҳмати коргарону деҳқонон, 
деворкашону конканон, муаллимону табибон... аст. Маоши ҳамаи кор- 
мандони идораҳои давлатӣ (аз президенту сарвазир сар карда, то дарбону 
милисаҳо ва аъзои парлумон) ва дигар муассисоти буҷетӣ аз кисаи ҳуку- 
мат не, балки аз ҳисоби буҷа, яъне аз пули мардум аст, ки аз тариқи ан- 
дозҳо ба буҷа ворид мешавад. Бинобар ин, мардум ҳақ доранд аз ҳуку- 
матдорон, аз аъзои парлумон бипурсанд, ки пулҳои мардумро (буҷаи 
давлатро) чӣ гуна ва ба куҷо сарф карданд. Ҳукумат ҳам вазифадор аст, 
ки дар ин бора ба мардум ҳисоботи муфассал диҳад. Дар ҳамаи кишвар- 
ҳои демократӣ чунин мекунанд. 

Дар кишварҳои ақибмонда ҳукуматҳо мушкилоти зиёд доранд. Шумори 
вазоратхонаҳою идораҳо ва кормандони онҳо хеле бештар аз миқдори 
зарурӣ аст. Аз ин рӯ, хароҷоташон ҳам хело зиёд аст. Ҳукуматҳо барно- 
маҳои рушди иқтисод ва сохтани пружаҳои мухталифро таҳия мекунанд 
ва гоҳе ба иҷрои онҳо даст мезананд. Дуздию нодуруст истифода кардани 
маблағҳои буҷа ҳам кам нест. Бино бар ин, буҷаи давлат барои пӯшон- 
дани ин ҳама хароҷот намерасад ва ҳукуматҳо мекӯшанд, ки андозҳоро 
зиёд кунанд ва ҳиссаи зиёди даромади мардумро ба буҷа ҷалб кунанд. 
Аммо ин оқибати нек надорад, зеро соҳибкоронро дилсард месозад, ба 
кори пурсамару сермаҳсул ва зиёд кардани даромадҳояшон ташвиқ наме- 
кунад. Боиси ба вуҷуд омадани иқтисоди пинҳонӣ (пуштипардагӣ) меша- 
вад. Аз ин рӯ, ҳукуматҳои доно мекӯшанд, ки мизони андоз оқилона бошад 
ва ба бори сангин ба дӯши мардум ва соҳибкорон табдил наёбад. Яъне 
андоз бояд як ҳадди муайян дошта бошад. Агар мизони андоз аз ҳадди 
маъқул бештар бошад, суръати рушди иқтисод, бавижа саноат ва кишо- 
варзӣ суст мешавад, шумори андозсупорон коҳиш меёбад... ва дар ниҳоят 
кор бар зарари буҷаи давлат ва иқтисоди кишвар тамом мешавад. 

Дар Тоҷикистон мудирони бисёр корхонаҳо шикоят мекунанд, ки 
қариб тамоми даромадашонро ба унвони андоз ба давлат медиҳанд. Дар 

баъзе корхонаҳо солона то 18 намуд андоз мепардозанд. Ин воқеан бори 
гарон аст. На ҳар сармоягузор ба он тоб меорад, хусусан дар бахши ки- 
шоварзӣ ва саноат. Дар ин соҳаҳо мизони судоварии сармоя пойин аст. 
Дар бисёр хоҷагиҳои пахтакор ҳеч суде намегиранд, балки зарар мека- 
шанд. Таи чанд соли ахир қарзи хоҷагиҳои пахтакор сол ба сол зиёдтар 
мешавад ва ҳоло қариб ба 600 миллион доллар расидааст. Ақли солим 
бовар намекунад, ки деҳқонон ҳам кор кунанд, ҳам музд нагиранд. ва 
ҳам... қарздор шаванд (!?). 

Аммо дар Тоҷикистон ин як воқеъияти зиндагӣ аст. Равшан аст, ки 
ба қавли русҳо, "здесь что-то не чисто", яъне дар ин ҷо сирре ҳаст ва он 
сирри пинҳон ба манфиатҳои шахсон ва гурӯҳҳои қудратманд вобаста 
аст. Бинобар ин, комиссияи мустақиле, ки аз тарафи давлат барои бара- 
сии сабабҳои ба вуҷуд омадани қарзҳои пахтакорон таъсис шуда буд, 
пас аз ду сол ҳам натавонистааст ба натиҷаи муайяне бирасад ва онро 
ба мардум эълон кунад. Табиист, ки дар чунин вазъият сармоягузорони 
ҳориҷӣ майл надоранд, ки ба ин соҳаҳо ворид шаванд. 

Аммо онҳо дар бахши тиҷорат фаъолияти бештар зоҳир мекунанд, 
бавижа дар додани қарзаҳои кӯтоҳмуддат ба тоҷирон. Он "сармоягузо- 
рон" асосан аз муассисоти бонкӣ иборат мебошанд ва бо бонкҳои Тоҷи- 
кистон ва бо ширкатҳои миёнарав (фучеристҳо ) ҳамкорӣ мекунанд. Онҳо 
маблағҳои пулиро ба сифати қарзаҳои нисбатан арзон ба бонкҳо ва шир- 
катҳои миёнаравии Тоҷикистон медиҳанд ва бонкҳою миёнаравҳои 
кишвари мо он маблағҳоро ба нархҳои гаронтар ба тоҷирони тоҷик меди- 
ҳанд. Тоҷирон бо он пулҳо дар кишварҳои дигар колоҳоро харидорӣ карда, 
онҳоро дар бозорҳои Тоҷикистон бо қиматҳои дучанду сечанд гаронтар 
мефурӯшанд ва суди зиёд ба даст меоранд. Бонкҳои Тоҷикистон ва бонкҳои 
хориҷӣ (ба истилоҳ сармоягузорон) ба суди тоҷирон шарик мешаванд. 
Дар ин бахш суд зиёду хатар (риск) кам аст. Аз ин рӯ сармояи хориҷӣ ба 
тиҷорату ҳаннотӣ шарик мешаванд, аммо барои рушди саноату ки- 
шоварзӣ сармоягузорӣ намекунанд. Сабаб ин аст, ки дар бахши тиҷорат 
ва бонкдорӣ мизони судоварӣ хело боло аст. 

Кӯтоҳи сухан, фазои сармоягузорӣ дар кишвар мусоид нест. Ҳукумат 
барои беҳтар шудани он кӯшиш мекунад, вале натиҷаи дилхоҳ ҳанӯз 
ҳосил нашудааст. Беҳтар сохтани фазои сармоягузорӣ натанҳо барои 
ҷалби сармоя ва технологияи муосири хориҷӣ лозим аст, балки, пеш аз 
ҳама барои сармоягузорони дохилӣ, барои беҳтар кардани шароити кору 
зиндагии мардум ва боло бурдани обрӯю эътибори кишвари мо лозим 
аст. Бинобар ин, ҳукумати кишварро мебояд, ки ба ин масъала таваҷҷӯҳи 
ҷиддӣ намояд ва барои ҳалли он аз тамоми имконоту василаҳои мавҷуда 
истифода кунад. Бавижа, мебояд, ки муберизаро бар зидди фасодкорӣ 
ва девонсолорӣ пурзӯр кунад. Ин кори мушкил, вале имконпазир аст. 
Бисёр кишварҳо чунин мушкилотро доштанд, аммо тавонистанд, ки онро 
бартараф кунанд. 

Масалан. ҳукумати Чин ислоҳоти иқтисодиро аз мусоид сохтани 
фазои сармоягузорӣ оғоз кард. Дар кишвар шумори зиёди минтақаҳои 
озоди иқтисодиро таъсис дода, сармоягузорони он манотиқро барои 
муддати 3-5 сол аз баъзе намудҳои андоз озод намуданд ва амнияти сар- 
мояи онҳоро тазмин карданд. Девонсолорию коғазбозиҳо ва мудохилоти 
идориро ҳадалимкон кам карда, рафту омади сармоягузорони хориҷиро 
осон ва раванди сармоягузорӣ ва сохтмони корхонаҳоро дастгирӣ кар- 
данд. Фақат ду шарт гузоштанд: корхонаҳо танҳо бар асоси технологияи 
навтарин сохта шаванд, коргарон бояд аз мардуми маҳаллӣ бошанд ва 
мутахассисони хориҷӣ онҳоро пайваста омӯзиш диҳанд. Ин буд, ки дар 
як муддати кӯтоҳ садҳо миллиард доллар сармояи хориҷӣ ба намуди 
мошинолот ва таҷҳизоти технологӣ ба Чин сарозер шуд. шумори зиёди 
корхонаҳои тавлидӣ сохта шуданд. Ҳоло Чин аз назари ҷалби сармояи 
хориҷӣ дар ҷаҳон макоми дуввумро дорад. Ҳамасола ба ин кишвар беш 
аз 50 миллиард доллар сармояи хориҷӣ ворид мешавад. Дар натиҷа, 
иктисоди кишвар таи 25-30 соли ахир ҳамвора боло меравад. Суръати 
афзоиши солонаи ММН дар Чин 8-107/-ро ташкил медиҳад. Акнун ин 
кишвар ба яке аз қудратҳои бузурги иктисодии ҷаҳон тадил ёфтааст. 
Омили муҳими пешрафти иқти- 
соди Чин ин буд, ки ҳукумати он 
кишвар сиёсати иқтисоди оқи- 
лонаро пеш гирифт ва ҳама им- 
конотро барои пешрафти иқти- 
соди кишвар истифода кард. 

- Устод, агар ин фармудаҳои 
шуморо дар назар бигирем, муш- 
кили мо дар роҳи пешрафту рушди 
иқтисодӣ танҳо камбуди сармоя 
нест, балки мушкил, ағар чунин 
гуфтан ҷоиз бошад, бештар реша- 
ҲОИ ИБСОНИ ВИ МДОВИ С СОИ РОВ Дар Тоҷикистон барои рушди соҳаи са- 
Дар ин маврид, лутфан, назара- ират ва дигар арсаҳо заминаи муъта- 
тонро баён намоед. маде сохта нашудааст, биноан сармоя- 

- Туфтаи шумо комилан ду- |гузорон дар чунин шароит кор кардан 
руст аст. Дар шароити кунунӣ 
инсон ва сатҳи донишу тахассуси он ба муҳимтарин омили пешрафти 
ҷомеа табдил ёфтаа«т. Назарияи "сармояи инсонӣ", ки ҳоло хело машҳур 
аст, маҳз ҳамин андешаро талқин мекунад. Ин назария асоси воқеъӣ 
дорад. Раванди пешрафт дар бисёр кишварҳои Аврупо ва Осиё дурустии 
онро таъйид мекунад. Барои мисол, Ҷопон, Сингопур, Ҳонконг ва бархе 
аз кишварҳои аврупойӣ (Ҳуланд, Белжик, Свис (Шветсария), Денморк, 
Ирланд...) масоҳати бузургу заминҳои васеъ ва захираҳои гуногуни та- 
биӣ надоранд. (Масалан, Ҷопон аз манобеъи табиӣ фақат каме ангишт- 

санги сурхтоб дорад. Дигар ҳеч. Ҳама гуна маводи сӯхт, ашёи хом ва 
маводи маъданиро аз дигар кишварҳо мехарад). Вале иқтисодашон пеш- 
рафта ва сатҳи зиндагии мардумашон хело баланд (даромади солонаи 
ҳар нафар 25-35 ҳазор доллар) аст. Сармояи асосии ин кишварҳо - мардуми 
таҳсилкарда ва дорои илму дониш мебошад. Онҳо озоду мубтакиранд. 
донишу тахассус ва маҳорати баланд дар риштаҳои гуногун доранд, 
шеваҳои пурсамари созмондеҳӣ ва идораи умури тавлидро медонанд. 
Вақти худва дигаронро азиз медонанд ва онро беҳуда талаф намекунанд. 
Бинобар ин, самараи корашон баланд ва даромадашон зиёд аст. Ҳуку- 
матҳои ин кишварҳо идораи давлатро хело огоҳонаю оқилона пеш 
мебаранд. Ислоҳоту барномаҳои хому ҳисобношударо ба зӯрӣ ба сари 
мардум бор намекунанд, ҳама корҳои муҳимро бо машварату маслиҳат 
ва иштироки мардум амалӣ мекунанд. Яъне дар он кишварҳо "сармояи 
инсонӣ" хело хушсифат аст. Ҳам ҳукуматдорон ва хам мардуми кишвар 
донишу тахассуси баланд доранд. Ба гуфтаи сарвазири Ҷопон, сирри 
муваффақияти онҳо дар ҳамин аст. 

Дар кишварҳои ақибмонда сифати "сармояи инсонӣ" пойин аст. Аз ин 
рӯ, онҳо ҳам дар бахши идораи давлат, ҳам дар бахши баррасии ма- 
соилу таҳия сохтани барномаҳои рушди иқтисод ва ҳам дар бахши амалӣ 
кардани онҳо (барномаҳо) гирифтори мушкилот мебошанд. Бинобар ин, 
созмонҳои мӯътабари байналмиллалӣ ба кишварҳои ақибмонда пешни- 
ҳод карданд, ки онҳо, пеш аз ҳама, ба системаи илму маорифи худ сармо- 
ягузорӣ кунанд ва савияи донишу тахассуси ҳукуматдорон ва коргаронро 
боло баранд, то ки онҳо созмондеҳии кор ва идораи пурсамари тавли- 
дотро ёдгиранд. Вагарна, додани кӯмакҳои иқтисодӣ ва қарзаҳо бесамар 
хоҳад буд. Инро таҷрибаи солҳои 80 ва 90-и асри гузашта собит намуд. 
Дар он солҳо кишварҳои пешрафта ба кишварҳои ақибмонда барои 
сохтани корхонаҳо қарзаҳои зиёд доданд. Вале ҳукуматҳои он кишварҳо 
натавонистанд он қарзаҳоро ба таври дурусту пурсамар истифода ку- 
нанд. Амирону вазирони ин кишварҳо ва муовинону ақрабои онҳо азон 
пулҳо барои худ касрҳою кушкҳо сохтанд, мошинҳои гаронқимат харӣ- 
данд ва сайру саёҳату меҳмондориҳо карданд. Вақте ки замони баргар- 
дондани қарзаҳо фаро расид, маълум шуд, ки на пул ҳасту на корхонахо 
сохта шудаанд. Дар натиҷа, бӯхрони ҷаҳонии қарза пеш омад... 

Аксари мушкилоти мо низ ба ин масъала, яъне ба пойин будани сатх; 
донишу тахассуси кадрҳо, бавижа кадрҳои раҳбарикунанда аз як сӯ ва 
тӯдаҳои васеъи мардум аз сӯи дигар вобаста аст. Усулан, мебояд, ки ха- 
ма гуна кор, бавижа корҳои муҳиму давлатӣ, нахуст аз ҷониби мутахас- 
сисони марбута баррасӣ шавад ва пайомадҳои неку бади он муайян гар- 
дад, сипас имконот ва роҳҳою василаҳои амалӣ кардани он равшан гар- 
дад ва пас аз он бо маслиҳату розигии ҳамаи касоне. ки ба масъала ирти- 
бот доранд, тасмими ниҳойӣ гирифта шавад ва танҳо пас азин ба амалӣ 
кардани он тасмим бипардозанд. 

Имрӯз асри миёна нест, асри 21 аст ва дар ин замон кори дунё бар по- 

яи илм мечархад. Пас. мудирияти (идораи) корҳо ҳам бояд бар пояи илм 
устувор бошад. Зиндагиро наметавон бо шеваҳои замони феодализм пеш 
бурд. Барои ҳалли мушкилот ва пешрафти ҷомеа рӯҳияи дигар, андешаи 
дигар, рафтори дигар ва шеваҳои дигари коргузорӣ лозим аст. 

Яъне лозим аст, ки сифати "сармояи инсонии" мо хело баланд бошад. 

Таи солҳои ахир, ҳукумати кишвар як силсила ислоҳоти бунёдиро 
дар бахши саноату кишоварзӣ ва хидамот амалӣ кард ва мекунад. Оё ин 
ҳама ислоҳот натиҷаи баррасиҳои амиқу ҳамаҷонибаи олимону мута- 
хассисон ва ҳукуматдорон буданд ва ҳукумат аз аввал медонист, ки ин 
ислоҳот чи натоиҷе, чи мушкилоте ба бор меорад? Оё ҳукуматдорон ме- 
донистанд, ки дар натиҷаи "прихватизатсияи" корхонаҳои саноатӣ ҳаҷми 
тавлидоти саноатӣ қариб 3 баробар(!) пойин меояд ва ҳазорон нафар 
коргар бекор мемонанд? Оё аз аввал медонистанд, ки дар натиҷаи исло- 
ҳоти аграрӣ соҳаи кишоварзӣ суқут мекунад ва пахтакорон 600 миллион 
доллар қарздор мешаванд? Агар инро медонистанд, пас чаро ба ин роҳ 
рафтанд? Оё раҳбарони соҳаи кишоварзӣ дақиқан медонанд, ки чи гуна 
кишоварзонро аз ин варта наҷот дод? Яқинан, ки не. Пас, ислоҳоти мо 
натиҷаи тақлидҳои кӯркӯрона буд? Агар чунин аст, оё метавон гуфт, ки 
сифати "сармояи инсонии" мо баланд аст? 

Мардум азвазъи иқтисодии мавҷуда норозияндва мегӯянд, ки дар замони 
Шӯравӣ вазъ хеле беҳтар буд, зеро нархҳо ҳар рӯз боло намерафт ва 
моҳонаашон, ҳарчанд зиёд набуд, барои таъмини зиндагияшон мерасид. 
Аммо имрӯз моҳонае, ки мегиранд, барои як ҳафта зиндагии фақирона 
намерасад. Албатта, ҳукумат музди кори мардумро қариб ҳар сол боло 
мебарад. Вале нарху навои бозор зудтар боло меравад. Дар ин шароит чӣ 
бояд кард, чӣ гуна зиндагиро пеш бурд? Ба ин савол кӣ ҷавоб мегӯяд? 

Ҳукуматҳо ва мардуми кишварҳои пешрафта аҳмияти илму маърифат 
ва технологияи муосирро бахубӣ дарк кардаанд, аз он истифода мекунанд 
ва барои рушди бештари он ҳамасола даҳҳо ва садҳо миллиард доллар 
сарф мекунанд. Онҳо ба оянда меадешанд, дар ғами фардои худ ҳастанд. 
Аммо аксарияти мардуми мо имрӯз дар ғами як пора нон мегарданд. 
Албатта. дар чунин шароит, хандаовар мебуд, агар мо бо ин имконоти 
маҳдудамон, худро бо он кишварҳо муқоиса кунем ва дар фикри чунин 
дастовардҳо шавем. Мо тавони онро надорем, ки созандаю содиркунан- 
даи технологияи ҷадид, бавижа дар риштаҳои муосир, масалан, дар риш- 
таҳои микроэлектроника ва нанатехнология бошем. Вале ҳадди ақал 
мебояд, ки тавони истифода кардани он дастовардҳои илму техника ва 
технологияи ҷадидро дошта бошем. 

Барои мо ин корзарур ва имконпазир аст. Барои ин лозим аст, ки му- 
носибати мардум ва ҳукумат ба илм тағйир ёбад, сармоягузориҳои беш- 
тар ба соҳаи илм ва тарбияи кадрҳои илмию техникӣ сурат гирад. Ва ин 
кор барои ҷомеа хело судманд хоҳад буд. Агар мо имрӯз дар ин роҳ сус- 
тию саҳлангорӣ кунем, фардо мумкин аст, ки дер шавад. Ҳамон гуна, ки 
дар замони Шӯравӣ шуда буд. 

Дар солҳои 50-60-уми асри ХХ раҳбарони Шӯравӣ илми киберне-тикаро 
илми буржуазӣ эълон карданд ва ба рушди саноати электронӣ монеъ 
шуданд, зиндагии олимони ин соҳаро талх карданд. Аммо кишварҳои дигар 
ба ин соҳа сармоягузорӣ карданд ва аз ин кор суди фаровон бурданд. 
Зеро истифодаи маҳсулоти ин соҳа боиси болоравии самараи кор ва кам 
шудани хароҷот гардид. 

Дар натиҷа, истеҳсол ва арзаи он торафт зиёдтар шуд ва қимати маҳ- 
сулот пайваста пойин омад. Масалан, ширкати амрикоии ІВМ дар соли 
1961 мошини ҳисоб (калкулятор)-ро ихтироъ карда, ба бозор баровард. 
Онзамон як донаи он ба қимати ҳазор доллар фурӯхта мешуд. Дар солҳои 
баъдӣ тавлиди он дар бисёр кишварҳо ба роҳ монда шуд ва нархи он 
ҳамвора пойин меомад. Ҳоло дар бозорҳо ба як доллар се дона мошини 
ҳисобкунӣ медиҳанд. Сипас, компютарҳоро сохта ба фурӯш бароварданд. 
Он ҳам дар аввал хеле гарон буд ва ҳоло рӯз ба рӯз арзонтар мешавад ва 
дар тамоми кишварҳои дунё ба таври васеъ истифода мешавад. Ҳамин 
гуна аст тақдири дастовардҳои ин соҳа ва соҳаҳои дигари илм. Дар маҷ- 
мӯъ, дар нимаи дуввуми асри гузашта қариб 65-75 дар сади пешрафтҳо 
ва мувафффақиятҳои иқтисоди кишварҳо аз ҳисоби истифодаи дасто- 
вардҳои илму техника таъмин шудааст. 

Аммо дар кишвари мо муносибат ба илм ва илмомӯзӣ ба андозае, ки 
мебояд, хуб набуд. Дар солҳои 90, бино бар нооромиҳо ва густариши 
фақр. вазъият хело бад шуд, системаи маориф суқут кард. Ҳазорон нафар 
омӯзгору олим ва муҳандису табиб муваққатан ё барои ҳамеша кишварро 
тарк карданд. Онҳое, ки аз ночорӣ ба хориҷа рафтанд, аксаран, аз рӯи 
тахассуси худ кор намекунанд, донишу маҳорати худро фаромӯш меку- 
нанд. Мутаассифона, ин раванд ҳанӯз идома дорад. Ва ин талафоти 
бузург аст барои кишвар. Агарчи бахше аз ҳукуматдорон аҳамияти илму 
маорифро дарк кардаанд ва солҳои ахир барои рушди системаи маориф 
мекӯшанд, вазъият ҳанӯз комилан хуб нашудааст. Сифати таълим дар 
бисёр мактабҳо ва донишгоҳҳо ҷавобгӯи талаботи замон нест. Савияи 
дониши баъзе аз фориғони мактабҳои ҳамагонӣ хело пойин аст, ба ҳадде 
ки баъзешон ҳатто ному насаби худро бехато навишта наметавонанд. 
Шуморе аз онҳо аз роҳҳои гуногун ба донишгоҳ дохил мешавад. Онҳо 
мумкин аст соҳиби диплом ҳам шаванд, вале мутахассис намешаванд... 
Чунин афрод ҳам ба ҳудашон ва ҳам ба ҷомеа зарар мерасонанд. Бо 
чунин кадрҳо кишвар чи гуна метавонад пешрафт кунад, чи гуна масоили 
худро ҳал менамояд? Кӯтоҳи сухан, масъалаи "сармояи инсонӣ" дар ҷомеаи 
мо яке аз муҳимтарин масъалаҳост. Ва атар кишвари мо бихоҳад, ки 
пешрафт кунад ва ояндаи беҳтаре дошта бошад, бояд пеш аз ҳама ва 
беш аз ҳама дар бахши илму маориф сармоягузорӣ кунад. 

- Устод, шумо аз сармоягузорӣ дар бахши илму маориф сӯҳбат доштед 
ва ишорае ҳам ба бахши ҷадиди илм, яъне нонотехнология кардед. Ёдам 
меояд, ки чанде пеш як донишомӯзи соли ёздаҳи мактаби хусусии " Ҳотам- 
ПВ" байни чандин номзади илм, унвонҷӯ ва донишҷӯ аз кишварҳои 

собиқи Шӯравӣ дар Маскав сазовори мақо-ми аввал шуд. Бо таваҷҷуҳ ба 
вазъи мактабу маорифи кишвар ва беш аз ин омӯзонда нашудани илми 
нонотехнология дар Тоҷикистон дар ин бахш баранда шудани як тоҷик 
воқеан ифтихоромез буд. Аммо ҷои таассуф дорад, ки на роҳбарони вазо- 
рати маориф ва на касе аз масъулини ҳукумат ҳатто ба худашон иҷоза 
надоданд, ки ин навҷавони ҷӯё ва фахрофаринро табрик бигӯянд, ҳол он 
ки шоҳиди арҷгузорӣ ва соҳиби хона шудани овозхоне ба хотири як суруд, 
ё раққосае ба поси як рақс будаем. Содатар бигӯям, ба назар мерасад, ки 
имрӯз арзишҳои фарҳангии мо ва ормонҳои (идеалҳои) иҷтимоиву ахлоқи- 
ямон бар пояи илмсолорӣ нест, пажӯҳанда будан ва донишу маърифат 
андӯхтан арҷ намешавад. Ба назари шумо ин бардошт то чи ҳад ба воқеият 
рост меояд? 

- Бале, назари шумо дуруст аст. Аз тамошои ТВ Тоҷикистон кас ба 
чунин хулоса меояд, ки мардуми тоҷик дар биҳиштандва ба ҷуз аз мадҳу 
санохонӣ ва рақсу таронасароӣ бо ҳурони биҳишт, дигар коре ё мушкиле 
надоранд... Агар ҷиддӣ сӯҳбат кунем, ЗОХД гуфт, ки ин дарди кӯҳна аст. 
Аз гузаштаҳои дур рави- ањ хм 
ши ҷомеаи мо, арзишҳои 
суннатию иҷтимоии мо ба 
гунае будааст, ки донишу 
донишомўӯзиро камтар 
қадру ташвиқ мекарда- 
анд. Шоҳону амирони 
худписанд маддоҳонро 
навозиш ва аҳли маъри- 
фатро накӯҳиш мекарда- 
анд, ҳақгӯёнро хор медош- 
таанд. Зеро аксари онҳо 
бесаводу чаласавод буданд 
ва касонеро, ки сатҳи до- 
нишаш баландтар бошад, 
таҳаммул памекардапид. 
Ин аст, ки мегӯянд: "ҳоки- 
ми нодон - балои осмон". 
Албатта, худатон огоҳ 
ҳастед, ки бо донишмандони бузурги мо чиҳо карданд. Рӯҳияи ҳуку- 
матдорон ва хидматгузорони онҳо таи садаҳои гузашта тағйири ҷиддӣ 
накардааст. Мардуми мо бештар суннатгароянд, на хирадгаро. Ин аст 
мушкили деринаи мо. 

- Таҷриба нишон медиҳад, ки баъзе кишварҳо ба пешрафти диғарон 
монеъ мешаванд, то ки онҳоро вобастаи худ сохта, ба бозори худ, ба хари- 
дорону истеъмолкунандагони амволи худ табдил диҳанд. Бо ин мақсад 
қудратҳои содиркунандаи маҳсулот бозиҳое ба роҳ андохтаанд. Ҳатто 
гоҳе маҳсулоташонро арзонтар аз қимати аслишон арза мекунанд, то ки 

Аз гузаштаҳои дур арзишҳои суннатию 
иҷтимоии мо ба гунае будааст, ки донишу 
донишомўӯзиро камтар қадру ташвиқ мекар- 
даанд. Шоҳону амирони худписанд маддо- 
ҳонро навозиш ва аҳли маърифатро накӯҳиш 
мекардаанд, ҳақгӯёнро хор медоштаанд. 


дар кишвари харидор (воридкунанда) тавлидкунандагони ин намуди 
маҳсулот варшикаст (муфлис) шаванд ва кишвар дар фикри истеҳсоли 
ин маҳсулот нашавад. Назари шумо чист? Оё дар Тоҷикистон чунин 
сиёсатҳо ва шеваҳои фаъолияти омилҳои хориҷӣ вуҷуд доранд? 

- Чунин падидаҳои носолим дар муносиботи байналмиллалӣ, бавижа 
дар тиҷорат дида мешавад. Ширкатҳои бузург бо мақсади варшикаст 
сохтани рақибони худ ва ғасби бозор гоҳе аз чунин шеваҳои номашрӯъи 
рақобат истифода мекунанд. Дарилми иқтисод онро "демпинг" меноманд. 
Қонунан, ин кор манъ карда шудааст. Вале ширкатҳои бузурге, ки аз ҷо- 
ниби давлат пуштибонӣ мешаванд, ба таври пинҳонӣ ба он даст мезананд. 
Дар ҳамаи кишварҳои пешрафта комиссияи махсусе таъсис шудааст, ки 
он дар бозорҳо нархи амволи воридотиро назорат мекунад. Агар маълум 
шавад, ки ширкате колоҳои худро бо нархҳои "демпинг" арза мекунад, 
фурӯши амволро манъ мекунандва дар сурати такрори ҳодиса ҷаримаҳои 
муассир мебанданд ва ё ба ҷазои дигар ҳукм мекунанд. Ҷанҷолҳои ша- 
диде, ки таи чанд соли ахир байни Амрико ва Русия сурат гирифт, ба ҳа- 
мин далел буд. Амрико Русияро ба демпинги фӯлод муттаҳам ва вори- 
доти онро ба Амрико манъ кард... 

Тоҷикистон асосан ба миқдори ночиз ашёи хом содир мекунад, сано- 
ати пешрафта надорад. Бинобар ин, рақиби ҷиддӣ ҳисоб намешавад ва 
истифодаи шеваи демпинг дар мукобили кишвари мо маънӣ надорад. 
Вале имкони бо мақсадҳои дигар истифода кардани чунин шеваҳо аз 
ҷониби баъзе кишварҳои ИДМ аз эҳтимол дур нест. Зеро онҳо суди худро 
бештар дар он мебинанд, ки саноати мо, бавижа саноати энергетикаи мо 
рушд накунад ва кишвари мо ҳамеша тобеъу вобаста ва мӯҳтоҷи колоҳои 
онҳо бошад. Бо ин мақсад онҳо мумкин аст дар роҳи пешрафти иқтисоди 
кишвар (бавижа соҳаи барқ, мошинсозӣ, саноати хӯрокворию сабук...) 
монеъа иҷод кунанд. Бинобар ин, ҳукумати кишвар бояд чунин 
эҳтимолотро дар назар бигирад. Хусусан, ки онҳо ба пешрафти иқтисоди 
Тоҷикистон ҳусни ният нишон намедиҳанд... 

Бояд гуфт, ки рақобат байни кишварҳои ҷаҳон, аз ҷумла қудратҳои 
бузурги тавлидкунанда ҳамеша вуҷуд дошта ва имрӯз ҳам вуҷуд дорад. 
Агар мо фикр кунем, ки дунё дигар шудааст ва имрӯз дар он одамони 
дигар, бомаърифаттару мутамаддинтару хушахлоқтар кору зиндагӣ ме- 
кунанд ва ҳамаи кишварҳои ҷаҳон бо якдигар аз дидгоҳи хирад ва башар- 
дӯстӣ муносибат мекунанд ва кишварҳои қудратманд танҳо дар фикри 
ёрию кумак бар дигаронанд, хаёли хом кардаем. Дар муносиботи бай- 
налмиллалӣ имрӯз ҳам манфиатҷӯӣ ва рафтори гургона ҳоким аст. Тафо- 
вут дарон аст, ки акнун ҳадафҳои аслӣ бо маҳорати тамом зери суханони 
фиребанда пардапӯш мешаванд. Фақат гоҳ-гоҳе он ҳадафҳо ошкор ва 
дар аъмоли зӯргӯёна зоҳир мешаванд. Аз нигоҳи онҳо, манофеъи киш- 
варҳо бо ҳам мухолифанд. Ва ҳар кадом суди худро дар зарари дигарон 

меҷӯяд. Чунин рӯҳия ҳамзамон бо камтар шудани захираҳои нафту гоз, 
об ва дигар манобеъи табиӣ ва боло рафтани қимати онҳо, бештар тақ- 
вият меёбад. Равшан аст, ки ҳамзамон бо пешрафти иқтисодӣ, масрафи 
манобеъи табиӣ (нафту гоз ва ғ.) ва олудагии муҳити зист меафзояд. Ва 
захираҳои мавҷуда торафт камтар мемонандва зудтар тамом мешаванд. 
Аз ин рӯ, бархе аз қудратҳои бузург ба пешрафти иқтисодии кишварҳои 
ҷаҳони саввум, бавижа Чин, Ҳинд ва... назари хайрхоҳона надоранд. 
Онҳо фикр мекунанд, ки агар дигарон камтар масраф кунанд ва ё ҳеч 
масраф накунанд, беҳтар аст. Онҳо манофеи кишвари худро болотар аз 
манофеъи дигарон мегузоранд ва мекӯшанд, ки ба ҳар роҳ, аз ҷумла бо 
роҳи дурӯғу фиреб, дасисаю тавтеъа ва ҳатто зӯроварӣ манфиатҳои худро 
таъмин кунанд. Бо ин мақсад сиёсатҳоеро пеш мегиранд, ки ба фоидаи 
худ ва ба зарари дигарон аст. 

Дар ҳар сурат, рақобат барои соҳиб шудан ва ё зери назорати худ 
овардани он манобеъу захираҳо торафт бештар мешавад. Ин боиси 
ихтилофот ва даргириҳо мегардад, авзои ҷаҳонро барҳам мезанад. Дар 
натиҷа, ҳамагон зарар мебинанд... 

Бархе аз мутахассисон назари дигар доранд. Ба ақидаи онҳо, имрӯз 
иқтисоди ҷаҳон дар ҳоли табдил шудан ба як организми воҳиди иқтисодӣ 
аст, иқтисоди воҳиде, ки аз 200 иқтисоди нисбатан мустақили миллӣ 
иборат аст. Ҳар кадоми онҳо дар айни мустақилӣ ҳамзамон вобастаи 
якдигар мебошанд, як ҷузви он организмро ташкил медиҳанд. Бино бар 
ин, муносиботи иқтисодию сиёсии байни кишварҳо бояд дӯстона ва 
бародарона бошад ҳеч кишваре бар дигаре душманӣ накунад, дар пайи 
озори дигарон набошад, балки ҳама бо ҳам ҳамкориҳои мутақобилан 
судманд дошта бошанд, ба якдигар дасти ёрӣ дароз кунанд ва аз 
расондани зарар ба якдигар худдорӣ кунанд. Зеро пешрафти як кишвар 
боиси пешрафти кишвари дигар ва зарари кишваре мӯҷиби зарар ёфтани 
дигар кишварҳо мешавад, яъне дар ин дунё ҳама ба якдигар вобастаанд. 
Бинобар ин, раво дидани зарар бар дигаре - ин моҳиятан, раво дидани 
зарар бар худ аст. 

Мутаассифона, на ҳамаи кишварҳо, на ҳамаи давлатмардон, чунин 
ақидаро пазируфтаанд ва ё амалан аз он пайравӣ мекунанд. Иллати 
бисёре аз мушкилоти башар дар ҳамин аст. 


Ж 

Тоҳири АБДУҶАББОР, 
06.10.2008 


ҲУКУМАТ ВА МАСЪУЛИЯТИ ОН 


Бидуни шакк, дар 20 соли гузашта, муҳимтарин дастоварди халқи 
тоҷик, ин касби истиқлолияти давлатии Тоҷикистон буду ҳаст. Ин 
неъмати бузургу муқаддас аст, неъматест, ки тамоми инсонҳои худогоҳ 
ҳамеша дар талаби он буданду ҳастанд. Зеро озодӣ шарти аввали 
пешрафти инсонҳо ба сӯи зинаҳои болотари камолоти инсонӣ ва рушди 
фарҳанги моддию маънавии ҷомеа аст. Ба назар мерасад, ки бархе аз 
ҳамватанони мо ин маъниро ҳанӯз ба дурустӣ дарк накардаанд. ҳанӯз 
рӯҳияи озодагиро фаро нагирифтаанд, вале ба яқин метавон гуфт, ки бо 
гузашти замон, бо беҳтар шудани вазъи зиндагӣ ва боло рафтани сатҳи 
маърифат. мардум аҳамияти онро бештару беҳтар дарк ҳоҳанд кард ва 
онро азизу гиромӣ хоҳанд дошт. 

Комилан равшан аст, ки ҳадафи аслии ҳамаи озодихоҳон, аз ҷумла 
озодихоҳони тоҷик - озодии инсон ва рушду камолоти маънавии он буду 
мебошад, (на истиклолияту ҳукуматдорони худкома). Вале барои расидан 
ба ин ҳадафи аслӣ (яъне ба озодии инсонҳо) лозим аст, ки аввал халқ со- 
ҳибихтиёр бошад, яъне давлати озоду мустақили худро дошта бошад. 
Бинобар ин, озодихоҳон, пеш аз ҳама, барои раҳоӣ ёфтан аз тобеъияти 
бегонагон ва таъмини истиқлолияти сиёсии кишвари худ мубориза 
мекунанд. Ҳамзамон бо касби истиқлолият, масъалаи режими сиёсӣ ҳал 
мешавад. Дар шароити кунунӣ дар бештари кишварҳо низоми мардум- 
солориро (давлати демократиро) ихтиёр мекунанд ва дар чаҳорчӯби он 
ҳуқуқу озодиҳои мардумро таъмину тазмин менамояд. Сад шукр, ки халқи 
тоҷик истиқлолияти давлати худро соҳиб шуд ва давлати худро давлати 
демократӣ эълон кард. Вале, мутаассифона, халқи мо ҳанӯз соҳибихтиёр 
нашудааст, худро соҳиби аслии давлату ҳукумат (қудрати давлатӣ) эҳсос 
намекунад. Иллат он аст, ки афроди ҷомеа, инсонҳо озод нашудаанд, 
худро озоду соҳибихтиёр эҳсос намекунанд. Андешаи "Ҳар ки по каҷ ме- 
ниҳад, хуни дил мо мехӯрем, Шишаи номуси олам дар багал дорем мо" 
шиори мардуми мо нашудааст. 

ОЗОДӢ ВА МАСЪУЛИЯТ. Ҳамаиинсонҳо мехоҳанд, ки озоду соҳиб- 
ихтиёр бошанд ва дар масоили мухталифи зиндагӣ худшон тасмим биги- 
ранд. Одамон тобеъияту вобастагиро намепазиранд, намехоҳанд, ки зери 
фармони дигарон бошанд. Зеро озодию соҳибихтиёрӣ - шарти зиндагии 
инсонӣ аст, шарти рушду камолоти фарҳангии афроди ҷомеа аст. Зимнан. 
равшан аст, ки озодӣ ҳамеша ҳамроҳ бо масъулият аст. Озодӣ ва масъ- 
улият ба мисли ду тарафи як сикка мебошанд. Онҳо аз ҳам ҷудоно- 
пазиранд: озодӣ бе масъулият ва масъулият бидуни озодӣ намешавад. 
Масъулият монанди порсанги озодӣ аст, ба он назму маънӣ мебахшад. 

Озодӣ бидуни масъулият ба ҳарза табдил меёбад ва масъулият бидуни 
озодӣ маънӣ надорад. 

Мушкилоти ҷомеаи инсонӣ аз он ҷо оғоз меёбад, ки бисёриҳо, бавижа 
ҳукуматдорон, озодиро мехоҳанд, вале масъулиятро - не. Бархе озодиро 
барои худ мехоҳанд ва масъулиятро ба дӯши дигарон мегузоранд. Чунин 
равиш хоси афроди ҷоҳилу кӯтаҳандеш аст. Он муҳимтарин усулҳои зин- 
дагии иҷтимоиро, бавижа баробарҳуқуқӣ ва адолати иҷтимоиро ихлол 
карда, назми ҷомеаро барҳам мезанад, 

Бартарии ҷомеаи демократӣ (мардумӣ) ин аст, ки дарон афроди ҷомеа 
озоду соҳибихтиёранд. Онҳо ба ихтиёри худ дар масойили мухталиф тас- 
мимҳо мегирандва аз пайи амалӣ кардани тасомими хеш мешаванд. Рав- 
шан аст, ки натиҷаи амалашон ба дуруст ё нодуруст будани тасмимашон 
вобаста аст. Агар тасмимашон дуруст бошад, натиҷаи хуб ҳосил меша- 
вад. Вагарна, корашон ба- 
рор намекунад, ҳатто, мум- 
кин аст, зарар ёбанд. Дар 
ҳар сурат, натиҷаи амала- 
шон (хоҳ нек бошад, хоҳ 
бад), ба ӯҳдаи худшон аст. 
Зеро тасмимро худашон 
гирифтаанд. Барои мисол, 
агар табибе тасмим бигирад, 
ки беморро ҷарроҳӣ кунад, 
масъулияти ин амал ба дӯши 
он табиб хоҳад буд. Агар :. 
ташхису тасмими табиб ду- 
руст бошад ва бар асари 
ҷарроҳӣ бемор шифо ёбад, 
табиб подоши некӯ мегирад. 
Вале агар ташхису тасми- 
маш ғалат бошадва ҷарроҳӣ боиси марги бемор гардад, табибро маҳкум 
мекунандва ба зиндон мефиристанд. Ҳамин гуна, агар соҳибкоре тасмим 
бигирад, ки ба тавлиду фурӯши колоҳо машғул шавад ва тасмими худро 
огоҳонаю оқилона амалӣ кунад, суд (фоида) ба даст меорад. Вале агар 
тасмимаш хато бошад, соҳибкор варшикаст мешавад ва аз сармояи худ 
маҳрум мегардад... Яъне тибқи қонунҳои низоми демокросӣ, ҳар кас 
масъули аъмоли хеш аст. ; 

МАСЪУЛИЯТИ ҲУКУМАТ САНГИНТАР АСТ. Дарҷомеа, ҳукумат 
мақому масъулияти хос дорад. Ҳукумат аз мардум намояндагӣ мекунад 
ва вазифаҳои басо муҳимро ба ӯҳда дорад. Натоиҷи фаъолияти он ба 
ҳамагон таъсир мерасонад. Аз ин рӯ, ҳукумат дар баробари қонун ва 
мардуми кишвар масъули рафтору кирдори хеш аст. Зимнан, масъулияти 
ҳукумат басо бештару сангинтар аст, зеро суду зиёни он ба маротиб 

Агар ҳукумат аз афроди оқилу доно ибо- 
рат бошад ва тасмимҳою қонунҳои дуруст 
қабул кунад, иқтисод пешрафт мекунад, 
зиндагӣ беҳтару мулк обод мешавад. 


бештар аст. Масалан, агар табиб иштибоҳ кунад, боиси марги як нафар 
мешавад ва агар соҳибкор тасмими нодуруст иттихоз кунад, худаш вар- 
шикасту муфлис мешавад. Вале агар ҳукумат тасмими нодуруст бигирад. 
боиси зарар ёфтани тамоми мардуми кишвар мегардад. Зеро қарору 
қонунҳои ҳукумат ба ҳамагон дахл дорад, равиши кору зиндагии мар- 
думро таъйину танзим мекунанд. Аз ин рӯ, онҳо аз бобати тасмимҳои 
худ масъулияти бештар доранд. Агар ҳукумат (ва шохаҳои он) азафроди 
оқилу доно иборат бошад ва тасмимҳою қонунҳои дуруст қабул кунад, 
иқтисод пешрафт мекунад, зиндагӣ беҳтару мулк обод мешавад ва ху- 
кумат сазовори тавсифу таҳсин мешавад. Вале агар ҳукумат тасмимҳои 
нодурусту ғалат иттихоз намояд ва ё Парлумон қонунҳои мухолиф бар 
аҳкоми Қонуни Асосиро ба тасвиб расонад ва онҳо боиси таназзули икти- 
соди миллӣ ва ё бахшҳои он гарданд, дар он сурат ҳукумат масъули он 
нокомиҳою зарарҳо мебошанд ва мансабдорони марбута бояд шахсан 
ба ҷавобгарӣ кашада шаванд. 

ХУКУМАТИ ТОҶИКИСТОН ҲУКУМАТИ ДЕМОКРАТӢ НЕСТ. 
Мутаассифона, дар Тоҷикистон ин усули муҳими низоми демокрасӣ ри- 
оят намешавад. Ҳукумат дар баробари мардум эҳсоси маъулият наме- 
кунад. Дар бисёр ҳолатҳо ҳукуматдорон қарору қонунҳое қабул меку- 
нанд, ки ба шароити мавҷуда сазгор нестанд. Гузашта азин, мансабдорон 
ба ҳар васила мардумро маҷбур месозанд, ки он тасмимҳои нодурустро 
амалӣ кунанд. Ин аст, ки тасмимоту нақшаҳои ҳукумат, аксаран, иҷро 
намешавад. Вале касе аз ҳукуматдорон аз ин бобат масъул шинохта на- 
шудааст. 

Барои мисол, ҳукуматдорони кишвар аз иқтисоди плонӣ (сусиёлизм) 
рӯй гардонда, роҳи иқтисоди бозорро пеш гирифтаанд. Аммо дар ин 
маврид ризоияти мардумро, ки соҳибони аслии давлату қудрат мебо- 
шанд, напурсиданд. Яъне иродаи худро ба сари мардум таҳмил карданд. 
Ин кор хилофи усулҳои демокрасӣ аст. Бо мақсади иҷоди аносир ва 
ниҳодҳои бозор, як силсила ислоҳотро дар бахшҳои саноеъ ва кишоварзӣ 
пиёда карданд. Вале ин кор бидуни баррасиҳои муқаддамотӣ ва равшан 
сохтани мушкилоти ин роҳ ва шеваҳои ҳалли онҳо дар шароити хоси 
Тоҷикистон сурат гирифт. Ин аст, ки ислоҳоти мазкур боиси болоравии 
иқтисоди кишвар нагардид, балки онро ба суқути амиқ мувоҷеҳ сохт. 
Аммо ҳукумат худро масъули ин амал намедонанд. 

Равшан аст, ки барои рушди иктисоди бозор озодию мустақилият ва 
соҳибихтиёрии тавлидкунандагон лозим аст, на амру фармони ҳукумат- 
дорон. Вале солҳост, ки иқтисоди кишварро ба шеваҳои амру фармон- 
деҳӣ, ки хоси замони Шӯравӣ буд, идора мекунанд. Кишоварзону соҳиб- 
корон дар бештари ҳолот аз ихтиёру озодӣ маҳруманд, наметавонанд 
худашон тасмим бигирандва онро амалӣ кунанд. Кишоварзон, ба иллати 
камбуди мошину трактурҳо, маводи сӯхт, барку об, кӯди кимёйӣ ва дигар 
маводи мавриди заруратшон, ҳосили каму даромади ночиз ба даст мео- 
ранд. Онҳо наметавонанд маҳсулоти худро озодона ба фурӯш расо- 

нанд...ва сад мушкили дигар доранд, мушкилоте, ки ҳаллашон ба кишо- 
варзон вобаста нест, аз ихтиёри онҳо берун аст. 

Муносиботи иқтисодӣ дар деҳот ғайриодилона аст. Тибқи омори рас- 
мӣ, дар соли 2007 музди миёнаи кормандони соҳаҳои тавлидоти моддӣ 
141 сомонӣ, аз ҷумла кишоварзон қариб 50 сомонӣ дар як моҳ будааст. 
Ин маблағест, ки барои як ҳафта зиндагии фақиронаи як нафар наме- 
расад. Бо вуҷуди ин, ки кишоварзон қариб муфт кор мекунанд, аз сар- 
моягузорону фучеристҳо қарздор ҳам шудаанд. Қарзи воҳидҳои кишо- 
варзие, ки машғули пахиакорӣ мебошанд, таи чанд соли ахир ҳамвора 
афзоиш ёфта, имсол то ба 600 миллион дулор расида аст. Бовар карданӣ 
нест, ки пахтакорон ҳам қариб муфту ройгон кор кунанд, ҳам қарздор 
шаванд. Вале ин як воқеъият аст ва он натиҷаи сиёсатҳо ва ислоҳоти ҳи- 
собнашудаю ғайриоқи- -Ї ш їо) 
лона дар бахши кишо- . 
варзӣ аст, ки онро ҳуку- 
матдорони кишвар тар- 
ҳрезӣ ва амалӣ карда- 
анд. Пас, аз бобати ваз- 
ъи бӯҳронии бахши ки- 
шоварзии Тоҷикистон 
кӣ масъул аст? Кӣ бояд 
он ҳама зарарҳою тала- 
фоти кишоварзонро 
ҷуброн кунад? Қарзи 
пахтакоронро кӣ бояд 
бипардозад? Равшан 
аст, ки дар ҷомеаи демо- 
красӣ масъули ин ҳама 
нобасомониҳою ноба- 
рориҳо онҳое мебошанд, 
ки чунин тасмимҳоро 
гирифтаанд. Яъне ҳуку- 
мату парлумони кишвар ва вазирону мансабдорони ин соҳа, ки чунин 
ислоҳоти хому ҳисобношударо тарҳрезӣ ва амалӣ кардаанд. Онҳо бояд 
масъулияти ин корҳоро ба ӯҳда гиранд ва дар баробари мардум ва қонун 
шахсан ҷавоб гӯянд. Айни матлабро дар бораи ислаҳоти бахши саноеъи 
Тоҷикистон метавон гуфт. Ислоҳот дар ин бахш боиси болоравии тавли- 
дот нагардид, балки онро ба суқут мувоҷеҳ сохт. Моҳиятан, ин хусусисо- 
зии корхонаҳо не, балки талаву тороҷ кардани моликияти давлат (мар- 
дум) буд. 

Дар замони Шӯравӣ аксари мансабдорон, маъмулан, аз бобати тас- 
мимҳои нодуруст ва аъмоли норавои худ ҷазо намегирифтанд. Агар раҳ- 
бари корхона ё вилояте вазоифи худро дуруст иҷро накунад, ӯро ба 
корхона ё вилояти дигаре ба вазифаи раҳбарӣ тайин мекарданд. Хело 

Дар бисёр ҳолатҳо ҳукуматдорон қарору қо- 
нунҳое қабул мекунанд, ки ба шароити мавҷуда 
сазгор нестанд, вале мансабдорон ба ҳар васила 
мардумро маҷбур мекунанд, ки он тасмимҳои 
подурустро амалӣ кунанд. 


кам иттифоқ меафтод, ки мансабдорони нолоиқро аз вазифа барканор 
кунанд ва ё ба маҳкама бикашанд. Чунин анъана дар Тоҷикистон ҳанӯз 
побарҷост. Аммо чунин рафтору кирдор ба усулҳои низоми демокрасӣ 
созгор нест. Аз ин рӯ. мебояд, ки ё Қонуни Асосии кишварро аз эътибор 
соқит сохт ва Тоҷикистонро расман давлати салтанатӣ (шоҳаншоҳӣ) 
эълон намуда, ҳамаи мансабдоронро аз ҳама гуна масъулият озод кард, 
ё ҳукумат бояд қавонини низоми демокрасиро амалан риоят кунад. Яъне 
мансабдорони чаласаводу нолоиқро ба хотири ноӯҳдабароӣ ва тасми- 
моту аъмоли нодурусташон аз мансаб барканор намуда. парвандаи он- 
ҳоро ба маҳкама супорад. Ҳатто дар режимҳои салтанатӣ ҳокимону ман- 
сабдорон ва вазирони нолоиқро аз кор барканор мекарданд ва мекунанд. 
Дар низоми демократӣ ин талаби қонун аст. Ҷиддан риоят ва амалӣ кар- 
дани чунин усули кор дар Тоҷикистон хело муҳим аст, Зеро то замоне ки 
мансабдорон масъули аъмоли хеш набошанд, то замоне ки ҳар яке аз 
онҳо аз бобати аъмоли носавоби худ шахсан ҷавоб нагӯяд ва зарарҳои 
ба мардум ворид кардаашро аз кисаи худаш ҷуброн накунад, хешу 
таборбозию мансабталошӣ аз ҷониби афроди нолоиқу бемаърифат кам 
намегардад, сифати кори давлат беҳтар намешавад ва иқтисоди кишвар 
пеш нахоҳад рафт. 

ВИЖАГИҲОИ ТАБАҚАИ ҲОКИМИ КИШВАР. Албатта, давлати 
тозаистиқлол ва ақибмондаи Тоҷикистон, агарчи роҳи демокрасиро 
"интихоб" кардааст. ҳанӯз аз демокрасӣ хело дур аст, ҳанӯз дар оғози 
роҳ аст. Умед аст, ки дар оянда Тоҷикистон ба давлати воқеан демократӣ 
ва пешрафта табдил хоҳад шуд. Албатта, барои ин лозим аст, ки дар 
кишвар дигаргуниҳои ҷиддӣ дар зиндагии иқтисодию иҷтимоӣ ва сиёсию 
фарҳангӣ (дар арзишҳои иҷтимоӣ ва дар андеша ва тарзи тафаккури мар- 
дум, дар сиёсат ва шеваҳои идораи давлат) рӯнамо шаванд. Вале ҳоло 
рафтору кирдори ҳукумат ба ин ҳадаф чандон созгор нест. Табақаи ҳоки- 
ми кишвар, асосан, аз "коммунистон"-и замони Шӯравӣ иборат аст. Онҳо, 
ба хотири боқӣ мондан дар сари қудрат, худро демократ эълон карданд, 
вале рӯҳия ва тарзи тафаккуршон дигар нашудааст. Мисли замони 
пешин, мансабу масабдоронро парастиш мекунанд, на ҳақиқатро. Сатҳи 
маърифаташон низ ба андозаи кофӣ боло нарафтааст. Онҳо дилбастаю 
пойбанди андешаҳои либеролию демокротӣ нестанд. Ба назар мерасад, 
ки ҳукуматдорон ҳатто ба моҳияти демокрасӣ дуруст сарфаҳм нараф- 
таанд. Майл надоранд, ки қудратро дар миёни мардум тақсим кунанд. 
Намехоҳанд, ки мардум озоду соҳибихтиёр бошанд. Аз шиорҳои демо- 
кратӣ фақат барои боқӣ мондан дар сари қудрат истифода мекунад 

Аз ҷониби дигар, сатҳи маърифати сиёсии тӯдаҳои васеъи мардум 
низ хело пойин аст. Онҳо барои сохтани низоми демокрасӣ ва зиндагӣ 
кардан дар он низом омодагии лозимро надоранд. Мушкили асосии 
мардум -фақр аст. Он имконият намедиҳад, ки маърифати бештар ҳосил 
кунанд ва дар идораи умури кишвар фаъолона ширкат кунанд. Аз нигоҳи 
равонӣ ҳам мардум барои ҳукумат кардан бар худ омода нестанд. Онҳо 

ҳанӯз аз хӯйи ғуломӣ озод нашудаанд. Ба болои ин, ҷанги "дохилии" 
солҳои 90-и садаи гузашта зарбаи шадиде буд ба рӯҳияи озодихоҳии 
мардуми кишвар. Тарроҳони он низоъ тавонистанд, ки раванди демо- 
кратисозии Тоҷикистонро барои солиёни зиёд боз доранд. Бо вуҷуди 
он, ки афроди озодихоҳу ҳақпараст дар ҷомеа зиёданд ва шумори онҳо 
то рафт меафзояд, дар маҷмӯъ, ҳам ҳукуматдорон ва ҳам бисёре аз тӯдаҳо 
аз нигоҳи равонӣ ба режимҳои салтанатии даврони феодализм наздик- 
таранд. Беҳуда нест, ки рафтору кирдори табақаи ҳоким ва равандҳои 
сиёсию иқтисодии кишвар шабоҳати зиёд ба он низом дорад. Дар чу- 
нин шароит, арзишҳои волои инсонӣ беқадр ва пояҳои фарҳанги ҷомеа 
суст мегардад. Фасод густариш меёбад ва тамоми зинаҳои кухунат ва 
ҷомеаро фаро мегирад, ахлоқи 
иҷтимоиро фосид месозад. Фасод 
нишони бемории ҷомеа аст, бемо- 
рие, ки ҷисми ҷомеаро аз дохил 
хароб месозад. 

Албатта, вазифаи давлат аст, 
ки бо тамоми нирӯ ба муқобили 
фасод мубориза кунад. Вале ин 
кор сахт мушкил аст, бавижа дар 
ҷое ки решаҳои фасод дар даст- 
гоҳи ҳукумат нуҳуфта бошад, яъ- 
не худи ҳукуматдорон олудаи фа- 
сод бошанд. (Мо дар талаби до- 
руи худ чун кӯшем, Он кас ки та- 
биби мост, бемор шудаст). 

Ин беморӣ замоне оғоз ёфта 
аст, ки ҳукуматҳои мардумӣ (де- 
мокрасиҳои мустақим) бо гузаш- 
ти замон ба ҳукуматҳои намоян- 
дагони мардум (демокрасиҳои ғай- 
римустақим) табдил шуданд. Яъне ҳаққи тасмимгирӣ дар масойили ом 
аз мардум ба намояндагони мунтахаби онҳо (ба ҳукумат) интиқол ёфт. 
Дар натиҷа, дар байни шаҳрванд (мардум) ва раванди тасмимгирию 
иҷрои он тасмимҳо ҳалқаи саввум (ҳукумат ва шохаҳои он) пайдо шуд. 
Усулан, ин ниҳодҳо (ҳалқаи саввум) бояд дар хидмати мардум бошанд 
ва танҳо мутобиқи иродаи мардум ва манфиатҳои ҷомеа тасмимҳо 
бигиранд ва кор кунанд. Вале бо гузашти замон, онҳо аз мардум ҷудо 
шуда, манофеъи хоси худро пайдо карданд ва онро болотар аз манфиат- 
ҳои мардум гузоштанд. 

Бинобар ин ки чунин кор хилофи қонунҳои низоми демокрасӣ аст, 
онҳо (ҳукуматдорон) барои расидан ба мақсадҳои нопоки худ ба дурӯғу 
фиреб ва ҳатто ба аъмоли ҷиноӣ даст мезананд. Таърих гувоҳ аст, ки 
дар аксари кишварҳо, бавижа дар кишварҳои ақибмонда, дар бештари 

Фасод нишони бемории ҷомеа аст, 
беморие, ки ҷисми ҷомеаро аз дохил 
хароб месозад. Вале мубориза ба му- 
қобили фосод сахт мушкил аст, ба- 
вижа дар ҷое ки решаҳои фасод дар 
дастгоҳи ҳукумат пуҳуфта бошад. 


ҳолот ҳукуматҳо дар хидмати мардум қарор нагирифтаанд, балки худро 
дар болои мардум қарор дода, барои расидан ба манофеъи шахсию 
гурӯҳии худ кӯшидаанд. Чунин равиш корро ба он ҷо расондааст, ки 
ҳукуматҳои демократӣ оқибат ба режимҳои худкомаю диктотурӣ ва 
истибдодию тоталитарӣ табдил ёфтаанд. Ин ногузир боиси пеш омадани 
ихтилофот ва бӯҳронҳо дар ҷомеа гардида аст ва мегардад. 

Дарин ҷо нуктаи муҳим ин аст, ки ҳаққи тасмимгирӣ, амалан, аз мар- 
дум ба ҳукумат интиқол ёфт ва имконоти каҷравиҳо, сӯиистифадаҳо аз 
қудрат ва таҳрифи ошкору пинҳони моҳияти ҳукумати демокрасӣ пайдо 
шуд. Ҳукуматдорон аз ин имконот бо маҳорати тамом истифода карданд. 
Ин буд, ки дар бисёр маворид ҳукуматҳои "демократӣ " аз аслу моҳияти 
демокрасӣ ба ҳадде дур рафтанд, ки акнун аз онҳо танҳо ном боқӣ мон- 
дааст. Дар аксари кишварҳои ақибмонда нирӯҳои қудратталаб зери ши- 
ори "демокрасӣ" ба сари қудрат омада, чунин вонамуд карданд ва меку- 
нанд, ки дар пайи сохтани ҳукумати мардумӣ мебошанд. Вале дере 
нагзашта ба режимҳои зиддидемокрасӣ табдил мешаванд. Бавижа дар 
ҷое, ки сатҳи маърифати тӯдахо ба андозаи кофӣ баланд набошад ва 
мардуми хушбовару ноогоҳ таҳти таблиғоти густурдаи ВАО қарор 
гиранд. 

Яке аз василаҳои хело муассири таҳрифи воқеъиятҳо - ВАО, бавижа 
ТВ, мебошад. Дар асри ҳозир ин расонаҳо ба василаи гумроҳу аҳмақ 
кардани мардум табдил ёфтаанд. Бавижа расонаҳои давлатӣ, расонахҳое, 
ки кормандони онҳо фоқиди шахсият мебошанд ва "ман"-и худро дар 
гарави кӯмакҳои молии дигарон (давлат, аҳли зӯру зар) гузоштаанд ва 
мӯҳтоҷу вобастаи онҳо мебошанд. Онҳо аз роҳи дурӯғпароканию сох- 
такориҳо ҳатто сиёсатҳою кирдори зиддиинсонии ҳукуматдоронро сафед 
ҷилва медиҳанд. Ҳоло истифодаи техноложии муосир (имконоти ком- 
пютар ва монтажи наворҳо) ин корро хело осон сохтааст. Усулан, вази- 
фаи ВАО дарёфти огаҳиҳо ва иттилооти ростин дар бораи рӯйдодҳо ва 
падидаҳои зиндагии ҷомеа мебошад. Вале имрӯз онро ба василаи мани- 
пуляцияи афкори мардум табдил додаанд ва ин хатари бузургест барои 
имрӯзу фардои ҷомеаи инсонӣ. Зеро нақши иттилоот дар ҷомеа беш аз 
ҳар замони дигар аст. Беҳуда нест, ки ҷомеаи имрӯзро "ҷомеаи итти- 
лоотӣ" меноманд. Ин аст ки бисёре аз олимону донишмандони улуми 
ҷомеашиносӣ (ҳуқуқшиносон, иқтисоддонон ва сиёсатшиносон)-и ҷаҳон, 
ҳатто дар Аврупою Амрико, аз фарогир шудани дурӯғбофиҳо, аз таҳрифи 
моҳияти низоми демокрасӣ ҳарф мезананд ва ин гуна таҳаввулотро инти- 
қоду мазаммат кардаанд ва мекунанд. 

Пайравони мактаби либерализм (озодихоҳӣ) ва ҷонибдорони низоми 
демокрасӣ дар мавриди ҳукумат назари нек надоранд. Онҳо мӯътақид 
буданду ҳастанд, ки "ҳукумат - ниҳоди бадгавҳару фасодкор аст". Вале 
дар ҷомеаи инсонӣ вуҷуди он (ҳукумат) ногузир аст. Бинобар ин, беҳтар 
он аст, ки ин бадӣ камтар бошад, яъне доираи ҳуқуқу салоҳиятҳои 
ҳукумат, маҳдуд бошад то ба фаъолиятҳои иқтисодию иҷтимоии мардум 

камтар мудохила кунад. Ҳамзамон лозим аст, ки ҳукумат ҳамвора зери 
назорати мардум фаъолият кунад, то аз имконоти давлат суиистифода 
накунадва ҳуқуқу озодиҳои инсонҳоро зери по накунад. Барои ин мебояд, 
ки сатҳи маърифат, бавижа маърифати сиёсию ҳуқуқии мардум боло 
бурда шавад , аҳзоби сиёсӣ ва ВАО кишвар фаъол бошанд ва мушкилоту 
нуқсонҳои ҷомеаро ошкор намуда, ислоҳи онҳоро аз масъулин талаб 
намоянд. Дар ин роҳ парлумону додгоҳҳо (маҳкамаҳо) ва додситониҳо 
метавонанд нақши муҳим дошта бошанд, ба шарте ки онҳо комилан 
мустақилона фаъолият кунанд ва фаъолияти ҳукумат ва дигар шохаҳои 
қудрати давлатиро зери назорат дошта бошанд ва нагзоранд, ки ҳуку- 
матдорон аз мақому мансабҳои худ истифодаи нораво кунанд. 

Чораи дигар он аст, ки муддати салоҳияти ҳукуматдорон, бавижа ҳу- 
куматдорони баландпоя, маҳдуд бошад, то имконоти фосид шуданшон 
камтар гардад. Усулан, тағйиру таҷдиди ҳукуматҳо як амри табиӣ ва 
ногузиру муфид аст. Маҳдуд кардани муддати кор дар дастгоҳи ҳукумат 
имконияти ғарқи фасод шудани 
раҳбарону кормандонро камтар 
месозад. Дигар ин, ки бо гузашти 
замон шароити иқтисодию иҷти- 
моии ҷомеа тағйир меёбад ва таҷ- 
диди кормандони дастгоҳи ҳуку- 
мат имконият медиҳад, ки раҳба- 
рони нав бо диди тозае ба масоил 
бингаранд ва шеваҳои ҷадиди ҳал- 
ли онҳоро ба кор гиранд. Албатта, 
комилан шаффоф будани тамоми 
фаъолиятҳои кормандони дастгоҳи 


ке аз василаҳои Хело муассири таҳ- 


давлат яке аз шеваҳои муассири бо- 
ло бурдани ҳисси масъулият дар ми- 
ёни онҳо мебошад. Лозим аст ки ҳа- 
ма гуна тасмимҳо ва фаъолиятҳои 


рифи воқеъиятҳо - ВАО, бавижа ТВ, 
мебошад. Дар асри ҳозир расопаҳо, 
бавижа расонаҳои давлатӣ, ки кор- 
маидони оиҳо фоқиди шахсият ва 


мӯҳтоҷу вобастаи ҳукуматдорон 
мебошаид, ба василаи гумроҳу аҳмақ 
кардани мардум табдил ёфтаанд. 


иҷтимоӣ комилан шаффоф бошанд. 
Аз ҷумла мебояд, ки ҳар як корман- 
ди давлат (аз прездент то ҳокими 
ноҳия) дар бораи миқдори маоши моҳвор ва дигар даромадҳои аҳли 
хонаводаи худ ба мақомоти марбута ба таври муназзам гузориш диҳанд 
ва он дар ВАО чоп шавад, то мардум аз даромаду хароҷоти онҳо огоҳ 
бошанд. Ин яке аз муҳимтарин роҳҳои назорат аз болои фаъолиятҳои 
ҳукуматдорон ва мубориза бар зидди фасод дар ҷомеа аст. Агарчи таи 
солҳои ахир ин матлаб борҳо баён шудааст, вале мутаассифона, то ба 
ҳол амалӣ нашудааст. Дар кишварҳои фасодзада. аз ҷумла дар Тоҷи- 
кистон, истифода аз чунин шеваи кор хело муассир хоҳад буд. 

Яке аз шеваҳои дигари беҳтар сохтани фаъолияти ҳукумат - ин аз 
моликияти хусусӣ тамоман маҳрум кардани ҳукуматдорон (ақидаи 
Афлотун) низ қобили қабул ба назар мерасад. 

Тоҳири АБДУҶАББОР, 
16.10.08 


ФАСОД ВА ИЛЛАТҲОИ ОН 


Яке аз мушкилоти доғи Тоҷикистон фасод аст. Он мисли торҳои 
анкабут тамоми бахшҳои фаъолияти ҷомеаро фаро гирифтааст. Бара- 
сиҳои Маркази таҳқиқоти истротежии Тоҷикистон ва муассисаҳои бай- 
нулмиллалӣ нишон медиҳад, ки фасодкорӣ дар ҳамаи зинаҳои идораи 
давлатӣ, дар корхонаҳои санъатию кишоварзӣ. муассисоти тиббию 
тиҷоратӣ, дар мактабу донишгоҳҳо, ҳатто дар оргонҳои муҳофизати ху- 
қуқ ривоҷ ёфтааст. Дар ин миён кормандони кумитаҳои андозу гумрук, 
амволи давлатӣ, маҳкамаю додситониҳо ва муассисаҳои молӣ бештар 
олудаи фасод мебошанд. Ин аст ки Тоҷикистон яке аз фосидтарин киш- 
варҳои ҷаҳон шинохта шудааст. 

Маъмултарин шакли фасод - ришвахорӣ аст. Тавре ки мегӯянд, дар 
кишвар ҳеч мушкиле бидуни ришва осон намешавад. Робитаҳои хешу 
таборӣ, маҳалгароию қавмгғароӣ, ёру ошнобозиҳо, дуздии амволи дав- 
латӣ, зӯроварӣ ва "харидани мансабдорон" низ аз шаклҳои роиҷи фасод 
аст. Мансабдорони воломақом хешу табор ва ҳамшаҳриҳошонро сарфи 
назар аз донишу лаёқатшон ба курсиҳои мансаб мешинонанд. Баъзеҳо 
мансабҳои давлатиро "мехаранд", яъне ҳазорҳо доллар ришва дода, соҳи- 
би мансаб мешаванд. Равшан аст, ки ҳадафи чунин афрод, пеш аз ҳама, 
ришвахорӣ ва ба даст овардани пули бештар аст. Зимнан, дар ҷараёни 
кор онҳо як ҳиссаи маблағҳои ҷамъ кардаашонро ба мақомоти болотару 
болотар мерасонанд. 

Фасод пайомадҳои басо ногувор дорад. Нахуст ин ки, он боиси боло- 
равии қиматҳо мешавад. Зеро соҳибкорону тоҷирон маблағҳоеро, ки ба 
сифати ришва ба мансабдорон медиҳанд, ба қамати колоҳо зам мекунанд 
ва ба ҳангоми фурӯхтани колоҳои худ он маблағро дубора аз харидорон 
дарёфт мекунанд.. Яъне, аксаран, маблағи ришваро, дар ниҳояти кор, 
тоҷирону соҳибкорон не, балки мардум мепардозанд. Сониян, болоравии 
қиматҳо боиси кам шудани фурӯши колоҳо мешавад. Ин амр соҳибко- 
ронро аз сармоягузорӣ ва густариши тавлидот боз медорад. Сармоягу- 
зорони хориҷӣ ҳам ба иқтисоди кишвари фасодзада сармоягузорӣ наме- 
кунанд. Яъне фасод - садди роҳи пешрафти иқтисод мешавад. Саввум 
ин, ки фасод боиси густариши нобаробариҳои иҷтимоъӣ. ривоҷи беадо- 
латиҳо, хароб шудани ахлоқ ва суст шудани эътимоди мардум бар ҳуку- 
мат мегардад. Ин ҳолат рушди солими иҷтимоию фарҳангӣ ва суботи 
сиёсии кишварро ба хатар меандозад. 

Густариши фасод сабабҳои зиёд дорад. Муҳимтарин манбаъ ва анге- 
заи он ҳукумат аст. Ҳукумат тамоми ихтиёроту имконот ва ҳаққи тас- 
мимгириро дорад ва фаъолияти корхонаҳою муассисоти кишвар ба тас- 

мимҳои он вобаста аст. Он василаи дубораю себора тақсим кардани да- 
ромади миллӣ аст. Ва мансабдорони ҳарис аз ин васила ба суди хеш ис- 
тифода мекунанд. Яке аз роҳҳои ҷилавгирӣ аз фасодкорӣ маҳдуд кардани 
доираи ихтиёрот ва мудохилаи ҳукумат ба фаъолияти корхонаҳою муас- 
сисот аст. Вале ҳукуматдорони Тоҷикистон имрӯз ҳам бо шеваҳои замони 
Шӯравӣ кор мекунанд. Онҳо, агарчӣ аз демокрасию иқтисоди бозор ҳарф 
мезананд, вале дар асл мекӯшанд, ки дар кишвар ҳамагон тобеъю вобаста 
ва зери фармони онҳо бошанд, ҳатто корхонаҳои бахши хусусӣ. 

Сабаби муҳими дигар - фақр аст. Дар кишвар музди кор, аз ҷумла 
музди кормандони давлат хеле ночиз аст. Дар ҳоле ки музди миёнаи кор 
барои зиндагии фақиронаи як к-ам Хар як ҳафта намерасад, бакрраҳо 
мекӯшанд, ки мувофиқи ) 
меъёрҳои кишварҳои пеш- 
рафта зиндагӣ кунанд. 
хонаҳои бошукӯҳу муҷахҳ- 
ҳаз бо тамоми ашёю абзо- 
ри рӯзгор, телевизору ви- 
дио, компютару телефон- 
ҳои сайёр, мошинҳои га- 
ронқимат ва дигар васои- 
ли майишатро дошта бо- 
шанд. Бинобар ин, онҳо 
даст ба аъмоли ғайриқо- 
нунӣ мезананд. Илова бар 
ин, сатҳи маърифати ҳуқу- 
қӣ ва фарҳангии бисёриҳо, 
ба вижа кормандони идо- 
роти давлатӣ хеле пойин 
аст. Азин рӯ, онҳо намета- 
вонанд нафси худро маҳор кунанд ва ба нони ҳалол қаноат кунанд. 

Як сабаби дигари густариши фасод ин аст, ки адолати иҷтимоӣ дар 
ҷомеа таъмин нест. Дар ҷое ки камтар аз 10/ аҳолӣ ҳиссаи бузурги даро- 
маду сарвати кишварро соҳиб мешавад ва ҳукуматдорон шадидан олудаи 
фасод мебошанд, қонун ва ҳукумат эътибори худро аз даст медиҳанд. 
Ҳолати равонӣ ва рафтори мардум низ дигаргун мешавад ва барояшон 
худдорӣ кардан аз аъмоли ношоиста мушкил мегардад. 

Заъфу норасоиҳои қавонини мавҷуда. набудани шаффофият дар фаъо- 
лияти ҳукуматдорон, сустию вобастигии маҳкамаҳо ва нотавонии ҷомеа 
дар ҷиҳати назорат аз болои фаъолияти ҳукумат заминаро барои густа- 
риши фасод мусоид сохтааст. 

Соҳибназарон бар инанд, ки сарнавишти андеша ҷудо аз сарнавишти 
андешапардоз аст. Дуруст будани ин нуктаро таърих борҳо исбот карда- 
аст. Аксари андешаҳои муҳиму ҷолиби бузургони илму маърифат ва 

479 


Дар миёни кадрҳои ҳукумат кормандони ку- 
митаҳои андозу гумрук, амволи давлатӣ, маҳ- 
камаю додситониҳо ва муассисаҳои молӣ 
бештар олудаи фасод мебошанд. 


идеоложиҳои ҷаҳон бо гузашти замон таҳриф шудаанд ва натоиҷе ба 
бор овардаанд, ки хилофи хостаҳои андешапардозон будааст. 

Аз суханони орифони бузурги мо аст, ки гуфтаанд: 

"Хаттоте будӣ, се навъ хат навиштӣ. Хатти аввал он ки (онро) ҳам 
худ хондию ҳам гайр. Хатти дуввум он ки худ хондию ло гайр. Хатти 
саввум он ки на худ хондию на ғайр..." 

Файласуфони бузурги садаи ХХ Аврупо низ дар назарияи маърифати 
худ се зинаи маърифатро (шинохтро) аз ҳам фарқ мекунанд: 1. Зинаи 
"ман", 2. Зинаи "худ", 3. Зинаи трансинденталӣ (мовароӣ). 

Усулан, ҳукуматро барои иҷрои як силсила корҳои муҳим сохтаанд, 
корҳое, ки шарти зиндагии иҷтимоӣ мебошад ва барои ҳамагон заруру 
муҳим аст, вале ҳар кас ба танҳоӣ наметавонад онҳоро иҷро кунад. Ин 
пеш аз ҳама ба масъалаи таъмини амният будааст. Ба амнияту осоиши 
мардум ва кишвар хатарҳо ҳам аз берун (ҳамлаи қавмҳои ваҳшию нима- 
ваҳшӣ) ва ҳам аз дохил (бадкориҳои мардуми дузду авбош) таҳдид меку- 
нанд. Дафъи ин хатарҳо ва таъмини амнияту осоиши мардуми кишварро 
ба ӯҳдаи ҳукумат гузоштаанд. Дигар ин ки, ҷомеа аз афроди гуногун 
иборат аст. Онҳо ҳам аз рӯи синну сол, мансубияти ҷинсӣ. тавоноиҳои 
баданию зеҳнӣ ва ҳам аз рӯи дараҷаи донишу маърифат ва пойбандӣ ба 
арзишҳои инсонӣ аз якдигар фарқ мекунанд. Рӯиҳамрафта, тафовути 
одамон, ба гуфтаи Бедил, "аз камол-ул-ноқис то ноқис-ул-камол" аст. 
Табиист, ки ин нуқсонҳои одамон дар рафтору кирдори онҳо зоҳир ме- 
шавад. Ва ин боиси пайдо шудани ихтилофи назарҳо, носозгориҳо ва 
ҳатто бархӯрдҳо мегардад, ки вуҷуди ҷомеа ва давлатро ба хатар меан- 
дозад. Танҳо чизе, ки метавонад ин гуна ихтилофоту хатарҳоро бартараф 
кунад ва ҳамдилию ҳамбастагии мардумро таъмин намояд, ин риояти 
адлу дод дар ҳама корҳост. Ин аст, ки муҳимтарин вазифаи дигари давлат 
(ҳукумат) таъмини адалат дар ҳама корҳою бахшҳо, аз ҷумла адолати 
иҷтимоӣ дар кишвар мебошад. Бо ин мақсад, ҳукумат бо истифада аз 
механизмҳо ва шеваҳои мухталиф ба танзими нарху навои бозорҳо, музди 
кор, гардиши пул, мизони андозҳою молиёт, даромади мардум, тақсими 
дубораи даромадҳо, ҳаҷму таркиби соҳавии тавлидот, тиҷорати хориҷӣ 
ва корҳои дигар мепардозад. Мусоидат ба пешрафти иқтисод, иттихози 
тадобир дар ҷиҳати рафъи бекорӣ, таваррум ва ҳифзи муҳити зист низ 
аз ҷумлаи вазоифи давлат мебошанд. 

Чун бештари мардуми мо аз вазоифи давлат огаҳ нестанд, мехоҳам 
онҳоро мухтасаран баршуморам. Муҳимтарин вазоифи ҳар як давлат, 
аз ҷумла давлати Тоҷикистон иборатанд аз: 

ЖТаъмипи ампияту осоиши кишвар ва ҳар як сокини он. (ҳам дар дохил 
ва ҳам дар хориҷи кишвар). 

Ж«Таъмини адолати иҷтимоӣ (аз ҷумла, аз роҳи тақсими дубораи 
даромади миллӣ ба нафъи ашхоси камдаромад). 

“Таъмини суботи иқтисодӣ ва иҷтимой, яъне иттихози тадобир алайҳи 
бӯҳронҳои иқтисодӣ ва бекорӣ. 

ЖТадвин ва танзими қавонин ва қавоид барои фаъолиятҳои самара- 
бахши иқтисодӣ. 
Мусоидат ба рушди иқтисодию иҷтимоӣ ва фарангии ҷомеъа. 

Таъмини рушди системаи омузишу парвариш ва соҳаи тандурустӣ. 

ЕТаъмини пешрафти илму техника 

ҒТаъмини суботи нархҳо ва мубориза бар зидди таваррум (болоравии 
нархҳо). 

ЕТанзими нарху наво, гардиши пул, шуғли аҳолӣ, тиҷорати хориҷӣ ва 
дигар масоили иқтисодию иҷтимоӣ. 

«Таъмини ҳифозати муҳити зист... 

Чунинанд асоситарин вазифаҳое, ки давлатҳо ба ӯҳда доранд. Ва маҳз 
барои чунин корҳояшон мардум онҳоро, яъне ҳукуматдоронро мехӯро- 
нанд ва мепӯшонанд. Ва ҳар он ҳукумате, ки ин вазифаҳои худро бахубӣ 
иҷро намекунад, ноне, ки мехӯрад, барояш ҳаром аст... 


Тоҳири АБДУҶАББОР, 
26.10.08 


НОНИ ҲАЛОЛ ВА ОЛИГАРХҲО 


Бузургон гуфтаанд, ки инсонҳо ба якдигар зоранд, ҳам... аз якдигар 
безор. Ин маъниро шоири руми бостон Овидий чунин баён карда буд: 
«Ман бе ту натвонам зистан ва... бо ту ҳам». Афлотун, файласуфи бу- 
зурги Юнони Бостон (садаи 5-4 пеш аз мелод) дар яке аз осори ҷовидонаи 
худ аз қавли Протогор (яке аз софистҳои маъруфи он рӯзгор) овардааст, 
ки одамон пас аз офариниш ба шакли пароканда зиндагӣ мекарданд. 
Чун онҳо заифтар аз бисёр намудҳои ҳайвонот буданд, аз дасти дарандаҳо 
ҳалок мешуданд. Барои он ки амнияти худро таъмин намоянд, онҳо ба 
сохтани шаҳрҳо ва зиндагии якҷоя оғоз намуданд. Вале онҳо ҳунару одо- 
би бо ҳам зистанро надоштандва аз ин рӯ, ҳамин ки гирди ҳам меомаданд, 
якдигарро озор медоданд ва дубора пароканда шуда, ҳалок мешуданд. 
Барои он ки насли одам аз байн наравад, Худованд ба Ҳермес фармуда, 
ки дар миёни одамон шарму ҳаё, виҷдон, ростӣ ва адлу додро ҷорӣ кунад. 
Ҳермес пурсида, ки ин фазилатҳоро дар байни одамон чи гуна тақсим 
кунад? Оё ҳамагон аз ин фазилатҳо баҳраманд шаванд ё фақат бархе аз 
одамон? Масалан, шарт нест, ки ҳамагон табиб бошанд, зеро як табиб 
барои чандин нафар басанда аст. Худованд дар посух мефармояд, ки 
бояд ҳамогон ин сифатҳоро дошта бошанд, зеро агар фақат бахше аз 
одамон дорои ин фазилатҳо бошандва дигарон аз онҳо маҳрум бошанд, 
давлатҳо нобуд хоҳанд шуд. Ва дар миёни мардум қонуне аз номи ман 
барпо намо, ки ҳар касе аз ростию ҳаё ва додгарӣ баҳраманд набошад, 
он ҳамчун марази ҷомеа нобуд карда шавад. 

Ин аст ки, мегӯяд Протогор, ҳамагон мекӯшанд, ки ин фазилатҳоро 
дошта бошанд ва ҳар касеро, ки ростгӯю бовиҷдону додгар набошад, 

маҳкум мекунанд. Барои ҳамин аст, ки ҳатто онҳое, ки ин фазилатҳоро 
надоранд, худро бовиҷдону додгар вонамуд мекунанд... Албатта, ин як 
миф аст. вале дар он шартҳои асосии зиндагии иҷтимоӣ ва давлату 
давлатдорӣ комилан дуруст зикр шудааст. Беҳуда нест. ки имрӯз ҳам 
ростию додгарӣ волотарин арзишҳои инсонӣ ба шумор меоянд ва 
таъмини адлу дод яке аз муҳимтарин вазоифи давлатҳо шинохта шудааст. 
Таърих гувоҳ аст, ки ҳамаи давлатҳое, ки дар он ҷо зулму бедодгарӣ ва 
дурӯғу риёкорӣ роиҷ будааст, умри дароз надоштанд. Ва аз онҳо ба ҷуз 
нафрину маломати мардум дар ҳаққи ҳокимони мустабиду бедодгар ва 
аҳли дурӯғу риё чизе дар ёдҳо намондааст. 

Мусоҳибаи О.Дерипаска 
(райиси ширкати "Русал"), ки 
дар сайти интернетӣ дарҷ 
шудааст, машкук ба назар 
мерасад. Бовар кардан муш- 
кил аст, ки чунин ҳарфҳоеро, 
ки дар онҳо нишоне аз хира- 
ду шарофати инсонӣ нест ва 
ҳама беҳаёию ғаризаи ҳайво- 
нӣ аст, чунин касе, ки гӯё аб- 
лаҳу девона нест, баён карда 
бошад. Ва баъди он таваққӯъ 
дошта бошад, инсонҳои ша- 
риф бо ӯ салому гуфтугӯ хо- 
ҳанд кард ва ё дар кишваре 
ба вай иҷозаи омадонро хо- 
ҳанд дод. Дуруст аст, ки дар 
замони мо сиёсат палидтар ва аҳли он фосидтару беҳаётар шудаанд. ба 
ҳадде ки ҳатто аз ошкор шудани ҳадафҳои шум ва аъмоли норавою ғай- 
риинсонии худ парво надоранд. Вале боварии кас намеояд, ки чунин 
андешаҳои аҳриманонаро ошкоро баён кунад, агарчи мумкин аст чунин 
ниятҳоро воқеъан дошта бошад. Ин ки О.Дерипаска ва афроди мисли 
он, афроди поку дурусткор нестанд ва нони ҳалол намехуранд, ҷои шак 
нест. Далелаш бисёр содда аст: дар замони Шӯравӣ музди кор дар ҳудуди 
150-300 сӯм буд ва агарчи нархҳо хеле пойин буданд, он маблағ на ҳамеша 
ба зиндагии оддӣ мерасид. Ман даҳҳо нафар, аз ҷумла муаллимони мак- 
табро медонам, ки дар солҳои 80 пеш аз оғози соли таҳсил дар пайи пай- 
до кардани каме пул мегаштанд, то фарзадашонро ба мактаб омода со- 
занд. Онҳо қудрати харидани як даст либоси мактабиро надоштанд, ки 
аввали сентябр фарзандашон онро пӯшида ба мактаб биравад. Яъне 
давлати Шӯравӣ давлати сармоядорон набудва касе меросбари сармоя- 
ҳои бузург набуд. Таи солҳои ахир бар асари бӯҳронҳои мудовим ҳолат 
ба маротиб бадтар шуд, ки беҳтар не. Садҳо миллион нафар гирифтори 

Дар осори бузургони мо омадааст, ки мар- 
думи шариф ба ҳангоми ҷашну маъракаҳо 
аз намояндагони табақаи ҳоким пазироӣ 
мекарданд ва ба оипҳо ошу пон медоданд, 
вале худ нони онҳоро намехӯрданд, зеро 
онро ҳаром медонистанд. 


факр ва мӯҳтоҷи як пора нон шуданд. Бисёр инсонҳои шарифу поквиҷдон, 
ки бо меҳнати ҳалол зиндагӣ мекарданд, ба ниҳояти тангдастӣ афтоданд 
ва баъзешон ҳатто даст ба худкушӣ заданд. 

Қариб 10 сол пеш хабари марги такондиҳандаи зану шавҳаре, ки ҳар 
ду олим буданд ва дар яке аз муассисоти илмии Русия кор мекарданд, 
пахш шуда буд. Чун дар муасисаи илмӣ таи муддати зиёд маоши кор- 
мандонро намедиҳанд, марди хонавода маҷбур мешавад, ки муддате дар 
партовгоҳи шаҳр вазифаи посбониро иҷро кунад. Вале дар он ҷо ҳам 
музд намедиҳанд. Зану шавҳори олим, чун 
инсонҳои шариф буданд, дуздӣ ё гадоӣ наме- 
кунанд. Муддате ба пуле, ки аз фурӯши ли- 
босхошон ва аҷноси хона ҳосил мешавад, зин- 
даги мекунанд. Чун дигар чизе намемонад, 
бе нону гурусна дар хона мемонанд... ва баъ- 
ди чанд ҳафта ҳамсояҳо танҳои беҷони зану 
шавҳари нисбатан ҷавонро ба гӯристон меба- 
ранд... 

Ҳодисаи ҷонгудози дигар. Ҳудудан 1,5 сол 
пеш нашрияҳои Русия ва Тоҷикистон ("Зин- 
дагӣ" октябри соли 2004 ва апрели соли 2005) 
аз марги пурфоҷиаи зани тоҷик ва фарзан- 
донаш дар Маскав хабардода буданд. Он зан 
бо фарзандони хурдсолаш дар суроғи шавҳа- 
ри мардикораш аз Тоҷикистон ба Маскав ме- 
равад... Чун аз шавҳараш ноумед мешавад 
ва корею маоше ҳам намеёбад, гадоӣ намекунад, дуздӣ намекунад, балки 
ба таҳхонаи яке аз хонаҳои Маскав дохил шуда, худ ва фарзандонашро 
ба марг маҳкум мекунад... Сокинони он хона мурдаи модари тоҷик ва се 
фарзандашро, ки аз гуруснагӣ ҷон дода буданд ва писараки беҳуш ва 
дар дами марг афтодаашро дар таххона пайдо мекунанд... Даргирудори 
зиндагии ноҳамвору бемуруват он зану шавҳари рус ва ин модари тоҷик 
бо фарзандонаш аз гуруснагӣ мурданро бар дуздию харомхӯрӣ тарҷеҳ 
додаанд... Зеро онҳо инсонҳои шариф буданд ва инсонҳои шариф шарму 
ҳаё ва виҷдон доранд, ба ҳаққи дигарон дастдарозӣ намекунанд ва ба 
ҷуз нони ҳалол намехуранд. 

Нони ҳалол хӯрдан ва рӯй тофтан аз ҳаром одати ниёкони мо буда- 
аст. Дар осори бузургони мо омадааст, ки мардуми шариф ба ҳангоми 
ҷашну маъракаҳо аз намояндагони табақаи ҳоким пазироӣ мекарданд 
ва ба онҳо ошу нон медоданд, вале худ нони онҳоро намехӯрданд, зеро 
онро ҳаром медонистанд. Мардум ақида доштанд, ки фақат нони касе 
ҳалол аст, ки онро бо меҳнати ҳалол, бо рехтани арақи ҷабини худ ёфта 
бошад. Аммо аҳли дарбор ва нӯкарону хидматкорони онҳо кор намеку- 
нанд ва аз ҳисоби молиёту андозҳо ва ғорати мардум зиндагӣ мекунанд. 

Вале дар зеҳии мардум, ба- 
вижа мардуми шариф ба 
таври нохудогоҳ ҳисси но- 
боварӣ ва мазамматолуд 
исбат ба тойифаи мақом- 
дорон ҳанмӯз вуҷуд дорад. 


Азин рӯ, нонашон ҳам ҳаром аст... Чунин андеша бозтоби он вақеъиятҳо 
буд, ки дар он рӯзгор бештари мардум ба кори ҷисмонӣ, аз қабили 
кишоварзӣ, оҳангарӣ, дӯзандагӣ, меъморӣ, наҷорӣ. гилкорӣ... машғул 
буданд ва натиҷаи кори онҳо, яъне неъматҳои моддӣ, қобили дидану 
ламс кардан буд ва он арзиш дошт. Табакаи ҳоким (шоҳу вазирон, ами- 
рону кабирон, моликону ашрофон, лашкариёну миршабон ва пайвандону 
хидматгузорони онҳо) кори ҷисмонӣ намекарданд, яъне неъматҳои мод- 
диро тавлид намекарданд, балки масраф мекарданд. Аз ин рӯ, онҳо дар 
назари мардум муфтхӯр маҳсуб мешуданд. Дарвоқеъ ҳам, ин ақида бепоя 
набуд, зеро табақаи ҳоким кори идораи давлатро ҳам ба таври бояду 
шояд анҷом намедоданд ва бо истифода аз қудрат молу сарват меан- 
дӯхтанд ва зиндагии бо таҷаммулу мураффаҳ доштанд. Бино бар ин, 
аҳли заҳмат фаъолияти додаш т 

дарбориёнро кор ҳисоб 
намекарданд. Албатта, бо 
гузашти замон арзишҳо ва 
арзёбиҳо хеле тағйир ёф- 
танд. Имрӯз ба корман- 
дони идороти давлатӣ ва 
бахши хидамот бо чашми 
ҳақорат наменигаранд ва 
ҳатто бисёри онҳоро то 
андозае мӯҳтарам мешу- 
моранд. Вале дар зеҳни 
мардум, бавижа мардуми 
шариф ба таври нохуд- 
огоҳ ҳисси нобоварӣ ва 
нигоҳи мазамматолуд нис- 
бат ба он тойифа ҳануз ву- 
ҷуд дорад. Иллаташ ин 
аст, ки дастгоҳи ҳукумат то ба ҳол аз фасоду олудагиҳо ва бадрафториҳо 
озод нашудааст, то ба ҳол ростию додгарӣ хосияту пешаи он нагарди- 
дааст. Ва ин барои ҷомеъа ва давлат ҳамеша хатар доштаасту дорад. 
Ин аст, ки мардуми шарифу огоҳ ҳанӯз ба ростию дурустӣ ва адлу дод 
арҷ мегузоранд ва ҳарому ҳалолро фарқ карда, аз ҳаром парҳез мекунанд. 
Дар шароити сахти он солҳо бо мехнати ҳалол ҳатто зандагии фақирона 
мушкил буд ва имрӯз ҳам мушкил аст, чи расад ба андухтани миллионҳо 
ва миллиардҳо доллар сармоя. Чунин кор барои мардуми шарифу 
поктинат аслан имконпазир нест. Чунон ки Азиз Несин гуфтааст, "мар- 
думи шариф сарватманд намешаванд". Пас, ин сармоядорони навбаромад 
ин ҳама дороиро аз қуҷо ва аз кадом роҳ ба даст овардаанд? Чи гуна он 
ҳама корхонаҳоро соҳибӣ кардаанд ва аз кадом пул дар кишварҳои дигар 
сармоягузорӣ мекунанд? Аз пули ҳалол? Яқинан ки не. Пас, дар хоки 

“Албатта, мап мефаҳмам, ки имрўз дар дупёи 
буқаламуну муҳити фасодзадаи мо, сӯҳбат 
аз покию ахлоқи инсонӣ ва аз ҳарому ҳалол 
ҳарфи беҷо аст. 


поки мо сохтани корхонаҳо аз пули ҳароми дерипаскаҳо кори савоб аст? 

Оё ҳукуматдорони Тоҷикистон боре андеша кардаанд, ки сармояҳои 
бузурги О.Дерипаска ва амсоли он натиҷаи меҳнати ҳалоли онҳо нест 
ва мумкин аст рӯзе дар яке аз кишварҳо ва ҳатто дар худи Русия ӯро, ба 
мисли Ходорковский, пушти милаҳои зиндон бишнонанд? Ва гузашта аз 
ҳамаи инҳо, оё муомила кардан бо касоне, ки молашон ва пулашон ҳалол 
нест, аз рӯи ахлоқи инсонӣ кори дуруст аст? Албатта, ман мефаҳмам, ки 
имрӯз дар дунёи буқаламуну муҳити фасодзадаи мо, сӯҳбат аз покию 
ахлоқи инсонӣ ва аз ҳарому ҳалол ҳарфи беҷо аст. Хусусан бо онҳое, ки 
бовар доранд, ки "деньги не пахнут". Вале ба ҳар ҳол, ҷолиб аст, бидонем, 
ки сардорони мо ҳангоми мулоқот бо "дорандагони халтаҳои пул" боре 
аз онҳо, чунонки дар системи бонкии кишварҳои пешрафта мепурсанд, 
пурсида бошанд, ки: «Оғо! Дар кишваре ва дар шароите, ки мардум ба як 
пора нон мӯҳтоҷанд, ту ин миллионҳоро аз куҷо ва чи гуна ёфтӣ?» Ҷавобаш 
муҳим нест, зеро он равшан аст... Саволаш муҳим аст. Ин аз он гуна 
саволҳоест, ки арзиши сад ҷавобро дорад. 


15 адад мақола аз бой- 
гонии шахсии устод То- 
ҳири Абдуҷаббор бо кӯ- 
маки духтараш ба дасти 
мо расидааст, ки таҳия- 


гарон аз эшон изҳори сипос 
мекунанд. 

Дар акс: Устод Тоҳири 
Абдуҷаббор бо духтараш 
Гулсанами Абдуҷаббор, 
соли 2005. 

Тоҳири АБДУҶА БЬОР, 
раиси ҶМТ - Созмони Растохез 
"Миллат", 11.09.2008 


РАСТОХЕЗ ВА ИСТИҚЛОЛИЯТ 


Пас аз чанд рӯз 17-мин солгарди рӯзи истиқлолияти Тоҷикистон фаро 
мерасад. Ман тамоми мардуми кишвар ва ҳамватанони дар Хориҷ 
будаамон, бавижа ҳамаи онҳоеро, ки барои истиқлолияти халқи тоҷик 
ва пойдории он мубориза кардаандўу мекунанд, бо ин рӯзи таърихӣ табрик 
мегӯям ва барояшон сиҳатии комил ва комёбиҳои бузург орзӯ мекунам. 

Дуруд бод бар равони поки он озодихоҳону меҳанпарастони тоҷик, 
ба мисли Абдуқодири Холиқзода (устоди Донишгоҳи миллӣ), Олими 
Заробек (рӯзноманигори боистеъдод), Насими Назрулло (шоири борик- 
бину хушадо)... ва ҳазорон нафар мардуми ситамдидаи тоҷик, ки барои 
озодию соҳибихтиёрии халқу Ватан ҷонбозиҳо карданд, азобу шиканҷаҳо 
кашиданд ва умри худро дар ин роҳ сарф карданд. 

Истиқлолият (соҳибихтиёрӣ) неъмати бузургест ва барҳақ тамоми 
мардуми ҷаҳон. аз ҷумла мардум ва ҳукумати Тоҷикистон, дар ин рӯз 
маросимҳои пуршукӯҳ ороста, онро бо шодию хушҳолӣ ҷашн мегиранд. 
Шояд ҳеч яке аз ҷашну маросимҳо ба ин андоза фараҳбахшу пуротифа 
ва гиромӣ набошад. Зеро истиқлолият - ин пирӯзии халқ аст, пирӯзӣ 
дар мубориза бар зидди нирӯҳои аҳриманӣ. Он муроди ақвоми тобеъю 
ситамкаш, вокуниши мазлумон 15: 
дар муқобили золимон аст, тало- 
шест барои раҳо шудан аз банда- 
гӣ ва расидан ба озодии инсон. 
Он натиҷаи худшиносии мардум 
аст. Қавму миллатҳое, ки худро 
шинохтаанд, дар тӯли таърих 
пайваста барои озодию соҳибих- 
тиёришон мубориза кардаанд. 
Ин аст, ки муваррихи номдори 
инглис Лорд Актон гуфта аст: 
«таърихи башар - таърихи мубо- 
риза барои озодӣ мебошад». 

Истиқлолияти халқу Ватан 

шарти аввали озодии инсонҳо 
мебошад. Дар ҷое, ки халқу Ватан озод набошад, афроди ҷомеа, инсонҳо 
наметавонанд озод бошанд, забону фарҳанг ва арзишҳои волои худро 
посдорӣ кунанд. Ҷомеа наметавонад иқтисоду фарҳанги худро рушд 
диҳад ва ба майлу муроди хеш кору зиндагӣ кунад. Барои пешрафти 
ҷомеа ва таъмини зиндагии шоиста. мебояд, ки мардум ва инсонҳо озоду 

Олими Заробек аз хабарнигорони 
фаъоли тоҷик буд, ки дар моҳи 
октябри 1992 аз тарафи нирӯҳои 
аҷири С.Кенҷаев дар наздики Хонаи 
Радио кушта шуд. 


соҳибихтиёр бошанд. Зеро инсо-нияти инсонҳо танҳо дар шароити озод 
будани иродаи инсон зоҳир мешавад. Ин аст, ки мутафаккири бузурги 
Фаронса Ж.Ж. Руссо гуфта буд: «Инсон мавҷуди озод аст, агар озод 
набошад, инсон нест». Инсоне, ки озод набошад, зери фармони дигарон 
бошад, хислатҳои инсонии худро аз даст медиҳад ва ба мавҷуди беирода, 
ба банда табдил мешавад. Ба гуфтаи бузургон, чунин ҳолат, яъне бан- 
даги, маънои марги инсонро дорад. Азин рӯ, озодагон бандагиро бадтар 
аз марг медонанд. Ба гуфтаи шоири шаҳири мо Абулқосим Л оҳутӣ: 

Зиндагӣ охир сарояд, бандагӣ даркор нест, 

Бандагӣ гар шарт бошад, зиндагӣ даркор нест, 

Зиндагӣ озодию истиқлоли инсонҳо бувад, 

Баҳри озодӣ ҷадал кун, бандагӣ даркор нест. 

Озодагон ҳамеша баин нукта таъкид кардаанд ва мекунанд, ки барои 
инсон «озодӣ дар дӯзах, беҳтар аз асорат дар биҳишт аст». Масъалаи 
он, ки чаро, агар инсон озод набошад, одам нест ва чаро «марг беҳтар 
аз бардагӣ» аст, мавзӯъи сӯҳбати тӯлонӣ аст ва ин ҷо маҷоли он нест, ки 
ба он бипардозем. Ҳамин қадар гуфтан кофист, ки аъзо ва пайравони 
Созмони мардумии Растохез (ба шакли кӯтоҳ - СР) мӯътақид ба ойини 
ниёкон буданд. Ниёкони мо мардуми озодаю сарбаланд буданд, тобе- 
ъиятро намепазируфтанд, пеши касе сар хам намекарданд, ростию ҷа- 
вонмардӣ аз хислатҳои писандидаи онҳо буд. Аз ин рӯ, онҳоро «озода- 
гон» ё «мардон» мегуфтанд. Инро дар «Шоҳнома»-и Фирдавсӣ ва ашъори 
Носири Хисрав ва дигар бузургони мо метавон мушоҳида кард. Ин гуна 
андешаҳо ва гуфтори бузургону озодихоҳони ин сарзамин ва донишман- 
дони дигар кишварҳои дунё манбаъи илҳоми СР буданд. 

Ин ки мардуми мо озод набуданд, ҳаққу ҳуқуқ ва забону фарҳанги мо 
зери по шуда буд ва хатари нобудӣ бар он таҳдид мекард, имрӯз барои 
бештари мардуми мо мавзӯъи рӯшан аст ва ҳоҷати шарҳу баён ва баҳс 
нест. Инро ҳатто бисёре аз ҳукуматдорони кишвар ҳам дарк кардаанд. 
СР барои бартараф кардани он хатарҳо садои худро баланд кард ва ба 
посдорӣ аз ҳаққу ҳуқуқи мардуми ситамдидаи тоҷик ва забону фарҳанги 
миллӣ бархост. 

Талошҳои Растохез барои истиқлолияти Тоҷикистон 

Яке азвижагиҳои СР дарон буд, кион мухолифи ҳама гуна зӯргӯйию 
зӯроварӣ буд. Ин усули фаъолият дар Барномаи СР зикр шуда буд. СР 
ба ақли солим ва рафтори накӯйи инсонӣ такя мекард ва бовар дошт, ки 
сухани дурусту мантикиро ҳамагон мепазиранд ва бояд бипазиранд. 
Барои амалӣ намудани ҳадафҳои хеш, Созмон роҳи гуфтушунидҳои 
мусолиматомез, пешниҳоди роҳҳои ҳалли масоилу мушкилоти ҷомеа ва 
шеваҳои қонунии фаъолиятҳои сиёсиро пеш гирифта буд. Ҳама гуна 
зӯрию зӯровариро рад мекард. Азин рӯ, табиист, ки аъзо ва ҷонибдорони 
СР, ба вижа раҳбарони он, ки асосан аз олимону шоирон ва нависанда- 
гони саршинос ва мӯхтараму мӯътабари ҷомеаи мо иборат буданд, ба 

навиштану интишори мақолаҳо ва ошкор сохтани масоилу мушкилоти 
ҷомеа пардохтанд. Дар он замон нашрияҳои озоду мустақил вуҷуд на- 
доштанд ва ба чоп расондани мақолоти интиқодӣ кори осон набуд. Бо 
он ҳам бисёре аз рӯзномаҳои кишвар, хусусан, рӯзномаҳои «Адабиёт ва 
санъат», «Ҷавонони Тоҷикистон», «Ҷумҳурият» (собиқ «Тоҷикистони 
советӣ»). «Газетаи муаллимон», «Комсомолец Таджикистана» ва маҷал- 
лаи «Садои шарқ» ҷуръат карда, чунин мақолаҳоро чоп мекарданд. Ман. 
аз фурсат истифода карда, мехоҳам ба ҳамаи муҳаррирону кормандони 
он нашрияҳо, ба вижа ба муаллими мӯҳтарам Мазҳабшоҳ Муҳаббатшоев 
(рӯҳашон шод бод), Талъатбону Ниғторӣ. Насибҷони Амонӣ ва дигарон, 
ки дар интишору густариши андешаҳои озодихоҳона хидматҳои арзанда 
карданд, самимона изҳори сипосгу- 
зорӣ намоям. 

Дарон замон ҳукуматдорони Тоҷи- 
кистон, асосан, аз Маскав таъйину 
табдил мешуданд. Бинобар ин, фар- 
монҳои Маскавро иҷро мекарданд, на 
хостаҳои мардуми кишварро. Мо ме- 
хостем, ки баракс бошад. Яъне ҳуку- 
мати Тоҷикистон дар баробари марду- 
ми ин сарзамин масъул бошад ва беш- 
тар ба масойилу мушкилоти ҷомеаи 
мо таваҷҷӯҳ кунад. Бо ин максад, то" 
бистони соли 1998 номаи кӯтоҳе ба Қ. 
Махкамов (Дабири аввали КМ ХКТо- 
ҷикистон) навишта, пешниҳод кардем, 
ки дар кишвар мансаби (пости) Прези- 
денти Тоҷикистон таъсис шавад ва оН 
(президент) аз тарафи мардум интихоб 
шавад. Ҳадаф аз ин пешниҳод - таъ- 
мини мустақилияти бештари ҳукумати 
Тоҷикистон буд. Қонунан, президент болотарин мақом дар ҳукумат аст 
ва он танҳо ба қонун, ба иродаи мардуми кишвар итоат мекунад. Ҳеч 
мақоми дигаре (масалан, Маскав) ҳак надорад, ки ба он амру фармон 
содир кунад. Президент фақат хидмати мардумро мекунад ва дар назди 
мардуми худ масъул аст. Ин маънои онро дорад, ки агар дар Тоҷикистон 
мақоми президентӣ таъсис шавад ва мардум президентро интихоб кунанд, 
Тоҷикистон кишвари мустақил мешавад. Мӯҳтарам Қ. Махкамов маро 
ба назди худ даъват карданд ва пурсиданд, ки ҳадаф аз ин пешниҳод 
чист? Мухтасаран, матлабро баён намудам. Ишон гуфтанд, ки: «Ин ғайри 
имкон аст. Имрӯз интихоби ҳатто як райиси колхоз бе ҷангҷол намегу- 
зарад. Ту мехоҳӣ, ки президенти кишварро интихоб кунанд?». Ӯ бо дар 
назардошти воқеиятҳои он рӯзҳо ва дарки саҳеҳи вазъи мавҷуда сӯҳбат 
мекард, ман - азрӯи масоили усулӣ, аз рӯи он, ки давлатдорӣ дар кишвари 
мо, усулан, чи гуна бояд бошад. 

Баъдтар дар ин бора мақолаё навиштам ва зарурати таъсиси мақоми 

Рдстохез масъалаи соҳибихтиё- 
рии халқи тоҷикро бо сароҳат 
дар миён гузошт ва талош барои 
истиқлолияти давлатии Тоҷи- 
кистон ба мақсади асосии созмон 
табдил ёфт. Тандис аз ҳафта- 
номаи «Миллат». 


президент ва аҳамияти интихоби онро ба таври муфассалтар баён кардам. 
Он мақола дар «Комсомолец Таджикистана» чоп шуд ва... пас аз як сол 
президент ҳам интихоб шуд. 

Ба идомаи мавзӯи истиқлолият мақолаи дигареро зери унвони «Кон- 
цепсияи мустақилияти иқтисодии Тоҷикистон» бо ҳамкории муовини 
раёсати СР, муаллими арҷманд Абдухолиқ Холиқзода навиштам ва онро 
ба рӯзномаи «Ҷавонони Тоҷикистон» бурдам. Сармуҳаррири рӯзнома 
бонуи мӯҳтарам Талъат Нигорӣ онро писандиданд ва ба нашраш розӣ 
шуданд. Зимнан, гуфтанд, ки беҳтар аст, чунин мақолаи муҳим бо имзои 
чанд нафар чоп шавад. Ман ҳам онро ба чанд нафар олимон, аз ҷумла 
ба Шодмон Юсуф (райиси Ҳизби Демократии Тоҷикистон), Холмуҳам- 
мад Азимӣ (олими равшанбин ва яке аз ватанпарастони воқеъӣ) ва ба 
чанд нафари дигар аз олимони шинохтаи мо додам. Онҳо имзо карданд. 
Мӯҳтарам Холмуҳаммад Азимӣ дар бораи он, ки захираи тиллоии кишвар 
низ бояд моликияти давлати Тоҷикистон бошад ва аз он чи гуна бояд 
истифода шавад, матлаби ҷолиберо навиштанд ва барои изофа кардан 
ба мақола ба ман доданд. Дар ин миён мақола (бидуни матлаби ахир) ба 
чоп расид ва боиси нороҳатии бархе аз ҳукуматдорон гардид. Тавре ки 
гуфтанд, Талъат Нигориро ба Кумитаи Марказии Ҳизби Коммунист даъ- 
ват карда, аз бобати чопи он мақола сарзаниш кардаанд. Агарчи баъдтар, 
ҳангоми тадвину танзими бисёре аз асноди ҳуқуқии давлати мустақили 
Тоҷикистон, аз матолиби он мақола ба таври васеъ истифода карданд. 


аъзои созмон устод Бозор Собир, марҳум Олими Заробек ва 
Табаралӣ Зиёев аз ҷумлаи ширкатдорони нахустанҷумани ҶМТ 

Созмони Растохез ҳангоми муҳокимаи мавзӯи истиқлолият, 
дар толори Иттиҳодияи нависандагони Тоҷикистон, ёоли 1989. 

Тоҳири АБД УҶАББОР, 
раиси ҶМТ - Созмони Растохез 
"Миллат", 07.12.2008 


РАСТОХЕЗ ВА ЗАБОНИ ТОҶИКӢ 


Имрӯзҳо дар кишвари мо 19-мин солгарди ба тасвиб расидани «Қонуни 
забон» (Қонун дар бораи мақоми давлатӣ додан ба забони тоҷикӣ»)-ро 
ҷашн мегиранд. Ин боиси хушҳолии мардуми бомаърифату ватаннараст, 
ба вижа равшанфикрони мо, ки забону фарҳанги миллии худро гиромӣ 
медоранд, аз он ҳимоят мекунанд ва барои тозагию рушди он заҳмати 
фаровон кашидаанду мекашанд. 


Рушду равнақи забону фарҳанги миллии мо аз гузаштаҳои дур то ба 
имрӯз муҳимтарин ҳадафи бузургон ва дар маҷмӯъ аҳли маърифати мо 
будаасту мебошад. Ҷои шукр аст, ки ҳоло бархе аз ҳукуматдорони Тоҷи- 
кистон низ аҳамияту арзиши забонро дарк кардаанд ва гиромидошту 
ба хубӣ омӯхтани онро таблиғу ташвиқ мекунад 
ва бо гузаронидани «чорабиниҳо» иди забонро 
таҷлил мекунанд. Ин ки соли равонро Соли 
забон эълон кардаанд, ҳамчунон як иқдоми 
рамзӣ аст. Шояд бар асари чунин «чорабиниҳо» 
сатҳи забондонию худшиносии мардум боло 
равад? Худо кунад, ки чунин шавад. Агарчи 
хатари он вуҷуд дорад, ки ин таҷлилҳо ба як 
чорабинии навбатӣ (кампанейшина) табдил 
ёбад ва асли мақсад фаромӯш шавад. Зеро де- 
рест, ки кишвари мо ба «кишвари чорабиниҳо» 
табдил ёфтааст... Аммо ришхандро бигзорем 
канор ва ба асли мақсад бирасем. 

Агар иштибоҳ накунам, шоираи.маҳбуби мо 
Гулрухсор гуфтааст, ки «марги миллат аз марги 
забонаш оғоз мешавад». Ин андешаи бисёр ами- 
қу дақиқ мардуми ватанпарасти бисёр кишвар- 
ҳоро барои ҳимояту посдорӣ аз забону фарҳан- 
ги хеш во доштааст. Маҳз ҳамин андеша анге- 
заи аслии таъсисёбӣ ва фаъолияти созмони Рас- 
тохез - нахустин Созмони Мардумии Тоҷикистон буд. Ҳадафи ин созмон, 
ки дар соли 1989 таъсис ёфта буд, маҳз посдори аз забону фарҳанги мил- 
лии тоҷик ва фароҳам овардани шароити мусоид барои рушду такомули 
он дар оянда буд. Аъзо ва пайравони созмони Растохез (СР), ки асосан 
аз равшан-фикрон ва зиёиёни қариб ҳамаи шаҳрҳою деҳоти кишвар ибо- 
рат буданд, таи солҳои баъдӣ барои амалӣ кардани ин ҳадаф фаъолият 

Муҳокимаи мавзӯи 
мақоми давлатии за- 
бони форсии тоҷикӣ 
дар нахустанҷумани 
ҶМТ - Созмони Рас- 
тохез, соли 1989. 


карданд. Ҳадафҳо дар Барномаи он ба равшанӣ баён шуда буд ва 
нусхаҳои он ба Шӯрои Олӣ ва Ҳукумати Тоҷикистон ва ҳамчунон ба 
ҳукумати шахри Душанбе расман пешниҳод шуда буд. Табиист, ки 
ҳадафҳои СР бо ҳадафҳо ва амали ҳизби ҳоким - (ҲК) созгор набуданд. 
Аз ин рӯ, онҳо СР-ро созмони мухолифин эълон карданд ва дар ҳаққи он 
тӯҳмату бӯҳтон паҳн карданд ва аъзою ҳаводорони онро зери фишор 
қарор доданд. Раҳбарони ҲК ва ҳукумати Тоҷикистон, ки ҳама дастни- 
шондаҳо ва фиристодагони Маскав буданд, зери шиори «единьїй совет- 
ский народ» (халки воҳиди Шӯравӣ) сиёсати русисозии миллатҳои ғай- 
рирус, аз ҷумла халқи тоҷикро амалӣ мекарданд ва бо ин мақсад доираи 
фаъолияти забону фарҳанги миллии моро дар Ватани худамон ба ҳадде 
тангу маҳдуд ва олудаю хароб сохта буданд, ки он аз иҷрои вазифаҳои 
асосии худ, ба вижа дар соҳаи илму фарҳанг, маъориф, сиёсату иқтисод, 
ҷаласоту коргузории давлатӣ ва... берун монда, ба забони гуфтугӯи хонагӣ 
табдил шуда буд. Қариб дар ҳамаи соҳаҳои асосии кору зиндагии ҷомеа 
ба ҷои забони тоҷикӣ забони русӣ истифода мешуд. Дар хама ҷо - дар 
маҳали кор, дар идороту муассисоти давлатӣ ва дар кӯчаю бозор забони 
русӣ садо медод. Забони олуда ва тарҷумазадаю маъюбшудаи тоҷикӣ 
то рафт бештар ба ҳошияи зиндагӣ кашонда мешуд. Мардум, ба истилоҳ, 
«дузабона» шуда буданд, ҳам ба русӣ ва ҳам ба тоҷикӣ сӯҳбат мекарданд. 
Аммо ҳам тоҷикишон ва ҳам русишон хело зайиф ва пур аз нуқсонҳою 
галат буд. Камтар касе пайдо мешуд, ки ҳар ду забонро ба хубӣ бидонад 
ва битавонад фикри худро ба тоҷикӣ ва ё ба русӣ озодонаю бехато баён 
кунад. Ҳатто дар миёни зиёиён. Аксари онҳо аз нигоҳи фарҳангӣ ба афроди 
«маржинал» (яъне «чала») табдил ёфта буданд. Ман дар ин бора 
муфассалтар дар мақолаи «Муҳити зист ва забон» навишта будам (Садои 
Шарқ, 1989, Хе 10). 

Албатта, чунин ҳолат ғайритабиӣ ва ғайри қобили таҳаммул буд. Вале 
ҳукумати ғуломсифату бегонапарасти мо чунин сиёсати ғалатро таҳам- 
мул ва ҳатто тарғибу ташвиқ мекард. Зеро он (ҳукумат) тобеъу вобастаи 
дигарон буд, на озоду соҳибихтиёр. Ин нукта торафт равшантар мешуд, 
ки дар ин кишвар ҳама чиз вобастаи сиёсат аст ва ҳеч масъалае нест, ки 
бе мудохилаи сиёсат ҳал шавад. Пас аз сӯҳбате дар Шӯрои Олии Тоҷи- 
кистон боварии ман ба ин ақида бештар шуд. Дар тирамоҳи соли 1989 
маро ба он ҷо даъват карданд. Дар сӯҳбат ба ғайр аз мӯҳтарам Ғоибна- 
зар Паллаев (раиси ШО Тоҷикистон) ва ду нафар муовинони эшон (мӯҳ- 
тарам Дедов ва А. Қосимова) ва мӯхтарам Нурулло Ҳувайдуллоев, чанд 
нафари дигар, ки ман онҳоро намешинохтам, ҳузур доштанд. Мавзӯъи 
сӯҳбат - Барномаи Созмони Растохез буд. Пас аз саволу ҷавоб ва шарҳу 
тафсирҳои зиёд, мӯҳтарам Дедов (муовини раиси ШО), ки марди хело 
ботамкин ва бо маърифат ба назар мерасид, пурсид: «дар Барномаи СР 
масоили зиёд ва муҳими зиндагии ҷомеа матраҳ шудааст. Шумо чи гуна 
ва бо кадом имконот онҳоро ҳал хоҳед кард? Гуфтам: «Бале, дар Барнома 

ҳам масоили иқтисодию иҷтимоӣ ва ҳам масойили сиёсию фарҳангӣ 
матраҳ шудааст. Аввал ин, ки ҳамаи ОНҲО бо ҳам вобастаанд, тарафҳои 
гуногуни як масъала мебошанд. Дигарин, ки СР иддао надорад, ки хамаи 
онҳоро ҳал хоҳад кард. Он ҳама масойили ҷомеаи мо мебошанд. Ва ҳалли 
онҳо вазифаи ҳукумат ва тамоми мардуми Тоҷикистон аст. Мо фақат 
онҳоро аз дидгоҳи худ матраҳ кардем, яъне кореро анҷом додем, ки хукў- 
мат бояд мекард. Зимнан, иддао надорем, ки ҳама он чизе ки дар ин Бар- 
нома омада аст, ҳақиқати мутлақ мебошад. Шояд, дарон нукоти қобили 
баҳс ва ё комилан нодуруст ҷой дошта бошад. 

Мо бо камоли хушӣ ва миннатдорӣ ҳама гуна интиқодот ва назари- 
ётро мепазирем, ба шарте ки ба далоили мантиқӣ устувор бошанд. Агар 
шумо ё касе аз ҳозирин ҷумлае ё нуктаеро дар Барнома нишон диҳед ва 
исбот кунед, ки он нодуруст аст, ман омодаам, ки ҳамин лаҳза, дар пеши 
назари шумо рӯи он ҷумла хат бикашам». Оқои Дедов ба гуфтаҳои ман 
розӣ шуд ва гуфт: «Беҳтар аст, ки шумо номи созмонро тағйир диҳед. Ба 
ҷои «созмони ҷамъиятӣ-сиёсӣ», «созмони ҷамъи ятӣ-фарҳангӣ» бина- 
висед. Ва умумун, фаъолияти СР-ро бештар ба масойили фарҳангӣ 
равона кунед. Дар ин сурат, созмонро зудтар сабти ном мекунанд ва ҳу- 
кумат ҳам ба кори шумо хайрхоҳона муносибат хоҳад кард». Дар ҷавоб 
гуфтам, ки: «Албатта, ҳадафи аслӣ ва ниҳоии мо рушду такомули худи 
инсон ва фарҳангии ҷомеа аст. Аммо ҳалли масоили фарҳангии зикршуда 
ба фалону фалон масоили сиёсӣ вобаста аст. Дар ин шароит чи гуна 
метавон аз масоили сиёсӣ чашм пӯшид ва танҳо аз масойили фарҳангӣ 
сӯҳбат кард?» Оқои Дедов розӣ шуд, ки ин ҳарфи мантиқӣ аст. Вале, 
гуфт ӯ. мавзӯъ, тавре ки тасаввур мешавад, чандон содда ҳам нест. На 
ҳама чиз ба ҳукумати Тоҷикистон вобаста аст...». 

Нуктаи ахир ва ҳаводиси хунини шаҳрҳои Ӯшзху Ӯзген, Бокую Сумгаит, 
Душанбею Тифлис ва Еревону шаҳрҳои дигар маро мутақоид сохтанд, 
ки решаи мушкилоти мо дар ҷои дигар, дар сиёсатҳои бузургманишонаи 
раҳбарони КПСС (ҲКИШ) нуҳуфтааст. Шиорҳои «баробарҳуқуқии 
халқҳо ва гул-гул шукуфтани забону фарҳанги миллатҳо» - шиорҳои 
фиребандаи идеологӣ мебошанду бас. Давлати Шӯравӣ намехоҳад ва аз 
нигоҳи иқтисодӣ наметавонад, ки забону фарҳанги ҳамаи миллатҳо рушд 
кунанд. Роҳи ҳалли мушкилот дар соҳибихтиёрӣ ва баробарҳуқуқии 
халқҳо аст... 

Ин буд, ки СР масъалаи соҳибихтиёрии халқи тоҷикро бо сароҳат 
дар миён гузошт ва талош барои истиқлолияти давлатии Тоҷикистон 
ба мақсади асосии созмон табдил ёфт. СР мехост, ки дар Тоҷикистон за- 
бони тоҷикӣ ҳамаи вазифаҳои забони давлатиро иҷро кунад, то заминаи 
рушду такомули забону фархангии миллии мо фароҳам ояд. Зоҳиран, ин 
ҳадаф хилофи Қонуни Асосии кишвар набуд. Мувофики он, Тоҷикистон 
яке аз 15 ҷумҳуриҳои Шӯравӣ маҳсуб мешуд, яъне як давлати миллӣ 
буд. Муҳимтарин нишонаи давлати миллӣ --ин доштани забону фарҳанги 


492 


миллӣ аст. Пас, забони давлатии Тоҷикистон бояд забони тоҷикӣ бошад. 
Мантиқу моҳияти қонунҳо инро талаб мекунад. Вале дар Тоҷикистон 
воқеъият чизи дигар буд. Дар ин ҷо, амалан, ҳаққу ҳуқуқи халқи тоҷик 
поймол карда мешуд. Тоҷик дар хонаи худ, дар Ватани худ имконият на- 
дошт, ки ба забони модарии худ тарбият ва рушду камол ёбад ва ба таври 
шоиста кору зиндагӣ кунад. Чунин ҳолат хилофи адолат ва муғоири рӯҳи 
қавонин буд. Бинобар ин, шумори зиёди равшанфикрони тоҷик аз тариқи 
матбуотаз ҳукумат талаб намуданд, ки ба вазъи риққатовари забону фарҳан- 
гимиллӣ таваҷҷӯҳ намояд ва барои барқарор кардани мақому манзалати забони 
тоҷикӣ дар Тоҷикистон тадбирҳо бияндешад. Устоди Донишгоҳи Миллии 
Тоҷикистон мӯҳтарам И. Усмон дар мақолаи худ пешниҳод кард, ки ба 
манзури ҳалли ин мушкил ба забони тоҷикӣ мақоми давлатӣ дода шавад. 
Яксилсила мақолаҳои банда низ о) ; 
перомуни ин мавзӯъ тайи солҳои 
1988 ва 1989 дар матбуоти киш- 
вар ба чоп расиданд. Дар оғози 
соли 1989 дар макази шаҳр ба 
таври стихиявӣ (худҷӯш) гирди- 
ҳамойии ҷавонону донишҷӯёни 
тоҷик сурат гирифт ва дарон низ 
мавзӯъи забон матраҳ шуда буд. 
Дар ҷаласоти маҳфили «Рӯ ба рӯ» 
низ борҳо масъалаи забони фор- 
сии тоҷикӣ мавриди баҳс қарор 
гирифт. Бар асари он ҳама мақо- 
лаҳо ва митингу баҳсҳо давлати 
Тоҷикистон комисиюнеро таъсис 
дод ва вазифаи тартиб додани 
лоиҳаи «Қонун дар бораизабон»- 
ро ба он супорид. Зимнан, дар 
матбуот баҳсҳо дар бораи он, ки 
қонуни забон бояд чи гуна бо- 
шад ва ба кадом забон мақоми 
давлатӣ дода шавад, бо ҷӯшу хурӯш идома доштанд. Табиист, ки равшан- 
фикрони тоҷик исрор доштанд, ки танҳо забони тоҷикӣ лоиқи ин мақом 
аст. Русҳою русизабонҳо талабгори он шуданд, ки забони русӣ расман 
забони давлатии Тоҷикистон шинохта шавад. Чунин қарор дар ҷаласаи 
васеъи коммунистони шаҳри Душанбе қабул шуд. Бархе бар он буданд, 
ки дар кишвар ба ду забон - русӣ ва тоҷикӣ мақоми давлатӣ дода шавад. 
Бархе аз намояндагони ҷамъияти узбакҳо талаб карданд, ки ба забони 
узбакӣ низ мақоми давлатӣ дода шавад... 

Даринмиён раҳбарони ҳизби ҳоким (коммунист) ва ҳукумати кишвар, 
ки ҳама коммунист буданд, ба вазъи ногувор афтода буданд. Дар ин ваз- 

Шукри Истиқлолу мақоми Забони дав- 
латӣ. Вале танҳо бо шиорбозӣ пойгоҳи 
забон таҳким намеёбад. 


ъи печида онҳо бояд тасмими ниҳоиро мегирифтанд. Вале онҳо тавони 
ин корро надоштанд. Зеро тасмимгирӣ дар чунин масойили муҳим аз 
салоҳият ва ихтиёроти онҳо берун буд. Агарчи дар миёни онҳо афроди 
бомаърифату ватанпараст ва дилсӯзи забону фарҳанги миллати худ низ 
буданд, вале, рӯиҳамрафта, мисли ҳамаи «раҳбарон»-и Тоҷикистон фар- 
монбардор ва иҷрокунандаи авомири Маскав буданд. Бино бар ин, пеш 
аз тасвиби қонуни забон дар Шӯрои Олии кишвар, онҳо бояд мувофиқаи 
раҳбарони ҲК ва давлати Шӯравиро ҳосил мекарданд. Ва чунин ҳам 
карданд: Дабири аввали (Котиби якуми) ҲК Тсеҷикистон Қ. Маҳкамов 
ва Райиси Шӯрои Олии (Парлумони) Тоҷикистон Ғ. Паллаев ба Маскав 
рафтанд ва бо раҳбарони баландпояи 
давлати Шӯравӣ мулоқот карданд. Ба 
гуфтаи Ғ.Паллаев, онҳо (раҳбарони 
Тоҷикистон) пас аз сӯҳбат бо М.С.Гор- 
бачев (Дабири кулли ҲҚИШ) ба ӯтоқи 
кори А. Н. Яковлев (дабири КМваузви 
Бюрои сиёсии КМ ҲКИШ, академик) 
рафтаанд. Қ.Маҳкамов ба А.Яковлев 
дар бораи вазъи ҷории Тоҷикистон ва 
баҳсҳои перомуни забони давлатӣ гу- 
зориш дода, гуфтааст, ки КкОМмиссиоН 
матни қонуни забонро омода сохтааст. 
Вале дар ҷомеа назари воҳид дар ин 
мавзӯъ вуҷуд надорад. Аксарияти зиё- 
иёни тоҷик мехоҳанд, ки забони тоҷикӣ 
ба сифати забони давлатӣ пазируфта 
шавад. Аммо бештари коммунистон 
ҷонибдори забони давлатӣ эълон кар- 
дани забони русӣ мебошанд. Ҷамъияти 
узбакҳо низ мехоҳанд, ки забони узба- 
кӣ дорои чунин мақом гардад. Моҳай- 
ронем, ки чи гуна тасмим бигирем. 
Албатта, мо мехоҳем, ки мақоми забони русиро дар Тоҷикистон ҳифз 
намоем... А.Яковлев гуфтааст, ки забони русӣ соҳиб дорад. Он давлати 
бу-зурги Русия аст. Ва забони бузурги русӣ ба ҳимояти шумо мӯҳтоҷ 
нест. Шумо биравед ва дар Тоҷикистон фақат як забон, яъне забони мода- 
риатонро забони давлатӣ эълон кунед. Ғами забони узбакиро ҳам нахӯ- 
ред. Афроди ғамхор дар Узбакистон кам нестанд ва онҳо кори худро ме- 
донанд... 

Пас аз шунидани ин суханони А.Яковлев, ки дар он замон яке аз пур- 
нуфузтарин арбобони давлати Шӯравӣ буд, раҳбарони Тоҷикистон оҳи 
сабук кашида, роҳи Ватанро пеш гирифтаанд. Ва варианти мусоле- 
ҳакоронаи қонуни забонро тартиб дода дар ҷаласаи Шӯрои Олии Тоҷи- 

озмони Растохез мехост, ки 
дар Тоҷикистон забони тоҷикӣ 
ҳамаи вазифаҳои забони давла- 
тиро иҷро купад, то замипаи 
рушду такомули забону фар- 
ҳангии миллии мо фароҳам ояд. 


кистон ба тасвиб расонданд. Аммо тасаввур кунед, ки агар дар Маскав 
А. Яковлев он суханонро намегуфт ва ё мегуфт, ки дар Тоҷикистон мақо- 
ми забони русӣ бояд ҳифз шавад, раҳбарони Тоҷикистон ва депутатҳои 
чаласаводи Парлумони он замони мо, ки танҳо ба даст боло кардан қодир 
буданд, чи мекарданд ва тақдири қонуни забон чи мешуд? Бо он ҳам, бо 
кӯшиши бархе аз забонгумкардаҳо матни қонуни забон пеш аз тасвиби 
Шӯрои Олӣ хело тағйир дода шуд ва он ноқису зайиф гардид. Зиёиёни 
тоҷик он қонунро интиқод карда, нуқсону камбудиҳои онро ошкор ва 
матни дигари қонуни забонро таҳия карданд. Вале он пазируфта нашуд. 
Он қонуни ноқис пас аз касби истиқлолияти давлатӣ ҳам ба ҳамон шакл 
боқӣ монд. Ҳоло ки шароит дигар аст, мебояд, ки матни он қонун дубора 
барасӣ ва ислоҳу такмил шавад. Ин корро агар имрӯз мо намекунем, би- 
дуни шакк фардо дигарон хоҳанд кард. Зеро маънии зиндагии миллат 
дар забону фарҳанги вай аст. СР бо такя ба андешаҳои ватанпарастонаи 
шоирону нависандагон, рӯзноманигорон ва олимони мӯҳтарами тоҷик 
талошҳое кард, барои фароҳам овардани заминаҳо ва шароити мусоид 
барои рушди забону фарҳанги миллии мо, барои соҳибихтиёр шудани 
халқи тоҷик. Дигар, ихтиёр ба дасти худи мардум аст. 


Масъалаи мақоми забони форсии тоҷикӣ ҳамеша мавзӯи меҳварии 
сӯҳбату баҳси рӯшанфикрони тоҷик будааст. Дар акс: аз рост ба чап: 
устод Мӯъмин Қаноат, устод Тоҳири Абдуҷаббор, Шарифбеки Ёқубзода, 
Аҳмадшоҳи Комилзода ва Дӯстмуҳаммади Дӯст, соли 2000. 

НАВИШТАҲО ДАР РОБИТА БА БА 
ТОҲИРИ АБДУҶАББОР 


Аҳмадшоҳи К ОМИЛЗОДА 
ҳафтавори «Рўзи нав», 
218, 18.12.2003 


НЕОЖУРНАЛИСТ 
(Ё ЧӢ ТАВР Д. НАЗИРОВ АМЕРИКАРО АЗ НАВ КАШФ КАРД) 


Сад гӯли гадо кобанд, кашкӯли гадо кобанд, 
То як гунаҳе банданд бар пои ту), Растохез. 

Пас аз шиносоӣ бо мақолаи "Тоҳир Абдуҷаббор - шумо кистед?" 
("Шит" Ке4, 11-уми декабир 2003-ба забони русӣ) хонанда худро якбора 
дар миёни воқеаҳои солҳои 90-ум ҳис мекунад. Ба ёд биёред, ҳамон вақт 
ҳам тӯҳматномаҳои зиёде дар атрофи номи зиёиёни тозаандеш ва рӯшан- 
фикр нашр мешуд, ки бештарини онҳо ба қалами хидматкорони КГБ-и 
ҳамонвақта тааллуқ дошт. Рӯшан аст, ки КГБ-и он замони Тоҷикистон 
як балегӯяки собиқи КПСС-и собиқ буд ва ба ҳама гуна андешаи нави 
миллии халқҳои мазлум ва ҳаракатҳои озодихоҳӣ мухолифат дошт. Аммо 
тааҷҷубовар он аст, ки бо соҳиб шудани Тоҷикистон ба истиқлолияти 
миллӣ ва пешрафтҳои бузурги ҷаҳон касе бо номи Д.Назиров, ки худро 
журналист номидааст, ба шеваи КГБ-и зиддимиллии собиқи Тоҷикистон 
бар зидди мардони номдору донишманд, ки дар мухолифати андешаҳои 
пӯсидаи онҳо қарор доранд, ҳанӯз ҳам тӯҳматангезӣ мекунад. 

Ҷаноби Д. Назиров магар намедонад, ки Г.С.Михайлину Петкелҳо 
ва боз чанде дигар, ки номашонро дар ин тӯҳматнома овардааст (воқеан 
номи ин гуна "қаҳрамонон"-ро дар имрӯз ба забон овардан шармовар 
аст), кайҳо вазифаҳои "пуршараф"-и худро дар ин сарзамин қаҳрамонона 
ба ҷо овардаву дар мулкҳои гарми худ ба сар мебаранд. Вале андешаҳои 
зиддимиллии онҳоро дунболагирӣ кардани ин пайрави воқеан "соддиқ"- 
ашон дар Тоҷикистон воқеан нанговар аст. Бархезед аз хоб, ҷаноби 
Д.Назиров! Дунё хеле дигар шудааст: Тоҷикистон ба истиқлолият ра- 
сида, ҳама сохторҳои сиёсиаш ба гунаи як давалати соҳибистиқлол амал 
мекунанд, соҳиби Сарқонун, Президент ва халқи тоҷик аст, на халқи Шӯ- 
равӣ. Ё магар ҷаноби шумо ба ин дастовардҳои бузурги ин миллат 
муқобил ҳастед?! Агар не, пас чаро то ҳол андешаҳои мардуми бегонаро 
парастиш мекунед? Ва дигар ин ки агар ҳанӯз ҳам дар орзӯи барқарор 
намудани СССР бошед, якинан эътимод дошта бошед, ки тиратон хок 

хӯрдааст, зеро "ёре, ки зи дида рафт, аз дил рафтаст". Бо итминон метавон 
гуфт, ки агар камрангии таъсири сиёсат набуд, ин кӯҳнаафкору кӯҳна- 
рафтор аз осмон ба рӯи ин гилеми сабзу пургули Тоҷикистон намеафтид. 

Аммо дарбораи навиштаи Д. Назиров бо номи "Тохир Абдуджаббор 
- кто вьІ?" (ЧЦит" Хо 4, аз 11 декабри соли 2003): 

Муаллиф дар оғози мақолааш навиштааст: "Қабл аз ҳама аз тарафи 
? (яъне Тоҳири Абдуҷаббор-АК) созмон додани дружинаи ҷанговари 
Растохез аз ҳисоби донишҷӯёни нодони Донишгоҳ (монанд ба "Ҳизб-ут- 
Таҳрир"), ки бо онҳо аз "шаҳраки донишҷӯ" то Қасри Президент, гоҳе то 
Шӯрои Олӣ саф меорост ва дар баробари ин гимни хоси худро иҷро мекар- 
данд". 

Инсоф бидеҳ, эй касе, ки худро журналист меномӣ. Тоҳири Абдуҷаб- 
бор ҳеҷ гоҳе бо донишҷӯён саф наоростааст ва ба биное марш накаши- 
дааст. Гузашта аз ин, созмони Растохез бо ҳимату кӯшиши мардони со- 
лори ин сарзамин ва шахсиятҳои маъруфи илму фарҳанги тоҷик созмон 
ёфта ва дар вазорати адлияи ин кишвар ба қайд гирифта шуда буд. Ман 
намедонам, ки шумо бар пояи кадом маърифат як созмони расмиро 
"боевая дружина" номидаед. Агар дар ҳоли ҳозир касе нашрияи шуморо, 
ки дар ҳамон вазорат номбурда ба қайд гирифта шудааст, як варақа ё 
рӯзномаи худсохта хонад, чӣ мегӯед?! Ба маълумоти шумо мехоҳем бира- 
сонам, ки агар як нафаре, ки худро журналист меномад, бояд дар навбати 
аввал масъулияти ин касбро бар дӯши худ дошта бошад ва танҳо бар 
пояи санадҳои мавҷуда қазоват кунад. Ва аммо одоби журналистӣ чизи 
дигар ва низ хеле муҳим аст, ки дар ин маврид ҳам сухан гуфта мешавад. 

Дар лаҳзаи дигари ба ном мақолааш Д. Назиров дар мавриди аз 
тарафи хабарнигорони телевизиони соли 1992 эълон шудани Шӯрои 
Давлатӣ навиштааст, ки гӯё ин мавзӯъ бо "шӯхӣ"-и Тоҳири Абдуҷаббор 
дар телевизион эълон шуда бошад. Ҳон, эй шӯхипардоз! "Содадил ман, 
ки суханҳои ту бовар кардам". Ин таҷрибаҳоро, ки шумо ва мисли шумо 
ҳамсафонатон дар саҳифаҳои матбуоти он солҳо таҷриба мекардед, кӯҳна 
шудаанд. Тоҳири Абдуҷаббор аз касоне нест, ки бо ин мавзӯъҳо шӯхӣ 
кунад, вай ҳеҷ гоҳ ба кормандони телевизион маслиҳат надодааст, ки 
дар мавриди тағйири сохторҳои давлатӣ чизе бигӯянд. Вай ҳеҷ гоҳ барои 
худнамоиву талоши мансаб ба ҷое нарафтаву аз касе чизе хоҳиш на- 
кардааст, боре чанд мансабе барояш пешниҳод шуда буд, ки қатъиян 
рад кардааст. Инро мо, ки солҳои дароз бо ӯ ошноӣ дорем, хуб медонем, 
на шумо, ки аз қавли суханҳои хола дар бораи ӯ қазоват мекунед ва ҳатто 
ҳукм мебароред. 

Ва дар дунболаи мақолаи худ дар робита ба воқеаҳои феврали соли 
1990 аз суханони собиқ додситони кулли ҶШС Тоҷикистон Г.С. Михай- 
линёд кардаед, ки дар сессияи чоруми Шӯрои Олии Тоҷикистон гуфтааст: 
"... В нарушение закона ими (лидери Растохез) организовались несанк- 
ционированнте митинги, проведение котортгхХ не обеспечивало безопас- 
ность его участников и других граждан..." Дар идомаи ин боби мақола 

ҳамчунин сафсатафурӯшиҳои дигаре аз номи Г.С.Михайлин оварда 
шудааст, ки дар он рӯзҳои мушкил аз сӯи касоне мисли Д. Назиров ба 
баъзе роҳбарони ҳамонвақтаи ҳукумат дода ва паҳн карда мешуд. 

Вале воқеият ин аст, ки аз тарафи ҳукумат дар ҳамон давра кумисияи 
махсусе барои тафтиши воқеаҳои Моҳи феврали моли 1990 созмон дода 
шуда буд, ки натиҷаи кораш дар матбуот чоп шуда буд. Дар он матн ин 
ҳарзагӯиҳо мавҷуд нест. (Нигаред: нашрияи "Согдиана". ба забони русӣ. 
Маскав, 1990, "Адолат", Душанбе, ноябри соли 1990. муфассалан дар 
китоби профессор Шарофиддини Имом, Таърихи бедории миллӣ ва 
истиқлоли Тоҷикистон, Душанбе, 2003, саҳ. 202-216). 

Дар идомаи мақола навишта шудааст, ки "Продолжая борьбу за 
власть в республике 15 февраля 1990 года лидери Растохеза Т. Абду- 
джаббор (в тексте Джабборов), М. Миррахимов, Б. Собир, Н. Хабибул- 
лоев... идругие на заседаниё "временного қомитета" вьдвигали в состав 
оргбюро ЦК Компартии Таджикистана для рассмотрения на предсто- 
яшем пленуме угодньіе им кандидатурЬІ, подобранньле им по земляческим 
и приятельским отношениям..." (Иқтибос аз Г.С. Михайлин). Воқеан аз 
тарафи М. Мирраҳимов чунин як пешниҳоди хаттие ба пленум гӯё аз 
номи "Комитети муваққат" шуда буд, на аз номи Растохез ва гузашта аз 
ин дар рӯйхат номи аъзои Растохез набуд. Вале дар натиҷаи пурсиш дар 
ҳамон давра ҳам раиси Комитети муваққат Бӯрӣ Каримов ва ҳам раиси 
Растохез Тоҳир Абдуҷаббор ва раёсати Растохез гуфта буданд, ки ба 
касе чунин супориш надодаанд ва аз ин гуна рӯйхат хабаре надоранд. 
Гузашта аз ин, роҳбарияти Растохез аз амалҳои М. Мирраҳимов, ки худ 
кадри тарбиядидаи КГБ-и он солҳо буд ва дар ин созмон ҳадафҳои хоси 
худро дошт, хуб огоҳ буданд. Ба ҳамин далелҳо баъдтар ӯ аз сафи Рас- 
тохез хориҷ шуд ва худро ба гурӯҳҳои дигар зад. 

Дигар ин ки гуфтаед. Тоҳири Абдуҷаббор ҷанги шаҳрвандиро ба- 
рангехт ва ба ҷумҳурӣ 7 миллиард доллар зарар овард. Инсоф диҳед, агар 
таърихи ҷанги дохилиро баррасӣ мекунед, (аз навиштаҳоятон маълум аст: 
таърихнависӣ кори шумо нест) вале ба ҳар ҳол дар ёд дошта бошед, 
аввалан Тоҳири Абдуҷаббор ва Растохез ҳеҷ гуна гурӯҳи мусаллаҳе дар 
ихтиёр надоштанд ва ба маълумотатон бирасад, ки ӯ ва аъзои Растохез 
дар ҷанги дохилӣ ва бархӯрдҳои мусалаҳона низ ширкат накардаанд. 
Муҳтарам собиқ ходими КГБ ва акнун «журналист ва таърихнигор». 
Растохез танҳо созмон аз ҷумлаи ташакулҳои сиёсӣ буд, ки мухолифати 
мусаллаҳона бо ҳукуматаро рад кард ва узви Иттиҳоди Нирӯҳои Мухо- 
лифин набуд. Аммо ҷангро, ки барасӣ мекунед, дониста бошед: ҷанг ҳат- 
ман ду ҷониб дорад, ҷанг якҷониба камешавад, ба хусус дар ҷанғи дохилӣ 
ҷониби ҳаққу ноҳақ вуҷуд надорад. Ва якеро дар ҷанги дохилӣ ҳақу якеро 
ноҳақ гуфтан нашояд. Агарчи Тоҳири Абдуҷаббор дар ин ҷанг саҳм 
надоштааст. Аммо аҷаб аст, ки ҷаноби Шумо ду ҷониби низоъро монда, 
пас аз чанд сол якбора ба Абдуҷаббор даруфтодаед. Дар шумораҳои 
гузаштаи рӯзномаатон аз ду ҷониби ҷанг ба унвони қаҳрамон ва нирӯи 

сулҳовар ёд кардаед. Аҳсан ба ҳимататон, агар чунин мепиндоред, ки 
Тоҳири Абдуҷаббор ҷангро барангехта ва дигарон онро хомӯш карда ва 
барои ин қаҳрамонанд. 

Боз ҳам сӯҳбати Котиби Раёсати Шурои Олӣ Қосимоваро бо Т.Абду- 
ҷаббор ёдовар шудаед, ки Қосимова ба Т. Абдуҷаббор гуфтааст барно- 
маи таҳиякардаи Шумо ин сарнагунии Ҳокимияти Шӯравист. Агар аз 
ҳар чи бигзарем ва ба воқеъият рӯ биёрем, магар Тоҷикистон маҳз бар 
асари аз ҳам пошидани низоми Шӯравӣ ба истиқлолият нарасид? Агар 
шумо ҷонибдори барқарории сохтори Шӯрвиед, барои он мубориза 
кунед. Вале фаромӯш накунед, ки ҳар касе барои барқарории низоми 
Шӯравӣ талош мекунад, мутобиқ ба қонунҳои Тоҷикисїон мухолифи 
Истиқлолияти кишвар қарор мегирад. Бовар дорам, ки минбаъд дигар ин 
суханро бо овози баланд эълон намекунед. Ба маълумоти шумо мехоҳам 
бирасонам, ки Созмони Растохез аз макта ахусӯи ташкилшавиаш 
мубориза барои ба 
даст овардани ис- 
тиқлолиятро ҳа- 
дафи асосии худ 
қарор дода буд ва 
табиист, ки дарон 
замон, ки ҳоло мо 
дар низоми Шӯра- 
вӣ ба сар мебур- 
дем, ҳама Михай- 
лину Петкелҳо ва 
думравони онҳо 
бо истифода аз 
дастгоҳҳои қуд- 
ратманди худ аъ- 
зои Растохезро 
душмани миллат 
эълон карда бу- 
данд (Ин ҳамон 
идеалест, ки дили 
шумо барояш ҳанӯз месӯзад). Вале имрӯз Истиқлолият як воқеият ва яке 
аз муқаддасоти бузурги Тоҷикистон аст, ки ҳамагон дар сояи ин неъмати 
бузург зиндагӣ мекунанд, аз ҷумла Шумо. Гузашта аз ин, ҳар он чиро, ки 
Растохез дар барномаи амали худ мавриди мубориза қарор дода буд, 
имрӯз бештарини он ҳадафҳо аз сӯи ҳукумати феълӣ дар ҷомиаи Тоҷи- 
кистон амалӣ мешаванд ва аъзои Растохез ҷонибдори барномаҳои 
пешрафти ҳукумати Тоҷикистон ҳастанд. Аммо аз сӯи Тоҳири Абдуҷаб- 
бор танқид шудани баъзе камбуду норасоиҳо маънои мухолифат бо ин 
ҳукматро надорад, тавре ки шумо қаламдод мекунед. 

Дигар ҳамаи навиштаҳои нашрияи "ІЦит" ва раиси он як ҷав арзиш 

Шахсияти маъруфи кишвар Сайдамир Зуҳуров - 
вазири пешини вазорати амнияти. Тоҷикистон дар 
маросими ёдбуди устод Тоҳири Абдуҷаббор. Ду- 
шанбе, 25 апрели соли 2009. 


надоранд. Вокеият ин аст, ки аз ҳодисаҳои мудҳиши он солҳо вақти зиёде 
нагузашта бошад ҳам, вале мардум ба ҳақиқати хеле аз он чизҳо раси- 
даанд ва огоҳии хубтаре дар муқоиса бо муаллифи "Шит" доранд. Ба 
ҳамин далел, навиштаҳои Д. Назиров - ба ном ин журналисти ақибнигар 
магар ҳадафҳои рӯхушӣ ба касе ё гурӯҳе чизи дигаре дар дунбол надорад? 

Ин ходими собиқи КГБ акнун бекор мондаву худро ба кӯи журна- 
листика задааст. Воқеан, ин гуна одамон кам нестанд, ки бо истифода аз 
мушкилоти Тоҷикистон худро шоиру нависанда ва олиму журналист сох- 
таанд. Яъне ба таъбири мардум ҷанги шаҳрвандӣ боис шуд, ки бисёр 
дуздон милиса шуданд ва ба ҳамин монанд милисаву артисту ходимони 
КТБ журналисту шоир шуданд. Х удо умрашон бидиҳад, ки то поёни умр 
усулҳои ин касбро аз худ карда бошанд. Вале ин "журналисти пенсионер". 
ки номашро то кунун дар журналистикаи тоҷик касе нашунидааст, 
даъвои ба журналистони касбӣ дарси хабарнигорӣ доданро кардааст. 
Ин муаллими асри гузашта дар илми журналистикаи имрӯза сабақҳои 
нав ворид карданӣ аст. Мутобиқ ба "усули нав"-и таълимии ӯ, журналист 
бояд дар бораи баъзеҳо бинависад ва дар бораи баъзеҳо нанависад. Оё 
шумо шунидаед, ки кадом як қонуни Тоҷикистон дар бораи Тоҳири Абду- 
ҷаббор навиштанро манъ кардааст? 

Агар Д.Назиров аз илми журналистика огоҳӣ медошт, медонист, ки 
Тоҳири Абдуҷаббор муаллифи Эъломияи истиқлолияти Тоҷикистони аст, 
ки ҳатто мисли ӯ афроде низ бар пояи он дар ин сарзамин зиндагӣ меку- 
нанд. Вале ҳайфи миллате, ки ҳанӯз ҳам муаллифи Эъломияи истиқлолияти 
миллиашро санг мезанад. Аз чунин фарзандони истиқлолбезор ва нохалаф 
умеди ватандорӣ нашояд. Вагарна ӯ медонист, ки Растохез як ҳаракати 
МИЛЛӢ. ва истиқлолхоҳиест, ки дар он замони пурошӯб нирӯҳои огоҳ, 
рушанфикр ва ватандӯстро барои амалӣ сохтани орзӯҳои деринаи мардум 
тирди ҳам оварда буд: Ағар Сотим Улуғзода, Муҳаммадҷон Шакурӣ. 
Бозор Собир. Акбар Турсун, Шарофиддин Имомов, Халифабобо 
“Ҳомидов, Раҳим Мусулмониён, Муҳаббати Қаноат, Абдунабӣ Саттор- 
зода, Ӯктами Холиқназар ва даҳҳо шахсиятҳои маъруфу шоистаи илму 
фарҳанги тоҷик, ки аз бунёдгузорон ва аъзои ростини Растохез буданду 
ҳастанд, ба як созмони ҳитлерӣ тааллуқ дошта бошанд, хайрият, ки дар 
муқобили онҳо Д. Назиров будааст, вагарна дар Тоҷикистон гитлеризми 
нав сар мезад. Ногуфта намонад, ки бархе аз ин шахсиятҳои номбурда 
бо доштани шоистагиҳои инсонӣ ва маърифати арзишманд дар мақомоти 
болои ҳукумат фаъолият мекунанд ва дигарон сазовори эҳтирому ном- 
бардори илму фарҳанги ин мардуманд. Саҳнаи матбуоти тоҷикро, ки 
садҳову ҳазорон шахсиятҳои арзанда дар тӯли солҳо, гузашта аз ҳама 
мушкилот, барои тарбияи зеҳни волои мардум обод доштаанд, ба бозори 
қӯҳнафурӯшӣ мубаддал насозед, ҷаноби Д. Назиров! 

- Маълумнест, ки чӣ ангезаҳое Шуморо ба ин ҷабҳа тела додааст, вале 
яқинан рӯшан аст, ки мехоҳед бо ЧЦит"-и наватон коҳи кӯҳнаро бод ку- 
нед. Фаромӯш накунед, ки замони "бояду набоядҳо" гузаштааст, ҳоло 

замони "хезу чора кун" расидааст ва дар ин ҷода барномаҳ ои Растохез 
хеле корсозанд. Бо итминон метавон гуфт, ки насли рӯшанфикру 
тозаафкори мардуми мо аз паи чунин кӯҳнаҷӯён нахоҳанд рафт. Вагарна 
мо боз чандин фарсахҳо аз мардумони дигар ақиб хоҳем монд, чунки 
ҳаракат мунтазири мо намемонад. 

Ин сабукбори низоми "шаллоқ ва шаккар", ки ҷомаи зоҳид ба бар 
дорад, то ҳанӯз дарк накардааст, ки худсомонии миллӣ аз бузургтарин 
пешрафтҳои ҷомиаи Тоҷикистон аст ва аз муқаддастарин андешаҳои аъзо 
ва ҷонибдорони Растохез буд ва ҳаст. Барнома ва ойинномаи Растохез 
ва тамоми асноду мадорики ин созмон ба сурати рӯшану возеҳ бар пояи 
ҳамин андешаи воло, яъне барои шоистагиҳои ҷои инсон дар ҷомеа эҷод 
шудаасту бас. Агар ҳар касе аз мазмуни онҳо барои худ чизи дигаре 
тафсир мекунад, ин кори ӯст. 

Ҳамаи он чи, ки аз шеваи бархӯрди нируҳои гуногун дар аввали сол- 
ҳои 90-уми садаи гузашта дар Тоҷикистон рух дод, ҳодисоти хеле мурак- 
каб буд, ки дар оянда воқеиятҳои он аз сӯи таърихнигорон ва ҷомеаши- 
носон бештар рӯшан хоҳад шуд. Вале бо гуфтаҳои шигифтовар ва подар- 
ҳавои касоне чун Д. Назиров ҳеҷ як масъала ва мушкили ин кишвар ҳал 
нахоҳад шуд. Аслан ба ин фолбоз кӣ ҳуқуқ додааст, ки дар рафтори ода- 
мон Гитлеру Мусалини биҷӯяд?! 

Гуфтаанд, ҳар кас ба ҳар чи дили худ шод мекунад ва Д. Назиров бо 
бод кардани хирмани кӯфта "ҷаҳонкушоӣ" мекунад. Чанд шумораи ин 
нашрияи тозатаъсисро барои ошноӣ мутолиа кардам ва ба зуддӣ пай 
бурдам, ки ин чӣ чизест. Яъне дарк кардам, ки ин рӯзноманигори ном- 
ниҳод аз нахустин шумораи ин нашрия ба мазаммату маломати шахси- 
ятҳои маъруфе пардохтааст, ки барои доираҳои муайяне чун ӯ нохуш- 
оянданд. Аз матни нашрияи "ІЦит" бармеояд, ки муаллифони он аз ин 
нороҳатанд, ки чаро рӯзноманигорони, ба қавли онҳо навбаромад, дар 
бораи боз ҳамон лидерони номашон ба истилоҳ «сиёҳшуда» менависанду 
дар бораи эшон не. 

Дӯст доштани Меҳан, мубориза барои истиқлолияту ободии Ватан, 
талош барои адолати иҷтимоӣ, танқиди ҳар гуна камбуду норасоӣ ба 
хотири пешрафту тараққӣ аз кашфиётҳои Растохез нест. Башрарияти 
рӯшанзамир аз замонҳои қадим барои ин ормонҳои волои худ мубориза 
кардааст, агарчӣ гоҳе намояндагони ин табақа дар ҷо-ҷое саркӯб ва пой- 
мол шудаанд, боз аз миёни наслҳои дигар ҳатман мардони баору номӯсе 
баромадаанд, ки дақиқан ба хотири ҳамин ормонҳо мубориза кардаанд. 
Ин сарзамин, ки Тоҷикистон ном дорад ва тоза ба истиқлол расидааст, 
боз ҳам мардони бузургеро дар домани поки худ тарбият хоҳад дод, ки 
пуштибони орзӯву омол ва истиқлолу озодии мардуму Меҳани худ - 
Тоҷикистон хоҳанд буд. 

Мо ба як захми ту. эй хасм, наяфтем зи пой. 
Гар бувад умр, бубинем ба пайкори дигар. 
Мавзӯи дигаре, ки аз ҳадафҳои аслии Растохез буд, шинохт ва ҷойгоҳи 

забони мардуми бумии ин сарзамин - забони форсии тоҷикист ва Растохез 
барои бедории шуури миллӣ дар миёни табақаҳои ҷомеа хеле корҳо 
анҷом додааст. Агар имрӯз дар мавриди шинохти забони миллии мардуми 
тоҷик пешрафтҳое дида мешавад, яқинан дар он хидмати аъзои созмони 
Растохез ҳаст. Дар ҳама кишварҳои дунё забони миллии мардумашон 
ба эътибори баланде соҳиб аст, ки мардуми мо ҳам ба ин қарина ҳақ 
дорад. Ва дар шароити онрӯзаи Тоҷикистон зарурате пеш омада буд, ки 
барои расидан ба ин ҳақ бояд мубориза кард ва Растохез дар саргаҳи ин 
мубориза қарор дошт. Яке аз сабабҳои мухолифат бо ҳукумати онвақ- 
та, ки шумо Д. Назиров бо камоли муҳаббат аз сарони он чун Михайлину 
дигарҳо ёд мекунед. ҳамин мавзӯъ буд. Ғайр аз онҳо касони дигаре низ 
аз дохили мардум буданд, ки барои мақоми давалатӣ гирифтани забони 
тоҷикӣ (хеле айби бузург аст, ки ба забони мардуми бумӣ дар ватанашон 
макоми давлатӣ медиҳанд) мухолифати шаддид нишон медоданд. Чунки 
ҳукуматдорон дар сари мақому манфиат қарор доштандва намехостанд 
роҳбарону ҳокимони худро дар Маскавнороҳат бисозанд. Аммо ба қавли 
педагоги машҳури рус Сухомлинский "Инсоне, ки забони модарии худро 
дӯст намедорад, инсоне, ки дили ӯро каломи модарӣ ба туғён намеорад, 
бадзотест, ки аз тоифаи худ дур афтодааст". Вале мубориза дар роҳи 
ҷою мақоми забони форсии тоҷикӣ як ифтихори бузург аст ва муҳим 
нест, ки дар ин кишвар ба касе маъқул ҳаст ё нест. 

Мутаасифона, дар навиштаҳои нашрияи "ЧЦит" ҳамин гуна андешаҳо 
ба назар мерасанд. Хеле аз ҳадафҳои Д. Назиров дар нашрияи таъсис- 
додааш рӯшананд. Вай ҳар касеро, ки дар миёни мардум ному шӯҳрат 
дорад ва барои истиқлолу забони ин кишвар мубориза кардааст. вале 
барои доираи ӯ писанд нест, бад мебинад. Барои ҳамин бемалол дар му- 
қобили онҳо ҳар чизе менависад. пешгӯӣ мекунад ва бо ин роҳ мехоҳад 
афкори мардумро ба сӯи андешаҳои худхоҳонаи хеш бибарад. Барои 
расидан ба ин ҳадаф худаш дар ҳар шумораи нашрияаш ду-се мақола ба 
табъ мерасонад ва аҷоиботаш ин аст, ки дар ҳар кадоми ин мақолаҳо 
аксашро (масалан, шумораи 3) калон барои ошноӣ мечаспонад ва агар 
ин корро идома бидиҳад. ин нашрия ба як албоми хонаводагӣ табдил 


хоҳад шуд. 


Кормандони радиои Би-би-си 
ҳамеша бо устод Тоҳири Аб- 
дуҷаббор равобити хуби корӣ 
ва дӯстопа доштанд. Устод 
бо хабарнигорон Шамсия Қо- 
сим ва Исфандиёри Одина дар 
дафтари ип радио, соли 2008. 

Ойишаи ҲОМИД, 
Муовини раиси Бунёди байнулми- 
лалии забони форсии тоҷикӣ 


ҶОЙГОҲИ БАРҶАСТАИ 
УСТОД ТОҲИР ДАР 
МУБОРИЗА БАРОИ 

ЗАБОН 


Дар охири солҳои 80 ва аввали солҳои 90-уми садаи гузашта мубо- 
ризаи рӯшанфикрон барои ба забони форсии тоҷикӣ додани мақоми 
давлатӣ дар Тоҷикистон авҷ гирифт. Мардуми тозаандеш, бахусус рӯ- 
шанфикрон дар ҳама ҷо, дар ҳама маҳфилу маърака дар мавриди ба 
забони форсии тоҷикӣ додани мақоми давлатӣ сухан мегуфтанд, муш- 
килоти масъаларо муҳокима мекарданд. Ин ҳамон давраҳое буд, ки 
ҷамъомадҳои аъзои Растохез дуртар аз чашми мақомдорон, дар синф- 
хонаҳои бинои нави Донишгоҳи Миллӣ (воқеъ дар Шаҳраки Донишҷӯ), 
гоҳе дар боғҳои гуногуни шаҳр мегузашт. 

Боре яке аз ин ҷаласаҳои пинҳонии Растохез дар Боғи Ғалабаи шаҳри 
Душанбе даъват шуд. Устод Тоҳири Абдуҷаббор, Раҳими Мусалмониён, 
Шодмон Юсуф, Аҳмадшоҳ Комилзода, Тоҷинисои Азиз. Чинигули Ка- 
рим ва Мамлакат Ҷайчиева сангу сабзазори ин боғро ба ҷойи мизу курсӣ 
истифода бурда пеш аз ҳама масъалаи мақоми давлатии забонро дар 
кишвар муҳокима мекарданд. Воқеияти он солҳо чунин буд, ки ҳукумати 
Шӯравӣ ҳанӯз побарҷой буд ва омилони КГБ аз ҳама гуна ҷамъомаду 
мулоқоти рӯшанфикрон ҷилавгирӣ мекарданд. 

Баъдтар духтарон гуфтанд, ки дар он ҷамъомад. аз ҷумла ба парламон 
(он вақт Сессияи Шӯрои Олии Тоҷикистон ном дошт) пешниҳод кардани 
масъалаи ба забони форси тоҷикӣ додани мақоми давлатӣ низ муҳокима 
шуд. Бисёриҳо мавзӯи чи тавр ба муҳокимаи сессияи Шӯрои Олии Тоҷи- 
кистон пешниҳод кардани ин масъаларо намедонистанд. Устод Тоҳири 
Абдуҷаббор пас аз шунидани пешниҳоди дигарон дар хулосаи ҷамъомад 
гуфт, ки барои ба ин ҳадаф расидан мардуми зиёӣ ва рӯшанфикр, шах- 
сиятҳои миллатдӯсти мақомоти давлатӣ ва донишҷӯён, хулоса ҳама бояд 
ҷалб карда шаванд. Устод Тоҳир гуфтааст, ки барои ҷалби мардум ба 
ин масъала, зарур аст, ки пеш аз ҳама мо бо намояндагони қишрҳои гуно- 
гуни ҷомеа сӯҳбат кунем. Ва супориши аввалин барои мо ҳамин буд, ки 
дар ҳама ҷо бо мардум дар бораи ба забони форсии тоҷикӣ додани мақо- 
ми давлатӣ сӯҳбат кунем. Ба ёдам ҳаст, ки дар ҳамон ҷамъомад Шодмони 
Юсуф мавзӯи ташкили ҳизби сиёсӣ (ҳоло ҲДТ)-ро пеш гузошта будааст. 


503 


Таври маълум, дертар мавзӯи забон дар нишастҳои пурсару садо ва 
баҳсбарангези маҳфили "Рӯбарӯ" мавриди баҳсу талош қарор мегирифт, 
ки дар бештарини онҳо устод Тоҳир дар саргаҳи ин баҳсҳо қарор дошт. 
Ин талошҳои рӯшанфикрон, пеш аз ҳама устод Тоҳир як ҷараёни барҷас- 
таеро ба миён овард, ки ҳеч касеро аз мадуми озодихоҳ ва ватандӯст дар 
канор нагузошт. Мехоҳам бигӯям, ки ҳамин ҷараён боиси ташаккули 
андешаи озодфикрӣ дар ҷомеа. таҷамӯъи нерӯҳои бедор ва демократӣ 
шуд. Ва дертар ин нерӯҳо дар эҷоди Бунёди байнулмилалии забони фор- 
сии тоҷикӣ, ҶМТ -Созмони Растохез, Ҳизби Демократи Тоҷикистон ва 
таҳаввулоти умда дар кишварамон шуданд. 

Дар миёни ин ҳама талошҳо, ки дар он замон ба ҳазор тазйику фи- 
шор, тӯҳмату тахдид рӯ ба рӯ мешуд, ҷойгоҳи Тоҳири Абдуҷаббор хеле 
рӯшан ва арзишманд аст. Қобили ёдоварист, ки Тоҳири Абдуҷаббор дар 
ҷаласаи машҳури Шӯрои Олӣ, ки мақоми давлатии забони форсии тоҷикӣ 
эълом шуд, ба унвони намояндаи мардум ширкат ва суханоронкарда буд 
ва аз ин рӯйдоди бузург ҳамеша бо хушнудӣ ёд мекард. Пас аз он ки 
Бунёди байнулмилалии забони форсии тоҷикӣ ташкил шуд, устод Тоҳир 
ва ман ҳам дар ҳайати раёсати он интихоб шуда будем. Қобили қайд 
аст, ки ин созмони мардумӣ бо пешниҳоди ҳунарманди маъруфи кишвар 
Зафар Нозим ташкил шуда будва дар оғоз - Созмони фарҳангии хазинаи 
забон ном дошт. Дертар бештарини омӯзгорону донишомӯзон ва 
рӯшанфикрони ҳамаи маҳаллоти тоҷикнишини Тоҷикистон ба ин му- 
бориза ҳамроҳ шуданд, ки ба Душанбе расидани ҳазорон-ҳазор номаву 
барқия ва паёмҳои онҳо аз бедории андешаи миллии мардуми мо 
шаҳодат медод. Ёдаш ба хайр он рӯзгори ширинро! 

Хеле хуб дар ёдам ҳаст, ки устод Тоҳир дар тӯли се соли ҷаласаҳои 
раёсати Бунёди Забон ҳамеша фаъолона иштирок мекард ва дилсӯзона 
масъалаҳоро пайгирӣ мекард. Ӯ дар поёни ҳама ҷаласаҳо аз сӯҳбату 
баҳсҳо натиҷагирӣ ва хулоса мекард ва ҳамзамон мавзӯъ ва барномаҳои 
ҷаласаи баъдиро тарҳрезӣ мекард. Иштирокчиёни ҷаласаҳои раёсат 
дигар ба натиҷагирӣ ва тарҳрезиҳои устод Тоҳир одат карда буданд. Ба 
ҳамин далел, дар он давра кори Бунёди забон хуб ва пурсамар пеш 
мерафт. 

Устод Тоҳири Абдуҷаббор, ки дар саргаҳи муборизаи рӯшанфикрон 
барои ба мақоми давлатӣ расидани забони форсии тоҷикӣ қарор дошт, 
дар бедории андешаи навҷӯйӣ ва тозаандешии як насли мардуми 
кишварамон ҷойгоҳи беназиреро касб кардааст, ки барои ҳамеша 
номашро абадӣ гардондааст. 


Х 

Арзи сипос ба азизоне, ки 
дар таҳияи ин китоб ёрӣ кардаанд: 


- Адолати Мирзо, Умари Давлат ва Ҷаҳонгири Султон, Шаҳнози 
Комилзода -- кормандони ҳафтавори "Миллат"; 

- Гулсанами Абдуҷаббор - фарзанди устод Тоҳири Абдуҷаббор; 

- Мардони Муҳаммад ва кормандони радиёи Би-би-си; 

- Раҳматкарими Давлат ва Насибҷон Амонӣ -- хабарнигорони 
радиёи "Озодӣ"; 

- Нуриддини Саъдидин - раиси Созмони Растохез дар ноҳияи 
Ашт; 

- Мирзошоҳи Акобир - раиси Созмони Растохез дар ноҳияи 
Рашт; 

- Нуралӣ Давлат - журналисти шинохтаи тоҷик; 

- Зафари Сӯфӣ - сармуҳаррири нашрияи "Озодагон"; 

- Ҳошими Холзода - хабарнигори радиёи "Садои Хуросон"; 

- Мунаввари Мунаввар -- журналисти тоҷик; 

МЕЪМОРИ ИСТИҚЛОЛИ ТОҶИКИСТОН 


Мурратиб ва муҳаррир Аҳмадшоҳи Комилзода 
Саҳифабанд Озари Шаҳриёр 
Мусаҳҳеҳ Умари Давлатзода 


Ба матбаа 05.12.10 супорида шуд. 
Ба чопаш 16.12.10 имзо шуд. 
Ҷухъи чопӣ 31,87. Андозаи 60х84 1/16 
Супориши ЉЖе 22. Адати Нашр 100 
Нархаш шартомавӣ. 


Матбааи ҶДММ «Сифат - Офсет» 

